

035,3MCL,1
F7C.7

035,3MCL,1 7513
F7C.7

Chilakamma Lakshmi-
nara simha. ~~V.7~~

Hamvora Granthavali
V.7

7513


F7C.7

• • • • •

[illegible]

५

చిలకమర్తి లక్ష్మీనృసింహకవి
 శాసనంపూర్ణగ్రంథావళి



షష్టిపూర్తి ముద్రణము

శాసనంపుటము--నవలలు

కర్పూరమంజరి (రెండుభాగములు) విష్ణువర్ధనుడు



షష్టిపూర్తి సంఘకార్యదర్శి:

పాలకోడేటిగురుమూర్తిగారిచే

బ్రకటితము.

1927

All Rights Reserved]

[

Price Rs. 3

J

CC-0. Jangamwadi Math Collection. Digitized by eGangotri

035, 3MCL, 1
F7C.7

రాజమహేంద్రవరము

శ్రీ సుజనరంజనీ ముద్రాక్షరశాలయం దు

పోతాప్రగడ శేషగిరిరావుగారిచే

ముద్రింపఁబడియె

1927

SRI JAGADGURU VISHWARADHYA
NANA SIMHASAN JNANAMANDIR
LIBRARY

Jangamawadi Math, Varanasi

Acc. No. 7521



అలకాపతి - లక్ష్మీ నాథుని వాణి.

కర్పూరమంజరి

మొదటిప్రకరణము

—o—o—o—

C. M. V. Sharma
Maddur

“ అహహా ! జన్మస్థానవియోగదుఃఖము దుస్సహము గదా !
ఆలుబిడ్డల, నన్నదమ్మల, నాప్తబంధుమిత్రుల, విడుచుట యెంతకష్టమో, స్వదేశమును విడుచుటయు నంతకష్టమే. వేళాంతశాస్త్రజ్ఞులీ
యనురాగ మజ్ఞానజనిత మనియు, మమత్వము లేనివారలే విజ్ఞాను
లనియుఁ జెప్పదురు. కాని యది యొప్పుకొనఁదగినమాట కాదు. ప్రపం
చమున నరుఁడు జీవించునంతకాలము మమత్వాదులు లేక యుండుట
యసంభవము. స్వాభిమానము, బంధుజనాభిమానము గృహభిమా
నము, దేశభిమానము, మతాభిమానము, మొదలగునవి శ్లాఘ్య
ములే యగును గాని, గర్వములుగా వని నాయభిప్రాయము. నే
నెంతప్రయత్నించు చున్నను నామనసునుండి యీయభిమానమును
బాహుదోలఁ జాలకున్నాఁడను. కటకటా! మూఁడుతరములనుండి మా
కుటుంబమునకుఁ గాపురమై, నాకు జన్మభూమియై, సకలసంపదలకుఁ
బుట్టినిల్లయి ముక్తిప్రదాయకము లగునగరములలో నొకటియై, విల
సిల్లు నుజ్జయినీ మహానగరమును నేనిక నెన్నఁడైన గన్నులపండు
వుగఁ జూడఁ గలుగుదునే? వసంతకాలమున సాయంసమయంబుల శీఘ్ర
నదీతీరంబునకుం బోయి యాయేటిసీటిబాట్టులఁ గలిసి వీచుమందమంద
మలయానిలయంబులు నెమ్మీను సోక నెన్నఁడైన సౌఖ్య మనుభవింతు
నే? ప్రదోషకాలమున నాలయంబునకుఁ జని, సకలభువనరక్షకుఁ
డగువిరూపాక్షు, మహాకాళేశ్వరు నింక నెన్నఁడైనఁ జేతులారఁ బూ
జించి, మనసార ధ్యానింపఁగలుగుదునే? వత్సిరాజు ప్రద్యోతనుహా

రాజనందన యగువాసవదత్తాదేవిని బిత్తుగృహమునుండి తీసికొనిపోయి
 సచిత్రకథలు పల్లియలనుండి వచ్చుచుట్టములకు నెన్నఁడైన వీనులవిం
 దుగ వినిపింతు నే? అంతభాగ్యము నావంటియదృష్టహీనునకుఁ గలు
 గదు. నే నెక్కడ యుజ్జయిని యెక్కడ? పరమసాధ్వీ యగునిల్లాలిని
 బ్రపంచ మెట్టిదో యెఱుఁగనిపసిబిడ్డనయితముగఁ బుట్టినింట నునిచి
 దిక్కుమాలినపక్షీనయి కానిదేశములఁ జరియింపు మని పద్మగర్భుఁడు
 నానెన్నదుట మూఁడుబంతుల వ్రాసి యుండ నేను సుఖించు టెట్లు?
 ఓమహాకాళేశ్వరా! నాకిట్టిదుర్భర మగునవస్థ గలుగుటకు నాచేసిన
 దోష మేమి? అతిథులకు సభ్యాగతులకు మునుమున్ను పెట్టక నన్నంబు
 గుడువ. నైశ్వదేవంబు సేయక యిల్లు వెడల. నీపాదారవిందధ్యా
 నము చేయక నిదురవోవ. అబ్రాహ్మణకర్మంబుల నాచరింప. అట్లు
 మెలఁగు చున్నను నా కిట్టిగతి ప్రాప్తించుటకుఁ గారణ మేమి? భవ
 తారకంబు లగునీయడుగుఁదామరల నొకసారియైన ధ్యానింపనిఖిలు
 లు, కలకండంబులకన్నఁ దియ్యసగునీనామంబు నెన్నండును స్మరింప
 నకష్టము, మంగళప్రద మగునీకోవెలగడప నొకతూరి యైనఁ ద్రొక్కి
 చూడని మొక్కలులు, విశ్వమోహనం బగు నీసుందరవిగ్రహంబు
 మఱపున నైనఁ గనుంగొననియధములు, ధనధాన్యములు నాయురా
 రోగ్యములు, నిత్యకల్యాణంబులు గలిగి వర్ధిలు చుండ నాజన్మశుద్ధుఁడ
 నై, పిచ్చుఁడ నై, ఘనాంతస్వాధ్యాయవేత్తనై, వేదాంతశాస్త్ర
 పరిజ్ఞాత నై, విశేషించి నీచరణారవిందసేవకుఁడ నై, నలుపురలోఁ
 దలయెత్తుకొని గౌరవముగాఁ గాలక్షేపము సేయుచున్న నే నిట్లు దుస్త
 రదుఃఖిసముద్రమునల బడి యుండ నుపేక్షించుట నీకు న్యాయమే?
 అయ్యయ్యా! నిష్కారణముగాఁ గర్మసాక్షి యగు భగవంతుని దూఱ
 నేల? పూర్వజన్మకృత మగుకర్మమే దీనికిఁ గారణము. ఆకర్మయే
 కారణము గా దేని, కాశ్మీరనేపాళవిదర్భదేశములను గోబ్రాహ్మణ

పక్షపాతులు, వైదికమార్గప్రవర్తకులు నయి, ధర్మస్వరూపు లయిన రాజులు పరిపాలించు చుండ మాళవదేశమునకు బ్రాహ్మణద్వేషియు వేదబాహ్యుడు నసంగతుడు నగు పరమనాస్తికుడు శాద్ధరాజు సుదర్శనుఁ డేల దాపుర మయ్యె. నావలె నాసుదర్శనుఁడెన్నఁడైన నుజ్జయినగరంబు విడచి, మనస్తాపంబుఁ జెందునే? నావలె నెన్నఁడైన నాదురాత్ముడు తనయాలుబిడ్డలఁ బాసి యేకాకి యైచరించునే? నాయును నెన్నఁడైన వానికి వానికుటుంబమునకుఁ దగులునే? ఏల తగులక పోవు? సాధు లగునగ్రిజన్ము లొక్కనిముసము ననుభవించు చిత్తతోభము నూఱుమడుంగు లై, వేయిజన్మముల నైనఁ దత్కారకులకు ఫలము గట్టి కుడువక పోదు. పాడియు, బంటయు, సిరియు, సంతతియుఁ గలిగి, పండువలె నున్న నాకాపురము గూలంద్రోసినయారాజాధముని దైవంబు సెఱుప కుండునే? ప్రాణంబులు కంఠంబున నుండు సంతకాలమును నే నాతనితోఁ బగ సాధించి నాయావచ్చక్తి వినియోగించి పరరాజుల వాని పై దండువిడియఁ బంపి, యాతని రాజ్యభ్రష్టుని గావించి యుజ్జయినగరము పాడుచేసి, యాలుబిడ్డల నెడబాపి, వానినమ్మినప్రిజల నిడుమలఁ గుడిపి, వేధింపక పోయితి నేని నేను బ్రాహ్మణుఁడను గాను. ఇదియే నాశపథము. దేవసింహుఁడు, హిరణ్యమిశ్రుఁడు, సత్యమిహిరుఁడు మొదలగుశాద్ధపండితు లందఱుఁ దమ రాజునుం గూడి నాకొసర్చినయపకారమునకుఁ బ్రతిఫల మనుభవించుచుగాక! మాళవదేశస్థు లందఱుఁ బరమవైదికుఁ డగుఛాందసబ్రాహ్మణుఁడు రుద్రభట్టుమహాత్వ మించుక యెఱుంగుదురు గాక! సరే! అది యటుండ నిమ్ము. ఇప్పుడు నేనేదేశమునకుఁ బోయి వసింతును? తక్కినవిషయంబులకన్నఁ గాశ్మీరంబు సుభిక్షం బని విందు. దానికి రాజధాని యగుశ్రీనగరము సార్థకనామ మై సిరులకు నివాస మని విందు. దానిం బాలించు హేమచంద్రమహారాజు బ్రాహ్మణపక్షపాతి యని వాడుక

కలదు. కావున నానగరంబునకుం బోయి తల దాచుకొనుట యుచి తము. అచ్చట నే నెవ్వరి నెఱుంగుదును? కొత్తవారి నెవ్వ రాద రింతురు? ఏ మయినను సరే దై వముపై భారము వైచి పోయెదను. అదిగో! నా యెట్టయెదుట నొకపల్లియ కానవచ్చుచున్నది. చీకటి పడ కుండ నాగ్రామము చేర వలయును. ఇది యరణ్య మగుటచే దై వోపహతుండ నగు నేను మఱికొన్నియుపద్రవములపాలు గావలసి వచ్చును. భాస్కరుడును నావలెనే తనతొంటితేజము డీలుపడి యొక మారుమూల దలదాచుకొను చున్నవాడు అని తనలోఁ దాను వితర్కించుకొనుచు నొక బ్రాహ్మణుఁడు వేసవికాలమున నొకనాటి సాయంకాలము సింధునది తూర్పుటొడ్డునఁ గలయొకయడవిలో నుండి ముందరిపల్లెకుఁ బోకటి పడకుండఁ బో వలయు నని విసవిన నడచు చుండెను.

అతఁ డేబదిసంవత్సరములు దాటినవాడు. శరీరము దబ్బపం డువంటి పచ్చనిచాయ గలిగి స్థూల మై యుండెను. అతఁడు పొడుగరి యన వచ్చును గాని స్థూలముగ నుండుటచే జూచువారి కింపుక పొట్టిగఁ గానఁబడుచుండును. మెడలో బంగారుతీరగెను జుట్టినరుద్రాక్ష తావళమును, దలకుఁ జుట్టినవిలువ గలపచ్చనికాశ్మీర సేలువ, చెవులనలం కరించు కనకకుండలములు, చుట్టఁజుట్టి వీఁపు పై నిడుకొన్న కృష్ణాజిన ము, వ్రేల నున్న కాశికాముద్రయుంగమును దద్రాహ్మణుఁడుశిష్ఠుఁ డనియు, విద్వాంసుండనియుఁ దెలుపు. కాని కన్నులు మేడికాయలట్లు పెద్ద నై యెట్టిజీరలుగలనై చూపఱ కింపుకవెఱపు గొలుపు చుండును. స్వభావముచేత నావిప్రుఁడు ధూర్తవర్తనుఁడు కోపకాఁడు నై నట్లు వానిమొగము జూచువారు మునుముంద యూహింప వచ్చును. ఆమ హీనురుఁడు మధ్యాహ్న మంతయు నెడలో నడచుటచే వానిమొగ మెంతయు సూర్యకిరణసంతప్తమై జేవురించి చెమ్మటలు గారు చుం

డెను. దీర్ఘప్రియాణంబున నతఁ డతిశ్రాంతుఁ డై యెడనెడఁ జెట్లనీ
 డల నించుక విశ్రమింప నిచ్చుగించెను. కాని ప్రోద్దు కుంకు చుండు
 టయు మార్గము నిమోన్నత మగుటయు, జిటుచీకటులు గ్రమ్మ
 నారంభించుటయు, నెంచి సాధ్య మయినంతవేగముగఁ బో వలసి
 వచ్చెను. పథికు లెంతవినురుగ నడచినను శ్రాంతు లగునప్పుడు వారికి
 గమ్యస్థానము గడుంగడు దవ్వున కరిగినట్టు తోచును గదా ! ఎంత
 నడచినను బ్రాహ్మణుండు చీకటి పడునప్పటికి గ్రామము చేర లేక
 పోయెను. నిరస మగునాప్రదేశము సహజముగ ధైర్యశీలుఁ డగు
 నాతనికి భయము గొలుపఁజొచ్చెను. రాత్రి యనునంగనతలవెండు
 కలవలఁ గాటుచీకటులు నలుదెసలఁ గ్రమ్మెను. ఘాతుకమృగంబులు,
 దుష్టసర్పములు, చోరకిరాతులు, భూతపిశాచములు బ్రాహ్మణునితలఁ
 పున నిలువ నతఁడు భయకంపితుఁడై మాటిమాటికి వెనుకకుఁ దిరిగి
 చూచుచు హరినామస్మరణము జేయుచుఁ జేతికట్టతో నేలఁ దట్టుచుఁ
 దాఁ జేయు చున్నపనిఁ దా నెఱుంగక యెట్టెటో నడుచు చుండెను.

ఇట్లు విహ్వలచిత్తుఁ డగునాజన్నిగట్టు చేసినదోసంబు మూర్తి
 భవించెనో యన నొకకిరాతుండు సల్లమేనివాఁడు వాని వెనువెంటనే
 వచ్చి చేతిదుడ్డుకట్టతోఁ దలపై నొక్కపెట్టు పెట్టెను. వెంటనే బ్రా
 హ్మణుండు గొడ్డలిపెట్టునం బడు చెట్టులాగున హఠహఠా యనుచు
 నేలం గూతె.

రెండవప్రకరణము.

ప్రపంచమునందలికొండలలో హిమాలయపర్వతమే మహా
 న్నత మయినది. ఇది నిరంతరమును మంచునకు నెల పగుటచే దీని కా
 పేరు గలిగినది. ఈమంచుగొండ యార్యావర్తమున కుత్తరదిగ్భాగ

మునఁ దూర్పునుండి పడమరకు వ్యాపించి భగవన్నిర్మితమగురాతిగోడ
 చందంబున దుర్భేద్య మయి యుండు. అధికవృత్తునుబట్టి మనపూర్వు
 లీనగమునకుఁ బరవృత్తరాజ మనుచిరుదము నిచ్చిరి. అనైశాల్యము,
 నాయాన్నత్యము, నాగాంభీర్యము నొక్కమాటు గన్నవారు శైల
 చక్రవర్తినామము దానియందు సార్థక మయ్యె నని తలఁపక పోరు.
 ఏశైలంబు తలదాఁచుకొనుట కిట్లు లేక వల్లకాడులఁ గాపుర ముండు
 మూఁడుకన్నులవేల్పునకు నిలువనీడ యయ్యె, నే నగాధిరాజుకడుపున
 నుదయింప వలయు నని దాక్షాయణి కోరి పార్వతి యయి జన్మమందె,
 నేకొండరాజు తనయనుంగుఁగూఁతురును గాళ్ళుకడిగికన్యాదానమిచ్చి
 చిరబ్రహ్మచర్యముచే వెతలఁ బడుమ హేశ్వరు నొకయింటివానిఁ జేసె,
 నేమహీధరగుహఁతరంబులు ప్రమథగణంబుల కోలాహలంబులకును,
 పిడుగులచప్పుడు వోలె వినంబడునందీశ్వరుని అంకెలకును బ్రతిధ్వను
 లిచ్చుచుండు, నే భూధరకూటములు తమప్రియులం గలసిమెలసియెడ
 తేనిమమతల విహారంబు సలుపుకన్నరవిద్యాధరబాలికల కాటపట్టు
 లయ్యె, నేకుధరంబును దపోనిష్ఠులగురాజుని, బ్రహ్మరి, దేవర్షి, గణం
 బులకు యజ్ఞభూమి యై దేవతల కన్నసత్ర మయ్యెనని పురాణంబుల
 వినుచుందుమో, యేగుబ్బలి భువనపావనము లగుసింధుగంగాప్రముఖ
 నదీమతల్లికలకుఁ గన్నతల్లియై విలసిల్లునో, యేగట్టులదొరకటిప్రదేశ
 మునందె మేఘమండలములు చరియించు చుండునో, యాహిమవంత
 ము, దీర్ఘశృంగములతో, దుర్గమారణ్యములతో, నమూల్యరత్న
 ములతో, సువర్ణాదిలోహములతో, సుత్తమదివ్యావధులతో, గైరి
 కాదిధాతువులతో, బహుసత్త్వములతో, నెల్లపుడుం బాటుసెలయేళ్ళ
 తో, సౌబగుమీఱుచరియలతో, నిండి యుండి చూపఱకుఁ గనులపం
 డువు నేయుచు నాశ్చర్యమును సంతోషమును భయమును గొలుపుచుఁ
 బరమేశ్వరుని యంత్ర సహితుంబును బ్రకటింపు చుండును. ఈచలి

కొండ కు త్తరభాగమునఁ గై లాసంబున సింధునదిజనించె. సింధుశబ్దము నకు సముద్రమర్థ మగుటచే నీనదిపొడవు వెడల్పులం జూడ చిన్నసముద్రమో లేక సముద్రునిబిడ్డయో యని సందియముతోఁచును. ఈమహానది పుట్టినచోటు వదలి కొంతదూరముక టిబెట్టు దేశమునఁ బ్రవహించి యసంతరమునఁ గాశ్మీర దేశంబు జూచ్చి తనస్మధ్యభాగంబునఁ బాతీ య వ్వలఁ బాంచాలసింధు దేశములు ప్రవేశించి, యనేకోపనదులంగలిసి చ పుటిపట్టల రత్నగర్భలుగఁ జేసి, పట్టణంబులఁ బల్లియల నుండుజనంబులకు జీవనంబు లొసంగుచుఁ బలుపాయలై పశ్చిమసముద్రమునఁ బడుచున్నది. ఈనదియొడ్డున నిప్పటికిని దట్టంబులగుకారడవులు కొన్ని కొన్ని తావులం గలవు. ఈగ్రంథమునఁ జెప్పఁబడుకథ, శాలివాహనశక ప్రారంభమునకును విక్రమాంశక ప్రారంభమునకుఁ జాలమున్న జరిగిన దగుటచే నాకాలంబున నిప్పటికన్న దుష్టమృగకిరాశరణ్యంబు లగునరణ్యంబులు విశేషంబుగ నుండెను. కాశ్మీరదేశ మిప్పటియట్లు చిన్నదిగ నుండక యాకాలమున, మిగులఁబెద్దదై యిప్పుడుపంజాబునఁ బడు దేశమును జాలవఱ క్రమించెను. చీనాబనునపనదిసింధునదితోఁ జేరుప్రదేశమున కుత్తరమున నొకయామడదూరమున సింధునది పరిసరంబున నొకయడవిలో నొకచిన్నవల్లె యుండె. ఆపల్లియయందు బోయలు మొదలగునాటవికులే గాని బ్రహ్మ క్షత్రియ నైశ్యులెవ్వరును గాఁపుర ముండుట లేదు.

నాగరకులమొగ మెన్నఁడును గనుంగొనని యాగ్రామవాసుల నడుమ గాఁపుర ముండుటకు నూరుపే రెవ్వరికిఁ దెలియనిపురుషులు కొండలు వచ్చి యెందుచేతనో యచటఁ గాలముఁ బుచ్చు చుండిరి. వారిలో నాఁడువాం ద్రైవ్యుని గానఁబడెను. తెలిసిమాలినవ నొకనులు వారి పూర్వవృత్తాంతములఁ గూర్చి తఱచి యడుగక, వారివేషభాష లంగనుంగొని సందియపడక వారికిం దమచేత నైనసాయంబునెఱపుచు

వారితోఁగలసిమెలసి యుండిరి. ఒకనాఁ డానాగరికులలో నొకఁడు సేవకు లిరువురితో మధ్యాహ్నము వేటకుం జని యెం దేని జరియించి కొన్ని పులుఁగుల మృగములఁ జంపి చచ్చినవానిని సేవకులిరువురు మోసి తేర సాయంకాలమున కెప్పటియట్లు సేర లేక, చీకటులుగ్రమ్మినవెనుక నదియొడ్డున నడచి వచ్చుచు వెంట వచ్చుపరిచారకులలో నొకనితో నిట్లనియె. “కరటకా! మన మీ వేశఁ జాలయాలస్యముఁ జేసితిమి. వేట మొదలగుదుర్యసనములం దగిలినవారికి నాఁకలియు దప్పియుఁ బ్రొద్దును దెలియ వని పెద్దలు సెప్పమాటలు నిశ్చయములే యని నేను దలంచెద. మనము నడచుచున్న దరణ్యప్రాంతము, క్రమ్మినది కాఱు చీకటి, కావున జాగరూకతతో నడువుఁడు” అని పలుకఁ గరటకుండు వానితో “స్వామీ! కొంచెము ప్రొద్దువోయిన నేమి? కావలసినన్ని మృగములు షేతులు లభించినవి. మన మింక గొంతనేపటి కైన నిల్లు సేరక పోము. మనము మువ్వర మున్నాము గనుక సంతగ భయపడ వలసినది లేదు.” అని పలికి వాఁ డింక నేదియో యనఁ బోవు చుండ “సయ్యయో! కటకటా! యేమిచేయుదు” నని యొక యార్తనాదము వారిచెవులం బడె. ఆపురుషులు మువ్వ రాశబ్దము విని నిశ్చేష్టులయి నిలిచి యది యేమయి యుండు నని తమలోఁబారు మెల్లఁగ విచారిం చుకొని, క్రమ్మర నట్టిశబ్దము వినఁబడకపోవుటచే మరల సాగి నడచు చుండిరి. వారుకొన్ని గజములదూరము నడుచునప్పటికి ముందునడచు చున్నకరటకునికాలి కేదియో తగిలెను. వెంటనే వాఁడు పీనుఁగపీనుఁగ యని యటచుచు వెనుకకుం బలుగఁత్రెను. వాని యజమానుఁడైననాగ రకుండు “కరటకా! భయపడకు భయపడకు. పీనుఁగున కంత వెలువనలె నా? పాఁగి మున్న జంతువులు హాని నేయఁ గలవు గాని మృతజంతుకతో బరములు దొనరింపఁ జాలవు గదా. దగ్గటకుఁ బోయి చూతము ర” మ్మనిపిలిచి దృఢమనస్కుఁడయి ముందుకు నడచుటయు యజమానుని

వెంటఁ గరటకుఁడును గరటకునివెంట రెండవసేవకుఁ డగుపింగళుఁడును
 నడిచిరి. అతఁ డాకశేబరమును సమీపించునప్పటికి పాదములు నెత్తుటం
 దడసినసేలం దాఁక వానిమేను పుటకరించెను. ఈయాశ్చర్యమేమయి
 యుండు నని యాపురుషుఁడు విచారించుట కారంభింప సంతలో
 “సయ్యా! నేను బీరుఁగను కాను. భగవదనుగ్రహముచేత నిప్పటికి
 సజీవుఁడనే. నాయం దనుగ్రహముంచి నాగాయములకుఁ గట్టు కట్టినా
 కించుకసాయంబు సేయుదురేని నేనాజన్మాంతము మీకుఁ గృతజ్ఞుఁడ
 నయి విధేయుఁడ నయి యుందు” నని కొన్ని మాటలు హీనస్వరముగ
 విసంబడెను. ఆపలుకులు విని యజమానుఁడును సేవకులును పడియున్న
 వాఁడొకడలో నున్న మనుష్యుఁ డని యెంచిదగ్గఱకుఁబోయి “అయ్యా!
 నీ నెవఁడవు? ఏల యిట్లు పడి యున్నవాడ?” వని యడుగ నామను
 ష్యుఁడు గద్గదస్వరముతో వారి కిట్లనియె. “అయ్యా! నేనొక బ్రాహ్మ
 ణుఁడను. నాపూర్వవృత్తాంతమంతయు నవి స్థరముగమీకెఱిగించుట
 కిది సమయముకాదు. నాకిప్పు డోపికయు లేదు. ప్రస్తుతచరిత్ర మెఱి
 గించెద వినుఁడు. ఈరాత్రిముందుఁ గనంబడుపల్లెకుఁ బోవలయు నని
 నడివడి నీడారిని నడుచు చుండ దురాత్ముఁడొకచోరుఁడు నాకుందెలి
 యకుండ నావెన వెంటనంటివచ్చి చేతిదుడ్డుకట్టితో నానడినెత్తి పగుల
 మోఁదెను. ఆపరిహారముతోఁ దలకుం జుట్టికొన్న సేలువయొకమూలం
 బడ నెత్తినుండి కొన్నిన్నెత్తురు జొటజొటఁగార గొడ్డట నటకినతిరువు
 వలె నేను హఠహరాయనుచు నేలఁ గూలితిని. అంతట నాకిరాతుఁడు
 నారత్న కుండలములు సేలువ వ్రేలియుంగరము దొంగిలించుకొనియెం
 దేనిం జనియె. నన్నుం గనికరించి యాయూరికింగొంపోయినాగాయ
 ములు మాన్ప వేఁడెన.” అని జాలి గదురఁ బలుకుటయు, వానిని లేవఁ
 దీయుమని యజమానుఁడు సేవకులం బనిచి, బ్రాహ్మణునకు ధైర్య
 ముజెప్పి మెలమెలఁగ నడిపించుచు నూరికిందొడ్కినిపోయి గాయం

బులకుఁ దగుచికిత్సలఁ జేసి పాలుద్రావ నిచ్చి పన్నుండుటకు మంచము
వేయించి బహువిధంబుల నాదరించె. తరువాత నాలుగైదుదినము
లకు బ్రాహ్మణునిగాయము గుదుర నారంభింప వానికాయంబుక్రిమ
క్రిమముగ దృఢంబు కాఁ జొచ్చెను. ఆవిపుఁ డొకనాఁడు నిజ
ప్రాణసంరక్షకుఁ డగునాపురుషుని నామధేయంబు నెఱుంగఁ గోరి
యడుగ నాతఁడు కొంచెము విచారించి “అయ్యా! న న్నిచటివారు
సుమిత్రుఁ డందురు. ఏపే రయిన నేమి నన్న మీలుచ్చవచ్చిన పేరం
బిలువు?” డని ప్రత్యుత్తర మిచ్చెను. తనపేరు చెప్పట కతఁడునందే
హించినట్లు కనఁబడుటయు వానియున్నతావు ననికియు, వానినుండ
రాకారంబునకును మృదుభాషణంబులకును దగని వై యుంటయు,
బుద్ధిం దలపోసి యతండు ప్రశ్నన్నవేషుఁ డై యుండవచ్చు నని
బ్రాహ్మణుఁ డూహించి యడిగి తెలిసికొనఁగోరి సమయమునిరీక్షించు
చుండెను. సుమిత్రుఁడు నేవకులును బ్రాహ్మణునియెడ భయభక్తులు
గలిగి యుపచారములు నేయు చుండిరి.

మూఁడవ ప్రకరణము.

ఆపద లిల్లు గట్టుకొని కాపుర ముండ నని తెల్పుటకో యనఁ
జేకటాలు గడచిపోయె. దుఃఖానంతరమున సుఖంబు లిట్లై వచ్చు నని
యెఱుంగఁజేయుటకో యనఁ గృష్ణపక్షంబు గడముట్టుటయు మాపులు
వెన్నెలలు గాయఁ జొచ్చెను. దుఃఖానుభవమునఁ గలువంబు లగు
మొగంబులు సుఖానుభవంబునఁ గళావంతము లగు నని వెల్లడి చేయు
టకో యన దిశాముఖంబులు నిశలఁ దెలివి నొందె. దేశ మజ్ఞానాంధ
కారమాయ మగునప్పుడు మిగులం దేజరిల్లకించిజ్జులు దేశము జ్ఞానదీప్తి

మంతం బగునాడు తమయూరు పేరు లేక యుందురనునీతి లోకంబు
 నకుఁ జూటుటకో యన మున్న జీకటిరాత్రిలఁ దళతళ మని మెఱసిన
 నక్షత్రంబులు వెన్నెలలో వెలుంగు డిందుపడి కానబడ వయ్యె. రాజు
 లొకవేళ జనుల కార్తికరులయి మఱియొకవేళ నానందకరు లగుదు
 రనుమాట నిజమని ప్రకటించుటకో యన నిశారా జగుచంద్రిండు
 హేమంతఋతువున జగజ్జనులను, జలిచేత వడకించినచల్ల నికిరణములచేత
 నే యావసంత రాత్రిలలో జనుల నానందాభిఁ దేలించుచుఁ గువలయా
 నందప్రదా మకుఁ డయియుండెను. ఎంతటిస్వచ్ఛమూర్తులకయిన నెం
 తటికళావంతుల కయిన, నెంతటిసన్మార్గవర్తనులకయిన వెదకిచూచిన
 నించుకలోప ముండకపో దనుపలుకు నొక్కివక్కాణించుటకో యన
 స్వచ్ఛమయి, ఘోడశకళాపరిపూర్ణమై యాకసంబు నలంకరించు చంద్ర
 మండలమునమచ్చ చూపఱకుంగానబడఁజొచ్చెను. నిండుచందురుండు
 పండువెన్నెలలు గాయుపున్న మనాటితేయి సుమిత్రుండు నడివాకిట
 నొకచాఁప వేయించుకొని వెన్నెలలో బ్రాహ్మణుండు దానునుగలిసి
 కూరుచుండి పురాణగాథలు పూర్వరాజులచరిత్రములు నాతనివలన
 విను చుండెను. కరటకుండు పింగళకుండుమొన లగునేవకులు పగలెల్ల
 నొడలు వంచి పనిచేయుటచే మేను మఱచి గాథముగనిద్రించుచుండిరి.
 గ్రామమంశియు మాటమణిగి నిశ్శబ్దమై యుండె. కొంతసేపు పురా
 ణగాథలు విని సుమిత్రుండు బ్రాహ్మణుని జూచి “యార్యా! మీ
 ముఖవర్చస్సును బాండిత్యప్రభావమును జూడ మీరు సామాన్యులగు
 గా రని తోఁచు చున్నది. మీరెవ్వరో యేదేశమునుండి యెం దరుగు
 చున్నవారో, యట్లరుగుటకుఁ గారణ మెద్దియో నా కెఱుంగఁ జేయ
 వేఁడెదను. నేను మీకు విధేయుఁడ నగుశిష్యుఁడనుగాని యన్యుఁడను
 గాను. మీచరిత్రము గోప్య మగునేని నే నది యిచ్చటనే మఱచిపోవఁ
 గలవాఁడనని శపథంబు జేసెద. మందభాగ్యుఁడ నగునేను నాచరిత్ర

మును మీకు విన్నవించఁ దలంచు చున్నాఁడను. కాని మునుముందు మీరు నన్ను నమ్మి, మీకథ నెఱింగింతు లేని యవ్వలఁ దెలిపెదను. కావున ననుగ్రహించి సెలవింపఁదని ప్రార్థించె. ఆవేడికోలువిని మహిమరుఁడును గొండ్లొకవడి యాకసంబునఁగఁ దలయెత్తి చూచి విచారించి, యెట్టకేల కీట్లు తనవృత్తాంతముఁ జెప్పఁదొడంగె. “ఓనుమిత్రా! మిత్రదర్శనము లేమిచే శోషిల్లిననామనఃపద్మము మిత్రుఁడవగునిన్నుఁ జూచి మరల వికాసవంత మయినది. ఆప్తబాంధవుల నందఱ విడిచి వచ్చిననాకు దైవమువయాభువై లోకబాంధవుఁడ వగునిన్నుంజూపె. భాగ్యహీనం బగునాచరిత్రమును జెప్పెద వినుము. ఆర్యావర్తమునకును దక్షిణావధంబునకును నడుమను మాళవదేశము గలదు. ఆదేశంబున కలంకార మగునుజ్జయినీపురంబు నాకాపురంబు. నాపేరు రుద్రభట్టు. నాతండ్రి కుమారభట్టు మంత్రశాస్త్రపారంగతుం డై పేరుమోసిన వాఁడు. మాతాత మహాదేవభట్టు నిరతాన్నప్రదాతయయి మడినూ న్యంబుల విక్రయించి బ్రాహ్మణసంతర్పణములు జేసి కుటుంబమునకుఁ బేదటికముఁ దెచ్చినను నంశమునకుఁ గావలసినంతకీర్తిధనము సంపాదించి యిచ్చి పోయెను. కూటికిఁ బేద యయినను గులమునకునంపన్నుఁ డగుటచే మాతండ్రి యొరుల నాశ్రయింపక నీచవృత్తులకు నింద్యకర్మలకు నొడఁబడక, తన కున్నంతలోఁ గడుపుకొని తనివి గలిగి పదిమంది లో నింతవాఁడు లేఁ డనిపించుకొని గౌరవంబుగఁ గాలక్షేపము జేసె. నేనును మాతండ్రి నడచిన తెచ్చిన నడువఁదలంచి కులగౌరవములకు భంగము రాకుండ దినములు గడపు చుంటి. నాపూర్వపుణ్యవశమున నాజనకుఁడు నా కనపహార్యం బగువిద్యాధనంబు నొసంగి పోయెను. నాప్రజ్ఞాదికములు నేను జెప్పుకొనుట యనుచితమే యగును గాని క్రొత్తవాఁడ నగుటచే నించుక నుడువ వలసి వచ్చెఁ గావున మీరు క్షమియింతురు గాక! చతుర్వేదము లధిగమించితి. షడ్దర్శనములు

నేర్చితిని. చతుష్టయమునకు నలనలుపుకొంటి. నాపాండిత్యప్రభావమున
కక్కజపడి యాది శేషునకై నఁ జతుర్ముఖున కై న వంకలు దిద్దఁగలకాశి
కానగరపండితులు నాకు విధ్యానిధి యనిబిరుదాసంగిరి. శాస్త్రచర్చల
యం దెంతెంతదిగ్గంతుల నైన నే నవలీల నొడిచిపుచ్చుటం జేసిలోకు
లునన్నుఁ బ్రతివాదిభయంకరుండని చెప్పుకొను చుందురు. అత్తకోడ
టికపుఁబగచే లక్ష్మీయు సరస్వతియు నొకతావున నుండ నిచ్చగింపరు
గావున నాకడ విద్య యెంత యతిశయముగా నుండెనో నాయుంటు
బేదటిక మంతయతిశయముగా నుండెను. మాశవ దేశస్థులభాగ్యదోష
మున నుజ్జయిననగరంబు రాజధానిగఁ జేసికొని సుదర్శనుఁ డనుబౌద్ధ
మతస్థుఁ డొకరాజు బాలించు చున్నవాఁడు. అతఁడు పండితపక్షపాతి
యగుటచే నాకీర్తి కర్ణాకర్ణిగ విని తన కొలువుకూటమునకు నన్నుం
బిలిపించి, యుచితాసనం బిడి తన దేశీయు లగుకొండలుపండితులతో
నన్ను వాదంపఁ బనిచి నాప్రసంగంబులకుఁ గడు మెచ్చి యానాఁడు
మొదలు నన్నుఁ డనయాస్థానపండితులలో నొకనిగాఁ జేసికొనినబహు
మానముగ నగౌరవంబుగ న న్నాదరించె. అతినియాస్థానమున హిర
ణ్యమిత్రుఁడు ధర్మగుప్తుఁడు దేవసింహుఁడు సత్యమిహిరుఁడు మొదలగు
బౌద్ధపండితు లనేకులు విద్యాధనులు గలరు. వారికి నాకు వేదములఁ
గూర్చి యభిప్రాయభేదములు గలిగి వాదములు సంభవించుచుండుటం
జేసి మనస్పర్థలు వొడముచు నచ్చినవి. రాజు బౌద్ధుఁ డగుటచే మత
విషయముల నాతో నేకీభవింపక వారితోఁ గలియు చుండు. ఇట్లు
సుదర్శనుం గొలిచి జీవయాత్ర నడపు చుండ విదర్భరాజునకు మాయే
లికకు నెల్లలఁగూర్చి పూరపులు వొడమినవి. అవివాదంబులు పరిష్క
రింపు మని తనమంత్రులలో నొకఁ డగుకేసరి యను నాతని నియో
గించి వానికిం దోడుగ నన్నుల బొమ్మని మారా జాన తిచ్చె. మేమి
రువురముం జని వివాదహేతువు లగుప్రదేశంబులఁ జూచి విదర్భరాజు

పక్షమే న్యాయ మని యెంచి, మాతేనికి విన్నవించి యాప్రదేశంబు
వైదర్భుల కిప్పించితిమి. మాపైఁ గిట్టనివారు కొండలు మేము విద
ర్భేశ్వరునియొద్ద లంచములు గ్రహించి తత్పక్షమునఁ దీర్పులుచెప్పితి
మని మానవునితోఁ గొండెములఁ జెప్పి కినుకఁ దెప్పించిరి. రాజును
మొట్టమొదట వారిమాటలు విశ్వసింపక కొంతకాలంబు వోయిన
వెనుక సాక్ష్యంబు విచారించి మమ్ము నేరస్థులుగా నెంచి దండ్యుల మని
నిశ్చయించి మమ్ముఁ గొఱత వేయు పని పలువురు పురికొల్పిననెందు
చేతనో యట్లు సేయక మానర్వధనంబులు దాను గై కొని మమ్ము
దేశంబునుండి వెడలనడిచె. నావిద్యకు నాగౌరవంబునకుఁ దగనిపని
నేను జేసితి నని నమ్మి ప్రజలును, “యథారాజా తథాప్రజా” యను
మాట నిశ్చయముగ రాజుతోబాటు నాపై నలిగిరి. భార్యను బుత్ర
సమేతముగఁ బట్టినంటి కనిపి పై బట్టతో నిలు వెడలి కాశ్మీర దేశ
మున వసియింపవలయు నని బోవుచు మీపాలఁ బడితి. నాయనా! రా
జులు విశ్వసనీయులు గారు. వారితోఁగూటములు పాములతోఁ జెబగా
టములు. వారిపోరాములు కత్తులమీఁదిసాములు. వారినెయ్యములు
పులులతోడి వియ్యములు. వారియనుగ్రహంబులు నీటిబుగ్గులువోలె
క్షణవినశ్వరంబులు. వారియాగ్రహంబులు చిరస్థాయికంబులు. వారి
చ్చుసంపదలు మెఱుపుఁదీగలట్లు చంచలంబులు. వా రొసరించునప
కారంబులు శాశ్వతంబులు. వారియాకారంబులు కోడె త్రాచులట్లు
దర్శనీయంబులు. అంతరంగంబులు విషాశయంబులు. వారిమొగం
బులు పుష్పసుకుమారంబులు. మానసంబులు వజ్రకఠినంబులు. వారి
దయావృష్టు లెవ్వరి పైఁ గురియుచుండునో వారిమీఁదనే బిట్టలుక
లనుపిట్టపిడుగులు వడు చుండును. వారి కేల యాగ్రహంబు గలుగునో
యేల యనుగ్రహంబు వొడమునో యెఱుంగ నలవి కాదు. సహజదుర్గు
ణంబులకుఁ దోడు మారాజు బౌద్ధమతావలంబకుఁడు. వానికి దైవంబు

నాస్తి గురువునాస్తి దయ నాస్తి ధర్మము నాస్తి సర్వము నాస్తి. అట్టి
పాపకర్మ డగుటచేతనే నన్నింత చేసె. పిల్లలు గలవాడను, పెద్ద
వాడను, పేదవాడను, కుటుంబభారము మోయలేక కడుపుకక్కుటి
తిచే నాల్గువరాలసొమ్ము దింటినే యనుము. ఇంతమాత్రమున నన్నిం
తకూరశిక్షపాలు సేయఁ జెల్లునే. నాభార్య భూలోకమాత. పరమ
సాధ్వీ. గోలుగోలు మని యేడ్చుచు నిలువెడలి పుట్టినింటికిం జనియె
ఆయునుచు వానికిఁ దగులక పోవునే? వాడు ధర్మాత్ముడంట! మంచి
రా జంట! మహాశాంతుడంట! వానిధర్మము మండిపోను. వానిరాచటి
కము కడఁజేసిపోను. ఆదురాత్ముని, వానియాస్థానపండితులను, నేమిచేసి
నను దోసము లేదు. వై వానుగ్రహమువలన నేను బ్రతికియుంటి నేని
వారిపాట్లు మీకండలే చూడఁగలరు. వేదములుపాఠపే.యములంట;
తత్కారణమున నప్రమాణము లంట వసిష్ఠాది మహర్షులు మనవంటి
సామాన్యమనుష్యులే యంట, గోమాంసభక్షకు లంట; దేవాలయ
ములోనివిగ్రహములు కాటురాళ్లంట; పూజానర్హములంట; పురాణ
ము లన్నియుఁ గల్పనాకథ లంట! విశ్వసనీయములు గా వంట. భగ
వంతుడు లే డంట. పరమభాగవతోత్తములు దొంగలంట. ఇట్లు
ప్రేలువారినో లెన్నఁ జేని పడిపోవునే? వారి నాలుకలు చీలికలు గా
వలదే? అయినను నీపరుషవాక్యముల నానోట రానీయనేల? భగవం
తుడే పాలించు చున్నాడు. కలిప్రభావ మతిశయ మయిన యీదిన
ములలో నురాత్ములకే సమస్తకళ్యాణములు లభించు చున్నవి. సద్ధ
ర్మలే దురవస్థలఁ బడుచున్న వాను. పరమ ఛాండసుడ నగు నేనేమి
రాజుద్రోహము సేయుట యేమి! ఇంతమాత్ర మారాజాధమునకుఁ దో
చినది కాదు. వానికొలువున నున్న జౌద్ధపండితులు నాకుం దమకుం
గల దొంటిస్పర్థల మనంబులఁ జెట్టుకొని నేను లంచగొండి నని రాజు
తోఁజెప్పి నన్నింతచేయించి యుదురా యని యనుమానమును నామ

నన్నునఁ గలదు. పాపపుణ్యములు భగవంతుఁ డెఱుఁగు. ఇంతకన్న నేఁ జెప్పవలసినది లేదు. ఇదియె నావృత్తాంతము ” అని చెప్పి యా బ్రాహ్మణుఁడు కన్నులనీరువెట్టుకొని యూరకుండెను. ఆతనిపలుకులు వినిన వెనక సుమిత్రునిమనసు జాలిచేఁ గరఁగి వికల మగుటయు నా తఁడు తనయు త్తరీయపుచెంగుతో విప్రునికన్నీరు తుడిచి యిట్లనియె.

“భూసురోత్తమా! నీకథ వినినపిదప నీవు నిర్దోషి వని నాకుం బొడకట్టినది. నీవు వెఱవనక్కఱలేదు. నీవెందరిగిన నచ్చట నభ్యుదయంబు గలుగు. నీవు కాశ్మీరంబునకుఁ బోవుదు నను చుంటివి. అదియే యవస్యమాచరణీయము. నామేసం బ్రాణంబు లున్నంతకాలము నేను నీ కాప్తమిత్రుండ నై యుండెద. ఈమాటఁ దప్పితి నేని విశ్వేశ్వరుని పాదంబు లాన!” అనుటయు బ్రాహ్మణుఁడు సుమిత్రుని గౌఁగిలించుకొని సంతోషపారవశ్యము నంది “నాయనా! నాపాలిదై వంబవు, చింతామణివి” యని స్తోత్రముఁ జేసి వానిగుణంబులు పలువిధములఁ బొగడఁ జొచ్చెను.

నాల్గవప్రకరణము.

అంతశ్శోకమునుబాహ్యోపచారములుమాన్వజాలవు. చక్కని వెన్నెలలు జల్లనిజలములు మంచిగండపుఁబూతలు శరీరమునకు సౌఖ్యమొసంగ నేర్చును గాని శోకాగ్నిచే మఱుఁగు చున్నమనస్సునకు శాంతి కలుగఁజేయఁ జాలవు. ఎండవేడిమిచే మలమలమాడిన నేలను గుంభవృష్టి గురిసి చల్లబడఁ జేయునట్లు దుఃఖానలసంతప్త మగుమనస్సును గృహారసశీతలంబు లగునాపులవచనంబులే శోకపువేడిమి నడచి శాంతి నొందింపఁ గలవు. నాటిరాత్రి బ్రాహ్మణుఁడెంతసేపు

పండువెన్నెలలోఁగూర్చున్న సంతనేపు చంద్రకరస్పర్శసంబునవాని
 మేను జల్లపడినను, సుమిత్రునినోటనుండి చల్లనిమాటలు బయలు
 వెడలువఱకు మనస్సు శోకమునుండి విముక్తి జెందదయ్యె. అత్యాద
 రమును జూపుసుమిత్రునివచనములు వినినతోడనే రుద్రభట్టు తన
 దుఃఖము సంతను మఱచి వాని నించుకనేపు కొనియాడి యిట్లనియె.
 “మిత్రనిధీ! నాయవస్థ నవిస్తరముగ విన్నవించితిని. నీపరిచయంబు
 గలుగుట మొదలు నీవృత్తాంతంబు విన నాకుం గుతూహలము వొడమి
 యున్నది. నాయుదంతము నీ కెఱింగించినవెనుక నీచరితంబు నాకుం
 దెలుపునట్లునీవు వాగ్దానము చేసి యుంటివి. నాకథ నేముగించితినిగాన
 నింక కొఱత నీయదియ. నిన్నుం జూచినప్పటినుండియు నదియేమో
 కాని నీవు ప్రచ్ఛన్న వేషుండ వనియు గోప్య మగుకారణాంతరమున నీ
 వీకుగ్రామమున వసింప వలసె ననియు నాకు గట్టిగఁ దోచు చున్న
 యది. నీముఖవిలాసంబును నీమాటలపొందికయు నీప్రజ్ఞయుఁ జూడ నీ
 వృత్తమరాజకులంబునఁ బుట్టి యుండు వనియు మహిమండలంబును
 బాలింప నమర్థుండ వనియు నులభముగఁ దెలిసికొనవచ్చును. నీమనస్సు
 దీర్ఘవిచారభారముచేతఁ గ్రుంగి యున్న దని నీ వెంత దాచినను నీ
 మొగంబున స్పష్టముగఁ జదువవచ్చును. కుండలో నిడినదీపములాగు
 నీవీపల్లియ నుండుటం జేసి జగంబునకు నీసహజ తేజము గానఁబడుచుం
 డుట లేదు. గడ్డిలోఁగప్పఁబడియుండుకాయయట్లు మేఘములచాటున
 మఱుగుపడి యుండుసూర్యభింబమట్లు నిగురుగప్పిననిప్పులట్లు నీవిట్లుం
 డుటకుఁ గారణ మేమి? నీవు నాకు సుమిత్రుండ వగుదువుకాని నీపేరు
 సుమిత్రుండ గా దని నామనస్సు చెప్పు చున్నది. నీచరితంబు పరమ
 రహస్యముగా నుండవలయు నని నీవు కోరుదువేని నే నదియెవ్వరికిని
 వెల్లిపుచ్చ. నీకథ వినినపిదప మనన్నేహబంధంబు మఱింతదృఢ మగు
 నని నాకు నమ్మకముకలదు. అందుచే జతురంగమున రెండుగుఱ్ఱము

లోకదానికొకటి కావున నుండి యన్యోన్యసంరక్షణమును జేసికొని
 నట్లు నాకు నీవును నీకు నేనును సాహాయ్యము గావించుకొని సుఖంప
 వచ్చును. నాప్రిజ్ఞాదికములు నేను జెప్పకొనఁ గూడదు కాని యీకు
 ప్రభట్టు పరమచాండసఁ డట్లు నీ కగపడుచున్నను లోకవ్యవహార
 ములఁ జక్కఁగ నెఱిగినదిట్టరి సుమీ! బూడిదఁ బూసికొని తావ
 శముఁ దిప్పుచు జపము జేసికొనునీవై దికుఁడు నాకేమిసాయముచేయఁ
 గలం డని నీవు తలఁప వలదు. శాస్త్రాభ్యాసముచే బుద్ధినిపుణత యతి
 శయించినలోకజ్ఞుఁడను గాని వేదజకుఁడను గాను. రాజనీతిం దెలుపు
 శుకనీతి మొదలగునద్గ్రంథముల నామూలాగ్రముగఁ జదివినవాఁడ.
 కత్తిచేబూని పగతుఁగొంతులుకోయఁజాలనుగాని యింటియొద్దనుండి
 మితుల కుపాయంబులు జెప్పి యపాయంబులు గడిపి శాత్రువుల
 నిఘ్నాలింపఁ జాలుదును. కావున నింక సందియంపడక నీయుదంతము
 నెఱిగింపుము" అని రుద్రాధిష్ఠ పలుకుటయు సుమిత్రుఁడు బ్రాహ్మ
 ణుఁడు విస్వాస ముంచఁదగినవాఁ డనియు నేకార్యముసలుపుటకయిన
 సమర్థుఁ డనియు నెఱిగి తనవృత్తాంతముఁ జెప్పఁదగునా తగదాయని
 రెండుమూఁడుసారులు తనలోదాను వితర్కించుకొని కొంతకాలము
 నుండి తనవృద్ధయమును బీడించు చున్నశోకభారమునకుఁ గారణము
 వెలిపుచ్చుటయే యుత్తమ మని యెట్టకేలకు నిశ్చయించి యిట్లుని
 చెప్పఁదొడంగె. "విప్రపుంగవా ! నీ చెలికారంబు గలిగినదిమొదలు
 బహుశాస్త్రంబులు కరతలామలకంబుగ నీ వెఱుంగుటయు రాజనీతి
 విశారదుఁడ వగుటయు నీసంభాషణంబులం దేటపడియె. నాచరిత్రంబు
 నిన్నుబోలునజ్జనుం డెఱిగినచో నాకందువలనఁ గొంతలాభమే యగు
 ను గాని నష్టంబు గలుగదు. మనస్సు శోకపూరిత మగునన్నడు మాను
 ష్యుఁడు తనదూఱుమును నొరుల కెఱింగించినచో నదికొంతయుపశమిం
 చును. శుభవార్త లితరుల కెఱింగించినకొలఁది యానందము హెచ్చు.

కావున నాకథ నీకెఱిగించుటకు మున్న నాకుం బరమాప్తుం డగు నొకనికథ చెలువ వలసి యున్నది. తెలిపెద వినుడు. భూమండల మునఁ గలదేశము లన్నిట శరత్ఖండమే ప్రశస్తతమము. అందా ర్యావర్తము శ్రేష్ఠము. అందు హిమనత్ప్రాంతము పుణ్యప్రదము. అందుఁ గాశ్మీరముదర్శనీయము. ఆ దేశంబుకుంకుమపువ్వునకుంబుట్టిన తావు. కాశ్మీరమునం దది యుదయించుటచేతనే దానికిఁ గాశ్మీర మని పేరుగలిగె. మంచిగంధంబును బచ్చకప్పురంబును జాజిపూవులునచ్చట నమృద్ధిగా లభించుటం జేసియు నేల నకలసస్యములు సమృద్ధిగఁబండు టం జేసియు నచ్చటియేఱు లెడతెగక పాఱుచుఁ బోలములకుఁదోట లకు జీవనము లొసంగుటం జేసియు నచటియంగనలముందర వేల్పుట విదలు దిగదుడుపున కయినఁ బనికిరా కుండుటం జేసియు నదిభూలో కస్వర్గ మని కొందఱుకవులు వర్ణించియుండిరి. వేయేల ? అచ్చటి పూఁదోటలు నంచనవసంబులు. అచటికాంతలప్పరసలు. అచటియేఱు లమృతప్రసంతులు. ఆ దేశంబునకు రాజధాని శ్రీనగరము. కామధే నువు కల్పవృక్షము లేనివెలితి యొక్కటియే కాని దానికి నమరావతం బునకు భేద మొనఁచుకయు లేదు. ఆవిషయంబునకు విక్రమనేనుఁ డను రాజు నాయకుఁ డయి చిరకాలము మహీభారముఁబూనిప్రజలంగన్న బిడ్డలట్లు కాపాడి ధర్మస్వరూపుఁ డనిపించుకొని కొన్నియేండ్లక్రిందట కీర్తి శ్రేష్ఠుఁ డయ్యె. వానికి రెండుకన్నులంబోలె నిరువురుకుమారులు హేమచంద్రుఁడు చిత్రభానుఁ డనువార లున్నవారు. తండ్రిపరోక్షమున జ్యేష్ఠుఁ డగు హేమచంద్రుఁడు రాజ్యమున కభిషిక్తుఁ డయి గద్దె యెక్కి ప్రజాపాలనంబు జేయు చున్నవాడు. హేమచంద్రుఁడు చిత్ర భానునియెడఁ బుత్రస్నేహము నిలిపి వానికిం దండ్రిలేనివెలితిలేకుండఁ గాపాడుచువచ్చె. “పితృసమో జ్యేష్ఠః” యను లోకోక్తి ననుసరించి చిత్రభానుఁడు సోదరునియడుగులు గడుభక్తి భజించుచు నన్న

మన్ననలకుం బాత్రుడై యువరాజై యుండె. ఇట్లుండఁ బాం
 చాలదేశాధీశ్వరుం డైనమహేంద్రదేవుగారాబుకూతు రగునరవింద
 యనుకన్యకు స్వయంవరంబు పోవరిల్లె. ఆస్వయంవరంబునకు నిఖిల
 దేశంబులనుండి రాజకుమారు లందఱుఁ బోయియుండిరి. అరవిందా
 దేవి తామరపువ్వుకన్న సుకుమార మగుమేనిజగిం దాల్పియొప్పు. హే
 మచంద్రుడు చంద్రునకు వంకలు దిద్దఁ గలసోయగమువాఁడు. హేమ
 చంద్రునిగుణరూపంబుల నరవిందయు నరవిందగుణరూపంబుల హేమ
 చంద్రుఁడును విను చున్ని వారి కొండొరులపై వలపులు నిలిచె. ఆకా
 రణంబున నాబాలిక స్వయంవరమున హేమచంద్రునే వరియించె. ఆ
 యెలనాఁగను బాణిగ్రహణము జేసికొని హేమచంద్రుఁడు తనయంతి
 పురంబునకుం దొడ్కొని వచ్చినదాదిగ నేటిదనుక నాబోటి గీచిన
 గీటు దాఁటఁడు. ఆమెమాట కెదురు వలుకఁడు. ఆమెయాన శిరసావ
 హించు. వేయేల ? ఆతని కామె పెట్టినదే భిక్షము. ఆనెలత యేమి
 మాయలు వన్నెనోయేమిమందులు పెట్టెనో యెట్టివలుపులు గొలిపెనో
 యెట్టికొండెములు సెప్పెనో కాని యామె యంతిపురమున నడుగువెట్టి
 నదిమొదలు రాజునకుఁ దమ్మునిపైఁ దొంటియనురాగము నిలువ
 దయ్యె. బ్రాహ్మణోత్తమా! ఒక్కనెలవునఁ బుట్టినను రాజునకుం
 దమ్ములకు సహజవైర మగుట లోకప్రసిద్ధము గదా. తమ్ములు వికా
 సము గలిగి విలసిల్లునప్పుడు రాజు చూపోవమిచే నచట నుండక యావ
 లికిం బోవు. అతఁ డట్లుండుటచేఁ దమ్ములును వానివర్తనం బనుస
 రించి రాజు సంపూర్ణుడయి శోభిల్లునపుడు మొగంబులు ముడుచు
 కొనియుంట యాశ్చర్యముగాదు. రాజు మహోన్నతపదమున నుండు
 టయుఁ దమ్ము లడుగంటి యుండుటయు సంభవించుచుండును. గాన
 వారి కైకమత్యము సాధారణంబుగాఁ గుదురదు. దానికిందోడు ప్రియు
 రాండు సోదరుల విడువుమని చెవి నిల్లుగట్టుకొని పోరుచు వినము

నూరి పోసినట్లు నేరములు జెప్పుచు రవ్వంత తప్పు గలిగిన దాని దోహదము చేసి పెంచుచుఁ గోపాగ్ని రవులుకొనునట్లు సమిధలనంటి మాటలు ప్రయోగించు చుందులేని యింకఁ జెప్ప వలసిన దేమి? మ హాత్మా! ఆడుదానిచేతిబామ్మవలె నుండి యది యెట్లాడించిన నట్లాడుమగవాఁడు. తనవారి కపకారంబు జేయఁడే? అదిగాక స్త్రీలు భర్త మనస్సెఱిగి సమయోచితంబుగఁ గీ లేఱిగి వాతఁబెట్టినట్లు కిట్టనివారి పైఁబగలు బాడమించుటలోఁ గడుం బోడ లనుట నీ వెఱుంగుదువు. అందుచే నన్నదమ్ములకు స్పర్ధలు జనించె. ఆయద నెఱిగి కొండెగాండు తమ్మునిపై నేరముల నన్నతో, నన్నపై నేరములు తమ్మునితో నున్నవి కొన్ని లేనివికొన్ని చెప్పి వైరంబు వర్ధిలఁ జేసిరి. అయ్యా! మీతోడం జెప్ప మఱచితి. హేమచంద్రునివివాహ మయిన కొన్ని దినములకుఁ జిత్రభానునకును బరిణయం బయ్యె. విదర్భే శ్వరుం డగురాజవాహనుని గాదిలికూఁతురు సౌభాగ్యవతి యిందుమణి వానిభార్య. ఈలలననలనఁ జిత్రభానునకు జగన్మోహనాకార యగు నొకకూఁతురు చక్కదనంపుదీవి యగు నొక్కకుమారుఁడునుద్భవించిరి అరవిందాదేవివలన హేమచంద్రమహారాజునకును సోయగంబున మద నుం జంపి పుట్టినకుమారు లిరువురుగలరు. హేమచంద్రునకుఁగొడుకులె కాని యాఁడుబిడ్డలు కలుగనందున నతఁడు సోదరునిపై ద్వేషమున్న ను వానికూఁతురును తనకూఁతు రట్లు మిక్కిలి గారాబమునం బెంచు చుండె. ఆబాలిక యల్లారుముద్దుగా నుండుటనో మగఁడు గారాము జేయుటనో యరవిందయు మఱందికూఁతును మక్కువమెయిఁ బెంచు చుండె. విదర్భరాజపుత్రి చిత్రభానునిభార్య యగుటచే నాదేశస్థులు కొందఱు శ్రీనగరమునకు వచ్చి చిన్నరాజు నాశ్రయించి జీవించు చుండిరి. ఇట్లు దినము లొకవిధమునఁ గడచు చుండ యువరాజు భాగ్యదోషమున నానగరమున రాజును విషప్రయోగముచేతఁ గడ

తేజస్వలయునని, దురాత్ములు కొందఱు గుట్ర పన్నిరి. రాజదోహులు తమలోఁదా మైకమత్యము లేనిమొఱకు లగుటచే నొండొరులతోఁ బోరాడి సంకల్పము గొనసాగింప లేకపోయిరి. ఒకరి నొకరు చెఱువఁ దలఁచియాదురాత్ములు రహస్యములను మెల్ల మెల్లజాఱవిడువఁ గ్రమక్రమంబునఁ గుట్ర బయలువడియె. అందున్నవారిలోఁ గాశ్మీర దేశస్థుఁ డొక్కఁడును లేక యందఱు విదర్భనుండి వచ్చిన చిత్రభానునియాశ్రితులే యగుటం జేసియుఁ బ్రజలెల్లఁ జిత్రభానుఁడు పరమచుర్రార్థుఁడు నాఁడే యిది పన్నియుండఁబోలు నని యైకకత్యముగఁ బలుకుటంబట్టియు రాజునకు సోదరనిపై గట్టియనుమానము దగిలెను. దానికిం దోడుగ సరవిందాదేవియు సందు దొరకెనని లోకప్రవాదమున కనుగుణముగఁ దాళము వేయుటంజేసి రాజున కాగ్రహం బుదయించె. అతనియనుమానము స్థిరపడునట్లు వైదర్భులలోఁ బ్రధాన పురుషులు కొందఱు నడిరేయి పాఱిపోయిరి. అంతట హేమచంద్రుఁడు తక్కిన వైదర్భులం బట్టి తెప్పించి కారాగృహంబులం బెట్టించి తగు శిక్షలం జేయించి తమ్మునిం బిలిపించి “వత్సా! నీవు కష్టచరిత్రుఁడవై విసముబెట్టి నాయుసురుల సపహరింపఁ దలఁచినను భ్రాతృవాత్సల్యమున నీప్రాణంబులు తీయుటకు నాకుఁ జేతు లాడ కున్నయవి. మనజనకుఁడు తీతిన దాదిగ నీవు దుస్సహవాసములఁ జేసి చేయరాని పనులఁ గావించి యకార్యములు జేయవల దని మందలించినందులకు నన్ను నిందించి నీకు చూతృసమాన యగునరవిందపై నపవాదంబులు మోపి కూశవై వర్తించితివి. కడుపు చించినఁ గాళ్ళ పైఁ బడు నన్నట్లు నిన్ను శిక్షించిన నాయప్రతిష్ఠ నా కే కదా యని దూర మాలోచించి నీచేతలు బయలుపుచ్చక కడుపులోఁ బెట్టికొని సైచితిని. ఇంక నీతో నేను వేగఁ జాల. నిన్నిట నుండనిచ్చుట పక్కలోఁ బామును బెట్టికొనుట. కావున నీ వింక నాలుబిడ్డలతో నే

దేశంబున కైనఁ జని యచట నుండుము. నీకుఁ గావలసిన విత్తము నే నంపు చుండెద. ఇంతకన్న నే నీకుఁ జేయునది లేదు. విదర్భకుం జని నీయత్తవారియింట నుంట యుచితము. అక్కడ నైన బుద్ధి గలిగి సుగుణనిధాన మగువిక్రమ సేనునకుఁ గొడుకు వై నందుకుఁ దండ్రిని దుర్యశముపాలు సేయక జాగరూకతతో మెలింగునది* అని పలికి కన్నీరు పెట్టుకొనుచు వాని నావలకుం బనిచె.

అయిదవ ప్రకరణము.

మనుజుఁడు చింతాక్రాంతుఁ డగునప్పుడు నిముసములు గడియ లై గడియలు జాములై నిశలు దీర్ఘములై తోచు. నరుఁడు బంధు మిత్రులతోఁ బ్రసంగించునప్పుడు జాములు గడియ లై గడియలు నిము సములై మాపులుకుఱుచలై కనంబడును. అందుచే మనుష్యులొండొ రులతోఁ జెప్పకొనుకథలు ముగియకపోవుటయు రాత్రులుమాత్రమే గడిచి పోవుటయు సంభవించు చుండు. ఆ రాత్రి సుమిత్రుఁడు బ్రాహ్మ ణునితోఁ గాశ్మీరరాజుతమ్మునివృత్తాంతముఁ గొంతవఱకుఁ జెప్పున ప్పటికి మూఁడుయోమములు గడచె. తెల్లవాఱవచ్చుచున్నది గావున జారచోరులు మొదలగునిశాచరులు తమతమసంచారంబు లింక ము గింపవలసినదోసో యని కాలపురుషుఁడు వేయుకేకవలె యొక్కొరో కో" యని జాముగోడి కూసె. అదివఱకు వెన్నెలలు వ్యాపించినతావు లందుఁ గ్రమక్రమంబున నీడలు వ్యాపింపఁ దొడంగె. తఱిపివెన్నెల లంతకంతకుఁ బలుచన కా దొడంగె. అప్పుడు బ్రాహ్మణుఁడు సుమిత్రునితో "నయ్యా! తెల్లవాఱవచ్చుచున్నది. మనప్రసంగంబులింకము గింపవలయు. నీచరిత్రంబు నే వినఁగోర నీ వది చెప్పక మఱియొకనివృ

తాంతము వినిపించు నొడంగితివి. ఆశనికిని నీకును గలసంబంధ మెట్టిది యో నే నీనటకు నెఱుంగజాల నైతి. కావున కాలయాపనముజేయక నాకెఱిగింపఁ దగినయంతములన్నియు సాధ్య మునంతశీఘ్రముగ నెఱిగింపుము. ఆలస్య దమృతం విష, మృని బుధులు వలుకవినవే" యనిపలికి వేగిరపెట్టె. అప్పుడు సుమిత్రుడును దుద్రభట్టుతో నిట్లనియె. "ఆర్యా! కాశ్మీరరాజు సోదరునకును నాకును గలసంబంధబాంధవ్యములుకొన్ని కారణములచేత మీకిప్పుడు నేనెఱిగింపకున్నను ముందు ముందు మీ రెఱుంగక పోరు. మీకనులు గప్పి నే నేకాగ్ర్య మొనఁరింపను. కావున నావిషయమై మీసంఘేహము విడిచి మిగిలినకథ వినుండు. హేమచంద్రుడు సోదరుఁ డగు తన్నిట్లు స్వదేశమునుండి పాఠశాలలోనుంచి చిత్రభానుఁ డెన్నఁడుఁ గలనైన ననుమానించి యెఱుంగఁడు గావున తనయన్నపలుకులు విని యతఁడు నిశ్చేష్టుఁడయి తాను నిర్దోషి నని రాజుతో విన్నవింప మనసులోఁ దలంచియు నోట మాట రాక నిలువంబడియె. అతఁడు కొంతవడికి ధైర్యము దెచ్చికొని యేవియో పలుకఁజొచ్చునప్పటికి రాజాతావు విడిచి పోవుటయుఁ బరిజనలు చిత్రభాను సచటనుండి యావలకుందోడ్కొని పోవుటయు సంభవించె. గంగిగోవున కలుకపుట్టినట్లు గుణరత్నాకరుఁ డగు హేమచంద్రునకుఁ గినుక వొడముటచే నదియనివార్యమని యెంచి మంత్రులు సామంతులు రాజబంధువులు మిత్రులుయువ రాజుపక్షముననొక్కమాటయుం జెప్పక యూరకుండిరి. అనంతరము చిత్రభానుఁడు తనయంతిపురమున కరిగి పాన్పుపైఁ బండుకొని చింతాక్రాంతచిత్తుం డయి తనభావిస్థితిం గూర్చి తపోతలకుం జొచ్చె. భార్య యగునిందుమణి మగని డాసి దుంపిలుటకుం గారణం బడిగి యాతనిచే నుత్తరంబు వడయనేఱక యావలకుం జని పరిచారకు నొక్కనిం బిలిచి యడిగి వానివలన భర్త మనస్తాపకారణంబు నెఱిగి భయశోకవిహ్వల యయి యొకచోటఁ

గూర్చుండి బాష్పాకులితనేత్ర యయి వగవ సాగెను. తలిదండ్రులముఖ
దై న్యమునవలోకించికొడుకుంగూతురు తమముద్దుమొగంబులుచిన్న
హోవ నాటచాటలు మాని కన్నుల నీరు నించుకొనిరి. భార్యాభర్తలయు
బిడ్డలయు దెసఁ గనుంగొని పరిచారకులుగ్రుడ్లనీళ్ళుగ్రుచ్చుకొనఁజొచ్చిరి.
అప్పుడు యువరాజు శనమనంబున నిట్లని వితర్కించుకొనియె “అక్కటా!
ఆగర్భశ్రీమంతుఁడ నయి మహారాజుకుమారుఁడ నయి యభిమాన
ధనుఁడ నయి సౌఖ్యంబు లవ్వారిగా నందిననే నింక నేదేశంబుల నేవి
ధంబునఁ గాలంబు బుచ్చువాఁడ. అనేకరాజకుమారులచే నేనింపఁ
బడిననేను వేటొకని నేనింపఁ గలనే ? నా కేమి? మగవాఁడ. ఎవనిం
గొలిచి యయినఁ బట్టె డన్నముఁ దెచ్చికొని పొట్టఁబోసికొని కాలము
గడిపుకొనఁ గలను. విదర్భరాజపుత్రియులావణ్యవతియుమానవతియు
నగునీపరమసాధ్వీనిల్లాలి నెట్ల కనుపువాఁడ? సంప్రాప్తయౌవన యై
వివాహయోగ్యయైనయనుంగుఁగూతురు చెందుదాఁచువాఁడ ? సుకు
మారుఁ డగుకుమారునిమాట యేమి ? విదర్భకుం బోయి యాబుబిడ్డ
లతో నత్తవారియింట నుందునా ? ఛీ అంతవాని కడుపునఁ బుట్టి
యింతబ్రదుకు బ్రదికి తుట్టతుదకు గతి లేక మామగారిపంచకుఁజేరుట
నావంటి మహాభిమానికిఁదగినపని కాదు. ఆపత్నయమునధైర్యముఁ
జిక్కిబట్టి కాలోచితముగఁ బ్రతిక్రియలు చేయువాఁడఁ పురుషశబ్ద
మున కర్హుఁడు. హేమచంద్రునికోటలో నేనొక్కదిన మయిన నిలువ
రాదు. నాకులకాంతను బిడ్డలను విదర్భాపురమున కంపి నాకష్టములు
గట్టెక్కువఱకు నెం దేనిఁ బ్రచ్ఛన్నవృత్తిఁ జరియించి పగఁ దీర్చి
కొనియెద. ఇంతకంటెఁ గర్తవ్యము కానఁ బడదు.” అని దృఢనిశ్చ
యుఁడై శయ్యాంతలమునుండి దిగ్గున లేచి పరిచారకు నొక్కనింబిలిచి
“యోరీ! దేవియుం బిడ్డలు నీదినంబున విదర్భకుం బయన మయిపోవల
యు. వారికిం బయన మెఱిగించి తత్ప్రయత్నము గావించు” మని

యానతిచ్చె. నేవకు లందఱు భయభక్తులతో యజమానునియాజ్ఞ
 శిరసానహించి ప్రయాణసన్నాహముఁ జేసిరి. హేమచంద్రుఁడుతమ్ము
 నకూఁతు నెడలేనిమక్కువం బెనుచుటఁ జేసి పాయలేక యామెను
 దనకడ విడిచి పొమ్మని యువరాజునకు వర్తమాన మంపెను. ఆమా
 టలు, విని యువరాజు, 'పాము విరోధయుఁ బడగ చుట్టము నగునా?
 నేను బగవాఁడ నయినపుడు నాకూఁతురు నీకెట్లు చుట్ట మగును?
 కావున నిట్టి సందేశంబులు పంప వల' దని రాజునకుఁ బ్రత్యుత్తర
 మంపి కతిపయపరిచారకులతో నిజకటుంబమును నెంటఁబెట్టుకొని
 శ్రీనగరము విడిచెను. చిత్రభానుఁ డనుభవించిన నాఁటివియోగదుఃఖ
 మునాఁటిమనోవేదనము నాఁటిహృదయసంతాపము నెవ్వఁడువర్ణింపఁ
 గలఁడు. గంభీరభావంబు గలపురుషుం డగుటచే నతఁడు లోలోపలం
 గుళ్ళుచు బేలవడకపోయినను వానిమొగముకత్తివాటువైచిన నెత్తురు
 లేక యంతస్తాపమును బ్రతిఫలంపఁ జేయునద్దమువలె నుండెను. ఇందు
 మణియుఁ గూఁతును గంటికి నేలకు నేకధారగాఁ గన్నీరు విడుచుచు
 నందలంబుల నెక్కిరి. తడవులంబట్టి వారలం గొలుచు నేవకులు వా
 విడిచి యేడ్చిరి. ఆసమయమున యువరాజుం బలుకరించిన రాజున
 కాగ్రహము వచ్చుననియుఁ బలుకరింపకుండఁగిన జిత్రభానునకు నలుక
 వొడము సనియు భయంపడి యమాత్యులు దండనాథులు మొదలగు
 నియోగులు పలుకరించియుఁ బలుకరింపకుండునటులఁ జిలునవ్వులు
 నవ్వియుఁ జేతులుసాచి సెలవులం గొనియు నూరక సమస్కరించియు
 నోట మాట రానియ్యక భక్తి నభినయించిరి. హేమచంద్రుఁడు జాలి
 గుండె కలవాఁ డనిపించుటకుఁ గాఁబోలు నేనుంగులు గుట్టంబులు నర
 దంబులు నలయునన్ని కొంపోవు మనియుఁ గావలసిన రొక్కంబు
 బొక్కసంబుననుండ్లికై కొమ్మనియు నానతిచ్చె. కాని మహాభి
 మాని యగుచిత్రభానుఁడు వానిమెరమెచ్చులయోదార్యమును నిరాక

రింజె. వానిపరివార మంతయు నిరువదిమందికంటెఁ దక్కువగనుండె.
చిత్రభానుఁడు నగరంబునుండి వెడలిపోవు ననుమాట నగరమునఁ బొ
క్కుటంజేసి వానిపయనముం జూడఁగోరినపౌరులువీధులనిరుగెలంకుల
బారులుగట్టి నిలిచిరి. చిత్రభానుఁడు గుఱ్ఱంబుల నందలంబుల నెక్క
కాలి నడకం బోయెను. కోధమును గ్రీక్కువానికన్నులును నిశ్చల
చిత్తమును దెల్పు నల్లని కన్బొములును దుఃఖమున వైవర్ణ్యమును
జెందినమొగంబును జూచి వివేకులగు పౌరులు వానివలనఁ దమ కెన్న
డో యెగ్గు కలుగక పోదని యొండొరులతో రహస్యంబునఁ జెప్పు
కొనసాగిరి. నగరంబు వెడలినతరువాత పృథ్వాంతము నేనిపుడు చెప్ప
నక్కఱలేదు. చిత్రభానుఁ డాలుబిడ్డల నప్పుడ విదర్భాపురమునకుఁ
బంపి తా నొంటిగ నీవనప్రాంతముల సంచరించుచున్నవాఁడు. హేమ
చంద్రుఁడు తనకు నాఁడు చేసినయపకారంబు మఱువక కడుపునిండ
నక్కను బెట్టుకొని వగఁ దీర్చికొనుటకై సమయము నెదురుచూచు
చున్నాఁడు. మీరు కాశ్మీరనగరమునకుంబోవ నిశ్చయించుకొనుటచే
మీసాయము నపేక్షించు చున్నవాఁడు. వినయము గలవాఁడు.
విక్రమము గలవాఁడు. మీ యాశీర్వచన మున్న నభివృద్ధికి రాఁదలం
చినవాఁడు. సోదరుఁడు తన్ను దేశమునుండి వెడలనడచినందు కతఁ
డంతగా వగచుటలేదు. మున్ననుభవించుమహేశ్వర్యంబు దొలంగి
పేదతనము వచ్చినందుకు విచారించుటయు లేదు. రాజద్రోహము
భ్రాతృద్రోహము నతఁడు నేయఁ బూనినవాఁడనియపనిందవానిపైఁ
బడినందుకుఁ జిత్రభానుఁడు తేయింబవలు పడియెడు మనస్తాప మిం
తంతకాదు. యశఃకాము లగునత్పురుషులు నింద నొందుటకన్న
మరణ మొంద నిచ్చగింతురు గదా. ఈయపనింద మోపక రాజు
వాని నూరక పురినుండి వెడలనడచిన బాగుండును. చిరకాలమునుంచి
తమ్ముని నెట కేనియుఁ బాఱఁదోలఁ దలంచి యేయుపాయంబునుదో

చక సందు విచారించి యెట్టకేల కీనెపము బన్ని చేయఁ దలంచిననఁ
తయు హేమచంద్రుఁడు చేసె. వచ్చినయపనింద రా నే వచ్చినది.
కలిగినమనస్పర్థలు కలుగనే కలిగినవి. చిత్రభానుఁ డెంతవద్వర్తనుఁ
డయినను హేమచంద్రుఁడు వాని నింక మన్నింపఁడు. తానునిర్దోషి
యని తమ్ముఁ డెన్నియొట్లు పెట్టుకొనిన నన్న యవి విశ్వసింపఁడు.
రాచపగ త్రొఁచుపగ వంటిది. ఐశ్వర్యమునఁ జిత్రభానుఁడు హేమ
చంద్రునకుఁ దీసిపోయిన నిరువురు నొకతండ్రిబిడ్డలే యగుటంజేసి పం
తమునఁ బౌరుషమునఁ దీసిపోఁడు. కావున వానిప్రతిజ్ఞ వినుండు! రా
జనక ప్రజలనక శత్రు లనక మిత్రు లనక బాలు రనక వృద్ధు లనక
స్త్రీ లనక పురుషు లనక ఘను లనక నీచు లనక పండితు లనక పామ
రు లనక కాశ్మీరదేశస్థులలోను శ్రీనగరవాసులలోను దనకయి యప
కారంబునఁ దగిలియున్నవారిని రాజున కాలోచనలు చెప్పిన వారిని
కుట్ర విని తనకెఱిగింపక యూరకుండినవారిని లోకులుగగడవడం
కునట్లు స్త్రీలగుండె లవియునట్లు తొల్లి యశ్వత్థామయర్ధరాత్రమున
నుపసాండవులఁ గడతేర్చిన కథలు జ్ఞప్తికి వచ్చునట్లు చాటుగనో
బహిరంగముగనో స్వయముగనో పరసహాయముననో న్యాయము
ననో యన్యాయముననో శస్త్రముననో విషాగ్నులనో హేమచంద్రుని
సకళత్రముగ నసంతానముగ సబాంధవముగ సమిత్రముగ సపరివార
ముగ భూతబలి యిచ్చి రాజ్యలక్ష్మిని జేపట్టి చిత్రభానుఁడు కొత్త
నెత్తుటిగండముతో భూదేవి నలంకరించు. ఈప్రయత్నమున నెఱవేఱఁ
జాలక యొకవేళ తాను జచ్చినం జచ్చు. సంపూర్ణముగఁ బ్రతినఁ
గొనసాగింపఁ జాలకున్నను గొంతవట్లకైన నతఁడు నిర్వహించు. నిర్వ
హింపఁజాల కున్నను బ్రయత్నించు. ఆచిత్రభానుఁడు నాకుంబరమా
పుఁడు. వానికి నాకుం బ్రాణ మొక్కటియ. వానికి మీరు గావిం
చిన మేలు నాకుఁ గావించుట. వానిని సంతోషింపఁజేయుట నన్ను

సంతోషింపఁజేయుట. వేయేల? నన్నే వానిగా భావించి యన్ని పనులం జేయుఁడు. అతనికోరిక పండిన మీయదృష్టము పండును. అతఁడు రాజైన మీరు మంత్రి లగుదురు. మీకుఁ బరమశక్తుఁడగు మాళవరాజు సుదర్శనుఁడు హేమచంద్రునినకుఁ బ్రాణమిత్తుఁడు. వారిరువురు బాల్యకాలమునఁ గాళికానగరమున శారదానందస్వామియొద్ద శాస్త్రాధ్యయనము జేయుటంజేసి సహపాఠులు. మీపగతున కతఁడు చెలికాఁడగు ననియైన నాయందలి వాత్సల్యమున నైన మీరీపనిఁ జేయఁబూన వలయును. అచటనుండి నేను జిత్రభానున కేమి చేయఁ గలవాఁడ నని మీరఁడుగవచ్చును. వాని సేవకులలో నమ్మఁదగినవారిరువురు మీవెంట వత్తురు. వారి నిరువురఁ రెండుకన్నులుగాఁ జేసి కొని యెల్లవిషయములం జూచుచు వారిరువురఁ జేతులుగాఁ జేసికొని యెల్లపనులం జేయుచు మీరు శ్రీనగరమున సేవేళ నెయ్యది జరగు నదియెల్ల వానికిం దెలియునట్లు వేగు నడుప వలయును. మీరుకాశ్మీరంబునకుఁ బోవునప్పు డచ్చటిప్రజలు హేమచంద్రుఁడు సుగుణనిధి యనియు ధర్మరాజనియు వానిరాజ్యంబు రామరాజ్య మనియువేనో శృం బొగడు చుందురు. మీరది నమ్మి చిత్రభానునిమఱచిపోయెదరు సుఁడీ. హేమచంద్రుఁడు ప్రసన్నముఖుఁడు. ఆకారణంబున మీ రొక్కసారి వానితో మాటలాడిన మీ రాతనిపక్ష మగుదురు. వాని హృదయము బెబ్బులి. నోరు రామచిలుక. మనస్సు విషపుంజము. నోరు తేనెకుండ. కావున వాని వలలోనం బడకుండఁ గడుజాగరూక తతో మీరు మెలంగ వలయు. నాచెప్పవలసినకథ ముగిసినది. ఇంక మీయనుగ్రహంబునకై ప్రతీక్షించు చున్నవాఁడ. దుష్టవార్తలను బీరెండలు సోఁకుటచే శోషిల్లి యున్న నావీనులపై నీవెన్నెలల కన్నఁ జల్లనై కృపారసగర్భితములై సుఖప్రదము లగుమీవాక్యామృత వర్షంబులు గురియింపరే" యని సుమిత్రుఁడు రుద్రభట్టు నడుగులఁ

పైఁబడి నమస్కరించె. రుద్రభట్టు చిత్రభాను నెన్నండును గని
 యెఱుఁగకున్నను సుమిత్రుఁడు వానిపక్షమును బూని పలుకుటను
 విశేషించి యతఁడు తన కాపతాళమున సాయముఁ జేసినమిత్రుం
 డగుటను వానిమాటలు దోసిపుచ్చ లేక తనపై మోసినది మహా
 భార మని యపాయసంభృత మని యెఱింగియు దాని కియ్యకొనఁ
 దలంచి కృతనిశ్చయుఁడై యడుగుల పైఁ బడిన సుమిత్రు లేవనెత్తి
 కూర్చుండఁబెట్టి యిట్లనియె. “నాయనా! నీవు నాకుం బరిత్రాతవు.
 నీమాట నాకు రాజశాసనంబు. చిత్రభానుఁడు నీకావుఁ డగుటంజేసి
 నాకావుఁడు నామిత్రునిమిత్రులు నాకు మిత్రులు. శత్రునిశత్రులు
 నాకు మిత్రులు. మిత్రునిశత్రులు నాకు శత్రులు. శత్రునిమిత్రులు
 నాకు శత్రులు. కావున హేమచంద్రుఁడు నాకు శత్రుఁడు. చిత్ర
 భానుఁడు మిత్రుఁడు. చిత్రభానుఁ డింక కాశ్మీరదేశాధిపతి యయ్యెనని
 నమ్ముము. అదిగో! తమ్ముల కవకార మొనర్చినరాజు వెలవెఱబోవుచుఁ
 బడమటికొండలలో నేకాకియై యస్తమించు చున్నవాఁడు. వాని
 మరణంబున కై విలపించునావుల వచనంబులుఁబోలె పులుఁగులు
 మొఱయిడుచున్నవి. వానిసంపద లెగిరిపోయినట్లు వెన్నెల లెక్కడి
 వక్కడ యంతరించు చున్నవి. వాని బంధులనంఖ్య సన్నగిలునట్లు
 చుక్కలగుమి యంతకంతకు క్షీణించు చున్నది. హేమచంద్రునియధి
 కారము పోయి చిత్రభానునియధికారంబు దేశంబున నెలకొను నని
 తెలుపుటకో యనఁ జంద్రాస్తమయ మగు చున్నది. ఒక్కగడియ
 లోన భానుఁ డుదయింపఁ గలఁడు.” ఆపలుకులు విని సుమిత్రుఁడు
 పరిహృష్టహృదయుఁ డయ్యె. అంతలో భల్లున తల్లవాతె.

ఆటవప్రకరణము.

కృష్ణపక్షపాద్యమిదినమునఁ బ్రాతఃకాలమునఁ బడమట నస్త
మింపఁబోవు చంద్రిమండలమును, దూర్పునఁ బొడుపుగొండపై నుద
యించుసూర్యమండలమును గగన మను నింద్రసీలమాణిక్యపుటనుఁగ
పై నతికిననజ్రపుంబిళ్ళయుఁ గెంపుబిళ్ళయు ననఁ జేజరిల్లునుఁ జూప
రకు నీశ్వరమహిమాతీశయములు జాటు చుండును. ఉదయమున నా
రెండుబింబములు గనుఁగొనువారికి జీవయాత్ర ముగింపఁబోవుచు నవ
సానదశలోనున్నవృద్ధునియు, జన్మమంది మహాభివృద్ధిని గాంచఁబోవు
బాలునియు నవస్థలు మనసునకుం దట్టు. రాత్రి యెండొగలచిత్ర
చరిత్రములు జెప్పుకొనుచు జాగరముచేసి సుమిత్ర రుద్రభట్టలు
తెల్లవాఱినపిదపఁ గాల్యకృత్యములం దీర్చుకొనఁబోయిరి. గాయము
తగులుటమొదలు రుద్రభట్ట నదివఱకు నడవ లేక పల్లియలోనిచెఱు
వులో స్నానము చేయు చుండెను. ఇల్లువెడలినదిమొదలు తన కబ్రా
హ్మణసంపర్కము విశేషముగా సంభవించుటచేతను గాయముకత
మునఁ గొన్నిదినములు స్నానము మాని యపరిశుద్ధుఁ డయి భోజనము
చేయవలసినవచ్చుటచేతను బ్రాహ్మణోత్తములుచేయవలసిననిత్యకృత్య
ములు సమస్తములు సరిగాఁ దానప్పుడు నిర్వర్తించకపోవుటచేతను
బ్రాహ్మణుఁడు పవిత్రమయిన సింధునదీస్నానము సకలదోషాపహర
మనియుఁ దన గావించిన తప్పునకుఁ బ్రాయశ్చిత్తమనియు నిశ్చయించి
యయ్యోటికిఁ బోయెను. పోయియచ్చట యఘమర్షణస్నానముజేసిభా
స్కరునకు యథావిధిగ సర్వప్రదానముఁ జేసి యనంతరమిసుకతోలింగ
ముజేసిపార్థివమును జేసికొని మరలనింటికివచ్చుచుఁద్రోవలోనుమిత్రుని
కోరికయుఁ దానుగావించిన వాగానమును దనతోఁ బుట్టినకార్యభార

మును దలంచుకొని తనలోఁదా నిట్లని విచారింపఁ జొచ్చె. “ఈసుమి త్రుఁడు నావృత్తాంతము నంతయు మెల్లమెల్లఁగ నావలన విని తన వృత్తాంతము జెప్పుమని నే నడిగినప్పుడు దానిం జెప్పక వేటొకరాజ కుమారునిచరిత్రము నాకెఱిగించె. ఆరాజనందనుఁడు నాకగపడఁడు. వానిం జూపు మని వేఁడిన నితఁడు సూపఁడు. ప్రపంచమున నట్టిరాజ కుమారుఁడు కలఁడా యని యొకమాటును నిజముగానుండెనేని సుమి త్తుఁడే యతఁడై యుండునా యని యొకమాటును నామనంబునకు సందియంబులు బొడము చున్నయవి. సుమిత్రుఁడే యారాజకుమారుఁ డయినచో నతఁ డారహస్యము నెఱిగింపక యేలదాఁచు? కానియెడల నావలన మహోపకారమును గోరు చున్న రాజకుమారుని నాకుం జూపక దాఁచ నేల? నొక్క యడుగుదుమన్న నతఁ డేమియనుకొనునో యనుభయముకలదు. అడుగకున్న సందేహము మనస్సును బాధించు చున్నయది. అది యటుండగ నవస్థాభేదముచే నేనిప్పుడు రాజకార్య ములలోఁ బ్రవేశింపవలసి వచ్చె. సుమిత్రుఁడు నాతల పై మహా భారము మోపినాఁడు. అతఁడు నాకుపకారి యగుట వానిమంచితనము దలంచి యేదియుంజెప్పఁజాలక మొగమోటమిచేవానిచెప్పిన తెఱఁగున నడుచువాఁడ నని వాగ్దానముఁ జేసితిని. స్వర్గమునకుఁ బోయినను విడి యాకులు దప్ప వన్నట్టు రాజద్రోహమునకై దేశమునుండి బహిష్కరింపఁబడిననేను మరల రాజద్రోహులకే సాయము జేయవలసి వచ్చె. కాశ్మీరమునకు నేనుబోయి ప్రజారంజకుఁ డైన హేమచంద్రుని పైఁ గుట్రలు పన్నినచో నాగుట్టుమట్టు వెల్లడికి వచ్చెనేని నాకు నేమ మగునే? సుదర్శనమహారాజువలె హేమచంద్రుఁడు నన్నుఁ బ్రాణంబు లతో నిలువనిచ్చునే? ఇదివఱకే యాలుబిడ్డల నెడబాసి యేకాకినై కష్టములు గుఱుచు చున్న నాకు గోరుచుట్టుపై రోకటిపో టన్నట్టు మునుపటికంటె నెక్కువ వెతలు సంభవింపకుండునే? ఏబదిసంవత్సర

ములు సెల్లుటచే జీవయాత్రలో సగము గడపి యవసాన కాలమును సమీపింపఁబోవుచున్న నేను గామక్రోధాదుల జయించి యే నదీతీరమున నైన నేయగ్రహారమున నైన నొక కుటీరంబు గావించికొని కృష్ణారామా యనుకొనుచు శిష్యులకుఁ బాఠములు చెప్పకొనుచుఁ దనివి గలిగినుఖముగ నాలుబిడ్డలం గలిసి కాలక్షేపము జేయక తలకుమీఱిన పను లగురాజ్యవ్యవహారంబులం బ్రవేశించుట యుచితమా యనుచితమా యని యాలోచింపవలసి యున్నది. సుదర్శనుఁ డెగ్గు చేసె నని రాజసేవను నిందించిననేను వెండియు రాజసేవఁ గైకొనుట యేటి తెలిసి? చిన్ననాఁటనుండియుఁ బరిచయముగల సుదర్శనుఁడె యంత సేయనెన్నఁడు మొగమయినఁ జూచి యెఱుంగని చిత్రభానుఁడు నన్నుఁ బువ్వులం బూజించునే? ఒకరాజును విడిచి మఱియొకరాజు నాశ్రయించుట తోఁడేలుబాటనుండి తప్పించుకొని పులిచేఁ జచ్చుటకాదే? న న్నెన్నఁడు నెఱుంగనివానికి నాకపకార మెప్పుడుఁ జేయనివానికి హేమచంద్రునకు బుద్ధిపూర్వకముగా నెగ్గు జేయఁదలంచుట కొఱవి చేఁగొని తల గోఁకికొనుట కాదే? మహావైభవముతో నవని నేలుచున్న హేమచంద్రు నాశ్రయింపక యేలుటకు బెత్తెడునేల యెసలేక కార్యసాధనమునకుఁ గావలసిన ధనమును లేక తినుట కన్నము, నుండ నిల్లు లేక సేవించు పరివారము లేక, నాకన్న హీనుఁ డై దీనుఁ డై సంచరించు చిత్రభానునిఁగొల్చి దేహయాత్ర నడపఁదలంచుకొనుట శిల ప్లవముఁ జేసికొని యీఁద నేటఁ బడుట గాదే? ఇవి యన్నియు సమయానుకూలంబుగ నాకుం బొడమతగినసందియంబులే. ఐనను బౌర్వాపర్యంబులు చక్కఁగ విచారించి విషయమును బాగుగఁ దఱచి చూడ నా కిప్పుడు చిత్రభానుని సేవించుటయే కర్తవ్య మని తోచు చున్నయది. ఏమన నాకుం బరమశత్రు వయినసుదర్శనుని సాధించుటయే నా పురుషార్థము గదా? సుదర్శనునకు మిత్రుఁ డగుటచే హేమచం

దుండ్రు సాకుం బగతుఁడేకదా. ఆకారణంబున హేమచంద్రునికి సోద
రుఁడు బగతుఁడు నగుచిత్రభానుఁడు నాకవశ్యము మిత్రుఁడే కదా.
అందుచే జిత్రభానునిసేవ సంగీకరించి వానిపక్షమును బూని పనిచేసి
వానిసుఖదుఃఖముల నేననుభవించెద. అట్లు వానిని సాధించి కృతా
ర్థుఁడ నై నవరప శౌర్యమును విడిచి బ్రాహ్మణాచిత మగుశాంతము
నవలంబించి ముక్కు మూసికొని తపస్సు చేయుచు శేషించినకాలము
గడపెదను. ఇరువదియొక్కరూఱు రాజకులంబు లనువృక్షంబులఁ దన
గండ్రగొడ్డలితో నటికి కూకఁటివేళ్ళతో బెల్లగించి తద్రీక్తమునఁ
బితృదేవతలకుఁ దర్పణముఁ జేసి యనంతరము తపోనిష్ఠ స్వీకరించిన
పరశురాముఁడట్లు నేనును బాద్ధరాజకులమును నిర్మూలించి చరితార్థుఁ
డ నయ్యెద. నడుమ నెన్నియంతరాయములు వచ్చినను దలపెట్టిన
కార్యంబు కొనసాగించుట యుత్తమపురుషలక్షణం బని పెద్దలు సెప్పఁ
గా విందు. కావున నే నింకఁ గాశ్మీరంబునకుఁ బోయి సుమిత్రుఁడు
చెప్పినదొప్పున నడచుట ముమ్మాటికి నిశ్చయంబు.” ఈ వితర్కము
సమాప్త మగునప్పటికి రుద్రభట్టు తనవాసస్థానమునకు వచ్చి తడిబట్ట
లారఁగట్టి వంటఁ జేసికొని భుజించెను. సుమిత్రుఁడును భోజనానంతర
మున రుద్రభట్టుం గనుంగొని “దేవా! మీరు పయన మయి పోవు
టకు ముహూర్తము నిర్ణయింపుఁడు. మీరు జ్యోతిశ్శాస్త్రమున జాతక
సిద్ధాంతభాగములయందే గాక ముహూర్తభాగమునందును గడుకృషి
చేసినవా రగుటచే మీరు పెట్టెముహూర్త మమోఘముగ శుభ
ప్రదాయక మయి యుండవలయు. సోవునప్పుడు కరటకునిం బింగళకుని
మీవెంటఁ గొనిపోండు. వారు మీచెప్పినదొప్పున వర్తించువారు.
వాండ్రిరువురు మీకుఁ గుడియెడమచేతులట్లు సంచరింతురు. అందుఁ
గరటకుండు నక్కనోలె జిత్తులు పన్ని ప్రజలం బేలుపుచ్చ నేర్పు.
పులిసతెఁ బొంచుండి మంచినమయమునఁ బగతునిపైఁ బడి చెలుప

నేర్చు. అవసర మగునప్పుడు లేడియట్లు నేల నడుగు లంట కుండఁ బలుగైత్తు నేర్చు. పోతుటీగకుం జొఱరాని రహస్యంపుఁదావులకుఁ బోయి తనజాడ నొరు లెఱుంగ కుండ నెంతటి రహస్యము లయిన నెఱిగిరా నేర్చు. పింగళకుఁడును వాని సాటివాఁడు. వారల ప్రజ్ఞాది కములు ముందుముందు మీర యెఱుంగుదురు. మీ రింక పయన మై సత్వరమునఁ బోవలయు. కాలహరణంబు శత్రువులకు లాభకర మును, మనకు నష్టకరమును జూడీ." అని పలుక రుద్రభట్టు కొంచెము విచారించి "నాయనా! తేఁ ఁ పుదయమునఁ బ్రయాణమునకుఁ దగిన శుభముహూర్త మున్నది. కావున నే నీప్రదేశము తేపు విడిచెదను. నీవు చెప్పిన చొప్పున నడచువాఁడ. నీవు చెప్పిన దంతయు నామనంబున జ్ఞాపక మున్నయది." అని పలికి సుమిత్రునిమనంబునకు సంతోషముఁ గూర్చెను.

ఏడవ ప్రకరణము.

భరతఖండమునఁ బుణ్యదాయకము లగు నగరములలో నుజ్జయిని యొకటి. శివుఁడు మహాకాళేశ్వరుఁ డనుపేరు దాల్చి యవ్వీట వసియించుచుఁ దన్ను నేవించుభక్తజనంబులకు ముక్తిఁ గరతలామలక ముగఁ జేయుచుండునని యాచ్యులు వక్కాణింతురు. ఆదేవునకు జరుగు నిరుపమాన వైభవంబులను నిత్యకల్యాణంబులను గనుఁగొనువారు శంకరుఁడు చిరకాల మిల్లులేక వల్లకాటఁ జరియించి కట్టగుడ్డలేక కొంత కాలము దిగంబరుఁడై యెట్టకేలకు పులితోలుదాల్చి భిక్షాటనమున జీవించుచుఁ జేత నొకముంత యైన లేక మానిసిపుట్టె పాత్రగఁ జేసి కొని చిరకాల మిబ్బందులుపడిపడి తనదురవస్థ భరియింపనోపక జన్మ

మధ్యమున నొకసారి యైనఁ గడుపునిండఁ గూడు తిని యొడలినిండ
 బట్టగట్టుకొని చల్లనితావునఁ దలదాచుకొననిశ్చయించితనయాలితోఁ
 గూడి విదేశములపాలై పోయి తుదకు సర్వవిధముల యోగ్యమయి
 సుభిక్షమయి వెలయు నుజ్జయినిం జేరెనో యని తలంపవలసియుండును.
 ఈనగరము పూర్వకాలమునుండియుఁ బురాణములయందును దేశచరి
 త్రాదులయందును బ్రసిద్ధిని గాంచి నాగరకతకును విద్యలకును సంపద
 లకును నిలయుమై యెన్నిక వహించెను. ఏరాజుపేరు భరతఖండమునఁ
 బ్రతిభాగమునఁ బ్రతిగ్రామమునఁ బ్రతిగృహమునఁ బ్రతిమనుష్యుని
 చేత స్మరియింపఁబడు చుండెనో యేరాజు మనదేశముపై దండెత్తిన
 ప్లేచ్చుల నోడించి పాఱదోలి వైదికధర్మంబులఁ బ్రతిష్ఠించి భరత
 ఖండము నేకఫత్రముగఁ బరిపాలించుటంజేసి వానికీర్తి యాచంద్రితా
 రార్కముగ నవనిలో నుండునటులు వారిపేర శకము ప్రారంభింపఁబడి
 యెనో, యేరాజుచిత్రకథల వినినఁ జదువుకొనిన నెవ్వగ లన్నియు
 నడంగ మనుజు లానందాబ్ధి నోలలాడుదురో యాసాహసవికృమార్క
 భూపాలుండు పాలించిన దీయుజ్జయిసీ నగరమే. ఈపురమున కధిపతియైన
 ప్రద్యోతమహారాజే తొల్లి తనకుఁ బగతుండును బాండవవంశజుండును
 గౌళాంబీపురాధిపతియువత్సరాజు నగునుదయనమహారాజునుమా యో
 పాయమునం బట్టి తెచ్చి తనకోటలో బంధించె. ఈ ప్రద్యోత మహా
 రాజుకూతు రగువాసవదత్తా దేవినే కోటలో బంధింపఁబడినవత్సరాజు
 వలచి యంతఃపుర పరిచారికలచేత రాయబారము నడపి యామెకు
 దనపై వలపు గలిగించి యెట్లకేలకుఁ దండికన్నులు గప్పి యామెను
 వెంటఁబెట్టుకొని యావలకుం బోయి వివాహంబు జేసికొనియె. నకల
 కవికులగురుఁ డనివిఖ్యాతిఁ గాంచి నాటకరాజమని యెల్లరచే వినుతి
 గాంచినయభిజ్ఞానశాకుంతలమును రచించినకాళిదాసమహాకవియుఁ
 బాణినివ్యాకరణమునందును బతంజలిమహాభాష్యమునందునుగలకొలు

తలఁ బూరించి గీర్వాణవ్యాకరణములకు వార్తికముల వ్రాసిన వర
రుచియు జ్యోతిశ్శాస్త్రపారమును జూచి బృహజ్ఞాతకాదిమహాగ్రంథ
ముల నిర్మించినవరాహమిహిరుఁడును నిఘంటువులలో నెల్ల శ్రేష్ఠమై
సంస్కృతపదపారిజాత మని చెప్పఁదగిన నామలింగానుశాసనమునురచి
యించిమృతజీవుఁ డయినయమరసింహుఁడునుదత్తుకునికోటలవిషంబుచే
భస్మపటల మయినవృక్షమును గ్రమ్మరబ్రదికించి నైద్యశాస్త్రమును
భూలోకమున కవతరింపఁ జేసినధన్వంతరియు సుభాషితరత్నావళి
యనుపేర సీతిశ్మంగారవైరాగ్యములఁ గూర్చి మూఁడు శతకంబులం
జెప్పిజగజ్జనులకు మహోపకారంబు గావించి కీర్తిశ్రేఘ్నఁడయినభర్తృహ
రియు సీపట్టణమునందే వసియించిరని పూర్వకథాకోవిదులగుపెద్దలు
వలుకు చుందురు. కాళిదాసునిచేత మేఘసందేశమునందు మిగుల
హృదయంగమంబుగ వర్ణింపఁబడిన దీ పురతిలకమే. జ్యోతిష్కులచే
గణితములనిమిత్తముమధ్యస్థానముగ సంగీకరింపఁబడినదీనగరరాజమే.
అవంతి యనియు విశాల యనియు నామాంతరములు గలిగి వ్యవహ
రింపఁబడిన దీపుటభేదనమే.

ఈకథ జరగినకాలమున నుజ్జయినినగరము సుదర్శనుఁ డను
రాజశేఖరునిచేఁ బరిపాలింపఁబడు చుండె. ఆసుదర్శనుఁడు సార్థకనామ
ధేయుఁ డని చెప్పటయతిశయోక్తిగాదు. వానిచక్కఁదనముముందు
మన్మథునిమేనియందము కనంబడ దని పలుకుట పొగడ్త గాదు. విలు
విద్దియయందు నేరిమింగనినయర్జునుఁడు తెల్లఁబోవవలసివచ్చు ననుట
వర్ణనము గాదు. అతనియైశ్వర్యము నెదుట నష్టైశ్వర్యములు గల
మహేశ్వరుఁడు దరిదురిఁ దై తోచు ననుట కవిసమయము గాదు.
మేఘుఁ డొకానొకప్పుడు వృష్టులం గురియక వట్టిగర్జనంబుఁ జేసి పో
వచ్చును గాని యాఘనుఁ డాశ్రితజనంబులకుఁ గావలసి వచ్చినప్పుడు
భూరివృష్టుల నొసంగక పోఁడు. ఆరాజు బాధమతాపలంబకుఁడు. అ

ట్లయ్య బాద్ధలయెడఁ బక్షపాతమును బ్రాహ్మణులయెడల నిరసన
మున్ను లేక సర్వసమానుఁ డయి లోకరంజకముగఁ బ్రజాపాలనము
జేయు చుండు. అతఁడు దుర్జనులకు భయంకరుఁడు. సజ్జనుల కభి
గమ్యుఁడు. దీనులకు మందారము. పండితులపాలిఁటి పారిజాతము.
దయాసాగరుఁడు. నో రెఱుఁగనిజంతువులగొంతులు పరపరఁ గోసి
మనుష్యులకడుపు నిండించుకొనుట మహాపాతకమని తలఁచి యానర
నాథుఁడు మాంసభక్షణము మానెను. మనుజులకుఁ గీ పఁచేసినవార
తెత్తెఱంగున దండనలకుం బాతు లగుదురో జంతువుల పహానిజేసిన
వారు నత్తెఱంగున శిక్షార్హులె యని యతఁడు శాసించె. అతనిమన
సెంతమె త్తనిదియో కాని పాము తేలు మొదలగువిషక్రిములనైనఁ
దనయెదుటఁ జంపు చుండ నాతఁడు జూచి సహింపఁజాలఁడు. ప్రజా
క్షేమమునిమిత్తము తనశాపనముం దప్పి నడిచినతులువల గండించు
చుండును. కాని శిక్షలు తప్పఁచేసిన వారలనడతల దిద్దుటకై యేర్పడిన
వని యెఱింగినవాఁడు కావున దండనలు క్రౌర్యరహితము లగునట్లును
సాధ్య మగునంతవఱకుఁ గృపామిళితము లగునట్లును జేయు చుండును.
వేయేల? ఆమహారాజు సద్గుణంబులసారంభముద్ద యని ప్రకృతిజనంబు
లెల్ల వానింగొనియాడుచుందురు. ఆభూకాంతునికులకాంతయానాఁడు
గలకాంతలలో నెల్ల లావణ్యవతి. కోసలేందుఁ డగుశుకధ్వజుని
యనుంగుఁగూతురు. ఆమెపేరు చంద్రప్రభ. గౌనములదొంతి యగు
నాయెంతి యానాఁటికాంతల కెల్ల మేలుబంతియై యామహారాజున
కెల్లవిధంబులఁ దగియుండె. ఆదంపతుల పరస్పరానురాగపుమొదటి
పంటయో యన్నట్లు వివాహమైనయచిరకాలమునకే కువలయానంద
వర్ధనుఁ డగునందనుఁ డొకఁ డుదయించె. రమాకుమారునికన్న సుకు
మారుఁడగునాకుమారునకు సుదర్శనుఁడు తండ్రిపైఁ దనకుంగలయను
రాగమును గౌరవమును జూపుటకై మకరందుఁ డని పేరు పెట్టెను.

ఈగ్రంథమున వర్ణితమగుకథజరుగునాటికి మకరందుడు పదునెనిమిదేండ్లప్రాయమువాడు.

వెనుకటిప్రకరణములయందు బేర్కొనబడినరుద్రభట్టుజ్జయినీ నగరమునుండి వెడలిపోయినకొన్ని దినములకునొక్కనాడుప్రాతఃకాలమునఁ దనయంతిపురమున నొకగదిలో నుదర్శననరేంద్రుడుతత్సమయంబున నుదయించుప్రభాకరునిచందంబున నుదర్శనంజ్ఞ యెద్దియో యాలోచించుచు నొకపీఠమునఁ గూర్చుండె. అప్పుడు ప్రతీహారి మార్గంబు జూపఁ బ్రధానమంత్రి యగురత్న సేనుడు మెల్లమెల్లరాజసన్నిధి కరుదెంచి వినయంబున జోహోనొనరించి యిట్లనియె. “దేవా! కేసరి దేవరపాదసందర్శనార్థమయి కృష్ణురచచ్చి యున్నవాడు. ముదల యయ్యెనేని వానిం దోడి తెచ్చెద. అనవుడు నుదర్శనంబున చివుని గనుంగొని “రత్న సేనుడా! వానిసేలనీవెంటఁ గొనిరావైతివి. సత్వరంబు చని తోడ్కొని రమ్మని సెలవిచ్చి వాని నావలకుంబనిచె. రత్న సేనుఁ డవ్వలకుం జని యొక్కముహూర్తంబునఁ గేసరినివెంటఁ బెట్టుకొనిరాజసమ్మఖమ్మున కేగుదెంచె. కుఱుంగటకువచ్చిన కేసరీరత్న సేనులఁ గనుంగొని రాజు వారినిరువుర నుచితాసనంబులఁగూర్చుండుడని యానతిచ్చె. రాజానుమతంబున రత్న సేనుఁ దుచితాసనంబున నాసీనుఁ డయ్యె. కేసరి కూర్చుండక మహారాజు నడుగులపయిం బడి బాష్పాకులితనయనుండై కన్నీటనుదర్శననిపాదముల నభిషేకించుచు గద్గదస్వరంబున నిట్లనియె. “ఓదయామయా! నేనుమహాపాతకఁడను రాజదోషిని, దేశదోషిని, దేవరసన్నిధినిబీతముపైఁగూర్చుండుట కర్హుఁడఁగాను. చిన్ననాటనుండియు మీయడుగులఁ గొలిచి మీఁమన్ననలఁ బడసి మీయన్నముఁ దిని మీబట్టగట్టి మిత్రులకుఁ గనుల పండువుగను శత్రువులకుఁ గన్నెట్టగను జుట్టుంబులకు మహాప్రమోద కరముగ నుండునట్లు మహేశ్వర్యంబుల ననుభవించుచు మీయంత

నాడైనై యుండియుదుదకుమీపాదసేవజేయుచుఁగుడిచికూర్చుండ
 లేక యొడలు కొన్ని లంచగొండి నయి కృతఘ్నుడ నయి చెనఁటి
 యగురుద్భిభట్టపలుకులు విని మీకును వైదర్భులకును బాడమిన
 వివాదంబున న్యాయమగుపక్షము విడిచి యన్యాయంబుగ మీ
 మంబులఁ గొన్నిఁటిఁ బరులకు విక్రియించి యాపాపపుధనంబునంగ
 హించితిని. స్వామిద్రోహముఁ జేసిననీచునిఁ గొఱతవేయించక ప్రాణ
 ప్రదానంబు గావించినమహానుభావుల రగుమీదయారసంబు నే మని
 కొనియాడుదు? దేవా! మీఁగామంబుల వైదర్భులకు విక్రియించిన
 నాడె చిరసంపాదిత మగునాప్రతిష్ఠ విక్రియించితిని. ధనముకన్న
 సత్కృష్ట మగుశౌరవంబును విక్రియించితిని. పూర్వసంచిత మగు
 పుణ్యము విక్రియించితిని. పాపమున కొడిగట్టి యెట్టెటోమూటగట్టు
 కొన్న యాధనంబును దుదకు నాకుఁదక్కదయ్యె. నరులెంతెంతచాటు
 చాటునఁ జేసినదోసంబులును బయలువడకపోవు; కావున నాయొన
 ర్చిన పాపంబును బ్రద్దలై వెల్లడియయ్యె. నాకావించినయకార్యంబు
 నకు నేనిప్పుడ సరకము ననుభవించు చున్నాఁడను. ఎట్లన, దేవరకు
 నాయొడఁ గలయాదరం బడుగంటె. ప్రజలకుం గలశౌరవము గంగఁ
 గలిసె. నెయ్యారకుఁ గలమక్కువ నేలపాలయ్యె. గంపెడుబలగముండి
 నేనిప్పుడేకాకినైతి. ఎట్టెటో పొట్టబోసికొనితినుచుండియుదుర్బలుండ
 నైతిని. పూర్వపరిచితుల కండఱకు దొంగ నైతిని. వేయేల! శౌరవ
 హీన మయినయీబ్రదుకు బ్రదికించుటకంటె నాఁడు మీరు శిరచ్ఛే
 దముఁ జేయించిన నాకెక్కు డుపకారంబై యుండు. తుచ్చప్రాణం
 బులపైఁ గలతీపిచే బలిమిని నాయుంతట నేను జావలేకనుండి యీ
 మొండిదేహంబు నింతకాలంబు నిలువఁగలిగితిని. నిర్ధనుడ నై నిర్య
 శుండ నై నిర్బంధుండనై నిష్పణ్యుండనై చుట్టములకు నెయ్యారకు
 నాలుబిడ్డలకు లోకులకు భూమికి బరువుగ నున్న నేనీపనికిమాలిన బ్రదు

కింక బ్రదుకఁజాల. ముందువెనుకలరయక దొరకెఁగదా సం దని
సంతోషంబున నాఁడాలంచముగ్రహించిననామనను పశ్చాత్తాపమున
నేడు మఱుఁగు చున్నయది. శిరచ్ఛేదంబు చేయక నన్ను విడుచుట
యే నాకు శిక్ష విధించుట. ఇంక నే నీమనోవ్యభభరింపఁ జాల. మీ
చిత్తంబువచ్చిన ప్రాయశ్చిత్తంబు విధియించిన న్ననుగ్రహింపుఁడు.
కృపాతరంగితంబు లగుమీయపాంగావలోకనంబుల నాపైఁ బఱపినం
గాని నాతాపం బుపశమింపదు. నన్ను మకరందునిగా భావింపుఁడు
కటకటా ! కష్టచరితుఁడ నగునేను సుగుణరత్నాకరుఁడగుమకరందుని
వంటివాఁడనని పలుకుట యనుచితముగదా ! మకరంచునియందుబలె
నాయందుచు బుత్రవాత్సల్యముఁ జూపి నన్నురక్షింపుఁడు. ఇంతకన్న
నెక్కుఁడు విన్నవింపఁజాల" నని మచుజేందునిపాదయుగళంబుగట్టిగఁ
బట్టుకొని యనివార్య మయి వచ్చునెవ్వగ నాపలేక బాలకునిచందం
బున బిగ్గరగ నేడ్చెను. సహజముగ మృదువయి కృపానిలయమయిన
సుదర్శనునిమనస్సు దీనము లగుకేసరివచనములకు మఱింతమెత్తనై
వానియెడఁ బ్రసన్న మయ్యె. నేరస్థుఁ డయి పాదాకాంతుఁ డైన
నేవకుని కన్గవనండి యెట్లుబాష్పంబులు తొరంగెనో దయామయుం
డగుయజమానుని నేత్రములనుండియు నట్లేబాష్పములు గారఁజొచ్చె
లట్లు కేసరిదైన్యంబును వినుటవలనం గలిగినబాష్పబిందువులు మెల్ల
మెల్ల సుత్తరీయాంచలంబునఁ దుడుచుకొని సుదర్శనుఁడు కేసరిని దన
యడుగులపై నుండి లేవనెత్తి ప్రక్క నొకపీఠముపైఁ గూర్చుండఁ
జేసి కనికరంబు మెఱయ నిట్లనియె. "కేసరీ ! నీ విందు సిగ్గుపడి వగ
వం బని లేదు. మానవజన్మ మెత్తినవారిలోఁ దప్పు చేయనివాఁ
డెవ్వఁడు? గొప్పవారు గొప్పతప్పులు చేయఁ గొలఁదివారు కొలఁది
తప్పులు గావించు చుందురు. నరుఁ డొకవేళ మనోదార్బల్యమున
నొకానొకసమయమున దోసంబు జేసినను గాటం బగుపశ్చాత్తాపం

బున వానియాత్మ నిర్మలమై పరిశుద్ధం బగును. నీవు మామకరందుని
 వంటివాడవు. నీ కేధయంబునులేదు. నీవు గావించినతప్పు లన్నియు
 తుమించితిని. నీవెప్పటియట్లు దారపుత్రాదులతో నజ్జయిని గా
 పుర ముండి నాకిష్టపచివుండ వయి మెలంగుము. రుద్రీధట్టు మహాప
 రాధంబు గావించినందుకుసిగ్గుపడి యొదిగియుండుటకుమాటు తాను
 నిరపరాధియనివాదించి పంతగాఁడై ప్రాతినలు బలికె గాని నీవలె
 నేరంబు నొప్పుకొని కాపుమనిన వానిని తుమింప కుందునా? ప్రజా
 త్నేమమునిమిత్రము దేశసంరక్షణార్థము దండులను శిక్షించుచుం
 దును గాని వాంఛు నాకుఁ బగతురుగాదు. నీవు వ్రాసి యంపినలేఖ
 నాకందినది. ఆజాబు చేరిననాఁడే నే నిన్ను తుమియించి నిన్నటకు
 రావింపుమని రత్న సేనునితోఁ జెప్పితిని. నీవింక విషాదంబు దక్కి
 పొమ్ము. అని భూపాలుఁ డానతిచ్చుటయుఁ గేసరిమహానందభరితుఁ
 డై తేనియడుగులకుఁ బునఃప్రణామంబుగావించి తనపై నాతనికిం
 గలిగిన యపారకృపారసంబునకుఁగడుఁగ్రుతజ్ఞుఁడయియవ్వలకుఁజనియె
 అతఁడు చన్న వెనుక సుదర్శనుఁడు రత్న సేనుని గనుంగొని
 “ప్రాపము కేసరి కడుచిన్నవోయి యున్నవాడు. వానికి గాఢపశ్చా
 త్తాపము గలిగె నని తోచుచున్నయది. ఇంక నైన నతఁడు సత్ప్ర
 వర్తనము గలిగి మనయెడఁ గృతజ్ఞుఁడయి వర్తించునని తోచెడిసి.
 నీయభిప్రాయమే” మని యడిగెను. రత్న సేనుఁ డాపలుకులు విని
 వెంటనే ప్రత్యుత్తర మొసఁగక యనుమానించుచు మెలమెల్లఁగ
 “దేవా! కార్యంబులంబట్టి మనుష్యులకృతజ్ఞత నెఱుఁగవలయుఁ గాని
 మాటలంబట్టి కాదు. కుటిలచిత్తులొపత్కాలమున నొదిగియుండి విన
 యంబు జూపుదుడు గదా” యని పలికెను. మంత్రీమాటలకుఁ
 జలునవ్వు నవ్వి “యెన్నఁడో యొకసారి పొరబాటున నతఁడు తప్పు
 చేసెఁ గదా యని కలకాల మతఁ డట్టివాఁడే యని నిశ్చయించుట

పాడియగునా? తన యకార్యంబున కింత వగనినవాడు వెండియుఁ గృతఘ్నుఁ డగు నని నేఁ దలఁపను. కావున నీమనంబున సందియపడ నక్కఱ లేదు నుమీ" యని పలికెను. మంత్రి కేసరివిషయమునఁ దనయభిప్రాయమును మార్చికొన లేదు గాని తేనిమాటల కెదురాడ లేక యూరకుండవలసి వచ్చె. అనంతరము రాజును మంత్రియును మఱికొన్ని రాజకీయవ్యవహారములఁగూర్చి ప్రసంగించుచుండ మంత్రి యిట్లనియె. "విదర్భరాజునకుఁ గలవివాదమున మనచే నంపఁబడిన కేసరియు దుద్రభట్టును వివేక హీనులయి ప్రవర్తించిరిగావున మనము మఱల నెవ్వరి సయినఁ వైదర్భులయొద్ద కంపి వ్యవహారముఁ బరిష్కరించికొనుట కర్తవ్య మని నాకుఁ దోచు చున్నయది. రాజవాహనుని యొద్దకుఁ బోయి "మీరు రాయబారులకు లంచ మిచ్చి మాగ్రామంబుల నన్యాయముగ నాక్రమించి రని యెట్లు మనము నొక్కి పలుకఁ గల" మని మీరందు రే మో! అట్లు మీరు శంకింపనక్కఱ లేదు. ఈసం దేశము నడపుటకు నన్నును మకరందకుమారుని బనుపుడు. విదర్భేశ్వరునిమనసు నొవ్వకుండ నసృతంబులు బలుకకుండ గార్యంబు సెడకుండ నెట్లు పలుకవలయు నట్లు పలికి మనయాళ్ళు మఱల మనకు వచ్చునట్లు చేసెద." అనుటయు రాజించుక విచారించి సకలకళాపరిపూర్ణుఁ డగుమకరందుఁడును, లోకజ్ఞుఁడు రాజనీతి విశారదుండు నగురత్న సేనుఁడును, జనినకార్యంబు సేకులు నని నిశ్చయించి వారిపోక కనుమఱియె.

ఎనిమిదవ ప్రకరణము.

‘పుత్రా దిచ్ఛే త్వరాజయ’ మ్మను నార్యవచన మొక్కటి కలదు. తండ్రి కొడుకువలనఁ బరాజయము నొందుట కిచ్చగించు నని

దాని యర్థము. సుగుణములలోఁ గుమారుఁడు తన్ను మించవలయు నని తండ్రి నిరంతరమును గోరుచుండు నని దానిభావము. జనకుఁడు గుణహీనుఁడై దుష్టుఁడైనను దనతనయుండు సుగుణవంతుఁడు నన్నార్హుఁడు గావలయు నని కోరుటయుఁ దాను సుగుణవంతుఁడే యయ్యెనేని తనకొడు కంతకన్న సద్గుణాధ్యుఁడు గావలయు నని కోరుటయు లో కానుభవసిద్ధ మని మన మెఱుంగుదుము. ఆన్యాయము తక్కినవారి యందుకంటె చుదర్చనమకరందులయందునెక్కుడుగ సార్థకంబయ్యె.

తెల్లనిపాలవెల్లిలోఁ జల్లనిచందుఁడొదయించిన చందంబున దయాసముద్రుఁ డగుసుదర్శనునికడుపున సర్వకళాపరిపూర్ణుఁ డగుమకరందుఁ డుదయించుటచే మాశవదేశస్థులు తమభాగ్యములు పండిన వని మహానందభరితులైరి. మకరందునియం దొకశుభలక్షణ ముండి యొకశుభలక్షణము లేక పోలేదు. ఒకసద్గుణ ముండి యొకసద్గుణ ముండక పోలేదు. ఒక్క చక్కదనంబునకే వాని మెచ్చవచ్చు. ఒక్కభూతదయకే ప్రశంసింపవచ్చు. ఒక్కవిద్యకే కొనియాడవచ్చు. ఒక్కపరాక్రమమునకే పొగడవచ్చు. ఇన్నిగుణము లొక్కనియందే గుమిగూడి కానఁబడినప్పుడు ప్రజ లారాజకుమారు నెట్లుగారవింతురో యిచ్చట వర్ణింపవలయునా? పలుమాట లేల? ఆ రాజనందనుఁడు పది యెనిమిదేండ్ల ప్రాయము వచ్చునప్పటికి గుణములగనియై చదువుల సరస్వతియై బుద్ధికి బృహస్పతియై మదవతీమన్మధుఁడై శ్రీతజన చింతామణియై పండితజనపారిజాత మై పరాక్రమసింహ మై జన్మ కాంక్షామగువంశమునకుఁగడుపారఁగన్న తల్లిదండ్రులకుఁ బాలింపఁబడు ప్రకృతిజనులకుఁ గ్రమంబున గౌరవంబు యశంబు నానందంబు నొడఁ గూర్చుచు నతని కతండ్రి సాటి యన విలసిల్లె. మకరందుఁడు నిండు ఋష్యసమును బ్రాపించినందునఁ దల్లిదండ్రులు వానికిం దగినకన్నీయను దెచ్చి వివాహంబు జేయవలయు నని రాజపుత్రికలకై వెదుకఁ

జొచ్చిరి. కన్నియమెచ్చుప్రాయమును దల్లి మెచ్చునంపదయుఁ దండ్రి మెచ్చుమగఁటిమియుఁ జుట్టములు మెచ్చుకులగౌరవమును మకరందుని పట్ల నుండుటచే నప్పటిరాజు లనేకులు తమతమకన్నియలఁ గానుక లతోఁగూడ మకరందునికాళ్ళపైఁ బడవేయుటకు సిద్ధముగ నుండిరి. చక్కదన మున్న కన్నియకు విద్దియ యుండదయ్యె. చక్కదనమును విద్యయుఁ గలపడంతికి నత్కులప్రసూనత గలుగ దయ్యె. చక్కదన మును విద్యయు నత్కులప్రసూనతయుఁ గలయెలనాఁగకు నై శ్వర్యము లేదయ్యె. చక్కదనము విద్య నత్కులప్రసూనము నై శ్వర్యము గలమగువ బౌద్ధమత ద్వేషి యగుక్షత్రియునికన్యక యగుచు వచ్చె. క్షత్రియకన్యను దనకుమారున కిచ్చి పెండ్లి నేయుటకుఁ జంద్రప్రభా దేవికిని సుదర్శనునకు నిష్టమే; కాని యారాజులు తమతమకూతుల నెఱిగియెఱిగి బౌద్ధరాజనందనునకిచ్చుట మంచిదగునా కాదా యని శంకింపఁ జొచ్చిరి. అదియునుం గాక మకరందుఁడు విద్యావ్యాసంగము గలిగి తనకాల మంతయుఁ బండితగోష్ఠియందును గ్రంథపఠనమందును గడపుచుఁ దన పెండ్లిమాటఁ దలపెట్టక తల పెట్టినవారి కుత్తర మీ యక రాజకన్నియలచి త్తరువులఁజూచి మెచ్చక మెచ్చునట్లారులకుఁ జెప్పక చదువు పై విసువు దోచినపుడు సాములం జేయుచు సాముల పై విసువు దోచినపుడు చదువుచుఁ దనహృదయ మెవ్వరికిం దెలియ కుండ వర్తించు చుండెను. అందుచేతఁ దల్లిదండ్రులు కుమారుని వివాహవిషయమునఁ గర్తవ్యము నిశ్చయింపఁజాల రైరి.

ఇట్లుండ మకరందుఁడు ముఖ్యమంత్రి యగురత్న సేనునింగూడి రాజకార్యములమీఁద విదర్భకుం బోవలసి వచ్చె. చంద్రప్రభాదేవికి మకరందుని వెనుక నిరువురుబిడ్డలు పుట్టి బాల్యమునందె మృతినొందు టం జేసి యామె గారాబుకొడుకు నెడబాసి యుండ లేనిదయ్యుభర్త ప్రేరణమున నియ్యకొనవలసె. సుదర్శనుఁడును దనయనుంగుఁగుమారు

నదివట కెన్నఁడును విడిచి యుండకపోవుటచే వదల లేక వదల లేక
 బిగ్గఁ గాగిలించి ముద్దాడి మంత్రించేటిలోఁ జేయి నైచి యప్పగించి
 సమరముల ముక్కాకలఁ దేతిన మెటియలవంటిబంట్ల సూరుగురిను
 గుట్టపులొతుల నేబదుగురు మదపుటేనుంగులఁ బదింటిని వెంటఁ
 దోడ్కొని పొమ్మని కళ్యాణవిధి యనుభద్రజాతిగజము పై గొడు
 కును మంత్రి నెక్కించి యాశీర్వదించి పనిచెను.

తొమ్మిదవప్రకరణము.

మానవులకు జ్ఞానాభివృద్ధి కేవలగ్రంథపఠనంబువలనమాత్రమే
 కాకప్రయాణమువలననయిత మగును. శాస్త్రజ్ఞానవాసన లేని మూర్ఖున
 కైనదేశాటనము మిక్కిలిలోకానుభవమును గలిగించు నన శాస్త్ర
 జ్ఞానముఁ గలవండ్లితల కదిచేయుమే లింతింత యని వర్ణింప వశమా
 కూపస్థ మండుకమువలెనున్నచోటు విడువక తా మున్నచోట
 సర్వప్రపంచ మనియుఁ దా మెఱిగినదే సర్వజ్ఞాన మనియు విజ్ఞప్తిగ
 కించిజ్ఞానాకృతసారి దేశాటనముం జేసిన వారియభిప్రాయములన్నియు
 వింతగ మారక పోవు. ఈశ్వరునియొక్కత్యముఁ దెలుపుకొండలను,
 పరమేశ్వరునిమహిమమువలెనే డట్టములై దుర్గముము లగుమహారణ్య
 ములను, సర్వేశ్వరునిదయారసమునలె ప్పనహించునదులను, గ్రహం
 బున నెక్కి కడచి దాటి పయనములు సేయువారిమనోవికాస మెంత
 విస్తారముగ నుండునో యది పయనములు జేయనివా రెటుంగుట
 కష్టము. నరుఁడు విదేశంబులకుఁ బోయి యచ్చటి జనుల యాచారం
 బులు వేషంబులు భాషలు మతములు నచటిరాజులపరిపాలనాపద్ధ
 తులు శాసనంబులు గ్రహించి తమదేశంబున నున్న వానితోడం

బోల్చి చూచికొనిన యెడలఁ దన వారలయందలిదోసఁబులు పెండ వవానియందలి గుణంబులు నద్దమునందువలె మనంబునకు విస్పష్టముగఁ బొడకట్టు. అందుచే దేశాటన మవశ్యక ర్తవ్యము.

మకరందండు తండ్రినివీడ్కొనియుజ్జయినగరంబు వెడలి పరివార సమేతుఁ డయి విదర్భకుం బోవుచు మార్గమధ్యమున సృష్టివైచిత్ర్యములఁ గని యచ్చెరువడుచు నాటవికుల యమాయకత్వమునకుఁ బల్లియలనుండుజనంబులవెంగలితనంబునకుఁ జింతిల్లుచు నెడనెడఁ జెల్లినీడల విడిది నేయుచు నచ్చటిసెలయేళ్ళ తియ్యనినీళ్ళంద్రావి నిష్కలుషము లయిన వాయువులంబీలిచి చెట్లం దమయంత పండినపంక్లఁ దిని సుఖించి మహానగరములలో సంతఃపురములలో వసియుండు జనంబుల కన్న జనపదంబులఁ గుటీరంబుల నుండుజనంబులె యెక్కుడుసుఖము ననుభవించుతురని మనంబునం దలంచుచుఁ బయనముం జేసి పద్మనైదు దినంబులలో విదర్భాపురంబుం జేరె. చేరి తనరాక రాజవాహనున కెఱిగించి పుచ్చుటయు నతఁడు వారి గారవింపఁ దనజ్యేష్ఠకుమారుఁ డగు మేఘవాహనునిం బనిచె. మేఘవాహనుఁడును సముచితపరివారముతో మకరందు నెదుర్కొని గారవించి యొక్కరమ్యసౌధంబు విడిదిగా నేర్పఱచి వారియుపచారార్థము తగుసేవకుల నియమించి చనియె. మాశవకులు పయనపుంబడలికలఁ దీర్చికొనుచు మూఁడుదినంబులు గడపిరి. నాలవనాఁడు రాజవాహనునిమంత్రులలో నొక్కఁడు జయంతఁ డనువాఁడు మకరంద రత్న సేవలం గనవచ్చి యిట్లనియె. “రాజవాహన మహారాజగారు మీ రాకకుం గత మెయ్యదియో యెఱింగి రమ్మని నన్నం బుత్తెంచిరి. అది నాకు వినుపింపఁబోలు నేని వినుపింప వేఁడెద. అంతిపురమున రాజుగారికిఁ గడుం గూర్పు బాలిక యొక్కరిత జ్వరప్రీడిత యయి యున్నది. ఆకారణంబున నృపాలుఁడును బందుగులును మన స్తిమితమాలేక యున్నవారు. అందుచేఁ బ్రస్తుతిము

రాజుగారు మీసం దేశార్థముల విని తగినయు త్తరంబుల నొసంగజాల
మని మీతో మనవిచేయు మనిరి. ఆబాలికకు దేహారోగ్యము గలుగు
నంతవఱకు మీరు మాయిచ్చునత్కరంబుల గ్రహించి యిం దుండ
వలయునని పార్థించు చున్నారము.” అనవుడు రత్న సేనుడు జయం
తునితో నిట్లనియె. “అయ్యయో! మీమహారాజుగారికి మనస్థిమి
తములేనిసమయమున వచ్చి మేమపరాధంబు గావించితిమి. సిద్ధార్థుని
యనుగ్రహముచే రాజపుత్రీక సుచీరకాలంబున స్వస్థచిత్త యగుఁ
గాక. మావచ్చినపని మీ కెఱిగింపరానిది కాదు. ఎల్లలంగూర్చి
మాకును మీకునుం గలవివాదమును దొల్లెటియట్లు కాక మరలఁ
బరిష్కరించుటకై వచ్చితిమి. ఇది యసమయ మగుటచే సమయ
మగువఱకు మే మిచ్చటనే యుందుము. ఈనడుమ మారాజకుమారుడు
విదర్భాపురంబునం గలవైచిత్ర్యంబులఁ గనుంగొనుచుఁ బ్రొద్దు
లంబుచ్చుచుండు. వ్యవహారముం గూర్చి ప్రసింసించుటకుఁగాక
యూరక మీమహారాజుగారిని సందర్శించుటకు మేము మూడు
దినములలోవత్తు మని మనవిచేయుము.” అని పలుక జయంతుడు
“సరే మంచినట్లే సేయు”డని రాజకుమారునియొద్దను రత్న సేనుని
యొద్దను సెలవు గైకొని చనియె.

మఱునాడు మకరందుడు నగరంబుఁ జూడవలయునని రత్న
సేనునిం గూడి యొక్కయరదంబు నెక్కి బయలుదేటి విదర్భరాజసేవ
కులు దారి జూపఁ బలుతావులకుఁ జని యాపురవైచిత్ర్యంబులం గని
సంతసించి సేవకులతో “భీమరాజు తొల్లిపాలించిననగర మిదియేకదా!
ఆనాటిచిత్రంబు లేనైన నిప్పుడున్నయెడల వానిం జూపఁ గలరా?”
అని పలికె. అట్లే చేరుఁగలమని యాసేవకులు వారిని గొంతదప్పు
వోడ్కొనిపోయి యొకయుద్యానవనమునం బ్రవేశపెట్టి “దేవా! యిది
యే విదర్భరాజపుత్రీ యగుదమయంతి విహరించిన యుద్యానవనము.

ఇచ్చటనేనిషధరాజుపాలినుండివచ్చినరాయంచతనచుట్టపుటంచలతోఁ గలిసి వ్రాలిన దట. ముద్దులు మూటగట్టు నాయంచపలుకులు విని నలుని పై గాటంపువలపు నిలిపి దమయంతి పువ్విలుకానిహఞ్చాహళికి వెఱచి యీపువ్వుటీరముననే చిగురుసెజ్జల పైఁ బన్నుండి వెన్నెలతేలు నిదుర లేక గడపినదట. చెలికత్తియలం గూడి యాదమయంతి జల కేళినలిపినకొల నిది యట.” యని యాయాతావులఁ జూపి వారికి మనఃప్రమోదంబు గలిగించిరి. ఆనెలవులం , జూని మకరందుఁడు భారతంబునఁ దాను జదువుకొనిన సలదమయంతుల చరిత్రంబుల జ్ఞప్తికిఁ దెచ్చికొని సమ్మదితుఁడై విడిదికిం జనియె.

రత్న సేనుఁడు మఱునాఁడు మకరంద సమేతుఁ డై రాజవాహన మహారాజును జూడ సరిగి దొవారికులచేఁ దమరాక తేని కెఱిగింప జయంతుఁడు వచ్చి వారిని గారవించి “బాలిక దేహస్థితి సరిగ లేదు. మహారాజుగారు చింతాకాంతులై యచట గూర్చున్నవారు. రండి చూతురుగాక” యని లోనికిం గొంపోయి యిరువురపేర్లు రాజునకుం దెలిపెను. రాజును మెల్లఁగఁ బీఠమునుండిలేచి వారి నెదుర్కొని సేనుం బడిగి యుచితపీఠములపైఁ గూర్చుండ నియమించెను. అచటనున్న వారందఱు తొండొరులతోఁ బలుకక యూరకుండిరి. రాజు నీనాననుఁడై యెద్దియో చింతించుచుండె. ఆయవస్థం జూచి రత్న సేనుఁడు మకరం దునితో రహస్యముగ “కుమారా! నీవు నైద్యశాస్త్రపారంగతుఁడ వని ప్రసిద్ధిగలదు. ఈబాలిక కేదేని దగుచికిత్స నీవు చేయఁజాలవా?” యన మకరందుఁడును “వారు నాకామెం జూపిన పక్షమున నాయోపిన చికిత్స యొనర్చెద” నని పలికెను. అప్పుడు రత్న సేనుఁడు రాజవాహ నున కభిముఖుఁ డై యిట్లనియె. “దేవా! యీబాలకుఁడు గట్టివై ద్యుఁడు. ఈతనికి రానివిద్దియ లేదు. అది దాయుర్వేద మితనికభిమాన విద్య. ‘పరోపకారార్థ మిదం శరీర’ మ్మను న్యాయమును బట్టి తాను

రాజనందనుఁ డయ్య గరువంబు లేక తెగులుగొంటు లగునిటుపేదల
యిండ్లకుఁ బోయి వారల కుచితంబుగ మందు లిచ్చి పథ్యపానంబుల
కై వారలకు ధనముసయిత మిచ్చి వారిరోగంబుల మాన్పు చుండును.
రూబాలిక నీతనికిఁ జూపిన నీతఁ డోపినసాయంబు జేయఁగలఁడు. ఎం
తలెంతలు జాడ్యంబుల నైన నీతఁడు చేతితోఁ దీసివేసినట్లు కుదుర్చు
ప్రజ్ఞగలవాఁడు*. అనుటయు రాజుంబరివేష్టించి యున్ననభ్యులందఱు
నాటిలేనిచక్కఁదనంబును జక్కఁదనంబునకుం దగినప్రజ్ఞయుఁబ్రజ్ఞకుం
దగినపరోపకారచింతయుఁ గలయాపురుషసింహునివంకకుఁ దమకను
లంద్రిప్పి చూచి యచ్చెరు వందసాగిరి. రత్న సేనునిపలుకులు రాజవా
హనునిచెవులకు నమృతధార లట్లుపచరించి యెంతోయాన గొలుపుటం
జేసి వానిమొగము వికాసవంత మయ్యె. మన స్సుతాహసమేతమ
య్యె. దేహంబు మరల దార్ధ్యవంత మయ్యె. జయంతుఁడు మొదలగు
వారు బాలికను మకరందునకుఁ జూపు మని త్వరపెట్టిరి. అప్పుడు రాజ
వాహనుఁడు వీతమునుండి లేచి మకరందునిచేతులు పట్టికొని “నాయ
నా ! వయసున నాకన్న నెన్నియోయేండ్లు చిన్న వయ్య బుద్ధిం
బెద్దవు. అందుచే నిన్ను వేడుకొన్నం దప్పు లేదు. నాబిడ్డకుం బ్రాణ
దానంబు చేసి మమ్మొకఁడరి జేర్చు” మని వేడుకొనియె. మకరం
దుఁడును వానిప్రార్థనమున మనస్సుకరఁగ లేచి వినయమున “దేవా !
నేను కించిజ్ఞుఁడ నన్నింత వేడికొన వలదు. నాయోపినయుపకారంబు
చేయుదు. జాడ్యంబు తెఱఁ గెఱుంగఁజేసి నాకాబాలికను జూపు” డని
పలికె. అప్పుడు రాజవాహనుఁడు “జ్వరమే దానిని బీడించుచున్న
రోగము. దానిమేసిమీఁద వడ్లగింజ వేసిన వేలగింజ యగుచున్నది.
దాహంబునకు మితయు మేరయు లేదు. మాపులు కంటికిఁ గును కన్న
మీఁద లేదు. రెండుదినములనుండి నన్ని పాతము ప్రవేశించినది. ఒక్క
మీఁద చూచిత వయోని యన్నియు నీవ యెఱుంగఁగలవు. రా రమ్మ

పోద" మని యాతనిని రత్న సేనుని దనమంత్రి యగుజయంతుని వెంటఁబెట్టుకొని లోనికిం జనియె.

పదియవప్రకరణము.

“అమ్మా! నీమిత్రము క్రొత్తవైద్యులు వచ్చియున్నారు. కన్నులు విప్పి యొకసారి యిటుచూడు తల్లీ” యని రాజవాహనుఁడు బాలికమంచమునొడకుఁ బోయి పిలిచి చేతితో లేపెను. “నాకు రోగము లేదు వైద్యు లెందుకు? నేను మాయూరికిఁ బోవలయును. నన్నుం బోనిండు. నేనిక నిచ్చట నుండ” నని పలికి యబ్బాలిక సన్నిపాతవశమున నొడ లెఱుంగక లేవంబోయెను. అప్పు డిరువురు చెలికత్తెలు మెల్లగ నామె నూరడించి పండుకొనఁబెట్టిరి. పోతబోసిన బంగారుబొమ్మవలె నున్న యాసాగసులాడిచక్కదనంబునుగనుంగొని మకరందుఁడు తనలో “నిది మనుష్యాంగన యగునా? ఈజగన్మోహనాకార కెంతపాడురోగము వచ్చినది. కటకటా! యీమె బ్రదుక దేని జగ మరణ్య మగును. మధ్యమలోక మలంకారశూన్య మగును. ఇది నిజముగ బంగరుబొమ్మయే యన వచ్చు. ఏలయన నీయుష్ణముచేత మేను చిక్కినను వన్నె యించుకయుఁ దఱుంగ దయ్యె” నని తలంచి యామెస్థితిఁ గనిపెట్టుట కెడమచేయి పట్టుకొని నాడింబరీక్షించి నాలుకయుం గన్నులు శోధించి రాజవాహనుని వెండియుం గొన్నిప్రశ్నము లడిగి స్థితిం జక్కగఁ గనిపెట్టి యశాషధము నంపెద నని చెప్పివిడిదికిం జని జామున కొక్కమాత్ర వేయు మని కొన్నిమాత్ర లంపె. ఆమాత్రలయం దెంత పటుత్వమున్నదో కాని యవి ప్రయోగింపఁబడినది మొదలు బాలికమేను తేలికగ నుండెను. ఆమందు వేసినమొదటినాఁటిరాత్రి నిదుర పోవ కున్నను బాలిక తనలోఁ దాను గొణఁగుకొనుట

మాని యూరక పండుకొనియె. రెండవనాఁటితోయి నించుకనిదురించె. మూడవనాఁడు తెలివిగలిగి యడిగినమాటల కుత్తరములిచ్చె. నాలవ నాఁటిరాత్రి నలుజాము లొడలు మఱచి నిదురించె. అయిదవనాఁడఁ కలి యాఁకలి యని యాహారం బడిగె. పృథిదిస ముదయమందును సాయంకాలమునందును మకరందుఁడు వచ్చి యాబాలికఁ గనుంగొని యనుపాసభేదంబులతో నాయాషధంబునే నడుపు చుండె. ఆఁకలి మిక్కుటముగ నగుటచే నాఱవనాఁడు వైద్యుఁ డామెకుఁ బథ్యము పెట్టించెను. అనంతరము క్రమక్రమంబున నాబాలిక యన్నహితము గలిగి యారోగ్యస్థితి నొందఁజొచ్చెను. వైద్యుఁ డుదయముపూట వచ్చుటమాని సాయంకాలమునందె రానారంభించెను. ప్రాతఃకాల మునందు వైద్యుఁడు రా నందున కామె యించుక మనఃభేదమునం దుచు సాయంకాలమం దాయన వచ్చినప్పుడు తన దేహస్థితినిగూర్చి చెప్పిన మాటయే మరలఁ జెప్పుచు నడిగినప్రశ్నయే మరల నడుగుచు వాని నెంతసేవో నిలుపుచు వచ్చెను.

ఒకనాఁడు సాయంకాలము మకరందుఁడు బాలికను జూచుటకు వచ్చునప్పటికి రాజవాహనమహారాజు మంత్రులతో నేవిషయముననో కార్యాలోచనము చేయుచు నాతనివెంటలోనికి రాఁ డయ్యె. అప్పుడు బాలికయొద్దనలుపురుచెలికత్తెలుమాత్ర ముండిరి. ఇరువురు పురుష సేవ కులు మకరందుని లోనికిం దోడ్కొని పోయిరి. అతఁడాపూట చాల తడ వచ్చటనుండి యొకమాటుకుడిచేయియు నొకమా తెడమచేయి యుఁ బట్టికొనినాడిఁ బరీక్షించిపథ్యపాసములంగూర్చియు నిద్రాదివిషయములంగూర్చియు వినువానికి వినువు గలుగునట్లు ప్రశ్న లడుగఁ జొచ్చెను. బాలిక వాని కన్నిటికి వినువుగొనక యొక్కేంత సిగ్గుపడుచుఁ బ్రత్యురము లిచ్చెను. సూర్యాస్తమయమయి చీకటలు గాఢముగఁ గ్రమ్ముటచే మకరందుఁడు తనవిడిదికిం బోవలయు నని పయ

నము కా నాముద్దుగుమ్మ చెలికత్తెలలో నొకదానిం బిలిచి “ఓసీ! కల్పలతా! ఇంకను గొంచెమునే పిచ్చట నుండి నాదేహస్థితిని నమగ్రముగఁ బరీక్షింపు మనుము. ఇట్లు విడిదికింబోవ వేగిరపడుటకుఁ బ్రియజన మెవ్వరు లేరుగదా” యని చెప్ప నప్పలుకులు విని మకరందుఁడు సంతసించి “మాకు మీకన్నఁ బ్రియజన మెచ్చటను లేదు. ఎంతనే పున్నను మీసన్నిధి నుండనే మనసగుచున్నది. ప్రోద్దుపోవుచున్నది గావున నేనింక చనక తప్పదు. రత్న సేనుఁడు నారాక కెదురుచూచుచుండును. కాని యీమెకు దేహరోగ్యముసంపూర్ణముగఁ గలుగుటచే నేను తేవటనుండి యిక్కడకు రా నక్కఱలేదు. కావలసియున్న పుషువచ్చెద” నని లేచి యావలకుఁ బోయి పురుష సేవకులు మార్గముం జూప విడిదికిం జనియె.

ఆపలుకులు వినినతోడనే బాలిక మొగంబున వై వర్ణ్యముతోఁ చెను. చెలికత్తెలు మందుదెచ్చి పుచ్చుకొమ్మని ప్రార్థింప నామె పుచ్చుకొనక యెవ్వరితోడం బలుకక పండుకొని కొంతనే పిట్టలు పాన్పుపై దొర్లి యెట్లకేలకు నిదురవోయెను. నిదురలో రెండుసార్లు మకరందుఁడా! మకరందుఁడా! పోకుపోకుమని పలవరించెను. మఱునాఁడుదయమున రాజపుత్రికని దుర మేల్కని చెలికత్తెలతో నెప్పటియట్ల పలుకక విచారాక్రాంత యయి యుండె. తల్లియు రాజవాహనుఁడు నాదినమున నామెం జూచి యట్లుండుటకుఁ గారణ మే మని నొక్కి యడిగిరి. ఏమియు లేదని బాలిక యుత్తర మిచ్చె. సఖిజనంబుల నడుగ వారు తమ కేదియుం దెలియదని బదులు చెప్పిరి. బిడ్డ మఱునాఁడు నత్తెఱంగుననే యుండుటచే వెండియు మకరందుని బిలువనంపి యామెస్థితిం జూడుమని ప్రార్థించె. మకరందముఁ గనుంగొని తద్దయు సంతసించు తుమ్మెదవలె మకరందుని గనుంగొని యాయుందువదన మహానందము నొందె. ఎక్కడిరోగ మక్కడ సంతరించె. మొగము

వికాసవంత మయ్యె. అదిమొదలు మకరందుఁ డచ్చటనున్నన్నినాళ్లు
రెండుపూటలు నామెంజూచుచుండె. ఎందుచేతనోయెంతకాలమున్న
ను మకరందున కాయూరు విడిచిపోవుట కిష్టము కలుగ దయ్యె. కాని
రత్న సేనుఁ డుజ్జయినికిం బోవలయు నని నిశ్చయించుకొని తమవచ్చిన
వ్యవహారంబు బరిష్కరింపు మని రాజవాహనునిం ద్వరపెట్టెను. రాజ
వాహనుఁడును సుదర్శనునిబలపరాక్రమాదులకు వెఱచియో మకరం
దుఁడు చేసినయుపకారముఁ దలఁచియో యదిన్యాయ మనినమ్మియో
వివాదకారణము లగుగ్రామముల సుదర్శనున కిచ్చుట కొడంబడిరత్న
సేనమకరందులం బిలిచి యెంతయు గారవించి వారికిఁ బలుపనదనము
లిచ్చి యిట్లనియె. “నాయనా! మకరందుఁడా! నీవు మాబాలికను
మృత్యుముఖమునుండితెచ్చి మాకప్పగించితివి. నీమేలు మేముమరువ
జాలము. నాకృతజ్ఞతను మీతండ్రికి విన్నవించి గ్రామము లిచ్చితి
ననుము. మనరాజ్యములు రెండు నప్పచెలియండ్రవలెఁ కలహములేక
వరిలుగాక!” యని యతఁడు వారల వీడ్కొన మకరందుఁడు బాలిక
యొద్దకుం బోయి తన పయనంబు నెఱిగించి యామెను మరలదుఃఖ
నముద్రమున ముంచెను. అతఁడును వదలలేక వదలలేక యామెను
విడిచి మఱునాఁడు రత్న సేనునిం గూడి సపరివారముగ నుజ్జయినికిం
బోయెను.

పదియొకండప్రకరణము.

“కర్పూరమంజరీ! కర్పూరమంజరి! ఏమమ్మా యెన్ని పిలిచి
నను బలుకవు? నీస్థితి యేమియు బాగులేదు! అన్నము తిననే తినవు.
తినిన నాలుగుమెదుకులు మునుపంటఁ గొటికెదవు. తేలు కన్ను

మూయనే మూయవు. మూసినఁ బలుతెఱంగులఁ బలువరించెదవు. అడిగినదాని కుత్తరం బొసంగవు. ఒసఁగిన నవ్యవస్థితముగాఁబలికెదవు. ఏసుఖంబును గోరవు. ఏముచ్చటం దలంపవు. నీకీదురంతసంతాపము గలుగుటకుఁ గారణమేమి? ఇది దయ్యమో భూతమో పిచ్చియో దేహపీడయో మనోవ్యాధియో మే మెఱుంగఁజాల కున్నాము. శరీర సంబంధమగుపీడ యయ్యె నేని దానికిఁ దగుచికిత్సలఁ జేయవచ్చు. మనోవ్యాధికి మందులేదందురు. కాని మనసిచ్చి చెలికత్తెలతోఁజెప్పు కొన్న మనోవ్యాధులునయితము మానును. కావుననీమనస్తాపముమా కెఱుంగఁజేయు మమ్మా! వడగాల్పుల కెండిపోవుతీగవలె నీవెంతకాల మీతాపముచే నీరీతిని శోషిల్లెదవు? వెన్నెలకు వడ దగులునీమేనేమి యివ్వింబున నిద్రాహారములు లేక కృశించుటయేమి?*

అని యనుంగుఁజెలికత్తియలిరువు రొకనాఁడుకర్పూరమంజరిఁ జేరి యడుగఁజొచ్చిరి. కర్పూరమంజరి యాపలుకుల వినియు విననట్టె యూరకుండె. ప్రియసఖులిరువురు నామెహృదయశల్య మగునాయంశ మేదియో విస్పష్టముగా విసఁగోరి తమతో నామె యావృత్తాంతముఁ జెప్పెడుదాఁక విడువఁగూడదని నిశ్చయించుకొని మరలమరల తఱచి తఱచి యామెనడిగి యెంతకుంఁజెప్పకున్న నెట్టకేలకు విసువుననిట్లనిరి

“ప్రియసఖీ! మేము నీకుం గడుదరివార మయినను నీ వది యేమోకాని మమ్ముం బెరవారిగఁ జూచుచుంటివి. నిన్నుంగనుటయే మీతలిదండ్రులవం తయ్యెనుగాని పెంచుట మాతల్లులవం తయ్యెను. నీవు పుడమిపైఁ బడినదిమొదలు నిప్పటిదనుక నిన్ను మే మొకనాఁడు నెడఁబాసి యెఱుంగము. ఆట లాడుకొనుట నేర్చిననాఁడుగోలె మన మొండొరులను ఖదుఁఖములఁ జెప్పకొనుచున్నారము. మాకన్న నెక్కు డగునావులు నీకుండ రని నాయభిప్రాయము. తల్లిదండ్రు లెఱుంగ కుండ మఱుంగు చేయవలసినచాటుమాటలు రాజకన్యకలు చెలిమి

కత్తెలతోఁ జెప్పుకొందు రని విను చుందుము. ఒకవేళ నీమనోగతరహా
స్యంబుల నీవు మాకెఱిగించినచో నవి బట్టబయలు చేయుదు మేమో
యని నీమనంబున నపనమ్మిక యుండవచ్చును. పసితనంబుననుండి మా
స్వభావమును జక్కఁగ నెఱిగిననీతో స్వవిషయమున మే మేమియుఁ
జెప్పుకొన నక్కఱలేదు. అయిన నవస్థాంతరము నొంది నీవిప్పుడు
విమనస్క వై యుండుట నించుక చెప్పవలయును. మేమునోటనుపుగింజ
దాగనివారముకాము. ఎక్కడిమాట లక్కడ మఱచువారము. మా
చెవిలోఁ బడినమాట పెట్టెలోఁ బెట్టినమాట. ఇంకను నమ్మిక చాల
దేని నీగుట్టుమట్టులు వెలిబుచ్చమని చేతిలోఁ జెయివైచి బాసలు
చేసెదము.” అనిచెలికత్తియలగుమల్లికయుఁజందికయునొక్కినొక్కి
యడుగ నాచక్కెరబోఁడి పృథ్వుత్తరం బొసఁగక నూరకుండుటయను
చిత మని మెల్లన నిట్లనియె.

“ఓసీ మల్లికా! చందిక మొదటినుండియువెట్టిబాగులదియని
నీవెఱుంగుదువు. దానికి వెట్టియెత్తిన నీకు వెట్టియెత్తినదా? మీపయి
నాకపనమ్మిక యెన్నఁడు లేదు. ప్రపంచమున నాకు మనసుగలసిన
సంగడికత్తియలు మీరు దక్క వే టొకరులేరు. ఈమాటమీరెఱుం
గుదురు. అడవిలోఁ బుట్టి యడవిలోఁ బెరిగి యడవిలోనే జీర్ణమగు
పువ్వుల తెఱంగున నాకోరికలు నామనంబునఁ బుట్టి యచటనే పెరిగి
యచటనే జీర్ణము కావలసినవి కాని యొరులకుం దెలియఁజేయఁ దగి
నవి కావు. ఏమందు రేని నాకుం దండ్రీ దగ్గఱలేడు. తల్లి యస్వ
తంతురాలు. నాకు గారావుఁజెలిమికత్తెలుగుటచే గామనోరథంబుల
నొడఁగూర్చవలయు నని మీకు యత్నించెదరు; కాని యది మీకు
సాధ్యముగాదు. ఈగ వ్రాలకుండ మీరు సంరక్షణ చేయఁగలరు.
నా కెద్దియేని తెగులు వచ్చినప్పుడు తేయింబవల్లు నిదురయుం గూఁడును
మానుకొని యుపచారంబులు చేయు మన్నఁజేసెదరు. నాకై వగవ

మన్న వగచెదరు. కావలసినపదార్థంబులఁ దెమ్మన్నఁ దెచ్చెదరు. వేయేల? ప్రాణము లిమ్మన్న నిచ్చెదరు. అంతియ కాని దుస్సహంబు లగునాపదల నెట్లు సహింపఁగలరు? దుర్గమంబు లగుతావుల కెట్లు పోఁ గలరు? దుర్లభంబు లగువస్తువుల నెట్లు తేఁ గలరు? నాయలమట మీకుం దెలుపుట మిమ్మును జింతాపరవశలుగఁ జేయుటయే కావున నన్న మీరడుగవలదు. ఇట్లంటి నని నాపై మీ రలుకఁబూని మొగంబులు ముడువవలదు.”

అనవుడు మల్లిక యామె దేహవల్లిక పైఁ జేయి నైచి “చెలీ! మేము నీకు సుఖదుఃఖసమాన మయినజనముగదా. మాకన్న మీ కార్చువారును దీర్చువారు నుండరు. చెప్పకన్న మాతోఁడే సరి”యని యొట్టు పెట్టుకొనియె. చంద్రికయుఁ జెప్పదువా చెప్పవా యని పలు మా తొత్తియడుగఁ జొచ్చె. తనగుట్టును దా నెంతదాఁచఁదలంచినఁ జెలిమిక త్తియలు దాఁచనీయ రనియుఁ దనకుఁ జెప్పక తప్పదనియుఁ దెలిసికొని కర్పూరమంజరి ప్రాణసమాన లగుచంద్రికామల్లికలతోఁ దనవృత్తాంతముఁ జెప్ప నిశ్చయించియు నొకమాటు సందేహించి యొకమాటు సిగ్గుపడి యొకమాటు నన్నెందుకు వీడించెదరే యని సఖులం గసిరి యొకమాటు తనకథ చెప్పఁబూని నాలుక చివరవఱకు మాట రానిచ్చి పైకి వెడలనీయక యాచుకొని యెట్టకేలకు నెచ్చెలులవేడికోలు మిక్కుటం బగుడు నిట్లనియె.

“అమ్మయ్యా! నాదారిని నన్నుండనీయక వీడించుటకు నాకు మీరెక్కడదాపురించిరే. నే నేమని చెప్పుదును? మీరు లోకజ్ఞాన మెఱిగినజాణలు కదా! నే నేమో యనుకొంటి మీతెలి వింతేనా? ఇంతకాలమునుండి చూచుచు మీరు నా యలమటకుం గారణ మూహింప రైతిరా? ఎలజవ్వనంబున నివ్వటిల్లుపువ్వుబోండ్లకు మన స్సంతాపహేతువు లెవ్వయో యంద తెఱింగినవే. నెచ్చెలులారా!

చల్లకు, వచ్చి ముంత దాచుటయేల? చెప్పదలచియు సిగ్గుపడఁ దగదు. మాళవరాజునందనుం డగుమకరందుడు నా దేహరోగంబునకుఁ బలె మనోరోగంబునకును దగుచికిత్సలం జేయఁగలాడు. మీచేత నగు నేని, నాకె తెఱంగున నైన నాసుదర్శనకుమారునిదర్శనము చేయింపుడు. ఆరాజహంసముం గనుంగొనిన నామాననసరోవరము శోభావంత మగు. అతనిముఖచంద్రబింబముం జూచిన నానెమ్మనంబునఁ గ్రమ్మినదుఃఖాంధకారంబు నశియించు. ఆఘనునికృపావృష్టల నీమేని పరితాప మడంగు. సఖులారా! వేయేల? నాకతనితోడిదియే లోకము. నామనోవ్యధ సమగ్రియుగ మీకెఱిగించితిఁ గావున మీకుఁ బోలిన తెఱంగున నావగఁ బాపఁ బ్రయత్నింపుడు.”

అని కర్పూరమంజరి సందియంబు విడిచి తనమనోవైకల్యకారణమును మఱుంగు లేక యనుంగుఁజెలులకు నెఱుంగఁజేయుటయు నప్పు డాసఖు లిరువురుఁ గడుసంతసించి యామెకుం దమయందుఁ గలవిశ్వాసమునకు మెచ్చి తమసఖికి మకరందునిపొందెవ్వధంబున సమకూరునని యాలోచింపఁ దొడంగిరి. అట్లు నాలుగైదు నిముసంబులు వారు చింతించిన పిదపఁ గర్పూరమంజరికి విసంబడునట్లు చంద్రిక మల్లికతో నల్లన నిట్లనియె. “ఓసీ మల్లికా! ఈమె మనోరథము దుర్లభము గాదు. ఏమంటేని యామకరందుఁ డెంతటిచక్కనయ్య యయినను వాని కిట్టి టెక్కులాడి యెక్కడ లభించును? మన చెలిని మనము మెచ్చఁగూడదు; కాని యింతటి యందకత్తియ యీనాఁటి రాచ కన్నియలలో నెం దున్నదే? ఒకవేళ చక్కనిపడంతులున్నారనుకొనుము. వారి కీ విద్దియ జాణతనంబు లెక్కడివి? కావున మననెచ్చెలిమనోరథంబు మకరందుఁ డెఱిగినచోఁ గన్నులఁ గప్పకొని మహాప్రసాద మని యామెను బరిగ్రహించు. ఈమెం గాంచినదిమొదలు మనసులో నతఁ డెంత మఱుంగుచున్నవాఁడో యెవ్వఁ డెఱుంగు? కావున

దీనికిం దగినప్రయత్నముఁ జేసిన మనము కార్యసిద్ధిఁ గాంచఁగలము.” అనవుడు మల్లిక చంద్రికతో నిట్లనియె. “ఓసీ! నీవు చెప్పిన దంతయు నిజమే. కాని నామనంబున నొక్కనందియంబు బాధించుచున్నది. కర్పూరమంజరి సుక్షుత్రియ కన్య; మకరందుఁడు బౌద్ధుఁడు. వధూవరులు భిన్నమతస్థు లగునపుడు వారి కలయికకుఁ దలదొందు లనుమతింతురో లేదో” యని శంకించు చున్నాను.

ఇట్లు నెచ్చెలు లిరువురుఁ దమతమ యభిప్రాయంబులు దెలుపఁ గర్పూరమంజరి మల్లికాచంద్రికల నూరకుండుఁ డని యిట్లనియె. “మల్లికా! నీవు చెప్పినది నిశ్శుభంబు. తలదొందులుమాసమాగమమున కనుమతింపరు. ఒకవేళ యెట్లయిన మెడలు విటిచి కాళ్లవేళ్లం బడి బ్రతిమాలి వారి నొప్పింతుమనుకొనుము. మకరందుఁడుమనకుసులభుఁ డెట్లగును? మీరేమనుకొంటిరో కాని యతఁడు సామాన్యుఁడు కాఁడు. ముక్కంటికంటిమంటల మ్రగ్గనిమస్మధుఁడు. మచ్చ లేనియచ్చఁపుఁ జందమామ. ఆతనితలదొందు లనుమతించినమాత్రమున రాజాధిరాజులు వెల లేనికానుక లిచ్చి తమకూతుల వానిపాదారవిందములపైఁ బడవేయరే! అతఁ డొడంబడినమాత్రమున నీనాటిరాజకన్యక లందఱు పరుగుపరుగునవచ్చి వానిపాణిగ్రహణంబు చేయరే ? అతని బిగియారు కొఁగిటం బెనఁగెడు భాగ్య మెన్నినోములు నోచినదానికి లభించు. అతనికి రాణియా పూజోడియెంత యదృష్టవంతురాలుకావలయు అతనియడుగులకు నూడిగంబు జేయుటకైన నేను దగను. నేనెక్కడ యతఁ డెక్కడ ? నక్కయెక్కడ, దేవలోక మెక్కడ ? నాయాసలు వట్టివె. అయిన మీరు నావలపులమాట మాపెద్దల కింతలోఁ దెలియఁ జేయ వలదు.” అని మఱియు నెద్దియో పలుకఁబోవు చుండ నచ్చటి కంతఃపురపరిచారికలలో నొక్కర్తు వచ్చి తల్లి రమ్మను చున్న దని కర్పూరమంజరిం బిలచెను. అప్పు డామువ్వురుఁ దమవిస్మయసంభాషణమును గట్టిపెట్టి లోనికిం జనిరి.

పండ్రిండవ ప్రకరణము.

“అది మొగమోషోడశకళాపరిపూర్ణమగుచంద్రమండలమో తెలిసికొనుట శ్రయత్న సాధ్యమయ్యె గదా. అదియంగనయోజాళు వాపసిండిబొమ్మయో నిర్ణయించుట సులభసాధ్యముగాదు. అవికన్ను లో కృపారసమకరందమ్మను జిమ్మునెత్తమ్మితేకులో నిర్ధారణచేయుట యెంతకష్టము. అది చిటునగవో నిండువెన్నెలయో నిశ్చయముగా నెఱుంగ నలవియగునే? అహహా! పడఁతుకను గడుపారఁ గాంచినతల్లి దండ్రు లేమిపుణ్యము చేసిరో? అది మనుష్యాంగన యగునో కాదో యని నాకిప్పటికిని సందియంబు గలుగు చున్నయది. అది నిక్కముగ మానవాంగన యయ్యేనేని మానవజాతియుమధ్యమలోకమునుధన్యత నొందినపి. ఈవఱకు నేనెందఱి నో సుందరాంగులనుసందర్శించితిఁగాని యీమందయానఁబోలు నిందువదన నెందునుగనుంగొనియెఱుంగ. అది యేమో కాని కాంతలకును భోగములకును పర్మాజుఖంబైననామన సాపడంతిని గనుఁగొనినదిమొదలు దానియొద్దనేయుండును గానియెంత క్రమ్మరించిన వెనుకకు మరలదు. చదువులు సాములుం దక్క తక్కిన గొడవలకుం బోనినేను నిద్రాహారంబులు విడిచి తెగులులేని బాధలం బడుటఁజూడ నాలో నాకె సిగ్గగుచున్నది. గ్రంథపఠనముపై మనసు పోదు. పొత్తముం దెఱచి యొకపంక్తియైనం జదువఁజాల. మోహపర వశుండ నగుటచే నాకిప్పుడు ప్రపంచ మంతయుఁగర్పూరమంజరీమయ మై తోచుచున్నది. సువర్ణమయ మగునామెనామమే కాని యెండు పేరు నానోటికిరాదు. మెఱుపుఁదీఁగఁబోలునామెవిగ్రహమేకానిమఱి యేపదార్థమునామనంబునకుఁబొడకట్టదు. మధురములై మనోజ్ఞములై మార్దవంబునకుఁతావులై వెలయునామానినిమాటలుముద్దులమాటలై యిప్పటికిని వినంబడుచున్నవి. నీస్థితి యిట్లు లున్న దేమని వేమాఱు

తటచితటచియడుగుబంధుమిత్రులప్రశ్నంబుల కుత్తరంబులొసంగ లేక
 కడు విసికిపోవుచున్న వాడ. ఇది లోలోపల నెంతదాచిననుదాగునది
 కాదు. నేనిప్పుడేమిచేయుదు? మనసునిలువదు. మన్మథుడూరకుండఁడు
 మానిని కడుదవ్వున నున్నది. దవ్వుననున్న దననేల? దాపుననున్న
 మాత్రమున నా కాయిందువదన సులభ యగునే? మతభేదముచేతనే
 మాయరువురసమాగమము దుర్లభము అది యట్లుండ నవనిలో నవ
 తారమందినచక్కదనంపుముద్ద యగునాముద్దియ యెక్కడ? నేనెక్కడ
 నావంటివానిపై నామెవలపు నిలుపునే. ఆరాజవదన యేరాజనందను
 ననుగ్రహించి యానందవార్ధినోలలాడింపఁదలచి యున్నదో ఆమెను
 చెట్టబట్టుభాగ్యము గలుగువానికిఁద్రిలోకసామ్రాజ్యాధిపత్యమేల? అతి
 నికి నరలోకంబె నాక మగు. నట్టడవి నందనంబగు వేయేల. ఆమెయే
 నాప్రాణము. ఆమె తల్లిదండ్రు లనుమతింపకున్ననుసరే నాజననీజన
 కులు వారిచినను సరే యామె నన్ననుగ్రహించునేని నే నామెకేలు
 బట్టక మాన. నావెట్టియే గాని నన్నాబాలిక యనుగ్రహించునే?
 ఏల యనుగ్రహింపకపోవు? ఆమెకునునాకునుజరిగినకలయికలతెలుగు
 చక్కఁగా నరసి చూచిన నాపై నామె వలపు నిలిపినదనియే తోచు
 చున్నది. నేనెంతనేపామెనన్నిధిని గూర్చున్ననునన్నింకంగూర్చుండు
 మని యామె వేడుకొనుట, పథ్యపానంబు లడుగునెంబుననెడ తెగక
 నాతో మాటలాడుట. నేను సమక్షమున నున్నకాలమున వికసిత
 ముఖారవిందయై సుఖంబుగ నుండుట, నేను నాడీపరీక్ష జేయుటకై
 కరస్పర్శనంబు చేసినపుడు కన్నులుమూసికొని స్పర్శసుఖ మనుభవిం
 చుట, నేను రెండుదినంబు లంతిపురమునకుఁ బోవుటమానినపుడామె
 యెవ్వరితోడం బలుకక యస్వస్థయై యుండుట మొదలగులక్షణంబు
 లన్నియుం బరికింప నాయందామె బద్ధానురాగయైయున్నట్టు సిద్ధాం
 తముచేయవలసియున్నది. అయ్యయో! మోహపరవశులగువురుషులు

తమకామించినకాంత లేపని జేసిన తమనిమిత్త మేచేసిరని తలంచుట లోకప్రసిద్ధమేకదా? మం దిచ్చుటకు చికిత్సకుఁడువచ్చినప్పుడు రోగి మాటలాడుట యరుదా? దౌర్బల్యముచేత రోగులు కన్ను మూసికొనరా? పథ్యపానంబులఁ బలుమాఱిగినమాత్రముననేయన్యథా తలంపవచ్చునా? ఆఁడువాండ్రమనోగతంబులఁ దెలియ నెవ్వరివశము? ఒక కారణంబున నామె చేసినచేష్టలు పలికినపలుకులు మఱియొక కారణంబుననయ్యె నని నేను సరిపెట్టుకొను టుచితముకాదు. అందుచేత నా సిద్ధాంతము నిప్పుడు పూర్వపక్షము చేసికొనవలసియున్నది. ఇంతయేల? అంతంతచను విచ్చి నాతోడ నాబాలిక పలికినప్పుడునామనోరథంబు నెత్తెఱంగుననైన విన్నవింపక యూరకుండుట నాతప్పు. ఆమె చెలికత్తెలలో నెవ్వతెనైన నం జీరి నామనోరథంబు జెప్పనైతి. నాఁటిరాత్రి నన్నింకఁ గొంతసేపుండు మని యామె యడిగినప్పుడు వల్లెయని యచ్చట నుండనైతి. ఉండిన నేమిచెప్పునోకదా? ఆమె రాజవాహనున కెట్టిచుట్టమోయడిగి తెలిసికొననైతి. మొగమోటగలవానికి మోక్ష మెట్లులభించు? లేనిపోనిరాచగోటులకుంబోయి యప్పుడూరకుండి యదను దప్పినవెనుక నిట్లువిచారించిన నేమిఫలము? నా సిగ్గునకుం దోడు నాకేపనియుం దోచకుండునట్లురత్న సేనుఁడుపురికింబోవుద మని నన్ను ద్వరపెట్టె.*

అని యొకనాఁడు సాయంకాలమున మకరందుఁడు తనలోనంజింతించుచు మేడపై నొక్కఁడుఁ గూరుచుండె. అప్పుడప్పుడే యుదయించిన చందమామతనచల్లనికిరణములగవాక్షముననుండిమకరందునిపైఁ బ్రసరింపఁజేసి మదనతాపసంతప్తమైనయాతనిదేహమునకు శైత్యోపచారము చేయఁబూనుకొన్నట్టుకానఁబడెను. సీప్రానదీజలకణంబులతోడంగలసినమందమారుతములువానిమేచుసోకియొక్కమాటు హాయిహాయి యనిపించెను. ఆసమయంబుననతఁడుకన్నులుమూసికొని

దేవి నుపాసించు పరమయోగివిధంబునఁ గర్పూరమంజరీదేవీనుండర
విగ్రహంబును మనంబున ధ్యానించుచు నామెసంభాషణంబులందలం
చుచు భోగసమాధిలో నుండె. అప్పుడు కాషాయవస్త్రములు గట్టు
కొన్న యొక బ్రాహ్మణకుమారుడు మేడపై కెక్కియడుగులచప్పుడు
గాకుండ మెల్లమెల్ల నడచివచ్చి మకరందునిప్రక్క నిలువంబడియె
ఁ ఆవిప్రకృమారుడు వచ్చినజాడవై న నెఱుంగక మకరందుడుసమాధి
లోనే యుండుటంజేసి యాతఁడు తనచేతితో నల్లన మకరందునివీపు
పైఁ దట్టెను. తట్టటయు నారాజకుమారుడు త్రుళ్ళిపడి లేచి యెవ
రువా రని పలుకరించి కన్నులు దెఱచి చూచి “యోహో! చంద్ర
చూడుఁడా? మిత్రుఁడా! యిట గూరుచుండు” మనిచెప్పిమరలంగన్ను
దోయి మూసికొనియె. మున్ను దా నెన్నఁడు వచ్చినను బవ లనక
తేయి యనక సమయ మనక ససమయ మనక తన్నెంతయు గార
వించి తనమాటల కత్యంతము సంతసించుమకరందుడు తనరాక కల
రకఁ గన్నులు మూసికొనుటయు వానినెఱ్ఱొగంబు నిట్టూర్పుపొగల
చేఁ గలుష మగుటయు మేను కృత్యంబు నొందుటయు నవలోకించి
చంద్రచూడుఁడు తనమనంబున నిట్లు విచారించె.

“విదర్భనుండి వచ్చినవెనుక వీనివై ఖరి యింతమార్పు జెందు
టకుం గారణమేమి? చక్కగాఁబోలిచిచూడ నీతనికి మన్మథగ్రహము
సోఁకినట్లు తోఁచెడును. చంద్రప్రభాదేవయు సుదర్శనమహారాజును
వీనియునికికిం గారణ మరయలేక కళనశముపడు చున్నవారు. కావున
వీని నడిగి తత్కారణము దెలిసికొని సమయోచిత మగుకార్యముజర
పించెదను” అని విచారించి యతఁడు మరల మకరందునిపైఁ జేయి
వైచి “చెలికాఁడా! నీవిట్లుండుటకుఁ గత మేమి? తొల్లిటియట్లు
మన సిచ్చి నాతోడం బలుక వేమి? చదువులపొంతఁ బోవేమి?
సాములవంక జూడవేమి? పండితులతోఁ బ్రసంగింప వేమి? అచటి

విశేషంబు లేను వినఁదగనా?" యని చిటునగవు నవ్వుచు నడిగెను. మకరందుఁడు వానిపలుకులు విని "మిత్రుఁడా! విదర్భాపురమందుఁ జెప్పఁదగినవిశేషంబు లెవ్వియులేవు. ఎవ్వియేని యన్న కాలక్రిమంబున నీకుం దెలియకపోవుగదా" యని బదులు చెప్పి యూరకుండె.

తనచెలికాఁడు మనోగతవృత్తాంతమును దనకుఁదెలియఁజేయుటకు సందియము నొందుచున్నవాఁడని గ్రహించి చంద్రచూడుఁడు తనవచోనైపుణ్యము తేటపడ నిట్లనిమె. "మిత్రుఁడా! విదర్భలో విశేషములు లేవని చెప్పినంతమాత్రమున నమ్ముటకు నేనంత వెంగలినా? పసివానినట్లు నన్నుఁ గన్నుఁ బ్రామఁదలంచెద వేమి! విదర్భానగరము సంగతి నేనెఱుంగుదును. కాని నిన్న మొన్నకన్నులుదెఱచిన పిన్నవాఁడవు నీవే మెఱుంగుదువు? నేను నీకన్న వయోజ్యేష్ఠుఁడనగుటచేతఁ గొంతవఱ కెఱుంగుదును. అనగరంబున స్త్రీలు నిలిచియున్న మనుష్యులు నిలిచి యుండఁగ నే సగమగునట్లు చేయఁగలరు. తలలు మార్చి తలలు పెట్టఁగలరు. వారిమాయలెట్టివియో యెఱుంగముగాని శరీరములోఁ బదిలముగ నున్నహృదయము నైన నపహరింపఁగలరు. అంతటి నెఱజూణ లెందును లేరు సుమీ. స్త్రీలే యింతటిసాహసములు చేయ నింక నచ్చటిపురుషు లెంతసాహసులోఁ జెప్ప వలయునా?" అనుటయు మకరందుఁడు మందహాసము చేసి తనగుట్టుజూడ నెఱింగి చంద్రచూడుఁడు సర్మగర్భముగా నట్లు పలికి యుండఁబోలుననుకొని "మిత్రుఁడా! నీమాటలయాధార్థ్యము దృష్టాంతములు చెప్పి ఋజువు చేయవలయుఁగదా!" యని పలికెను. అనవుడు చంద్రచూడుఁడు దృష్టాంతముల కేమి కొదువ. నాకు నీవే తార్కాణమవు. నీమేను మునుపటియట్లు లేదు. నీవు చిక్కి సగమై నీశరీరార్థమును విదర్భలో విడిచి వచ్చితివి. నీతల మునుపటితలగాదు. అదికొత్త తలఁపులతోఁ గొండియున్నది. విదర్భనుండి వచ్చినవెనుక నీహృదయము నీయొద్దనే

లేదు. నీవు ప్రకాశముగా నీసంగతుల నొప్పుకొనకపోయినను నాపలుకులు నిక్కువములలో యన్యతములలో నీమన స్సే యెఱుంగు. నీగుట్టు నీవెంతదాచినను నీమోహమువై వర్ణము నీమేని కార్యము నీవిషునస్కత చెప్పుచున్నయది. నీకు బహిఃప్రాణము నగు నా కారహస్యంబు తెలుపుదు వేని నేను నీకుం దోడ్పడియెడ నని యుత్తరము చెప్పె.

అప్పుడు మకరందుడు సంతోషముతోఁ దనవీరమునుండి లేచి చంద్రచూడుని గొగిలించుకొని “చెలువుడా! నీపలుకులు నిక్కువములు. విదర్భదేశస్త్రిలు నెఱజాణలే. అందొక్కరిత నాహృదయము నపహరించినమాట సత్యము. సిగ్గుపెంపున నిన్నినాళ్ళు నాగుట్టునీకు వెలిబుచ్చునైతి. అంతయ కాని నీవు పెఱవాడ వని కాదు. నీవు నాకు సాయమై నామనోరథసిద్ధి గావింప వలయు” నని తానువిదర్భ కరిగినది మొదలు వెండియు నుజ్జయినికి వచ్చువఱకు వర్తిల్లిన యావద్యుతాంతమునెఱింగించి కర్పూరమంజరీసమాగమముగానిపక్షమున తన మేనం బ్రాణము లుండవని దృఢముగాఁ బలికెను. చంద్రచూడుడు ప్రియవయస్యుని పలుకులు విని వానిచిత్త మూఱడిల్లునట్లు సమయోచితముగఁ బలికి వారిరువురిసమాగమమునకై యుపాయమును వెదకు చుండె.

చంద్రచూడుఁ డెవ్వ రని చదువరులకు సందియముం దోచవచ్చును. అతఁడు మకరందునకు వేడుకచెలికాడు. వానిపూర్వులు నాలుగుతరములనుండి యుజ్జయినీమహారాజుల యాస్థానమునందువిదూషకులుగ నుండిరి. చంద్రచూడునితండ్రియగుగంగాచూడుఁడుహాస్యరసముయొక్కయవతారమని యానాటిప్రజలు చెప్పుకొనుచువచ్చిరి. గంగాచూడుఁ డప్పటికి మూడేండ్లక్రిందట పరలోకగతుఁ డగుటచే సుసర్పనుఁడు నానికొడు కగుచంద్రచూడుని డనకొడుకునకు వేడుక

చెలికానిగా నొనర్చి కుటుంబమునుబోషించుచుండె. మకరందుడును
చాని చమత్కారవచనంబులకుఁ బలుమాఱుమాయురే యనిమెచ్చుచు
విద్యావ్యాసంగములమీఁద వినుచు దోచినప్పు డెడనెడఁ జొద్ర
చూడునిం బిలిచి మనంబునకుఁ బండువు చేసికొను చుండును.

పదిమూడవప్రకరణము.

శ్రీనగరము హిమాలయపర్వతమునకుఁ గడుదాపున నుండు
టచే నది యుదయకాలమున మంచుచేతం గప్పబడి దవ్వలనుండి
చూచువారికన్నులకుఁ దెల్లనిమేలిముసుంగుచాటున జాగియున్న రాజ
కన్యకయట్లు భాసిల్లుచుండు. రాతిరి కురిసినమంచుకతంబున నేలయుఁ
జెట్లు కొండలు దడిసి తమకుఁ గలిగినదోషసంపర్కంబుఁ బాపుటకై
ప్రభాతసమయంబున సంపూర్ణస్నానము చేసి నిలిచెనో యన్న
ట్లొప్పె. సిగ్గు పెంపున ముసుంగు మఱుగున నడఁగి యున్నపడంతి
ముఖారవిందమునుజూచు తమకంబున నాయకుఁడువచ్చి తనకరంబున
గవీసెనఁ దొలంగఁద్రోసినట్లు పద్మినీనాయకుఁడగుభాస్కరుఁడుపొడు
పుఁగొండపైఁ దోచి తనసహస్రకిరణంబులతోఁ బురలక్ష్మీనిమఱుగు
చేసినమంచుగవీసెనను గ్రమక్రమంబునఁ దొలగించుచుండు మంచు
ముసుంగు జాతినతోడనే లేయెండయలముటయుఁబురలక్ష్మీ కుసుంభ
వస్త్రముంగట్టుకొని నిలువంబడినచెలువంబునఁగానంబడియె, సూర్యో
దయాసంతరమున నగరమును దత్ప్రింతభూమియు నిర్జీవస్థితిలోనుండి
జీవస్థితికి వచ్చినట్లు లుండె. అట్టివేళ నొక్కనాఁడు కాశ్మీర రాజకుల
తిలక మగు హేమచంద్రుఁడు కాల్యకృత్యముల నిర్వర్తించి యెప్పటి
యట్లు సముచితవస్త్రాలంకారములు ధరింపక కొలువుకూటంబునకుం

జనక తనయంతిపురమున నొక్కగదిలోఁ జింతాకాంతుడై యొక్క పీఠమునఁ గూర్చుండె. విషాద మెట్టిదియోయెఱుంగకయెల్లప్పుడుకల కల నవ్వుచుండు హేమచంద్రుని మొగంబువిలాసంబునప్పియుండుట జూచి యంతిపురంబునఁగలపరిజనులు కారణము తమలోఁదాహహిం చియుఁ దెలియఁజాలక రాజును డాసి యడుగుటకు సాహసింపక వెల వెలఁబోవుచుండిరి. నరపాలుఁడు తొంటియట్ల యుదయకాలమునఁ గొలువుకూటమున కరుదెంచి తమ్ములరించు నని నమ్మి ప్రధానులు దండనాయకులు సామంతులు చుట్టములు రాయబారులు సనుజీవులు లోనగు నియోగిజనంబులు వానిరాకం బ్రతీక్షించుచుండిరి. రాజెంత నేపటికి రాకపోవుటయు వానిఁడనుండి వర్తమానమేమియుఁదెలియక పోవుటయు సభాసదు లందఱుఁ గారణ మరయలేక కలవలపడుటయుఁ జూచి ముఖ్యమంత్రి యగుమణివర్మ రెండవమంత్రి యగుమాధవసే నుని వెంటఁబెట్టుకొని కారణమరయుటకై యంతిపురికింజనియె.

వారిరువురుం జనునప్పటికి రాజుప్రక్కఁ బురోహితుఁడగునిగ మశర్మ గూర్చుండి వాని నూరడించుచుండె. తేనిముఖవైఖరి నవ లోకించి మంత్రు లిరువురు నతఁడు గాఢసంతాపమునం దవుండై యున్నవాడని గ్రహించి దురాత్ముడై నచిత్రభానునికుట్రలవలన వాని కేదేనపాయము వాటిల్లి యుండదు గదా యనితలపోసి వానిని సమీపించి సమస్కరించి యెట్టయెదుట నిలిచిరి. హేమచంద్రుఁడు వారిని జూచి కూరుచుండుమని చేసన్నజేయ నమాత్యు లిరువురం గూరుచుండిరి. అనంతరము నాలుగునిమిషము లూరకుండి మణివర్మ నిగమశర్మనుద్దేశించి మెల్లఁగ “ఆర్యా! మహారాజుగారివిషాదకారణ మేమి?” అని యడిగెను. నిగమశర్మయుఁ దనపీఠము మణివర్మ యాసనంబునకుం దగ్గరగా జరపుకొని మెల్లఁగ నిట్లనియె.

“అయ్యా! మహారాజుగారి సోదరుఁడు చిత్రభానుఁడు కాల

ధర్మము నొండెనని తెలిసినది. పిధిక్రతంబున సేనడుమఁ గొనిస్పర్ధలు గలిగిననా మహారాజుగారికి భ్రాతృస్నేహ మతిశయముగ నుండుటచే వారిప్పుడు మిక్కుటముగఁ గుందుచున్నవారు." అనవుడు మణివర్మ మిక్కిలియక్కజంబున రిచ్చవడియె. మాధవసేనుడునోటమాటలేక తెల్లఁబోయె. మహారాజుకన్ను దమ్ములనుండి బాష్పములువిడిచి నిట్టూర్పుపుచ్చె. అప్పుడు మాధవసేనుడు తనమనంబున "నహహా! సోదరుడననీమహారాజే సోదరుడు. తనప్రాణంబులు తీయఁదలంచిన తమ్ముడు మృతినొందినప్పుడు మహాోపకారమైనదని నంతసించుటకు మాటుగ నతఁడెట్లు విచారించుచున్నవాఁడు. ఇతఁడుధర్మముయొక్కయవతార మనవచ్చును గాని కేవలమనుష్యుం డనవచ్చునే" యని తలపోసి నిగమశర్మనంక మొగముదిగిప్పి "అయ్యా! ఇది యధార్థమగునో కాదో మీరు చక్కగ నరసివారా! కుడిచి కూర్చుండి ప్రోద్బుదోవక యేరి పై నేని చెడువాడుకలు వేయుదురాత్ము లనేకులందురు. ఇదియు నట్టివారిపన్నుగడ కాదుగదా" యని వలకెను. పృత్రాంతమును దెచ్చినమహ్యుఁ డెవ్వఁడో యెఱింగింతు రేని మనము దాని యాధార్థ్యము నిర్ణయింపవచ్చు" నని మణివర్మ నుడివెను.

ఆపలుకులు విని నిగమశర్మ యిట్లనియె. "అమాత్యులారా! యెఱుంగుదురుకదా మననగరమున కుత్తరదిక్కు. సింహగిరి యను పేరంబరఁగుకొండయుండుట. ఆకొండలోఁ బడమటివైపుననొకగుహ కలదు. ఆగుహయందు ప్రస్తుతము హరిశ్చంద్రునుబ్రాహ్మణోత్తముఁ డొకఁడు శిష్యుసమేతుఁడై తపంబు చేసికొనుచున్నవాఁడు. పాండిత్య మేమని పొగడ. తనయిల్లాలివాదోడు లేనిచతుర్ముఖుఁడు. ఎంతశాంతము. ఎంతదాంతము. ఎంతదమము. ఎంతశమము. అతనిమొగంబుఁ జూచిన నకలకలుషంబు లడంగు. ఆతఁడు రెండుమాసములక్రిందట వచ్చి యాగుహలో విడిసియున్నవాఁడు. పాలు పండ్లు భక్షించును

గాని యన్నము తినడు. అవియైన నెవ్వరేని సమర్పించి యారగింపుఁ
డని బతిమాలినం గాని మెనవడు. జ్యోతిశ్శాస్త్రమున రెండవబ్రహ్మ
స్పతి. జాతకసిద్ధాంతమునూర్తభాగంబులయం దతని కతండాసాటి.
బ్రహ్మవాయి నక్షత్రం దిగున్నది కాని వానిపెట్టినముహూర్తంబు
నకుఁదిరుగులేదు. మంత్రశాస్త్రమున మహాపాదుకాంతదీక్ష బడసిన
వాడు. నరమిచ్చిచేపట్టెనా సన్యాసిని సార్వభౌమునిం జేయఁగలఁడు.
బిట్టలిగి తిట్టెనా బిఱ్ఱాజుని బిచ్చగానిం జేయ గలఁడు. అతనివాక్కుద్ధి
యెట్టిదియోకాని వైద్యులకు ధనమిచ్చి చికిత్సలు చేయించుకొనఁ
జాలనినిఱుపేదలు వేసవేలు మననగరంబు నుండియు నీచుట్టుప్రక్కల
నుండు పల్లియలనుండియు వచ్చి ప్రతిదినము వానియడుగుల నేవించి
తమ రోగంబులం గుదుర్చుమనిప్రార్థింప లోకానుగ్రహార్థమై యత
డించుకనేపు తపముచాలించి రోగులమొఱులువిని మంత్రతీర్థమించుక
యిచ్చి మీజాడ్యంబు నిశ్చేషంబుగా హరియింపఁబడుఁ గాక యని
వారిం బంపుచుండు. అమాటతోనే వారి పీడయంతయు నశియించు.
అతనిమాట యటుండినిండు. నా కీవార్త వానిశిష్యులలో నొకఁడు
చెప్పె. ఇది నిజము. దీని విషయమున మీరు సం దేహింపఁ
బని లేదు." అని పలుకుటయు మణివర్మ "అతఁ డేప్రసంగవశ
మున మీ కీదారుణవృత్తాంతంబు నెఱిగించె" నని యడుగ నిగమ
శర్మ తత్సందర్భము నిట్లెఱిగించె.

“హరిశర్మయొక్క మహామహిమలు కర్ణాకర్ణి నివినియమ్మహా
త్ముని సందర్శించి జన్మంబు చరితార్థంబు కావించికొన వలయు నని
తత్సన్నిధికరిగి రాజపురోహితుండనని నన్నెఱిగించికొన్నపిదప నమ్మ
హాత్ముఁడు మీరా జెవ్వరని యడిగె. రామచంద్రసమానుఁ డగు
హేమచంద్రుఁడు మారాజచంద్రుఁ డని నేను విన్నవించితిని. అప్పు
డాయనశిష్యులలో నొక్కఁడు నావంకఁజూచి, పాపముచందభాగ్యుఁ

డగుచిత్రభానునిసోదరుఁ డితఁడేకాఁడా” యని నన్నడిగెను. నాఁడు హరిద్వారమందు గంగాతీరమున మారేడుచెట్టుక్రింద మృతినొందిన రాచకుట్టవానిసోదరుఁడేనా యితఁడని హరిశర్మ యాశ్చర్యముతోఁ బలికెను. ఆమాటలు విని మేను గడగడవడంక నేను హరిశర్మను స్వామీ! యిది నిక్కమేనా యనియడుగ నతఁడొక్కనిమేషమూర కుండి యయ్య నిక్కమే ప్రపంచసంబంధము లైనగొడవలెల్లవిడిచి జనలరొడలతో నిండియుండు పట్టణంబులఁ బల్లియలఁ గాపురముం డటమాని యంతరంగంబునం బరమేష్ఠిం బ్రతిష్ఠించిపర్వతగుహలలో గలక్షేపముచేయుచున్న మేము ప్రజల కిట్టిదారుణవార్తల నెఱిగించి దుఃఖమును గలిగింపరాదు. మీరాజునకుఁ గాలక్రమంబున నీ వార్త దానంత టదియే తెలియఁగలదు. నీవు మామాటలుగ మహారాజుతో విన్నవింపవలదని నొక్కి వక్కాణించెను. కాని దేవరవారి యందు నాకుం గలపరమభక్తిచే మనసుండఁబట్టక నే నది నివేదించి తిని. అది నిజ మనియే నాకు నమ్మకము.”

అని నిగమశర్మయెఱిగింప నందబద్ధమేదియునుండదనిమంతు లిరువురు విశ్వసించిరి. హేమచంద్రుఁడుకన్న దోయినుండియశ్రుజలం బులు జొటఁజొటఁగార వెచ్చనియూర్పులం బుచ్చుచు “నమాత్యు లారా! నేనుభ్రాతృద్రోహిని నాచేసినదుర్ణయంబునం గాదె యాగర్భ శ్రీమంతుఁడై విక్రమసేనునిగారాపుఁగొడుకై సౌఖ్యంబు లవ్వారిగా ననుభవించినయువరాజు కానిదేశంబుల దిక్కుమాలినపక్షియై యస్తమించె. ఎంతలెంతలో నేరములను ఊమించిననేను నాతుచ్చప్రాణము పైఁ గలయభిమానముచే వాని నిల్లు వెడలనడచితిని. అదివఱ కున్న శాంత మంతయు దిగమింగినట్టియామాయకోపము నాకెటనుండి వచ్చెనోకదా? వేనవేలు సేవకులకు నియామకుఁడైన యతఁడు తన యవసానసమయంబున నెంత చింతించెనో! నన్నేమనిదూఱెనో! విధి

పరిపాకంబున కెంతవగచెనో యాపరమేశ్వరుఁడయెఱుంగు! ఆదారుణ
వచనంబులు వినినప్పుడు పరమపతివ్రత యగునిందుమఱి నన్న శపి
యింపకుండునే? బాలిక యగుకర్పూరమంజరి పితృవియోగంబున గుం
దునెడ ముద్దులు మూటగట్టునామెనెమ్మొగ మెంతచిన్నవోయెనో.
మహారాజుకుమారుఁడై విక్రమ సేనునిమనుమఁడై భూచక్రింబుఁ బా
లింపఁగలశుభలక్షణంబులంగూడుకొనిన విజయ సేనుఁడుతండ్రిలేనిబిడ్డఁ
డయ్యెనే. అచిన్న పాపలకుఁ దండ్రిలేనివెలితియెట్లుతీరు. మహిమండ
లాధిపత్యంబు నర్పింపనీ, మేగుపర్వతంబు ద్రవి్వితెచ్చి ముందుబెట్టనీ,
నారితండ్రిని మరలఁ దేఁగలమే? అది నట్టిమాట. నాయెదుటనుండి
లేచిపోయిన యేదేశంబుననైన సుఖంబుగ బ్రదికి యుండు నని తలం
చితిఁగాని యింతలోఁ దమ్ముగుఱ్ఱ యిట్లుగునని కలలో నైనఁ దలంప
నైతి. మహానుభావుఁడగుహిషశర్మయొద్దకు నన్నుఁ దోడ్కొనిపొండు.
నాయనుజునిచరమావస్థంగూర్చి నేను స్వయముగా నడిగి తెలిసికొని
యెడ నని యూరక వావిడిచి వగవజొచ్చె.

పదినాలుగవప్రకరణము.

సింహగిరి శ్రీనగరమున కుత్తరముననుండెను. తొల్లి నారాయ
ణుఁడు నరసింహవతారమెత్తి లోకకంటకుఁడగు హిరణ్యకసిపునిఁడెగ
టార్చి ముఱ్ఱగముల కభయప్రదాన మొసంగియు దుష్టదానవుని మర
ణాంతరమునఁ గూడఁ గోపావేశ ముపశమింపకపోవుటచే లోకముల
నెల్ల భస్మపటలము గావింప నుంకించెననియు బ్రహ్మాదిదేవతలు భయ
కంపితులై వానిపాదరాజీవములకు మ్రొక్కి యవతార ముపసంహ
రింపుమని ప్రార్థింప నాతఁడు కృపాళుఁడై యూగిరియొద్దనేతనయవతా

రమునుజాలించె ననియు స్థలమహత్వము నెఱిగినకోవిదులొకా లమునఁ జెప్పుచు వచ్చిరి. అందుచేత నాగిరికి సింహగిరి యనుపేరు గలిగె.

శ్రీనగరప్రాంతమున నిప్పుడు సింహగిరి యనుపేరం బరంగు కొండయులేదు. చుట్టుప్రక్కలఁ గలకొండల కట్టిమహిమలు గలవని చెప్పుకొనువాడును లేదు. ఆగిరిలో నొకగుహ కలదు. అది యెక్కువ నిడివియు, చక్కవ వెడల్పుగలదై కారుచీకటులకు నెలవై భయం కరమై యుండును. ఆసారంగమునఁజొచ్చినజంతువు లన్నియు మృతి నొందెనని జనులు చెప్పుకొనుటయే కాని బ్రదికివచ్చెనని యెన్నఁడు జెప్పుకొని యెఱుంగరు. ఆబలముమాపులునక్కకూతలతో ప్రతిధ్వను లిచ్చు చుండును గాని పగలు నిశ్శబ్దమై యుండును. జనసంపర్కము రోసి యూరుబై టనే వసియింప నిచ్చగించుదిగంబర యోగులు క్షుపణ కులు మొదలగుమహాత్ము లప్పుడప్పుడు దానియందు విడియుటయు రెండుమూఁడుదినములందుండి చెక్కుచెదరక యన్వలకుఁ బోవుటయు గలదు. మృత్యుముఖముఁ బోలునాబలముఁ జొచ్చువా రెట్లు బ్రదికి బైటఁ బడిరని కొండఱుపౌరులకు సందియ మప్పుడప్పుడుతోచుచు వచ్చెను. కాని యందుఁ బ్రవేశించినవారిమహిమయే వారిం గాపాడు చు వచ్చెనని పెద్దలు తెలియఁజెప్పి యట్టివారినందియములఁ బాపుచు వచ్చిరి.

అట్లు హేమచంద్రుఁడు సోదరవియోగమునుగూర్చికొండొక తడవు విలపించి తమ్మునినిజవృత్తాంతము స్వయముగ వినఁగోరిమృతి పురోహితసమేతుడై హరిశర్మకడకుఁ బోవఁ బయన మయ్యెను. అగుటయు నప్పుడు మణివర్మ పరిచారకు నొక్కనింబిలిచి “యోశీ మహారాజుగారు సింహగిరికిఁ బోవుదురు. అరణ్యము నాయత్తముచేయ మని సూచనకుఁ జెప్పు” మని పనిచె. ఆమాటలు విని సరపాలుఁడు మణివర్మనుజూచి “ఆర్యా! పోవలసినతావు మహాపురుషసమక్షము.

మనల నచ్చటికిం గొనిపోవుపని భాగ్యమరణము. కావున నిది యర
దంబులు నందలంబులు నెక్కి యూరేగఁడగినసమయముగాదు” అని
పాదచారియై మణివర్మయు, మాధవనేనుఁడు, నిగమశర్మయువెంటరా
నిరువురుపరిచారకులు ముందు నడచి మార్గమునుండి జనులం దొలం
గింప సింహగిరికిం జనియె. కాలినడకను జనుచున్న మహారాజునుగనుం
గొని పోగు లచ్చెరువడి యగదలంబు డిగియెఱుంగనియాగర్భశ్రీమం
తుని నడపించుచున్న మహాకార్య మేమైయుండు నని విచారించి
కారణ మెఱుంగఁజాలక నిలువంబడి చూచుచుండిరి. అవ్విధంబునఁ
గొంతసేపు నడచినడచి రాజు పరివారసమేతుఁడై సింహగిరిసమీపము
నకుబోయి గుహాద్వారసమీపమునమూఁగియున్న వందలకొలఁదిజనుల
జూచెను. ఆజననమూహములో నొకఁడు మహాప్రభూ! నాకుఁ గుష్ట
వ్యాధి యనియు మఱియొకఁడు నన్ను రాజయత్నము పిన్ననాట
నుండియుఁ బీడించుచున్న దనియు వేఱొకఁడు నాకుఁ గన్నులు లేవు
దృష్టిదయచేయు మనియుఁ బ్రార్థించు చుండిరి. ఆ కేకలు విని రాజు
మంత్రులతో “నీమూఁగినజనంబునుంజూడ లోకములోనున్న రోగు
లందఱు నిచ్చటికె వచ్చినట్లుకనఁబడుచున్నారు. ఈ కేకల మహత్తుని
జపతపంబులకు నిశ్చయముగ విఘ్నముఁ గలిగించుచు. ఇతఁడు వీరితో
నెల్లు వేఁగుచున్నాడో కదా” యని పలికి యామందలోఁ జొరఁబడి
లోనికిం జనఁజాలక యచట నిలిచె.

ఇంతలో సేవకులు రోగుల నొత్తి గించిదారిచేయుటయు నిగమ
శర్మ మునుముందునడచి తెరువుజూప రాజు భృత్యామాత్యసమేతుఁ
డై గుహాద్వారముకడకుఁ జనియె. చని కృష్ణాజనముపై బద్ధపద్మాస
నము వైచికొని కూర్చున్నవాని, రవంతయే నెడము లేకుండ మే
నెల్ల విఘాత పూసికొన్నవాని, శతరుద్రాక్షమాలికలు వ్రేలుచున్న
మెడ గలవాని, సగమునెఱసినవెండుకలు గలగడ్డమువాని, భక్తి మై

‘ఓంహర ఓంహర’ యని శివనామస్మరణము జేయువాని, శాంతరసమున కునికిపట్టగువాని హరిశర్మ యనువానిఁ జూచి వెల్లివిరిసినభక్తిరసము పెంపున హేమచంద్రుఁడు బ్రాహ్మణునకు చాగిలంబడి మొక్కిన్నెను. అమాత్యులు పురోహితుఁడునుంగూడ నమస్కరించియథారాజాతథాప్రజా యనువాక్యము సార్థకముచేసిరి. హరిశర్మకన్నులు మూసి మహేశ్వరధ్యానమునం దుండుటచేత రాజు నమస్కరించుటయు మంత్రులు మొక్కుటయు నెఱుంగనే యెఱుంగఁడు. నిగమశర్మ హరిశర్మశిష్యులంజూచి “మహారాజుగారిరాక నెఱిగింపవచ్చునేని మీగురువుల కెఱిగింపు” డని కోరెను. రాజాపలుకులు విని వలదువలదు. తపోనిష్ఠులగువారి నియమములకు విఘ్నములుగలిగించుటనుచిత మని వారించెను. అనంతరము కొంతవడికి హరిశర్మ తపస్సు చాలించి కన్నులు తెఱచి గుహ నలుదెసలు పరికించి కట్టెదుట నిలిచి యున్నయపూర్వపురుషులం జూచి వీరెవ్వరని పూర్వపరిచితుఁ డగు నిగమశర్మ నడిగెను. అతఁడును “స్వామీ! వీరు కాశ్మీర దేశాధీశ్వరులగు హేమచంద్రమహారాజుగారు. మిమ్ము దర్శింపఁగోరి యిచ్చుటకు విచ్చేసియున్నవా” రని ప్రత్యుత్తర మిచ్చెను. అదివిని హరిశర్మ “యోహోహో! ఇతఁడేనా శ్రీతజనచింతామణి. పండితజనకమలా కరప్రభాకరుఁడు. సత్పురుషసందర్శన మగుటచే నీదినము కడుసుదినము సుఁడి” యని కొండొక ప్రశంసించి వారికందఱుకు వ్యాఘ్రచర్మములు వేయించి కూర్చుండఁ బనిచి వెండియు నిట్లనియె. “మీరు రాకరాక వచ్చి మాకతిథులైరి. మీకు మే మేమిసపర్యలు చేయఁగలము? రత్నకంబళములపై నానీనులగువారికిఁ బులితోళ్ళు మాక్తిక హారంబులు ధరించువారికి రుద్రాక్షమాలికలు, మంచిగండము బచ్చకప్పురముఁ బూసికొని వారికిఁ బూడిదయు, మరువము దవనముఁ దాల్చువారికి మారేడుదళములు సమర్పించుట మీవంటివారి నగౌర

వింతుటయే. కావున మాయనాదరణమునకు మమ్ము మీరు మన్నింతురు గాక!”

అనవుడు హేమచంద్రుఁడు విప్రునకుం దనయెడఁగలగౌరవమునకు సంతసించి వినయంబును భక్తియు మనంబున సందడింప నాతనితో నిట్లనియె. “సరిసరి మీవల్లనా మేము సపర్యల సపేక్షించుట. మీపాదరజంబు మాకిరీటంబులనంటనిచ్చుటయేమమ్ముగౌరవంచుట. మీయడుగుదామరల సేవింపనిచ్చుటయే మమ్మాదరించుట. మీవలన సమోఘంబు లగునాశీస్సుల సపేక్షింతుము గాని రత్నకంబళములు హక్తికహారంబులు హరిచందనంబులు సపేక్షింపము. మీబూతిపిండి కట్లు మోక్షమార్గంబునకెత్తిన సోపానంబులు. మీరుద్రాక్షమాలికలు ముక్తికాంత వలచి వైచినదామకములు. మాహాక్తికహారములు స్వయముగాఁ గంతమునకుఁ దగిలించుకొనినయురులు. ఉదయము మొదలు సాయంకాలమువఱకు రాజనీతిపేర జగద్వంచనము చేయు రాజులు సంసారపుసంకెళ్ళు విడఁగొట్టుకొని జీవన్ముక్తులై నమీవంటి మునిరాజుల యెదుట నిలువనై న నర్హులె? మీదర్శనముచేత నేనును నాపితృదేవతలు పదితరంబులవారును నావంశస్థులును బవిత్రుల మైతిమి. మీరాకచేత. గాశ్మీరదేశమే యనుగ్రహింపఁబడినది.” అని రాజు ప్రశంస చేయ నిగమశర్మయు రాజుపలికిన దంతయు సత్యమని చెప్పి తనకుం దోచినట్లు తానునుబ్రాహ్మణునికొంతసేపుకొనియాడి తనయేలిక వచ్చినపని విప్రునకువిన్నంపఁదలంచి వినయముతో “మహారాజుగారిసోదరుఁడు చిత్రభానుఁడు హరిద్వారముకడ కాలధర్మము నొందెనని లిని యది నిక్కువమో లోకప్రవాదమో తెలియఁగోరి యాయన యిట వచ్చె” నని పలికెను.

ఆపలుకు చెవినిబడినతోడనే హరిశర్మ మొగము చిట్లించి కన్నులు మూసికొని “హరహరా! ఆమందభాగ్యునిదురవస్థ మరల

జ్ఞప్తికి దెచ్చికొనవలసినవచ్చెనా?" యని రెండుకన్నులనుండి రెండు బాష్పబిందువులు విడిచి యొక్కనిముస మూరకుండి హేమచంద్రుని దేశించి "రాజా! నీసోదరవృత్తాంతము స్వయముగ నాముఖంబున వినఁగోరి వచ్చితివిగావున నిదిగో చెప్పెద వినుము. సహజకోమలము లగుమామనములు చాలకాలముక్రిందట జరిగినవృత్తాంతములుజ్ఞప్తికి వచ్చినను క్రొత్తగా నపుడు కన్నులయెదుట జరిగినట్లు భావించుకొని దుఃఖసంతప్తము లగును. నీయనుజనిచరిత్రము మిక్కిలి దయనీయ మగుటచే జానిపేరు దలపెట్టినతోడనే నాకన్నుల నీరు వచ్చినది." అని పలికి వెనుకటివృత్తాంతమును మరల జ్ఞప్తికిఁ దెచ్చికొనుటకుఁ గాఁజోలు నాలుగైదు నిముసము లూరకుండి పైకిచూచి యిట్లని చెప్పఁదొడఁగె. "నేను పరమశైవుఁడను. అందుచేత శివునిసాక్షాత్కరించికొనఁదలంచి బాల్యకాలమున నాకు నాగురు వ్రపదేశించినపంచాక్షరీమహామంత్రమును బదిలక్షలసార్లు పునశ్చరణ చేసి యెంతకు మహేశ్వరుని బ్రత్యక్షముజేసికొన లేక తుద కొకనాఁడు మెడకుగండ కత్తెర వైచికొని మహేశ్వరా! నీవు పఠనన్నుఁడవుగా వేని యిదే ప్రాణములు విడిచెద నని ప్రతినఁజేసి భోజనము మాని కూర్చుంటి. నాటి యర్ధరాత్రమున భక్తవత్సలుఁడగు మహేశ్వరుఁడు చిచ్చు కన్నుతోడను, చిలువపేరులతోడను, పులితోలుతోడను, బూచులబల గముతోడను, పూపచందురునితోడను, బూదిరేకలతోడను, తెల్ల మేని తోడను, నల్ల మెడతోడను నాకు సాక్షాత్కరించి నన్ను బుజ్జగించి కావలసినవరము లడుగుమనియె. ఐహికములగుధనధాన్యాదిసంపదలు గోరక కైలాసంబుఁ జూడఁ గోరుచున్నాఁడ. నన్నటకుఁ గొంపొమ్మని ప్రార్థించితి. అతఁడును వల్లెయని నన్ననుగ్రహించిరెండుపసిఁడిపాదుక లిచ్చి కైలాసమును జూడఁ గోరిక పుట్టినప్పుడు వీని నధిష్ఠింపుము. అవియే నిన్నటకుం దెచ్చునని చెప్పి యంతర్హితుం డయ్యె. అనేకది

వ్యసంవత్సరములు తపంబులు చేసి చరితార్థులైన మహాయోగులకు దుర్లభుఁ డగుమహేశ్వరుఁడు నాకుం బ్రసన్నుఁ డగుటకు నాయందలి మహిమలు గాని వేఱు కావు. శ్రితజనపారిజాత మగునమ్మహాదేవు నకు నాపైఁ బొడమిన నిర్వేతుకజాయమానకృపయే కారణము.”

అమఱునాఁ డుదయమున నేను గాల్యకృత్యముల నిర్వర్తించి కొని శరమేశ్వరుఁ డిచ్చినపాదుకలు దొడుగుకొని కైలాసంబునకుఁ బోవలయు నని మనంబున సంకల్పించి కన్నులు మూసికొంటి. ఆసంకల్పించుటయే యెఱుంగుదును గాని యవ్వల నేమైనదో యొక్కము హూర్తమువఱకు నెఱుంగ. ఒక్కనిముసములో నేను కైలాసంబున నుంటి. అచ్చటివైభవం బేమని వర్ణింప? అందఱు మూఁడుకన్నులు గలవారె. అందఱు లేతచందురుని దాల్చినవారె. అందఱుపులితోలు గట్టినవారె. అందఱు పాముకడియంబులంబెట్టినవారె. పసిఁడిపావలు దొడిగి టక్కుటిక్కు మని నడచుచు నేను మహేశ్వర సన్నిధికరుగు చుండ నమ్మహాదేవుఁడు నన్నల్లంతదవ్వలఁగని సబహుమానంబుగఁ దోడ్కొని రమ్మని నందీశ్వరుం బుత్తెంచె. మధ్యమలోకంబునుండి వచ్చిన మనుష్యమాత్రుని మహేశ్వరునంతవాఁ డంతశౌరవించుటం జేసి నాయం దేదోగొప్పమహిమ మున్నదని శంకరుం బరివేష్టించిన వేలుపులందఱుఁ దలంచిరి. నందీశ్వరుఁడు నన్నెదుర్కొని కౌగిలించి కొని చేయిపట్టుకొని దేవదేవునిసన్నిధికిఁ దోడ్కొనిపోయె. శంకరుం డును గృపారసపూరితంబు లగుచూడ్కులతో నన్నుం గనుఁగొనిసేమ మరసి దేవసేనాపతియుఁ దనకు గారాపుకుమారుఁడు నగుకుమారస్వామిని బీఠమునుండి తెమ్మనియాసతిచ్చియాపీఠముననన్నుం గూర్చుండఁ బనిచె.

అది ప్రాతఃకాల మగుటచే శంభుని సేవింప నచ్చటికి వచ్చిన మహేంద్రాదిదిక్పాలకులు దక్కినవేలుపులు బ్రహ్మగణంబులును

నన్నె చూడనారంభించిరి. అనంతరము భర్గుడు, కైలాస మంతయుఁ జూచిరమ్మని యానతిచ్చి నందీశ్వరుని దోడిచ్చి పంపెను. నేను నందుఁగల వైచిత్ర్యంబులనెల్ల మనసారంగనంగొని మరలివచ్చి భవు నకు మ్రొక్కి నిలువ నతఁడు వత్సా! నీ కేమి కావలయునది కోరు మని యానతిచ్చె. అప్పుడు నేను భయసంభ్రమంబులతో దేవా! మరల నరలోకంబున కరుగ కుండ నిచ్చటనే యుండవలెను నంటి. అనవుడు చంద్ర శేఖరుఁడు కుమారా! నరలోకంబు పాపభూయిష్టమై యున్నది. నీవింకం గొంతకాల మందుండి పాపాత్ములఁ బవిత్రులుగఁ జేయవలయు. అట్లు చేసి జీవన్ముక్తి నొంది యిచట నుండువు గాక యని సాదరంబునఁ బలికి వెండియు నన్ను నరలోకంబునకుఁ బొమ్మని యానతిచ్చె.

పదియైదవపాఠికరణము.

“అయ్యా! ఈప్రసంగమునుబట్టి నన్ను నేఁ గొనియాడుకొను చున్నవాడ నని మీరు తలంప వలదు. హరిద్వారముకడకు నేను రావలసిన కారణంబును మీకెఱుంగఁజేయక తప్పదు. కావున దాని నానుపూర్విగ నెఱిగించితిని.” అని హరిశర్మవలుకుచుండ వానిమాట కడ్డమువచ్చి నిగమశర్మ “మేలుమేలు! మిమ్మును మీరుపొగడుకొను చున్నవారని యెట్టిచెనఁటియైన ననఁజాలునే. జగంబులు మీమహి మంబుల వేనోళ్ళం బొగడుచుండ మీరే కొండాడుకొన వలయునా? మేమట్లుతలంచుకొనువారముగాము సుండీ!” యనివాక్రుచ్చి చిత్రభాను పృత్యాంతము నెఱిగింపుమని వానిం గోరెను. హరిశర్మచేసినయాత్మ ప్రశంసనిని మణివర్మ “ఏమిది? ఇతఁడసృష్టతము లయినయంత ములను మిక్కిలి తెలివితేటలుచూపినాఁడు. చిత్రభానుచిన్పృత్యాంతము

చెప్పటకన్న తనమహిమలు చెప్పకొనుటయే యీతనికి బ్రస్తుతమని తోచె. గాఢాబోలునని కనలో విచారించి కొని యూరకుండెను. హరి శర్మ నిగమశర్మపలుకుల నాలకించి తనయందు వారికి భక్తితాత్పర్యములు మందగింపక యెప్పటియట్లున్న వని తెలిసికొనిచిత్తభానుని వృత్తాంతము నిట్లని చెప్పఁదొడంగె.

అట్లు భగవానుఁ డగునిందు శేఖరునిచేత నాజ్ఞాపితుఁడ నై వెండియుఁబసిఁడిపావలఁదొడిగి కొనిబ్రహ్మకపాలంబునొద్దభూలోకముఁ బ్రవేశించితిని. ఆతావు చేరినపిదప మహేశ్వరుఁ డిచ్చినపాదుకలకుఁ దొంటియడ్చుతశక్తి పోయినది. అందుచేత నేను బాదచారినై మార్గమధ్యమున నాశిష్యులగుభైరవునిఁ గాలకంఠునిఁ గలిసికొని యెడనెడ జుట్టుప్రక్కలనున్న పుణ్యక్షేత్రంబుల నేవించుచు దివ్యతీర్థములమునుఁ గుచు హరిద్వారము చేరితిని. నే నెక్కడికిఁ బోయినను గ్రామమధ్యమున వసించుట కిష్టము లేనివాఁడ నగుటచే హరిద్వారమునఁ గూడ నూరువెలుపల నొకపెనుమట్టికింద విడిసితిని. అదిభాగీరథతీరముననే యుండుటంజేసియు చాలనేల నావరించుటంజేసియు బాటసారులకు నత్యంతోపయుక్తముగ నుండును. ఆమట్టికింద విడిసి యచ్చట నొక శిష్యునండుమని రెండవశిష్యుఁడును నేనును గంగాస్నానమున కరిగితిమి. అప్పుడు త్రోవలో నొకమారేడుచెట్టుకింద మూలుగుచువట్టి నేలంబొరలుచు బాధపడుచున్నయొకమనుష్యుని గాంచితిమి. కాపీసంబొక్కటిదక్క వానిమేనిమీఁద వస్త్రములెవ్వియులేవు. మంటిముంత యుండు దప్ప పాత్రములు లేవు. అతఁ డెప్పుడు మృతినొందునా యెప్పుడు పోదుచుకొని తినఁగలుగుదుమా యని కనిపెట్టుకొనియున్న కాకులు గ్రద్దలు తప్ప వేరుచుట్టములు లేవు. వాని ముఖముక్షణముల నవలోకింప నతఁడు సత్కులీనుఁ డనియు మిక్కిలి గారామునందెరింగి యుండఁబోలు ననియు మహారాజుకుమారుఁడైన నై యుండవచ్చు

ననియు నాకును నావెంట నున్న కాలకంఠునకును దోచినది. ఆపన్నుల సంరక్షణమునందును భగవత్కైంకర్యమునందును శరీరమునిని యోగింప దీక్షించుననవాడ నగుటచే నే నప్పుడ శిష్యునమేతుండనై యయ్యనద పజ్జకుం బోయి కూరుచుండి నీ కేమి కావలయు నని బిగ్గటగ నడిగితిని. అతఁ డప్పుడు కన్నులు దెఱచి నావంకఁ దేరిపాట జూచి నోటమాట లేమిం దనకోరిక చెప్పలేక నోరు తెఱచెను. అతనికి దాహము గా వలయుఁగాఁబోలు ననకొని నేనప్పుడ కాలకంఠుని బంచి గంగాజల మించుక తెప్పించి మెల్లమెల్ల వానినోటం బోసితిని. ఆజలబిందువులు ద్రావి యతఁడించుక నేద దేతినపిదప “నాయనా! నీవెవ్వరివాఁడవు నీ కింతగతి ప్రిపించుటకుఁ గారణ మేమి? నీకిప్పుడు గలబాధ యెద్ది” యని యడిగి వాని దేహతాపము నుపశమింపఁజేయుటకై యుత్త రీయపుకొంగుతో నించుక విసరు మని కాలకంఠుని నియోగించితి. అతఁడు నటునేయ నారోగి మఱింత నేద దేతీ మిక్కిలిహీనస్వరముతో సంగ్రహముగాఁ దనవృత్తాంతము నిట్లని చెప్పె. “స్వామీ! మీ రెవ్వరోనే నెఱుంగను గాని నాపాలిదై వంబవని భావించు చున్నాఁడ. నేనింక బ్రదుకుట యబద్ధము. అయినను నిన్నటినుండి నోరాఱుకొని పోవుచున్నది. కీళ్ళలోఁ బటుత్వము లేమి గంగకుఁ బోయి జలంబు దెచ్చికొనఁజాల నైతి. దారిం బోవువారిఁ బిలుచుటకైన నోపిక లే దయ్యె. మీయనుగ్రహమున నిప్పుడు ప్రిణ మించుక చల్లఁబడినది. నాకథ సంగ్రహముగాఁ జెప్పెదవినఁడు. “నేను గాశ్మీరమహీపాలుఁ డగు హేమచంద్రునితమ్ముడను. చిత్రభానుడనువాఁడను. నేను దనకు ద్రోహము తలపెట్టితి నని మాయన్న నన్ను దేశంబునుండి వెడల నడిచె. అదిమొదలు దారపుతుల విడర్భ కంపి యేకాకినై యనేక దేశంబులఁ గుప్పరి కుశించినచోటఁ బండుకొన్నచోటఁ గుడువక వ్యాధిగ్రస్తుండ నై తుద కీగతికి వచ్చితిని. దై వవశమున

మాయన్నను మీకు కనుగొందు లేని తనయెడ నెన్నందు నేను దోహము చేసియెటుంగ ననుడు. తానుజేసినజోగినై యాలుబిడ్డల నెడఁబాసి యొకచెట్టుకింద దిక్కులేక మృతినొందుచుంటి ననుడు. మందభాగ్యులగు నాబిడ్డలఁ గరుణింపుమనుడు. నాపైఁ గోపమున వారి నిరాకరింపవల దనుడు. ఒకవేళ నే నేయపరాధంబునైనఁ దనయెడఁ జేసితినేని త్నమింపు మనుడు. తనపాదపద్మములకుఁ గడసారి మొక్కితి ననుడు. తనకొడుకుల నిరువురముద్వాడితి ననుడు." అని చెప్పి యొక్కనిముస మూరకుండి "స్వామీ నాకాయాసము వచ్చుచున్నది. నేనింక మాటలాడఁ జాల" నని యూరకుండి కన్నులనుండి సంతతధారగాబాష్పములు విడువఁజొచ్చె. అనంతరమొకదినమతఁడు జీవించెను; కాని మరలమాటాడలేదు. మరునాడుమధ్యాహ్నమతఁడు పరలోకగతుఁడు కా ననాధప్రేతసంస్కారము మిక్కిలి పుణ్యప్రదమనునారోక్తియందు నమ్మికఁగలవాఁడ నగుటచే నేను నాశిష్యులంబురికొల్పి వానికగ్నిసంస్కారంబు గావించితిని. మరణకాలమునందు నా కతఁడు చెప్పినపలుకులు విన్నవించి కృతకృత్యుఁడ నైతిని. కాని మీ కధికమనస్సంతాపము గలిగించితఁ గదా యని చాల వగచుచున్నాఁడ. ఏకారణమున నైన మనుష్యుల దుఃఖింపఁజేయుట మాయాశ్చర్యమంబున కనుచితము. అదియునుఁగాక బంధుమరణముచేత దుఃఖిపడుచున్న వారిసమీపమున నేనుండఁజాల" నని హరిశర్మ వెండియు నేదో చెప్పఁబోవుచుండ హేమచంద్రుఁడు దుఃఖావేశపరవశుఁడై గొడకుఁ జేరఁబడి మొగంబున నుత్తరీయాంచలము వైచి గొని తమ్మునిగూర్చి బిట్టువగచెను.

మణివర్మయు మాధవసేనుఁడును రాజును బట్టుకొని దుఃఖోపశమనవాక్యంబులు బలికిరి. ధైర్యమువిడిచి యంగలార్చురాజుదుఃఖము నుపశమింపఁ జేయఁ దలఁచి హరిశర్మయు నిట్లనియె. "రాజా యీ

శరీరములు వినశ్వరములని యెఱింగియు నీవంతవిచారింపనగునె. వినశ్వరంబులగుపదార్థములఁగూర్చి విచారించుట వివేకులకు ధర్మముకాదని భగవంతుం డగుశ్రీకృష్ణుం డబ్బునన కుపదేశింపలేదె. భగవద్గీతలు పిచ్చి కూత లని దుర్వాదములు చేయుజ్ఞాధులు భగవంతునిమాటలపై విశ్వాస ముంచరుగాని యాస్తికులమగు మనము విశ్వాసముంచి జ్ఞాన వంతులము కా వలదె. ఆత్మ సత్యము దేహమనిత్యము. ఇదియెఱిగి నడచుకొన్నవాడే వివేకి. అందుచేత నీవు విచారింపఁజెల్లదు.” అని పలుకుటయు హేమచంద్రుఁడు కన్నీరుదుడుచుకొని “స్వామీ నా తమ్మునిమరణకాలంపుఁబలుకులు ములుకులై నన్నుంబీడించుచున్నవి. వానిచరమావస్థం దలచుకొన్న నాకడుపు చుమ్ములుచుట్టు చున్నది. “రాజ్యాంతే నరకం ధృవ” మ్మను మాట సత్యము. కటకటా! నిరపరాధుఁడగుసోదరుని నేలపాలు జేసికొంటిఁగదా. విమర్శించి కార్యంబులఁజేయనివారికి బ్రాపించుగతులిట్టివియేకదా. ఈభ్రాతృద్రోహి మివంటి మహాత్ములపవిత్రచరణంబులను ముట్టఁదగఁడు. నాచేసిన దోసంబునకు శాపంబేదేని నిచ్చి నన్ను దుడముట్టించి నాయలమట దీర్పఁగదవే” యని ప్రార్థించి వాని యడుగులపయింబడె;

అడుగుల వ్రాలిననేలతేని గుచ్చియెత్తి నేలవేల్పు “చాలు చాలు రాజా! చాలు నీబేలతనము. నీగురువులు నీకు రాజనీతి నుపదేశించుటయే కాని బ్రహ్మవిద్యోపదేశంబు జేయరని తోచెడిని. నీమనోవైకల్య మడఁగువఱకు నీకు మేము తత్వోపదేశంబు జేయఁదలచుకొన్నాము. ఇది నీకు సమ్మతంబ యగునేని మాకడ కప్పుడప్పుడు వచ్చుచుండునది” అని మంధలించి మంత్రీపురోహితులం జూచి “యమ్యా! ఈతనివై ఖరి జూడ నాత్మహత్య జేసికొనువాడపోలెఁగనఁబడుచున్నాడు. తొల్లి యొక్కనరపాలుఁడు తద్దయు సాగసులాడి యగుతన రెండవయిల్లాలు చెప్పినకొండెములు విని పట్టమహిషివలనఁ

దనకుఁ గలిగిన జ్యేష్ఠకుమారుని నిరపరాధుని నిష్కారణముగ వధియించి పిమ్మట కొంతకాలమున కతఁడు నిర్దోషియని విని యాదుఃఖము పట్టజాలక తన్ను దాఁబొడుచుకొని ప్రాణములువిడిచె. కావున నీతని దేస మీరప్రమత్తులై యుండునది* అని హితోపదేశంబు జేసి తనకును స్థానకాలము మీఱుచుండుటచే వారి నవ్వలకుం జను మని వేఁడుకొనియె. హేమచంద్రుఁడు హరిశర్మకుం బ్రాణమంబు జేసి నెలవుగైకొని సవరివారముగ మరలఁ బాదచారియై మందిరంబునకుం జని సోదరవియోగమునుగూర్చి పరిపరివిధంబుల నిలపింపఁజొచ్చె.

రాజునకు మాధవనేనునకు నిగమశర్మకు హరిశర్మపై నింతింత యనరానిభక్తి కుదిరెనుగాని మణివర్మకుమాత్ర మాతనిసంభాషణంబులు వినినదిమొదలు కొన్నియనుమానంబులుపొడకట్టె; సందర్భము పొసఁగియుండకపోయినను హరిశర్మ తనప్రశంస మెండుగఁ జేసికొనుటయు దుఃఖముచేత మనోవైకల్యము నొందినమహారాజునకు నుదాహరణపూర్వకముగా నితిహాసంబనుపేరుపెట్టి యొకదుష్కథ జెప్పుటయు మణివర్మకు వానిపైఁగల గౌరవంబును గొంత తగ్గించెను; తన మనంబునకుం బొడకట్టినయనుమానంబులు రాజునకువిన్నవింపఁదలఁచియుఁ దగినయదను వచ్చినప్పు డట్లు చేయనగునని యతఁ డూరకుండెను.

హేమచంద్రుని కరవిందాదేవియుఁ డక్కిన యంతఃపురపరిచారకులు నెట్టెటో దుఃఖోపశమనంబు జేసిరి. వారి యుపచారవాక్యముల వలన రాజునకు బాహ్యదుఃఖము కొంతయడంగిన సంతస్తాపముమానదాయె. అందుచేత నతఁడు దినమున కొక్కొకసారియైన హరిశర్మ యున్న నెలవునకుంబోయి వారివలన వేదాంతవిద్య నుపదేశమునొందుచువచ్చె. తఱుచుగ నతఁ డొంటిగఁ బోవుచుండుటఁ జూచి మణివర్మ బ్రాహ్మణుఁ డెంతయోగ్యుఁ డైనను వానికడ కేకతంబుగఁ బోవుట రాజునకుచితంబు కాదని మందలించుచువచ్చె. హరిశర్మభగవంతుఁడే

యని మనంబున దృఢవిశ్వాసము నెలకొని యుండుటచే రాజు వాని మాటలు పెడచెవిని బెట్టెను; హరిశర్మయు రాజును మిక్కిలి గౌరవించుచు వాని మేన నీగనైన నాలసీయక చీకటిపడువఱకు పానిం దనకడ నుండనీక యొకవేళ నట్లుండెనా భైరవకాలకంఠులను సాయమిచ్చి పంపుచు కన్నబిడ్డనట్లు కాపాడుచుండె.

పదియాటవప్రకరణము.

హేమచంద్రుని కిరవిందాదేవివలన నిరువురుకుమారు లుద్భవించిరని యీవఱకు చెప్పబడినది. అందు జ్యేష్ఠునకు హేమచంద్రుడు తనతండ్రియందలిభక్తి పెంపున విక్రమసేనుఁ డనునామమిడియె. రెండవకొడుకు హర్షవర్ధనుఁ డనువేరం బరఁగుచుండె. ఆయిరువురుబిడ్డల యందుఁ దలిదండ్రులయిరువురలావణ్యంబును నిరువురసౌజన్యతయు నిరువురమనీషావిశేషంబును సంక్రమించె నని ప్రకృతిజనంబులు ప్రమోదభరితులు కా విక్రమసేనహర్షవర్ధను లల్లారు ముద్దుగఁ బెరుఁగుచుండిరి. విక్రమసేనునియాకృతి తండ్రివిగ్రహమునుబట్టి యచ్చుగుద్దినట్లు వెలయుచుండు. హర్షవర్ధనుఁ డచ్చముగఁ దల్లిపోలిక నుదయించె. అందుచే విక్రమసేనుఁడు దృఢమనస్కుడై గంభీరుడై తన యీఁడునకుఁ దగనిపరాకృమంబుల నప్పుడప్పుడు చూపి సార్థకనామధేయుఁ డయ్యె. హర్షవర్ధనుని మనస్సును వానిశరీరంబునట్ల కడుమెత్తనై యుండుటంజేసి యతఁడు సాహసంబునకుఁ బరాకృమంబునకుఁ బేరువడక సంగీతాదివిద్యలకును భూతదయకుం బేరువడియె. తమ్ముని యందు భూతదయ సంగీతప్రాధిమ్య గలవనుటచే నన్నయం దాగొనములు కొరవడియె నని చదువరులు తలంపవలదు. విక్రమసేనుఁడు

భూతదయావిషయమునఁ గాని వేటొందుప్రజ్ఞయందుఁగాని తమ్మునకుం దీసిపోవఁడు. అయినను జను లాతనిసాహసంబులఁ బలుమాఱు గాంచి వానికి సాహసవిక్రమనేనుఁ డనియుఁ దమ్మునకు సుకుమార హర్షవర్ధనుఁ డనియుఁ బేళ్ళు పెట్టిరి.

ఇప్పటికి విక్రమనేనుఁడు పండ్రెండేండ్ల ప్రియము గలవాఁడు. హర్షవర్ధనునకుఁ బదియవయేఁడు. క్షత్రియునకుఁ బదునొకండవయేట నుపనయనము చేయవలసిన దని ధర్మశాస్త్రములయందు విధింపఁబడుటచే హేమచంద్రుఁడు పెద్దకొడుకు నొకసంవత్సరముక్రిందట వడుగు చేసి వేదాభ్యాసము చేయించుచుండెను. ఆయన్నదమ్ముల మైత్రి యిట్టిదనివర్ణింప సలవిగాదు. ఒకనివిడిచి యొకరునిముసమయిన నిలువఁ జాలరు. ఇరువు రొక్కచోటనే కూర్చుందురు. ఒకమాతే భుజియింతురు. ఒక్కపాన్నుననే పవ్వళింతురు. ఇరువురు తలిదండ్రుల యెడ భక్తులు. గురుజనంబుల యెడ విధేయులు. భృత్యుజనంబుల యెడ దయాళుగు. ప్రకృతిజనంబుల యెడ ననురక్తులు. సుగుణలోభులు. దుష్టన విముఖులు. అయ్యిరువురుబిడ్డలు సరవింజా హేమచంద్రులకుఁ బున్నెములపోవులై నోములపంట లై పుట్టి, కన్నులచందమామలై ముద్దులమూటలై పెరుగుచుండిరి. చదువులనేకాక యీతకొట్టుట, గజాశ్వంబుల నధిరోపించుట, మున్నగుపౌరుషకీడలను గడుమెలంకువతో నేర్చి బాలురు కాలక్రమంబున సమర్థులైరి. ఆకుమారసింహములలో సాహసుండని బిరుదు నందినవిక్రమనేనుని పరాక్రమంబుల నొకటి రెంటిఁ బేర్కొని యతఁ డాబిరుదమునకుం దగినవాఁ డని చూపవలసియున్నది.

ఒకనాఁడు హేమచంద్రుఁడు నేనాపతియగు దండపాణినిబాలుఁ డగువిక్రమనేనుని గొంతపరిజనంబును వెంటఁబెట్టుకొని యడవికి వేటకుఁ జనియె. హేమచంద్రుఁ డొకమూల సింగపువేట సలుపుచుండె.

దండపాణి యింకొక నెలవున పులివేట నలుపనెంచి మృగయాక్రీడ
 లలోఁ దాను నెఱపొడ యగుటచేఁ దనకెట్టి యపాయంబును లేదని
 మాటున నిర్భయముగ నొకమట్టిసిడనునిలిచి పులిరాక కెదురుచూచు
 చుండెను. విక్రమసేనుఁడు వాని వెనుకఁ గొంతదవ్వున నొకమెట్టపై
 నిలుచుండి యీవినోదంబుజూడ నుత్సుకుఁ డై యుండెను. అంతట
 వేటకాంక్ష తప్పటలం జఱచుచు బెబ్బులిం దఱుముటయు నమ్మెక
 ము తనపొదవిడిచి సహజముగఁ జింతనిప్పులదొప్పన మెఱయుకన్నలు
 మఱింత యూరుణ్యమునుబూని చూపఱకుఁ వెఱపుగలిగింప దండపాణి
 యున్నవలసునకుఁ బఱతెంచె. నేనాపతియుఁ బ్రత్యాల్లిఘపాదుఁ డై
 విట నమ్ముదొడిగి గుఱిచూచి బెబ్బులి నేసె. దైవవశమున వాని
 యేటు చారలమెకంబునకుం దగులక చెవిపొంతనుండి దూసికొనిపో
 యెను. పోవుటయు నాశాస్త్రాలము తొలుతకంటె నినుమడించినయలుక
 తోడను ముమ్మడించిన వేగముతోడను బాణము వచ్చినదారింబట్టి రి
 వ్వునదండపాణిమీఁద నెగసిపడుటకు నేలయదుగునట్లు పఱువెత్తి రాఁ
 జొచ్చెను. మృత్యుదేవతఁబోలు దానియుగ్రరూపమును జూచి దంట
 లగుబంటులు పాణిభీతిని యథాయథలై పఱతెంచిరి. వేటొక్కయ
 మ్మునుదొడిగి యేయుటకు దండపాణికి నవకాశములేకపోయెను. ఆయ
 పాయమ్మును దవ్వుననుండిచూచి విక్రమసేనుఁడు సత్వరంబ తనవిల్లుఁ
 బూని వినముబూసినవాలుటమ్ముదొడిగి యెక్కియున్న మెట్టదిగి వలదు
 వలదని సేనకులు మొఱలిడుచున్నను వినక దండపాణివెనుకకు వచ్చి
 బరిమీఁదఁ బఱతెంచువ్యాఘ్రంబును గాటంబుగ నాటనేసె. అయ్యేట
 దిని యాక్రోలుపులి దండపాణికి రెండుబారల దూరంబునఁ జుట్ట
 ప్రక్కల కొండలు ప్రతిధ్వనులీయ వేటకాండ్రగుండెలవియ నొక్క
 యటపఱచి నెత్తుకుకంఠలుదొరఁగ నేలంగూలె. విక్రమసేనుఁడు పిఱికి
 బంటులమాట విని యొక్కనిమున మూరకుండినయెడఁ దనబాణాన్ని

యను కాటుచిచ్చున శత్రుసైన్యమహారిణ్యంబులం గాల్చుదుర్జయ
బాహుశాలి, నండపాణి, బెబ్బులినోటి కొక్కబళ్ళమై యమపురిని
బ్రాతకొన్నె యుండియుండును. దండపాణియు మృత్యుముఖమునుండి
వెలువడి బాలునకుం గడుకృతజ్ఞుడై వానిం గొగిలించికొని వాని
కావించినమేలు మఱువ ననియు వానియుణ మెన్నడును దీర్చికొను
టకుఁ దనకలవి కాఁదనియుఁ జెప్పి యనేకవిధంబుల నుగ్గడించె. హే
మచంద్రుఁడు పుత్రునిసమయజ్ఞత చాకచక్యము విలువదైయందలి
నేర్పు విని తనకుమారుఁడు వంశప్రదీపకుఁ డగునని సంతసించె. అర
విందాదేనియుఁ దన చిన్నిపాపని మిన్నచెయువులు విన్నయప్పుడు
కన్నదమ్ముల సశ్రుజలంబులు కాఱఁ గన్నబిడ్డ నెత్తికొని ముద్దాడి
జనులదృష్టిదోషముదగులకుండ వానికిదృష్టిపరిహారములు చేయించెను.

మఱియొకసారి విక్రమసేనుఁడు హర్షవర్ధనుఁడు వై శాఖుమాన
మున నొకసాయంకాలమున నుద్యానవనమున నొకకొలనియొడ్డునవిహ
రించుచుఁ జల్లగాలిననుభవించుచుండ నండపాణికొడుకు హర్షవర్ధను
యొఁడువాఁడు తోడిబుట్టియలఁగూడుకొని యాకొలంకున జలక్రీడలు
చేయుచు నాటలనందడి నపాయ మెఱుంగక నోలయోలయని కేకలు
వేయుచు లోఁతునీళ్ళకుఁబోయె. ఆబాలకుఁడు సరిగ నీత నేరనివాఁ
డగుటచే మునుముందుఁ బోవుటయే కాని లోఁతునీళ్ళనుండి మెరక
నేలకు రానేరక యలసి నీటనొకటిరెండు మున్నలువై చె. అదిగట్టున
నుండి చూచి విష్ణుదత్తుఁడు మునిఁగె మునిఁగె నని హర్షవర్ధనుఁ డన్న
తోఁ జెప్పెను. అప్పులుకులు వినినతోడనే విక్రమసేనుఁడు జాలినొంది
తలమీఁది రతనాలకుళ్ళాయి నేలం బాఱవైచి విలువదువ్వలువలు
తడిసి చెడిపోవు నని వగవక తనచేత నప్పని యగునా కాదా యని
విచారింపక తనసాయంబున కెవ్వరిం జీరక గుభాలున నీటం దుమికి
వడివడి విష్ణుదత్తునియొడ కేఁదుకొనిపోయి యామందభాగ్యుని జుట్టు

పట్టుకొని యావలకు లాగికొనివచ్చి బ్రదికించెను. తననందనునకు వాటిల్లిన యపాయంబును రాజనందనుఁడు గావించిన సాయమును విని దండపాణి సత్వరంబ యచ్చోటునకుఁబోయి కుమారునకుఁ గాలోచితము లగు నుపచారములు చేయించి యతఁడు తెలివొందినపిదప రాజకుమారుని బిగ్గఁ గాగిలించుకొని “వత్సా! నాకును నాకుమారునకును నీవ ప్రాణప్రదాత వై తివి. మేమిగువురమును మాశరీరచర్మములుగోసి నీకుఁ బాదరక్షలుగఁ గుట్టించి యిచ్చినను మీఱుణంబు తీరదునుమీ” యని కొనియాడి తనపట్టిని వెంటఁబెట్టుకొని యింటికిఁబోయెను. అసమానమగు రూపంబునకుఁ దగినవిక్రమంబును విక్రమంబునకు వచ్చె వెట్టు సుగుణసంపదయుఁగల విక్రమసేనునిజూచి రాజబంధువులు ప్రకృతిజనంబులు మహానందమగున్ లయిరి. ఈప్రకరణంబునం బేర్కొనఁబడినప్రథమసాహసకార్యము హరిశర్మ యవ్వీటికి వచ్చుటకు నాలుగు మాసములక్రిందటను రెండవది నెలకిందటను జరగెను. పండ్రెండేండ్ల ప్రాయమునాఁడె యింతమగంటిమిఁ జూపినయాబాలకుండు యుక్తవయస్కుఁ డై రాజ్యమును వహించుపిదప వానిపేరు శత్రుమహీపాలురకు హృదయశల్యంబు గాక యుండునా యని తలంచి మణివర్మ మాధవసేనుఁడు మొదలగుమంత్రులు సంతసించి కాశ్మీరమున కంతకంతకు మంచిదినములు వచ్చుచున్న వని సంతృప్తహృదయు లైరి.

హేమచంద్రుఁడు చిత్రభానుని దుర్మరణంబును విని దురస్థి నప్పుడు విక్రమసేనుఁడును బిన్నతండ్రిచావునకు బిట్టువగచెను. కాని బెలుఁ డగుటచే వానిదుఃఖము తండ్రివగపుంబలెదీర్ణ కాల ముండక మఱునాఁడె యుపశమిల్లె. ఆదినము పిలువలు హేమచంద్రుఁడనుదినము సాయంకాలమున రాజకార్యంబులు ముగించిహరిశర్మయొద్దకుంబోయి వేదాంతగోష్ఠి నడపుచుండుటచే విక్రమసేనహర్షవర్ధనులు మహామహిమములకుఁ జేరువడి యున్న హరిశర్మ నొక్కసారి చూడఁగోరియొక

నాఁడు సంజకడఁ దండ్రికడకుఁ బోయి నీ వడుగుము నీ వడుగు మని యిరువురు వంతులు పోయిరి. బిడ్డలుతన్నేదియోకోరదలఁచిభయంబు పెంపున నడుగ సాహసింపఁజాల కున్నవా రని హేమచంద్రుఁడు గ్రహించి వారిఁ జేరఁజీరి మేనులు దువ్వి “వత్సలార! మీ కేమికా వలయును. భయము లేదు చెప్పు” డని హెచ్చరించెను. అప్పటికిని విక్రమసేనుఁడు తనకోరిక బయలుపుచ్చక యూరకుండె. తండ్రి బుజ్జ గింపుచే భయము విడిచి హర్షవర్ధనుఁడుమెల్లన నిట్లనియె. “మీవంటి యుత్తము లనుదినంబును బోయి కొలువందగినమహిమలు గలహరి శర్మనొక్కసారి చూడ నభిలాష పడుచున్నవారము. మాకోరిక కోరరానిది కా దేని మమ్ము మీవెంట రా ననుగ్రహింపుఁడు” అన వుడు చిటునగవు నవ్వి వత్సలారా! ఈపని కింత వేడఁవలయునే. మీ కొకసారి యమృతహాత్తుని జూసవలయునని నేనుం దలంచుచున్నవాఁడ. ఇప్పుడ నే నచ్చటికిం బోవుచుంటి. నావెంటరండు.మునింజూచివత్తురు గాని” యని పలికి తన కొదమలువెంబడింప గుహకుఁ జనుమృగరాజు చందంబునఁ గాశ్మీరరాజు కుమారసింహములు వెంట రామునియున్న గుహకుఁ జనియె. మునియు రాజును సూర్యచంద్రులంబోలె వెలయు నక్కుమారులను గారవించి వారు ననుస్కరింప నాశీర్వదించివ్యాఘ్రు చర్రముల పైఁ గూర్చుండఁజేసి తనయొద్ద నున్నబూడిద నించుకవారి నొసఁగులఁ బ్రామి తేని నుద్దేశించి “హేమచంద్రా! నీ వన్మృష్టవంతుఁ డవు. నీకడుపునం బొడమిన యీరత్నంబు లమూల్యంబులు. దైవము రక్షించిన నింక నై దా తేండ్లలోన పెద్దబిడ్డఁడు రాజ్యభారమును వహించి నీకు విశ్రాంతి నొసంగఁ గలఁడు.” అని బహూకరించెను. రాజు వాని బహూకరణమునకు లోనఁ గడునలరి “దైవానుగ్రహం బును మీ యాశీర్వచనంబును జల్లఁగ నుండునేని మీన్నయట్లు కాఁ గలదు. దానిమాట యటుండ నిండు. నాచిత్తంబు తమ్మునిదెసనుండి

మరలింపఁ జాలకున్నవాఁడ. కుమారుఁడు యుక్తవయస్కుఁడు కాక మున్న మహిరాజ్యమునకు వాని నభిషిక్తుని చేసి మీయనుజ్ఞయగు నేని నేను విరాగి నై కాలము బుచ్చువాఁడ” నని చిత్తంబునఁ గల యుత్తలంబు సంగ్రహంబుగఁ దెలిపె.

తండ్రిపలుకులు చెవులఁ బడినతోడనే బాలకులిరువురు తెల్ల బోయి యెండొరులమొగంబులఁ జూచుకొనసాగిరి. దానికిం దోడుగ హరిశర్మరాజు నుద్దేశించి యిట్లునియె. “నీకంతనై రాగ్యంబు బూన నిచ్చ గల దేని యడవుల నుండ నక్కట లేకయె రాజ్య మేలుకొనుచు నకలోపభోగంబుల ననుభవించుచు నిఖిలతౌకికవ్యాపారంబుల మెలంగుచు జనకచక్రివర్తియట్లు శరీరసన్యాసంబు గాక యాత్మసన్యాసంబు స్వీకరించి మంటిలో నుండియుమన్ననంటనికుమ్మరిపురుగు తెరంగున సంసారంబునందుండియు లేనట్లు వర్తింపవచ్చును. నీవు తరియించుటకు సాధకం బగుమంత్ర మొకటి నీ కుపదేశించెద. అది పుణ్యదినమున నర్ధరాత్రిమున నుపదేశము కావలయును. దానిపునశ్చరణమక్షరమక్ష. మంత్రోపదేశమును పునశ్చరణమునుమాపులుమాగుహాయందచేయందగు. దీన నీయలమట యఖిలం బుపశమిల్లు. భవభోగంబులకు మహా మంత్రంబులు దివ్యౌషధంబులు గదా”! అని హరిశర్మ వలుకుటయు బాలురనెమ్మొగంబులు మఱింత తెలిపిదప్పి కెలవెలఁబోయెను. హేమ చంద్రుఁడు హరిశర్మపలుకులకుఁ దద్దయు సలరి వానిచరణంబులకు సాష్టాంగనమస్కార మొనర్చి, “స్వామి! మీకు నాపై నింతమాత్ర మనుగ్రహ మెన్నఁ డయినఁ గలుగునా యని మేలుసమయంబునకు, స్వాతివాసకు ముత్తైపుచిప్పయట్లు, నామనంబుప్రతీక్షించు చున్నయది. పుణ్యదినంబును సుముహూర్తంబును మీరయ్యేరుపుడు. అర్ధరాత్రి మందామంత్రరాజంబు నుపదేశమొంది మాపు లిచ్చటనే పునశ్చరణ ము చేసెద. సిరిరా మోకా లొడ్డువా రెవ్వరు?” అని నుడివి వాని

యొద్ద సెలవుం గై కొని కుమారద్వయసమేతుఁ డయి యంతిపురికిం జనియె. అంతిపురిం జొచ్చినతోడనే బాలకు లిరువురు పరుగుపరుగునఁ దల్లికడకుం బోయి తండ్రికోరికలు, ముని యిచ్చినవరంబులు పూన గుచ్చి నట్లా మెకుం జెప్పిరి. అరవిందాదేవియుఁ దద్వచనముల నాల కించి మహారాజు విరాగి యై, యేయడవులకుం జనునో, యెప్పుడుసన్య సింఱునో యేమిసాహసంబు గావించునోయని శయపడి యడుగుటకు నడుగకపోవుటకుఁ గూడ పీలు లేనియవస్థ వచ్చినది కదా యచి యెద్దియుం దోచక విచారించు చుండె.

పదియేడవ ప్రకరణము.

“కాలకంఠా! భైరవు నిక్కడ నుండు మని నీవు పోయెడవో నీ విక్కడనుండి భైరవు సంపెనవో యె ట్లయిన నరియె. అనుకొన్న పని చాలవఱకు నెఱవేఱిన దని నమ్మికమీఱఁబలికి దేవశర్మను సత్వ రంబ నాకడకుం గొనితేవలయును. ఇక్కడకు వచ్చి మనతోఁ గలిసి యుండుట కతఁ డొల్లకపోయిన నీప్రాంతములయందె మన కొక్క పూఁట పయనములో నుండునది యని నొక్కి వక్కాణింపుము. మును ముంగు నన్నంగలిసి మాటలాడి పొమ్మనుము” అని హరిశర్మ రాజు తన్ను వీడ్కొని పోయినకెంటనె ప్రియశిష్యుఁ డగుకాలకంఠ నడి గెను. వాఁడును వినయంబునఁ జేతులు గట్టుకొని విప్పునియెట్టయెదుట నిలిచి “స్వామీ! ఈపని మనభైరవునివలన గాదు. దేవశర్మచీమలు తూఱని చిట్టడవులలోను, కాకులుదూఱనికాఱడవులలోను నున్న వాఁడు. వానిజాడలు నేను తీసినట్లు వాఁడు తీయఁ జాలఁడు. కావున నేను బోయెడ” నని యాతేయి యచ్చటినుండి జామురాత్రివేళ లేచి యెందేని జనియె.

కాలకంఠుడు గుహ విడిచినపిదప భైరవుని బిలిచి హరిశర్మ దాపునఁ గూర్చుండ నియమించి “భైరవా నీతో నొక్కరహస్యమును జెప్పవలతు నాచెప్పినచొప్పున నీవు మెలంగుదువయేని మనకార్యం బతిశీఘ్రంబ యగు. ఇప్పటినుండి నీవు యత్నంబు సలుపకున్న నప్పని యగుట యరిది.” అని నుడువభైరవుఁడు భయభక్తులు మెఱయ స్వామీ! దేవరమాజ్ఞ శిరసావహించి యప్పుని నేజవేర్చెద. నాప్రిజ్ఞ మీరెఱుంగరా? మాప్రిభువు నన్ను మీ కప్పగించినపుడు మీతోడ నెన్నియక్షరములు జెప్పె నన్నియక్షరములు నేను జరపువాఁడ” నని ప్రతిశ్చుత్తర మిచ్చెను. పిదప హరిశర్మ వానిని ఓక్కిలి దాపునకుఁ బిలిచి చెవిలోఁ గొండాకతడవు గునగునలాడెను. ఆవిసంభవసంభాషణము ముగిసినతోడనే భైరవుఁడు తనపనిమీదికిం బోయె. అంతలోఁ దెల్లవాఱుటయు హరిశర్మ ప్రాతఃకాలకృత్యములం దీర్చి భక్తిమై తన్నుం గొలువనచ్చువారికి దర్శనము నిచ్చుటకు సిద్ధముగ నుండెను. అంతం గొంత సేపటికి వానియెట్టయెదుట నేడడుగులు పొడవు, పొడవు నకుం దగినలావు, లావున కనుగుణ మగుబలము గల మొకపురుషుఁడు వచ్చి నిలిచి “స్వామీ! నమస్కార’ మని ప్రణమిల్లెను. హరిశర్మ యప్పురుషు నెన్నఁడుఁ గనియుండకపోవుటచే ముందుగ వాని నేమని పలుకరింప వలయునో యెఱుంగక యాశీర్వాదించి కూర్చుండు మని యూరకుండెను. అప్పురుషుఁడు దాపున నున్న వ్యాఘ్రచర్మము పై నాసీనుఁడై హరిశర్మకుఁ దన్నెఱిగించుకొనుతలంపున వినయమున నిట్లనియె. “దేవా! ఈనఱకు నేనెన్నఁడు మీదర్శనము జేసి ధన్యుఁడఁ గా, లేదు. దిగంతవిశ్రాంతకీర్తులగుమి మొక్కికసారి గాంచి నాశరీరము పావనముఁ జేసికొనవలయు నని వచ్చితిని. కాశ్మీర రాజసైన్యమునకు నేను సేనాపతిని. నన్ను దండపాణి యందురు.” అని విన్నవించుకొనుటయు హరిశర్మ “నాయనా! నీయాకారమే నీయద్యోగమును మును

ముందు దెబ్బచున్న యది. పగతురమూఁకలకు తాముఁడవై యుందువు
గావున దండిపాణి యను నీపేరు సార్థక మైనది. నిన్ను నాకడకుం దెచ్చి
నపని యేదియో నాకెఱిగింపు” మని వ్రాకుచ్చుటయు దండపాణి
యిట్లని చెప్పఁదొడంగె. “దేవా! దేవరవారు దీనులపాలిటికిఁ గాలు
నేతులు గలకల్పవృక్షమనియుమాటలు నేర్చినమందారమనియు, సంచ
రింపఁ గలసంతానమనియు జీవముగల చింతామణి యనియుకోవిదులు
చెప్పుకొను చున్నారు. కోవిదులకై ససమగ్రియుగ లోఁతు తెలియరాని
మీమహిమాసముద్రము నెఱుంగుటకు మాకు వశమా. మహాత్మా!
మిమ్మునేనొక్కచిన్నకోరికఁగోరనచ్చితిని. అదియెఱిగించెదమన్నించి
సావధానల రై విందురు గాక! హేమచంద్రమహారాజుగారిజనకులగు
విక్రమసేనమహారాజుగారు నాతండ్రినిగడు నల్పస్థితిలోనుండియున్నత
స్థితికిందెచ్చి నన్ను దనపుత్రు లగుచిత్రభాను హేమచంద్రులతో సమ
ముగఁ బెనిచిరి. చిత్రభానునకు నాకు మేనులురెండుగానిప్రాణమొక్క
టియే యని చెప్పఁదగినంతమైతి కలదు. హేమచంద్రుఁడును నాయం
దిప్పటికిని భ్రాతృవాత్సల్యము నిలిపి యున్నవాఁడు. చిన్నయుద్యోగ
ములో నుండి క్రమక్రమంబున నన్నింతమహాపదవికిం దెచ్చెను. నాకు
మాణిమాలిక యను పుత్రీక యొకర్తు కలదు. నే ననఁగూడదు కాని
మియాశీర్వచనమున నబ్బాలిక కడుఁ జక్కని దనియు రాజాంతఃపుర
ముల నుండఁదగిన దనియుమిముబోటిమహాత్ములు సెలవిచ్చిరి. తత్కా
రణమున నాముద్దుకూఁతును తన జ్యేష్ఠకుమారుఁ డగుసాహసవిక్రమసే
నునకుఁ బెండిలిజేసికొ మ్మని కన్నియ పుట్టినది మొదలు హేమచం
ద్రుని వేడుకొనుచుంటి. మూర్ఖాభిషిక్తు లగునరపాలురుపలువురు రత
నాలకుప్పలు ధనసంచయములు దేశంబులు కానుకలుబెట్టి తమకూఁ
తుల విక్రమసేనున కిచ్చెద మని బాలకుఁడు జన్మించినదిమొదలు
హేమచంద్రునినకు రాయబారముల సంపు చున్నవారు. అందుచేత

నావంటి యల్పునితో వియ్యమందుటకిష్టము లేక గాఢబోలునతఁ డీనం బంధంబు నొల్లక యెప్పటికప్పు డెద్దియో వంక చెప్పుచున్నాఁడు. బాలకుఁడు యుక్తవయస్కుఁడు గాకమున్న వివాహము చేయ నని యొక్కమాటు, నరవిందా దేవి కిష్టము లేదని యొక్కమాటు, మేనరిక మున్న దని మఱియొక్కమాటు చెప్పుటచే నేను విసికి కొంతకాలము క్రిందట నాకుం బ్రాణమిత్రుం డగుచిత్రభానునియొద్దకుఁబోయియాత నికొడు కగువిజయ సేనునకు నాబిడ్డను జేసికొమ్మని ప్రార్థించితి. అతఁ డందుకు సమ్మతించె. ఇంతలో నాభాగ్యదోషమున నతఁడు బంధుమిత్రులకుదూరుఁడై కన్నుల కఱవై పోయె. ఏదేశాంతరముల నైన జీవించి యుండక యతఁ డస్తమించెననికూడ తెలిసినది. నామిత్రుఁడు చిత్రభానుఁడు జీవించియుండిన నామనోరథంబు సఫలం బగును గాని యిప్పుడు విజయ సేనునకు నాబిడ్డ నిచ్చుట యసాధ్యము కదా. కావున మీరు నన్నుగ్రహించి నాకూఁతును విక్రమ సేనునకుం జేసికొమ్మని పేమచందునకు నొక్కి చెప్పవలయును. అతనికిమీనోటిమాట వేద వాక్యము. మీయాన వానికి శిరోభూషణము. నాబిడ్డకిప్పుడు పదవ యేఁడు. కాండ్రీకిరువురకు నీడుజోడు తగియున్నది. కట్నములు కాను కలు కోరిన ట్లిచ్చెద. వియ్యపుం దగవులు సరిగ నడపెద. ముద్దుము చ్చటలు దీర్చెద. రాజగౌరవంబునకుం దగినరీతి నేనా శృంపెద. సంకల్పసిద్ధుల రగుమీరు దీని జేయఁదలంతు రేని యిది నెఱవేరుట నిశ్చయము.” అని ప్రార్థించుటయు హరిశర్మ వాని వేడికోలు విని యెద్దియుం బలుకక కొండొక సే పూరకుండి మనంబున నెద్దియో, తలంచిచిటునప్పు సప్పుచు!దండపాణితో నిట్లనియె.

“అహహ! లోకులయజ్ఞానమువకు మేర లేదు గదా! ధగధగ వెలుగుదీపము దివ్యసందరపదార్థమని భ్రమసి దాని పై వ్రాలి నశి యించుపురుగులకును జ్ఞానసంపన్ను లగుమనుష్యులకును భేదముగానఁ

బడకున్నది. క్షణములో ముక్కముక్కలగుగాజురాలును సుస్థిరము
లగుమానికంబులయట్లు తళతళ మెఱయుచుండుటంజేసి లోకులు ప్ర
మాదవశంబున మణులు గ్రహింపఁజోయి నట్టితాళ్లు గ్రహించుట
యుఁ గలదు. ఎంతో ప్రాజ్ఞుడ వనుకొంటేఁ గాని నీవంతపామరుడవని
మొదటఁ దలంప నైతి” అని హరిశర్మ నలుక నాపలుకులు దండ
పాణిపీనులకుఁ గఠోరములై మనస్సున కద్భుతము లై తోఁపయొక్క
నిముసమువఱకు వానిం బిచ్చివానినట్లు చేసెను. దండపాణి తెల్ల తెల్ల
బోవుటయు నెద్దియుం బలుకఁజాలకుండుటయుఁజూచిహరిశర్మ వానికిఁ
దనమాటలయర్థము చెప్పఁదలంచి యిట్లనియె. “నీవు తెల్లబోవు
చుంటివేమి? నామాటలయర్థము నీవెఱుంగవా? మీరు రాజునకత్యం
తప్రియ సేవకులు. మీతోడ మావంటివారు ముందురాఁగలయర్హిం
బులం జెప్పరాదు. చెప్పినచో నీసం దేహంబు లన్నియు నడంగు” నన
దండపాణిసంభ్రమము విడిచి తెలివి దెచ్చికొని “స్వామీ! మీరాన
తియ్యదలంచిన దానతియ్య నచ్చు. మీనోట వెడలిననుడువులుతేని
కిఁ గాని మఱియెవ్వరికిఁ గాని యెఱిగింప నని మీరు సేయు మన్న
ఘోరప్రమాణంబు జేయువాడ” ననిచేతులు జోడించి మనవిచేసె
ను. ఆతనిమనవి చిత్తగించి హరిశర్మ వానిచే గొప్పయొట్టు బెట్టించు
కొని చెప్పఁజోయి మరల చెప్పఁ సం దేహించి యెట్టకేల కిట్లనియె.

“దండపాణీ! గతానుగతికోలోకో నలోకః పారమార్థికః
యనునట్లు లోకులొకరిని జూచి యొకరు నడచుటయే కాని పరమార్థ
మెఱుంగరు. నిన్న హేమ వంద్రునితోఁగూడ వానికొడుకు లిరువురు
నాకడకు వచ్చిరి. ఆబాలకులఁ జూచినదిమొదలు రాగవిహీనమయ్యు
మామనస్సంతయుఁ జింతాకుఁ మై యున్నయది. అంతచక్కదన
మున్నందుకు నట్టితెలివి తేటలున్నందుకు సంతతివంశమునఁ బుట్టినం
దుకు నాబాలకుల కిరువురకు దీర్ఘాయుఃప్రమాణమున్న పక్షముననెంత

బాగుండును? బ్రహ్మ యెంతచూ పోపనివాడో కానియాముద్దుకొడు కుల నిద్దటి నర్థాయుష్కుల జేసెంగదా! నూదివ్యదృష్టిచేత మేమెంత చక్కగఁ బరికించి చూచినను విక్రమసేనహర్ష వర్ధనులు కొలఁదికాల ములోనే తీతీపోదు రని తోచుచున్నది. వానితలిదండ్రుల పుణ్యమే మో కాని విజయసేనుఁడు దీర్ఘాయుష్మంతుఁ డని నాదివ్యదృష్టికిఁ బొడకట్టు చున్నది. ప్రస్తుతమువాఁడు పితృవిహీనుఁడై నిలువేదయై దిక్కుమాలినవాఁడై యున్నను గాలక్రిమంబునఁ గాశ్మీరరాజ్యంబున కేలిక కాకమానఁడు కావున నాసేయుహితోపదేశంబు విని నీకూఁ తుచు విజయసేనునకిచ్చి పెండ్లి సేయఁ దలంచుకొనుము. విక్రమసేనుని మాట మఱచిపోమ్ము. మొదఁ విజయసేనునకె యామెనుగూర్పఁ దలంచితిని గావున నీప్రథమసంకల్పమేనెఱవేర్చుకొనుము. నీయల్లుఁడు మూర్ధాభిషిక్తుఁడై చిరకాలముననినేలును. నీకూఁతురు కాశ్మీర దేశపు రాణియగును. లోకతంత్రసంబంధములు లేనిమాకు విజయసేనుఁడు విక్రమసేనుఁడు నొక్కచండంబ. ఉన్న దున్నట్లు లెఱింగింపవలసి వచ్చె గావున మే మప్రియము జెప్పవలసినవార మైతిమి.

భావికాలగతుల నుద్దేశించి దివ్యదృష్టి ప్రభావమున హరిశర్మ నోట వెడలినయానడుపులు దండపాణికి వేదనాక్యములట్లు దృఢవిశ్వాసమును గలిగింప నతఁడు భక్తితత్పరుఁడై లేచి నడుమున కుత్తరీయంబు జుట్టుకొని 'స్వామీ! మీకు నన్ను బ్రీనికించిరి. మీ రీహితోపదేశంబు జేయ కుందు రేని నే నెట్లా మెడలు విటిచి రాజు నొప్పించి నిష్కారణముగ నాకూఁతుగొంతు కోసికొన్నవాడనగుదు నాకు మీరు నేఁ డొనర్చినమేలు మఱువఁజాల' నని చాగిలంబడి మొక్కి మఱల నిట్లనియె? "స్వామీ! విజయసేనుఁ డిప్పు డెందున్న నాడో నే నెఱుంగను. ఇది సమకూరుట యెట్లు? ఇప్పుడు చిత్రభానుఁడు లేకపోయె గదా! హా మిత్రమా! చిత్రభానుఁడా! నీవుజీవించి

యుండగ నీతోడ నేను వియ్య మండలేక పోయితిగదా! ప్రియదర్శ
నుడ వగునీవునీమనోహరాకారముననొక్కసారి నాకన్నులు చల్లబడ
జేయరాదె” అని పలుకుచుండగనే యిరుకన్నులనుండి ముత్తైముల
వంటి బాష్పములువచ్చుటయు సటమీడ మాటలాడజాలక యతఁడు
గోడం జేరబడి మొగమున నుత్తరీయాంచలమునునై చిక్కిని కూర్చుం
డెను. ఆతనిసమాశ్వాసింపఁ దలచి హరిశర్మ మొగమునుండి చేలాం
చలమును దొలగించి “యోయి పామగుఁడువోలే నీవిటు చేయఁ
దగునా? సజ్జనులు పుత్రవియోగము నైన సహింతురుగాని మిత్ర
వియోగము సహింపరు. మిత్రుఁడు దుష్టుడైనను సజ్జనుఁడు వాని
పక్షమునె పూనును. నీమిత్రుఁడు రాజద్రోహము చేసినందులకు దేశ
మునుండి వెడలఁ గొట్టబడి జననింద్యుఁ డయినను నీకు వానిదెస నను
రాగంబు చెడకపోవుట నీయోగ్యతను ప్రకటించుచున్నది. ప్రపంచ
మునం గలజనులందఱు చిత్రభానునియెడ ద్వేషము పూనిననునీవుచూ
త్రము వానియెడ నెయ్యమును విడువకుము. ఆతనియాత్మదీనికెంతయు
సంతసించును. చిత్రభానుని నీవు నిజముగఁ జూడఁదలఁతు వేని వాని
మూర్తి నీకన్నుల కొకసారి యగపడునట్లు నేజేయఁగలను. ఇది పర
మరహస్యము సుమీ!” యని పలికెను.

“చిత్రభానునిమూర్తి కన్నులకగపడునట్లు చేయఁగల” నని
బ్రాహ్మణుఁడు పలికినపలుకులు మిక్కిలి యద్భుతావహములై దండ
పాణిమనస్సునకు నాటెను. “మృతినొందిన పురుషుఁ డేమి నాకన్ను
లకుఁ గ్రమ్మఱఁ గానఁబడుట యేమి? చచ్చినవారి నితఁడు చూపఁ
గలడా? ఏమో? వీనియొద్ద నెట్టిమహిమ లున్నవో? ఒకవేళ చిత్ర
భానుఁడుబ్రదికియే యున్నాడో” యని దండపాణిమనంబున నప్పుడు
వెంటవెంటనే కొన్నిసంశయము లుత్పన్నము లయ్యె. అఱిగి తన
సంశయము దీర్చికొనుట మంచి దని యతఁడు బ్రాహ్మణునితో

స్వామీ! చచ్చినవారు మంటల గానఁ బడుట స్మర్యదనుండి యీ వలకు నెన్నఁడు వినలేదు. అద్దయైనచో మీప్రభావమువలనఁ గావలయు' నని పలుక హరిశర్మ తనమాటల నతఁడు విశ్వసించుట లేదని తెలిసికొని తనయం దతనికి ధృఢభక్తి నెలకొనునట్లు చేయఁదలఁచి ట్లనియె. "ఓయవివేకి! యిటువినము. చిరకాలము భూలోకసుఖంబుల ననుభవించి వార్ధకముచేత నవయవపటుత్వముదప్పఁ బెట్టుల ముగ్ధిపండునేల రాలునట్లు కాలము తీతీ మృతినొందునతఁడు ముక్తుఁడయి భూలోకవాంఛలు విడుచును. నిండుప్రాయమున గంపెఱ్ఱానలులోనఁబెట్టుకొని యొకదానియందును మనోరథసిద్ధి పొందక యకాలమున మృతినొందునతని యాత్మ ముక్తి నొందక సరప్రపంచమును విడువఁజాలక యిందే విహరించు చుండును. శరీరము కాలిపోవుచుగాని యాత్మ కాలదు గదా. దేహంబునకుఁ జావున్నది కాని యాత్మకుఁజావులేదు కదా. ఇంకను నామాటలు నీవు విశ్వసించ వేని సోమవారమునాఁడు రాత్రి రెండుజాములప్పుడు నీ వొక్కఁడవు మాగుహకు రమ్మ. చిత్రభానునియాత్మ నీతోడమాటలాడఁ గలదు. మృతినొందినవారియాత్మలను మాటలాడింపఁగలప్రభావము నాకుబరమేశ్వరునియనుగ్రహము వలనఁ గలిగినది. అట్లు చేసిననాఁడె నీకు నామహత్వంబు దేటపడఁ గలదు." అని ప్రతిజ్ఞాపూర్వకముగ హరిశర్మనుడువుటయు దండపాణి మహాశ్చర్యరసనిమగ్నుఁడై యదివఱ కెన్నఁడు నెవ్వరు గని విని యెఱుఁగనియావంతి జూచుభాగ్యము దనకు లభింపనందులకు మహానందభరితుఁడై బ్రాహ్మణునియొద్ద సెలవుబుచ్చుకొని సోమవార మెప్పుడు వచ్చునాయని యువ్విభులూరుచుఁ గాలముగడుపుచుండెను.

ఇది జరిగిన మూడవనాటిరాత్రి బ్రాహ్మణుఁడు భైరవునితోఁ గూడి గుహలోఁ గూర్చుండి యనేకవిషయములం గూర్చి ప్రసంగించుచుండ నతఁడొక విషయము నడచినయలకుడు వానికి వివరపెచ్చెను.

అతనిమనస్సు నిత్యము శంకాసంకలితమై యుండుటం జేసి యతఁడు భైరవునిం బిలిచి “వత్సా! ఆయలుకుడు మనుష్యులదేమో కనుఁగొని మనుజులదే యైనయెడ వారెవ్వరో, యెందునిమిత్త మిచ్చటి కరుదెంచి నారో కనుఁగొని ర” మ్మని పంపెను. భైరవుఁడు గండ్ర గొడ్డలి చేతఁబూని యావలకుంబోయి మెల్లగ నెనరువారని యడుగ నేను గాలకంఠుఁడను తక్కినవారిమాట నడుగకుమని ప్రత్యుత్తరము వినఁబడెను. భైరవుఁడు కాలకంఠుని వాని ననుసరించివచ్చుమఱియొక మనుష్యునిదోడుకొని బాహ్యణునియొద్దకుఁబోయి “స్వామీ! కాలకంఠుఁడు దేవశర్మను దోడ్కొనివచ్చెను. ఆయలుకుడు మనవాండ్రదే. క్రొత్తవాండ్రవ్వరును లే” రని విన్నవించెను. అమ్మాటలువిని కడు నలరి హరిశర్మ, యోరీ! హోమగుండమును వినరి చక్కగ మంటచేయుము. దేవశర్మనుజూచి చాలకాల మయినది. నునసార వానిమొగ మొకసారి వెలుఁగునం జూడవలయు’ నన భైరవుఁడు కొన్ని యెండు చిదుగులు హోమగుండమున వైచి వినరి జ్వాలచేయ నారంభించెను. ఇంతలో హరిశర్మ కాలకంఠునిబిలిచి కుమారా! నీవేగమువాయువేగ మనోవేగముల మించెను. నీశరీర మినుముతోఁ జేయఁబడినదని తోచుచున్నది. నీవి లేడికాళ్ళు. అందుచేతనే చెక్కుచెదరక నడవరానినట్ట డవులఁ జొచ్చి సత్వరంబ దేవశర్మను దోడ్కొనివచ్చితివని బహుశ రించి యింతలో భైరవుఁడు చేసిన మంటవెలుఁగున దేవశర్మమొగ మును బరీక్షించిచూచి “మిత్రుఁడా! నీముఖదర్శనముచేత నేనిప్పుడు మిక్కిలి సుఖవంతుడనైనాను. ఆహాహా! ఏమి నీ వచ్చముగ ఋషి వలె నున్నాఁడవు! నిన్నానవాలు పట్టుట దుర్ఘటముగ నున్నది. సీతలను మొలిచినవిగాకున్న నీకెంజెడలు సరిగ మొలచినట్లేయున్నవి. నీవు తొల్లి నాకగపడినప్పటికంటె చిక్కియున్నాఁడవు. కాని నీకష్టములు గట్టెక్కుకాలము వచ్చినది. నీతోడ మాటలాడి చేయఁదగు

కార్యములనేకములున్నయవి. నీవీదినముమొదలించుటనేయుండుము; పగలు నీవు ప్రజలకంటఁ బడకుండఁ దగునేర్పాటులు గావించెద; నీకిచ్చట నుండుట యరిష్టముకాదు గదా! యని యడిగెను. అప్పులుకులు విని దేవశర్మ మిక్కిలి సన్ననికంఠముతో “స్వామీ! మీయండ నుండుట నాకు మహేంద్రప్రీతిము నెక్కుట; మీపలుకులకును బ్రాజఁ దువులకును భేదము లేదు. మీరు రమ్మనిన వత్తు. పొమ్మనిన బోవుదు. వీడునిత్యము మీదాసుఁడు నుడీ” యని బదులుచెప్పి నాకుఁజేయవలసిన హితోపదేశ మేమో చేయువాని వానిని నేఁడెను.

వేడుటయు హరిశర్మదేవశర్మను భైరవకాలకంఠులనమీషము ననుండి గుహాగర్భమునకుఁ దోడ్కొనిపోయి చాలసేపు వానితోరహస్యములు మాటలాడెను. ఆసంభాషణము ముగిసినపిదప భైరవుఁడు హరిశర్మతో “నేను మీసెలవుచొప్పున నంతయు సిద్ధము చేసితిని. మొన్న నన్ను జేయు మన్నపని యెప్పుడు గావలయు నప్పుడచేసెద. మీయాజ్ఞ కెదురు చూచు చున్నవాఁడ” నని విజ్ఞాపన మొనర్చుకొనెను.

‘అ య్యదను నీకు నే నెఱిఁగించెద వేగిరపడకుము. పచ్చికాయలు గోయుట మంచిది కాదు గదా! ఇంక మీరు నిద్రింపుఁడు. చాలపొద్దు వోయినది.’ అని చెప్పి తక్కినవారి నిద్రపుచ్చి తానును నిదురించెను.

పదియెనిమిదవప్రకరణము.

మనుష్యునకు మనసున నున్నయుబలాటము దీరువటకు నేపనియుం దోచదు. అందసంభవము లగువంతలఁ జూచునాన మనంబున నెలకొనియున్నప్పుడు నరునిమనంబున నభిలాష మెట్లుండునో యనుభ

వించినవారికే తెలియవలయుఁ గాని తదితరుల కెత్తెఱంగున నెఱుంగ
నగు. హరిశర్మ చిత్రభానునియాత్మ జూపుదు నని చెప్పినది మొద
లతఁడు ప్రగల్భములు వలికెనొ నిక్కువంబు వక్కాణించెనో తెలియఁ
గోరి దండపాణి యాదివారమునాఁడుతేము తిన్న గానిదురపోవక నాలు
గుజాములకు నాలుగుమాటులులేచి తెల్లవాఱినదేమోయని చూచి
యెంతకుం దెల్లవాఱదని విసిగికొని యెట్లకేలకుఁ గాకులుకూయునమ
యమున లేచి కాల్యంబులఁ దీర్చికొని తెల్లవాఱినదిమొదలు మఱు
నాఁడు సాయంకాల మెప్పుడగునని కనిపెట్టుకొని యుండి సంధ్యా
సమయమున గుహకుఁ బోయి బ్రాహ్మణునింజూచి నేటితేయి
రెండుజాములవేళ వత్తునా యని యడిగెను. తప్పకరమ్మని హరిశర్మ
యానతిచ్చుటయు దండపాణివడివడి గృహంబునకుఁబోయి భోజనము
చేసిసోవలసినతావు నిర్జనప్రదేశమగుటచేతను సేవింపఁ బోవుచున్న
మనుష్యుఁడు క్రొత్తవాఁ డగుటచేతను సమయ మర్థరాత్రి మగుట
చేతను గొప్పపదవిలో నున్నపురుషులు దారపుత్రుల నైననమ్మి నిర్భ
యముగ విహరింపఁగూడ దనునమ్మిక యతని కుండుటచేతను నక్క
డకుఁ బోయినవెనుకఁదనస్థితి యెటుపోయి యెటువచ్చునోయనిస్వసం
రక్షణము కర్తవ్యమని తల నినుపబామిడికంబువెట్టి మేన శత్రుదు
గ్భేద్యం బగుకవచంబు దొడిగి యనేకరణరంగముల నప్రతిహతముగ
సంహారకీడగావించి యెన్నడు మొక్కవోనితనకఱకుకత్తి నొరలో
వైచి పాదరక్షలు దొడిగికొని సంకేతస్థలమునకుబయలువెడలెను; ఆ
స్థానమునకుఁ దానుబోవుట యొరులెఱుంగకుండ వలయునని యతఁడు
మొదటనే పట్టణము మాటమణిఁగినవెనుక బయలుదేటి రాజవీధిని
బోయినపక్షమున నిశాసమయంబుల సంచరించువారు తన్నానవాలు
పట్టవచ్చు నని శంకించి సందుగొందులదారులబట్టి నూరుబై టికివచ్చి
మెల్లమెల్ల నడుగులు లెక్కబెట్టుకొనుచు గుహకడకు వచ్చె. అప్పు

టికి హరిశర్మ సామగానముచేయుచు వ్యాఘ్రచర్మముపై గూర్చుండె.
 భైరవకాలకంఠులు గుహాద్వారముకడ జెరియొకగోడకుం జేరబడికును
 కుపాట్లు పడుచుండిరి. దండపాణిపోయి ద్వారముకడ నిలిచినతోడనే
 హరిశర్మచూచి 'దండపాణి!' యని పలుకరించి యతఁడు పలికినతోడ
 నె రమ్మని సమ్మానించి కూర్చుండఁజెట్టి కూర్చుండియే నిదురించు
 చున్న సేవకు లిరువుర లేపి ద్వారముకడ జాగ్రత్తకాకతతో నుండుమని
 యానతిచ్చెను. అనంతరము హరిశర్మయు దండపాణియు గాశ్మీర
 రాజువిషయికము లగుప్రసంగంబులు కొంతతడవు నెఱపినపిదప దండ
 పాణి "స్వామీ! అప్రతిహత మగు మీప్రభావమున నామిత్రునియా
 త్మను జూచుటకు నామనంబు తత్తరపడు చున్నది. ఈయెదాఱుదినం
 బులు నాయభిలాషను నే నెట్టులాపుకొనఁజాలితిన్? నే నెఱుంగను.
 కావున నిపు డైననించుకయు జాగుసేయక నా వచ్చినపని నిర్వర్తింప
 వేఁడెద" నని యెంతయు నాత్రమున విన్నవించె. హరిశర్మయు వాని
 యుబలాటమునుజూచి వానితోఁ దాను జెప్పవలసినమాటలు చెప్పుట
 కదియ లెస్సయగునద నని వానికీట్లనియె. 'చిత్రభానుఁడు మృతి
 నొందుటచే వానిశరీరము దగ్ధమైనదని నీ నెఱుంగుదువు. ఆత్మ
 నిరాకారమగుటచే నది నీకుఁ గానఁబడదు. ఇప్పుడు నేను జేయగలఁ
 దే మనిన వానియాత్మ నీతో మాటలాడునట్లు చేసెద. నీ పరమ
 మిత్రుని యాత్మనిన్ను గాంచినతోడనే యెట్టికోరికలు కోరునో మన
 మెఱుంగము గదా? చిరమిత్రుఁడ వగునీవు వానికోరికలను దోర్సి
 పుచ్చ రాదు సుమీ!' అనవుడు దండపాణి నాబహిఃప్రాణ మగు
 సంగడికాఁడు నావీనులకు విందగునట్లు పలుకుటయె చాలు. వానికోరి
 కలు నేను నిరాకరింతునే యని ప్రత్యుత్తరము చెప్ప హరిశర్మ వాని
 యుత్తరంబులకు సంతసించిలేచి చేతులు పైకెత్తి కొన్నిమంత్రములఁ
 బఠించి శ్రీపరమేశ్వరుండు నాకివ్వఁదెవత మగునేని భగవతి మహిషా

సురమర్దనికి నే నభిమానపుత్రుడనేని సత్యసంధుడనేని చిత్రభానుని
 యాత్మ దండపాణితో బలుకుగాక ! యని తనయావాహనము
 ముగించెను. ముగించినతోడనే “హా! అన్యాయము: అన్యాయము
 అన్యాయ” మని మూడుమాటలు వినబడియె. అప్పలుకు లచ్చముగ
 జిత్రభానునినోటనుండి వెడలినపలుకులట్లు యుండుటంజేసి దండపాణి
 యద్భుతసంభ్రమంబులు పెనగొనఁజెవులు రిక్కబెట్టి మజల నా
 థ్యనినిమిత్తము నిరీక్షించుచుండెను. అంతలో, హేమచంద్రునివిడు
 వుము. మాకు నీకుఁ గలమైత్రీబాటింపుము. విజయసేనునకు నీకూఁతు
 నిచ్చి పెండ్లి నేయుము. నీయల్లుడు రాజుకాఁగలడు. అనునాలుగు
 మాటలు తూర్పునుండి యొకటియు, దక్షిణమునుండి యొకటియు, పడ
 మటినుండి యొకటియు, నుత్తరమునుండయొకటియువినబడెను. అనంత
 రము మఱికొన్ని మాటలుదండపాణివినఁగోర నొక్కపలుకునువినబడ
 దయ్యె. అతఁడు మాటలాడుట చాలించెనాఁడని హరిశర్మదండపాణి
 తోఁజెప్పెను. దండపాణి, స్వామీ! మొట్టమొదట నన్యాయమన్యాయ
 మని మనకు వినబడినమాటల కర్థ మేమి యని విప్రు నడిగెను.
 బ్రాహ్మణుఁడు మంచిమాటయె నీ వడిగితివి. తన్ను దేశమునుండి
 వెడలనడచుట యన్యాయ మని యతఁడు ముమ్మాటికి నొక్కిపలికె.
 నీవు విజయసేనునిపక్షమున నర్థస్రాణముల ధారవోయవలయునని నీ
 మిత్రునికోరిక. అట్లెచేయుదునని యగ్ని సాక్షిగ నీవీహోమగుండము
 నొద్ద ప్రమాణము చేయుము. చేసినబాసలు నిలిపికొనుము. నీతికి.
 నిలువంబడుమని పురికొల్పు దండపాణి భయాద్భుతములచేత నావే
 శింపబడి విజయసేనునిపక్షముననుండునని విప్రుఁడు చేయించినప్రమా
 ణములన్నియుఁ జేసి పెట్టుకొమ్మన్నయొట్టా లన్నియుఁ బెట్టుకొనియె.
 ఆశపథంబులు ముగిసినపిదప నాతేయి యచ్చటజరిగినవంతమాటల
 మఱునాడెక్కడ నెత్తనని దండపాణిచేత హరిశర్మవెండియుం గొన్ని

బాసలు చేయించెను. అనంతరము దండపాణి “ఇప్పుడురెండు జాముల కంటె నెక్కువయైనది. నేనింటికీబోయెదను. మీపునర్దర్శన మెల్లుండి చేయువాడ. ప్రస్తుతము నాకు సెలవొసంగు” డనుచు లేచినిలువ హరిశర్మయు మంచిదనిభైరవకాలకంఠులను వానివెంటఁ గొంతదవ్వు పంపి వారు మరలివచ్చినపిదప సుఖముగ నిద్రించెను.

దండపాణి గుహ విడిచి స్వగృహభిముఖుఁ డైనదిమొదలు బ్రాహ్మణప్రభావమును గూర్చియు, దన కాతేయ వినంబడిన మాటలఁగూర్చియు దనలో, దానిట్లని వితర్కించుకొనఁ జొచ్చె. “ఈబ్రాహ్మణనిచేతలు మాయలా యింద్రజాలములా లేక నిక్కువ ములా? పుట్టిబుద్ధియెఱిగి యిట్టివిత లెన్నఁడును గనివిని యెఱుంగ. చిత్రభానుండు నిజముగ మృతినొందియుండునా? లేక యెందేనిబ్రదికి యుండునా? బ్రదికియుండినచో మృతినొందెననియావిప్రుఁడురాజుతో నేలచెప్పవలయు. కావున తప్పక మృతినొందియే యుండును. అట్లయినచో మృతినొందినవారు మరల మాటాడుట యెట్లు? ఇతఁడే పురుషునిచేత నైన మాటలాడించి నన్ను వంచించి యుండఁడు కద! అట్లయిన సరిగఁజిత్రభానునికంతముతో మాటలాడఁ గలపురుషుఁ డెవ్వఁడు దొరకును. మనుష్యుని బోలినమనుష్యుఁ డుండవచ్చును గాని యచ్చు గూర్చిన ట్లంతసరిగా నుండుటరది. కావున నిది తప్పకబ్రాహ్మణునిప్రభావమేయై యుండవలయు. ఒక వేళ చిత్రభానుఁడు జీవించియే యుండి యిటవచ్చి నాతోడం బలికినాఁ డని మాటవరుస కనుకొందము. అటులైన నాకూఁతు సతనికుమారున కిచ్చి పెండ్లి సేయ నిశ్చయించుకొంటిఁ గావున హేమచంద్రుని విడిచి చిత్రభానుని జేరవలయు. పిక్రమసేనహర్షవర్ధనలు నిశ్చయముగ నర్థాయుష్కు లని యితఁడు చెప్పఁ గదా; అందుచేత నెప్పటికైన విజయసేనుఁడు రాజుగాక తప్పదు. నాపేగుఁ దీసి వానిమెడ వేయఁదలంచుకొన్నపుడు

వాని సుఖదుఃఖములు నావియు నాసుఖదుఃఖములు వానివియు నై యుండుట ధర్మము.” ఈవిధర్కముచేతఁబరాయత్తచిత్తుఁడై యతఁడు తనయిల్లు దాఁటి కొంతదూరము పోయి మరల వెనుకకు వచ్చి యిల్లు చేరి పండుకొని గుహలో జరిగినవింతలు స్వప్నమునం గాంచుచుఁ గలతనిద్దర వోయెను.

పందొమ్మిదవప్రకరణము.

ప్రాణనాథునితోడిదే లోక మని నమ్మి మగనియడుగుఁదా మరలు దన కేడుగడయుగ నెంచుకొని జీవయాత్రగడపుపరమపతివ్రత హృదయేశ్వరుఁడు ఖిన్నుఁడై విమనస్కుఁడై యున్నప్పుడు తా నట్లే ఖిన్న యై విమనస్కు యై యుండుటయు సహజము గాదె. కల నయిన వియోగము దలపోయక పరిహాసమున కై నఁ బ్రాణయకలహ మాడక మితిలేనిచనువులు మేరలేనిమమతలుగలిగి రెండు మేనులొక్క మే నగునట్లు కలసిమెలసి పూవుందాపయుఁ బోలియున్న దంపతులలో మగఁడు వేఁడుకలకు వెలియై యుమ్మలికమున కునికిపట్టయి యుండు తఱి కులకాంత మనస్థితి యెట్లుండునో యిచట వర్ణింప నక్కఱ లేదు. కుమారు లిరువురు తండ్రివెంట గుహకుఁ జని యచట జరిగినప్రసంగ ములు తల్లికిం దెలిసినదిమొదలు మనసు మనసులో లేక యరవింపా దేవి మొగము వై వర్ణ్య మొందనేపనిం జేయక యేసౌఖ్యముంగోరక చింతాకాంతచిత్తయై యుండె. దానికిం దోడుగ హేమచంద్రుఁడు రాజకార్యములు చాలవఱకు మంత్రుల కప్పగించుటయు నెచ్చెలుల తోడఁదొల్లిటియట్లు కలయక పోవుటయు రాయబారుల కతికష్టమునఁ గాని దర్శన మీయకపోవుటయు సంతఃపుర సేవకులఁచర్యలమునుపటి యట్లు లంతగా నపేక్షింపకపోవుటయుఁ బలుకరించిన సందర్భమున్నను

లే కున్నను వే వాంతప్రసంగములు నెఱపుటయు మున్నగుమాడ్పులు రాణిచింతాజ్వరమునకు మఱింతదోహదము చేసెను.

అట్లరవిందా దేవి కొన్నినాళ్ళు వగచి హిమవంతునివంటి ధైర్య సారము గలమహేంద్రదేవునికూతురగుటచే ధైర్యము దెచ్చికొని రాదలంచినయపాయములను దగునుపాయములచే నివర్తింపఁజేయుటయు త్తమజనలక్షణ మగును గాని విచారించుట పామరలక్షణ మని తెలివినొంది యొకనాఁడు సాయంకాలము మేడమీఁద నొక్కరిత కూర్చుండి తనచెలికత్తెయు, బుట్టినింటివారు తనకు బ్రాణపదముగ నుండు నని యరణ మిచ్చినదియు, నెఱజాణలకు జాణతనము నేర్పఁ గలజాణయు సగునర్హుడను జేరంబిలిచి “ఓసీ! నర్హదా మీయయ్యగారున్న తెఱంగు జూచు చుంటివా?” యని యడిగెను. “ఎఱుంగ కేమి గుహలో నున్న బాపనదయ్యమును జూచినదిమొదలాయనచిత్తము చెడిపోయిన” దని యామె బదులు చెప్పెను. అట్లయిన నెఱిగియుండియు నీ విల్లెలయుపేక్ష చేసితివే?” యని రాణి కృమ్మట నడుగ “నమ్మా! నేనే ముందుగ మహారాజుగారిమాట నెత్తుట మంచిది కాదే మో యని యూరకుంటి” నని వెండియు నామె ప్రత్యుత్తర మిచ్చెను. “అట్లయిన నావిషయమన నీ వింతుక శ్రమపడవలయు. అది రెండవకంటివారెఱుంగకుండ నిర్వర్తింపఁదగినది. అట్లు చేయఁగలవా” యని దేవి యడుగుటయు “నమ్మా! నాకు మీరు పనిచెప్పుట నాయం దనుగ్రహము జూపుట కదా!” యని యది బదులుచెప్పెను.

అంతట నరవింద నర్హుడను దాపునం గూర్చుండఁ బెట్టుకొని సఖి! మహారాజుగా రెందుచేతనో మనలో లేరు. చిత్తముగుహలోను శరీరము గృహములో నున్నట్లు తోచు చున్నయది. ఎంతచన వున్నను మహారాజుగారు సముద్రమువోలె గుణరత్నాకరులయ్య గంభీరులగుటచే వారినడుగుటకు నామన సొప్పకున్నది. అఖిలభోగ్య

ముల విడిచి వై రాగ్యమును బూనవలయు ననియు రాజహంసమునకు
 దలఁపు గలిగినది. ఆయనయిచ్చానుసారముగ నింట రాజయోగియై
 యుండవచ్చుఁగాని యర్థరాత్రముల, నపవేశలఁ గానిచోటుల నెన్నఁ
 డును ముక్కుమొగ మెఱుంగని విదేశీయులయొద్దకుఁ బోయియుండ
 దగునా? మహామంత్రము లఁట, పునశ్చరణము లఁట నిశలఁ జేయ
 వలయు నఁట. బాలకులమొగంబుల నిది విన్నదిమొదలు నామనసు
 మనసున లేదు. నీవంతయుఁ జూచుచునే యున్నావు; నీకుఁ జెప్పవలసి
 నది లేదు; కాని కన్నులు మూతఁబడవు. అన్నము విన మయినది.
 అభముశుభ మెఱుంగనిబాలకులే తద్దయు బెంగఁ గొని యున్నారు.
 ఇంక నామాట చెప్ప నేల? జీవితేశ్వరునిచిత్తము నీయపూర్వవై రా
 గ్యమునుండి తొంగించుటకు నాకొక్కయుపాయము పొడకట్టినది.
 అది విని నాచెప్పినచోప్పున నీ వొనరింపుము. కాశ్మీరరాజ్య మను
 మందిరమునకు దృఢ స్తంభములు రెండు గలవు; మణివర్మయుమాధవ
 సేనుఁడు ననుమంతులే యా స్తంభములు. వారిరువురు నాకుం బితృ
 సమానులు; మహారాజుగారును వారి నట్లే భావించుదురు. న న్నిక్క
 డకుఁ బంపునాఁడు మాయయ్య నాసేమము నిరంతరము కనుఁగొను
 మని మణివర్మతో మఱిమఱి చెప్పె; కావున నీవు ముందుగామణివర్మ
 యొద్దకుఁ బోయి నాప్రణామంబు లెఱిగించి నాపశుచున్నయలమట
 వానికిం దెలిపి పరాయత్త మయినప్రభుచిత్తము మఱల నెప్పటిచోట
 నిలుపు మని చెప్పెము. సంశయస్థితికి వచ్చిననాయదృష్టమును జక్కఁ
 జేయు మనుము. మాయయ్యతోల్లి తనతోఁ జెప్పినపలుకులు జ్ఞ ప్తికిం
 దెచ్చి కొమ్మనుము. తానుడక్క నొరు లీపనికి సమర్థులు కారనుము.
 ఇంతియ కాక నీకుం దోచిన తెఱంగున సమయోచితముగఁ బలికి
 కార్యసాఫల్యముఁ జేసికొని రమ్మ పొమ్ము అని వీడుకొలువనర్హుడ
 యట్లుచేసెద నని యామెను వీడ్కొని యప్పుడ యేరికిం జెప్పకమణి

వర్ష మందిరమునకుం జని వానిని సందర్శించి దేవినన్ని ధినుండివచ్చినట్లువానికిఁ దెల్పి సమ్మానితయై వచ్చినపని దెల్పు మని యాతఁడు కోర నిట్లనియె.

“స్వామీ ! మహారాజుగారివై ఖరి మాటిపోవుట మీరును నెఱుంగుదురు. ఊరుబైట ముక్కుమూసికొని బకధ్యానము చేయు దొంగలగుడువు కపటము కల్ల నెఱుంగనివెట్టివానిం జేసి మహారాజు చిత్తము నపహరించినాఁడు. ఇఁకమీఁద విత్తము హరించి సంకల్ప సిద్ధిఁ డగును. రాజుగారు నడితేయి నొంటిగ గుహకుఁ బోయి యాటక్కిరిబాపనయ్యవలన నెవ్వయోమంత్రములు నేర్చుకొను నట. అక్కడకుఁ బోయిన సపాయము వాటిల్లునని దేవి శంకించి భీతచిత్తయై యున్నది. సాధ్వీచిత్తమునకు స్వస్థతఁ దెచ్చుభారము మీపై నున్న దన్నది. ఈకార్యమును నిర్వహించుటకుమీకన్న సమర్థులెవ్వరు లేరన్నది. మీరేతల్లియుఁ దండ్రియు నన్నది. వేయేల! అనవలసిన వన్నియు నన్నది. ఆబాల గుండె బెదరియున్నది. కావున మీరామె ననుగ్రహించి మహారాజుగారిమనస్సు నాయుద్యమమునుండిమఱలింప వలయు.” అనవుడు మణివర్మ తుగ్లిపడి యిట్లనియె. “ఏమీ! అను దినము సాయంకాలము హరిశర్మదర్శనార్థమై పోవు చున్నా రని యెఱుంగుదును. కాని యామంత్రోపదేశవృత్తాంతము వినలేదు. ఇది యొకకొత్తయూహ యని తోచెడు. ఏదోయపాయము కలుగ వచ్చునని నేను శంకించు చున్నాఁడ. ఈవఱకే తఱచుగ గుహకుం బోవల దని రాజుగారితోఁబలుమాలుచెప్పితిని. ఎంతచెప్పిననామాట వారు పాటింపరైరి. అయిన మఱలం జెప్పి చూచెద. వట్టి చెప్పుటయె కాదు. ఆ యుద్యమము మాను మని గట్టిపట్టు పట్టెద. అర విందాదేవి సన్నింతవేడవలయునా ? నేనామెకు నేవకుఁడను. పితృ సమానుఁడను. కావున శక్తివంచన లేక యీవిషయమునఁ బాటు

పడుదునని మనవి చేయుము.” అనవుడు నర్మద “స్వామీ నామీద మీకు గోషము వచ్చినను సరే కాని రాజుగారిబుద్ధి యీపనినుండి మరల్చుటయే కాదు. ఈయారినుండి యాబ్రాహ్మణపిశాచమును నెడలఁ గొట్టింప వలయు” నని పలికి వాని వీక్షాని రాణిసదనము నకుఁ బోయి యమాత్యునిసమక్షమున జరిగినవృత్తాంత మంతయుఁ జెప్పి భయము లే దని యామె నూరడించెను.

ఆమఱునాఁ డుదయమున దూరదేశమునుండి కొందరువేగుల వాండుఁగి వచ్చి కొన్నివార్తలు విన్నవింపరాజదర్శనమునగోరహేమ చంద్రుఁడు మంత్రిసమేతుఁడై యావార్తలు వినఁదలఁచి మణివర్మను బిలిపించి సశౌరవంబుగఁ గూర్చుండఁ బనిచి వేగులవాండ్రును లోనికి రావించి వారు చెప్పఁ దలఁచుకొన్న దంతయుఁ జెప్పు మని యానతిచ్చె. అంతట నాచారులలో నొకఁడు విహంగకుఁ డనువాఁ డిట్లు విన్నవించె. “దేవా చెప్పుటకు నాకునోరు రా కున్నది. దేవరవారి సోదరుఁడు యువరాజు చిత్రభానుఁడు హరిబ్యారముకడ” నని మీఁద చెప్ప లేక కన్నులనీరు పెట్టుకొన మంత్రి వానియభిప్రాయ మెఱిగి యావృత్తాంతము నీవు చెప్పనక్కఱ లేదు. అది యిదివఱకే రాజు గారికి విదితము. తక్కినది చెప్పు మని యానతిచ్చుటయు, వాఁడిట్లు చెప్పెను. “విజయసేనకు మారునకునర్థరాజ్యము రావలయునట. అది యిచ్చెదరా లేదా యని విదర్భమాళవరాజులు తద్బాలకునిపక్షమున మనసై దండెత్తి వచ్చెద రని లోకులు చెప్పుకొను చున్నారు. మీఁద దేవర చిత్తము” అని వాఁడూరకుండ “దీనినిజస్థితి దెలియు వఱకు మన మేమియు ననరా” దని హేమచంద్రుఁడును “వచ్చిన రానిండు. అంతమాత్రముచేత భయపడువా రెవ” రని మణివర్మయు పలికి వాని నావలకుఁబంపి తక్కిన చారులవలన నెన్నియో వృత్తాంతములు విని వారికందఱకు సెలవిచ్చిరి.

ఇరువదియవప్రకరణము

—o—o—o—

పిమ్మట మణివర్గ హేనుచంద్రుని కభిముఖుడై “దేవా! నేవకుఁ డొక్కమనవి చేసికొనఁదలంచి యున్నాఁడు. ఆగ్రహింపక యవధరింప వలయు. అన్యదేశస్థులు తమదేశమున నేరములు చేసి దండనార్హులై యాదండన తప్పించుకొనుటకోయప్పు లెఁగబెట్టుటకో తమకు లేనిగౌరవమును సంపాదించుకొనుటకో స్వదేశమువిడిచిమాటు వేసములు వైచికొని యోగులమని జోగులమని మంత్రవేత్తల మని బ్రాహ్మణులమని వేదవిదులమని తమ్ముఁదారెపొగడుకొనుచులోకుల నంచించురు. అట్టివారిని జరకాలము శోధించినపిదపఁ గాని జనులు విశ్వసింపరాదు. అన్నదమ్ముల నైనఁ దలిదండ్రుల నైన రాజులు పూర్ణముగనమ్మి వర్తింపఁగూడఁదని రాజనీతి శాసించుచుండ నెన్నఁ డెఱుంగనియొక్కవిదేశీయుని నమ్మి మీరిట్లు మెలఁగుట లోకవిరుద్ధముగ నున్నయది. హరిశర్మ దుష్టుడని నే ననఁజాలను. దుష్టుఁడె కాని శిష్టుఁడె కాని యెఱుంగనివారివిశ్వసింపఁ జనదు. పరరాజులచేత బంపఁబడుచారులు కూడ నొక్కప్పుడు మన యానుచానులు లోటు పాటులు నెఱుంగుటకు బిత్తుకవేషంబులు మునివేషంబులు వేయుట కలదు. జాలిచేత బిచ్చగాండ్రు భక్తిచేత మునిజనంబులను జనులు గౌరవించురుగావున నట్టివేసములు పొసఁగియుండు. లోకము మూర్ఖ బహుళ మగుటచే గడ్డములు కావిగుడ్డలు బోడితలలు బూదిపిండికట్లు తులసిపూసలు మున్నగునవి నరునకు గౌరవముం దెచ్చిపెట్టుగడ్డము పెంచినవాఁ డెల్ల యోగి కాఁడు. జందెవుఁబోగులుద్రొంపినవాఁ డెల్ల సన్యాసి కాఁడు. అట్టివారిని మనము చిరకాలము దేశమున నిలుప నీయరాదు. నిలువచ్చిన మెలఁకువతో నుండవలయు. పగలు హరి

శర్మయొద్దకుఁబోవుటయే నాకసంగతముగనుండమాపులుగూడ మీరు మంత్రోపదేశమునకై వానికడకుం బోవుదురని కర్ణాకర్ణిగ వింటిని ఈపని శ్రేయఃకాము లగుమీకుఁ దగదు. ఆ యుద్యమము మాని మాభయం బుడుపవలయునని వేడుకొను చున్నాఁడ. ప్రాజ్ఞు లగు మీకు మాదృశులు చెప్పనక్కఱలేదు; కాని ప్రమాదో ధీమతా మసి' యను లోకోక్తి నిబట్టి నేను మీకుపదేశించితిని. పురజనులు సంతఃపురజనులు, నేను, నిగమశర్మ, మాధవసేనుఁడు మొదలగు మీ బాగుఁగోరుజనంబులు మీచిత్తము నాయుద్యమమునుండి నివర్తింపఁ జేయఁ దలచు చున్నాము. వారుభయంబున మీయెదుటకురాజుంకు చున్నారు. నేనుమీకడ నెక్కుడచనువులు గలవాడే నగుటను మీకు మాతప్పల సైరించు కృపాసముదురి లగుటను వచ్చితిమి. నానోట వెడలిన మాటల వారియందఱిమనవులుగ గ్రహింపవలయు నేకాని నాయొక్కనివిగ గ్రహింప వలదు."

అని మంత్రోహితోపదేశము చేసి యూరకుండ నప్పలుకులు సావధానముగఁ జిత్తగించి హేమచంద్రిండు మణిపర్మచేయిబట్టుకొని "యమాత్యా! నీవునాకుఁ బితృసముండవు. నీవు హితోపదేశము జేయ నేనిందు తమింపవలసిన దేమున్నది? నీవు నాకడ నింతకన్న నెక్కుడుచనువులు గైకొన వచ్చును. నీయాలోచనలు మాకు పజ్జికవచంబులు. నీమంత్రములు పరస్పైన్యంబుల భంజించుయంత్రములు. ఎల్లవిధముల నీబుద్ధి మెచ్చఁదగినదియైనను 'ప్రమాదోధీమతామసి' యని నీవన్నట్లు నీబుద్ధికే ప్రమాదము గలిగినది. నాచెప్పడివలుకులు వినుము. ఈప్రపంచము వినశ్వరము గానిశాశ్వతము కాదు. యుగ యుగంబులనుండి నిలిచియున్న హిమాలయమువంటిపర్వతములకును నట్టిపర్వతముల ధరించువసుంధరకును, నట్టివసుంధరలనుధరించుబ్రహ్మాండములకును నానము గలుగు చుండ నొక్కయణువుతోనైన బోలని

యీ చర్మభస్మి శాశ్వత మయి యుండునా? కలకాలము రాజ్యతంత్రములయందె తగిలి యుండవలయునా? ఏనాటి కయిన భోగపరాక్రముండను గావలదా? రాజ్యతంత్రములం దగిలి యీవఱకు చేసినదోసంబులు చాలవా? నేను మీకు రాజునై సేవ్యుడనైతిని. నాకు సేవ్యుడను రాజులకు రాజును జక్రవర్తులకు జక్రవర్తియు, నిందుల కింద్రుడును, సన్ని కన్నియు సగు పరమేశ్వరు డొకఁడు లేడా? మాచేయు కలుషంబులకు మీ దుత్తరవాదు లగుదురా? నీవు గాని యరవిందాదేని గాని తక్కినమంత్రులు గాని నానెంట వత్తురా? ఈపువ్వుదోట లీకోట లీసిరులు నన్ను రక్షించునా? నేఁ డింట తేపు మంట నుండు వారము కామా? చిత్రభానునిగతి చూడ లేదే? ఎట్టివంగసంబునఁ బుట్టె, నెట్టివారివిడ్డఁడయ్యె, నెంతగా రామునం బెరిగె. తుద కెట్లు లయ్యె? ముక్తికాంత ముండట సరవిందాదేవి యేల? ప్రణయపీఠము లుండ గద్దె లేల? ఉపనిషద్విధుల విహరించువారికి రాజవీధు లేల? పరమపదమున కరుగఁదలంచువారికి కీపట్టణములేల? అశాశ్వతపదంబు విడిచి శాశ్వతపదవికిఁ జోరఁ దలంచుచున్నవాఁడఁ గాని యధమగతికిం బోవుటలేదు. కావున నావిషయమున మీరువిచారింపవలదు. లౌకికవ్యాపారముల విడిచితినిని నన్నుగూర్చి మీరు విచారింప జ్ఞాననేత్రంబుఁ దెజవలేక లోకతంత్రంబులం దగుల్కొని యగచాట్లుపడుచున్నవారలని మిమ్ముగూర్చి నేవిచారిం చెద. అవి యటుండనిండు. మహానుభావుఁడు హరిశ్చరృ దుష్టుఁడని లోకులు చెప్పుకొనుట పాపము మూటగట్టుకొనుట. లోకప్రవాదముల మన మెన్నఁడు నమ్మరాదు. ఒక్కయుదాహరణము చూడుము. మాళవేందుఁ డగుసుదర్శనుఁడు నాకు రెండవప్రాణ మైయుండ నతఁడు నాపై నెత్తివచ్చునని లోకమునం బ్రవాదముగలిగె. ఇట్టివింత లుండునా? గగనంబు విరిగిపడనీ సూర్యుఁడు పడమట నుడయింపనీ నాకును సుదర్శనునకుం బగలుజని

యింపవు. సుదర్శనునిగూర్చి పుట్టినట్లై హరిశర్మనుగూర్చి కల్లవాడు కలు పుట్టినవి. పాజ్ఞాఁడ వగునీ వట్టిప సమ్మజనదు.

అని రాజు కేవలపారమార్థికచింతతో బలుకుటయు హరిశర్మ మ్మాదిభక్తి వాని కించుకేనియు మందగించ లేకనియుఁ దనకువృథా శ్రమయేకాని తనచెప్పిన బుద్ధులవలన నొందవలసినలాభము హేను చంఘ్రుడు పొందలేదనియుగ్రహించి మణినర్మ వెండియుఁ గొండొక నేవు విచారించి రాజునుద్దేశించి యిట్లుపలికెను. “దేవా! మీరు హరి శర్మయొద్ద మంత్రోపదేశముబడయఁదలంతురేని పడయవచ్చునుగాని వానిగుహకుఁబోవక మనకోటకు వానింబిలిపించి యుపదేశముకండు. మీకెంతచాటుచోటు కావలయునన్న సంతచాటుచోటు జూపెద. కావలయు నన్న సచిరకాలమున నిందునిమిత్తము కొత్తమందిర మొండు నిర్మింపఁజేసెద. ఎటులయిన మాకోరిక దీర్చి మమ్మనుగ్రహింపవలయు.” అని మంత్రీ మనవియొసర్ప హేనుచంద్రుడు వాని కిట్లనియె. “నీకు నాయెడఁ గలప్రేమ మహాత్ములయెడ నుండవలసిన గౌరవమును దగ్గించు చున్నయది. మహానుభావుఁ డగుహరిశర్మ యెక్కడ, కించిజ్ఞఁడనై వాని పాదరేణువులనైన శిరమునఁ దాల్చఁ దగని యపవిత్రుఁడ నే నెక్కడ? మీకందఱకు నేను రాజునై యుంటి గాని యాయతిరాజునకు నేను సేవకుండనె. నాగృహంబునకు రమ్మని నేను వాని నడుగఁజాల.” అనుటయు మణివర్మ మిరడుగుటకు సంది యింపడుదు రేని మీవెంట నచ్చి వినయంబును భక్తియుఁ గదుర వానిని నేన యడిగెదను. అతఁడు మనకోటకు వచ్చుట కంగీకరించు నేని మీరాయనపలుకుల కడ్డము చెప్పవలదు.” అని వేడుకొనెను. హేనుచంద్రుడు వాని పలుకులు విని కొంచెమువిచారించి “సరే! ఈసాయంకాలము హరిశర్మ దర్శనార్థము నేను బోవునప్పుడు నీవు నావెంట వచ్చి యామహాత్ముఁడు ప్రశాంతుఁడయియున్నపుడు వాని

కలుక వొడమకుండునట్లు భక్తితాత్పర్యంబులు మెఱయ నాని నడుగుము. అతఁ డొకవేళ యలుకఁ బూనినను రాసని విస్పష్టముగఁజెప్పినను జిన్నబుచ్చుకొనక నాప్రియత్నమునకు వెండియు విఘ్నములు సేయఁదలంపక యూరకుండెనలయు" నని పలికి మణివర్మరాక కనుమతించి వాని నంపి మందిరంబునకుం జనియె.

మహారాజు మందిరమునకువచ్చినతోడనే యరవిందాదేవి సర్పదంబిలిచి మగనికి మంత్రికఁ బ్రసరిల్లినసంభాషణఫలితము దెలిసికొని రమ్మని పంపెను. అదియు మణివర్మకడకుఁ బోయి యడుగ నతఁడు జరగినవృత్తాంత మంతయుందెలిపి యింసుకధైర్యముచెప్ప సర్పదయు మరల సంతోషురికిం జని దేవి కాయుదంత మెఱిగించెను. అది విని దేవి మంత్రీమాటలు పనిచేసినవని ధైర్యముదెచ్చుకొని సాయంకాల మేమగునో యని భయపడుచుండెను.

సాయంకాలము మణివర్మ రాజమందిరమునకువచ్చి తనరాక తేని కెఱిగింప మహారాజు సంభ్యాకృత్యములఁ దీర్చికొని మంత్రీ సమేతుఁడయి హరిశర్మయొద్దకుఁబోయె. బ్రాహ్మణుఁడవారిరువురను గారవించి కూర్చుండఁజేసి యేదో సందర్భము తెచ్చి వివాహమును మానుకొని రాజ్యమును విడిచినభీష్మునిచరితంబును రాజ్యంబుతమ్ముని కిచ్చి తపోవనంబున కరిగిన దేవాపిచరిత్రంబును విన సొంపుగ నుండునట్లు వర్ణించి వారినిశ్లాఘించి రాజమనంబున కానందముగలిగించెను. ఆకథ లతఁ డేలచెప్పెనో రాజు గ్రహింపలేదుగాని మణివర్మయొక్క నిముసములో గ్రహించెను. హరిశర్మ చేయవలసిన హితోపదేశ మంతయు ముగిసినపిదప మణివర్మ చేతులు జోడించి విపునితో నిట్లనియె. "మిత్రో నేనొక్కమనవి చేయవచ్చితిని. తప్పు లున్న మన్నింపనలయు. మహారాజుగారు మీయొద్ద మంత్రీముల నుపదేశముకాఁదలంచుచున్నవారు. మీయుపదేశములుభయలోకతార కము

లగుటచే రాజుగారు మేముఁ గడునదృష్టవంతులము; కాని రాజుగారు మీగుహకు వచ్చుటకంటె మీగుమాకోటకు దయచేసి యుపదేశము చేయుట చాల మేలని నాకు... అని మఱియు నింక నేదో చెప్పఁబోవు చుండ వానివాక్యము సమాప్తము గాకమునుపే కట్టదెబ్బదిననకోఁడె త్రొఁచువడువున కెరలి హరిశర్మకన్నులు మొగము నెఱ్ఱఁజేసి బిట్టలు కచే నొడలువడఁక నిట్లనియె. “ఏమేమి? మేము మీగృహమునకు రావలయునుగా. నాకంతయవసరము లేదు. మీమహారాజును బలవంతముగ నింటనుండి తీసికొనివచ్చి నాపొట్ట గడుపుకొనుటకై మంత్రోపదేశము చేయుటలేదు. అతఁడువచ్చి నాపాదముల పైఁబడి పరిపరివిధంబులఁ బ్రార్థించుటంజేసి నాజపతపంబులు మానుకొని యీయననిమిత్తమై కొంతకాలము వ్యర్థము చేయుచున్నాఁడను.

ఊరుబైటనేకాని గామములో జనులయింట వసియింపఁగూడదని మాప్రతిజ్ఞ. అది నీనెఱుంగవు గాఁబోలు! మేము రాజులమొగములు సంతిపురములమొగములు నెఱుంగ మనుకొంటివి గాఁబోలు. నానోటనుండి మాట వెడలినమాత్రమున కోటానకోటులురూకలు కుప్పలు వోయఁగల రాజాధిరాజులు మాకు దాసానుదాసులై యున్నవారు. నీవేమో మహామంత్రి సని రాజనీతివిశారదుఁడ నని మాకడ గడుసుపోకడలం బోవఁజొచ్చితివి. ఇవిసీకు నమలశక్యముగానియినుపగుగ్గెళ్ళుగాని మినుపగుగ్గెళ్ళుకావు. నీయాటలిక్కడ సాగిరావు నీతలఁదన్ని సట్టిమంతుఁ లనేకుల నేనిదివఱకుఁజూచినాఁడను. నీకుటుంబమునకు నీరాజుకుటుంబమునకు ష్టేమము గోరుదువేని మా కలుకఁదెప్పింపకుము. మేము తలఁచుకొనముగాని తలఁచుకొంటిమా పట్టణంబులుభస్మపటలంబులు చేయఁగలము. రాజుల తాళ్ళఁజేయఁగలము. మాశాపంబులకు మీచాపంబులు చాలవు. మేము మీమందిరమునకు రాము” అని రాజువంకఁదిరిగి “రాజా! నీవింక నీమంత్రియాలోచన

దొప్పన నడువుము. మాకడ కింక నీవు రానక్కఱలేదు. పునన్నులై
మాకుపదేశము చేయుడి చేయుడి చేయుడి మహాప్రభూ యని
ప్రార్థించినవారి కనేకులకుపదేశముచేయకయేపంపితిమి. ఎందుచేతనో
నీమీఁద మాకనుగ్రహము కలుగుటచే నిన్ను తరింపఁ జేయఁదలఁచి
తిమి. కాని నీమంత్రి నీపాలిఁటిశనియై దానినిజెడఁగొట్టె. పుస్తతము
మీరు మాయెదుటనుండి పొండు. మీయునికి మాకోపాగ్నింబ్రజ్జ
లింపఁజేయునని పలికి గుహయొక్క లోపలిభాగమునకుంబోయె.

ఇరువదియొకటవ ప్రకరణము.

అట్లు హరిశర్మ కోపావేశంబున మంత్రిని దూలనాడి రాజుం
దిరస్కరించి యవ్వలకుఁ బోవుటయు మణివర్మ బ్రాహ్మణునిమీఁద
మొట్టమొదటనుండియు గౌరవములేనివాఁడగుటచే వానిపొగుంబోక
డలకుఁ దగినప్రతిభుత్తరములిచ్చి బుద్ధి చెప్పవలయునని యొక్కనిము
సము తలంచెను; కాని రాజు మొగముజూచియూరకుండవలసినవాఁడై
యావిప్పుఁ డన్నకఠినోక్తులకుఁజిన్నబోయెను, హేమచంద్రుఁడు హరి
శర్మలేచి వెళ్ళినవెంటనే మణివర్మనమేతుఁడై లేచి నోరువిప్పి యేమ
నిన నేమి మూఁడునో యని భయమున నెద్దియుఁ బలుకక గుహ
విడిచి యవ్వలకు వచ్చి మంత్రింజూచి “నీవు మిక్కిలి యపరాధము
చేసితివి. ఇందుచేతనే కదా నేను వాని నడుగనని తొలుదొల్తనే
చెప్పితిని. నీవింటి కరుగుచుండుము. నేను బోయి వాని బతిమాలి
పునన్నుని జేసికొని వచ్చెద” నని పలుక మణివర్మ “నామూలమున
బ్రాహ్మణునకు దేవరవారిమీఁదకూడ నలుక వొడమినది. నాదుర్వి
నయమును దేవరవారు మన్నింపవలయు” నని ప్రార్థించెను, హేమ

చంద్రుడు మంత్రీవినయంబునకు సంతసించి “మణివర్మా! ఇందు నీ నేరములేదు. అది యొకానొక వేళావిశేషము. ఆచీవాట్లు నన్ను బెట్టి నవి గాని నిన్ను బెట్టలే దనుకొనుము. నీవిందుకుఁ జిన్నబుచ్చుకొన వద్దు, నీ వగుచుండుము. నీవెంటనే వచ్చెద” నని యూరడించి వగ పుడిపి వాని నింటి కంపి తాను కృష్ణుర యోగికడకుఁ బోయి యతనిపాదములపయిం బడి క్షమింపుమని పలు తెరంగులఁ బ్రార్థించి మఱియెన్నఁడు తనవెంట మంత్రీని దీసికొని రానని ప్రమాణముచేసి వాని యనుగ్రహంబునకుం బాతుఁడై తన మంత్రోపదేశమునకు ముహూర్తముం బెట్టు మని వేఁడెను. రాజు వినయంబునకు భక్తికి హరిశర్మ యంతరంగమున మెచ్చి వాని తప్పు సైరించి మంత్రోప దేశంబునకు నొక్కపుణ్యదివసంబు నేర్పఱచి సగౌరవంబుగ రాజునిం టికిఁ బనిచె.

హేమచంద్రుఁ డింటికిఁ బోవునప్పటికి మాధవసేనుఁడు రాజు రాక కెదురుచూచుచు మందిరద్వారముకడఁ గూర్చుండి యతఁడు వచ్చినతోడనే లేచి నమస్కరించి “స్వామీ! మాళవరాజుదగ్గరనుండి యొకదూత వచ్చియున్నాఁడు. అతఁ డిప్పు డూరుబైట గుడారము లలో బసచేసి తనరాక మనకుఁ దెలియఁ బంపె. మీఁద దేవరచిత్త” మని మనవి చేసికొనెను.

అప్పలుకులు విని హేమచంద్రుఁడు వేగులవాండ్లు చెప్పిన దంతయు నిక్కునంబగునా యేమి? అయిననేమి నీవును వజ్రీపాణియు తేపుదయమునఁ బోయి వానిని సబహుమానముగఁ దోడ్కొనిరండు అని చెప్పి వానింబుచ్చి యంతిపురికిం జనియె. అతఁ డంతిపురిజేరిన తోడనే నర్మద రాణియానతిం బూని మణివర్మకడకుఁ బోయి హరి శర్మకడ జరగినయావద్యుత్తాంతము విని తనదేవికి విన్నవించె. ఆ యుదంతము వినినపిదప దేవి నిశ్చేష్టయై పాన్పుపైఁ జితికిలంబడి యే

దో యపాయము రాజకుటుంబమునకు రానున్నదని విచారింపఁ జొచ్చెను.

మఱునాఁడు రేపకడ మాధవసేనుఁడు వజ్రపాణిం దోడుకొని కొండలు పరిజనులు వెంటరా నగరమునకు దక్షిణభాగమునందువిడిసి యున్న మాశవదూతసన్నిధికిం బోయి తన రాక నెఱిగించె. మాశవ దూత యగువిశారదుఁడు కాశ్మీరరాజప్రియిధుల కెదురుగావచ్చి గౌర వించి తన గుడారమునకుం దీసికొనిపోయి కూర్చుండఁబెట్టి తన పేరు విశారదుఁ డని చెప్పి వచ్చినవారినామధేయము లడిగెను. అంతట మాధవసేనుఁడు నన్ను మాధవసేనుఁడందురు; నే నిక్కడి మంతు లలో నొకఁడను. ఈతనిపేరు వజ్రపాణి విని యుందురుగదా మీరు దండపాణి యనుచండశాసనుఁడొకఁడు కాశ్మీరసైన్యమున కధిపతియై యున్నవాఁ డని. అతనితమ్ముఁడే యితఁడు. హేమచంద్రమహారాజు గారు మిమ్ము సబహుమానముగఁదోడుకొనిరమ్మనియానతిచ్చినారు. కావున మీరు దయచేయవలయునని చెప్పెను. విశారదుఁ డందుకు నమ్మితించి తన పరిజనులను బయనము గమ్మని సెల విచ్చి తానొక గుఱ్ఱ మెక్కి వజ్రపాణిమాధవసేనులతో వెడలెను. పట్టణంబునకు వచ్చినపిదప మాధవసేనుఁడు వారి నొకవిశాలమందిరమున విడియించి కావలసినసరకుల నంపి వలయుసేవకుల నప్పగించి యింటికిఁజనియె.

ఆయతిథులక్షేమము విచారింపఁదలంచి వజ్రపాణి కొండొక సే పచ్చట నిలిచి వారువచ్చినపని యేమనియడిగి విజయసేనునిపక్షమున వచ్చినట్లు సేవకులలో నొకనివలన విని వారితో మెల్లన నిట్లనియె. “ఓయీ! కర్పూరమంజరి యెచ్చట నున్నది? ఆమెకు వివాహ మైనదా? మీరు విజయసేనునిపక్షమున వచ్చినవారగుటచే నామెసంగతి మీకుఁ దెలియక పోదని తలంచెద” నని పలికెను. ఆసేవకుఁడువజ్ర పాణిమాటలు విని కళవళముపడి యామెసంగతిదెలియనివాఁడువోలె

దెల్లబోయి పెండ్లియింకను గాలేదు. కాదుకాదు; ఈనడుమనయిన దని విన్నానని యుత్తరము చెప్పెను. వాఁ డిచ్చినప్రత్యుత్తరము విని వజ్రపాణి మిగుల కలఁత నొంది వానిని మఱింత తఱచి యడుగ వారంభింప నడిగినకొలఁది వాఁడు మిక్కిలితడబడి యసందర్భములగు నుత్తరముల సీయఁజొచ్చెను. అంతలో బ్రథానమంత్రియగు మణివర్మ మాళవదూతంజూడవచ్చి మునుముందు వానిపరిజనులను గుఱ్ఱములను జూచి యన్వల విశారదునితో మాటలాడుటకుఁ బోయెను. వజ్రపాణియు వానింజూచి సేనకునితో సంభాషణముమాని వికలచిత్తముతో నింటికిఁ జనియెను.

మణివర్మయుఁ దనరాక విశారదునకుఁదెలిపి వానిచేత సమ్మా నితుఁడై కూర్చున్నపిదప విశారదుఁడు తన వచ్చినపనిసంగ్రహముగఁ దెలిపి రాజదర్శనము చేయించునుని వేఁడెను. అట్లే చేయింతు నని ప్రత్యుత్తరము చెప్పి మణివర్మ వినదర్శమాళవరాజులదేశములగూర్చి యుఁ బరిపాలనములఁ గూర్చియు సనేకాంశములడిగి విశారదుఁడిచ్చిన ప్రత్యుత్తరములకు సంతృప్తికొందక వానియొద్ద సెలవుగైకొని యింటికిఁ బోవుచు దారిలోఁ దనలో నిట్లనివితర్కించెను. “ఏమిది. ఈతని మాటలు, రూపమునుజూడ గొప్పవానివలెఁ గానఁబడెను. పరిజనులు బిచ్చగాండ్రపగిది నున్నారు. గుఱ్ఱములు మహారాజులలాయములోని వట్లు కనఁబడవు. అయినను వేసబాసలఁబట్టి యెవనిగూర్చియు దురభిప్రాయమును దెలుపరాదు.” అట్లు లనుకొని గృహంబునకుఁ బోయి భోజనాదికములఁ దీర్చి జాముసౌధున్నపుడు మణివర్మ మహారాజు కడకుఁబోయి మాళవదూతకు దర్శన మిచ్చి సం దేశము విన వలయు నని కోరెను. మంత్రిపలుకులువిని హేమచంద్రుఁడు మున్నుచారులు చెప్పినట్లు విజయ సేనునిపక్షము బూనియే సుదర్శనుఁ డీరాయ బారము మన కంపెనా? యని యడిగెను. “విశారదుఁడు తనపని నాకు సవిస

రాజనీతివిరుద్ధము లై కేవలవైరాగ్యప్రతిపాదకములై యుండుటం జేసియాపలుకులు విశారదున కెఱిగింపనిష్టము లేనివాడయ్యుప్రభు శాసనము నిర్వర్తింప వలయునని నిశ్చయించి ప్రభువురాయ బారమును దీర్చవలసిన పెత్తనము దనతలపై నిడుటచే నది యెట్లయినం జెడ గొట్టుట కేర్పఱచుకొని మాధవసేనుని నెంటఁబెట్టుకొని విశారదుని విడిదికిం జనియె.

రాజదర్శనలాలనుఁ డగువిశారదుఁడు మణివర్మనుజూచి మహా రాజుగారు నన్నెప్పుడు రమ్మని యానతిచ్చిరని యడిగెను. “మహా రాజుగా రిప్పు డస్వస్థులై యున్నారు. కావున రాయబారము మీవలన విని దానికిం దగిన ప్రతిభుత్తరములఁ జెప్పుమని నన్నే నియోగించినారు. మీసం దేశార్థములాయన యెఱుఁగుదురు. దానికిం దగినప్రతిభుత్తరములఁ గొన్ని చెప్పుమని నన్ననియోగించిరి. కావున మీరు శ్రమపడి రాసక్కఱలేదు. మీసం దేశార్థములు నాకు విన్న వింపుఁ డనిమణివర్మ వానికి బదులు చెప్పెను. “రాజుగారు మాసం దేశము వినినను మీరు వినినను మాకొక్కటియ. నాకు మీమహా రాజుగారు దర్శన మీయకపోవుట మాళవరాజు నగౌరవించుట యేమో యని కేచు దలఁచెదను. అయినను వాడు వీరుచిరమిత్రులు. సమాన బలవంతులు. వారిచి త్తము ఇదే నాసం దేశము వినుఁడు.” మాళవేంద్రుఁడు హేమచంద్రుని కిట్లు విన్నవించుచున్నాఁడు “చిత్ర భాను పుత్రుఁడు విజయసేనుఁడు కడుదీనుఁడై విదర్భ నున్నాఁడు. అతని కర్ధరాజ్యము పంచి యిచ్చుటన్యాయము. పసివానియెడ పాడి దప్పుట పాప హేతువు. రాజ్యము పంచఁగూడ దని మీరలదు రేని విజయసేనుఁడు నీకొడుకలకన్న నయసునఁ బెద్దయగుటచేవానినియుల్ల రాజు జేయునది. ఈయిరువద్దతులకు మీరుసమ్మతింప రేనిమాళవ సైన్యంబులే విజయసేనునిగద్దెనెక్కింపఁగలవు.” ధర్మమునకుదూరము

రముగఁ జెప్పలేదు; కాని సంగ్రహముగఁ జెప్పెను. పని యదియే” యని మంత్రి విన్నవించెను. ఆనుడువులు విని హేమచంద్రుడు నిట్టూర్పువిడిచి మనోవైకల్యము నెమ్మనమ్మునఁ దోష సమాత్యుని తో నిట్లనియె.

“అయ్యా! రాజ్యములు దుఃఖహేతువులుగదా! భానుడు పడమటఁ బొడిచినఁ బొడమవచ్చు. మిన్ను విఱిగిపడినఁ బడ వచ్చు గాని నాకును సుదర్శననకును బగలు జనింపవని మున్న నీతోనంటి గదా! రాజ్యంబుకతంబునం గాదె కలనైన నాయందు ద్వేషబుద్ధిని వహింపనిసుదర్శననకు నేను శ్రోధహేతువునై తిని. మాళవరాజువంటి సత్పురుషుడు మహిమండలమునఁ గలఁడే. అట్టియోగ్యునకు నలుక దెప్పించిననాబ్రదు కేల; విజయసేనున కర్ధరాజ్యమి మ్మని కదావారు సందేశ మంపిరి. వానితండ్రికి నే నొర్చినయవకారమే చాలును. తండ్రి లేనియాబిడ్డకు వెండియు నేను గీడునలుపుదునా? అతఁడు నాబిడ్డలలో నొకఁడు. నాకుమువ్వరు కుమారు లనుకొని రాజ్యము మూడుభాగములు చేసి పంచెడ. మాళవరాజునకు బెడరి నే నిచ్చుట లేదు. విజయసేనునిమీఁద నాకుఁ గలకూరిమిఁబట్టియే యిచ్చెడ. ఈయ కున్న విదర్భమాళవరాజులు మనపై దండువిడియుదురు. ఒకవేళ యుద్ధములో మనము గెలిచినను జేరవచుట్టములను జిరమిత్తులను జంపుకొని నెత్తుటికూడు దినుట యెట్టిపాడి? కావున వాని కోరునట్లు రాజ్యము నిచ్చెద నని నీవు దూతతోఁ జెప్పుము. అడిగినట్టు లీయఁ దలంచుకొంటిఁ గాన సందేశము నేను విననక్కఱలేదు. నీవుపోయి విశారదునిసందేశము విని నాపలుకులు వానితోఁ జెప్పి మాళవరాజు తోమనకుఁ గలమైత్రి చెడకుండఁజేయుము.” అందుకు వారొడఁబడఁ దేని వారిచిత్తమువచ్చినట్లు చేయుమనుము. అని చెప్పి సత్వరమ మణివర్మను బొమ్మని తొండరపెట్టెను. మణివర్మయు రాజుపలుకులు

లై లోకాచారమునకు విరుద్ధములై మోటుతనముతో నుండిన యాపలు కులు చెవిని బడినతోడనే మణివర్మమునస్సుమహాకోపపరశశమయ్యె. గంభీరుడగుటచే నయ్యలుక నెట్టెటో దాచి దూతతో నిట్లనియె.

విజయసేనుడు విక్రమసేనహర్షవర్ధనులవంటికుమారుడే యని భావించి వానికి మూడవవంతురాజ్యము సీయఁదలంచినారు. విజయ సేనుని యువరాజుం జేయుట యసంభవము. ఇది సమ్మతము గాదేని మాళవసైన్యంబు లే వానిని గద్దె నెక్కించుఁగాక!" అనవుడువిశారదుడు మహాకోపముతోఁ బెద్దకేకలువేయుచు, మాకుమూడవవంతు గీడవవంతు నక్కఱలేదు. మా కర్ధరాజ్యమే కావలయు. అది మీ రియ్యనొల్లరుగావున మేముపోవుచున్నారమని కూర్చున్నచోటునుండి లేచెను. మణివర్మయు మాధవసేనుడును గూడ పీఠములనుండి లేచి వాసివలన సెలవైననఁ బుచ్చుకొనక గృహంబులకుఁజనిరి. అమ్మఱు నాఁడు విశారదుఁడు నపరివారముగ శ్రీనగరము విడిచిపోయెను. మణి వర్మనుఱునాఁ డుదయమున రాయబార మంతయు రాజునకు సవిస్తరముగ విన్నవించెను. హేమచంద్రుఁడు తప్పు మాళవరాజునే యని తలంచి కాఁ దలంచినది కాకమానదు. మనుష్యప్రియత్నము వ్యర్థమని కర్మసిద్ధాంతమును నమ్మి యుండెను.

ఇరువది రెండవప్రకరణము.

హేమచంద్రుఁడు మంత్రోపదేశం బగుదినంబు నమీపించిన కొలందియరనిందాదేవియొక్కయు మణివర్మప్రియఃఖులగునమాత్యుల యొక్కయు గుండెలు తత్కృతజ్ఞప్తికి వచ్చినపుడెల్లఁదటతటఁ గొట్టు కొనఁజొచ్చెను. తనకు మంచితెరుఁగో పాయము దొరకిన దనుసంతస

మునరాజుమొగము వికాసవంత మగుచుండదనకు మరణోపాయము
 సమీపించుచున్నదని యరవిందాదేవిమొగమువిన్నదనమునుదాల్పఁ
 జొచ్చెను. హరిశర్మతనకుఁ బరమమిత్రుఁ డని రాజు తలంపఁ బరమ
 శత్రుఁడని లోకులు తలంచిరి. హరిశర్మవలనఁ గాశ్మీర దేశమునకు నీ
 కిదిరెండునష్టములలో నేదే నొక్కటి సంభవింపవచ్చునని పృజలు,
 సేవకులు, రాజబంధువులు భయపడిరి. హేమచంద్రుఁడు హరిశర్మ
 దురుపదేశముల విని విరాగియై సంపదలను బాసి సౌఖ్యముల రోసి
 యాలుబిడ్డల కెడమై యడవులకేనిఁ జన వచ్చు. కాకయున్నఁ గపట
 బ్రాహ్మణుఁడు పన్ని నయురులం దగుల్కొని పాణములనైనవిడువ
 వచ్చు. ఈభయంబు శ్రీనగరమున నున్నప్రతిమనుజునిహృదయమున
 నెలకొనియున్న నొక్కఁడేని తేని జాసి నోరు దెఱచి చెప్పఁజాలఁ
 డయ్యె. ఈమహారాజబుద్ధి యెంతలోఁ జెడిపోయిన దనువారు. మన
 మందఱము తొల్లి చేసినదోసమె యీ బ్రాహ్మణహంపంబున నవత
 రించి యిక్కడకరుడెంచెననువారు, నెన్నఁడుదోసివేయమనిమణివర్మ
 నూటలు గూడ పెడచెవిని బెట్టుటచే నేదియో మూఁడక తప్పదను
 వారు, మనశక్తియేమగు ననువారును, దైవనియోగ మెట్లో యట్లు
 జరుగు ననువారు నై పృజలు కలవశముపడఁ జొచ్చిరి. అంతలో మం
 త్రోపదేశమునకు హరిశర్మ యేర్పఱచినపుణ్యదినమువచ్చెను. ఆదిన
 మున హేమచంద్రుఁడు రేపకడనిద్ర మేల్కొంచికాల్యకరణీయములం
 దీర్చికొని స్నాతుఁడై పగలెల్ల నుపవాసముండి సాయంకాలమున
 గుహకుం బ్రయాణమయ్యెను. పరమనిష్ఠాగరిష్ఠుఁడై రాజతంత్రముల
 విడిచి కేవలపరమార్థచింతచేఁ దనమేలు గోరువారు పెట్టినమొఱులు
 వినక యపాయస్థలమునకుఁ బోఁ దలఁచినహేమచంద్రునిఁ జూచి
 చంద్రుని జూచినయరవిందమట్టులరవిందాదేవిమొగము శోభావిహీన
 మయ్యె. మణివర్మ తత్సమయమున రాజుకడకుఁ బోయి విషణ్ణహృద

యుడై తనవైకల్యము మొగమునందుఁ గానంబడ “దేవా! మీరు గుహలో నుపదేశ మగు చుండ మేమండఱ మీవలనుండి మీసేమ మరయు చుండెదము. ఇందుకైన మీరుసమ్మతింపవలయును.” అని వేడుకొన రాజు “మణివర్మా! సృశాంతమగుబ్రాహ్మణసమక్షమున నీవపాయమును శంకింప వలదు. నాకే భయమునులేదు. మీరుశ్రమ పడి నానిమిత్తముండనక్కఱలే” దని బ్రత్యుత్తరముజెప్పెను. ఆబేల మాటలు విని మణివర్మయుఁ దక్కినయాప్తులు విన్నబోయి యూర కుండిరి. అంతట హేమచంద్రుఁడొక్కఁడు గుహకుఁ బోయి తనరాక కెదురుచూచు చుండినహరిశర్మఁగాంచి యతివినయముగ నమస్కరించి “అఖండసచ్చిదానందప్రాప్తిర” స్తని యతనిచే దీవనఁ బడసి కూర్చుండెను. హేమచంద్రుఁడు వెలలేనిజలతారు పట్టుపంచె గట్టి యమూల్యమగుసేలువ నొండు గప్పుకొని యుండెను. హరిశర్మ ముందుగ రాజుఁబిలిచి “రాజేంద్రా! నీయమూల్యవస్త్రములవిడిచి యీనారచీరలఁ గట్టుకొనుము. పిదప యీహోమగుండమునందలి బూడిద మొగమున, నుదరమునఁ జేతులఁ బూసికొను”మని యానతిచ్చెను. ఆలెనినోట మాట వెడలుటయె తడవుగ మహారాజుతనవెలలేని వలువల విడిచి నిజముగ వెలలేనినారగుడ్డలఁ గట్టుకొని బూడిద మేసం బూసికొని కూర్చుండెను. అప్పుడుహరిశర్మవానిమొగమువంక తేటిచూచి సంతృప్తహృదయుడై “రాజా! ఇప్పుడునీవేసము యోగాభ్యాసమునకనుకూలముగ నున్నది. రాజయోగి యనుశబ్దమునీయందు సార్థకమయ్యె” నని యిండుక హెచ్చరించియొకత్రాటియాకుమీఁద నదివఱకె తాను వ్రాసియుంచినయొకశ్లోకమును రాజునకుఁ జూపి చదువు మని వానిచేతి కిచ్చెను. అప్పుడు మహేంద్రుఁ డీక్రిందిశ్లోకమును జదివెను.

శ్లో॥ నివాసః కైలాసః పరమసుహృదాఢ్యో ధనపతిః।

నిషంగో రత్నానాంనిధి రమరభూభృద్ధను రపి.

జనానాం వై రాగ్యం ప్రథయితు మజనం పురహరో
వ్యభూద్భిత్సుర్యస్తః పరమపురుషః పాతు భువనం॥

శ్లోకము జదువుట ముగిసినతోడనే హరిశర్మ “రాజా! దీని యర్థము జెప్పెద విను” మని యిట్లెఱచెప్పెను. “మహేశ్వరునకు నెండి గొండనివాస్తానము. కుబేరుడు ప్రాణమిత్రుడు అమ్ములపొదిరత్నాకరము. విల్లు మేరుపర్వతము. ఇల్లు మహేశ్వర్యవంతుఁ డయ్యు జనులకు వైరాగ్యము నేర్పుటకొఱకే యెల్లప్పుడుభిత్సుకుడై యెవఁడు కాలము బుచ్చుచున్నాఁడో యాపరమపురుషుఁ డగుపురహరుఁడు లోకమును రక్షించుఁ గాక! రాజా! నీవును శంకరునివంటివాడవే. అతఁడు మహేశ్వరుఁడు. నీవుమహేశ్వరుఁడవు. మహేశ్వర్యములు వానికి నీకు సమముగఁగలవు. అతఁడు కుమారసమేతుఁడునీవుకుమార సమేతుఁడవు. అతఁడు వెండిగొండపై నుండు నీవువెండిగొండలవంటి తెల్లనిమేడల నుండువు. అతనిది ధవళమూర్తినీది ధవళకీర్తి. అతఁడు మహాదుర్గాభిరాముఁడు. నీవుచుమహాదుర్గాభిరాముఁడవు. ఎన్ని సంపదలున్నను శంభునిచందమున నీవును సంపదల విడిచి ప్రజలకు వైరాగ్యము నేర్పుటకు విరాగి వైయుండుట యుచితము. “యథాదేవస్తథాభక్త”, దేవుఁ డెట్లుండునో భక్తుఁడట్లేయుండ వలయు గదా! నీవుమహేశ్వరభక్తుఁడవగుటంజేసి మహేశ్వరమార్గము ననుసరించుట యుచితము. కావున నపార మగుసంసారముమీఁదకాంత్య విడిచి భవరోగ చికిత్సకుఁడగునభవుని నాశ్రయింపుము. నేనుకొన్ని నాశ్చక్రిండట మహేశ్వరపంచక మని పేరువెట్టియై మశ్లోకములురచించితి. అవి వినినమహాపండితు లందఱు వానిపాకము ద్రాక్షుపాక మనియు శైలి మనోహర మనియు భావము సుబోధకమనియునన్నుఁ గొనియాడి వ్రాసికొని పఠించిరి. మహాదేవుఁడు నేను రచించినశ్లోకములకు సంతసించియే కాబోలు నేడు వానిని నూలునూలు చది

వినతోడనే నాకు సాక్షాత్కరించె. ఆశ్లోకంబులు నీకుం జెప్పెద. నీవు
వానిని జక్కగ వల్లించి యనుదినంబుఁ బంపు చుండుము. దాసనీకు
గడు లగు. ఆశ్లోకము లివి.

శ్లో॥ గజేంద్ర కృత్తిః కమసీయశాటీ|

కపాలమాలా ఘనహరవల్లీ|

శ్రృశానభూమి ర్వసతిశ్చయస్య|

తందేవదేవం సతతం భజేహం॥

శ్లో॥ మురాంతకప్రాణసఖం పురాంతకం|

స్మరాంతకం పావనమంతకాంతకం|

గజాంతకం దుష్టదితిప్రజాంతకం|

అఘాంతకం దక్షమఖాంతకం భజే॥

శ్లో॥ చతుర్వేదఘోటం శరచ్ఛంద్రజూటం|

త్రిలోక్తకపాలం దిశాచక్రచేలం|

జ్వలత్పాలనేత్రం జగద్వ్యాప్తగాత్రం|

సురారాతి భంగం శుభాంగం భజేహం॥

శ్లో॥ త్రివేదసారం త్రిజగత్ప్రవరకం|

త్రిమూర్తగా మండిత మూర్ధమండలం|

త్రిశూలపాణిం త్రిదివేంద్రవందితం|

త్రిలోచనం తం త్రిగుణాత్మకం భజే॥

శ్లో॥ రజతభూధరకూటనివాసినం|

కనకభూమిభరేంద్రధనుర్ధరం|

నిరుమాప్తవిభూతివిరాజితం|


నిరతమాదిమభిక్షుముపాస్మహే॥

హరిశర్మ మొదట జదువు మని యిచ్చినశ్లోకమును వెనుక
జదివినయైదుశ్లోకములును విని చదువుకొని యర్థమరసి మహానంద

భరితుడయి హేమచంద్రుడు గురువునుద్దేశించి “స్వామీ! మిత్రావ
నబులు మనస్తాపశమనంబులు, మీమాటలు తేనియతేటలు. అనం
టిపండాంచి చేతికిచ్చినచందంబున శ్లోకములఁజదివినతోడనే భావ
ములు తేటపడు చున్నవి. మాటలమార్దవంబు, సల్లికజిగిరి, యర్థ
గాంభీర్యము సంతింతు యని చెప్పనలవికాదు. ఈవఱకెందఱికవనం
బులోవిని యుంటిని గాని యవియ్యారీతిం జెఱుకుగఱ్ఱల ప్లుండక
చొప్పదంట యట్లు చప్పగ నున్నవి. ఇట్టిశ్లోకములం జదివి యాహ్వా
నంబుఁ జేసిన పరమేశ్వరుడు ప్రత్యక్షముగాక యే మగురు? ఇట్టి
మధురగంభీరభాషణములతో నీవఱకుశంకరు నెవరు ప్రార్థించిరి?” అని
కొనియాడి శ్లోకము లొకత్రాటి యాకుపై వ్రాసి పలుమాలు చదువు
కొని మురియుచు నుండెను.

అట్లుండ హరిశర్మ హేమచంద్రునిం బిలిచి “నీకునేను మం
తోపదేశము చేయవలసిన సమయము వచ్చినది. కావున నీ విప్పుడు
నీసామ్రాజ్యముమీఁద, పురముమీఁద, సంతిపురముమీఁద, నాలు
బిడ్డలమీఁద, నా ప్తమిత్రులమీఁద ననురాగముఁ ద్రోసి చిత్తంబు
పరమేశ్వరాయత్తముఁ జేసి నిస్ప్రహుడవై, నిశ్చలుడవై, నిర్మ
లుడవై, సావధానుడవై యుండుము. సాయుజ్యమోక్షము సామ్రా
జ్యము కాఁగ, గైలాసపురము గాపురము కాఁగ, బ్రహ్మగణంబు
లాప్తమిత్రులు కాఁగ ముముక్షులలోఁ జక్రవర్తివై యుండెదవు.
పరమసావనము, ముక్తిప్రదాయకము నగుమహానుంత్తము నే నీకుప
దేశించెదను. అది పరమగోప్యముగ నుంచవలయును. నాయాన లేక
నెన్నడు నెవ్వరికి నీ వది యుపదేశింపరాదు. అక్షరలక్ష యగునట్లు
దానిని పునశ్చరణముఁ జేయవలయును. అట్లు పునశ్చరణముఁ జేయు
చున్నప్పుడు భక్తవత్సలుడగుపరమేశ్వరుడు నీభక్తిం బరీక్షించుటకు
బెక్కువేసములతో నటకు వచ్చును. ఒకప్పుడు మనుష్యుడు నడిచిన

ట్లులుకు డగును. వేటొకయప్పుడు ఖడ్గపాణి యై యెవ్వరో చుట్టు
 ప్రక్కల నున్నట్లు కానబడును. ఒండొకయప్పుడు మృతినొందిన నీ
 చుట్టములు నీముంగళి నడచినట్లు తోచు. ఒకప్పుడు భయమున
 మేను ముచ్చెచుటలు పోయును. ఎంత పిటికిదనము తోచిన నెంత
 యధైర్యము కలిగిన నీమనస్సు చలింపఁ గూడదు జంక కూడదు
 వెనుకకుం దిరిగి చూడఁగూడదు కూర్చున్న తావునుండి లేవఁగూ
 డదు ఎవ్వరిని బిలువఁగూడదు. ఇంకే నిబంధన మతిక్రమించినను
 మంత్రసిద్ధి గాకపోవుటయెకాక వెనుక జేసినపునశ్చరణఫల మంతయు
 జెడును. పునశ్చరణ మిరువదియొక్కరాత్రు లీగుహలో నెజరగవలయు.
 ఆదినములములయందుఁ బగలు భుజింపరాదు. ఇట్లు చేయుదువేనినీకు
 గైవల్యము కరతలామలకము. ఇందు శేఖరుఁడు నీయింటి బంటు.
 ప్రమథగణంబులు నీకుఁ బాలేకుతనము జేయువారు. ఇంక దగ్గఱకు
 రమ్మ. ఇదిగో మంత్రము చెప్పచున్నాను. నే నన్నమాట మరల నీ
 ననుము. అని యొకమహామంత్రము జెప్పి నూఁడుమాటులు రాజు
 చే దాని ననిపించెను.



ఇరువదిమూడవప్రకరణము.



మనఃస్థునకు మనోవైకల్యమును దెచ్చుటలో మతావేశము
 పంటిది వేటొకటిలేదు. బాలకు డయిన విశ్వసింపఁ జాలనియసంభవ
 ములను మతావేశపరవశుఁ డగునపుడు మహావిద్వాంసుఁడు సైతము
 నమ్మెను. మున్న దాను గౌరవించు పెద్దలయెడల గౌరవముచెడును.
 హేతువిచారణము చేసి యన్యమతములలోనుండు మంచి గ్రహింప
 వలయు నన్న యాసక్తి నశించును. మానవుఁడు మతమునిమిత్తము

స్వసౌఖ్యమును విడుచును. ఈస్థైనుదాహరించిన వాక్యములకు హేమ చంద్రుఁడే తార్కాణము. చిన్ననాఁటగోలె తనమేలు గోరిపనిచేయు మణివర్మప్రముఖు లగుమంత్రులమాటలు దల కెక్కవయ్యె. అగ్ని సాక్షిగఁ దన్ను బరిణయమై సుఖదుఃఖములఁ దనతో సమానముగ ననుభవింపవచ్చిన యరవిందమొఱులు నిరర్థకము లయ్యె. అవి యటుండ హంసతూలికాతల్పములపై శయనించునాసుకుమారుఁడురాత్రి చేయవలసినన్నిసార్లు మంత్రపునశ్చరణము చేసి యది ముగిసినపిదప నిద్రకు లోనై యుత్తరీయము కటికినేలం బఱచుకొని భుజాదండము తలగడగఁ జేసికొని పండుకొనియె. వేళకు భోజన మమరకపోయెనా యొక్కనిముసంతైనఁ దాళఁజాలక దడదడలాడునాసుకుమారుఁడు దిన మెల్ల నిరాహారుఁడై యుండె. ఇటు లుండుటకెల్ల మతాభిమానమె కారణము కదా!

హేమచంద్రుఁ డీరీతిని గుహాయందుఁగొంతనేపుజాగరముచేసి యధావిధిగ మంత్రపునశ్చరణము సేయుచుండ నట గృహమందునర విందాదేవియుఁ బతినామస్మరణము సేయుచు నొక్కనిముస వయిన నిదురవోవక తెఱచినకన్ను తెఱచినట్లైయుంచి యేగడియకేమివార్త తెలియునో యని యడలుచు స్వల్పధ్వనికైన నులికిపడుచుఁ దనలో దానిట్లని విచారించె. 'దైవమా! ఏమిపాటులు నీవు మా కేర్పఱచి యుంటివో యెఱుఁగ కున్నను కారణ ముండియె లేకయె భయము మాత్రము పడుచున్నాము. నీనిర్ణయము జరుగుచున్నది. నీనిర్ణయ ముచేతనేకదా మెత్తనిపాన్పుల శయనింగుమహారాజు నేలఁ బండు కొనుటయు నాకలి కోర్వలేసినసుకుమారు లుపపసించుటయు మొదలగునద్భుతములు పొడము చున్నవి. ఆమే నెంతకందినదో కదా! జాగరముచేత నేత్రము లెంతయెఱ్ఱబడినవోకదా! ఆప్రాణమాఁకలిచే నెంత తహతహపడు చున్నదోకదా! ఓకాత్యాయసీ! కాళి! మహారా

జీగండము గడచి బయలుపడు నేని నీకొక మహాలయమును గట్టింతు. పుట్టెడుకుంకుమ పూజ చేయింతు. సద్రాష్ట్రహ్మజులకు వేయిగోవులను దాన మిప్పింతు. అని యనేక విధంబుల విచారించుచు నిష్ప్రదేవతను బ్రార్థించుచు నెప్పుడు తెల్లవాఱు నెప్పుడు తనప్రాణవిభుడు కంటఁ బడు నని ప్రభాతమును నిరీక్షించుచుండ నంతలో నాలనజాముకోడి కూత వినం బడియె. మణివర్మయు మాధవసేనుడును నిద్రలేచి రాజగృహంబునకుఁబోయి రాజునిమిత్త మెదురుచూచుచుద్వారముల యొద్ద నిలిచియుండిరి. హేమచంద్రుడు పెండలకడ మేలుకాంచి హరిశర్మయొద్ద సెలవుగైకొని గుహవిడిచి నిజగృహంబునకుఁ బయన మయి వచ్చె. వచ్చు చుండ మహారాజును మార్గమధ్యమున జారు లనేకులు చూచి మహానందభరితులై “యదిగో మహారాజు నిరపాయముగ గృహమునకుఁ బోవుచున్నాడు. హరిశర్మయేదో మహాపకారమును జేయునని భయంపడి మన మందఱము వానిని నిష్కారణముగ నిందించి పాపము మూటఁగట్టుకొంటిమి. చెక్కు చెదరికమన ప్రభువు మనకు దక్కినాడు. మహాతపశ్శాలు రగుబ్రాహ్మణోత్తములు నిర్నిమిత్తముగ నిటువంటి రాజునకు నపకారము నేలచేయుదురని యొకరితో నొకరు చెప్పుకొనిరి. మేలుజలతారువలువలు, బంగరు నగలు, రత్నహారములు దాల్చక వట్టినారచీరలు గట్టుకొనియామహాభోగి జోగించందమున నిల్లు సేర మణివర్మయు మాధవసేనుడుమొదలగునాప్తులందఱును దొల్లి తల్లిపంపున నిల్లువిడిచి వల్కలములుగట్టుకొని కాఱడవులఁ గాపురముసేయఁ బూనిసశ్రీరామచంద్రుని, విరటుని కొల్వుపాటమునకుఁ గంకభట్టువేషమునఁ బోయినధర్మరాజునుబ్రత్యక్షముగఁ జూచినట్లు భావించి ఖిన్నమనస్కులైరి. హేమచంద్రుడు ద్వారముకడఁ దననిమిత్తము కనిపెట్టుకొనియున్న మంతులనుబలుకరించి యంతఃపురికింజనియె.

అతఁడు లోనికిం జనినపిదప మాధవసేనుఁడు మణివర్మతో మెల్లగ “మిత్రమా! మహారాజుగారు కుశలముగ నిల్లు నేగుటంజేసి మనము భయము విడిచిపెట్టవచ్చునని శోచుచున్నయది” యని పలుక మణివర్మ మనోవిచారమును సూచించు మందస్వరముతో “నిల్లుకఁగానేపండుగ కాదుగదా. ఈకుశలముకుశలమా? ఇరువదియొక్క దినములు నిరపాయముగఁ గడపవలయు. బ్రాహ్మణుఁ డీయూరు విడిచిపోవలయు నప్పుడు రాజుగారు సురక్షితు లని మనము నమ్మవలయు. అంతవఱకు నాకుఁదైర్యము లే” దని చెప్పి మాధవసేనుని తోఁ గలసి కార్యాంతరములమీఁదఁ బోయెను.

అరవిందాదేవియుఁ గుమారులు హేమచంద్రుని గనుంగొని యింతింత యన లానిమహానందముచొందిరి. దా రాపుత్రులమొగములు దీనములై యుండుటఁ గనుంగొని హేమచంద్రుఁడు వారిని దగ్గఱకుఁ బిలిచి లాలించి తన కపాయము లేదనియు విచారింపవల దనియు నెన్ని యోభంగులంజెప్పి నిరువదియొక్క దినంబులునిరువదియొక్కగడియలట్లు వెళ్ళెఁబుచ్చి వత్తునని దృఢంబుగఁ బలికి మరల నెప్పటియట్లు రాత్రి గుహకుఁ బోయి మంత్రము పునశ్చరణము జేసి మఱునాఁడుదయమున నింటికీ వచ్చెను. అట్లీరువదిదినములు గడచె. ఇరువదియొకటవనాఁ డుదయమున సరవిందాదేవి మగనివ్రతసమాప్తిదాదాపుగనైనదని యెంతయు సంతసించి యాయొక్కరాత్రియుఁగూడ నెట్టెటో కడచినతోడనే తనమొక్కులు దీర్పవలయునని నిశ్చయించి మంచిగోపులు వేయి తెప్పించి సిద్ధముగ నుంచు మనియుఁ గుంకుమ మేలైనది దెప్పింపుమనియు మంత్రానికి సర్వదచే వర్తమాన మంపితద్వివిషయప్రయత్నమున నుండెను.

ఇరువదినాలుగవప్రకరణము.

ఇరువదియొకటవనాడు హేమచంద్రుఁ డెప్పటియట్లుసాయం
కాలము నియతుఁడై యేకాంతంబ గుహకుంజనియె. ఇరువదిదినముల
నుండి సరిగా భోజనము చేయక పోవుటచేతను మాపులు తిన్నగ
నిదుర నోకపోవుటచేతను వానిశరీరము కృశించి మొగము వెలవెలఁ
బాటి చూపటకు విచారము గలిగించుచుండెను. గుహకుఁ జనినపిదప
హరిశర్మ వాని నెప్పటియట్లు సమ్మానించి యిట్లనియె. “రాజా! ఈ
యిరువదిదినంబులు దైవభక్తిచే నీవు గడు శ్రమనొందితివి. ఈతేయి
యు నీవు జాగరూకతతోఁ గడపుదువేని నీకష్టము గట్టెక్కు; కాని
యన్నిదినములలో నిదియే గడ్డుదినము. నీ కుపదేశింపఁబడినమంత్ర
ప్రభావముచేత మహేశ్వరుఁ డనేకరూపములఁదాల్చి నీమనోనిశ్చలత
శోధించును. అప్పుడు నీవు జంకుదు వేని మిగులనపాయము వాటిల్ల
గలదు. ఈమాటలు నీ కిదివఱకే చెప్పియుంటిని. నీయందుఁ గలప్రే
మాతిశయమున మరలఁ జ్ఞప్తికేఁ దెచ్చితిని.” అని హరిశర్మ పలుకు
టయు హేమచంద్రుఁడు “స్వామీ! అపాయము వాటిల్లినను నాకుఁ
విచారములేదు. ఈశ్వర సేవాసక్తుడనై యుండి మేరు విడతు నేని
నాకంతకన్న భాగ్యము గలదే. శోధించుట కై ననుసరే బాధించుట
కై నను సరే యీశ్వరుఁడు నాకుఁ బత్యక్ష మైనచో నాకదియే
చాలు” నని నిశ్చింతతోఁ బలికి గురువుననుమతిఁ బడసి బద్ధపద్మాన
నస్థుఁడై వ్యాఘ్రాననాసీనుఁడై జపమాలఁ జేతఁ బుచ్చుకొని పున
శ్చరణ మారంభించెను. అతఁడు పునశ్చరణ మారంభించినతోడనే
హరిశర్మ యచ్చోటు విడిచి యొండుకడకుఁ బోయెను. భైరవకాలకం
ఠులు రాజున కాపూటఁ గానఁబడనే లేదు. ప్రపంచ మంతయుఁ
గాఱుచీకటులు గ్రమ్ముకొని యుండుటచే భగవంతుఁ డిచ్చినకన్నులు

నిరర్థకము లయ్యెను. చుట్టప్రక్కల కొండలలో నుండి నక్కలుతోఁ జేళ్ళు మొదలగు జంతువులకూతలెకాని మనుష్యులధ్వని యెక్కడ నాడు వినఁబడదయ్యె. ఎందుచేతనో హరిశర్మహోమగుండ మందలి యగ్నిని గూడ నాటితేయి యార్పివేసెను. నాటితేయి తెల్లవాఱు వఱకు పునశ్చరణముచేయవలెనని సంకల్పించుకొని హేమచంద్రుఁడు పరమనిష్ఠుడై కూర్చుండెను.

రెండుజాములరాత్రియైనపిదప నొకమనుష్యుఁడు తనయడుగుల చప్పు డెవరికైన వినఁబడు నేమో యనుభయమున నలుకుడు గా కుండ నడచుచు మెల్లమెల్లగ గుహను జేరెను. దారి చూచుటకురెండుకన్నులనుదప్ప తక్కినశరీర మంతయు నతఁడు కంబళముతోఁగప్పుకొనెను. గుహచేరినతోడనే వానిచంక నున్నవస్తు వేదో రాతిగోడకు దగిలి టక్కుమని చప్పు డయ్యెను. ఆధ్వని హేమచంద్రునిచెవులంబడియెఁ గాని తపోవిఘ్న మగు ననుభయముచేతను వెనుకకుఁ దిరిగి చూడఁగూడ దని గురు వానతిచ్చుటచేతను దనవ్యాపారము నతఁడు విడువక నిశ్చలుడై యుండెను. అంతలో మనుజుఁ డిట్టటు నడచినయలుకుడు వానికి శ్రీవణగోచర మయ్యెను. అప్పు డించుకభయమున వానిమే సంతయు నొక్కసారి వడఁక వెంటనే ధైర్యము దెచ్చికొని భగవానుఁ డగుశంకరుఁడు తన్ను శోధింప వచ్చియుండఁబోలు నని మదినిబెదురు లేక మఱితగాటముగఁ బునశ్చరణము నేయనారంభించెను. అంతలో నెవఁడో యొకఁడు సన్ననిదీపము బట్టుకొనిగుహకు దూరమున నొక్క నిముసము నిలిచి వెంటనే యవ్వలకుం జనెను. కొత్తగా గుహం జొచ్చినవానిని హేమచంద్రుఁడు చూచుటకువీలు లేకపోయెను గాని యాదివ్వెలుఁగున నాకొత్తవాఁడు హేమచంద్రునకు వెనుకప్రక్కనుండి వానియునికి సంతయు సరిగఁగనిపెట్టుటకు వీలుగలిగె. అప్పు డానూతనపురుషుఁడు చంకకిందనున్న ఖడ్గమునుదీసి

తపోనిష్ఠుఁ డగు హేమచంద్రుని శిరస్సు నొక్కయేట నుండెడి సేసె. పునశ్చరణసంఖ్య లెక్కించుటకు ముడిచిన వ్రేళ్ళు ముడిచినట్లే యుండ పద్మాసనము వేసిన కాళ్ళు వేసినట్లే యుండ శిరస్సు బంతివడుపున నెగిరి రెండుగజములదూరమునఁ బడియె. చిమ్మిలిగొట్టలముచుండివనం తము వచ్చు తెఱఁగునఁ గంతనాళములనుండి కొన్నిన్నెత్తురు ప్రవాహ ములుగఁ బైకి వచ్చి యాస్థల మంతయుఁ దడిపె. ఆక్రొత్తమనుష్యుఁ డీదారుణ కృత్యమును నిర్వర్తించి తత్క్షణమే యచ్చోటువాసి యెందేనిజనియె. హరిశర్మగాని భైరవకాలకుంతులుగాని యచ్చటఁ గనంబడరైరి.

ఇరువదియైదవ ప్రకరణము.

“హృదయేశ్వరా! హృదయేశ్వరా! మీనాలక మింతపాడు వారిన దేమి? ఎందుపోయెద రెందుపోయెదరు. నిలుఁడు నిలుఁడు” అని యరవిందాదేవి పలవరించుచు నిద్రలో నించుక యేడ్చెను. అది విని నర్మద నిద్రాసక్తయగు దేవిని మేలుకొలుపఁదనపండుకొన్న తావు విడిచి పోవుచుండునంతలో నరవింద బాష్పాకులితముల గన్నులతోఁ గళవళముపడు మనసుతో మేల్కొంచి “నర్మాదా! నర్మాదా! సత్వరము వచ్చి నన్ను గాఁగిలించుకొనవే. అబ్బబ్బా యెంతపాడుకల గంటినే! అ దేమో నాయొడలు వడఁకు చున్నదే” యని డగ్గుత్తికతోఁ బలికెను.

అమ్మాటలు ముగియునప్పటికి నర్మదయునద్దేవినమీపమునకుఁ బోయి “అమ్మా! భయము లేదు. ఇదిగో నే వచ్చినదాన” నని యామె మీఁదఁ జేయివైచి యించుక తట్టి యప్పటికిని మేనువడంకు దీరమి నందిటం బట్టి కౌఁగిలించికొని కాలోచితము లగుకొన్నిపలు

కులు బలికి యామె నూరడించి కొంతతడవై నపిదప “నమ్మా! మీ కింతభయము గలిగించిన యాస్వప్న మెట్టిదో నాకెఱిగింపఁ గలరే” యని యడిగెను. “నర్మదా! ఒక్కనిముసము తాళి చెప్పఁగలను. ఇంకను నామనసు మనసులోలేదు. గుండె చెదరియున్న” దనికొండొకసే పూరకుండి యించుకభీతిఁ దొలఁగి లేచి కూర్చుండి యమ్మగువ నర్మదతో నిట్లనియె. “నర్మదా! పుట్టి బుద్ధియెఱిగి యింతటిపాడుకల నే నెన్నఁడు గనలేదే. అది వెండియుం దలఁపునబాఱిన నాశరీము కంపించు నని తోఁచు. అందుచే నది సంగ్రహముగా నీకుఁ దెలిపెద కన్నుమూసి కునికీసచో నేదుస్వప్నము వచ్చునో యనుభయమున నిదురవోవకయె నలుగెలంకులు జూచుచు మేలుకొంటి. మహారాజు గారు గుహకుఁ బోవుట ప్రారంభించినదిముదలు నేటిదనుక నిద్రాహారములు సరిగ లేమి బడలికచే నెటునుండియో నూయనిద్ర వచ్చి మైకము గ్రమ్మిసట్లు కన్నులు మూసివైచె. తిన్న గాఁగన్నులుమూసి తినో లేదో వెంటనే చిన్నకునుకువట్టె. సరిగాఁ బట్టినదో లేదో వెంటనే యీపాడుకలగాంచితిని. మహారాజుగారుశరీరమునిండనూనె పూసికొని నల్లనివస్త్రములు గట్టుకొని కోట విడిచి యెక్కికోపోవుచున్నట్లు కలగంటిని. అబ్బా! మరల నామేను వడంకుచున్నదే” యని నర్మదమెడఁ గౌఁగిలించుకొని మరల నిట్లని చెప్పఁదొడంగె.

“అప్పుడిది యేమివాలక మని పలికి నేనాయనపయనమును వారింపఁ దలఁచితిని. నామాటల కాయన ప్రత్యుత్తరమునే యొసంగక జాలి నించుచూపుల నానంకఁ జూచుచు యభేచ్ఛం జనియ నఁట.” అని తనకథ తుదముట్టఁ జెప్పకముప్పే రెండవకొడు కగు హర్షవర్ధనుఁడు “నాన్నగారు! గుహకుఁబోవు” దని కలవరించె. ఆబాలకునికలవరింతవిని యాకాంత మిఱియింప తాదాభరముచే గుంది న్నొద నుద్దేశించి వెండియు నిత్రైటంగున భాషించె. చూచితే నర్మదాబాల

కుడునయిత మెట్లుకలవరించు చున్నాఁడో. ఈకలవరింతకు నీస్వప్న ములకు నేదో ససర్థకఫలమున్నదని నేను భయపడుచున్నదానను, చెడ్డకలలు మూడఁదలచినకీడులచాయ లని స్వప్న వేదులు వచింతురు. ఆకల గన్నదిమొదలు నాకడుపు చేయివెట్టి కలఁచినట్లున్నది. మనసు నిప్పులం బొరలినచందమున నున్నది. ఉపద్రవం బనుమహాసముద్రము కన్నులకుఁ గట్టినట్లుగుపడుచున్నది. ఈకల యన్నికలలవంటిది కాదు. ఎన్నిసాకులు స్వప్నమును గాంచ లేదు. ఎన్నఁజైన చిత్తమింత యుత్తలపాటు నొందెనే' యని కుమారు లిరువురిమీఁదఁ జేయినైచి రెండుకన్నులనుండి రెండుబాష్పబిందువులు రాల గద్గదకంఠముతో నాచిన్నియన్నలయదృష్టము లెట్లున్నవో యని యవ్వలఁ బలుకలేక యూరకుండెను.

ఆస్వప్నవృత్తాంతము విని యామెతత్తరపాటు జూచి నర్మద సహజముగ గంభీరస్వభావ యయ్య హృదయదార్పణము గలిగి యాదేవి యుత్తలపాటును శాంతిపరచుటకు లేనిధైర్యముందెచ్చికొని యల్లన నిట్లనియె. “అమ్మా! కలలు నిక్కంబు లగునా? ఒకప్పుడు స్వప్నములో నెంతటియనందర్భముల నయినఁ జూచుచుందుముకదా! ఒకనరుడు తాను మృతినొందినట్లు తనశవమును నరులు మోసికొని పోవు చుండ వారితోఁ దాను మాటాడినట్లు కలగాంచు. అదియసం భవము కాదా? కలలో వచ్చినయాపద లాపదలా? సంపదలు సంప దిలా? పగలెల్ల మన స్నేపదార్థముమీఁదఁ దలిగియుండు నాపదార్థము గూర్చియే స్వప్నములు వచ్చు చుండు. మహారాజుగారిం గూర్చి మీరు కడుభయపడు చుండిరి గావున మీభయమున కనురూపము లగుస్వప్నములే వచ్చుచున్నవి. కలలోనైన హేమచంద్రమహా రాజుగారి కాపద రాదు.”

అసవుడు నామాట తనమనంబునకుఁ బరమానంగగాముక

మగుటచే నయ్యరవింద నర్మదా! యింతమాట బుట్టినినోటివాక్యమున రాజుగారు చెక్కుచెదరక నాకన్నలకుఁ గానఁబడుచునేనినీనోటినిండ గలకండంబులు బెట్టెదను. నీమేలు బంగారముతో నింపెదను. అంత భాగ్యము నా కబ్బునా? నర్మదా! ఏ మయినను సరే నాబొంది యిచ్చుట నున్నది గాని యాత్మ యిట లేదు. ఇప్పుడెంతరాత్రీ యై నదో చూచి నాకును రాజ్యలక్ష్మికిని బిత్తప్రాయుఁ డగు మణివర్మ కడకు నీవుపోయి నాకన్న కలయుచు నాయున్నయునికియు నన్ను బాద విన వెరపుతెఱంగు నాతనికిఁ దెలిపి కతియపరివారములఁ దోడ్కొని గుహకడకుఁ బోయి మహారాజుగారిస్థితి సరసి కుశలవార్త నాకుబం పు మని చెప్పవలయు. ఎన్ని విధముల నివారించుకొన్నను మనసుకీడునే శంకించు చున్నది గాని శుభమును శంకించుట లేదు. తనసాయమే రాజకుటుంబమునకు వజ్రికవచ మనుము. రాత్రీ యని బద్ధకింపవల దనుము. ఈరాత్రీగడపితి మేని యాపద గడపితి మనుము. ఈక్షణమ చను మనుము. త్వరపెట్టుము.

నర్మదయు నట్లకా యని యాక్షణమ లేచి యొకదివ్వె చేతఁ బూని ధంటనము గలయిరువురుబంట్లను దనకు సాయము జేసికొని మందరము వెడలి ప్రతీకవాటమునొద్ద నున్నయారెకులు నడితేయిం దనపోకకుఁ గారణంబు ననేకప్రశ్నంబులు వేసి యడుగ వారి కంద టకుఁ దగుప్రతిస్మృత్తరంబుల నిచ్చుచుఁ గోట దాటి రాజవీధింగొంత దవ్వుపోయి మంత్రీయగు మణివర్మ గృహంబునకుఁ జని ద్వారముకడ నిలిచి తానెఱింగినసేవకు నొక్కని నెలుఁగెత్తి పిలిచెను. పిలుచుటయు సేవకుఁడు బండనిద్దరలోనుండి మేల్కొని తలుపుఁ దీయకపోవుటచే మేడమీఁద నున్న మణివర్మయే యామెపిలుపునకుఁ బలికి సేవకుని లేపి తలుపుఁ దీయించి యంతటి యర్ధరాత్రీమున సంతకపురపరిచారిక తన యింటికి వచ్చుటకు నుత్కృష్ట మయినకారణ ముండ వలయు నని

యది తెలిసికొనుటకు, వేగిరపడి మేడమెట్లుదిగి వచ్చి “సర్పదా! రాజు గారికి గుళలమా! అంతఃపురమున నదృష్టము లెవ్వయు లేవు గదా? ఇట్టిసమయమున నీవు నాకడకు రాగత మేమి?” యని గుక్కతిరుగ కుండ నొకమాట వెంట నొకమాట వచ్చునట్లుడిగెను. సర్పద యా నుడువులు విని “దేవా! అంతఃపురమున నదృష్టములు లేవు. దేవిగారు దుస్స్వప్న మొకటిగాంచి మహారాజుగారి సేవమును గూర్చి నంది యము నందుచున్నారు. కలలు నిక్కువంబులు గా వని నే నెంత ధైర్యము చెప్పిన నామె నిలుచుట లేదు. ఆయంధహస్త లగుకొండలు పరిజనుల వెంటఁబెట్టుకొని సింహాగిరికడకు మిమ్ము బొమ్మని వేడు కొనుటకు నన్ను బంపిరి. ఆమె, యిప్పుడు మతిలేక యున్నది. ఆమె పార్థివమున కనుగుణంబుగ మీరు వర్తింతురేని కే సత్వరంబ యామె నమక్షమునకుఁ జనియెద. ఈసమయమున నేను దాపున లే కున్న నామెచింత యినుమడించు. మీఁద దేవరచిత్త” మని చేతులు జోడించి వానియెదుట నిలిచెను.

మణివర్మ తచ్చరిత్రము విని తలయెత్తి యాకాశమువంక చూచుచు, నొక్కనిముస మాలోచించి “సర్పదా! దేవివారి యాసతి చొప్పున నిప్పుడే కొంతపరివారము దీసికొని యానెలపునకుఁ బోయి రాజుగారి కుళలవార్త తనకుఁ దెలియపఱచెదనని చెప్పుము. నామన స్సును సందేహవశ మగుటచేత నేను నిదురవోవక నీవు వచ్చునప్పటికి మేల్కొని యిట్టు దిగుగుచుంటిని. ఈవిషయమున దేవిగా రెంతభయ పడుచున్నారో నేను సంత భయపడుచున్నవాఁడను. ఇదిగో నే నిప్పుడే దండపాణిమాధవసేన ప్రముఖులను దోడ్కొని యచటికిఁ బోయెద. సీవంతిపురి కరుగు” మని యాసతిచ్చి యొక సేవకునిం బిలిచి “యోరీ! నిగమశర్మను, మాధవసేనుని, దండపాణిని తత్తణుము నాకడకుం దోడ్కొనిరి” మ్మని పంపెను.

అనంతరము సర్పదయు మణివర్మయొద్ద సెలవు గైకొనిమరల నంతిపురి కరిగి మంత్రివచనంబులు రాజపత్నికింజెప్పె. అన్నెలతచన్న కొన్ని గడియలలో మంత్రియానమాళిదాల్చిమాధవనేనప్రముఖులు నచ్చి తమ్ము రావించినకారణ మడిగి తెలిసికొనిమహారాజుగారికిమఱి యొకభయ మేదియు లేక పోయినను దేవిగారిహృదయసంతాపము బాపుటకై సింహగిరికి బోవలసినదే యని నిశ్చయించి మఱియల వంటిబంట్లు ముప్పదుగురు విచ్చుకత్తులు దాల్చి తమవెంట నంటి వచ్చునట్లునతిచ్చి మణివర్మతోగూడ బయలు దేజిరి. అండఱి మనస్సులు భయశంకాకులితము లగుటచేత నడచునప్పుడు వారొకరి తోనొకరు తఱచుగమాటలాడికొనలేదు. దండపాణిమాత్రమునడుమ నడుమ పరమేశ్వరా మహారాజు దీర్ఘాయుష్కర్తుడగునట్లు చేయు మని వేడఁజూచ్చె. అండఱుజేరి సింహగిరికి బయన మగునప్పటికి సరిగ జామురాత్రియైన లేదయ్యెను. మంత్రి గృహమునుండి సింహ గిరిసమీపమునకుఁ బోవునప్పటికి మూడుగడియలరాత్రి యుండె. కావువాండు భుజములపై నాగభృ వేసికొని పొలములకుఁ బోవు చుండిరి. పట్టపగలు పరపురుషులమొగంబులు చూడనొల్లనిపేదపడం తులు దిగుడుబావులకు నూతులకుఁజెఱువులకుఁబోయిచీకటిచాటునఁ బాసీయజలంబులు తెచ్చుకొను చుండిరి. జననిందలకు వెఱచినవిటజనం బులు తెల్లవాఱకుండ మేలుకాంచి వదలలేక వదలలేకప్రియజనంబును వదలితేయినిదురలేమికూరుకొనిపోవుకన్నలతోదడబడుపాదములతో దూలియాడుమేనులతో నొరులు తమ్ము గుర్తింప కుండ ముసుంగులు వైచికొని గృహభిముఖు లగు చుండిరి. దూరప్రియాణములారంభించి రాత్రి యావీట విడిసినపాంథులు ముందుపల్లె యెండ యెక్కకుండఁ జేర వలయు నని పెండలకడమేలుకాంచియిష్టగోష్టులు చెప్పుకొనుచు పయనము వెడలిరి. రాత్రి జరిగినహృదయదారుణ వృత్తాంతమునకు

నెంతయు విలపించు చున్నవో యన పులుంగులెలుంగు లెత్తికూయఁ దొడంగె. తేయి యెంచేని యధేచ్ఛఁబుగఁ జరియించి చేయరాని దౌర్జన్యములఁ జేసి పగలు గృంబులలో డాఁగి యెవ్వరికిం గానఁబడ కుండఁ గోరుదుర్జనుల చందంబునబాములు మొదలగుదుష్టజంతువులు పుట్టలలోఁ దూఱఁజొచ్చె. నక్షత్రంబులు మందమందకాంతులు గలనై కృమకృమంబున నంతరింపఁ జొచ్చె.

—o—o—o—

ఇరువదియాఱవ పృథ్వీకణము.



మణివర్మ మాధవసేనప్రముఖులతో గుహాసమీపమునకుంబోయి తనయనుచరులంజూచి “మనమందరము కట్టగట్టుకొని యొక్కసారి యక్కడకుఁబోవ రాదు. మహారాజుగారు నిష్ఠలోనుండురు. మన సందడిచే వారికి మనశ్శాంతిలభ్యము కలుగ వచ్చు. కావున మీ రీచెట్టుక్రింద నిలువుఁడు. నేను బంటునొక్కని వెంటఁగొని స్థితి నరసి వచ్చెద”నని వారి నచ్చట నిలిపి కాగడా తెచ్చినమనుష్యుని, బంటు నొక్కని వెంటఁగొని యడుగులచప్పుడు గా కుండఁ నడిచి గుహాద్వారముకడకుం జని బంటుంబిలిచి “యోరీ! లోపల మహారాజుగారున్నారేమో కాగడావెలుగునం దొంగిచూడు” మని యానతిచ్చెను. బంటు చిత్తమని మెడ లోనికిం బెట్టిచూచి “స్వామీ! నేల యంతయు నెత్తురుతోఁ దడిసినట్లు కనఁబడుచున్న”దని భయమున గద్గద కంఠుడై పలికెను. “ఏమీ! నేల నెత్తురుతోఁ దడసెనా?” యని మణివర్మ మాధవసేనప్రముఖులం దోడ్కొనిరమ్మని బంటు నంపి ధైర్యహీనతచేత దేహబలము నడల నిలువనత్తువ లేక యొక తాతి పైఁ గూర్చుండె.

అంతలోఁ దక్కినపరివారము వచ్చుటయు మణివర్మ దండ పాణిమాధవసేననిగమశర్మలఁ బిలిచి “నాకుఁ గాళ్ళాడకున్నవి. నన్ను లోపలికిఁగొనిపొం” డని యామువ్వర సహాయమున గుహం జొచ్చె.

చొచ్చి చూచునప్పటికిఁ గాగడావెలుగున నేల యంతయు వసంతము
జల్లినట్లులుముకొనిననెత్తురిలో శిరోహీనమై పడియున్న హేమచంద్ర
మహారాజుమొండెము, మొండెమునకు బారెడుదూరమునఁబడియున్న
శిరస్సు వారికన్నులకుం గానఁబడియె. కానంబడుటయు మణివర్మ
మానినవడియె. నిగమశర్మ నిశ్చేష్టుఁ డయ్యె. మాధవసేనుఁడు మతి
లేక వెంగలిచూపులఁ జూచె. దండపాణి దడదడ వడంకె. వారిస్థితి
చూచి తక్కినపరిజనంబు కళవళము నొందె. అట్లు లొక్కనిమేషము
మానినవడియుండి కొన్నెత్తురులు చూచుటచేఁ జెడరి చీకటులు
గ్రమ్మినకన్నులు దెలుచి “యిఁ కే మున్నది. మనమహారాజునేలపా
లయ్యె. హా! మహారాజా” యని మూర్ఛిలైన. సేవకు లందఱు
హాహాకారములఁ జేయ గుహ ప్రతిధ్వను లెసఁగెను. మణివర్మనూర
డించుటకు దండపాణిప్రముఖులు నెత్తురులోనం జదికిలఁబడిరి. మాధవ
సేనునకుఁ గన్నులనీరు కాల్యలై పాటఁ జొచ్చె. నిగమశర్మ మేను
ముచ్చెమటలం బోసె. పరిజనము లొక్కొక్కరుగ లోనికి వచ్చి
తేనిం గాంచి నెత్తినోరు గొట్టుకొనువారు రొమ్ముమోఁదుకొనువారు
తల తాళ్ళం గొట్టుకొనువారు నిలువ లేక యుస్సురని చదికిలఁబడు
వారు హరిశర్మం దిట్టువారునైయుండిరి. అప్పుడు నిగమశర్మ
మిక్కిలి గడుసుదనము లేనిఛాందసుఁ డగుటచే యాఁడుదానివలె
వెక్కివెక్కియేడ్చుచు నిట్లయె. “అయ్యయ్యా! యాయుపద్రీవం
బున కంతకుఁ గారణము నేనే. హరిశర్మ మేఁకవన్నెపులి” యని
యెఱుంగ! వాని మహిమలు వెయినోళ్ళం బొగడి మహారాజుగారి
ప్రాణము తీయించితిని. దురాత్మా! హరిశర్మా! ఎంతపని జేసితివిరా?
బ్రాహ్మణుఁడ వనుకొంటిని గాని కటికవాఁడ వనుకొన లేదు. ఓ
బ్రాహ్మదేవుడా! నీ వెంత యవివేకివి. సృష్టిమొదలుకొని నేటివఱకు
నీవింతటిమహారాజు నెప్పుడు సృజంప లేదు. నీతలగొట్ట. నీచేల్లో ని

పనికావున నిర్నిమిత్తంబుగా నొక్కనిముసమందు నిరుపమానగుణ రత్నాకరుని నేలపాలుజేసితివి. మరలనిట్టిరాజును నీజన్మమధ్యమందు నీవు సృంజంపఁగలవా? ఇంతకు బూర్వజన్మకృత మగుపాపమిట్లున్నది. ఎవ్వరేమి చేయఁగలరు. * అని వగచుచుండ మాధవసేనుఁడు మహారాజుమొండెమునంక దిరిగి “హా మహారాజా! నీవు లేకపోవుటచే శ్రీనగరంబు నిరాధార మయ్యె. సరస్వతి నిరాలంబ యయ్యె. పండితప్రకరము నిరాశ్రయ మయ్యె. భృత్యజనము నిర్గతిక మయ్యె. నసుంధర నిరాభరణయయ్యె. రాజకులము నిశ్శూర మయ్యె. దారాపుత్రులు నిర్భాగ్యులు ప్రజలు నిర్భాగ్యులు మంత్రులు నిర్భాగ్యులు నై యుండ వారికి నీవెట్లు “దక్కుదు”వని పరిపరివిధంబుల విలపించుచుండ నంతలో మణివర్మ మూర్ఛనుండిలేచి “మాధవసేనా! హేమచంద్రాస్తమాన మయ్యె. విబుధుల కింక గడుపునిండ నన్న మైనను దొరకుటరిది. ఇంక చిత్రభానుండుదయించి యగ్నిశిఖిలం బోలు తనకరములచేతఁ బ్రజలను మంగలములోఁ బెట్టి వేచినట్టు వేచు. ఈ పని చిత్రభానుఁడు చేయించి యుండు. వాఁడు చచ్చినమాట వట్టిది. ‘పాపీ చిరాయు’ వనుమాట నిజము. ఇంతదుష్టార్యము సంకల్పించి యుండ వాఁడేల చచ్చు. పయోముఖ విషకుంభ మగునీహరిశర్మ యాదురాత్మునిచేఁ బ్రేరితుం డై వచ్చి తలపెట్టినకార్యంబు చేసి పోయె.

ఆదురాత్మునిమొగంబు చూచినదిమొదలు వాఁడు విశ్వాసనీయుండు గాఁడనియు నాతనివలన నపాయంబు తప్పక నగు ననియుఁ బలుతెఱంగుల నే మొరలు పెట్టుకొన్ననునామాట లీయనఘునిచెవుల కెక్కినవి కావు. ఇంతకుఁ గాలంబు త్రోసికొని వచ్చు చుండ నాపలుకు లెప్పగిదిని పథ్యంబు లగును. అతిదారుణ మగునీవార్త నరవింద కెత్తెఱంగునఁ దెల్పుదు. నేను భర్తృకుశలవార్త దన కెఱింగింతు

నని పుట్టెడనతో నున్న యమ్మహాదేవి యాయప్రియంబు విని జీవించునే. తల్లి మఱియొకభంగి యైనచో నో రెఱుంగనియాభావకులు బ్రతుకుదురే? ఏమి మూఁడ నున్నదో యెవ్వఁడెఱుంగు. అయ్యయ్యా! మధ్యమలోక మందారవృక్షము మంటిపాలయ్యె. ఇంక కవిసమూహంబులయాశలడుగంటె. అధిక తేజోరాశి యైనసూర్యబింబ మస్తమించె. కాశ్మీరమంధకారబంధురం బగు దురాచారులగు నిశాచరులువిచ్చల విడింజరియింపవచ్చు. శత్రుమదగజంబులగుండె లవియఁజేయురాజసింహంబు కడ తేఱె. కూరసత్వవృద్ధి గాన నయ్యెడు కాఁబోలు!" అని విలపించు చుండ దండపాణి కన్నీరు వస్త్రాంచలమునం దుడుచుకొని "హా రాజసింహమా! నీవు లేకునికి జనమానసంబు శోభావిహీనమై యుండు. మీరు లేనిశ్రీనగరంబు సింగము లేనియడవి. శీతాంశుఁడు లేనియాకాశము. దైవోపహతుల మగుమాకు నివంటి నృపుఁడు దక్కునే" యని వగచి తనవంతుదుఃఖము గూడ చెల్లించి తిక్కినవారితో సమానుడయ్యె. మణివర్మయుం గొండొక నేపు బిట్టు వగచివగచి కొంతవడికించుక యూరడిల్లి మాధవ సేనునిచేయి పట్టుకొని "మిత్రమా! మొదటనుండియుఁ గార్యములు మనతల పై నుండుటచే నేదివచ్చినను మనకిరువురకుం దప్పదు. నీవంతిపురమునకు సత్వరమ యరిగి మనరాకకై నిలుపరానియాత్రిముఠో నిరీక్షించు చుండునరవిందా దేవికేఘోరవార్త విన్నవింప వలయు. నేనుఁ దక్కుం గలపరిజనంబు లిట నుండుదు" మని పలుకుటయు మాధవ సేనుఁడు వెండియు దుఃఖావేశపరవశుడై యమాత్యా! రాజశాసనంబునంబోలె నీయూనయు నాకుమన్నింపఁ దగినదే కాని పిడుగువంటి నూదు వ్యార్త యరపిందముకింటె నెక్కువ సుకుమారి యగునరవింద కెల్లు విన్నవెంతు. కంటికి నే నగపడిన తోడనే యాదేవి నాకెదురుగ వచ్చి మహారాజు కుశలియే యని యడిగిన నే నేమని చెప్పుదు. ఈకథ చెప్పుటకు నాకు నో రెలు

లాడు. మంగళవార్త లెఱిగింపవలసిననోట మరణవార్తలు దెలుపవలసివచ్చెనే! ఇక్కార్యంబు నే జేయ నొల్ల. మీరు రండు. మీవెంట నేనువచ్చెద" నని వినయముతో విన్నవించెను.

మాధవసేనునిమనస్సు మిక్కిలిమెత్తని దనియు నతఁ డట్టికఠినవార్తలు దెలుపఁ జాలఁ డనియు మణివర్మ యెఱిగి యుండుటచేఁ దానే యమ్మాధవసేనుని వెంటఁబెట్టుకొని పోవఁ దలంచి దండపాణిని నిగమశ్శ్రుగుహలో రాజకళేబరసంరక్షణనిమిత్తము నిలిపి వారికి సాయముగఁ దక్కిన పరివారము నుంచి యిరువురబంట్ల వెంటఁగొని బయలుదేటి గుహవిడిచి రాఁ గాళ్ళాడక యొకసారి నిలిచి బ్రాహ్మణుఁడా! యెంతవని చేసితివిరా? యని యొకమాటును హా! రాజరాజ నీవంటి యుత్తమోత్తమున కెంతటిగతి పొందితి నని వేటొక మాటును, నయ్యయో! ఆబిడ్డలమొగ మెట్లుచూతు నని యింకొక మాటును మనసుపోయిన తెఱంగున మరుఁగుచు నోటికి వచ్చినవిధమున నుడువుచు రెం డడుగులు నడిచి మరల వెనుకకు వచ్చుచుఁ గొంతసేపు పిచ్చివానివిధమునఁ జరియించి యెట్టకేలకు సాగిపోయెను.

అట మణివర్మ సమక్షమునుండి నర్మద మరల సంతఃపురికిఁ బోయి పడకగదిద్వారముననే నిలిచి తనరాకం బ్రతీక్షించు చున్నదే వింగనుంగొని యమాత్యుఁడు గుహవద్దకుఁ బోవసమకట్టెనని యామెకెఱిగించి యిండుక తడవామెచిత్తమును శాంతింపఁజేసెను. కాని యెంతతడవు వేచియున్నను మగనివార్తలు తెలియకుండుటచే ని మ్మన మొక్కిజూ మైనట్లు కనఁబడి కాల మామెకు మిక్కిలిభారమాయెను. ఒక్కసారి కూర్చుండు. వేటొకసారి కూర్చుండలేక పన్నుండు. ఇంకొకసారి యెద్దియుం దోచక ద్వారముకడకుఁబోయినిలుచు; మఱి యొకసారి మణివర్మ నచ్చుచున్నవాఁ డే మో చూడవే యని నర్మదను గొన్నయడుగులదూర మంపు. ఎప్పటికి నయ్యమాత్యునిదర్శన

ము కాకపోవుటచే విసికి యొకతూరి యాదేవి సర్పదతో బాష్పాకులి
తయై “యోసీ! ప్రాణనాశున కపాయ మేదైన జగియుండదుకదా?
లేనిచో నింతతడవేలనే? ఏమొ కాని నామనసు నామనసునే నమ్మ
కున్నదే? ఈక్షణము మహారాజుగారువచ్చి నాకన్నులయెదుట నిలిచి
నాయలమట దీర్చిన నెంతబా గుండును. వారు రా నక్కట లేదు.
కుశలవార్త కాకిచేతఁ జెప్పిబంపినను నాకుం జాలును.” అనుచు
మనోగత మైనదుఃఖమునకు వచోరూపక మైనయాకారము నొసంగు
చుండ సంతలో రెండవకొడుకుగు హర్షవర్ధనుఁడుమేలుకాంచికన్నులు
నులిమిఁకొనుచు లేచి కూర్చుండి యొడలువిరుచుకొని కన్నులు దెఱచి
చెక్కునఁజేయి వెట్టుకొని యొకచోఁజేష్టలు దక్కిబంగరుబామ్మవలెఁ
గూర్చున్న తనతల్లిని జూచిదిగ్గునపాన్పుడిగ్గి యొడిలోఁ గూర్చుండి
“యేమమ్మా! నీవిప్పుడు మేలుకొని యుండుటకుఁ గారణ మేమి?
నీవు విచారించుచున్నట్లు కనఁబడు చున్నదాన వేమి? నాన్నగారివార్త
యేమయినఁ జెలిసినదా ! అమ్మా ! అయ్యో పండుకో వేమే!
నీ విన్నాళ్లవలె లేవేమే ! అదియేమో నాకుఁ జెప్పవే! నాతో
చెప్పట కేమే? సర్పదా? ఏమే మాయమ్మ యిట్లున్నది కారణము
నీవైనఁ జెప్పవే!” అని పరిపరివిధంబుల నడిగి వారిరువురుఁడనమాటల
కుత్తరం బాసంగకపోవుటయుఁ దల్లికన్నులనుండితనప్రశ్నంబులకుత్త
రంబులువోలె బాష్పంబులు రాల్చుటయు వీక్షించి యతఁడుం జిన్న
వోయి లేచి నిదిగించు చున్నవిక్రమనేనునికడకుంబోయి ‘అన్నయ్యా
అన్నయ్యా! ఒకసారి లె’ మ్మని మీఁదఁ జెయివైచి తట్టెను. అను
జనికరస్పర్శ మగుటతోడనే విక్రమనేనుఁడు మేలుకాంచి యందఱం
జూచి యేమేమి! మీరందఱు మేలుకొని యున్నారేమి? తమ్ముఁడా!
అమ్మ యిట్లున్నదేమి? సర్పదా! నీవు నట్లుంటి వేమే యని వేర్వేఱ
నందఱ నడుగ నాతనికి సర్పద యటనియె.

“అమ్మగారు మీనాయనగారిమీఁద నొకపాడుకలగని విచారించుచున్నాను. ఆయనకుశలవార్త సరయుటకు సింహగిరియొద్దకు మణివర్మప్రముఖు లరిగి యున్నారు. వారింకను రాకపోవుటచే నీమె యాందోళము మఱింత హెచ్చినది. ఇదియే విచారకారణము”. అని యెఱింగించుటయు హర్ష వర్ధనుఁడు “ఇదియూ కారణము. నేనెంతయడిగిన నాకెవరుం జెప్పరై రేమే? అన్నయ్యా! మనమిద్దఱము సింహగిరికిఁబ్బడే పోయి నాయనగారివార్త స్వయముగా సరసి వత్తము ర” మ్మని పిలువ నొనొను పడపడ యని విక్రమసేనుఁడు పాన్పు డిగ్గె. అయ్యిరువురయైహముం జూచి సహజముగ వారు సాహసుతాట యెఱిగినదగుటచే సరవిందాదేవి చివాలున లేచి యిరువురంజెరియొక చేతంబట్టుకొని “నాకులదీపములారా ! చాలు మీ సాహసములు. నాదినములు మంచివికావు. గడపదాఁటి మీ రావలకుఁ జన వద్దు. సింహకిశోరములనంటిమీగుండ మీతండ్రిగారికే భయమేమియుండు. ఇంతకు మణివర్మయీపాటికే వచ్చుచుండు” నని పలికి యాకుఱ్ఱల యుత్సాహంబు నివారించి కూర్చుండఁజెల్పె. అంతలో మనుష్యులు నడచినచప్పుడు శ్రీనణగోచరం బగుటయు నందఱు ద్వారముకడకుం జనిరి.

ఇరువదియేడవ ప్రకరణము.

అప్పుడు తెల్లవాలు చుండె. కాకులు కావుకావు మనికూయఁ జొచ్చెను. పోవుచున్నచీకట్లు మెల్లమెల్ల వ్యాపించు చున్నవెలుగుల, నడుమనడుమ మనుష్యులమొగములు స్వల్పప్రయత్నముతో గుర్తించుటకు వీలుగ నుండెను. కోటసమీపమునకు వచ్చినతోడనే

యా యమాత్యులకిరవురకు మనోధైర్యంబులు జాటిపొయె. మొగంబులు వెలవెలఁబోయె. నడచుటకుఁ గాళ్ళాడవయ్యె. ఊర్పులు నిడుదలయ్యె. అచ్చట నేదిచూచిన వారికి మహారాజే జ్ఞప్తికి వచ్చె. రాజభటులు వారివాలకములంజూచి భయపడి యేదియో మూఁడినదని యొండుండులతోఁ జెప్పకొనసాగిరి. ఆమంతుని లిరువు రెట్టెటో కోటఁజొచ్చి యనేక కత్యంతరంబులు గడచిగడచి వంచినతలలతో బాష్పాకులితములై మార్గమును జూడరానికనులతో మందమందములగునడకలతో సంతయడఁచిన నడఁగకనముద్రితరంగములవలె నుబికియుబికి వచ్చుదుఃఖముతో సంతఃపురసమీపమునకు వచ్చుచుండ ద్వారముకడ నదివఱకేచేరియున్నవిక్రమసేనుఁ డదిగోమాధవసేనుఁడని ప్రేలితోఁజూపెను. అదిగో మణివర్మయని నర్మద పలికెను. ఆపలుకులు వినినతోడనే యరవిందాదేవితొప్పవాల్పకవారివంకతప్పకచూచి, చేష్టలు దక్కి తలలువంచి కట్టబొమ్మలవలెగదలు వారివాలకములు తనకుండృప్తికరములుగ నుండకపోవుటచే రాజకుటుంబోజ్జీవకమగుశుభవార్త వినంబడునో పిడుగుతునకవంటియశుభవార్త వినంబడునో యనిసందిగ్ధమునకు భయంబునకు లోనై భయ మనుగొప్పబరువుతో నిండినతనదేహము ననఁటికంబములవంటికాళ్ళు భరింపఁజాలమి నిలువలేక గోడకుంజేరఁబడి కూర్చుండెను. బాల్యచాపలంబునకు భయంబు తోడుసూప హర్షవర్ధనుఁడు తనయంతరంగంబున నెలకొన్నయాత్రము నిలుప లేక వినవిన నడచి వచ్చుచున్నమంతునిల కెదురుగాఁ బోయి మణివర్మచేయి బట్టుకొని “మానాన్న గారు కుశలముగ నున్నారా? ఏమి చేయుచున్నారని” యడిగెను.

అడుగుటయు జాలిగొలుపుబాలకునిపలుకులు ములుకులై నాటదుఃఖజలముతో నిండిన మణివర్మ మనస్సను కడవ చిల్లినడియెనోయన్నట్లు రెండుకన్నుల కొలఁకులనుండియు వేడికన్నీళ్ళు దొరగిబాల

కునిమస్థకమున కభిషేకము చేయజొచ్చెను. వేడికన్నీళ్లు తలఁదడుపుటయు వేడినిట్టూర్పులు మొగమునకు సోఁకుటయు నిట్టూర్పులకతమునకడుపు మాటిమాటికినుబుకుటయుఁ దనయడిగినప్రశ్నమునకు తత్తరము లేకపోవుటయుఁజూచి బాలుఁడు హర్షవర్ధనుఁడు తెల్లబోయి నిలిచెను. అంతలో విక్రమసేనుఁడు పరుగెత్తుకొనిమంత్రికడకుఁబోయి “అయ్యా! తండ్రిగారిం దోడ్కొనిరాక మీరొంటిగ వచ్చితి రేల?” అని మఱియు నేదో పలుకబోవుచుండ మణివర్మ దుఃఖపరవశుఁడై “హా మహారాజా” యని నేలపయిం బడి మూర్ఛిలై. “నాయనా మీతండ్రి గారికుశలవార్త నెఱింగించునట్టిపుణ్యము మేముచేసికొన మైతి” మని బాష్పరోధముచేత మఱేమియు మాటలాడనోపక మాధవసేనుఁడు నేలం జనికిలఁబడియె.

అమాత్యులవాగుణవచనము లనెడు మేఘగర్జనములువినఁబడిన తోడనే మందిరమున దుఃఖనర్జము గురిసెను. అరవిందాదేవిహాహృద యేశ్వరా! యని యొక్క కేక వైచి మూర్ఛిలైను. నర్మద దేవిపాద ములయొద్దబడి యేడ్వసాగెను. తండ్రివార్తయుఁ దండ్రియవస్థయు నెఱింగి బాలకులిరువురు వెక్కివెక్కి యేడ్చుచు లోనికింజని స్మృతి యెటుంగక పడియున్న తల్లికడకుఁబోయి రెండుప్రక్కలఁ జెరియొకరు గూర్చుండిరి. పిదపనంతఃపురమందలిసేవకులందఱు హా! హేమచంద్ర మహారాజా యని యాకృందనము చేసిరి. వారలరోదనంబులు విని యారెకులు మొదలగ్గు కోటకాపరులు వినువారిగుండె లవియునట్లు మిన్ను ముట్టునల్లెలుగై త్తి విలపించిరి. కోటలోనికళవశమునుబట్టి మహారాజుమరణవార్త యానోటనుండి యానోటంబడి నగర మెల్ల నిముషములో వ్యాపించెను. వ్యాపించుటయుఁ బ్రజలుహాహాకారములు జేయువారు హరిశర్మం దిట్టువారు, పానుపులపైనుండి దిగ్గున లేచు వారు, పరుండినవారి కీవార్త జెప్పుచు లేపువారు తోచక యిం

దందు దిరుగువారు తొట్టొపాటున పనులు మఱచువారు తమ్ముడుగ వచ్చినవారి కావార్తఁజెప్పవారు చెప్పవచ్చినవారి గుచ్చిగుచ్చి పున్నలడుగువారునై పలుతెఱంగుల నుత్తలపాటు పడఁజొచ్చిరి. అంగనలు పాతఃకాలగృహకృత్యములు మానిగుంపులుగూడి కన్నుల నీరు వెట్టుకొనుచు నొండొరుల నమ్మా యక్కాయని పిలుచుకొనుచు నింక సరవిందాదేవి బ్రదుకదని కొందఱు, కళారాశియైన యామొగ మునకు బ్రహ్మ వైధవ్య మెక్కడవొసెనోయని కొందఱు, దైవము కంటికి పేలగింజయుం బెద్దయయ్యెనని కొందఱు దేవి నోచిన నోము లన్నియు నేమయ్యెనే యని కొందఱు, మంచివారికి దినములు కావని కొందఱు, దైవనియతి యిట్లున్నది, యొకరినననేల యని కొందఱు, దోచినపోలికం బలుకఁజొచ్చిరి. పురుషులనేకులు ప్రభాతకృత్యములు నెఱవేర్చకయే రాజకథేబరముంగనుంగొనుటకు సింహగిరివంకకుంజనిరి. కొందఱు సత్వరంబున కాల్యంబులందీర్చి యాప్రదేశమునకుం జనిరి.

అట మణివర్మయు మూర్ఖునండి తెలివి దెచ్చికొని సంతత ధారగఁ గన్నీరు కారుచుండఁ బ్రక్కను గూర్చున్నమాధవసేనుని జూచి గద్గదకంఠముతో “మిత్రమా! రాజపుత్రులేరి? దేవియవస్థ యెత్తెఱంగున నున్నది? ఎత్తెఱంగుననున్న దని యడుగ నేల! మగ పులుఁగు నెడబాసినయాడుటకుఁకి తెఱంగున నల్లుకొన్నప్రాపుఁబాసిన తీగలాగున నిరాధారయైయున్నదికాబోలు. నన్నొకసారి దేవినన్ని ధానమునకుంగొంపోవుదే. పూర్వపుమహారాజుగారికాలపువాఁడనైన నేను ముందుగాకడతీతక యీఘోరవార్త వినుటకు దేవికి వినిపించు టకుఁ గాబోలు నిరుడుపుట్టెడురోగమువచ్చి బ్రతికితిని. హేమచంద్రుని నాచేతులతో నెత్తియాడించితిని. ఇప్పటికి సరిగ ముప్పదిమూఁడేండ్లయినఁ జెల్లలేదు. వచ్చెడు దశమికి ముప్పదిమూడవయేడు నిండును. ఇంతలోనే యామహాత్మునకు నూతేండ్లు నిండినవి. తండ్రి

యగుచిక్రిమ సేనుడు మరణకాలమున నన్నఁ బాన్పుకడకుఁ జేరఁబిలిచి
తనచేత నాచేయిపట్టుకొని, హేమచంద్రుడు సీవాడు కాని నా
వాడు కాడు. రాజ్యము గొప్పది; వయసు చిన్నది. పగతురనేకులు.
బుద్ధిసంపన్నుడ వగు నీవె యాతనికి నప్తాంగములట్లు పనిచేసి నే
నున్నప్పటియట్ల వానిచే రాజ్యంబు జేయింపవలయు"నని నాచేతిలోఁ
జేయి వైచి వాని నప్పగించె. అప్పగించినందుకు నే నిప్పు డామహా
రాజును జేతులార మృత్యుదేవత కప్పగించితి. ఈవిషయమునఁ దక్క
సన్యవిషయముల నలఁడు నాగీచినగీటు దాటి యెఱుంగఁడు. ఏమైన
నేమి తుద కిట్లయ్యె గదా. న న్నాయమృకడకుం దోడ్కొని పో
మ్మని వేడుకొనియెను. మాధవసేనుడు డగ్గుత్తికతో "నయ్యో దేవి
యవస్థ యతీతముగ నున్నది. నీవు మూర్ఖులినతోడనే దేవియు హా!
ప్రాణేశ్వరా! యని మూర్ఖులి చైతన్యములేక పసిఁడిబామ్మతెఱుం
గున లోనం బడియున్నది. తండ్రిచావు నిప్పు డిప్పుడే విని గుండెలు
చెదర బెంగటిల్లి యున్న బాలకు లిద్దఱుఁ దల్లి యేమగునో యని
యామె కిరుప్రక్కలఁ జేరి తల్లిని కన్నీటితో స్నానము చేయించుచు
న్నాడు. ఆతల్లిబిడ్డలదురవస్థం జూడ నాకడుపు చుమ్మలుచుట్టుచున్నది.
నీవదిచూచి సహింపఁగలవే. ఐన నటు పోదలఁతువేని పోవుదము
ర" మ్మని పలికెను.

అనవుడు మణివర్మ "మాధవసేనుడా ! యెంతవెట్టివాడవు.
అంతటిమహారాజుశరీరమును రెండుతునుకలై నయవస్థలోఁజూచి యిం
కను బ్రదికియుండిన తాతిగుండెవారము మనము తల్లిబిడ్డలయవస్థఁజూచి
సహింపఁజాలమే, పదపద నన్నటకుం గొనిపో" మ్మనిపలికెను. పలు
కుటయు మాధవసేనుడు వానిని లేవనెత్తి మెల్లమెల్లగ దేవి యున్న
నెలవునకుం గొంపోయెను. అట్లరువురు నరవింద యున్నగదికిఁ బోయి
యొకచోటఁ జదికిలఁబడిచేట్టలు దక్కిపడియున్న రాజపత్నిని, రెండు

ప్రక్కలఁజేరి విలపించుకుమాలులను, పాదపద్మములను దనయశ్రుజలములతోఁ దడుపుచున్న సర్వదను జూచి యవగతధైర్యులయి యాడువాండ్రొం బోలె 'బాగు' మనియేడ్చిరి. ఆయిరువురవిలాపంబు వినినతోడనే బాలకులు సర్వదయు వావిడిచి విలపించిరి. మణివర్మ కొండొక సేపున కించుక శాంతించి "హా! అరవిందామహాదేవి! అరవిందవాసినియగు నాదిలక్ష్మికయిన నెంచఁదలచితిమేని వంకలుగలవు గాని నీకు లేవు. నాఁడు స్వయంవరకాలమున సకలమంగళాలంకారములతో నిండియుండి మాపిన్నరాజునకుఁ బట్టపుదేవివయి మాకెల్ల రాణివై మెఱుపుఁదీగయట్లు చూడ్కులకు మిఱుమిట్లుగొలుపునిన్నఁ జూచినకన్నులతోడనే నేఁడు నీదురవస్థం జూడవలసినవచ్చె. నాచిన్నయన్నలారా! రాజపుత్రులారా! మీకెంతదశ వచ్చె" నని విలపించుచుండ సంతలో సరవిందాదేవి కించుక స్మృతి తెలిసెను. అది యెఱుంగక సర్వద పలవరించుచున్న మణివర్మ నుద్దేశించి స్వామీ! మహారాజుగారి నిశ్చితవార్త యేమియని డగ్గుత్తికతో నడిగెను. ఆమె ప్రశ్నము విని మణివర్మ "సర్వదా! ఏమిచెప్పుదు. హరిశర్మయో వాని ప్రేరణంబున నేదురాత్ముడో ఖడ్గముతో మహారాజుగారిని వధియించి" యనివాక్యము సమాప్తము చేయకమునుపే యప్పుడే మెలఁకువ దెచ్చికొన్నదేవి 'హా హృదయేశ్వరా' యని యొక్క కేకవైచి వెండియు మూర్ఛ నొందెను. సర్వద చేతులతోఁ దలయు గొమ్ము మోడుకొని రోదనము చేసెను. బాలకు లిరువురు దుఃఖావేశము చేతను భయముచేతను గడగడ వడంకుచుండుటచే మణివర్మ యొకనిని మాధవసేనుఁ డొకనిని జేరఁదీసి యొడిలోఁ గూర్చుండఁబెట్టుకొని బిగ్గఁ గాఁగిలించికొనిరి. తక్కిన చాసీజనంబు మూర్ఛిల్లినదేవికూడ మృతినొందు సనుభయంబున శీతలజలంబులు పన్నీరుఁ దెచ్చి తెలివి దెప్పించుట కామెన్నఁ జల్ల నారంభించిరి. అట్లు కొంతతడవు శైత్యో

పచారములు నెరపినపిదప నరవిందాదేవి వైతస్యము గల దయ తెలివి చెచ్చి కొని యిత్రైతంగున విలపింపఁదొడఁగె. “అయ్యో ! చెలులారా ! ఏల యీ శైత్యోపచారములఁ జేసి నాకుం దెలివి తెప్పించెదరు. నాకు మరల స్మృతి రాకుండుప్రయత్నములుచేసి యెన్నఁడు నన్నెడబాయని మహారాజుగారిసన్నిధికి నన్నఁగూడఁ బంపుఁడు. విడిపోయినదంష్ట్రులను గలుపుటయే కదా చెలిమి కత్తియలు చేయవలసినపని. ఇంతకాలంబు మీరు నాకు మిక్కిలియలంకరించి భర్త సన్నిధికిం బంపువారు. నేఁడు నాపై యెప్పటిన్నేహ ముంచి యట్లు నేయుఁడు. నర్మదా ! నీవయిన నామాట వినవేమే. ఆజగదేశవీరు నాప్రసన్నవదను నాగుణరత్నాకరుఁ బాసి నిమేషమైన నే నుండగలనే ? హా హృదయేశ్వరా ! నావంటి పాపాత్మురాలికి మీవంటి సర్వగుణసంపన్నుఁడు దక్కునే ? నాపై మీకింతయాగ్రహం బేలకలిగె ప్రణయంబున కైన మీపై నలిగి యెఱుఁగ. పరిహాసంబున కయినను నొప్పించియెఱుఁగ. కలనైన మీపాద సేవమఱచియెఱుఁగ. ఇట్లనన్యశరణ్య యగునన్ను నేకతంబ యిందు విడిచిపోవుట పాడిగాదు. ఈమాయహరిశర్మ మీకెక్కడ దాపురించె. శుద్ధస్ఫటికము వంటి మీమనస్సును మలినాత్ముడగు నాబ్రాహ్మణుఁడు కలంచినైచి యింతతెచ్చ. నే నెండటిచేతనో యెన్ని విధంబులనో చెప్పించినను వానిమాటలనియెడునురులనుండి తప్పించుకొని మీరీవలఁ బడఁజాలరయిరి. ఆకుశాగ్రీబుద్ధి యెండరిగెనో ! ఆశాస్త్రజ్ఞాన మేమయ్యెనో ! ఆధర్మసూక్ష్మవేశ్యత్వ మెటనడుగంటెనో ! ఆబ్రాహ్మణుఁ డఱచేతిలో వైకుంఠము చూపుటచే వానిమాయలఁ జిక్కిత్రాచుపాములుపూల దండలని నమ్మి శరీరంబు బాసితిరి. కుమారులారా ! నేను మందభాగ్యురాల నై నను మీ రూప కేళావిలాసములంబట్టి మీ రదృష్టవంతు లనుకొంటి. మీపూర్వజన్మపుణ్య మయినఁ దండ్రిగండము

గాఁచు ననుకొంటి. అయ్యో! తండ్రి! లేనిబిడ్డ లయితరే. బ్రదికియుఁ బ్రయోజనము లేనిదానను. నేనుబోయి బంధుజనపారిజాతము, మాని నీమన్మథావతారము, విద్వజ్జనవిబుధమణియగు నామహారాజు బ్రదుక రాదే. ఇంతకు నానోచిననోములపంట యిటులున్నది. దైవోపహతు లకు శుభంబులు గలుగునే. నీనాఁడు మహారాజు మంత్రోపదేశంబు కా నిశ్చయించుకొనెనో యానాఁడె నాకు నాప్రభువునకుఁ దీరె నని నిశ్చయించుకొంటి. ఆబ్రాహ్మణుని మాయమాటలలో నేమి పటుత్వ మున్నదో కాని వానితో మాటలాడినపిదప నాహృదయేశ్వరుఁడు నాతో నొకనాఁ డయినఁ దిన్నగా మనసిచ్చి మాటాడ లేడు. కను విచ్చి చూడలేదు. హాయిగా నిదురింప లేదు. సుఖముగా భుజియింప లేదు. పితృసమానుఁడయిన యీమణివర్మమాటలయిన విసలేదు.” అని చినాలున లేచి బారెడుదూరమునఁ గూర్చుండినమణివర్మకడకుం జని యతనిపాదములపయిం బడి “తండ్రి మణివర్మ! మామామగారు నీకుం జేతిలోఁ జేయివైచి యప్పగించినపుత్రిప్రాప్తియుఁడగు నీరాజును బ్రాహ్మణునకప్పగించి వచ్చితిరే ! నిన్నుఁ బిత్రిప్రాప్తియముగఁ జూచు మీమహారాజేడి? నానోములపంట యేడి? కాశ్మీరరాజుతిలక మేడి? నాముద్దులచందమామయేడి? నాకళ్యాణమూర్తి నింకచూపఁదలఁచు కొనలేదే. తండ్రి! కడసారి నాకాతనిదర్శనము చేయింపుము. ఆయ నను మున్ను వసియించునంతిపురమునకుఁ గడసారి రప్పింపుము. ఇది యే నేను మహోపకారముగ నెంచుకొనియెడ” యని యంగిలార్చు చుఁబలికిన దయనీయంబులగు నామెవచనంబులువిని మణివర్మ యీ వఱచిన ట్లఱచి దుఃఖించుచుఁ దన యడుగులకడనున్న యమ్మహాదేవి చేతులఁ బట్టుకొని “తల్లీ! నేనుతాయీలాగున బ్రదికియుండి నవమదనుఁ డయిన నీప్రాణనాథుని జేతులార బ్రాహ్మణున కప్పగించి చంపించిన మహాపాతకుఁడను. నేను నీకేమిసాయంబు జేయఁగలవాఁడను. నేటి

కాలమునకు నీకు మగనిశవమును జూపుటయే మహాప్రకారము జేయుటగ నెంచికొనవలసిన యవస్థ వచ్చినది. నాతల్లీ ! దారుణమరణము చెందిన భర్తృక శేబరమును జూచి నీవు సహింపజాలవు. కావున నావిజ్ఞానన మాలించి యీవిషయమున గట్టిపట్టు పట్టకు" మని వేడుకొనియె.

రాణి యాపలుకుల సంగీకరింపక "అయ్యా! ఈవార్త విని బ్రతికినదానను భర్తృదేహమును జూచి బ్రతుకజాలనే! బంగరుబరిణలో వజ్రిమును దాచినట్లు బ్రహ్మ నామెత్తనిదేహమున వజ్రిపు గుండె చేసిపెట్టినాడు. కావున నమ్మహాత్మునిటకుఁ దెచ్చినను సరియే లేక నన్నటకుం గొంపోయినను సరియే" యని యాతని యొడిలో నున్న హర్షవర్ధనునిమాధవసేనునియొడిలో నున్న విక్రమసేనునిజెరియొక చేతఁ జేరఁ దీసి కౌగిలించికొని "బిడ్డలారా మీకెంతగతి వచ్చెరా!" యని దుఃఖావేశంబున వెండియు మూర్ఛిల్లె. అంత మణివర్మ ప్రక్క నున్న మాధవసేనునిజూచి "మిత్రమా! ఈదేవి మహారాజుమొగము కడనారి చూడక మానదు. చూడనీయకపోవుట మనపట్లంగూడ దుర్లభమగును. కావున తఱచుగా మహారాజుగా రెక్కుబంగరు పల్లకి మోయించుకొని సింహగిరికిఁబోయి దానిలో శరీరముంబెట్టించికొని" యని యర్థోక్తిగఁ జెప్పి కడమపలుకులు పలుకలేక "హా హేమచంద్రిమహారాజా! నిన్నగురించి సేనెంతటిదారుణవచనములు పలుకవలసినచ్చె" నని కొలఁకులనుండి కారుబాష్పములు తన నెరసిన మీసములపైఁ బడి ఆడుప రోదనముచేసెను. మాధవసేనుఁడును గన్నీరు త్తరీయించలమునఁ దుడుచుకొని సరేయని ఘటులఁబిలిపించి పల్లకి మోయించుకొని సింహగిరికిఁ జనియె. అప్పు డంతఃపురపరిచారకులు మునుపటియట్లు మూర్ఛిల్లినదేవికి శైత్యోపచారములు చేసిరి. చేయఁ జేయఁ గొండాకవడి కాదేవి తెలిపిం దెచ్చికొని మగనినుగుణంబులఁ

దలచియుఁ దనదైన్యంబు తలపోసియు బిడ్డల దిక్కుమాలినతనంబు నూహించియు దైవనిర్ణయమును జింతించియుఁ బరిపరివిధంబులఁ బల వించుచు నయ్యో! ప్రాణనాథునిమృతకళేబరముచూచి సైరింపగలనే యని యొకమాఱును బల్లకి వచ్చుట కింతయాలస్య మేల కావలయు సత్వరమ తోడి తెండని యొకమాఱును మతిలేనిదియుం బోలె నుడువుచు నుండె. కొప్పువీడుటచేఁ జీకాకు పడిన పెన్నెలులు చిక్కువడిన హారములు కన్నీటం కరఁగినకాటుకలు వడఁకుచున్న యవయవములు గలిగి వివర్ణమై మనోజ్ఞతచు బాసిన యామెదేహమును జూచి పరిచారి కలు చెలికత్తియలు దేవి యింక జీవింప దని తమలోఁ దారు చెప్పు కొనిరి. అంతలో మాధవసేనుఁడు నిగమశర్మసమేతుఁడయి యంతిపురికివచ్చి పల్లకివచ్చినదని మణివర్మతోఁజెప్పి దానివెంట వచ్చినవండల కొలంది పురజనులు కోటగుమ్మచుకడ నిలిపి రాసీయవద్దని దండపాణి నచ్చటనుండ నియమించి మెల్లగఁ బల్లకి లోనికిం దెప్పించె.

పల్లకిఁ జూచినతోడనే సర్పద దేవి యేమిసాహసము చేసి కొనునో యని భయపడి యామె యంతికంబున నుండె. పల్లకి దింపి బోయ లవ్వలకుఁ జనుటయు సర్పద తలుపులురెండు తీసి రెండుతునియలయిన రాజదేహముం గనుంగొని హా! యని గుండెమోఁడుకొని “దేవీ! ఇదిగో మహారాజగారు. చంపినదురాత్ముఁడు తలద్రొవ్వనేసి నాఁడు. కాడయూడినతామరపువ్వులు నేలఁగూలిన చంద్రబింబమట్లు తల వేరయి యిందున్నయది” యని యామెంగొఁగిలించుకొని హేమ చంద్రుని కళేబరముంజూపెను. చూపుటయు సయ్యరవింద రక్తసిక్తమయి ధూళిధూసరిత మయి భయంకర మయి యున్న మగనిమొగమునుజూచి మేనం జేతులువైచి హా! హృదయేశ్వరా! యని వాని వత్సస్థులముపై మూర్ఛిలెను. మాధవసేనుఁడు రెండవప్రక్క పల్లకి తలుపులం దెఱచి బాలకుల నావంకకుం గొనిపోయి తండ్రింజూపెను.

విక్రమసేనుడు జనకునిం జూచుచు మాధవసేనునియొడిలో నుండెను గాని హర్షవర్ధనుడు తన్ను నిగమశర్మ ప్రముఖులెంత పట్టుకొన్న నిలువక తండ్రిమీఁదనే పడి యేడ్వజొచ్చె. అంతలో సరవింద వెండియుం దెలివి దెచ్చికొని యిత్రైఱుగున విలపింప జొచ్చె.

“హా! హృదయేశ్వరా! హా! జగదేశవీర! హా! రసికాగ్రగణ్య! హా! కాశ్మీర రాజవంశజలధిచంద్రిమా! హా! నాభాగ్యరాశి! సేనరవిందను. మీఁపరిచర్యనిమిత్తమై వచ్చితి. ప్రియేశ్వరా కనువిచ్చి చూడవేమి. వీఁడెహర్షవర్ధనుడుమీఁగారపుగొడుగు. మీనిమిత్తమై వావిడిచియెప్పు చున్నవాడు. వాని నెప్పటియట్ల నెత్తుకొని బిగ్గగొగిలింప వేమి! ఏడువవలదని వానిని నివారింపవేమి! వాడు వికృమసేనుడు నీతోలి చూలుపట్టి. వాని నెనం దేరిచూడ వేమి! అల్లివారె మంతులు వారితో రాజకార్యంబులనాలోచింపవేమి! ఇదిప్రాతఃకాలము. మంగళ తూర్యధ్వనులు వైతాళికుల పాటలువినఁదగిన సమయము. మారోదనం బులు మీకు మంగళనాదంబులయ్యెనే. మీకులగురువగు నిగమశర్మ దీవింపవచ్చె. లేచి సమస్కరింపకుండుట ధర్మమా? ఓసీ సర్మదా! మూసికొనియున్న యాకన్నులుచూడ నీయనయెప్పటియట్ల నిద్రించు చున్నట్లు తోచెడిని. మొగముమీఁద మృతినొందిన జాడ తోచుట లేదు. మున్న జరాసంధుని మేనిభాగములు గలియఁజేర్చినట్లు పుణ్య త్మలెవ్వరైనఁ తమప్రభావముచేత నీశిరస్సు నీదేహముతోఁ జేర్చి బ్రదికింపరాదే. ఓవేల్పులారా! నేలవేల్పులారా! ఈమహారాజు వేద వేదాంగవిదుడు. నిత్యసత్యనిరతుడు. ధర్మపరావతారుడు. మీకన శ్యము రక్షణీయుడు. మీమహిమంబులంజూపి యీతనిం గావరాదే. దేవతలు మందభాగ్యుల కుపకారము సేయుదురే?”

అని యిట్లు లామె విలపించుచుండ మణివర్మ కొంతతడవు తానును బిట్టువగచి పిదప మాధవసేను నవ్వలకుం బిలిచి “మహా

రాజున కగ్ని సంస్కారంబు నేయవలయు. ఇప్పటికి దాదాపుగ జాము ప్రొద్దెక్కినది. కాబట్టి చండి యను నేనుగూడై సంబారి వేసి నమ యోచితాలంకారములు చేయింపుము. మహారాజునకు మనముచేయఁ గలిగినకడపటియుపచారము గౌరవమునిదియేకదా” యని చెప్పి వాని నావలకుఁ బంపి లోనికింజని హర్షవర్ధమని తండ్రి మేనుమీఁదినుండి యావలకుఁ దిగిచి దేవి కభిముఖుండై “అమ్మా! చిరకాలప్రవర్ధిత మైనమీన్నే హలత తెగినది. ఎంతవగచిన వగవున కంత ముండదు. మీరించుక యూరడిల్లి మహారాజుగారికి మేము చేయఁగల కడపటి సపర్య చేయుటకు మాకనుజ్ఞ నీయవలయు” నని గద్గడకంతముతో విన్నవించెను. విన్నవించుటయు సరవింద మణివర్మనుద్దేశించి “తండ్రి దైవంబుచేసినదిగాక నీచేతులార నీవు నన్ను మగని కెడబాపుచే? ఐనను నన్నెవ్వరెడఁబావగలరు? చంద్రునివిడిచి వెన్నెలయుండదు. మేఘమును విడిచి మెఱుపుండదు. సూర్యునివిడిచి ఛాయయుండదు. అట్లే నేనును భతానువిడువఁజాల. అచితీయే నన్ను హృదయేశ్వరుని కడకుఁగొంపోవు విమానమగును. అగ్ని దేవుఁడు సంధానక ర్తయగును. సహగమనము పతివ్రతాలక్షణము. సహగమనముమాకులాచారము. సహగమనము చేయక చిన్నవోయిన యీమేడలు మీదైలు సంతిపురములు తల్పములు చూచి నేను సహింపఁగలనే? మహారాజు తిరిగిన చోట్లు మరువగలనే! ఏది చూచిన హృదయేశ్వరుఁడు జ్ఞప్తికివచ్చు. సహగమనంబునకు నాకు ననుజ్ఞ నొసంగుఁడు.” అని యొత్తి పలుకుటయుఁ దండ్రి లేని వెలితికిఁ దోడు తల్లిలేని వెలితికూడ సంభవించు నని భయపడి హర్షవర్ధనుఁడు తల్లి యున్నకడకుంజని యామెకంతము శాగిలించికొని “యమ్మా నీవును మమ్మువిడిచిపోవుచే” యని రోదనము చేసెను. అదివిని జాలినొంది సర్వద మణివర్మ మాధవసేనుఁడు నిగమశర్మ తక్కినపరిచారకులు చుట్టుండేరి బిడ్డలమొగము చూచి

యైన సట్టిమహాసాహసము చేయవలదని దేవిని వేడుకొనిరి. అతి ప్రయత్నమున నెట్టకేలకామె తనసాహసకృత్యమును మానుకొనియె. మణివర్మ రాజకళేబరము నటచుండి తోడ్కొనిపోవ యత్నించు చుండ నది యెఱింగి దేవి చివాలునలేచి భర్తయున్న పల్లకికి మూడు సారులు ప్రక్షిణముచేసి పాదముల స్పృశియించి కన్నులనద్దకొని “సర్వేశ్వరా! కోటిజన్మములకయిన నాకు హేమచంద్రుని భర్తగా జేయుము.” అనిచేతులెత్తినమస్కరించి యేనుగు సిద్ధముగ నున్న దని మాధవసేనుడు మణివర్మతో మెల్లగఁ జెప్పుచుండ విని యో మహారాజా యని నేల మూర్ఛిల్లెను.

— — — — —
 ఇరువదియెనిమిదవ ప్రకరణము.

“ఇదియే మంచినమయము. ఈదేవి మూర్ఛనుండి లేచె నేని మహారాజకళేబరము నిటచుండి యావలకుఁ గొనిపోవుట మిక్కిలి కష్టము. కావున నీమెకుఁ దెలివి రాకమున్నె పల్లకి, నవ్వలకుం గొం పోయి కళేబరము నేనుఁగుమీఁదం బెట్టించు టావ్వదే” యని మణి వర్మ మాధవసేనునితోఁ బలికెను. “అదియే యుచిత మని నేనును దలంచు చుంటి” నని మాధవసేనుడు ప్రత్యుత్తర మిచ్చి యేనుగు సిద్ధముగ నున్నదో లేదో చూచుట కైస్వయముగఁ బోయి చూచి వచ్చి మణివర్మ కది విన్నవించి పల్లకి నేనుఁగుకడకుం గొనిపోమని నేవకుల కాజ్ఞాపించెను. పల్లకి నెత్తుటకు బోయలు వచ్చినతోడనేమణి వర్మ విక్రమసేనహర్షవర్ణులను నర్మదకడకుం గొంపోయి “నర్మదా! తల్లికిఁ దెలివవచ్చువఱకుఁ బాలకుల జాగరూకతతోఁ జూడుము. తెలివి వచ్చినపిదప నీవిలాపములచే వెండియు దేవిని మూర్ఛిల్లఁజేయక ధై

ర్యము చెప్పి సాహసములపొంత బోవనీయక కాపాడు" మని చెప్పి వారి నప్పగించెను. అంతలో బోయలు పల్లకి నెత్తుటయు బాలకులు రోదనము చేయుచు సర్మదం గొగిలించుకొని "యోసీ! బోయలు పల్లకి నెత్తుకొనిపోవు చున్నారు. మమ్ముగూడనేనుగూడదకుఁదీసికొని పోయి యింకొకసారి నాన్నగారిని జూపవే" యని దయనీయంబుల గుపలుకుల వేడుకొనిరి. ఈనడుమ పల్లకి యావలకుం బోయె.

అంతట మణివర్మ మాధవసేనుని నిగమశర్మను దనకడకుం బిలిచి "మనము మహారాజుగారి కుత్తరక్రియలు చేయవలయుంగదా జ్యేష్ఠకుమారున కుపనయనమైనది. ఆతనిచేత నుత్తరక్రియలుమనము చేయింపఁ దగునా లేదా యని శంకించు చున్నాను. బాలుఁ డగుటచే నింతశంకింప వలసె. ఇందుమియభిప్రాయమే" మని యడుగుటయు నిగమశర్మ మంత్రీ కిట్లనియె. ఉపనీతుండైన జ్యేష్ఠపుత్రుఁడుండ నితరు లుత్తరక్రియలు నలుప రాను. బాలుఁ డైననదప్పదు. ఉపనయన మైనతోడనేకర్మాధికారము వానియందుసంక్రమించినది. అనవుడు మాధవసేనుఁడు వానిపలుకులు యుక్తియుక్తము లనియె. మణివర్మయు వానిపలుకుల నాదరించి లోకాచారము సత్క్రమించుట పాడి గాదని సర్మదయొద్ద నున్నవిక్రమసేనునిచేయిపట్టుకొని "వత్సా! తండ్రిఋణము దీర్పవలసినసమయము వచ్చినది. లెమ్మనిశోకగద్గదుడైపలికి వానిని లేవదీసి నెంటఁబెట్టుకొని యేనుఁగుకడకుఁ బోయెను. హర్షవర్ధనుఁడు లేనయన్నను మణివర్మ గొంపోవుటఁ జూచి తన్నుఁ గూడ నవ్వలకుం దోడ్కొని పొమ్మని కొంతసేపు సర్మదను వేడుకొనెను. దేవి నెంతమాత్రము విడువవలదని మణివర్మనియోగించుట చేత సర్మద వాని నవ్వలకుం గొంపోవ దయ్యె.

అంతలో సరవిందాదేవి మూర్ఛనుండి మేలుకొంచి కన్నులు దెఱచి చూచి పల్లకి యచ్చటలేమి మరల దుఃఖవినశయై "నన్నదా!

ఎంతపనిజేసితివే. నేను మేనెఱుంగక పడియున్నప్పుడునాప్రాణనాథు
 నొరులు నాకన్న బ్రామి తీసికొనిపోవుచుండనిన్ను గానట్టులూరకుంటి
 వఁటే. ఇంతద్రోహము చేయుటకు నీకు నేనేమివిషము పెట్టితిని.
 నాకును మహారాజునకును మీరు శాశ్వతవియోగము గలిగించితిరి
 కదా. వికచారివిందంబులమిసిమి మెచ్చని యాదివ్యసుందరవదనంబు
 జూచుభాగ్యము నాకీజన్మమధ్యమున లేదు గదా? హృదయరంజకమై
 మనోవ్యధల దప్పుగఁ జేయుద్రాక్షామధురములగునవ్వచనములువిను
 నదృష్టము నాకీజీవితమున లేదు గదా? ప్రాణప్రతిష్ఠగలిగిన బంగారు
 బొమ్మనంటి యాశరీరముం గనుంగొనుపుణ్య మింక నాకు నెన్నఁడు
 లేదు గదా? ఆహాహా! యెన్నఁడు స్వయంవరము జరగెనో, యెన్నఁ
 డాయన చెట్టఁబట్టితినో, యెన్నఁడు కాపురము చేసితినో, యెన్నఁడు
 సుఖపడితినో, యన్నియు స్వప్న వార్తలయ్యెను. అయ్యో! ఆయనను
 జూచియెంతకాలమో యైనట్లున్నదే! ఎంతచక్కని మొగమే! ఎంత
 విశాలవక్షమే, ఎంతవెడఁదకన్నలే! ఎంతమృదుదేహమే! ఆశరీరమగ్ని
 పాలుజేయుదు రఁటే! ఆరూపము మంటఁగలుపుదు రఁటే! అట్టిజగ
 న్మోహనమూర్తి నిప్పులపా లగుచుండ నెందుకుం గొరరానినాపాడు
 మేనిమీఁద మీకెంతదురభిమాన మున్నదే. మహారాజు సుఖముల
 ననుభవించునపుడు వానితోఁ గలిసి యవ్వారిగా సౌఖ్యంబులందేలు
 టకే కాని వానికష్టంబుల ననుభవించుటకు నేనునోచుకొన నైతిని.
 హంసతూలికాతల్పములమీఁద నాతనిసరసుమున్న గులుకుచుఁబండు
 కొంటిని. నేడు చితిమీఁద వానిసరసను బండుకొనుటకు నేఁ బోవ
 నైతి. ఆమహాభాగ్యునిభుజముమీఁద నాభుజమువై చికొనియుద్యాన
 పసముల విహరించితిని గానినేడుశ్మశానమునకుఁబోవుచున్నయాతని
 ననుసరింపనొల్లకుంటి. నేనెంతకృతఘ్నురాలనో చూచితివే! ప్రాణము
 లెంతతీయ్యనినో కదే! నాయనా హర్షవర్ధనా! నీయన్న యేడీ! హా

తెలిసినది తెలిసినది. జనకునకుఁ బరలోకక్రియలు నిర్వర్తించుటకు నా చిన్నియన్న యరిగెం గాబోలు. హా మహారాజా! నికెంతలోఁదిలో దకంబుల పైభ్రాంతి వొడమె. కడుపారఁ గని పెంచినకొడుకువలన నపేక్షించునువకార మగ్నిసంస్కారమే కదా? నావిక్రమసేనునకు బం డ్రొండుసంవత్సరములు దాటకమునుపే యిన్ని పాట్లు సంభవించెనని వెచ్చసూర్యుఁడఁ బలు తెఱంగుల విలపించుచు నెడనెడ మిన్నకుండి నర్మదతో భర్తృగుణంబుల నుగ్గడించుచు హర్షవర్ధనుని జేరఁదీసికొని లించికొనుచు నలసినప్పడు వగర్చుచు దుఃఖవరవశ యై యుండెను.

అంతట నక్కడ మణివర్మ విక్రమసేనునిదోడ్కొని కోట సింహద్వారముకడకుం బోయి నిగమశర్మ కచ్చాలకు నప్పగించెను. అంతయు సిద్ధమగువఱకు నిగమశర్మ రాజపుత్రుని వేటొకచోఁ గూర్చుండఁ బెట్టి దుఃఖోపశమనంబు చేయుచుండెను. సేవకులుచండి యనునేనుఁగును ద్వారమునొద్ద నిలువఁబెట్టి యేయలంకారముసేయక మీఁద నీలిగుడ్డలు కప్పి యామీఁద శవదహనము నిమిత్త మేర్పడిన స్వాత్రయంబారిం బెట్టిరి అప్పటికి పురవాసులు వేసవే లచ్చటఁ జేరి యుండిరి. అంబారియమర్చినపిదప మావటీఁడు కూర్చుండు మని సన్న చేయ నేనుఁగు వాని చెప్పినట్లు చేసెను. అప్పుడుపల్లకి నేనుఁగునమీ పమునకుఁ బెప్పించి మాధవసేనుఁడు రాజకళేబరము జాగరూకతతో నంబారిలోఁ బన్నుండఁబెట్టించి వెలలేనిపట్టుసేలువ మీఁదఁ గప్పించెను. ఆవిధముగా నున్న హేమచంద్రునిశరీరముఁ జూచి యచ్చటఁ జేరినజను లందఱు “హా! మహారాజ హా! మహారాజ”యనిగుండెలు మోదుకొని బాహ్యకులితలోచనులైదురసిల్లిరి.

చిరకాలమునుండి యాదివాణమును గనిపెట్టుకొనియున్న సేవ కులు వృద్ధులు, బాలురు, పురుషులు, స్త్రీలు, పెద్దపెట్టున రోదనము చేసిరి. పట్టణమునం దున్న మగవారందఱు సప్తదశవర్ణములవారు

నాటిదిస మచ్చటనే యుండిరి. అంతయు సిద్ధమైన వెనుక నిగమ శర్మవిక్రమసేనుని స్నానము చేయించి పవిత్రపత్రములు గట్టించి యగ్నిహోత్రము చేతికిచ్చి యేనుఁగు ముందట నిలువం బెట్టెను. మున్నఱలపౌరజనులకు నయనాభిరామ మై యుండునట్టి యాతనినుండర మూర్తి పితృకర్మకుచిత మగువేషమును ధరించి యుండఁ జూచి పౌరులలో ధైర్యసారము గలవాసునయితము శోకవిహ్వలు లై వలవల యేడ్చిరి. అంతయు నాయత్త మైన వెనుక నేనుఁగును నడుపు మని చెప్పుటకు నోటమాటరామిమణివర్మమావటీనికి నన్నచేసెను. మాధవసేనుఁడు మణివర్మ దండపాణి వజ్రపాణి బాలుఁడగువిక్రమసేనునకు నలుపక్కలనుండి మెల్లమెల్లగ నడువసాగిరి. శోకభారమున నడువ లేక యున్నవిక్రమసేనుని నిగమశర్మ పట్టుకొని నడిపింపఁ జొచ్చెను. ఎనుఁగు వెనుక వండలకొలఁది బ్రాహ్మణులు చేరి స్వస్తి జెప్పఁచు వెంటఁ జోయిరి. తక్కిన పౌరు లేనుఁగునకు ముందును వెనుకను నిరుపక్కిలను; హాహాకారములు నేయుచు విధిని దూఱుచు హరిశర్మం దిట్లుచు తమదురదృష్టము నెన్నుకొనుచు శవమునచునరించిరి. పౌరాంగనలునాఁడుప్రాయలో నిస్తేవున వేసికొనక ద్వారములయొద్దను గవాక్షములయొద్దను మేడలున్నవారు మేడలుమీఁదనుమిదైలున్న వారు మిదైమీఁదను సలిచి కడసారి తమయేలికదర్శనము చేసికొని యొండాపలతో “అమ్మక్కా! మున్నీమహారాజు పగవారి నోడించి జయదుందుభులు మోయఁబట్టపుటేనుఁగు నెక్కియూరేగుచుండఁ జూచిన మనకన్నులే యాయనశవమూ రేగుచుండఁ జూడవలసివచ్చె. ఈమహారాజెంతప్రిజానురంజకుండో యిసుక చల్లిన రాలకుండునట్లు దట్టముగ నున్న యాజనబాహుశ్రీమే చెప్పుచున్నయది. పురమందున్నస్త్రీ పురుషులయంతఃకరణము లన్నియు నీమహారాజు తనయంబారిలో వేసికొని శ్మశానమునకుఁ జొవునట్లు తోచుచున్నయది. ఈజనముం

జూడఁ బుర మంతయు నీయనతో బోవున ట్లున్నది. పాప మీమణి
వర్మకు దినములు గడచినవి కావుగద. అయ్యయో ! విక్రమసేనుని
జూడవే పున్నమచందురుని వంటిచక్కనయ్యకు నెంతపాడ. వేసము
వేయవలసి వచ్చినదే" యని బహువిధంబులఁ దమలోఁదాము భా
షింపఁ జొచ్చిరి. అంతట నమ్మహాజనము శ్రేణానమును డాయుటయు
నిగమశర్మ మంచిగంధముతోడఁ జితిపేర్చించి రాజశరీరము నేనుఁగు
మీఁదనుండి దింపించి య ద్వితి పైఁ పెట్టించెను. అప్పుడు ప్రకృతి
జను లందఱుఁ గడసారి తమతేనిం జూచి చేతులు మోడ్చి నమస్క
రించిరి. భూనభోంతరము మారుమోయున ట్లులుఁగెత్తి యేడ్చిరి.
విధ్యుక్తముగ నచ్చట నిర్వర్తింపవలసినకర్మలన్నియు నిర్వర్తించిన
వెనుక నిగమశర్మ రాజదేహంబుపై నారతికప్పురంపుటచ్చులు పఱ
పించి నేతితోఁ జితియంతయుఁ దడిపించి పిమ్మట విక్రమసేనునిచేత
నగ్నిసంస్కారంబు చేయించె. అంతటిపవిత్ర మైనదేహము సాధారణ
ముగాఁ దనకు లభింపదని కాఁబోలు నగ్నిహోత్రుఁడు దరికొల్పుటయే
తడవుగ వానిదేహము నాహుతిజేసికొని త్షణములో భస్మావశేషము
చేసెను. దహనానంతరము మణివర్మప్రభృతులు విక్రమసేనుని వెంటఁ
బెట్టుకొని పోరులు వెంటననుసరించి రా నగరాభిముఖు లైరి. క్రిమ
క్రిమంబునఁ జారులు తమతమ బుండ్లకుం జనిరి. విక్రమసేనుండును
మణివర్మ ప్రభృతులతో నంతిపురి కరిగి మనోదహనముచేత మిక్కిలి
గాసిపడు చున్నతల్లిం గాంచి యామెఁ గౌగిలించుకొని కొండొకనేపు
వగచి యమాత్యులయూరడింపులకతమున సూరడిల్లియుండె. ఆసా
యంకాలము మణివర్మమాధవసేనుఁడు మొదలగు మంత్రులను దండ
పాణి మొదలగు సేనాపతులను నిగమశర్మ మొదలగు వైదికులను రా
వించి వారలతో "దేశ మరాజకముగ నుండఁగూడదు కదా? కావున
హేమచంద్రునిస్థానమున జ్యేష్ఠతనయుఁ డగువిక్రమసేనునిం బ్రతి

ప్రించి యతఁడు యుక్తవయస్కుఁ డగువఱకు మనలో నెవ్వఁ డయిన నొకఁడు సంరక్షకుఁడుగ నుండ వలయు" నని పలికెను. అనవుడు సం దఱు విక్రమసేనుఁడే కాశ్మీర దేశాధిపతి యనియు మణివర్తయే వానికి సంరక్షకుఁడుగ నుండవలయు ననియు నైకకంఠ్యముగఁ బలికిరి. ద్వాద శరాత్రంబులు గడపి సముచితంబుగ నుత్తరక్రియలు జరపి విక్రమ సేనుఁడు పైతృకఋణమునుండి విముక్తుఁ డయినపిదప మంజులు వా నికిం బట్టాభిషేకము చేసి విక్రమసేనుఁడు కాశ్మీర దేశాధిపతి యని యెల్లచోటులఁ జాటఁబంచిరి. హేమచంద్రుఁడు తాల్చినకీరీటంబు మాత్రమే ధరియింపక విక్రమసేనుఁడు వానిహాపమును సద్గుణంబులు ను ధరించుటచేఁ బ్రకృతిజనులు హేమచంద్రుఁడే బాలుఁడై తమ్ము బరిపాలింపవచ్చె నని తలంచిరి; కాని కొత్తతేఁడుగ నెంచక యతఁ డైన దీర్ఘాయుష్మంతుఁ డై యుండు గాక యని దీవించు చుండిరి.

— ❦ —

ఇరువదితొమ్మిదవ ప్రకరణము.

హేమచంద్రునిమరణవార్తలు శారుచిచ్ఛుచందంబున దేశమం తట వ్యాపించెను. ఆమహీపాలునకుఁ బగవారు లేనే లేరు. తాకిక వ్యవహారధర్మములచేత వానికిం గిట్టనివా రెప్పట్టున నుండినవారునయి తము గుణగ్రహణపారీణులై హేమచంద్రునియకాలమృతిచేమధ్యమ లోకమునకుఁ దీరనివెలితి పొపించెనని పలికివగవ, వానియేలుబడికి లోఁబడి వానిపాలనం బనుచల్లనివెన్నెలలోఁ గొన్నినాళ్ళు సుఖించి వానిపుణ్యచరిత్రం బనునమృతంబు చెపు లనియెడిదోయిళ్ళతో జుట్టి కన్నులకలిమి సఫలముగ వానిచక్కఁదనంబును వేమారుగాంచి యా నందించినప్రకృతిజనంబులుపిడుగుంబోలినరాజమరణవార్తవిని తోలు

దొల్ల నమ్మక యొండొరుల నడిగి కొనితగినదృష్టాంతములమీఁదనా
కఠోరనా ర్థ విశ్వసించి తమతమపనులుముట్టక యన్నము దినక సీరు
ద్రావక నిదురవోవక దురపిల్లరని చెప్పిననందతిశయోక్తి యొక్కింత
యు నుండదు. కొందఱు ప్రకృతిజనంబులు తేనిమరణనార్థ నమ్మక
దానియాధార్థ్యముంగన్నఁగొనఁదలఁచిబత్తెములు కట్టుకొని శ్రీనగరం
బునకుంబోయి నిజస్థితి నెఱింగి రనుట కవిచాతుర్యము కాదు. ప్రతి
పల్లెయందుఁ బ్రతిపట్టణమందు జనులు తేనిదుర్మరణము విని శోకించి
దశరాత్రంబులు మైలపట్టి విక్రమసేనుఁడు చేసినతెఱంగునఁ, దమ
యోషినకొలఁదియు త్రరక్రియలు చేసి రనుట సత్యమునకుదవ్వగాదు.
కొందఱు తండ్రివోయినబాలురకరణివగచిరి. కొందఱు తల్లి లేనిపిల్లల
తెఱంగునఁదల్లడిల్లిరి. కొందఱు కాశ్చీరదేశము వాసయోగ్యము కా
దని పరదేశములకుం బోయిరి. వేయేల దేశమంతట శోకదేవత విహ
రించిన ట్లుండెను. సిరియు సౌఖ్యము హేమచంద్రునితోడనే పోయి
నట్లుకానఁబడెను. మగనిమరణానంతరమరవిందాదేవి నవవైధవ్యదుఃఖ
భారముచేఁగ్రుంగి మానసంబునఁ బతిచరణారవిందములె నిలిపి ధ్యా
నించుచుఁ జెలిమికత్తెలతో నైన సరిగ ముచ్చటింపక మణివర్మతో
నైన మాటాడక మందిర మరణ్యముగ నాహారము వినంబుగ దినం
బులు గడపఁ జూచెను. విక్రమసేనుఁడు బాలుఁ డయ్యు మణివర్మ
యు మాధవసేనుఁడు చూపినత్రోవను బోవుచు బంధుజనంబునకును
బ్రకృతిజనంబునకును నిష్ఠుఁ డై మెలంగు చుండెను.

అట మాళవేంద్రుఁ డగునుదర్శనుఁ డొకనాఁడు మంతులు
సామంతులు మితులు బరిజనంబులు పరివేష్టింప నిండుకొలుపు దీర్చి
యుండ నొకబ్రాహ్మణుఁడు సింధునదీతీరవాసుఁడు పుణ్యక్షేత్రములు
సేవింప దక్షిణాపథంబునకుం బోవుచు మార్గమధ్యమున నుజ్జయినిలో
నున్న మహాకాళేశ్వరుని సేవింపవచ్చి యద్దేవు నారాధించి యనేక

మహాపండితులచే నలంకృత మైనరాజసభ యెటు లుండునో చూడ నభిలషించి కొలువుకూటమున కరుదెంచెను. సుదర్శనుఁడబ్రాహ్మణుని జూచి సగౌరవంబుగ రావించి యుచితాసనంబునఁ గూర్చుండఁబెట్టి వానినామము స్వదేశనామము రాకకుం గారణము నడిగి తెలిసికొని యుత్తరేశ్వరమండలి విశేషంబులు చెప్పుమనియడిగెను. ఆభూసురుఁడు “వేగులవాం డనియెడువిశాలనేత్రములతో నెల్లదేశములయందలివృత్తాంతములఁ జూచుమీకు నేనుగొత్తవార్తలు విన్నవింపఁ గలనే? ఐనను మీకు నేనొక్కవార్తనెఱింగించెద. అది మీరువినినదై యుండ వచ్చును. మీకండఱకుఁ బ్రాతఃదైయుండవచ్చును. నామట్లు కది మిక్కిలిక్రొత్తదై మనస్సును దహించుచున్నది. ఆవార్త యిది. కాశ్మీరదేశాధీశ్వరుం డగు హేమచంద్రమహారాజు రమారమి రెండు మాసములక్రిందట దారుణమరణము నొందెను. అతని తమ్ముఁడు చిత్రభానుఁడు వానికిఁ దొలుతొల్ల కొండొకద్రోహము గావించి సోదరునిచే నింటనుండి వెడలనడువంబడి యాయక్కను మనసులోఁ బెట్టుకొని సోదరుం గడతేర్చినాడని లోకులు చెప్పుకొనుచున్నారు. ఇంతకన్నఁ జెప్పవలసినవార్త లెవ్వియు లేవని పలికెను. బ్రాహ్మణునినోటనుండి వెడలిన యాయక్షరములు సభాసదులవీనులకుఁజరుగు చురుకున నాసెను. “హా మిత్రమా!” యని సుదర్శనుఁడు గద్దెకుం జేరఁబడి కన్నీరు విడిచెను. దేవసింహుఁడుమొదలగు పండితులు కటకటా! యని చెవులు మూసికొనిరి. మంత్రులు నీ! వాఁడు దనుజుఁడు గాని యనుజుఁడు కాఁ డనిరి. తక్కినసభాసదులు విస్మితులై “హా! యెంతపనిపుట్టె”నని విచారింపఁదొడఁగిరి. వృద్ధులగుబంధుజనంబులు సుదర్శనమహారాజును మెల్లగ నూరడింపఁ జొచ్చిరి. అట్లు కొండొక తడవు విచారించి సుదర్శనుఁడు తన యుత్తరీయపుకొంగునఁ గన్నీరు తుడుచుకొని సభాసదుల నుద్దేశించి యిట్లనియె.

“సభాసదులారా! నామిత్రుడు జగద్రంగమునఁ దనవంతు నాటకమాడి నిష్క్రమించినాఁడు. అతనిచరిత్రలోఁ గడపటియంకము ముగిసినది. సహనటుండను సహకారుడను. సహపాతుడ నైన నేను వెనుకం బడియున్నవాఁడ. కాశికానగరమున నేనును హేమచంద్రుఁ డును విద్యాభ్యాసము చేసితిమి. నామిత్రుని నేఁ గొనియాడఁగూడదు కాని యతనిపాండిత్యమును జూడఁబడినాల్గువిద్యలురక్తమాంసముతోఁ గూడినశరీరమును దాల్చి భూలోకమునకు వచ్చె నేమో యని తోఁచును. సముద్రమునకైన మేరయుండవచ్చునుగాని వానిమంచితనము నకు మేర లేదు. మధ్యమలోకమున కేకపత్నీవ్రతస్థుఁ డెవ్వఁ డన్న హేమచంద్రునే చెప్పవలయును. రాజకులముననత్యవ్రతుం డెవ్వఁడన్న హేమచంద్రునే యెన్నవలయు. విలువిద్దియయందుఁ బరశురాముని ద్రోణాచార్యుని దలపించు నేర్పరి యెవ్వఁ డన్న హేమచంద్రునే పేర్కొనవలయు. పలుమాట లేల? సద్గుణంబులముద్గ యెవ్వఁ డనిన హేమచంద్రుని పేరెత్తవలయు. ఆహాహా! ఎంతవాఁడుమృతినొందెను. ఓమృత్యువా! నీకు మంచిచెడ్డలు లేవుగదే. ఎంతెంతవాని నైన నీ వొక్క నిమేషంబునఁ గబళింతువుకదా? అవును. మనుష్యుడుచెడి పోయినపదార్థములను భక్షింపక మంచివస్తువులనే తినునట్లు నీవును దురాత్ములపొంతఁబోకమంచివారినేమింగుచుండువు. ఓప్రపంచమా! అంతవాఁ డస్తమించినను నీ వెప్పటియ ట్లుంటివిగదా! ఓమిత్రమా! హేమచంద్రా! ప్రియమిత్రుఁడగునను శాసిపోవ నీమన సెట్టులొప్పె నయ్యా! మనయిరువుర నెయ్యమును స్థిరముగానిలుపుటకునీతోవియ్య మందవలయు నని యున్నది. కాని మామకరందునకిచ్చి పెండ్లినేయుటకు నీకాఁడుపిల్లలు లేరుగదా యని పలుమాట విచారించితిని. ఆ యనురాగం బెందువోయె! అక్కచెల్లెండుగఁ గాశ్మీరమాళవదేశంబు లుండు నని భావించితి. అక్కకు నైధవ్యము ప్రాపింపఁ జెలియ లేమి

యుత్సాహంబు గలిగి పెంపొందగలడు. మిత్రరత్నమా నీవు వోవ నాకుం గుడిభుజంబు పడిపోయె. ఈశరీరంబుతో నేనింక నిన్నుఁజూడ జాలను కదా!” యని కృష్ణుర బాష్పపూరితలోచనుఁడై వగవఁ జొచ్చెను.

కొత్తబ్రాహ్మణుఁడు, సత్యమిహిరుఁడు మొదలగునాస్థానపండితులు, రాజుం బెక్కువిధముల సమాశ్వాసించి మరణంబు ప్రకృతి యనియు శరీరంబు లస్థిరంబు లనియుఁ జెప్పి పూర్వగ్రంథములనుండి యనేకోదాహరణంబులఁ జూపిరి. సునర్పనునకు దూఖి ముపశమిల్లిన పిదప కొత్తబ్రాహ్మణుఁడు సెలవుగైకొని చనియెను. రాజును మనస్థిమితము లేక నాటికిఁగొలుపు సాలించి యంతిపురికరిగెను. కుసుమకోమలి యగుకర్పూరమంజరి హేమచంద్రునిమరణవార్త విని యెట్టి సాహసము చేసికొని యేమగునో యని నెమ్మనంబునఁ దద్దయుభయం పడుచు మకరందంబు, తండ్రిచెలికానిచావునకు మిక్కిలి వగచెను.

అట విదర్భానగరంబున నొక్కనాఁడుసాయంకాలమురాజువాహనమహారాజు తనపూవుదోటలో విహారము చేసిచేసి యలసియొక తిన్నెపైఁ గూర్చుండెను. నలుపక్కల నలువును నేవకులు చేతులు జోడించుకొని తేనియాజ్ఞలఁ బ్రీతీక్షించుచు నిలిచియుండిరి. అప్పుడె సూర్యాస్తమయ మగుటచేఁ బూదోటయెల్లఁగనుచీకటిగనుండెను. రాజువాహనుఁడు తిన్నియమీద వెనుకకుఁ జేరఁబడి కూర్చుండి గారాపుకూతు రగునిందుమణియు, ముద్దులమనుమఁడగువిజయనేనుఁడు మనుమరా లగుకర్పూరమంజరి యనదల్తై తనయింట నుండుటయు నల్లునివార్త లించుకేనియుఁ జెలియకపోవుటయుఁ దలంచి వారలు సుఖించునుపాయ మేది యని విచారించుచుండెను. అంతలో నొక భటుఁడు కడువేగంబున సహోటికి వచ్చి నేవకు నొక్కని బిలిచి “యల్లునికడనుండి భటుఁడు వచ్చినాడని మహారాజుగారితో” విన్న

వింపు” మని చెప్పెను. వల్లె యని యాసేవకుఁడు వానిరాక వినయమున రాజవాహనున కెఱిగించె. అల్లునితావునండి భటుఁడు వచ్చెనని వినినతోడనే విదర్భరాజు చివాలున లేచి కూర్చుండి యేడిభటుఁడేడి యని భటునివంకఁజూచి “యోరీ! మాచిత్రభానుఁడు కుశలియైయున్నాడా?” యని మిక్కిలియాత్రముతో నడిగెను.

“స్వామీ! మీయల్లునకుఁ గుశలమే. ఆయన మూడుదినములలో విదర్భకు ర్నానైయున్నారు. ప్రస్తుతిము గొప్పదుఃఖములో నుండుటచే మనస్థిమితము లేక పరిశపించుచున్నవా” రని యాబంటు ప్రశ్నోత్తర మిచ్చెను. రాజవాహనుఁ డావచనము లాలకించి యదిరిపడి మఱింతయాత్రముతో “గొప్పదుఃఖములో నున్నాడా? ఏమి దుఃఖము? అతఁ డిప్పు డెచ్చోటనున్నవా? డెచ్చోటనున్నవా?” డని యడిగినమాట రెఁడుసారు లడిగెను. అప్పుడాభటుఁడు విదర్భరాజున కిట్లనియె. “దేవరవారిప్రశ్నముల కన్నిటికి నుత్తరములు మీయల్లు డంపిన యీజాబునందుఁగలవు. కావున దానిం జిత్తగింప నవధరింపు డనియొకచీటి వాని కిచ్చెను. ఇంత సేవకుఁ డొకఁడు పోయి దీపము గొని తేర దానివెలుగున రాజవాహనుఁ డాజా బిట్లని చదివెను.

స్వస్తిశ్రీ రాజవాహనమహారాజుగారికి మీయల్లుఁడు చిత్రభానుఁడు సమస్కరించి వ్రాయు మనవి. నాఁడునాకులు బమును మీ కడ నిలిపి విదర్భ పడిచి తీర్థయాత్రాపకుఁడ నై బహుపుణ్యదులస్సానముచేసి యనేకతీర్థముల సేవించి హరిచంద్రాభ్యాసము చేసికొనుచుఁ గాలము బుచ్చుచుంటి. అట్లు తిరుగుచుఁ బదిదినములక్రిందట నేను కురుక్షేత్రమునకు వచ్చితిని. అచ్చటనుండ మాయన్నగారు హేమచంద్రమహారాజుగారు దారుణముగ మృతినొందిరని ఘోరవార్తవింటి. అదిమొదలు నాకుం జిత్తస్థిమితము లేదు. మీదర్భనముచేసినంగాని చు సార మైనయీమనఃపరితాపము శాంత మొందదు. కావున

మూడునాలుగుదినములలో మీపాదసందర్శనము చేయువాడను. ఇందుమణికి విజయ సేనకు ముఖ్యముగఁ గర్పూరమంజరికి మాయన్న వార్తలు మెల్లమెల్లఁగ నెఱిగింపవలయు. ఈలేఖ తెచ్చినవాడు నాప్రియ సేవకుఁడు పింగళుఁడు. సేవచ్ఛవఱకు విదర్భాపురమున నుండువాడు.

ఇట్లు విన్నవించు మీ విధేయుఁడు,
చిత్రభానుఁడు.

ఆలేఖం జదువుకొని విదర్భరాజు తద్దయు జాలినొంది “హరి హరి! పాపము హేమచంద్రుఁడు దారుణముగ మృతినొందెనా? కటకట! రాజులకు దినదినము గండమే కదా! పురాకృతకర్మఫల మనుభవింపక యెవరికి తప్పను? ఓయీ పింగళుఁడ చిత్రభానుఁడు వచ్చువఱకు నీవిటనే యుండుము” అని రాజవాహనుఁడు పూదోట విడిచి యభ్యంతరమందిరంబునకుఁ జని పుత్రీక యగునిందుమణిని బిలిచి యా లేఖ యామెకుఁ జదివి వినిపించి కర్పూరమంజరి కావార్త గడునేర్పుతో నెఱిగింపవలయు నని చెప్పెను. ఇందుమణి కర్ణకతోర మగు నావార్తవిని వికలచిత్తయై నిలుచుటకు శక్తి లేక కూర్చుండి హేమచంద్రునిగూర్చి తద్దయు వగచి కర్పూరమంజరి కావార్త యారాత్రి యెఱిగింపవల దని పరిచారకులతోఁ జెప్పెను. చిత్రభానునిపుత్రుఁడగు విజయసేనుఁడు రాజవాహనుఁడు జాబు చదువుకొనుచుండ దాపున నుండి వినిన సేనకులలో నొకనివలనఁ బెదతండ్రిమరణవార్తవినిఱిన్నుఁడై చిన్నవోయి యుద్యానవనములో మల్లికాచంద్రికలతోఁ గలిసి కూర్చుండిన కర్పూరమంజరియొద్దకుఁబరుగుపరుగునఁబోయి, అక్కయ్య పెదనాయనగారి నెవ్వరో చంపినారట! విన్నావా” యని యడిగెను. అడుగుటయుఁ గర్పూరమంజరి “ఏమీ ఏమీ! పెదనాయనగారు మృతినొందినారా! అయ్యో అయ్యో” యని కసుగందినపూలదండచందం

బున విలాసము తప్పి మల్లికయొడిలోఁ బడి మూర్ఛిలైనను. అది చూచి చంద్రిక తత్తరపడి దాపున నున్న దిగుడుబావియొద్దకుఁ బటుగెత్తి దోసెడు చన్నీళ్లు దెచ్చి బాలిక మొగమునంగొట్టి “యమ్మా! యూర డిల్లు మూరడిల్లు”మని యొక యరఁటియాకుతో వినర నారంభించెను. అంతలో విజయ సేనుఁడామెయవస్థఁజూచి భయము ద్విగుణము కాఁగా వినవినం బటుగెత్తి తల్లికడకుఁబోయి కన్నీళ్లతో సోదరీవృత్తాంతము దెలిపెను. ఆ దేవియుఁ దనకుమార్తెకుఁ బెనతండ్రి పైఁ గలప్రేమాతి శయ మెఱిగినది గావున బిడ్డ యేమగునోయని దిగులుపడి యచ్చోటు తనకుఁ జూపు మని విజయ సేనుని వెంటఁబెట్టుకొని బయలుదేఱెను.

అంతలోఁ దెలిసి వచ్చుటయుఁ గర్పూరమంజరి దుఃఖపరవశ మై చెలిమికత్తెలతో నిఁత్రైఱంగునఁ జెప్పి విలపించెను. “సఖులారా! ఎంతటిరా జస్తమించెనే! నామీఁద పంచపాణిములు నిలుపువాఁడు కద; నన్ను నేల నడువనియ్య లేదు కదా? కనుటయే మాయయ్యవం తయ్యెఁ గాని నన్ను పెనిచిన దాయనయే కదా! మేము శ్రీనగరము బాసి వచ్చునప్పుడు నన్ను తనయొద్దనుంచుమని యతఁడు మాయయ్య నెంతబ్రతిమలాడెనే; కాని మాయయ్య పరాభవము నొందినవాఁడు గావున దాని కియ్యకొనఁడయ్యె. ఎన్నఁదలంచిన రఘురామున కైన వంకలు గలవు. హరిశ్చంద్రున కయినఁ గొఱతలు కలవు. ధర్మరాజున కైనఁ దప్పలు కలవు. కాని మా పెదతండ్రి కేవంక లేకొఱత లే తప్పలు లేవు. చందమామకుఁ జల్లతనంబు నై జగుణం బైనట్లు మంచి తనంబు నాపెదతండ్రికి నై జగుణంబు, పుష్పంబులకుఁ గోమలత్వంబు నై జగుణం బైనట్లు దయామయత్వంబు నాపెదతండ్రికి నై జలక్షుణంబు, కారుమబ్బుల కయాచితముగ జలదానంబునేయుట యెట్లు స్వభావంబో నాపెదతండ్రికిఁగూడ దానగుణం బట్లే స్వభావంబు ఆలోకై క పూజ్యుని పధించుట కెవనికిఁజేతులాడెనో? ఏదురాత్ముఁడు

మహాపాతకంబున కొడిగట్టి శాశ్వతసరకకూషమునంబడ సాహసించె నో! అతనిఁబ్రాసి బ్రదుకుటకన్న వానికడకేగు టాపుడే. బ్రదికి నన్నాళ్ళు రాజకులమున కెంతవన్నె దెచ్చినే. బంధుమిత్రుల నెట్లు కాపాడెనే. ప్రజల నెట్లుపాలించెనే. మాయదృష్టమున మాయయ్యకు సతనికి రవరవలు వొడమెను గాని లోకులకెల్ల సతఁడు మంచివాఁడె. ఈదుఃఖమునకుందోడు నామనంబునం దొకభయము పుట్టు చున్నది. ప్రాంతపగలచేత నీయకార్యమును చూతండ్రియే చేసినాఁడని లోకు లెక్క డందురో యని నామనంబు శంకిచు చున్నది. అట్టినింద మా జనకునకు రాకపోవు గాక! నన్ను జేరదీసి యెత్తుకొనిననాతండ్రిహస్త ములు సోదరరక్తమున మలినములు గావని నే దలంచెద.” అని మఱి యేవో యనబోవుచుండ నిందు పుణివిజయ సేనునితో నచ్చోటికిఁబోయి కొన్ని యడుగులదూరమున నుండియే “చంద్రికా! బిడ్డకుఁ దెలివి వచ్చి నదా” యని యడిగెను. వచ్చిన దని ప్రత్యుత్తర మిచ్చునంతలోనే యాదేవి కూతుకడకుఁ బోయి కూర్చుండి బిడ్డా! స్మృతి వచ్చినదా యని యడిగి చేయి పట్టుకొనెను. బాలిక బదులు పలుకలేక కన్నీరు సోనలై ప్రవహింప వెక్కివెక్కి యేడ్చె. ఇందుమణియు విజయ సే నుఁడుఁ గర్పూరమంజరితోఁ గలిసి హేమచంద్రునికొఱకు కన్నీళ్ళు విడిచిరి. ఆసడును రాజవాహనుఁడు మనుమరాలు మూర్ఛిత యైన దనియు, దసకూతురు కూతుం జూడ నుద్యాసవనమున కరిగిన దని యు, విని యాతావునకుఁ దాను స్వయముగఁ బోయి విలపించు చున్న యాపడంతులను విజయ సేనుని మృదువచనంబుల నూరడించి యంతి పురమునకుం గొనిపోయెను.



ముప్పదియవ ప్రకరణము.

వెనుకటివృత్తాంతము జరిగిననాలవనాఁడుదయమునఁ గరట
కుఁడు విదర్భాపురమునకుఁ బోయి మునుముందుఁ బింగళుని గాంచి
యనంతరము రాజవాహనుని సందర్శించి నాటిసాయంకాలము చిత్ర
భానుఁడు పురప్రవేశము జేయునని విన్నవించెను. విన్నవించుటయు
విదర్భరాజు దుఃఖితుఁడై నయల్లు నెదుర్కొని తోడితెచ్చుటకుఁ దన
కుమారుని మంతులతో నొకనిని నియోగించి వారితోఁ గాంతపరి
వారము నడువం బనిచి యావార్త నిందుమణికి విజయసేనునకుఁ
గర్హపరమంజరికి పేనులవిందుగ ముందుగఁ దెలియఁజేసి జామాతరాక
కెదురుచూచు చుండెను. పంపఁబడినపరివారముదారి జూపుటకుఁ గర
టపింగళుల ముందిడుకొని రెండుకోసులమేర చని యచ్చట విడిసి
మధ్యాహ్నము చిత్రభానునింగాంచి మామగారిపంపున వచ్చినట్లు
తెలిపెను. చిత్రభానుఁడు మఱఁదితోఁ జాలసేపు ముచ్చటింపక మం
తుతోఁ బలుమాట లాడక పరిజనంబును బలుకరింపక చిన్నవోయి
ధూళిధూసరమైన మేనితో బందుగులు తెచ్చినపల్లకి నెక్కిను. ఆసమ
యమున నాతనితో నొకబ్రాహ్మణుఁడు పదుగురు సేనకులుఁ గూడ
నుండిరి. విదర్భరాజుకుమారుఁడు మంత్రీయు బ్రాహ్మణుని గుర్తుపట్టి
పలుకరించి యొకయందలము నెక్కించిరి. ఆపరివారము సాయంకాల
మగునప్పటికిఁబట్టణము జేరెను. రాజవాహనుఁడు మేడ దిగి వచ్చి
యల్లుని సమ్మానించుటకు సోపానములమీఁద నిలిచియుండెను. చిత్ర
భానుఁడు పల్లకిదిగి మామకడకుఁబోవ నావృద్ధరాజు వానిం గొంగిట
జేర్చి “వత్సా! నీసోదరమరణంబు నాసోదరమరణంబువలె నున్నది.
చుట్టములు కానివారి కై న మనోదాహము సేయువానిమరణముకేన
లము సోదరుడ పగునిన్ను బరితేపింపఁజేయుట యాశ్చర్యమాలయిన

డొకనాటిరేయి సోదరమరణదుఃఖముచేతఁ బరవశుడై నేబండు
 కొనగాఁ జూచి యాశ్చర్యహత్య జేసికొనఁ బోయెను. ఈతని సాహసము
 నేనెఱిగినివాడనే కావున నేవేళకేమి తెగువచేయునో యని పండు
 కొనియు మేలుకొనియుండి సమయముగూర్చి టిగి యాదారుణకర్మను
 మాన్పితిని. అని తెలుప రాజవాహనుఁడు మిక్కిలి సంతోషముజెంది
 రుద్రభట్టహస్తములం బట్టుకొని దేవా! మీరు నాపుత్రికకుఁ బతి
 బిక్షముపెట్టిరి. మీఱుణమును దీర్చజాల నని కృతజ్ఞతను దెలుపు
 వాక్యములఁ బలుకుచుండఁ జిత్రభానుఁడు వారిమాటల కడ్డమువోయి
 ,అయ్యా! వెనుకటివృత్తాంతమును దలపెట్టకుఁడు. ప్రస్తుతము కర్తవ్య
 మేమో నాకుపదేశింపుఁడు. శీఘ్రగరమునకుఁ బోయి తండ్రి లేక
 దురపిల్లు నాయన్నబిడ్డల నొకసారి కన్నులారఁజూచి వారినొక సారి
 బిగియారఁ గొనిలింపుకొని యెడ్చినంగాని నాయలమట తీరదు. అన్న
 నా కనిష్ఠుడయ్యెగాని పసికూనలగు నన్నబిడ్డలేమిచేసిరి. అది
 యునుం గాక మావికృమసేనుఁడు క్రొత్తవాఁడు బాలుఁడు రాజ్యము
 గొప్పది. మంత్రిలు దుర్మార్గులు. బాలరాజును బొమ్మపగిదినాడించి
 వారు రాజ్యమును దుశ్శవస్థకుండెచ్చి బిడ్డలప్రాణమున కపాయము
 గావించుతురని భయపడుచున్నాను. నేఁబోయి వారికిష్టముగు నేని
 సంరక్షకుఁడనై యుక్తవయసు వచ్చినపిదప వారి రాజ్యము వారి
 కప్పగించి మరలవత్తు. ఇష్టములేదేని చూచి యూరకవత్తు. ఎంత
 పగయున్నను దండ్రీపోయినపుడు వారిని జూడకుండుట భావ్యము
 కాదు. ప్రేగుసంబంధ మగుటచే నాకనురాగముపోవకున్నది. ఇందుకు
 మీ రేమి చెప్పెద? రని యడుగ రాజవాహనుఁడును దక్కినవారును
 వానిబుద్ధినే మెచ్చి యట్లుచేయమని యుపదేశించిరి. బంధుజనంబు
 తనయభీష్టమున కనుగుణముగా నుపదేశము చేయుటయుఁజిత్రభానుఁడు
 సంతసించి మూఁడుదినంబులు విదర్బాపురంబుననుండి బ్రాతనెచ్చె

లులఁ జుట్టములఁగూడి నుఖంబునఁ బ్రొద్దులు పుచ్చి నాలవనాఁడు కాశ్మీరమునకుఁ బయనమయ్యెను. అల్లుడుతగుపరివారముతోఁ బోవ కున్న నసాయము వాటిల్లునని రాజవాహనుఁడు తనబలములో మెఱియలవంటి మున్నూరుగురు బంట్లనేరి యుగ్రనేనుఁ డనుసార్థకనామ ధేయుఁడగు సేనాపతిని వారికి నాయకునిగ నేర్పఱచి జామాత వెంటఁ బొమ్మని యానతిచ్చెను. గుద్రభట్టు, కరటకుఁడు పింగళుఁడు ధీరుఁ డగునుగ్రనేనుఁడు వెంటరాఁ జిత్రభానుఁడు విదర్భానగరము విడిచి శ్రీనగమునకుఁ బయనమైపోయెను.

—॥॥॥—

ముప్పదియొకటవ ప్రకరణము.

అది గ్రీష్మకాలము. సమయము ప్రాతఃకాలము. అస్తమించి నాఁడస్తమించినాడని లోకులందఱుఁ జెప్పుకొన్నట్లు తేజోవిహీనుఁ డై నిరాశంబుడై దుఃఖమహాసముద్రమున మునిగి యేకొండలనడు మనో తిరిగితిరిగి భానుఁ డెల్లవారు వీరి చరిత్రయు చిత్రమయినది. ఇతఁడు నిశ్చయముగఁ జిత్రభానుఁ డని తలంపఁ దెల్ల తెర జమ్మకొని వచ్చునటుఁడువోలె మంచు జననిక దెమల్చుకొని యుదయించె. ఉదయించినతోడనే వాని తేజము నలుదెసల వ్యాప్తమయ్యె. వ్యాప్తమగుటయు సతఁడు క్రమక్రమంబున సభికుఁడై చుట్టుప్రక్కల దేశమంతయు నాక్రమించి పర్వతములకు పృథ్వుములకుఁ జిత్రవర్ణముగలిగించి చిత్రభానుశబ్దము సార్థకముచేసుకొనియె. ఆతనికావులై పరమ భక్తులైన జనులు శరీరములనిండ రక్తచందనములు పూసికొని విధివిధానముగఁ బూజలు సమస్కారములు చేసి మంత్రములచేతను బద్ధగద్యముచేతను స్తుతియించి తమ మనోరథసిద్ధి జేయు మని

నీశ్వరాజుదాట నలవికాదు గదా²యని యాశ్వాసించెను. చిత్ర భానుడు దుఃఖముచేత మాటలాడ నోపక తల వంచి కన్నీరు విడుచుచు నిలువబడెను. మామ యల్లునికన్నీరు తన యుత్తరీయపుటంచునఁ దుడిచి యిందుమఱి మొదలగు వారివి జూడవానిని మేడమీదికిఁ గొనిపోయెను.

అక్కడ కుమారుడుఁ గుమార్తెయు నిరుపక్కలనుండనిందు మణి యొకచో నిలిచియింటివట్టెఱుఁగక చాలకాలముపర దేశములఁ దిరిగి వేళ కన్న సానాదు లరసి యిడువారు లేక కడు డస్సి యా నలతేకుందోడగుభ్రాతృమరణముచేతఁ గడుఁజిక్కి శల్యమైయున్న మగనిం జూచి బాష్పేంద్రమముచేత మితిలేని తనమనస్తాపము నెఱింగించెను. కర్పూరమంజరియు విజయ నేనుడును దండినాల్లింగనము జేసికొని విలపించిరి. చిత్రభానుడు వారికన్నీరు దుడిచి యాలుబిడ్డలతో నిట్లనియె. “ సోదరవియోగమున నే నిపుడు దుఃఖపరవశుడ నై యున్నాఁడను. మీరు గూడ మిక్కిలియడల దొరకొనినచో నేను బ్రతుకఁజాలను. మీరు బెంగగొందు రనుభయమున నేనుదుఃఖ మంతయు దిగమింగి ధైర్యముచిక్కబట్టి పైకి గంభీరభావము దాల్చినాలో నే నె దిగఁగుల్లు చున్నాఁడను. ఇంక మీరు హేమచంద్రుని గూర్చి నాదుట విలపింపవలదు.” అని వారి నంతిపురికి వీడుకొలిపి తన్ను పరామర్శింప వచ్చిన బంధుజనులను బలుకరించి తనతోవచ్చిన బ్రాహ్మణుని తోడితెమ్మని నేవకుల కానతిచ్చెను. “ చిత్ర” మని వారరిగి యావిప్రుందోడి తెచ్చిరి. చిత్రభానుడు వానిని సగౌరవముగఁ బిలిచి తనపక్కం గూర్చుండఁబెట్టుకొనివిదర్భరాజువంక దిరిగి “ మామా! మీ³విప్రుంగవుం జూచిన జ్ఞాపకమున్నదా? ఈయన పేరు భుద్రభట్టు. మాశవేంద్రునిమంత్రియగుకేశరితోసీమహాత్ముడు మున్నొకసారి యిటకు వచ్చి మీచేతనత్కారములం బడసి మీకుప

కారము జేసినాడనునెవమున సుదర్శనునిచే నవమానితుడై సర్వ
స్వము గోల్పోయి యిపుడు దారపుత్తుల నెడబాసి యిడుమలబడు
చున్నవాడు. నాయదృష్టవశముననాకీమహాత్మునిసందర్శనము దొరకి
నది. చూచుకొన్నది మొదలు మాకొండొరులపై ననురాగ మతిశ
యిల్లినది. మహాదుఃఖసాగరమును నేసీమహాత్ముడను తెప్పచే నీడి
తిని. ఈయనసాంగత్యము లేనిచో నేనెంతకాలము క్రిందటనో మృతి
నొంది యుందును. అనపుడు రాజవాహనుడు తేరిచూచి, బౌసా
ను. నేసీయనను జూచినట్లు జ్ఞప్తికివచ్చినది. సజ్జనుడగుటచే నీ
కకారణబంధు వయ్యో' నని బదులుచెప్పెను. ప్రియమిత్రుడు తన్ను
బలు తెజంగులఁ గొనియాడుచు వివర్ణరాజున కెఱింగింపఁ దా నూర
కుండుట భావ్యము కాదని రుద్రభట్టురాజవాహనునితో నిట్లనియె.

“మహారాజా! మీదర్శనము నాటికినేడు క్రమ్మట లభించె.
మిమ్ము వీడ్కొనిపోయినపిదపనాయనస్థయంతయుమాజినది. తీడులో
మే లన్నట్లు మాశవరాజు మైత్రి పోయినను హిమవంతుని యల్లుని
బోలుమియల్లునిమైత్రి నాకు లభించినది. మియల్లుడు లోకము
తోడిపాటిమనుష్యుడుగాడు. ఆయన నెట్టయెదుట నుంచుకొని నేను
గొనియాడరాదు గాని యాతనిం బోలుగుణవంతుఁడుండు టరిది. మీ
యదృష్టమున మీయింటియల్లుడయ్యె. ఆతనినుగుణసంపద నెన్నట
కొక్కయుదాహరణము చాలును. వేయుమాటలక్కఱలేదు. అన్న
యతిక్రూరుడై కొండెములు విని నెనరొకింతయు లేక దారపుత్తు
నమేతముగఁ దన్నింటనుండి వెడలనడచినను వానిదుర్మరణమును విని
యీతడు పడిన పరితాప మింతింతగాదు. మనస్సులో దీర్ఘక్రోధము
పెట్టుకొని సోదగ మరణమునకుమహానందమునొందవలసిన యవస్థలో
నుండియు నింతగా దుగపిల్లునతఁ డిఁక డొక్కఁడే కానఁబడు చున్న
వాడు. నామాటలు మీ నమ్ముదురో నమ్మరో కాని మీయల్లు

డొకనాటిరేయి సోదరమరణదుఃఖముచేతఁ బరనశుఁడై నేబండు
 కొనగాఁ జూచి యాత్మహత్యజేసికొనఁ బోయెను. ఈతని సాహసము
 నేనెఱిగినివాడనే కావున నేవేళకేమి తెగువచేయునో యని పండు
 కొనియు మేలుకొనియుండి సమయముగుర్తెఱిగి యాదారుణకర్మను
 మాన్పితిని. అని తెలుప రాజనాహనుఁడు మిక్కిలి సంతోషముజెంది
 రుద్రభట్టహస్తములం బట్టుకొని దేవా! మీరు నాపుత్రికకుఁ బతి
 బిక్షముపెట్టిరి. మీఋణమును దీర్చజాల నని కృతజ్ఞతను దెలుపు
 వాక్యములఁ బలుకుచుండఁ జిత్రభానుఁడు వారిమాటల కడ్డమువోయి
 అయ్యా! వెనుకటివృత్తాంతమును దలపెట్టకుఁడు. పౌస్తుతము కర్తవ్య
 మేమో నాకుపదేశింపుఁడు. శ్రీనగరమునకుఁ బోయి తండ్రి లేక
 దురపిల్లు నాయన్నబిడ్డల నొకసారి కన్నులారఁజూచి వారినొక సారి
 బిగియారఁ గొగిలించుకొని యెడ్చినంగాని నాయలమట తీరదు. అన్న
 నా కనిష్ఠుఁడయ్యెగాని పసికూనలగు నన్నబిడ్డలేమిచేసిరి. అది
 యునుం గాక మావిక్రమనేనుఁడు క్రొత్తవాఁడు బాలుఁడు రాజ్యము
 గొప్పది. మంత్రులు దుర్మార్గులు. బాలరాజును బొమ్మపగిదినాడించి
 వారు రాజ్యమును దుశేవస్థకుండెచ్చి బిడ్డలప్రాణమున కపాయము
 గావించురని భయపడుచున్నాను. నేబోయి వారికిష్టమగు నేని
 సంరక్షకుఁడనై యుక్తవయసు వచ్చినపిదప వారి రాజ్యము వారి
 కప్పగించి మరలవత్తు. ఇష్టములేదేని చూచి యూరకవత్తు. ఎంత
 పగయున్నను దండ్రీపోయినపుడు వారిని జూడకుండుట భావ్యము
 కాదు. ప్రేగుసంబంధ మగుటచే నాకనురాగముపోవకున్నది. ఇందుకు
 మీ రేమి చెప్పెద? రని యడుగ రాజనాహనుఁడును దక్కినవారును
 వానిబుద్ధినే మెచ్చి యట్లుచేయమని యుపదేశించిరి. బంధుజనంబు
 తనయభీష్టమున కనుగుణముగా నుపదేశము చేయుటయ్యెఱిభానుఁడు
 సంతసించి మూఁడుదినంబులు విదర్భాపురంబుననుండి బ్రాతనెచ్చె

లులఁ జుట్టములఁగూడి నుఖంబునఁ బ్రొద్దులు పుచ్చి నాలవనాఁడు కాశ్చీరమునకుఁ బయనమయ్యెను. అల్లుఁడుతగుపరివారముతోఁ బోవ కున్న సపాయము వాటిల్లునని రాజవాహనుఁడు తనబలములో మెఱియలవంటి మున్నగుగురు బంట్లనేరి యుగ్రనేనుఁ డనుసార్థకనామ ధేయుఁడగు సేనాపతిని వారికి నాయకునిగ నేర్పఱచి జామాతవెంటఁ బొమ్మని యానతిచ్చెను. సుద్రభట్టు, కరటకుఁడు పింగళుఁడు ధీరుఁ డగునుగ్రనేనుఁడు వెంటరాఁ జిత్రభానుఁడు విదర్భానగరము విడిచి శ్రీనగమునకుఁ బయనమైపోయెను.

—o—

ముప్పదియొకటవ ప్రకరణము.

అది గ్రీష్మకాలము. సమయము ప్రాతఃకాలము. అస్తమించి నాఁడస్తమించినాడని లోకులందఱుఁ జెప్పుకొన్నట్లు తేజోవిహీనుఁడై నిరాశంబుడై దుఃఖమహానముద్రమున మునిగి యేకొండలనడుమనో తిరిగితిరిగి భానుఁ డెల్లవారు పీరి చరిత్రయు చిత్రమయినది. ఇతఁడు నిశ్చయముగఁ జిత్రభానుఁ డని తలంపఁ దెల్లతెర జమ్ముకొని వచ్చునటుండువోలె మంచు జవనిక దెముల్చుకొని యుదయించె. ఉదయించినతోడనే వాని తేజము నలుదెసల వ్యాప్తమయ్యె. వ్యాప్తమగుటయు సతఁడు క్రమక్రమంబున సభికుఁడై చుట్టుప్రక్కల దేశమంతయు నాఁగిమించి పర్వతములకు పృథ్విములకుఁ జిత్రవర్ణముగలిగించి చిత్రభానుశబ్దము సార్థకముచేసుకొనియె. ఆతనికాపులై పరమభక్తులైన సునులు శరీరములనిండ రక్తచందనములు పూసికొని విధివిధానముగఁ బూజలు సమస్కారములు చేసి మంత్రములచేతను బద్ధగద్యముచేతను స్తుతియించి తమ మనోరథసిద్ధి జేయు మని

సార్థించిరి. దుర్నిరీక్ష్యమైదుస్సహమైనవానితేజమున కోడి కన్నెత్తి
వానింజూడలేక సుకుమారు లగుస్త్రీ పురుషులు మందిరంబుల నడం
గియి లతాశృంగంబులండాగియు స్వశరీరసంరక్షణము జేసికొని “ఎట
కటా! బంగారమునంటి చంద్రుఁ డ స్తమించుటయు న స్తమించినాఁ
డనుకొన్న యీచండశాసానుఁడు మరలఁ దలసూపుటయు మనదోసం
బు గాని వే తొకటికాదు. ఇంతకుంగాలవశమున వచ్చునాపదలకుమన
మేమిచేయఁగల” మని భేదపడఁ జొచ్చిరి. వేదపురాణకథలలోఁ జెప్ప
బడిన సూర్యవర్ణనము నెఱింగినవిద్వాంసులు వానికి యథావిధిగ నర్ఘ్య
ప్రదాన మొనఁగి క్షణక్షణము చిత్రిమై కానుపించువానిబింబమును
తెప్పవల్పక చూచి “ఆహాహా! ఈచిత్రభానునిమహిమ నే మని కొని
యాడఁగలము. ఈతనిరథమునకుఁ జక్రమొకటియేకదా! ఆయరదము
నీడ్చునవి పలురంగులు గలగుఱ్ఱములు లేడు. ఆయశ్వములం గట్టుపగ్గ
ములు త్రాచుబాములు. పోవునట్టిదారి చూత మన్న నిరాధార మైన
యాకాశము. ఆరథముం దోలువాఁడు తొడలు లేనివాఁడు. పోవలసిన
దూర మపారము. ఉపకరణములఁబట్టి చూడ వానిసాయమున నీమహా
త్ముఁడు ప్రతిదినము గగనమండల మతిక్రమించుటకు వీలు లేదు.
కావున సితనియందుఁ గలనుద్భుతతేజ సే యీతఁడు చేయుపనికిసాధన
మయ్యెను. నిరాధారు లైనవారునయితము సహజముగఁ దేజోవంతు
లైనపక్షమునఁ బెరువకుమాత్రము కొన్నియుపకరణముల స్వీకరించి
విజయము నొందుదురుకదా” యని భావమునం దలపోయఁజొచ్చిరి.

అట్టిసమయమున మణివర్మ యుదయకాలకృత్యములం దీర్చి
కొని తనమేడమీఁద నొకపీఠముపైఁ గూర్చుండి యేదో యాలో
చించుచుండ గవాక్షపునందులనుండి చిత్రవర్ణములు గలభానునికిరణ
ములు మొగమునకుం గన్నులకుం దాకి యించుక వేదన గలిగించె.
కీటితలుపులు మూయు మని సేవకుని బిలిచి యానతిచ్చెను. అపరి

చారకుడు తలుపులు మూసి యజమానునియెదుట నిలిచి “దేవా! పేరుగ్రసేనుడంట! కాపురము విదర్భాపుర మంట! వచ్చినది మీదర్భనార్థ మంట! సెల వగు నేని వానిం దోడి తెచ్చెద” నని వినయముతో విన్నవించెను. “ఏమీ! కాపురము విదర్భాపురమా! పేరుగ్రసేనుడంట! నామిత్తము వచ్చెనా సరే తోడ్కొనిర” మ్మని యాతడ నతెచ్చెను. చిత్త మని సేనకుడు బోయి యాకొత్తపురుషునిం దోడ్కొనితెచ్చె. నల్లనై పొడవై ధృఢమై యున్న యాపురుషునిశరీరము దీర్ఘ బాహులును పద్దఫాలమును వెడదరొమ్మును జూచినతోడనే మణివర్మ యెదురువోయి వానిం దోడితెచ్చి యొకపీఠమునం గూర్చుండబెట్టి గౌరవించి కొండొకతడవూరకుండి మెల్లగ నిట్లనియె. “విదర్భనాథుడగు రాజవాహనమహారాజుగారికొలువరు లగుమీకు స్వాగతము. నాకడకు మీరు వచ్చినకారణ మేమి? ఆనృపాలుడు పంపెనో మీరు స్వయముగ వచ్చితిరో తెలియగోరు చన్నాడ” నని యడిగెను. అడుగుటయు సుగ్రసేనుడు వాని కిట్లనియె. “మంత్రి శిఖామణి! విదర్భరాజు నన్ను దూతగాఁ బంప లేడు. రాజవాహన మహారాజుగారియల్లుడు చిత్రభానుడు సోదరవియోగమునకుఁ జాలఁజిన్నుడై యన్నబిడ్డలను మిమ్మును జూచిపోవ వచ్చినాడు. ఆయన తోఁగూడ విదర్భరాజు నన్ను బంపినాడు. చిత్రభానుఁ డీనగరము వెలి గుడారములలో నపరివారముగ నున్నవాడు. పురము బ్రవేశించి సోదరపుత్రులం జూడ నభిలషించుచున్నవాడు. అప్పటికిని మీయ నుజ్జ్వలేడు మని నన్నుబంపినాడు. ఇదే నావచ్చినపని.”

అనవుడు మణివర్మ “ఏమీ! చిత్రభానుడు జీవించియున్నాడంట! హరిద్వారముకడ నతడు మృతినొందె నని హేమచంద్రమహారాజుగారు జీవించియున్నపుడే మేమందఱ మొకవాతఁ వింటి” మని యాశ్చర్యముతో నడిగెను. అప్పలుకులు విని యుగ్రసేనుడు వచ్చి

యు రానిచిటునవ్వు మొగమునఁ దోఁడ “సమితలోకానుభవము గల మీకు నేనుజెప్పవలయునా? అన్నదమ్ములకురవరవలు పొడముటచేస దేసందుగఁ జేసికొని రాజున కామాటలు నునఁప్రీతికరము లనుకొని కిట్టనివారట్లు చెప్పి యుందురు. అంతెకాని చిత్రభానుఁడు మృతినొంద లేడు. మృతినొందినసోదరునిమిత్త మతఁడొందుచింత యింతింతయని చెప్ప నలవికాదు. అన్నకుమారులను వదినెను దక్కినచుట్టములను జూచి పోవ నతఁడు వచ్చినాఁడు. అన్నదమ్ములకుఁగలప్రాతపగలు మీరు తలంపవద్దు. ఉత్తములకు విరోధము స్థిరముగా నుండదు అది యను గాక చిత్రభానునిమాటయే కఠోరము గాని మనసు మృదువు. కావున వానిరాకకు మీరు సమ్మతింప వలయు నని వేఁడుచున్నాఁడ” నని పలికి యతఁడేమియు త్తరము చెప్పనో వినుటకు వానివంకఁ గ న్నులు నిగిడ్చి చూడఁదొడఁగెను. మణివర్మ యప్పలుకులు సమగ్రముగ నాలకించి తల యూచి కొంతతడ వాలోచనచేసి యిట్లని వచి యి చె. “ఉగ్రసేనుఁడా! మారాజకుటుంబమునకుఁ జిత్రభానునకు గలపరస్పరసంబంధమెట్టివియో నీవెఱుంగుదువు. చిత్రభానునిరాక యు వానికోరికయుఁ దక్కినమంతులకు సేనాపతులకుఁ జిన్నరాజునకు రాజమాతకుఁడెలిపి మేమందఱము గలిసినిచారించి పిదప తేవుదయ మున మీకు త్తరము బంపువాఁడ. నేనొక్కఁడనే మాటచెప్పటకు వ లను పడదు. తేపటివఱకు సగరమువెలుపలనే చిత్రభాను నుండుమను ము.” అనవుడు వల్లె యని యుగ్రసేనుఁడు లేచి వానికడ సెలవుగై కొని తననివాసమునకుఁ బోయెను.

ఉగ్రసేనుఁడు గుమ్మము దాటిపోయినదిమొదలు మణివర్మ మనసు మనసులో నుండ దయ్యె. ఒకపరియాయము పీఠముమీఁద నుండి చివాలున లేచి నిలుచును. నిలిచి నిలిచి యిట్టట్లు దిరుగును. తి రిగితిరిగి మరల పీఠమునఁ గూర్చుండును. కూర్చుండి పలు తెఱంగుల

నాలోచింపు చుండును. ఈదురాత్ముని మరల నగరములో నడుగు పెట్టినయ వచ్చునా" యని యొక సారితలంచును. "రానీయనిచోనతఁ డు దండువిడిసి మనకైగు సేయఁడా!" యని యొకమాటాహించును. ఎన్నివిధముల విచారించినను వానికేయుపాయంబును బాటుపోవము యావిషయమే తరచితరచి మరలమరల జింతించి యెట్టకేలకీక్రిందివిధ మునగృతనిశ్చయుఁడయ్యె. "ఏచుయినం గానిమ్ము చిత్రభానుఁడు ని శ్చయముగ హేమచంద్రునిం జంపిన మహాపాతకుఁడు. కావున నా మాట చెల్లు నేని వాఁడు శ్రీనగరము మరల బ్రవేశింపకపోవునట్లు చేసెద" అట్లు కృతనిశ్చయుఁడైనపిషప స్నానముజేసిభోజనముగావించి యానాఁడు పెందలకడ రాచనగరునకుం బోవనమకట్టి యరదమెక్కి సత్వరమయచ్చోటికిం బోయెను. పోయి ప్రధానపురుషు లగుండపాణి వజ్రపాణి మాధవసేనప్రముఖులను నిగమశర్మను దక్కినరాజబంధువుల నుబిలించి వారింగలియగట్టుకొని బాలరా జగువిక్రమసేనునిసన్నిధికి జనియెను. విక్రమసేనుఁడు వారలనందఱునగౌరవముగనాదరించియుచి తాననములఁ గూర్చుండ నియమించి యందఱి నొకసారి రావించిన మహాత్కార్యమేమని యడిగెను. అందఱు మణివర్మవంశఁజూచిరి. రా జకుమారునిదుష్టియుఁ బ్రత్యుత్తరము నిమిత్తము మణివర్మమీఁదనే సడెను. అంతట మణివర్మ తనపీఠము నించుకముండఱకు జరుపుకొని వారల నందఱ నుద్దేశించి యిత్రైఱంగునఁ బలుకఁ దొడంగెను. "రా జా! మిక్కిలి యవసరమగునొకవిషయమును జర్చింపదలఁచి వీరలనం దఱ మీసమ్ముఖమునకు రావించితి. మిత్రులారా! ఈవిషయము పరమగోప్యమైనది. అందఱముఁ గుమారరాజుగారిమేలు గోరువార మె కావున నిచ్చట జరగెడుచర్చ లీమందిరము దాటి యావల వ్యా పింపఁగూడదు. నాచెప్పఁ బోవునంశము మీరు చక్కగ విచారించి మీమీయభిప్రాయములు మరలము లేక నెట్టి శివేయఁడు చిత్రభా

నుడు మృతినొందెనని మున్ను మనము వింటిమి కదా. అతడు జీవించియున్నాడట! సోదరమరణమునకు మిక్కిలిపొక్కుచున్నవాడట! అన్న బిడ్డలను వదినను జుట్టములను దానొకసారి చూచి పోవలయునని వచ్చినాడట! ఊరుబైట గుడారములో నున్నాడట! పురప్రవేశమునకు మనయనుమతిని వేడు చున్నవాడట! వానితో వచ్చినవిదర్భరాజుసేనాపతి యగునుగ్రనేను డనువాడు వానిపంపున వచ్చి వానిమనోరథము నాకెఱిగించె. కావున వానిపూర్వచరిత్రము జ్ఞప్తికిఁ దెచ్చికొని మనప్రస్తుతస్థితి నెంచికొని మీకుం దోచినపోలి హితముపదేశింపుడు.

చిత్రభానుడు సజీవుడై యున్నవాడని వినినతోడనే దండపాణిమొగము తెలివొందెను. వజ్రపాణిమనస్సు హెచ్చరికతో నుండెను. ఈయభయముఖమనోవికాసములను మణివర్మతక్కు తక్కివారు గ్రంహింపలేరైరి. “అయ్యో! మరల వచ్చినాడా” యని నిగమశర్మగుండె కొట్టుకొనెను. అతడు మనలం జూచి పోయినంతమాత్రమున మన కేమి సప్తముండు” నని విక్రమసేనుఁగు మణివర్మతో ననియె. “చూడవలసిన దేమో యిదివఱకే చూచినాడు. అన్నగారి మరణము చూడ లేదా? ఇంకను జూచుట కేమున్నది” అని మాధవసేనుడు పలికెను. అప్పుడు నిగమశర్మ మరలనేదియో యనఁజూపుచుండ సంతలో దండపాణి యందుకొని “అనుమానబలముచే దోషారోపణము చేయుటయే కాని చిత్రభానునిదాష్ట్యముఁ బ్రత్యక్షముగఁ జూచినవారులేరు. సోదరవియోగమున మిక్కిలి పొగిలిపొగిలిప్రేమాతిశయమున సోదరపుత్రులఁజూడఁ దలఁచినచిత్రభానుని రాసీయక పోవుట మనకు న్యాయముకాదు. సోదరవియోగమునకు వానిమనసెంత కుందుచున్నదో యతనిహృదయ మెంత దుఃఖాన్ని మండుచున్నదో యెవ్వరెఱుంగుదురు. కావున వానిని రానియ్యవచ్చు నని

నాయభిప్రాయ మని పలికెను. వజ్రపాణియుఁ దనయన్నయగుదండ
పాణిమార్గము ననుసరించిచిత్రభానుని రాక కనుమఱించెను. నిగమశర్మ
మీకందఱకు నేది యిష్టమో నాకునదియే యిష్టమని చెప్పెను.
యెవ్వ రేమనుకొన్నను సరే చిత్రభానుఁడు మున్ను దాటిపోయిన
కోటగుమ్మము మరలదాటి లోనికి రాఁ నూడదు. ఇదియే నాయభి
ప్రాయమని మాధవసేనుఁడు పలికెను. మాయమ్మగారిమనసేతెఱుం
గున నుండెనో తెలిసికొనుట యుచితమనివిక్రమసేనుఁడు పలికెను.
అంతట మణివర్మ యుత్సాహవశమున బీఠమునుండి లేచి తనముసలి
మేను గుంపింపఁ గోపముతో నిట్లనియెను. దండపాణి! చిత్రభానుని
దౌష్ట్యముఁ బ్రత్యక్షముగఁ జూచినవారు లేరంటివి కదా! అతని
నిటకు రావించితిమా దుండగములు ప్రత్యక్షముగఁ జూడఁగలము.
మీరేమనుకొన్నను సరే హేమచంద్రుని గడఁ జేర్చినమహాపాతకుఁడతఁ
డే యని నాయభిప్రాయము. సోదరునింగూర్చి యతఁడు పొక్కు
చున్నవాఁడా! కటికివానికి జాలియుండు నేని, వజ్రమునకు మెత్తఁదన
ముండు నేని, వేమునకుం దియ్యఁదన ముండు నేని వానియొద్ద నుగుణ
ముండును. వానిని గృహప్రవేశము చేయించుట మమ్ము స్వర్గపుర
ప్రవేశము చేయించుటయే, వానిని రానిచ్చుట మృత్యుదేవతనురాని
చ్చుట, వానిని నమ్ముట పెద్దపులిసోటఁ దల నిడుట, వానిని మనకడ
బెట్టుకొనుట, పామును మెడజుట్టుకొనుట. దుష్టునకు దూరముగ నుండ
వలయు ననునూట నిజము చేసి మనము వానినిబరిత్యజింపవలయును.
నరకివేయఁబడినకొమ్మనుమరలఁ జెట్టున కెన్నఁడయిన నదుకవచ్చునా?
అట్లే కుటుంబమునుండివిడిపోయినవానిని మరలఁ గలుపుకొనుటయసం
భవము కావున జాలి నొందక మోమోటపడక భీతి జెందక చిత్ర
భానునిరాక నిరాకరింపుఁడు.

మహారాజుగారు సెలవిచ్చినట్లు తల్లిగారిమతము తెలిసికొనుట

కర్తవ్యము కావున నోనిగమశర్మ! పురోహితు లగుమీరు రాజమాత
సన్నిధికిం జని యద్దేవికి నాపలుకులుదండసాణిపముఖులవచనములు
సరిగ విన్నవించి యామెయిష్టము ననుసరించి కార్యనిశ్చయముఁ
జేయుఁడు. ఆమె మఱఁదిరాక కనుమఱించినచో మీరుపోయి తేపుద
యమునఁ జిత్రభానుని దోడ్కొనిరండు. అనుమతింప దేని మేమందఱ
మనుమతింపలేదని వానితోఁ జెప్పిరండు. ఇదియే నాచేయవలసిన
హితోపదేశమని పలికి కూర్చుండెను. అంతట సాయంకాలమయ్యెను.
విక్రమసేనుఁడు సంధ్యాకాలకృత్యములందీర్చుట కభ్యంతరమందిరము
నకుం బోవఁ దలఁచి పీఠమునుండి లేచి “మీయందఱిపలుకులు వేరు
వేరుగ మాయమ్మకు విన్నవించి యామె యిష్టముం బట్టి కార్యనిశ్చ
యముం జేసెదను. మీరింక గృహముల కరుగుఁ” డని సెల విచ్చి
యంతిపురికిం జనియె.

ముప్పదిరెండవ ప్రకరణము.

మరునాఁడు చిత్రభానుఁడు రేపకడ మేలుకాంచి భానుండు
పోడుపుగొండమీఁదనుదయింపకముందెప్పాతఃకాలకృత్యంబులు నిర్వ
ర్తించుకొని గుడారంబునం గూర్చుండి తనరాకంగూర్చి మణివర్మ ప్ర
ముఖులెట్లు నిర్ణయించిరో తెలియక యనేకవిధంబుల మనంబునఁదలఁ
పోయుచుండ నంతలో సుగ్రసేనుఁడును గాలకృత్యంబులఁ దీర్చుకొని
యాతనికడకుఁబోయెను. పోవుటయుఁ జిత్రభానుఁడు వానింజూచి
“యగ్రసేనుఁడా! మన కేమాటయుం దెలియకపోవుటకుఁ గారణ
మేమి? మణివర్మయేమనియెను? ముఖలక్షణంబులంబట్టిచూడ నతండు
మనకార్యంబు దెనఁ బ్రసన్నుడై యుండినట్లు నీకుం దోచెనా!

మనయెడ ద్వేషము బూనినట్టు కానబడెనా? మణివర్మ బుద్ధికుశలత
 యసాధారణము. ఆపులించినవారి ప్రేమలు లెక్కపెట్టను. ఇంతకు మన
 తలంచినపని యేమగునని నీబుద్ధికిం దోచుచున్నది. ఇందునెరవేరి
 తిమా” అని వాక్యము సమాప్తము చేయకముందె యుగ్రసేనుఁ
 డందుకొని “దేవా! మణివర్మ ముఖవైఖరి మనకు భాగ్యసూచకము
 కాదు. దండపాణిమొదలగువారు మాత్రము మనకనుకూలు రగు
 దురా? ఎట్లయిన మనకార్యము కష్టసాధ్యము కాని సులభసాధ్యము
 కా” దని యుత్తరమిచ్చెను. “మిత్రమా దండపాణి నాకుఁ జిన్న
 నాటిమిత్రుఁడు కాని మాయన్నకుం గడుఁగూర్చు. నే నొక్కరహ
 స్యముజెప్పెద. అది నీమనస్సుననే యుండవలయు. నిన్నతేయి మీ
 రందఱు నిద్రించినపిదప నిదురరామినేమియుఁదోచక నేనీగుడారమున
 నిట్టటుఁదిరుగుచుంటి. అప్పుడు గుడారముగుమ్మముకడ కావలియున్న
 పింగళకుఁడు నాకడ కొకక్రొత్తమనుష్యునిం దోడ్కొనివచ్చి, దేవా!
 దండపాణి మీకడ కీతనిం బంపె దేవరవారితో నీతఁ డొకమాట
 మనవిచేయ సెలవు వేడుచున్నాఁ”డని వానిని నాయెదుటఁ బెట్టెను.
 నేనును సంభ్రమసంతోషంబులు మల్లడిగొనసప్పురుషునిజూచి దండ
 పాణినేమమడిగి వచ్చినపని దెలుపుమంటి. అప్పురుషుఁడు నలువం
 కలు జూచి “క్రొత్తవా రెవ్వరును లేరుగద, ఈమనుష్యుఁడు మన
 వాడే కద,” యని యడిగి క్రొత్తవా రెవ్వరును లేరనియుఁ బింగళ
 కుఁడు నాపరిజనుఁడే యనియు నే బదులుచెప్పినపిదప నిట్లనియె.
 “దేవా! కాశ్మీరరాజసేనాపతి దండపాణి మీదర్శనము చేయఁ జాల
 గుతూహలపడు చున్నవాఁడు. తేపురాతిరి రెండుజాములవేళ నిక్క
 డకువచ్చి మిమ్ము దర్శింపఁగోరు చున్నాఁడు. మీ దేవర చిత్త”
 మని యూరకుండెను. అప్పులుకులు విని నేను గడుసంతోషుఁడ నై
 “వాని జూడ నేనను మిక్కిలియుబలాటమందుచున్నవాఁడ తప్పక

తేపటిరేయి రమ్మనుము. వానిరాక నేనెదురు చూచుచుండెద నని చెప్పి వాని సంపిరిని. వారిరాక నేను బింగళకుడు మాత్ర మెటు గుదుము. దీనింబట్టి దండసాణి నాకనిష్టుఁడుగ నుండఁ దనియూహించెదను. సజ్జివాణి నేనిక్కడనున్నపుడే మాకర్పూరమంజరిపై మనసు నిలిపి యుండినవాఁడు. కావున వానికి నాయెడ నధికానురాగము గలదు. అని పలికి వెండియుం గొంత పలుకఁబోవు చుండఁ బింగళకుడు వారిని సమీపించి “దేవా ! రాజపురోహితుఁడు నిగమశర్మ మీదర్శనార్థము వచ్చియున్నవాఁ” డని విన్నవించెను. “వాని సత్వరమే ప్రవేశపెట్టు” మని చిత్రభానుఁడు సెల వొనంగుటయుఁ బింగళకుడు పోయి నిగమశర్మం బ్రవేశపెట్టి తాను గ్రమ్మట ద్వారము కడకుం జనియెను.

ఆబ్రాహ్మణుఁడు గుడారమునం దడుగు పెట్టినతోడనే చిత్రభానుఁడు పీఠమునుండి లేచి యెదురుగాఁజని వానిపాదములకు సాష్టాంగ దండప్రణామము గావించెను. నిగమశర్మ వానిభక్తికిఁదద్దయు మెచ్చి “దీర్ఘాయురస్తు కల్యాణమస్తు” అని దీవించి వంగి చేతులతో వానిని లేవనెత్తెను. అంతఁ జిత్రభానుఁడు వానిందోడ్ఠాని యొకపీఠమునం గూర్చుండఁబెట్టి సువర్ణపాత్రముతో నిర్మలజలంబు దెప్పించి వెండి పళ్ళెమున నాబ్రాహ్మణునియడుగు లుంచి కడిగి యయ్యదకంబు శీరింబునం జల్లుకొన ధన్యోస్మి ధన్యోస్మి యని యిట్లు పలికెను. “మహాత్మా! మీయడుగులనీరు చల్లుకొనటంజేసి తాపంబుదీతె. రాఘవులకు పసిష్ఠుఁడట్లు పాండవులకు ధౌమ్యుఁడట్లు, మీరుమాకుఁబురోహితులరు. మిమ్ముఁ జూచుట మాయన్నం జూచిన ట్లున్నది. అరవిందాదేవికిని విక్రమసేనహర్ష వర్ధనులకుం గుళలమే కదా! హేమచంద్రా! నీవెంతిలో నూకు దూకుడ వయితివి” అనుచుండఁగనే రెండుకన్నుల నుండి బాష్పములు దొరఁగుటయుఁ దల వంచికొని మాటలాడలేక

యతః ఊరకుండెను. హేమచంద్రునిదలంచి చిత్రభానుఁడు కన్నీరు పెట్టుకొనినతోడనే నిగమశర్మచునస్సును గరుఁగ నయనములు బాష్ప కులితములయ్యెను. ఉగ్రసేనుఁడె వారినిరువురను సమయోచితవచనముల నూరడించె. అప్పుడు చిత్రభానుఁ డుగ్రసేనునిపలుకులం దేరి వెండియు నిగమశర్మనుద్దేశించి “స్వామీ! మీరాకకుం గత మెద్ది. మీమంత్రిగారు నావిన్నపము నేమిచేసిరి. అహహా! కాలమహత్వము నాయన్నబిడ్డలను నేను జూచుటకు నాస్వనగరము నేను బ్రవేశించుటకు మణివర్మసెలవు గావలసి వచ్చె గదా” యని నొచ్చుకొనుచుండ నిగమశర్మ చిత్రభానున కిట్లనియె. “కుమారా! దేవియుం బాలకులుఁ గుశలముగ నున్నారు. అరవిందాదేవియు విక్రమసేనుఁడును సీరాకయు సీవచ్చినపనియు విని తేపుడయమున నిన్నంతిపురికిఁ బిలుపుమని నన్ను బుత్తెంచిరి. చూచి పోవుటవలన నష్టమేమి యని విక్రమసేనుఁడు పలికె. వైరములు శాశ్వతముగఁ గాఁపు ముండునా; అన్నబిడ్డలం జూడవలయు నని యాతనిమన స్సెంతతత్తరపడు చున్నదో పాపము రానిండని యరవిందాదేవి వచించె” అతఁడు పలుకదలచిన పలుకులు సమాప్తము గాకమునుపే చిత్రభానుఁడు నడుమ నడ్డము వచ్చి మీమంత్రి లే మని రని యడిగెను. అనవుడు నిగమశర్మ “యెవ్వ రేమనిన నేమి. నీవు తేపుడయమునఁ బురప్రవేశము గావింపుము. నీకిది సమ్మతమని నే నచ్చటివారితో విన్నవింప వచ్చునా” యని పలికెను.

తనరాకకు సరవిందావిక్రమసేనులు సమ్మతించిరని వినినతోడనే చిత్రభానునిమనస్సు వర్ణనాతీతమైన యానందము నొందెను. అతఁ డాయుబ్బు పైకిఁ దోచకుండ మిక్కిలి యడంచుకొని “యట్లే విన్నవింపవచ్చును. కుమారవిక్రమసేనుఁడు దల్లియును నాకుఁ జాల నుపకారము చేసిరి. నన్ను మాయన్నబిడ్డలం జూడనిచ్చుట కాశీర్వాదము

రాజ్యమున కభిషిక్తుని జేయుట. అడుది యైనను మావదినె దూర
 మాలోచించినది. విక్రమసేనుడు బాలుఁ డయ్య బుద్ధికిం బెద్ద
 యయ్యె. తేపు ప్రాతఃకాలమునఁ దప్పక నే నటకు వచ్చెద. మీరింక
 వేంచేయుఁ డని ప్రణామముచేసెను. నిగమశర్మయుఁ జిత్రభానుని
 యొద్ద నుగ్రసేనునియొద్ద సెలవుగైకొని పురమునకుం జనియె.

నిగమశర్మ తననన్నిధిం బాసినదిమొదలు చిత్రభానుఁడు “సూ
 ర్యాస్తమయ మెప్పుడగును? ఎప్పుటికి రెండుజాములరాత్రి యగును?
 ఎప్పుడు దండపాణి నన్ను గలిసికొని మాటలాడు” నని తత్తరపడుచు
 నన్యచింత విడిచి తదేకానక్తుడై గడియగడియకుంబ్రొద్దు చూచుచు
 నిముసమొక్కయేడుగాఁగడుపఁజొచ్చెను. అట్లుండనెట్టకేలకు సాయం
 కాల మయ్యె. భానుఁడు మరుగునకుం బోయి విశ్రమించుచుండినను
 జిత్రభానుఁడు విశ్రమింపక యెంతోవేగముతో భోజనముచేసి సమస్త
 పరిజనంబును నిద్రబుచ్చి కరటకపింగళుల గుడారపు ద్వారమున
 నిలిపి రుద్రభట్టనమేతుడై దండపాణినిమిత్ర మెదురు చూచుచు
 నొకపీఠమునం గూర్చుండె. అపుడు రెండుజాములరాత్రి యయ్యె.
 చిత్రభానుఁడు మాటిమాటికిఁ బీఠమునుండి లేచి గుడారమువెలుపలికిఁ
 బోయి “కరటకా! యతనిజాడ కనబడుట లేదా? పింగళకా! పది
 యడుగులు పోయి చూచిరమ్మ, రాఁడా యేమి?” యని పలుతెఱం
 గుల భాషించుచు నేవకుల నడుగుచుఁ జిత్తస్థిమితములేక తిరుగులాడు
 చుండెను. ఒకసారి రుద్రభట్టుం బిలిచి “స్వామీ! ప్రశ్న చూడుఁడు.
 మనతావున కతఁడు వచ్చునో రాఁడో చెప్పఁ” డని యడిగెను. అతఁ
 డును గ్రహచారము చూచి వేళ్లు మడచి నక్షత్రములు చూచి
 లెక్కవెట్టి కార్య మగునని చెప్పెను. అంతలో నొక మనుష్యుఁడు
 తలనిండ ముసుగుబెట్టుకొని చేత దుడ్డుకట్టఁ బూని గుడారమునమీ
 పమునకు వచ్చెను. ఆనందడి కనిపెట్టి పింగళకుఁడు క్రొత్తపురుషుని

డాసి “స్వామీ మీరెవ్వరు? లోనికి రాగోరుదురా” యని యడిగెను. నే నెవ్వడ నైన నీకెందుకు? నీశక్య మగునేని నన్ను జిత్రభానునికడకుం గొనిపో” మ్మని యప్పురుషుడు బదులుచెప్పెను. ఆయిరువురసంభాషణము దూరముననుండివిని చిత్రభానుడు సత్వరముబయటికివచ్చి యప్పురుషుని సమీపించి “దండపాణి” యని మెల్లగఁబిలిచి “నేనే” యని యతఁ డుత్తరము చెప్పినతోడనే వాని నచ్చటనే బిగ్గఁ గవుంగిలించికొని చేయిపట్టుకొని లోనికిం దీసికొని పోయెను.

గుడారములో దీపపువెలుతురున రమారమి రెండుసంవత్సరములక్రిందట నెడబాసినయామిత్రు లిరువురు నొండొరులమొగంబులఁబరిశీలించి చూచి యానవాలుపట్టి, తనివిదీర నింకొకసారి కౌగిలించుకొనిరి. అనంతరము చిత్రభానుడు దండపాణిని బీతముపైఁ గూర్చుండబెట్టి “మిత్రమా! నీదేహస్పర్శచేత చిరకాలవియోగతాపము గూడకొంతవఱకు దీటిననె. ఇది కడు సుదినము. మిత్రమా! నాడు నిన్ను నేఁబాసినది మొదలు నేటివఱకు నేఁదిరుగనియడవులు, దూఱనిగుహలు పడనికష్టములులేవు. ఇఁక నాకష్టములు, గట్టెక్కినవనిధైర్యముగలిగినది. నిన్ను జూచుకొని నేను సోదరవియోగము మఱచుచున్నాడ” నని ప్రీతిపూర్వక సంభాషణంబులాడెను. దండపాణియు మిత్రునకుఁదీసి పోవక యిట్లునియె. “చెలికాఁడా! నీవులేని యీరెండేండ్లు రెండుయుగములుగఁ గడపితిని. నాబొంది శ్రీనగరమునను నాయాత్మనీకడను నిలిపికాలము గడపితి. నీవుకుశలినై మరల నీవిధంబున మాకనులకువిందు నేయుదువని కలనైనఁ దలంపలేదు. మిత్రుఁడా నిన్ను రెండుమూఁడుమాట లడుగవలయు నని యభిలాష గలదు. వీఁ డిట్లు సాహసించి యడుగునే యని నామీఁదఁగినుక బూసక ప్రత్యుత్తరములు చెప్పవలయు. నీవు హరిద్వారమున మృతినొందితివని హరిశర్మ యనునొక బ్రాహ్మణుడు హేమచంద్రునితో విన్నవించె. ఆమహారాజు నీనిమిత్త

మశ్శుజలంబులు విడుచుచునే పరలోకంబునకుంబోయెను. నీపై ననత్య మరణవార్త లెట్టుపుట్టె. మహారాజుమరణమునకు నీవె కారణుడ వనియు హరిశర్మ ప్రేరణంబున నీవో నీపనిచినహంతకులో మహారాజుం గడతేర్చి రనియు లోకులు చెప్పుకొను చున్నారు. ఇందేమైన నత్య ముకలదా? మిత్రుడను నాకడ నెద్దియు దాచక హృదయపేటిక దెఱచియున్న దున్నట్లు పలుకుము. నేను నీవాడనె కాని యన్యుడ గాను. మిత్రులహృదయములు రహస్యరత్నములు దాచందగిన యినుపపెట్టెలు కదా!”

అనవుడు చిత్రభానుడు వచ్చియురాని నవ్వాకింత నవ్వి “ప్రియసఖా! అడిగితివి గానఁ జెప్పెద వినుము. నేను హరిద్వారము వద్ద మృతినొందితి నని ప్రవాదము పుట్టించినవాడు మణివర్మ. మాయన్నగారి మనస్సు గలచి యా ధర్మస్వరూపుని జంపించిన వాడు మణివర్మ. మాయన్నతోఁ జెప్పరాని కొండెములు చెప్పి న నీవీటి నుండి వెడల నడచిన వాడు మణివర్మ. మా కులవృక్ష నిర్మూలనము జేయువురుగు మణివర్మ. మాకుఁ బ్రక్కలోఁ బాము మణివర్మ. వానిని నమ్మి మాయన్న మరణము దెచ్చుకొనియె. మానదినయే నాసోదరునితో నామీఁద బలుకొండెములు చెప్పి నాకింతపాటు గలిగించిన డని నే నిన్నినాళ్లుఁ దలంచు చుంటిఁ గాని యరసిచూడ మణివర్మయే దీనికిం బ్రధానకారణ మని యిప్పుడెఱింగితిని.”

“నిన్ను దేశమునుండి వెడలనడచి మహారాజును జంపించిన మణివర్మ కేమిలాభ”మని దండపాణి వానిసంభాషణమునడుమ నాపి యడిగెను. అడుగుటయుఁ జిత్రభానుడు “దండపాణీ! లోకవ్యవహార విదుడ వగు నీ కిది తెలియకపోయెనా? రాజుం జంపించినచో రాజ కుమారులు బాలురు గావున వారిపేరుపెట్టి తానే కాశ్మీరరాజ్యమం తయు నేలవచ్చు. నే నిక్కడనే యుండిన పక్షమున రాజుం జంపించి

నను వానికి లాభముండదుకదా? విక్రమనేనుడు పెద్దవాడయి రాజ్య భారము పూనిన వానిం దనచేతికిలుబామ్మనలె నాశింపవచ్చు. మం త్రులురాజులయెడలఁ జేయుమండగము లెన్ని యొకలవు. రాజకుటుంబ మును నాశనము చేసి కాశ్మీరసింహాసన మెక్కవలయు నని మణివర్మ మనసారఁ దలపోయు చున్నట్లు నేనిచట నున్నపుడె వినియుంటి. పలు మాఱులు నేనీమాట మాయన్న కెఱిగింపఁదలఁచితిగానిమాకిరువురకు మనస్పర్థలుండుటచే నది నాపన్నగడగా నెంచునే కాని యతఁడు సత్య ముగా గ్రహింపఁడని యూహకుంటి. మణివర్మయు హరిశర్మయుఁ దోడి దొంగలు. ఆశర్మవర్మలిరువురుంగలిసి యాదుష్కర్మ యొనర్చిరి” అను చుండ దండపాణి మరల వానిమాట కడ్డమువచ్చి “మిత్రుడా! హరి శర్మ మణివర్మప్రేరణంబుననె యాఘోరకృత్యముచేసియుండునేని హ రిశర్మకు నీయం దిష్ట ముండదు కదా! అతఁడు నిన్నుఁగూర్చి యెంత యువిచారింఁచె. నీయందు పక్షముపూని నీకు సాయము చేయు మని నన్నుంబురికొల్పె. నీయాత్మచేత సతఁడు మాటలాడించె. మణివర్మ కాపుఁడైనవాఁడు నీయెడ నిట్లు మైత్రి జూపుటకుఁ గారణమేమి” యని యడిగెను. అతనిహృదయమున గాటముగ నాటినయాసం దేహముం దీర్పఁ జిత్తభానుఁ డిట్లనియె. “ఓయి వెఱ్ఱివాఁడా నేను బ్రదికియుం డగాఁ జచ్చితినని బొంకి నాయాత్మచేత మాటలాడించెదనని డంబ ములుకొట్టినవాఁడు దొంగగాక మునియగునే. మాయోసాయములు పన్ని నిన్నతైఱంగున మానపుచ్చె. వాఁడు నాదేన ననురాగము జూ పుటయు మణివర్మపన్నిన పన్నుగడయే. నీవు నేనును బాల్యస్నేహి తుల మగుటచే నామీఁద నీకెంతయను రాగమున్నదో పరీక్షించుటకు మణివర్మ హరిశర్మచేత నట్టిపలుకులు బలికించి యుండవచ్చు. వాని పలుకులకు మోసపోయి నీవు నాపైఁగలయనురాగముం బ్రకటించి తివి కాఁబోలు. మీమంత్రి నీమీఁద నొకకన్న వేసియే యుండును.”

అద్భుత మగునావృత్తాంతము నాకర్ణించి దండపాణి మొట్ట మొదట నది నమ్మజాలక వెనుక తనయెదుటం జరగినవిషయముల జ్ఞప్తికిఁ దెచ్చుకొని చిత్రభానునిమాటలను వానితోఁ బోల్చి చూచు కొని యెట్టకేలకు దనమిత్రునిమాటలే తన కెక్కుడువిశ్వాసము గలిగింపఁ గొండొకనేపటికిట్లనియె. “చలికాఁడా! ఇంతకాలము నేను హేమచంద్రుని నీవ కడఁజేర్చితివని దురభిప్రాయము పడియుంటి. ఇప్పుడది నామనంబుననుండి తొలగె. నీవు చెప్పినది నిజము మణివర్మ నన్ను సరిగా నమ్ముటలేదు. నామీఁద వాని కేదో యనుమాన మున్నది. నేను నీవాడనె. నిన్నటిసభలో రాజునెదుట మణివర్మ నిన్ను చేసిన నింద లిన్ని యన్ని యని చెప్పజాలము. అధికారగర్వముచేత వాడు మిక్కిలివిట్టివీగు చున్నాడు. మనమిరువురముం గలిసి వాని గర్వ మడంప వలయు. నేను నీవిచ్చట నుండునట్లు జాగ్రత్త పెట్టెద” నని యూరకుండుటయు సంతపట. కేమియుం బలుకక మానముద్ర వహించినరుద్రభట్టు లేచి “మీన్నే హబంధ మంతకంతకు దృఢ మగు గాక! మీయిరువురమనోరథములు సఫలమగుఁగాక! భక్తవత్సలుఁడు పరమేశ్వరుఁడు మీకుఁ దోడ్పడుఁగాక” యని యాయుద్ధతికుడిచేతులం బట్టుకొని యొకరిచేతిలో నొకరిచేయి వేయించి రహస్యములు వెలి పుచ్చుకుండునట్లొండొరులనిమిత్తము ప్రాణము లయిన విడుచునట్లు వారిచేఁ బ్రమాణములు చేయించెను.

అట్లీరువురును శపథములు గైకొన్న పిదప దండపాణి చిత్ర భానునివంకఁ జూచి “సఖుఁడా! నేను వచ్చినప్పటినుండి ని న్నడుగఁ దలచు చున్నాడను. శరీరము దాల్చిన బ్రహ్మతేజ మట్లున్న యీ మహాత్ముఁ డెవ్వఁడు. పోలిచిచూడ హరిశ్చర మొగము నీయన మొగము నొక్కలాగుననున్నది. మచుష్యులఁ బోలినమసుష్యు లుండకపోదురా ఈతఁ డతఁడు గాఁ డని తలంచెద. ఈయన యెవ్వరో నాకెఱిగింప

వలయు" నని యడిగెను. చిత్రభానుడు "మిత్రుడా! ఈతడు మనకుఁ బరమాత్ముడు బ్రాహ్మణుడని వానికి బదులు చెప్పె. అంతలో రుద్రభట్టు దండపాణినిజూచి "నాయనా! నేను హరిశర్మను గాను కాని నాకును హరిశర్మకును ముఖలక్షణంబుల నేల పోలిక కలదో కాలాంతరంబున మీకు నే నెఱింగించెద"నన పలికి విరమించెను. అంతట జాముకోడి కూయుటచే దండపాణి సత్వరముఁ బో వలయు నని చిత్రభానుని పీడ్కొని యెప్పటియట్లు మునుఁగు బెట్టుకొని స్వగృహమునకుఁ జనియె.



ముప్పదిమూడవ ప్రకరణము.

చిత్రభానుఁడు మరునాఁ డంతిపురమునకువచ్చునని యరవిందా దేవి నిగమశర్మవలన విని వాని నెదుర్కొని సంభావించుటకుఁ బ్రవేశము నడపుటకు మణివర్మను రమ్మని యాహ్వాన మంపెను. ఆ యాహ్వానమువిని మణివర్మ తనరాణి కి క్రిందిసందేశ మంపెను. “అమ్మా మీరు నిష్ఠులం జొరఁబడు మన్నఁజొచ్చెద. ఏట దిగు మన్న దిగి యెద. విసముద్రావుమన్నఁ ద్రావెద. కాని చిత్రభాను నెదుర్కొని సంభావించఁజాల. నేను జీవించి యుండఁగాఁ జిత్రభానుఁడు మరల బుర ప్రవేశము జేసినాఁ డన్న యవకీర్తియే నాకుఁజాలు. కావున నన్ను క్షమియించి యాకార్యమునకు నొరుల నియోగింపవలయు.”

ఆసందేశమువిని యరవిందాదేవి సందిగ్ధమనస్కయై సత్వరము మాధవనేనుని, రావించి మణివర్మ పంపినసందేశ మేఱిగించి వెండియు నిట్లనియె. “ఆర్యా! చిత్రభానునిరాకకు నే ననుమతించుట మొగ మొటముచేతఁగాని ప్రేమచేతఁగాదు. అది నీవు నెఱుంగుదువు. మణివర్మకి కార్యం బింత యనిష్టముగా నుండు నని నే ననుకొన లేదు. ఇప్పుడు కత్తవ్ర మేమి? రా వలదని చిత్రభానునకు వర్తమాన మంపుదునా? మొదట రమ్మని పిదప వడ్డినుట వెనుకటి క్రోధాగ్నిని నేయి వోసి మంటచేయుట. పండుకొన్నత్రాచును లేవఁగొట్టుట. కావున జేయఁదగు దానినుఠదేశింపుము. అనవుడు మాధవనేనుఁ డించుకవిచారించి, తల్లీ! మొదట వానిరాక కనుమతి నియ్యనే కూడదు. ఇచ్చిపిదప వెనుదీయఁగూడదు. ప్రవేశంబు నేనడిపెద. కానున్నదికాక మానదు కదా యనిపలికి యామెచేత ననుజ్ఞాతుఁడై వాని ప్రవేశంబునకుఁ గావలసినయత్నంబుచేసి గృహమునకుఁజనియె.

అట్లుదండపాణిగొడారమువిడిచి చనునప్పటికి జామురాత్రి
మాత్రమే యుండుటచే జత్రభానుఁ డటమీఁద నిద్రవోక మిగిలిన
కాలము రుద్రభట్టుతోఁ బ్రసంగించుచుఁ గడపెను. అంతలోఁ దెల్ల
వాటుటయు నారాజకుమారుఁడు సమయకృత్యముల నిర్వర్తించి
స్నానముజేసి సంధ్యావందనము గావించి పార్థివలింగపూజ యొనర్చి
రుద్రభట్టుపాదములకు నమస్కరించి దీవనలు వడసి పయనమయ్యెను.
అంతలో నిగమశర్మకోటనుండి యొక్కరథము దోలించుకొని చిత్ర
భానుని నెలవునకుం జని యయ్యరదమధిష్ఠించిరాజమందరమునకురా
నోవునని యారాజకుమారుని బ్రార్థించెను. చిత్రభానుఁడు వల్లెయని
తేరునెక్కి నిగమశర్మ సమేతుఁడై పురముఁ బ్రవేశించెను. ప్రవేశించు
టయుఁ బురజనంబులు వానింజూచి విస్మితులై వానిరాక యశుభ
సూచకమని భావించిరి. పురాంగనలుకొందరు రథముమీఁదఁ బోవు
వారిసామధేయములు పురుషులనడిగి తెలిసికొని యసంతుష్టులై
“యమ్మక్కా! యిదియేమమ్మా రాజకుటుంబము నిష్ఠులొడిగి
గట్టుకొన్నట్లు మరల నీయువరాజహతకునిఁ దెచ్చిపెట్టుకొనియె. వాని
మొగములోనున్న గూరిభాసమును నెలిపుచ్చుచున్నట్లెభయంకరముగ
నున్నది. వాని కన్నుమలు వానిమనోమాలిన్యమును దేటపఱచున
ట్లున్నయవి. కటకటా ! రాజకుమారు లేమికానున్నవారో కదా
యని తమలోఁ దారు చెప్పుకొనసాగిరి. అంతఁ గొంతసేపటికి రథము
కోట సమీపమునకుఁ బోవుటయు నిగమశర్మయుఁ జిత్రభానుఁడు గ్రిం
దికిం దిగి సింహద్వారమువైపు నడచిరి. రథావతరణంబుజేసినయారా
జకుమారునిగని యదిపఱకే వానినిమిత్ర మక్కడ నరవిందాదేవిశాస
నంబున వేచియున్న మాధవసేనుఁడుదండపాణివజ్రవాణి వానికెదురు
గాబోయి సమ్మానించిరి. చిత్రభానునకు స్వాగత మని మాధవసే
నుఁడు పలికెను. యువరాజున కనంతాభ్యుదయములు గలుగుఁ గాక

యని, దండపాణివచియించె. మీయాగమనము శుభారంభమగుగాక
 యని దండపాణి నుడివెను. అనవుడు "లోకై కపూజ్యయగుమావదినె
 మేలుతలంపులచేత నాకుమజుల మిమ్మందఱు సందర్శించుమహాభాగ్య
 మబ్బె, నని చిత్రభానుఁడు పలికి వారు ముందునడువ సింహద్వారము
 దాటి లోనికిం జనియె. చని కొన్నియడుగులునడచి తన నడచుదారి
 కిరుగెలంకులఁ బారఁజూచి పూర్వస్మృతి గలిగి మాధవసేనుని డాసి
 జాలిగదురనిట్లనియె అయ్యా! ఈకోటం జొరకమునుపు నేనెపుడు
 కోటలో తెక్కలు గట్టుకొని వాల్చుదునాయనియువ్విభులూరుచుంటి
 గాని ప్రవేశించినదిమొదలు నాకడుగై నసాగుటలేదు. ఏమిచెప్పుదు
 నాయవస్థ. కోటగుమ్మము దాటినతోడనే నామనస్సునకు మాయన్న
 హేమచంద్రమహారాజుమాట జ్ఞప్తికి వచ్చెను. ఈమొగసాలలు నీలా
 యములు నీయేనుంగుసాలలు నీసైనికనివేశములు నీపసులకొట్టములు
 మొదలగు సమస్తప్రదేశములు మాయన్ననే తలపునకు దెచ్చు
 చున్నవి. చేరలం గొలువదగిన వెడఁదకన్నులతోడను నిరంతరమగు
 చిఱునవ్వుతోడను విశాలమగు ఫాలముతోడను నేనుఁగుదంతపుంజలక
 లవంటి చెక్కులతోడను ద్రిలోకసుందరమగు నాతనిముఖ మండలము
 పోతబోసిన బంగారు విగ్రహమువంటి వాని యాకారము నాకిప్పుడు
 కన్నుల గట్టిసట్లగపడు చున్నది. ఇవిచూచినప్పుడె నామనస్సంత
 దుఃఖానలంబున మరుగుచుండ నాయన్నబిడ్డలనువదినెనుజూచినప్పుడు
 దుఃఖమును నేనెట్లుభరింపజాలుదునో తెలియకున్నాడ.

అని రెండునేత్రములనుండి జారినబాష్పబిందువులనుదనయుత్త
 రీయాంచలమునఁడుడుచుకొనిమాధవసేనునిమీఁద జేయివైచిమెల్లగ
 నడచుచుండె. మాధవసేనుఁడు వాని దుఃఖమునుజూచి యది నిజ
 మయిననునఁపరితాపమని నమ్మక తనలో నీవెంతకయిన సాహసుఁ
 డవురా, చేతులార నతిఘోరములు చేయుటకుఁగల్గబొల్లియేడ్పులేడ్పు

టకు నీవే తగుదు వని యనుకొని ప్రకాశముగా మృతినొందినవాని కొఱకు విచారించుట పగిలిపోయినకుండకొఱకు వగచుట కావున నూరకుండు మని సమాశ్వాసింపెను. సోదరన్నేహ మెంతకుఁజాల దని దండపాణి పలికెను. దుఃఖతుని మనస్సుదుఃఖతుఁడేయెఱుంగును. కాని పైవారి కెఱుంగనలవికాదుగదా యని పజ్రపాణి యూరడించెను. అట్లుసంభాషించుచు మెల్లమెల్లనడచి యనేకకవాటంబులు దాటి వారు కొలువుకూటముంజేరిరి. నిగమశ్రరథము దిగినతోడనే చిత్రభానునిబాసి యంతఃపురమునకరిగి మఱది వచ్చినవాతఁ నామె కెరిగించి విక్రమనేనహఃపథములను వెంటబెట్టుకొని యదివరకే కొలువుకూటమునకు వచ్చియుండెను.

కొలువుకూటంబుజూచినతోడనే చిత్రభానుని దుఃఖవార్ధి మరి యాద నతిక్రమించి పొంగిపారల నతడుమాధవనేనునితో నితైఱుంగునఁ జెప్పుకొని విలపించె. అయ్యా! నేనెంతోమందభాగ్యుడను. మున్ను మాయన్న విదేశమునుండి వచ్చినరాయభారులు బ్రహ్మసమానులగు వేదవేత్తలు శేషుని ధిక్కరించుపండితులు తనయాస్థాన కపీంద్రులు మంత్రిలు సామంతులుమిత్రులుబంధుజనులు పరివేష్టించియుండఁ బేరోలగంబుండగాఁజూచినయాకన్నులతోడనేయాశూన్య సభాభవనంబు జూడవలసె. ఈకొలువుకూటంబుకాదె శారదాదేవికి రంగస్థలంబు. ఈ సభామండపము కాదె చతుష్పత్తి విద్యారత్నము లకు గని. ఈ సభాభవనంబె కాదె కవిజనంబులమనోరథములు పంటపండు శాలిక్షేత్రము. అయ్యా! యిదియెంతచిన్నవోయె. ఎంత శోభావిహీనమయ్యెనని దుఃఖాతిశయముచే నడునజాలక యొక్కచో చదికిలంబడి యొక స్తంభమునకు జేరఁబడి కూర్చుండివిలపింపజొచ్చె దండపాణియు వజ్రపాణియు వారికిరుగలంకులఁ గూర్చుండియతఁడు నేలఁ బడకుండ సంరక్షింపజొచ్చిరి. మాధవనేనుఁడు వానిని విశేష

ముగా నూరడింపక “విషాదము గతజలసేతుబంధనముగదా” యని యొక్క రెండుసారు లనియె. అంతలో నిగమశర్మ రాజకుమారుల నిరువురం దోడ్కొని వచ్చి “యయ్యా! వీరె నీయన్నకుమారులు విక్రమసేనహర్షవర్ధనులనువారిం జూపించెను. నిగమశర్మ యట్లనిన తోడనేబాలకులిరువురు పిసతండ్రిపాదములకు నమస్కరించి నిలువం బడిరి. చిత్రభానుఁడు వారిప్రణామములకు బ్రత్యుత్తరములుగ దీవనలేమియు నొసగకయే నాతండుగిలారా రండురండని తన రెండు చేతులతోవారిఁ జెరియొక హస్తమును బట్టుకొని చెరియొక తొడపై గూర్చుండబెట్టుకొని దుఃఖపూరితమనస్కుడై యేమియుం బలుక నోపక మొగమున గుడ్డవేసుకొని కొండొక సేపు బిట్టుగ దుఃఖించెను. అదివరకు తండ్రిమాట క్రమక్రమంబుగ మరచుచుండిన యాబాలకులు పిసతండ్రిదుఃఖముచేత బిత్తువియోగముజ్ఞప్తికి దెచ్చుకొని వలవల యేడ్చిరి. అంతటమాధవసేనుఁడు నిగమశర్మ వారిం డాసి యిద్దరుఁ జెరియొకరిమీఁదఁ జేతులువేసి వగవలదని కొన్ని మాటలఁజెప్పి యూరడించిరి. చిత్రభానుడంతలో దండపాణి వజ్రపాణులసమాశ్వాసవచనములం దేది యంచుకదైద్యము దెచ్చుకొని బిడ్డలంకొగిలించుకొని యిట్లు విచారించెను నాచిన్నయన్నలారా మీరెంతమందభాగ్యులరోసేనునంతియమందభాగ్యుడను. తండ్రిలేక మీరు, తండ్రివంటి యగ్రసోదరుఁడు లేక నేను, యావజ్జీవము విలపించునట్లు బహ్మ మిసలలాటముల వ్రాసి యుండె. అంతటి సోదరుండు నానంటిమందభాగ్యునకు దక్కునా? నాదుఃఖము పరమాత్ముఁడెఱుంగునుఁ నేనెఱుంగుదును. నన్నాతండు ప్రమాదవశమున మనపురము వెడలనడచినను నాకు విషాదము లేదు. ఏలయన నేనెక్కడ నున్నను నాకు గొడుగులాగున మాయన్న యుండఁ గదాయని ధైర్యముతోఁ బ్రీతుకు మంటి. ఇంకనాకు ది క్కెవ్వరు? నన్ను మాయన్న

యవ్వలకుం దోలె నని నాకుఁ గోపము లేదు. తండ్రివెనుక తండ్రి
యంతవాఁడు. నన్ను దండించుటకు గారవించుటకు నతనికి స్వాతంత్ర్యము గలదు. బిడ్డలారా ! మీవంటికుమార రత్నములఁ జూచి
యానందించుభాగ్య మాతనికి లేదు. నాకు సోదరుడనియే కాదు నే
విచారించు చుండుట. లోకములో సంతటిగుణవంతుఁడు లేడు.
అంతటిదయావంతుఁడు లేడు. అంతటిసత్యవంతుఁడు లేడు. మాయ
న్నను దారుణమరణంబు నొందించినదురాత్ము లెవ్వరో నేనెఱుంగు
దురు. వా రలందఱు తత్ఫల మచిరకాలములోనే యనుభవించుదురు
గాక! ఇట్టిబాలకులం దండి లేని బిడ్డలుగఁ జేసినయాదురాత్ముల కేమి
దుర్గతు లున్నవో కదా! ఎంతవిచారించిన నేమి ఫలము? మాయన్న
నాకుఁ గానబడఁడు గదా ! ఈబాలకులకుం దండి దొరకఁడు కదా!
అయ్యా నిగమశర్మ! పూజ్యురాలై నమానదినెసన్నిధికి నన్ను దో
డ్కొని పోమ్ము. ఒక్కనమస్కారమామెకుం జేసి వచ్చెద. ఈయవ
స్థతో నున్నయాదేవిని నేఁ జూడఁజాలకున్నను దప్పునా! అమె నన్నుం
జూడ ననుగ్రహించు నేని నే నటకు వచ్చెద" అనవుడు నిగమశర్మ
మారువలుకక లేచి సత్వరము లోనికింబోయి యొక్కనిమేషమున
మరలి వచ్చి దేవిం జూడవచ్చునని చిత్రభానునకుం జెప్పెను. చిత్ర
భానుఁడును మెల్లగ లేచి నిగమశర్మమీఁదఁ జేయి నైచి నడవ లేక
నడచుచు, "అయ్యా ! నేనామెవదన మెట్లు చూతును. నీలోత్పలముల
వంటి యావిశాలనేత్రములు బాష్పపూరితములై యుండునుగాఁబోలు.
పరమపవిత్రచరిత యగునీ దేవికింతదురవస్థ కలుగుట కేమికారణమో.
ఇది పూర్వజన్మకృతమై యుండ వలయు" నని విచారించుచునరవిందా
దేవి యున్నగదిఁ బ్రవేశించెను. బ్రవేశించినతోడనే భర్తృవియోగ
దుఃఖభారవినమ్ర యై కళావిహీన మైనమొగముతోను జిక్కినగమై
నగలు లేనిశరీరముతోడను బాష్పధారాపూరితములై నకన్నులతోడను

దల వంచుకొని కూర్చుండిన యాదేవి వానికిం గనబడియె. కనబడుటయుఁ జిత్రభానుఁడు ముందుకు సాగి నడువఁజాలక యచటనే చతికిలంబడి “హతల్లీ కాశ్మీరరాజ్యలక్ష్మీ! హా పరమపవిత్రచరిత్ర! హా లోకై కపూజ్య! నీ కెంతదురవస్థ పొపించె. నాకన్ను లెంతపాపము జేసికొనియె. ఓమాలదైవమా! నీవు దయాశూన్యఁడ వనుమాటనేఁడు స్పష్టమైన”దని కొంత వగచి యొకనిమేష మూరకుండి మరల నిట్లనియె. “తల్లీ! మాయన్ననిమిత్తము నీ వెంత కుందుచుంటివో నేనును నంతియె కుందు చుంటి. నన్నుఁ గూర్చి కిట్లనివాండ్రు చెప్పినపలుకులు నీవు పాటింపవలదు. నీకు మువ్వరు కొమారు లున్న వారనుకొనుము. అందుజేష్టుఁడు చిత్రభానుఁడు. తక్కినవారువికృమనేనహర్వ వర్ధనలు. నేను నీతో డికోడ లిందుమణియు నీగారాబుకూఁతురు కర్పూరమంజరియు నాకొడుకు విజయనేనుఁడు మి. మృందఱఁ జూచి పోవలయు నని సంకల్పించుకొంటిమి. మగవాఁడ నగుటచేనే నించుకడై ర్యముఁబూని యుంటిఁ గాని నీచెలియలుం గూఁతురు పట్టశక్యముగాక యున్నవారు. ఎప్పుడు వచ్చి యిక్కడ వ్రాలగలుగుదుమా యని వారు మిక్కిలి తత్తరపడు చున్నవారు. వారి నెక్కడికి రప్పించుటయు వారు వచ్చువఱకు నేనిందుండుటయు మీ కిష్టమగు నేని యట్లు చేసెద. కాదేని యీక్షణంబు పోవువాఁడ నన్ను గురించి మీరును లోకము నెట్లనుకొన్నను నాయెన్న బిడ్డలవిషయమున నాకుం గలప్రేమ దైవ మెఱుంగును. ప్రేమసంబంధము పొమ్మన్నఁ బోవునా సోదరునిమరణవాతవినినది మొదలు బాలకు లిద్దఱ్ఱే మైరో యని నాపడిన పరితాప మింతింత కాదు. నన్నుఁ గూర్చి నేజెప్పకొనుట భావ్యము గాదు. ఇప్పు డిక్కడ నాయునికిచేతమీమనోవేదన మశిశయమగునట్లుతోచుచున్నదీ. ప్రస్తుతము నేను సెలవుగైకొని మరల దర్శనము చేయువాఁడ” నని లేచి దూరమునుండియే చేతులు జోడించి యామెకు సమస్కరించి గది విడిచి యావలకుఁ బోయెను.

అరవిందాదేవి చిత్రభానుడు వచ్చినది మొదలు గది విడుచు నతకు నంచినతల యెత్తక మొగమునఁ జేయిపెట్టుకొని ప్రవాహము లై పాటుకన్నీళ్ళు తుడుచుకొనక మఱదిమూలకు బ్రత్యుత్తరము చెప్పక యొక్కమచ్చుననే విలపించెను. చిత్రభానుఁ డీవలకు వచ్చి యన్నకుమారులను మరలఁ గౌఁగిలించుకొని ముద్దుపెట్టుకొని మాధవ నేసప్రముఖులను వీడ్కొని మున్నెక్కినయదరము నెక్కి తనగుడార మునకుఁ బోయెను.



ముప్పదినాలుగవప్రకరణము.

చిత్రభానుఁడు కోటవిడిచి పోయినతోడనే మాధవసేనుఁడు ప్రధానమంత్రి యగుమణివర్మకు యువరాజనందర్శనమునుగూర్చి తెలియఁజేయుటకుఁ వానిగృహమునకుఁ బోయెను. మణివర్మవానిని సత్కరించి యువరాజు రథముడిగి కోటలోఁ బ్రవేశించినది మొదలు కోట విడుచువఱకుఁ జరిగినవృత్తాంత మంతయుఁ బూసగుచ్చినట్లు చెప్పుమని మాధవసేను సడిగెను. మాధవసేనుఁడు తూచ తప్పకుండ నావృత్తాంతము సవిస్తరముగా నెఱింగించి పిదప నిట్లనియె. ఇందుముఖ్యముగా మనమాలోచింపవలసినయంశములు మూఁడునాల్గున్నవి. తనయన్న నెవ్వరో చంపిరఁట. ఆదురాత్ములు తత్ఫల మచిరకాలమున ననుభవించురఁట. తనయాలుబిడ్డలు దేవింజూడవత్తురఁట. వారు వచ్చువఱకు దానిక్కడ నుండు నఁట. అన్నబిడ్డలమీఁద తనకుం బ్రేమ పొమ్మిం బోదఁట. సోదరమరణవార్త చెవి సోకుటాదిగాబాలకు లెల్లుబ్రతుకుదురో మని తనకు మిక్కుటం బగుమనఃపరితాపము గలిగెనఁట. పూర్వోత్తరనందర్శనములంబట్టి యీమాట లరసిచూడ నీతని కేదో దుస్సంకల్ప మున్నట్టు తోచు చున్నది. మిత్రమా నీవు చూడ లేమ కాని వానికల్లబొల్లిదుఃఖములు వానిదుర్విసయములు వాని తియ్యచూటలు విన్నవారు వాఁడు నిర్దోషి. యని తలంపకపోదు. నాటకమందు వేసఁగాఁడు తనపాత్రమును జక్కగాఁ బ్రయోగించుట కభినయించి ట్లే యీకటెలుఁడుగూడ నెంతోనటన చేసెను. దీని కిప్పుడు ప్రశ్న ఏమి? యని పలుకుటయు మణివర్మ యాతనిమాట లాలకించి “దే. నీ తని చూటల కేమిప్రత్యుత్తరముమిచ్చిన”దని యడిగెను. “నీ కల యెత్తక దేవి కన్నీరు విడిచెనే కాని మఱియు బలుకలసినది. వానివలుకులకు బదులుచెప్ప లేదు. వాని నుండు

మన లేడు. వెళ్లు మన లేడు. ఉండగలిగినంతనే పచ్చట నతఁడుండి
మరలివచ్చునట్లు చెప్పిపోయె" నని మాధవసేనుఁడు ప్రత్యుత్తర
మిచ్చెను.

అది విని మణివర్మ తలయెత్తి మీఁదికిం జూచి యిండుక
యాలోచించి, మిత్తుఁడామగనిఁజంపి మొగసాలకుఁబోయి మొరలెత్తిన
దన్నమాట నేటికినిజమగును. భ్రాతృద్రోహియైనయీదురాత్ముఁడు
తనయన్నమరణ మితరుల కెవ్వరికో యారోపింపఁ దలంచు చున్నాఁ
డని నే నూహించెద. ఆలుబిడ్డల నిచ్చటికిఁ బిలిపింపఁ దలంచుట
నీయూర నతఁడు నివాసము చేయఁదలంచుటయే. ఇది యాతనిభవిష్య
చ్ఛరిత్రమునకుపోడ్డాతము. బిడ్డలయెడ ననురాగము జూపుటయువారి
సేమము గోరిన ల్లభినయించుటయు మనపై నాతఁడు స్వకపోల కల్పిత
ముగారచియింపఁబూనిననిం చానాటకమునకుఁ బ్రస్తావన. మన మేమ
యినను నాకు విచారము లేదు కాని వీఁడు తనకుటిలో పాయము లను
పలలోఁ దగిలించి దేవిని రాజపుత్రులను నేమిసేయునో యని విచా
రించు చున్నవాఁడ. రాజు యుక్తవయస్కుఁడు కాని బాలుఁడగుట
చేతను సంరక్షణ చేయునది కాటిల్య మెఱుంగనిశుద్ధస్ఫటికమువంటి
యాఁడు దగుటచేతను బ్రతిక్రియ తగినట్లు చేయ వీలు లేదు. ఇది
యిట్టి దని చెప్పటకు వీలు లేదు. చెప్పకపోవుటకు వీలులేదు. చెప్పట
తప్పు; చెప్పకుండుట ముప్పు. ఏమైనఁగానిమ్ము. కార్యభారముమనతల
పైనున్నది. కావున మనము హితోపదేశము జేయకపోవుట తప్పు.
ఈవఱకే చెప్పవలసిన దంతయుమనమామెతోఁ జెప్పినారము. చర్చిత
చర్చణ మైనను సరే నీవు వోయి దేవింఁగాంచి మఱఁదిని శ్రీనగరము
నుండి సాగందోలుటకు మన కనుమతినిమ్మనివేడుము. చిత్రభానుఁడు
ప్రకటశత్రుఁడై చేయఁదలంచిన ఘాతలు సంపూర్ణముగఁ జేయ లేక

మిత్రవేషమున వచ్చినాఁ డని చెప్పుము. భయమునఁ బాలు త్రాగిం
పఁజాలము కాని వేఁడుకొని విసముద్రావింపవచ్చుననుసామెత సార్థక
మగు ననుము. తనయాజ్ఞ యగుచేని కార్యము మించుకుండ వానిని
సాగఁదోలఁ గలమనుము. దూర మాలోచింపు మనుము. పై మెఱుం
గులచేత మోసపోవల డనుము. కుమారుల సేమము జూచుకొమ్మనుము
మిత్రు లెవ్వరో శత్రులెవ్వరో చక్కగా నర యుటకు నమయ మిదే
యనుము. సత్వరంబ చను* మని పలికి పీఠమునుండి తానులేచి తత్త్వ
ణమ మాధవసేనుని రాజమందిరమునకుఁ బంపెను. అట్లు మాధవసే
నునిం బంపి యెప్పటికిని మనస్థిమితములేక మణివర్మ తనమాటలకు
దేపి యేమనునో యనియుఁ గార్యసరణి కత్తియగుచుమీఁదనడకన లె
నుండుటచే నెటువోయిన నెటువచ్చునో యనియుఁ జింతించుచు నిట్టటు
దిరుగుచు వేగముగ నడచు చున్నాఁడో లేదో యని మాధవసేనుని
పోయినదారిం జూచుచు మిక్కిలి కళవళము పడఁజొచ్చెను.

చిత్రభానుఁడు కోట విడిచి యరద మెక్కి తన నెలవునకుంజని
వికసించిన ముఖపద్మముతో సంతృప్తమైనహృదయముతో గుఱారముఁ
బ్రవేశించెను. రుద్రభట్టు వానియాగమనము నిరీక్షించుచు నతనిం
జూచినతోడనే “మిత్రుఁడా! ప్రథమదర్శనము మంగళముగాఁబరిణ
మించెనా? విశేషము లెవ్వియును లేవుగదా! విలాసవంత మైననీము
ఖవైఖరియే కార్యపద్ధతికి వ్యాఖ్యానమై యున్నది సుమ్మీ!” యని
యెదురుగా వచ్చి బహూకరించెను. హితాభిలాషి యైనయాభ్రాహ్మ
ణునిపలుకులు విని చిత్రభానుఁడు “దేవా! మీయాశీర్వచనమునఁ
బ్రథమసందర్శనము శుభోదర్కముగా నున్నది. మనతలపెట్టినకార్య
మింక నిర్విఘ్నముగ సాగునని శుభసూచనలుసొడగట్టుచున్నవి” యని
పలికి తాను గుఱారమువిడిచి మరల జొచ్చువఱకు జరిగినయావద్వృ
త్తాంతము వాని కెఱిగించెను. ఆవృత్తాంతము విని రుద్రభట్టు మిక్కి

లిసంతసించి చిత్రభానునిబహుకరించి “మిత్రమా! మనముతరుచుగా దండపాణిం గలిసికొను చుండవలయును. కలిగినకార్యసిద్ధి వానివలన నే కలుగవలయు” నని యుపదేశింప “నిజము నిజము. మీరు లెస్స గాఁ బలికినారు. అతఁడు తలంచిన నెంతఁగియైన నగు” నని చిత్రభానుఁడుచెప్పి పిదప భోజనప్రయత్నము చేసెను.

మణివర్మ మితిమీరిన యుత్తలపాటుతోఁ దనమేడమీఁదఁ బిచ్చివాఁడువోలె తిరుగుచు మాటిమాటికిమాధవసేనుఁడు వచ్చుచుండ నేమోయని వీధివంకఁజూచుచు గొంతసేపుగడపునప్పటికి మాధవ సేనుఁడు రెండుమూడుసారు లిట్టటుం దిరుగుటచేతఁ గడు డస్సినమేనితో నన్సురన్సు రని యాయానపడుచు వచ్చి మేడయెక్కి మణివర్మను సమీపించెను. మణివర్మ మిక్కిలియాత్రముతో “దేవి యే మన్నది దేవియేమన్న” దని యడిగెను. మాధవసేనుఁడు బిక్కమొగముపెట్టి “మిత్రమా! నిరర్థకము లగుసంభాషణలు చెప్పక సారాంశమూల జెప్పెద వినుము. దేవి దోడ్డికోడలిని గర్హురమంజరిని జూచునుబలాటము పడుచున్నది. అంతవఱకు మఱది యిచ్చటనే యుండువాఁడట. అనంతరము వానిని వెడలగొట్టుటకు మనకు సర్వాధికారమిచ్చునట. ఇదియే జరిగిన కార్యనిశ్చయ” మని యెఱిగించెను. అప్పలుకులు విని మణివర్మ కార్యసరణి చక్కఁజేయు నాశలన్నియు నడుగంటినవని దేవి మూఢత్వమునకు వగచి మూఁడఁదలంచినయాపదలు దలంచి భయపడి యిట్లనియె. “వినాశకాలే విపరీతబుద్ధి” యనువాక్యము శ్రీబుద్ధిః ప్రశయాంతకః అను లోకోక్తిసేఁడు సార్థకములైనవి. మనము దైవముమీఁద భారమువైచి యూరకుండవలసినదే.

సమాప్తము.

క ర్పూ ర మ ం జ ర

ద్వీ తీ య భా గ ము

శ్రీరస్తు.

కర్పూరమంజరి-ద్వితీయభాగము

మొదటి ప్రకరణము.



“సఖీ! కర్పూరమంజరి! మహారణ్య మతిక్రమించి బయలుగా నున్న భూమికి మనము వచ్చుట చేసంధ్యా సౌందర్యముఁ జూడఁగలిగితిమి. చూడు! చూడు! దాని రమణీయకము వర్ణనాతీతమై యున్నది. తన ప్రభావముచే బగలు గలిగించి యసాధారణ తేజంబున జగమెల్ల నా క్రమించి భువనంబులు సంతాపింపఁజేసి యెట్టకేలకుఁ గాలవశమున నిజ తేజముఁ గోల్పోడి పగతుటచే బరాశతుఁడై కాయమునుండి కొని నైత్తురులు దొఱఁగ నస్తమించు మహావీరుఁడుంబోలె భాస్కరుఁడు పడమటికొండలోఁ గుంకుచున్నాఁడు. ఎంతలెంతలకైన నీయవస్థ తప్పదుకదా”. అని చుల్లిక పలుకుటయుఁ గర్పూరమంజరి యిట్లనియె. “చుల్లికా! ఈసూర్యాస్తమయసమయము నాకు మఱియొకలాగుఁ దోచుచున్నది. చూడు! పరమేశ్వరనిర్మిత మైన జగన్నాటకమున కీ సంధ్యాసమయము ప్రస్తావనవలెఁ గనఁబడుచున్నది. కాలపురుషుం డను సూత్రీధారుఁడు బిలువ రాగమనియెడుకుసుంభానుచేలముఁ గట్టి కట్టెట్ట యైనభానుబింబంబు కాశ్మీరతిలకంబు వెట్టి సంధ్య యను నటి ప్రవేశించి రాఁగలనిశానాటకమునుసూచించుచున్నది. పులుఁగుల యెలుంగు నటిసేయుగానమువలె వినఁబడుచున్నది. అదే ప్రభాకరుఁ డస్తమించినాఁడు. ఇంక నిశానాటకప్రథమరంగమును మనము దర్శింపఁగలము. అల్లదే! కథానాయకుఁడైనరాజు ఁదుమ్రోడుదయించుచున్నాఁడు. చూడు! ఆకాశం బనునిండ్రినీలమణీచుయం బయినగద్దయ నాతఁ డెక్కినాఁడు. నిగనిగలాడు నాగద్దియపైఁ జెక్కినవజ్రంబులఁగ్లు

లెక్కకుమీఁతినచుక్కలు మెఱయుచున్నవి. ఈతఁడు చల్లనిరాజయ్య మహాతేజశ్శాలి యై సహజశత్రువైనయంధకారమును బట్టాపంచలుగఁ దోలియున్నాఁడు” అని కర్పూరమంజరి ప్రత్యుత్తర మీయ మల్లిక “సఖీ! నీయూహ సరసముగా నున్నది. కాని యిది విను. ఈనిశాసౌందర్యము నాకు మఱియొకలాగు కనఁబడుచున్నది. గగనలక్ష్మీపోడశకళాపరిపూర్ణ మైనచంద్రిమండలము సమ్మొగముగా సందలికళంకము కస్తూరితిలకంబుగా నీలనీలం బగునాకనంబు కొప్పుగాఁ జుక్కలు కొప్పుసం దుఱిమినమల్లెపూవులుగా నలుగడల నలముకొను తేటవెన్నెలలు సవ్వలుగా హూయలు గులుక జగన్మోహనంబగు నాకృతిఁ దాల్చి యీసమయమున విశ్వమెట్లున్నదో చూచుటకు బయలుదేరినది. చెలీ! యీనభోలక్ష్మీ యెల్ల తెఱఁగుల నిన్ను బోలియున్నయది” యని పలికెను.

“సఖీ! నీకు నాపైఁ గలప్రేమచే నన్ను గగనలక్ష్మీతోఁ బోల్చుచుంటివి గాని ప్రకృతి సౌందర్యమునకు నావంటిదానిసోయగమీ దగునే? దాని కదే సాటి. చిత్రీకారుఁడు బుద్ధికుశలతచేతను, హస్తనైపుణిచేతను వృక్షమునో పూవునో పండునో యొకఫలకముమీఁదఁ జిత్రించుఁ గ క! ఆయాచోటుల కనువుగా రంగులు పులుముఁ గాక! ఎన్నియందములఁ దేవలయునో యన్నియందములఁ దెచ్చుఁ గాక! ఎట్లయిన దేవదేవనిర్మిత మయినవృక్షమట్లు ఫలమట్లు, పువ్వుట్లు చిత్తరువుండునా?”

అని వారిరువురు ప్రకృతిసౌందర్యమును జూచి మెచ్చి యీసందము నొందుచుండ సంతలోఁ జందిరిక వచ్చి “అమ్మా! గడియరాత్రీ యైనది. అమ్మగారు గుడారములోనికి రమ్మనుచున్నారు. రండు. పోదము” అని పిలిచెను. పిలుచుటయు వారిరువురు “నిదేవచ్చుచున్నార”మని గుడారములవంక కరిగిరి.

జయంతఃకు వెంటవచ్చినపరివారమునకు బసలనిమిత్తము భోజనములనిమిత్తము దగినయేర్పాటులఁ గావించెను. చెట్లక్రింద గుట్టములం గట్టిరి. రాజకుటుంబము దట్టమైనగుడారములలో విశ్రమించెను. ఇందుమణియుఁ, గర్భవరమంజరియు, విజయసేనుఁడును బెండలకడ భోజనము చేసిరి. అనంతరము జయంతఃకు మొదలగు ప్రధానపురుషు లొకరించిరి. పగలెల్లఁ బయనముసేయుటచే బడలికల పెంపున గుట్టపురాత్తులుఁ బదాత్తులు భోజనములు సత్వరమముగించి చెట్లనీడలఁ జూపలు, కంబళుఁ బఱచుకొని నిమేషమాత్రమునఁ గనులు మూసికొని నిద్రించిరి. ప్రయాణములలో సైతము రాజకుటుంబములకు సకల సౌకర్యములు జరుగవలసి యుండెను గనుక మంచములు, పానపులు, పల్లకులు, దీపస్తంబములు, రత్నకంబళములు, బహువిధఫలములు, నానావిధభోజనపదార్థములు వారివెంట నుండునట్లు రాజవాహనుఁ డేర్పాటు చేసెను. పరిచారికలు పానపులు పఱచునందుమణియు విజయసేనుఁడును బవ్వళించి నిద్రించిరి.

పండువెన్నెలలు గాయుచుండెను. మలయమారుతతరంగములు యభేద్యముగ శరీరముల సోకి హాయి యనిపించెను. కొన్ని పులుఁగుల యెలుఁగులు వీచుటకు విందగుగానమువలె మనమున కానందముఁగూర్చెను. నేలయంతయుఁ దెల్లదుప్పటిపఱచినట్లు గానబడెను. వెండిపూత పూసినట్లు, కప్పురపుంబొడి చల్లినట్లు, పాలగచ్చుచేసినట్లు గానఁబడెను. ఆనమయమునఁ గర్పూరమంజరి నాడు మకరండుఁడు తనరుగ్మృతతోఁ దనకుఁ గావించిన భేషజరూపకమహోపకారముం దలఁచి యాతనియాకారమును స్మరించి యాతని మృదుమధురసంభాషణలను మందహాసములను సుందరవిలాసములను జ్ఞప్తికిం దెచ్చి కొని వెండియు సతనితోడికూటమి సంప్రాప్తించుపుణ్యకాలము గలుగునా యని తలపోయుచు నిద్రవోవక యుండెను. మల్లకయు

రెండుమూడుసారు లామెను బలుకరించి పృథ్విత్తరము గానక
 “ఏమమ్మా ! నామాటలు వినబడుట లేదా ? నీమనంబు మకరంద
 రసము నాస్వాదించిన తుమ్మెదవలె మత్తిలి యున్నది గాబోలు !
 నీచెవిలో మకరందబిందువు లడ్లుపడెనేమో? కానిచో నాపిలుపు లేల
 వినబడవు ? ” అని చిఱునవ్వు మొలకెత్తినమోముతో నర్మగర్భ
 ముగా బలికెను. అప్పులుకులు విని “ మూర్ఖురాలా ! చమత్కార
 ముగా మాటాడఁగలనని గర్వించి నీయిచ్చనచ్చినట్లు నన్ను దెప్పు
 చున్నావు. చాలు చాలు ! నోరు మూసికొనియుండుము.” అని
 కర్పూరమంజరి మందలించునంతలో “సందెకబళమమ్మా ! సందె
 కబళము. పట్టెడన్నము పెట్టుఁ డమ్మా పెట్టుఁడు” అని యొకకేక
 వినబడెను. గుడారము లచుట్టుఁ గావలిగాచుచున్న యామికులు కేక
 వైచిన యాపడఁతుకను లోపలికిఁ బోసీయక నిరోధించిరి. అది
 యొక్కపెట్టున మొఱవెట్టజొచ్చెను. కర్పూరమంజరి దాని కుయ్య
 లించి మల్లికం బిలిచి “దానిమొఱ యేమో తెలిసికొని తనకడకుఁ
 దోడుకొనిర” మ్మని పంచెను. మల్లికయు గుడారము దాటి యావల
 కుఁ బోయి కావలివాండ్రకుఁ గర్పూరమంజరియాన దెలిపి యానెలం
 తను లోపలికిం దోడ్కొనివచ్చెను. మెడనిండ గురివెండపూసలసర
 ములు, చేతుల గవ్వలగుత్తులకంకణములు, గలిగి కడుమాసినప్రాత
 బట్టగట్టి, చేత నొకకుండ దాల్చి కట్టెదుట నిల్చెను. ఆయంగనంజూచి
 కర్పూరమంజరి “నీ కేమికావలయు? నీ వెన్నతవు?” అని యడిగెను.
 అప్పడంతకు రాజపుత్రికం జూచి కుండ క్రిందఁబెట్టి డండముఁబెట్టి
 “ థల్లీ ! నే నెఱుకలదానను. ఈసమీపముననే మాపల్లియ కలదు.
 మా కన్నవస్త్రములు లేవు. మిక్కిలి పేదవాండ్రము. ఈదారిని
 బోవుబాటసారులం జేరి కూడుగుడ్డ నడుగుకొని తెచ్చుకొనుచుండు
 ము. ఇంటికడ నాబిడ్డ లన్నము లేక మాడుచున్నారు. గొప్పదొరలు

గుడారములువైచికొని దిగినారుగదా పట్టెడన్నము దొరుకకపోవునా యని యానపడి వచ్చితిని. నే నెఱుక జెప్పగలను. కావలయునేని మీకుఁగూడఁ జెప్పగలను” అని విన్నవించెను. దానిదీనాలాపముల నాలించి కర్పూరమంజరి జాలి కొంది దాని కేమైన నాహార మిడు మని మల్లికతోఁ జెప్పెను. “అమ్మా ! అట్లే చేసెద” నని చెప్పి మల్లిక చెంచెతం జూచి నవ్వుచు “నోసి ! యెఱుక జెప్పగలనంటివి. మారాజపుత్రికకు నీ వెఱుకజెప్పు” మని హెచ్చరించెను. వలదు వల దని కర్పూరమంజరి పలుకుచున్నను నయ్యెఱుకలసాని యూరకుండక చేత నొకపుల్ల బట్టుకొని క్రింద నేవో రెండుమూఁడుగీట్లు గీచి యాక సమువంకఁ జూచి చేయి చాపుమని కర్పూరమంజరిని వేడి హస్త పరీక్షఁజేసి యిట్లనియె.

భాగ్యశాలివే తల్లి ! అదృష్టం గలదానవేతల్లి ! చుట్టాలసురభివే తల్లి ! కొడుకులకోల వపుదువే తల్లి. నీమనసులో నున్నరాచబిడ్డఁడే నిన్నుఁ బెండ్లాడఁగలఁడె తల్లి ! దాపున నున్నాఁడె తల్లి ! దగ్గఱ నున్నాఁడె తల్లి ! నీపంట పండునే తల్లి ! సిరి నీకన్నుల కాపురము న్ననే తల్లి ! వరాలబాజువే తల్లి ! నీదొరను గలసినప్పుడు నన్ను మఱచిపోకు తల్లి ! ఒకపాతచీర యియ్యవే తల్లి ! ” అని యెఱుక చెప్పుటయుఁ గర్పూరమంజరి ముసిముసినవ్వులు నవ్వి “దానినోటికి వచ్చినట్లు ప్రేలినది. ఈచెంచుపడఁతు లండఱకు నీవిధముగానే చెప్పుదురు. ఇందువిశేష మేమియులేదు.” అనిపలికి దానికిం బిల్లలకు సరి పడినయాహారముం బెట్టించి గట్టిచీరలు రెండిచ్చి పంపెను.

మల్లికయు దానిని సాగనంపి “సఖీ ! దాపుననే యున్నది దగ్గఱనే యున్నది” యని చెప్పినది. అచిరకాలములోనే నీవు నీప్రి యునిఁ గలిసికొందువు గాఁబోలు” నని పరిహాసించెను. “చాలు చాలు. నీయెగతాళి కట్టిపెట్టు. నాకు నిద్రవచ్చుచున్నది. రా పండు

కొండ" మని రాజపుత్రిక మేను సెజ్జం జేర్చెను. మల్లికయు నామె దగ్గటనే తనపానుపుమీఁదఁ బండుకొనెను. అందఱు గుఱ్ఱుగొట్టి నిద్రించిరి. యామికులు మాత్రము మేలుకొని కావలిగాఁచుచుండిరి. ఎడనెడ బెబ్బులులయటపులు సింగపుఁబొబ్బలు నక్కకూఁతలు భయంకరములై వినఁబడుచు రాజపుత్రికనిద్రకుఁ గొంతభంగము గలిగింప "మకరందుఁడా! మకరందుఁడా! రక్షింపుము. రక్షింపుము" అని యొకటిరెండుసారు లామె పలువరించెను.

రెండవ ప్రకరణము.

—

“చంద్రచూడుఁడా! నాయనగారి యజ్ఞాప్రకారము మనము మాశవదేశమంతయుఁ దిరిగితిమి గదా. రాజధానియగు సుజ్ఞయిని యతిదూరమున నుండుటచేఁ బ్రజలంతదవ్వు నడచిపోయి తాము చేసికొనవలసినమనవిననవులఁ బ్రభువుతో సరిగాఁ జేసికొనుటకవకాశము గలిగియుండదని పాలితు లగు జనుల సుఖదుఃఖముల నారయు మని మహారాజుగారు మనలఁ బనిచినందుకుఁ బ్రజలు మిక్కిలిసంతోషభరితు లైరి. వారు నాకుఁజేలిపినయిబ్బందు లన్నియు మహారాజుగారికి విన్నవించి యచిరకాలమున వానిందొలగించుటకుఁ దగినప్రయత్నముఁజేసెద. రాజాజ్ఞ సరిగా నెఱవేర్చుటచే నాతలపై భారమిప్పుడు దిగినట్లున్నది. నాహృదయమిప్పుడుచులకనైనది. కార్యవ్యగ్రతయడగినందున నీవెన్నెలసుఖ మనుభవించుటకు మన స్సుత్యహించుచున్నది. కాలపురుషుఁడు బ్రహ్మాండభవనమూనకు నై చినవెల్ల తెఱఁగునఁ గర్పూరపరాగము చల్లినభాతిని నెల్లయెడల వసుంధర తెల్లనై యొప్పె. పై తృకంబగురాజ్యంబు రెండుభాగములుచేసి సమానముగఁ బంచుకొను నన్న

దమ్ములట్లు దివాకరనిశాకరులు క్రమముగాఁ నహర్నిశలఁ బంచుకొని నై జితేజములచేఁ జగమున కుపకారము నేయుచున్నారు. ఈచల్లదనము నీవుఁగూడ ననుభవింపము.” అని మాళవేంద్రునిందనుఁ డగుచుక రందుఁడు వేడుకచెలికాఁ డగుచంద్రచూడునిఁ జూచి పలికెను. చంద్రచూడుఁడు వాని మనోభావ మెఱిగి మెల్లగ నిట్లనియె. “మిత్రుఁడా! నీవంటిమహారాజకుమారుఁడు సాంద్రీనుధాధవశము లగుమే డలనుండువాఁడు వనాంతరములకు వచ్చుటంజేసి వనలక్ష్మి గౌరవ పురస్కరముగా నీకు స్వాగతమియ్యఁదలచి వెన్నెలపేరిసున్నము బ్రహ్మాండమంతయుఁ బూరించినది. కర్పూరపరాగము జల్లినట్లు విశ్వము తెల్లనై యుండుట నిజమే! అంతేకాదు. చెట్లనున్న పూలగుత్తులు పండగుత్తులు వెన్నెలకతమునఁ దెల్లనై కర్పూరమంజరులట్లు వెలయుచున్నవి” అని సర్మగర్భముగఁ బలికినఁ జంద్రచూడునిం గని మకరందుఁడు “మిత్రుఁడా! నీమాటనిజము. పుష్పఫలగుచ్ఛము లన్నియుఁ గర్పూరమంజరు లట్లే, వెలయుచున్నవి. ఈగగనలక్ష్మియుఁ గర్పూరమంజరివలెనే యున్నది. ఏది చూచిన నా కాపద్మాక్షియే జ్ఞప్తికి వచ్చుచున్నది. అది లావణ్యరాశి. అంగనాకృతిఁ దాల్చిన శృంగార రసాధిదేవత; నడకలు మాటలు నేర్చినజాళువా పసిడిబొమ్మ. పూఁబోఁడి యనుశబ్ద మనన్యకాంతలయందు నిరర్థకమే గానికర్పూరమంజరియం దది సార్థకము. పలుకుపలుకున నది యమృతమొలుకుచుండును. ఆమెనోట వెడలునవి మాటలు గావు, చెవులతృప్తుల డుల్లజేయుపాటలుగాని. ఆమెలో చనము పద్మగర్వనిర్మోచనము. ఎవఁడైన నొకసారి యామెంజూచిన నేత్రములు చరితార్థము లగును. పలుకులువిన్న వీనులుచేసికొన్న పాపంబు దొలంగును. మిత్రుఁడా! ఆమెం జూచి యెంతకాలమైనది! నాఁడు విదర్భాపురము బాసినదాదిగా నామనసు మనసులో లేదు. ఆత్మ నిరంతరము విదర్భలో నుండు

టచే నాదేహము దీపములేనిగాజుకుప్పినలె నుజ్జయునిలో నున్నది. మరల గన్నలకటవుదీట నావన్నెలదీనిని జూడగల్గుదునే? ఆమెయే రాజనందనుని జెట్టబట్టనున్నదో? ఆమె కరస్పర్శనంబున శేరాజుహస్తము ధన్యతనొందునో? ఓహో! నామాటలు పిచ్చివానిపలుకులట్లు నీవు గ్రహించుచున్నావు కాబోలు! ఆసుందరీప్రసంగ మిప్పుడప్రస్తుతమై నీకు విసుగుగలిగింపవచ్చును. కావున విరమించెదనులే” అని పలికి నిట్టూర్పు విడిచి యారకుండెను.

అప్పుడు చంద్రచూడుడు “మిత్రుడా! నాకనుతెప్పలమీద నిద్రాదేవి రెండుకాళ్ళువైచి నిలిచియున్నట్లవి యెంతో బరువుగా నున్నవి. అతిప్రియత్నమునఁ గాని తెప్పలు లేచుట లేదు. నేనునీమాటలు వినుచుండియే నిద్రాపోవుచున్నాను. నేను కలగనుచున్నానోనీతో మాటాడుచున్నానో సరిగాఁజెప్పఁజాలను. ప్రపంచమంతయు నీకు గర్పూరమంజరీమయమై యున్నది. కొంపత్రివి నన్నఁగూడ నీవు కర్పూరమంజరిగా భావించి చెక్కిలి గాయమగునట్లు గట్టిగాముద్దు పెట్టుకొందువేమోయని భయముగా నున్నది. పలపు వెట్టి యెత్తిన వారు కేవలము పిచ్చివాండు, సమానులు” అని చంద్రచూడుడింక నేమో చెప్పఁబోవుచుండ సంతలో నొకమూలనుండి “పొడువుడు. తలుముడు. పట్టుడు. పట్టుడు. అయ్యో! రక్షింపుడు. రక్షింపుడు” అనునార్తనాదము వినఁబడెను. అందులో నొకటిరెండు స్త్రీకంఠములు వినఁబడెను. చంద్రచూడుడు దులికిపడి లేచి నిలిచెను. మకరందుడు పీఠమనుండి దిగి నలేచి “మిత్రుడా! ఏదో యార్తధ్వని వినఁబడుచున్నది. అందులో స్త్రీస్వనముగూడ వినఁబడుచున్నది ఏదీ ఖడ్గము. ఖడ్గము! నే నిప్పుడ పోయి యక్కడ నుఱికెద. ఓరీ! ఎవఁడురా యక్కడ? ఖడ్గముఁ దెచ్చు” అని గుఱారమువై పున కరిగెను.

చంద్రచూడుడు భయమున గడగడవడఁకి “మిత్రుడా! నా

ప్రాణము ప్రాణములో లేదు. నన్నెవరి కప్పగించి పోయెదవు? అయ్యో! పేదవాడను. బ్రాహ్మణుడను. మాతల్లి కొక్కడనే కుమారుడను. నాప్రాణము రక్షింపుము" అని యతనిని బిగ్గరగా గొగిలించుకొనెను. మకరందుడు వానిపిరికితనమునకు నవ్వుకొని "వయస్యా ! భయములేదు. నీప్రాణమునకు నాప్రాణ మడ్డమువై చెదను. నీ పీగుడారములోనుండుము. నీ కిరువురు నేవకుల నప్పగించెదను. వారు నిన్ను గట్టిగాబట్టుకొందురు." అని చెప్పి ఖడ్గము ధరించి మెతీయలనంటి పోటుబంటుల బదుగురఁ దనవెంట రమ్మని యార్తధ్వని వచ్చినవైపునకు వినవిన నడచిపోయెను. విండ్లు నమ్మలు బల్లెములు మొనలగుసాధనంబుల ధరించి దంట లగుబంటులు పదుగురేగాక పెక్కుండు రాజకుమారుని వెంటసరిగిరి.

"వెలువకుడు వెలువకుడు! ఇదే నేవచ్చుచున్నాడ" నని యుచ్చైఃస్వనముతో దెసలు మాటుమోగెనుట్లు కేకలువేయుచు మకరందుడు మిక్కిలివేగముతో బరుగెత్తి గుడారములకడ కరిగెను. వీరభటులు యజమాను ననుసరించి గమ్యస్థానముఁ జేరిరి. అప్పుడేమిచెప్పను? మొగమున జేగురుబొట్లు తలలపై నెమలిపింఛియుములు గుచ్చినతీగచుట్టలు, చేత విండ్లు, నమ్మలు, భుజముల నీతాకులతో నల్లినయమ్ములపాదులు, మెడలలో గవ్వలనరములు, గురివెంపేరులు, ముంజేతుల దండల నెముకలకంకణములు, నన్నెడు కత్తిరింపుబడని బారుమీసములు గడ్డములు వ్రేలుచున్న కెంజడలు పుట్టగోచులు, వెడఁదఱొమ్ములు, చితనిప్పలట్లు మెఱయుకన్నులు గల భిల్లులు చిక్కులు చిల్లులువడునట్లటచుచు గర్హారమంజరి యిందుమణి యున్నగుడారములో బ్రవేశించి కొల్లవెట్టఁ జొచ్చిరి. వాండ్ల కోర్కెలులనలె సుగ్రీమూర్తులై వచ్చి మునుముందుఁ గావలివాండ్రంగడ తేర్చి నిద్రించుచున్నవారు నిద్రించుచుండఁగనే కుత్తుకలుత్త

రించి బరిమార్చి యాకస్మికముగా లేచి చేతికి దొరకినయాయుధంబు లంబట్టి, త మ్మొదిర్చిన జోదులగాయపఱచి కొందఱినిఁ జెట్లకు బంధించి యభేచ్ఛముగఁ బ్రవర్తించుచుండిరి.

జయంతుఁడు వారిచే బంధింపఁబడెను. బాలుండైన విజయ సేనుఁడు గాయము దగిలి నేలఁ బడెను. కల్పలతయుఁ జందికయు మల్లికయు “రక్షింపుఁడు. రక్షింపుఁ” డని యఱువఁజొచ్చిరి. ఇందు మఱి దొంగలంజూచి తనమేనినగలు కర్పూరమంజరి యొడలియలంకారములు దీసి యిచ్చి తమ కేవిధమైనకీడు సేయకుండ గావలసిన దంతయు దోచుకొనిపోవుమని యమూల్యాభరణంబులు చీనిచీ నాంబరములు విలువగల దువ్వలువలు సేలువలుఁ గలపెట్టెలం జూపెను. కర్పూరమంజరి మూర్ఛిల్లెను. భిల్లులు కొల్లులుగొట్టుటకుఁ జక్కని యవకాశము దొరకెనని సంతసించి యాడువాండ్రజోలికిం బోక తమవచ్చినపని చేయఁజొచ్చిరి.

అంతలో మకరందుఁడు సపరివారముగా సచ్చటికరుడెంచి భిల్లులం దాఁకెను. రాజవాహనునిభటు లెవ్వరో దొంగలెవ్వరో తెలిసికొనుట యటవికులవేసములంబట్టి యతనికి సులభమయ్యెను. నిశాచరులట్లు భయంకరకాయలై నిర్భయవిహారము సేయుచున్న నిర్దయాత్ములఁ గఱకుఁ బుఱుకులఁ గఱకుకత్తులతో మకరందుఁడును సమరకుశలు రగునాతనియనుచరులును ననఁటిబొందల నఱికినట్లు నేటునకు రెండు తునియలుగా నఱుకఁజొచ్చిరి. దోపుడుగొడవలోనున్న భిల్లులు మింటనుండి పిడుగులుపడినట్లు హఠాత్తుగా మహాకూరులువచ్చి తమ్ము దాఁకుదురని యూహింపలేక చెట్లుకూలినట్లు గూలిరి. కొందఱు మకరందునికివిక్రమవిహారముఁ నెదురనిలువలేక చేతనున్న పెట్టెలు మొదలగునవి జూఱినిడిచి పాటిపోయిరి. రాజవాహనునిభటుల కళేబరములతోను, భిల్లులపీఠంపులతోను నచ్చోటు భయంకరమై యుండెను. ఒ

క్రముహూర్తములో దొంగలలో ననేకులు హతులైరి. తక్కినవారు పలాయుతులైరి.

మూడవ ప్రకరణము.

ఆపద్బాంధవు లయినమహాసీయు లెవరో తమ కుయ్యాలించి వచ్చి సాయముచేసి ముచ్చలపీచమడచి తమ్ముఁ గాపాడిరిని యిందుమణియు మల్లికాచంద్రికలు జరిగినచిన్నికయ్యంబువలన గ్రహించిరి గాని వచ్చినవా రెవ్వరో వా రెఱుంగరు. దొంగలదాడివలనఁ గలిగినభయము రవంత శమించుచుండ గాదిలికూఁతురగు కహ్నూరమంజరిమూర్ఛవలన నిందుమణికిని, మల్లికాచంద్రికలకును వెండియు మునుపటికన్న నధికమైఁపడునోవేదన కలిగెను. యోధులగంభీరభావణంబులవలనఁ గాని, మృతినొందువారియూర్తనాదమువలనఁ గాని గహ్నూరమంజరికిఁ దెలివిరాలేదు. మల్లికాచంద్రికలు శైత్యోపచారములు చేయుచుండిరి. ఇందుమణి పక్కనఁ గూర్చుండి మీఁదఁ జేయి వైచి “బిడ్డా! తాతయూఁ దండ్రియు దగ్గఱలేనితఱి మహారణ్యమధ్యమున దిక్కుమాలి నీ వీల నాకు దవ్వగుదువని నెన్నఁడుఁ దలంపనైతినమ్మా. అక్కటా! నీదేహస్థితి యెట్లున్నదో తెలియఁజేయుటకై వైద్యులయిన లేరుగదా. దంట లగుశూరులు హతులైరిగదా. తల్లీ! తెల్లరామరవంటిమొగము నల్లఁబడినది. ఇంక నేటిబ్రాహ్మకు? ఏటి యాన? మల్లికా! నీపాణిసఖి చైతన్యముదక్కి యున్నది. చంద్రికా! ఇంక నీ వెవ్వరితో నర్పొక్తు లాడుదువే?” యని పలు వితముల వగచుచు నొక్కమచ్చున నోడికగట్టుచున్నకన్నీటి సొనలచే నప్రయత్నముగ దుఃఖవర్షము పుత్రికపైఁ గురిపించుచుండెను.

మకరందుడు భిల్లులుపలాయుతులై నవెనుక వాండు తీసికొనిపోక విడచినపెట్టెలను నగలను వెదకితెచ్చుని తనభటులఁ కానతిచ్చి చెట్టునకు బంధింపఁబడినజయంతుని విడిపించి భుజాదండముమీఁదఁ గాయముతగులుటంజేసి కదలలేక జొటజొటఁ గారుకొన్నెత్తురు నాఁపుటకై బ్రతుత్నించియు నట్లు సేయలేక సొక్కియున్నవిజయసేనునిఁ గని లేవఁదీసి యాతనిమొగముఁ జూచి యాశ్చర్యపడి జయంతుని నానవాలుబట్టి “ఎవరో యనుకొంటిని మీరా? ఆఁడువాండ్రతోఁ గూడ వచ్చిరా” యనియడిగి వారు “మేము స్త్రీలతోఁగూడ వచ్చితిమి. వారు గుడారములలోనున్నారు. అటకుఁ బోదము రండు” అని యుత్తరమీయ వారలందోడ్కొని పటకుటీరములకడకరిగెను. అరిగిలోనఁ బ్రవేశించి చూచునప్పటికి మోహపరాయణయై కనుగవమూసికొని వివశయై పండుకొనఁబెట్టినబంగారుబొమ్మనలె నున్నకర్పూరమంజరి యతనినేత్రముల కగపడెను. ఇందుఁజూచియు మల్లికార్జుని కలును వానింజూచితెల్లఁబోయిరి. సుదర్శనుఁ డగుసుదర్శననందనునిఁ జూచినతోడనే వారికందఱకుఁ బ్రాణములు లేచినచ్చెను. నూలుమంది యాత్తబంధువులను భూచినట్లు వారికి ధైర్యముగలిగెను. కాని కర్పూరమంజరియవస్థ వారియుత్సాహమున కంతరాయము గలిగించెను. కుమారునకు గాయముతగిలినదని యిందుమణి యెఱుంగడు. నెత్తుటం దడిసిననస్త్రములతో నున్నకొడుకుం జూడ నిందుమణినగ పినుమడించెను. ఆవిధముగా నున్నకుమారికం గనుఁగొని యీవిధముగా నున్నకుమారునిం గనుఁగొని యిందుమణి ధైర్యము చిక్కఁబట్టజాలక కొడుకుం గొంగలించుకొని “కుమారా! మీయిరువుర కేకకాలమందే యాపగ సంభవించెఁగా” యని వాపోయెను. మకరందుడు జయంతునిఁ జూచి “విజయసేనునిగాయము మిక్కిలి గొప్పదిగాదు. వెంటనే ప్రణవట్టికలు వైచి చికిత్సఁ జేయుఁడు. అచిరకాలంబున గా

యము మాను" నని చెప్పి బాలిక యిట్లుండుట కేమికత మని యడిగెను.

మల్లిక నేత్రములనుండి బాష్పము లురుల "దేవా! దొంగలం జూచి యీమె మూర్ఖిల్లి పరవశయైనది. ఇంకం దెలివి రాలేదు. కొనయూపిరి మాత్ర మున్నది. నాడు మాచెలి విజరాఘనగరమున దారుణజ్వరప్రీడిత యైనపుడు మీరే మాదేవికిఁ బుత్రికాభిక్షము జెట్టిరి. నేడును మరల మీరే వచ్చిరి. మీరు వచ్చుట యీమెకుఁ బ్రాణము వచ్చుట మాకు శుభము వచ్చుట" యని పలికెను. "కుమారా! ఈమెమీనఁ బ్రాణము లున్నవో లేవో సత్వరమ జెప్పు" మని యిందుమణి మకరందుని నడిగెను. మకరందుడు "అమ్మా! భయపడకుము. ఇది మూర్ఖ గాని మరణము గాదు. దురాత్ములైన భిల్లులదుండగములచేత భయంపడి యీతీగబోడి మూర్ఖిల్లినది." అని చేయి జూచి "నాడి స్ఫుటముగా నున్నది. ఉచ్చాస్యనశ్వాసములు సరిగా నున్నవి. శబ్దముఁజేయక మీరు దూరముగా నుండుండు కృమక్రమముగ నామెకుఁ జైతన్యము వచ్చును" అని పలికి వారికి ధైర్యముఁ గొనిపి తా నామెప్రక్కను గూర్చుండెను.

మోహవస్థ కృమకృమముగా నడిలుటచేతనో మకరందుని హస్తస్పర్శసుఖముచేతనో బాలిక కాలుసేతులుగదపి కొండొక సేపటికిఁ గనలు విచ్చిచూచి యెట్టయెదుట సాక్షాత్కరించిన మన్మథునట్లు గూర్చున్న మకరందునిఁగనుగొని సిగ్గుపెంపున మొదటఁగనలుమూసి మరలఁ గన్నలుదెలుచి యాలావణ్యరసమునఁ దననేత్రమీనముల నోలలాడించెను. అట్లాండొరులుదర్శన స్పర్శన సుఖముల ననుభవించుచు వారిగువ్వరుఁ గొండొక సేపు పరమానంద సముద్రమునఁ దేలి యాడుచుండ సంతలోమల్లికా చంద్రికలు వేటొక పాన్పు నమర్చి మూర్ఖితయైనప్పుడు సేలఁబడియున్న కతమున ధూళిధూసరితమైన బాలిక

మేను దులిపి లేవదీసి యాశయ్యం బండుకొనఁబెట్టిరి. ఈయంతరాయము వారి కిరువుర కనిష్టమైనను సహింపక తప్పినదిగాదు.

జయంతుఁడు విజయ సేనుని గాయమునకుఁ దగిన చికిత్సలఁజేసి రక్తస్రావముఁ గట్టించియతనినిఁ గూడఁబవ్వలింపఁజేసి నిహతులయిన పరిజనులకు నగ్నిసంస్కారవిధానము దుస్సాధ్యమని హతశేషుల చేతవారికిఁ దగినట్లు ఖననక్రియలు జేయించెను. పరిజనులలో గాయములు దగిలినవారికి సైతము చికిత్సలు చేయఁబడెను. పూరిపుల్లయైన దొంగలపాలు గాకుండ స్త్రీల కవమానము గలుగకుండఁ దమ్ముఁ గాపాడిన మకరందుని జయంతుఁడును దక్కినపరిజనులును బలు తెఱంగులఁగొనియాడిరి. తనకుఁ బుత్రపుత్రికాభీక్షము నాఁడు మకరందుఁడు ప్రసాదించె నని యిందుమణి పలు తెఱంగుల నాతని నుతియించె.

ఆనడిరేయి యానట్టడవిలో వారుండుటకుఁ గారణమేమని మకరందుఁడు ప్రశ్నించెను. అప్పుడు జయంతుఁ డిట్లనియె. “కుమారా ఎఱుఁగుదువుగదా హేమచంద్రుని యనుజుఁడును విదర్భరాజుఁ గా జవాహనునకల్లుఁడు నగుచిత్రభానుఁడు గలఁడని. కర్పూరమంజరి యాతని గారాబుకూతురు. చిత్రభానుఁడు శ్రీనగరమందున్నాఁడు. ఇందుమణీదేవియుఁ గర్పూరమంజరియు హేమచంద్రుని రాణియగు నరవిందాదేవిని, వాని గారాబుకొడుకు లగు విక్రమసేన హర్ష వర్ధనులను జూచి పరామర్శించుట బంధుధర్మముగదా! అక్కారణంబున వీరు చిత్రభానుప్రేరితులై రాజవాహనుని యనుమతంబున నచ్చటికిఁ బోవుచున్నారు. విదర్భేశ్వరుఁడు తగుపరిజనంబు నిచ్చి యశ్వములిచ్చి యండలములిచ్చి యఖిల ప్రయాణసాధనంబులనిచ్చి పెద్దవాఁడను లోకానుభవముగలవాఁడను గనుక నన్నుఁ దోడిచ్చి కాశ్మీరమునకు వీరిని బయనముచేసి పంపెను. మందభాగ్యుడ నైన నేను వీరి కీయవస్థఁదెచ్చితిని. సమరమున ముక్కాకలు దేరిన వీరులు నిష్కా-

రణముగా ముచ్చలచేతఁజిక్కి చచ్చిరిగాని హతాశుఁడైన నేను కడతేరిన బాగుండునుగదా. నీవు సమయమునకురాకున్న కూరులు సీతీదూరులు నగుచోరులు మమ్మేమిచేసియుందురో! ఆర్తత్రాణపరాయణుఁడవైన నీచరిత్రము శ్లాఘాపాత్రము” అనవుడు మకరందుడు జయంతు నుద్దేశించి “అయ్యా! ఇందు మీతప్పులేదు. కాలవశమున నేటువంటి తేజమైన నొకప్పుడు మందగించును. అంతమాత్రమున మీ యట్టివారు మందప్రజ్ఞులుగారు. నేను మానవధర్మమును జేసితినిగాని శ్లాఘింపవలసినంత ఘనకార్యమేమియు జేయలేదు. హేమచంద్ర మహారాజుమాట మీ రిప్పుడు తలపెట్టుటం జేసి వారి దుర్మరణము నాకు జ్ఞప్తికివచ్చి నామనంబు గాసిల్ల జేయుచున్నది. పుంభావముదాల్చిన ధర్మదేవతగదా యతఁడు! హేమచంద్రాస్తమయమునఁ గాశ్మీరదేశము-కాశ్మీరమననేల? ప్రపంచము, చంద్రాస్తమయమైన నిశవలె నున్నది. నాతండ్రికి సతనికి నొక్కటే ప్రాణమని చెప్పవచ్చును. కాలగతి మరలించువా రెవ్వరులేదు.”

అనిపలుకుచుండఁ గర్పూరమంజరియుఁ బెదతండ్రిం దలంచి కన్నుల నీరు నించెను. ఇతరవిషయములఁగూర్చి కొంత ప్రశంసగమైన వెనుక జయంతుఁడు తమప్రియాణముమాట యెత్తి “మేము మరల విదర్భాపురమునకుం బోవలయునా, హతశేషపరివారముతోఁ గాశ్మీరమునకుఁ బోవలయునా యని నామనంబు సంశేపాణోలికలోఁ బడి యూఁగుచున్నది. బాలుఁడవైన నీవు జ్ఞానమున వృద్ధుఁడవు. ఇందు నీ యాలోచన మేమో చెప్పుము” అని యడిగెను.

అంతలో నిందుమణి యందుకొని “పరిజనములోనగము కడ తేరినది. ఈయల్పపరివారముతో మనము పయనము సేయఁజాలము. పైఁగా విజయనేనునకు గాయము తగిలినది. బాలిక మిక్కిలి భయ విహ్వలయైనది. కావున విదర్భకరిగి తగినంత పరివారము వెంటబెట్టు

కొని పోవుట మంచి" డని పలికెను. "అయ్యో! ఇంతలోనే వియోగముగలిగెనా" యని కర్పూరమంజరి తనలో ననుకొని నిట్టూర్పు విడిచెను. మల్లికా చంద్రిక లిందుమణితో నేకీభవించిరి.

అప్పుడు మకరందుడు వారితో నేకీభవింపక వారందఱు వినునట్లు జయంతున కిట్లనియె. అయ్యో! మీరిప్పుడు మాశవ దేశపు సరిహద్దులలోనున్నారు. నాకడఁ దగినపరివారమున్నది. మీరునావెంట నుజ్జయినికిరండు. అచ్చటనుండి మీకుఁ గావలసినపరిజనంబును బరికరములను నిచ్చి మాజనకుఁడు మిమ్ము సురక్షితముగాఁ గాశ్మీర దేశము జేర్పఁగలఁడు. అది కర్తవ్యము గాని వెనుకకుఁబోవుట సముచితము గాదు. ఈ రేయి మీరందఱు నాలోచించుకొనఁడు. ఇంక నేను నా శిబిరంబున కరిగెద." అదివిని కర్పూరమంజరి మల్లికం జేరఁబిలిచి చెవిలో "ఓసీ! తెక్కలికాండ్రు మరల వత్తురేమో? ఆయన నిందేయుండుమని చెప్పవే" యని మెల్లగఁ బలికెను. "అట్లకాక" యని మల్లిక మకరందు నచ్చటనుండుమని ప్రార్థించెను. ఆవేడికోలు కర్పూరమంజరీముఖంబుననే వచ్చినదిగా భావించి మకరందుఁ డియ్యకొనియె. నిద్రించుటకు వాడు ప్రయత్నించిరిగాని, వారికందఱకుఁ ముఖ్యముగాఁ గర్పూరమంజరికిఁ గనులుమూసినతోడనే వెఱపుఁగొలుపుకఱకుఁబెఱుకల మోటరూపములు గనబడుటంజేసి యామె పలుమాఱు త్రుళ్ళిపడి లేచుచువచ్చెను. మల్లికాచంద్రికలు గుఱ్ఱుపట్టి నిద్రించిరి. తెలతెల వేగుళ్లప్పుడు మకరందుడు తన సైనికులలోఁ గొందఱు నచ్చట నునిచి తక్కినవారితో కలిసి తన నెలవున కరిగెను.

అతఁడు చనినపిదప నిందుమణియు జయంతుఁడు మున్నగు వారందఱుఁ గలిసికొని తమప్రియాణ విషయమును జర్పించి మకరందునిమాటలు సహేతువులుగా నున్నవని తలంచి యాతనివెంట నుజ్జయినికీఁ బోయి యటనుండి శ్రీనగరమునకరుగుట సముచితమని

నిశ్చయించి యావార్త నతనికెఱిగించిరి. ఈనిశ్చయము చెవినిబడినతోడనే కర్పూరమంజరీ మకరందుల యానందము మిన్నముట్టెను. కొంతకాలమైన నురల నన్యోన్యవలోకన సుఖము సంప్రాప్తమగుటచే వారిహృదయములు ప్రశాంతములయ్యెను. ఆమఱునాడు కర్పూరమంజరీ ప్రముఖస్త్రీజనమును, విజయనేనుని, జయంతాదులను దోడుకొని మకరందుడు తనపరివార మంగరక్షగా నచ్చోటు గడలి యుజ్జయినికి బయసమయ్యెను.

మకరందుడు మార్గమధ్యమున ననఘానులు మిక్కిలివినయంబున గొని తెచ్చియుచ్చ నెమిలిపించుములు, పులికళాసములు, జంకికొమ్మలు, తేనెపెటలు మొదలగు సూడిదల నాదరపూర్వకంబుగ నందుకొనుచు వారు గావించువిన్నపములు సావధానముడై యాలకించుచు జెంచులుగావించు విపరీతస్మృత్యములఁ గనుంగొని యానందించుచు నాకులు, చిగురులు, పండ్లు గాయలు దిని దిగంబులై వృక్షశాఖలు నిలయంబులుగ మహాతపశ్శాలుల విధంబున నుండెడునానా విహంగముల సందర్శించి యుక్కజంపడుచు బయసముచేసెను. కర్పూరమంజరియు సమాయిక వేషభాషలుగల చెంచుకన్నీయలంజూచి యచ్చెరువడుచు నవ్యక్తమధురములైన పులుఁగుల గానములను మెచ్చుచు నల్లజంకికొమ్మకొనయందుఁ దనకన్నుల జేర్చి దురదవోపతాచుకొను నాడుజంకంగని కన్నులు చరితార్థములైనవని తలంచుచు సింహవ్యాఘ్రాది క్రూరసత్వంబుల బొబ్బలువిని యడఁపిపడుచుఁ బ్రకృతిసౌందర్యమంతయుఁ గన్నులం జుట్టుచు మకరందుని వెంటనరిగెను. ఎడనెడ విడిసినతావుల కూపులు వీణబూని యాయెల నాఁగ దాని నాదములోఁ దన కంతస్వరముగలిపి యేదికంతమో యేది వీణానాదమో తెలియనట్లు విరువారల మేనులు గగుర్పొడుచు నట్లు వారు శస్త్రయత్నము నొందునట్లు పాడి పరిజనంబులకును, జెలి

మికత్తెలకును ముఖ్యముగా మకరందునకును మార్గశ్రమ మపనయించుచుండును. మకరందసాహచర్యంబునఁ గర్పూరమంజరికిని, గర్పూరమంజరీ సహవాసంబున మకరందునకును మార్గాయాసమున్నది కనఁబడలేదు. ఉజ్జయిని సమీపించినకొలఁది సంతోషముకలుగుటకు మాటుగాఁ బరస్పరవియోగము గలుగునేమో యని భయముపొడమజొచ్చెను. గమ్యస్థానము నానాటికి నవ్వయిన బాగుండునని వారికిఁ దోచెను. జాద్ధుడైన మకరందుండు జీవహింసావిముఖుఁడుగావున నొక్క జీవజంతువునైనఁ జంపక శాఖాహారముతోడనే కాలము గడపెను. భూతదయాపరుడైన యాతని నియమంబులు బాగున్నవని కర్పూరమంజరియు మాంసాహారము వర్జించెను. వ్యసనంబులలో నొక్కటియై పాపహేతు వైనవేట నారాజనందనుఁడు చిన్ననాఁటంగోలె వజ్రించెను. మనుష్యులకు హానినేయు కూరమృగంబులందక్క నాహారమునిమిత్త మతిఁడెన్నఁడు నేజంతువును జంపి యెటుంగఁడు.

ఈవిధంబున బయనంబు చేసి కతిపనుదివసంబులకు వారు తమ కన్ని దినము లాతిథ్యమిచ్చి చెక్కుచెదరక తమయింటికిఁ జేర్చినఁ వనలక్ష్మీయొద్ద సెలవుగైకొని యుజ్జయినీ పురలక్ష్మింజేరిరి. కుమారుని రాకకు సుదర్శనుఁడు సంతసించి వానింగొగిటఁ జేర్చి కర్పూరమంజరీప్రముఖస్త్రీజనంబుల రాక విని యానందమొంది వారల సగౌరవంబుగా సాదరంబుగా సన్నేహంబుగాఁ దోడ్పొనిరమ్మని చంద్రప్రభాదేవిని బంపెను. ఆమెయు శుద్ధాంతకాంతాజనోచితమైన గౌరవాదరంబులు నెఱసి వారలసంతఃపురము బ్రవేశింపఁజేసెను. ఇందుమణిరెండుమూఁడుదినములైనతరువాతఁ దమ్ముఁ గాశ్మీరమంపుమని చంద్రప్రభాదేవిముఖంబున సుదర్శనునకు విన్నవించెను. అటనుండి పోవుటకుఁ గర్పూరమంజరి కిష్టములేదు. పంపుటకుఁ మకరందుని కిష్టము.

లేదు. అటమూడఁ జత్రభాను పుత్రికకు దేహవీడయుఁ మనఃవీడయుఁ గలుగఁజొచ్చెను. పయనమనుకొన్నప్పుడెల్ల నామెకొకనాఁడు తలయేలు, మతియొకనాఁడు బద్ధకమువేటొకనాఁడు నిద్రాభావము అన్యధిసంబున మనోవికారము మొదలగు విపరీతచేష్టలు పొడమెను. మకరందుఁడు వైద్యుడగుటచేఁ బ్రతిదినమామె చేయిజూచి రోగముచిన్నదైనను బ్రశ్నలధికముగ నడిగి పేరునకేదో మందిచ్చి చికిత్సచేయుచుండును. అతఁడు సన్నిధి నున్నంతసేపు, చేయి చూచునంతసేపు, మాటలాడునంతసేపు ప్రేమరసము జిల్కుచూపులు చూచునంతసేపు నామె కేవిధమైన బాధయుఁ గనఁబడదు. అతఁ డావలకేగినతోడనే మరల నెప్పటి నొప్పులు తలయెత్తఁ జొచ్చెను. మల్లికాచంద్రికలు మాత్రము రోగకారణ మెఱుఁగుదురు. ఇందుమణి యది తెలియక తామేదో మర్మహూర్తమున విదర్భాపురము వెడలిన ట్లాకమాలు దలంచును. ఎఱుకలసాని యేదో త్సుద్రదేవతను బ్రయోగించియుండునని యొకమాటాహించును. అడవిలో నేదోపిశాచ మావహించియుండునని యొకసాటితలపోయును. క్షజ్జయినీ జలమామెకు సరిపడలేదని యింకొకసారి భావించును. ఎట్లయిన శ్రీనగరమును ద్వరగఁ జేరుట మంచిదని యామె నిశ్చయించి సత్వరముతమ్ముఁ బంపుమని యామె సుదర్శనునకు వర్తమాన మంపెను. కొన్ని యేనుఁగులు గుట్టములు రథములు సందలములు సిద్ధముచేయించి చోరులు మఱి యేకూరులు దుండగములు చేయుట కవకాశము లేనంతబలము నిచ్చి సుదర్శనుఁడు వారిం బంపుమని మకరందున కానతిచ్చెను. మకరందుఁ డట్లచేసెను.

కర్పూరమంజరి మనస్సు నజ్జయినిలో మకరందుని కడఁగుదున బెట్టి శరీరముమాత్ర మందలములోఁ జేర్చెను. మకరందుఁడు తన మనస్సు నామెకు సాయమంపి నిర్మనస్కుడై నిర్విణ్ణుడై చాల

దూరము వారిని సాగనంపి జయంతునికడ సెలవుపుచ్చుకొని విజయ
సేనుని బలుమాటుపలుకరించి త్రేమవార్త నంపుచుడుమని చెప్పి
స్వగృహభిముఖుడయ్యెను. నదీప్రవాహమున కెదురువోవు నావనలె
నతనిమేను బహుప్రియత్నమునఁ గాని ముందుకు సాగిపోవడయ్యె.

నాల్గవప్రకరణము.

ఆశ మనుష్యునకు మైకము గల్గించి వివశునిజేయుటలో మ
ద్యమును మించి యుండును. ఆశామద్యపానము యొడలుమఱచి తీరు
గును. తనతలలో వేయిపన్నగడలు పన్నును. ఆకసంబున నందలము
లెక్కును. సముద్రములో సౌధములఁ గల్పించును. మహావాయుపథ
మున మనస్సునునంచరింపఁ జేయును. అదియే వానికి జీవగట్ట. ఆశ
యను గుట్టమునెక్కిన వాడు మహావేగముగఁ బదునాల్గులోకములు
సంచరించి యది యెట్టకేలకు నడువలేక కూలి తన్నుఁగూల్చినపుడు
భగ్నమనోరఘుడై కూలి మరల వెనుకకుఁబోవుట కవకాశములేని
యపుడు గాఢపశ్చాత్తాపమునొంది నాశనము నొందును. తాఁ జెడు
టయేగాక తన సంబంధముగలవారి నందఱను జెఱుపును. ఆశ విష
ముకన్న దహనముకన్న దారుణమైనది. ఇదివీరికి వారికనకయెల్లవా
రికి వారివారియవస్థలకుం దగినట్లు లాశ్రయమై దుస్తరమగు జంబాల
పటలమున దింపును.

హేమచంద్రుని మరణమునకుఁ బూర్వము దండపాణి రాజు
కుటుంబమునకు మిక్కిలి కూర్చువాడు. తనకుమారికయైన మణి
మాలికను హేమచంద్రుని జ్యేష్ఠనందనఁడగు విక్రమసేనునకిచ్చి వివా
హము చేయవలెనని ప్రయత్నించు చుండెను. కాని నాడుగుహలో

హరిశర్మ విక్రమసేనుడు మందభాగ్యుడనియుఁ జిత్రభానువు త్రాకుఁ
డగు విజయసేనుడు మిక్కిలి యదృష్టవంతుడనియుఁ జెప్పి మణి
మాలికను విజయసేనునికే యిమ్మని హితోపదేశము చేసినదాదిగా
దండపాణి మనస్సు నావమీఁదినూచీ యంత్రము త్తర దిక్కువైపు
దిరిగియుండునట్లు నిరంతరముఁ జిత్రభానునివైపు దిరిగియుండెను.
చిత్రభాను డు కాశ్మీరదేశాధీశ్వరుడు గావలెననియు, నానిసూనుడు
విజయసేనుడు యువరాజు గావలె ననియుఁ దనకూతురు మణిమా
లిక మొదటయువరాజుపత్నియై, పిమ్మటఁ గాశ్మీరరాజు పట్టమహి
షిగావలెననియుఁ గోరి యామనోరథసిద్ధికి నేకార్యము లవస్యములో
నానింజేయుటకును నేదారింబోయిన గమ్యస్థానముఁ జేరవచ్చునో
యాదారింబోవుటకును నిశ్చయించుకొనెను. కాశ్మీరరాజ్యపై స్వము
లు వానియధీనమం దుండటచే నేనాచక్రమున కెల్ల నియామకుఁ
డయిన తనగీచినగీటు దళములు దాటవనుదృఢవిశ్వాసమున నెల్లయె
డఁగి దాను చిత్రభానునకుఁ బాసటయైయుండ నిశ్చయించుకొనెను.
దండపాణితమ్ము డగువజ్రిపాణి చిన్న సేనాపతియై మొదటినుండియు
హేమచంద్రునిఁ గొలిచి యుండియుఁ జిన్ననాటంగోలఁ గర్పూర
మంజరిపైఁ గన్ను వైచి తన్నిమిత్తము చిత్రభానునియెడఁ బ్రేమపా
తము గలిగి యుండెను. అహల్యాసంగమాభిలాషియై తొల్లి వజ్రి
పాణి కోడియై మునిగృహముఁ జొచ్చినట్లు, కర్పూరమంజరీసమాగమ
ముఁగాఁఁగించి యీవజ్రపాణి జిత్రభానునియింటికుక్కయై తిరుగు
చుండెను. ఆపరమమూర్ఖుడు కర్పూరమంజరి తనపై వలపునిలుపుచు
న్నదో లేదో తెలిసికొనఁజాలక చిత్రభానునిపాదసేవ యనునోలి
నిచ్చినఁ గన్య యన్యవశము గాక తనచేజిక్కు నని యూటలూరు
చుండెను. స్వసుఖాభిలాషియై తమ్ముడును, స్వపుత్రికాసుఖాభిలాషి
యై యన్నయును జిత్రభానునికనుసన్న మెలంగుచుండిరి. ఆయన్న

దమ్ము లిరువురు బ్రతికినము రాత్తులు చిత్రభానుని నెలవున కరిగి
యతనితోఁ గాశ్మీరరాజ్యసంబంధములైన ప్రసంగములు నేయుచుం
డును. రంద్రాన్వేషి యైనచిత్రభానుఁడు కాశ్మీరరాజ్యమందలి లోటు
పాటులు దౌర్బల్యములు వారివలనఁ దెలిసికొనుచుండును. రాజకు
టుంబముపై నిర్వేతుకముగా వారు పూనినద్వేషాన్నిని రుద్రభట్టు
తననాక్రమిధలచేతఁ బ్రజ్వలించఁ జేయుచుండును. ఈయిరువురఁ దన
వశపద్దులుగాఁ జేసికొనుటతోఁ దనినినొందక జిత్రభానుఁడు శ్రీనగర
వాసులలో ముఖ్యపురుషులఁ దగకడకురావించియు వారియిండ్లకు
స్వయముగాఁ బోయియు, బూర్వముతన్న హేమచంద్రుఁడు నగర
మునుండి వెడలనడఁచి నప్పుడుగాని, తరువాతగాని దనయెడ నెంతమా
త్రము దోషములేదనియు దురాత్ములెవ్వరో మహర్షి తుల్యుడైన తన
యన్నను సంహరించిననియు భ్రాతృహాసనదోషము తనకారోపించిన
దురాత్ములు తత్కార్యముచేసిన వారిదుర్గతులకే పోవుమరనియు
నొక్కివక్కాణించి యెట్లుపెట్టుకొని ప్రమాణములుచేసి వారిలోఁ
గొందఱిమనస్సులు తానునిర్దోషి యని నమ్మునట్లు జేసెను. కొందఱతని
మాటలు నమ్మినను మఱికొందఱు వాని బలుకులకుం దలయూచి
యట్లే కావచ్చునని పలికి మనసులెప్పటియట్లు నుంచుకొనిరి.

చిత్రభానుని సంతఃపురికి రానిచ్చినందునను, నదిచాలక నగర
మున నుండనిచ్చి నందునను వానియాలు బిడ్డలువచ్చితన్ను సందర్శిం
చుటకు నమ్మితినిచిందునను నరవిందాదేవిమీఁద మణివర్మకుఁ బట్ట
రాని కినుఁపొడమెను. కొన్ని దినములతఁడు రాజ్యవ్యాపారములం
జూడనేలేడు. అంతిపురి కరుగనేలేడు. ఇల్లు కదలనేలేడు. నై దేశికులగు
రాయబారులకుఁ గొన్ని ముఖ్యాంశములపైఁ దగినయు త్రరములీయ
లేడు. అరవిందాదేవి రాచనగరునకు రమ్మని యంతఃపురపరిచారకుల
చేతను, నిగమశర్మచేతను మాధనసేనునిచేతను నెన్నోసాదులు వర్త

మానమంపినను మణివర్మ “యిదెవచ్చెద నదెవచ్చెద శరీరమస్వస్థము గానున్నది. పెద్దవాడనగుటచే మునుపటివలె రాజ్యవ్యాపారముల యందు బుద్ధి ప్రసరించుటలేదు.” అని యెన్నో వంకలు చెప్పి తప్పించు కొనుచుండును. కాని యాతని మనంబుననాశ్రయించిన తిక్కతిరుగ దయ్యెను. అరవిందాదేవి యెట్టకేలకు మణివర్మ తనపై బిట్టలుక బూనినాడని యూహించి యొకనాడు విక్రమ సేనహర్ష వర్ధనులను బిలిచి “మీరిరువురు రథారూఢులై మణివర్మయొద్దకుఁ బోయి యతని యలుకఁదీర్చి మననగరునకుఁ గొనిరాగలరా నాయనలారా?” యని యడిగెను. “తప్పక దీసికొనివచ్చెద” మని వా రుత్తరమిచ్చి మఱు నాడుదయమున సముచితవస్త్రాలంకారములు ధరించి, తల్లికి నందన మొనర్చి న్యందనమెక్కి నందను లిరువురు తగుపరివారము వెంటఁ గొని కాశ్మీరరాజ్యవజ్రవర్మమగు మణివర్మగృహమున కరిగిరి. వారి రాకవిని మణివర్మ విస్మయమునొంది “అయ్యో! నామకాధ్యమువలన నతిసుకుమారులగు రాజకుమారు లిల్లువెడలి రావలసివచ్చెఁ గాదా” యని నొచ్చుకొని వినవిన మేడదిగి యెదురువోయి యిరువుర బిగికొఁ గిటఁజేర్చిముద్దులాడి చేతితోఁ దలమీఁద వీపుమీఁదనిమిరి “నాయనా! మిమ్ము నేను నకారణముగా మిక్కిలి శ్రమ పట్టితిని. ఈ మందభాగ్యుని కతమున మీరంతఃపురము వెడలవలసివచ్చెఁగదా! సీ! నాబతుకు కాల్పనా” యని మనంబున హేమచంద్రునిం దలఁచి బిగ్గరగా వాపోయినవారు శోకింతురని శంకించి సుమ్మలిక నెమ్మనమున నడంచుకొని వారి సుచితాననంబులఁ గూర్చుండఁబెట్టి నేమమడిగి గారవించి వచ్చినపని యేమనియడిగెను.

అడుగుటయు విక్రమ సేనుఁడు మెల్లగ నిట్లనియె. “తాతగారు! నేను రాజును మీరు మంత్రియను సంబంధముచేత నిచ్చటికి రాలేదు. మాతండ్రిగారికి మీరు పితృప్రాయులై యుండిరి. మాకు మీరెపితా

మహులు మీరె మాతామహులు మాకు నిజమైన పితామహులుడలేనే లేడు. మాతామహుడు మహేంద్రదేవుడు మాయమ్మను మమ్మును మాతండ్రిగారి మరణానంతరమునఁ బరామర్శచేసి తనరాజ్యమున కరిగెను. ఆపత్నమురమును జెలియలికట్టయై నిరోధించి శుభవరంపరలనొడఁగూర్చుట్టకె మిమ్ముం జూపి మాజనకుడు స్వర్గస్థుడయ్యెను. రాజ్యమునకు రాజులేని వెలితి, మాకుఁ దండ్రిలేని వెలితి నీవలనం దీటునని మేము పుట్టెడన పట్టుకొని యుంటిమి. అట్టియానలెల్ల జెడిపోయినవి. నవనైధవ్యదుఃఖభారమున నడఁగిపోయిన మాయమ్మకు మీ దర్శనాభావ ముఱిసినపుండున నుప్పుపెట్టినట్లయినది. ఇంతలోనే మీరు మౌనై నింత యనుగ్రహము దప్పియుందురని మేమెన్నఁడుఁ దలంపలేదు. మాధవసేనుఁ డొక్కడే మంత్రాలోచనముచేసి కార్యభారము నిర్వహింపఁజాలఁడు కావున నెప్పటియట్ల మీరు రాజకార్యంబుల నిర్వర్తింపవలయునని నేను వేడుచున్నాను. మాయమ్మ మిమ్మరమ్మని వేడుచున్నది.” అనుచుండ నంతలో హర్షవర్ధనఁడందుకొని “తాతగారూ! మీరు రాకపోవుటచేత మాకోట చిన్నపోయినది. మీరిచ్చటకే రానియెడల మేమే మీయింటిదగ్గఱనుందుము. మమ్మగెంటినను నిక్కడనుండి వెళ్ళము” అని ముద్దులొలుకఁ బలికెను. అంతకుముందు విక్రమసేనుని పలుకులకే సగముకరఁగిన యయ్యమాత్యుని హృదయము సహజమధురములై జాలిగొలుపు హర్షవర్ధనుని పలుకులకు స్త్రోత్రపోవ మణివర్మలేచి యిద్దరిబిడ్డల మరల గౌగిలించుకొని “నాదిన్నియన్నలారా! ముద్దులమూటలగు మీమాటలు వినినవాఁడు మీ చెప్పినచొప్పునఁ జేయకయుండగలఁడే? మీ నుడువులకుఁ గరుఁగనిఁడెందము తాయిగాని ఁందముకాదు. నేనెప్పటికి మీ వాడనేగాని యన్యఁడనుగాను. శిథిలగృహమువలె నున్న యీముసలిమేనున నెంతకాలము పోషముండునో యంతకాలము

నేను మీ డ్దేమమే కోరుచుందును. ఎండుక టైవలెనున్న యీ దేహ మక్కఱకువచ్చినంతకాలము మీనిమిత్తమే పనిచేసి మీనిమిత్తమే వినియోగింపబడును. ఈ దేహమే మీకవసరమైన పక్షమున నిర్విచారముగా నేను దీనిని మీకు సమర్పింతును. కాని నాడు నాచేసినయు పదేశము సరకుగొనక మీతండ్రి స్వబుద్ధిచే మరణంబు దెచ్చికొనియె. నేడు మీతల్లి నాపలుకులు ద్రోసిపుచ్చి చిత్రభానుని జేర్చినది. మీరు పసికూనలు కార్యాకార్యము లెఱుంగరు. మీపినతండ్రి దురాత్ములలో నగ్రగణ్యుడు. తొలుదొల్త నితఁడు వైదర్భులం గొందఱు జేర్చి కుట్రపన్ని మీతండ్రిం గడతేర్పజూచెను. అయ్యది నేనును మాధవ నేనుడును మహాప్రయత్నంబునఁ గనిపెట్టి లిఖితమూ లకమగు సాక్ష్యముతోఁగూడ మీతండ్రి కెఱిగించితిమి. దానంజేసి మీయయ్య చిత్రభానుని దేశమునుండి వెడలనడచెను. అనంతరము హరిశర్మయను దురాత్మునిఁ బంచి యితఁడే మీజనకుని వంచించి చంపించెను. చంపించెననేల? స్వహస్తములతో నితఁడే చంపె నని నానమ్మిక. నేను కన్నులారఁ జూడలేదుగాని, మీపినతండ్రి స్వభావ మునుబట్టి యితఁడే స్వయముగాఁ జేసినాడని యనుచుంటిని. రాజ భక్తిపూరితమైన మనస్సుతో నే నిట్లనుచున్నాడను గాన నాయాలా పములలోఁ బాపమున్నయెడల సకలపాపపరిహారయగు నుమాభర్త నన్ను తుమియించుగాక! మీపినతండ్రి తేనెబూసినకత్తి. వానిమాట లనియెడి నురులలో నెట్టివారు దగుల్కొనుచుందురు. మేఁక పన్నె పులి. మాటలలోఁ దేనియలుట్టిపడుచుండును. హృదయము విషకుం భము. అట్టివానిని జేరనిచ్చటంజేసి నామాట చెల్లదు గదాయని నాచేసిన హితోపదేశములు నిరర్థకములని నే నటవచ్చుటలేదు. అంతి యేగాని మీమీఁదఁగాని మీ యమ్మమీఁదఁగాని నాకు రవంతయు నలుక లేదు. నాపుత్రికకుఁ నరవిందాదేవికి నెట్టిభేదములేదు. ఇదె యామె

దర్శనము జేయ మీతోడ వచ్చుచున్నాడ" నని మేడమీడికిఁ బోయి తలపాగయు నిలుపుటంగియుఁ దాల్చి బిడ్డలతోఁగలిసి రథమెక్కి రాజాంతఃపురమునకుఁ బోయి యరవిందాదేవిని సందర్శించెను. ఆ దేవియు నతనికి నమస్కరించి తనవలనఁ దప్పలున్న క్షమియింపుమని ప్రార్థించి యెప్పటియట్లు రాజకార్యంబులఁ జూడుమని కోరెను. మణివర్మ పిక్రమనేనునితోఁ జెప్పినట్లు యామెతోఁగూడఁ జెప్పి కడపట నిట్లనియె. "తల్లీ! నాకన్న నీవు జన్మదానవు. నీబిడ్డలు పసిపాపలు. చిత్రిభానుఁడు బెబ్బలులకన్న సింగములకన్నఁ గోడత్రాచులకన్నఁ గూర్చుఁడు. నిజముగా నతఁడు దానవుఁడుగాని మానవుఁడుగాఁడు. అతఁడు నీకు నీబిడ్డలకు హానిసేయఁజూచు. దండపాణియు వజ్రపాణియుఁ బ్రతీనిశియు వానికడకుఁబోయి యిక్కడివృత్తాంతమంతయు వాని కెఱిగించుచున్నారనియు వారే వానికి వేగులవాండుగ నున్నారనియు నాగూఢచారులవలన నే వినియుంటిని. సైన్యమంతయు వారియధీనములో నున్నది. అందుచేత మనము జాగ్రత్తగా నుండవలయును." అనవుడు నరవింద "తండీ! నాచేసిన పొరపాటు క్షమింపుము. నాతోడికోడలు, కర్పూరమంజరియు రేపోనేడో వత్తురు. వారువచ్చి నన్నఁజూచినతరువాతఁ గార్యపద్ధత్యంతయు నీచెప్పినచొప్పున జరుగుఁగాక! ఇకమీఁద నీగీచినగీటు దాటు దాననుగాను. నేను నీబిడ్డను. నాబిడ్డలు నీమనుమలు నన్నను నాయ నుంగునిసుపులను నీకప్పగించికాదే మహారాజుగారు స్వగర్భులైరి. అనియనివార్యమై వచ్చు కన్నీటిసోసల నాపలేక వలవల నేడ్చెను. మణివర్మయు దుఃఖము నాపలేక వేడికన్నీళ్ళువిడిచి "అమ్మా! నాశక్తి నందినలేక నేను పాటుపడియెద. అవసరమైన మీనిమిత్తము నాప్రాణములైన నర్పించెద" నని యభయప్రదానమిచ్చి కొన్నియితర విషముల మాటలాడి సెలవుగైకొని యింటికిఁబోయెను.

అయిదవప్రకరణము.

ప్రియజనవిరహము దుస్సహము. అది జీవితమును దుఃఖభాజనముఁ జేయును. ప్రియజనవియోగమైనకాలమున భానుఁడు సహస్రమయూఖములతో నైజితేజమున వెలుగుచున్నను జగమంధకారమై తోచును. చలువలు వెదఁజల్లుచు మింటఁ జందమామ వెలయుచున్నను జంతువు దుర్భర సంతాపము నొందుచుండును. సౌఖ్యప్రదములగు వస్తువులన్నియు దుఃఖప్రదములట్లు కనఁబడును. ఉజ్జయినినుండి బైలు దేరిననాటఁగోలఁ గర్పూరమంజరి సరిగా నన్నము ముట్టక, నీరు ద్రావక, నిదుర వోవక, మునుపటియట్లు గలకలలాడు నెమ్మొగముతో సఖీజనమును బలుకరింపక విధిలేక పయనమునేయుచుండెను. ఆమె యండలమందున్నను సెజ్జమీఁదనున్నను మకరంద నామస్మరణమే నేయుచుండును. పరమయోగిని కన్నులుమూసి పరమేశ్వరుని ధ్యానించునట్లు మకరందుని సుందరమూర్తిని ధ్యానించుచుండును. కన్నులు మూసిమూసి తస్మయత్వముజెంది మైమఱచి తనమనోనాథుఁ డెట్టయెదుటనున్నట్లు భావించుకొని చేతులుచాచి బయలు గొగ్గిలించుకొనును. అత్త తీ నెవ్వరయిన దాఁపుననున్నయెడల వారింజూచి సిగ్గుపడును. తానొక్కతెయున్న హాయిని నిట్టూర్పు విడుచును. ఇత్రైత్రుంగున నత్తలిరుఁబోడి మకరందుని వియోగమునకుఁ జిత్తమున నుత్తలపడుచు నెట్టెటో తల్లితోడను నెచ్చెలులతోడనుఁ గలసి పయనముచేసి తనువు శ్రీనగరముఁ జేర్చెను.

జయంతుఁడు తమరాక ముందుగాఁ జత్రభానునకుఁ దెలియఁజేసియున్నకతమున నాతఁడు దారపుత్తుల నూరుబయట నెదుర్కొని సంభావించెను. జయంతుఁడు వనములో దొంగలుకొట్టుట మగంటిమిగల జంట్లకూలుట, విజయనేనుఁడు గాయపడుట, కర్పూరమంజరి

మూర్ఖిల్లుట, మాలవ రాజనందనుడు సాయపడి వారిన పాయము నుండి యుద్ధరించుట, పిమ్మట నుజ్జయినిలోఁ గొంతకాల ముండుట, సుదర్శనుండాదరించి తగుపరిజనమునిచ్చి పంపుట మున్నగువృత్తాంత మంతయుఁ జిత్రభానునకు విన్నవించెను. అదివిని యతఁడు విస్మయంబును విషాదంబునుబొంది మకరందుని తోడ్పాటునకును, సుదర్శనుని యాదరంబునకును దద్దయునంతసించి వారినందఱు దన గుడారంబుల యంద యారేయినిలిపి వారిరాక మఱునాఁ డరవిందా దేవికిఁ దెలియ బఱచెను.

ఆ దేవి వారిరాకకనుమతించుటయు నాఁటియపరాహ్లామున నిం దుమణి కర్పూరమంజరిని విజయ సేనునిఁ బరిచారికాజనమును వెంటఁ బెట్టుకొని రాచనగరునకుం జనియెను. కర్పూరమంజరి కంటికి మొగసాలలు, కొలువుకూటములు కళాహీనములై కానఁబడ నామె మొగము గాఢవిషాదమును దెలుపుచుండెను. దేవింజూచి యందఱు దుఃఖా క్రాంతిచిత్తులైరి. కర్పూరమంజరి చిన్ననాఁటనుండియు హేమచంద్రునిఁ దండ్రిగ నరవిందను దల్లిగ భావించి వారు కన్నబిడ్డయట్లే పెరుగుటంజేసి హేమచంద్రుని మృతికిఁ దన పెదతల్లిదురవస్థకు నామె యెంతేని యుమ్మలికముఁ జెందెను. అరవిందాదేవి తనదుఃఖమును మాటలచేతఁగాక బొటబొటదొరఁగు బాష్పములచేతనే వెలిబుచ్చెను. విజయసేనుఁడు విక్రమసేన హర్షవర్ధనుల నోదార్చెను. ఇందుమణి నమయోచితవచనములఁ దోడికోడలిని సమాశ్వాసించెను. పరామర్శ ముగిసినపిదప నందఱు మరల గుడారములకుఁబోవఁ బయనమగుచుండ నరవింద కర్పూరమంజరిం బిలిచి “బిడ్డా! సేవిచ్చట నిలువుము. మీయమ్మయుఁ దక్కినవారుఁ బోయివత్తురుగాక!” యని పలికెను. ఇందుమణియుఁ గర్పూరమంజరి యచ్చటనుండుటకు సమ్మతింప నామె పెదతల్లికడ నిలిచి పోయెను. తక్కినవారందఱు గుడారములకుం

జనిరి. ఆ బాలిక యంతిపురినుండుట విక్రమనేన హర్ష వర్ధనులకును సం
తోషకరముగా నుండెను. అరవిందాదేవి నిరంతరము భర్తృమరణ
దుఃఖమునఁగడుంగడు గుందుచుండుటం జేసి యామెదుఃఖాపనోదా
ర్థము కన్పూరమంజరి పురాణములనుండియుఁ బూర్వరాజుల చరిత్ర
ములనుండియు మనోహరములైన కథలనేర్చి పెదతల్లికిఁ జెప్పుచుండు
ను. విక్రమనేన హర్ష వర్ధనులుగూడ మిక్కిలితమకముతో వానినాల
కించుచువచ్చిరి. ఒకసారి తనప్రియాణమునుగుఱించి ముచ్చటించి
తోవలోఁ జెంచుపడఁతిచెప్పిన యెఱుక తెలిపి యామె వారినినవ్విం
చెను. వెంటనే యానడిరేయి జరిగినభిల్లుల బందెపోటుజెప్పి వారంద
ఱికి భయముఁలుపును. ఒకతూటి విదర్భాపుర నృత్తాంతములు, మ
ఱియొకసారి యుజ్జయినీ విశేషములు దెలిపి వారినానందింపఁ జేయు
ను. ఒకసారి మకరందుని సాహసాదార్యాగుణములు వర్ణించి వారి
వీనులకువిందునేయును. మఱియొకతూటి హేమచంద్రుని మరణనృ
త్తాంతము సవిస్తరముగా నర్మవనడిగి దెలిసికొని పెదతండ్రికంత దు
ర్మరణము సంభవించినందుకు బిట్టువిచారించుచుండును. విద్యావతి
యగుటచే నాబాలిక శోకవిహ్వలయగు నరవిందకు నప్పుడప్పుడు వే
దాంతవాక్యములుచెప్పి యామెయలమట మండగింపఁ జేయును. ఈ
విధముగాఁ దనకుశక్యమైనంతవఱకుఁ బెదతల్లిమనస్సునుండి శోకాంధ
కారమును వెడలద్రోలుటకు నర్వప్రియత్నములఁ జేయుచుండును.
అందుచే నరవిందాదేవి కన్పూరమంజరినివిడిచిపెట్టి నిచ్చగింపఁదయ్యె.

విదర్భాపురమునుండి తనకుటుంబము వచ్చినవెనుకఁ జత్రీభా
నుఁడు రమారమి యొకవారముదనుక గుఱారములయంద బసచేసి
పిమ్మట డండపాణిప్రముఖులు తననిమిత్త మరసి సమకూర్చిన భవన
మునఁ గాపురముండవెళ్ళెను. ఆగృహము విశాలమైన యావరణము
గలిగి వెనుకప్రక్క చిన్న యుద్యానము గలిగి ముందు విశాలమైన వాకిలి

గలిగి రమణీయములగు మేడలుమిద్దెలు గలిగి రాజబంధువులు సపరి
 వారముగా నసియించుట కనువుగానుండెను. అందువిడిసిన రెండు
 మూఁడు దినములకుఁ గర్పూరమంజరి తండ్రి పిలువనంప నాభనన
 మును దల్లిదండ్రులను జూడఁబోయెను. మాతాపితలు బాలికను రెం
 డుమూఁడుదినములూపిరి. ఆలో సరవింద కర్పూరమంజరినిరమ్మని స
 ర్వదచేత వర్తమానమంపెను. కర్పూరమంజరిమీఁద సరవిందకు గా
 థానురాగము గలుగుట చిత్రభానున కొకవిధముచేత సంతోషకరము
 గాను, వేఱొకవిధముచేత సంతాపకరముగాను నుండెను. తనపుత్రిక
 చేత మణివర్మప్రముఖులమీఁదఁ గొన్ని కానిమాటలురాణితోఁ జె
 ప్పింపవచ్చునని వారికలయిక నతఁడిచ్చుగించెను. కాని చిరసహవాస
 దోషమునఁ దనపుత్రికకు సరవిందమీఁదను నామెబిడ్డలమీఁదను వి
 ప్పరాని కూర్మిజనించి భవిష్యత్కాలమున బాధకరమగునేమోయని
 భయముగలుగఁ జొచ్చెను. అయినను నతఁడామె రాచనగరమునకుఁ
 బోవుట కాటంకముఁ గలిగింపలేదు. రెండవనాటి రేయి చిత్రభానుఁ
 డు భోజనానంతరమందుఁ గూతురుంజేరఁబిలిచి “బిడ్డా! నీవు నీపద
 తల్లితోఁ గలసిమెలసి కొన్నినాళ్లనుండి యుంటివిగదా! భర్తృమరణ
 మునుగూర్చి యామె నీతో నేదేనిచెప్పినదా!” యనియడిగెను. “స
 ర్వద నడిగి నేను పెదనాయనగారి దుర్మరణవృత్తాంతముఁ దెలిసి
 కొంటిని. అదియున్న దున్నట్లు జెప్పెనుగాని యెవరిమీఁదను నిందా
 రోపణముఁ జేయలేదు. సర్వద చెప్పినంతనేపు నాపెదతల్లి నోటమాట
 రాలేదు. కంటినుండి ముత్యాలచేగులు నేలకు వ్రేలఁగట్టినట్లు బాష్ప
 ధారలు దొరఁగెను. ఇదియే జరిగినవృత్తాంతము” అని కూతురు తం
 డ్రికు త్తరముచెప్పెను. “అంతేనా? ఎవ్వరిమీఁద ననుమానమున్నట్లు
 చెప్పలేదా? సరే! వాండ్రుకునిజము తెలియకపోవచ్చును. నిజమునిలుకడ
 మీఁదఁ దెలియకపోదు.”

అనిపలికి కొంతసేపూరకుండి యేదోయాలోచించుచున్నట్లు పై
 కిఁజూచి వెండియుఁ జిత్రిభానుఁ డిట్లనియె. “బిడ్డా ! అరవిందాదేవికడ
 నీవు తఱచుగానుండువుగనుక నామె కొక్కరహస్యము జెప్పవలయునని
 కోరుచున్నాడను. అది యేమందువేని సావధానవై వినుము. మా
 యన్న సట్టి దారుణమరణముపాలుచేసినవాఁడు పయోముఖవిషకుంభ
 మని చెప్పఁదగిన మణివర్మ. వాఁడమాత్యరూపముననున్న ఘోరరా
 క్షసుఁడు; మిత్రరూపముననున్న కాలభుజంగము. అమృతాకృతితో
 నున్న కాలకూటవిషము. బిడ్డా ! యీపలుకులువిని నీవు తెలతెల్లఁ
 బోయెదవేమి? వాఁడంతపని చేయలేడనియా నీయభిప్రాయము. నీ
 వక్కజఁ పడనక్కఱలేదు. అమాత్యులహృదయములు విషపాత్రము
 లు. అమాత్యులు చేయనిపాపములు లోకములో లేవు. నరులప్రాణ
 ములఁదీయుట నల్లలఁజంపుటగానైన నుండదు. పేనుకుక్కినమాత్ర
 మైన వారికుండదు. స్వలాభపరాయణులై వారు కావించు దుండగ
 ములఁ దన దివ్యహస్తముతో- దివ్యలేఖనితో- నివ్యపత్రములమీఁద-
 నాచిత్రగుప్తుఁడే వ్రాయవలయుఁగాని మఱియెవ్వరు లిఖింపఁజాలరు.
 కూరిచిత్తుఁడైన యాయమాత్యుఁడు తనకు నమ్మిన భృత్యుఁడుగా
 మిత్రుఁడుగా మనసారసమ్మి మాయన్న తనయంతముం దెచ్చుకొనె
 ను. ఇట్టిదురాత్ముని నమ్ముట ప్రక్కలోఁ బామువెట్టుకొని పవ్వళిం
 చుటయని యతఁ డెఱుంగఁడు. బిడ్డా ! ఆతఁడు నన్ను దేశమునుండి
 వెడలనడఁచుట మహాపాతకుఁడైన యీసచివాధమునిమాటల నమ్మి
 యే. లేకున్న మాయన్న నన్నట్లునేయునే?*, యని బాష్పరోధమునఁ
 దనకంఠము గద్గదస్వరయుక్తముగా మాటలాడలేక కన్నీరువిడిచెను.
 కర్పూరమంజరియు దుఃఖపూరితయై కన్నీరుదుడిచికొని “తండ్రి !
 విచారింపకు. నీసౌభ్రాత్రము నిరుపమానమైనదే. కాలవశమున మన
 స్సులలో రవరవలు పొడముటయు దానికిందగినట్లు సేమచంద్రునిఁ

జంపుటకుఁ గొన్ని కుట్రలు బైలువెడలుటయు నప్పుడు సంభవించెను. ఎందుచేతనో నీపై నప్పు డనుమానముగలుగ నతఁ డట్లుచేసెను. ఆయనమరణమునకు విచారించినఁ గార్యమేమి? నీయభిమతమేమో చెప్పుము. శత్రుమైనపక్షమునఁ జేసెద"నని హెచ్చరించుటయుఁ జిత్ర భానుఁడు మరల నిట్లు చెప్పఁదొడఁగెను. "అమ్మా! మణివర్మ హేమ చంద్రునిఁ జంపించినట్లు నీవరవిందాదేవి మనసునకు నచ్చునట్లు గట్టి గఁ జెప్పవలయును. మణివర్మయన్న మాయన్నయట్ల నామెయుఁ బడి చచ్చును. అతఁడే తన తండ్రిగా గురువుగా త్నేమంకరుఁడుగా నమ్మి తనప్రాణము కొడుకులప్రాణములు వానిచేతం బెట్టినది. అందు చేత నామె కతనిపై ద్వేషముగలుగునట్లు నీవు నొక్క పలుకవలెను. మాయన్న యున్నప్పుడే మణివర్మ కాశ్మీరరాజ్యచక్రమును నిచ్చ నచ్చినట్లు దిద్దిపినాఁడు. ఇప్పుడతఁడే రాజు. వానిమాట నిరంకుశమై చెల్లుచున్నది. మాయన్న పేరుమీఁదుగా నాయుద్ధరిబిడ్డలనై న వాఁడు బ్రతుకనిచ్చునని నాకు నమ్మిక లేదు. ఆపసికూనలఁగూడ వాఁడెప్పు డో తనపొట్టంబెట్టుకొనును. కాబట్టి మణివర్మపై వ్రాలియున్న యా మె మనస్సును నీవు యధాస్థితికి మరలింపవలెను. నీవు విద్యావతివి. మాటలయందును జాణవు. వాక్పటుత్వము గలదు. హేతుకల్పన చక్కఁగాఁ జేయఁగలవు. పూర్వోత్తరవిరోధము గలుగకుండ నంద ర్భిక్షుద్ధి చెడకుండ నెట్లుచెప్పవలెనో యట్లుచెప్పి కాశ్మీరరాజ్యమును రాజకుటుంబమును రక్షించునట్టి మార్గము చూడుము. అట్లయిన నీవు కష్టపరంపరలను వేడిగాడ్పులచే శోషిల్లుచున్న మన వంశవృక్షమున కు నీకుపోసి రక్షించినదానవగుదువు. నేనేమో చెప్పిననక చక్కఁగా నాలోచించి కర్తవ్యముచేయుము. నాయన్న కుమారులు నాయన్న రాజ్యము చక్కఁగానుండుటయే నాకోరిక. "

అప్పలుకులు విని కర్పూరమంజరి నిస్మయమునొంది తుణమా
లోచించి తండ్రి కిట్లనియె. “నాయనా ! కాశ్మీరరాజ్యమునకు మన
విక్రమసేనహర్ష వర్ధనులకు త్వేమముగలుగుట నాకుఁ బరమసంతోష
ము. కాని యెవరు చెప్పినను మణివర్మ మిక్కిలి యోగ్యుడనియు,
రాజకుటుంబమునకు హితకారియనియు నాత్మలాభపరాయణుఁడు
గాఁడనియుఁ జెప్పుచున్నారు. నీమాటలుచూడ నతనివంటి మలిన
వర్తనుఁడు లేఁడని స్పష్టమగుచున్నది. పెదనాయనకు మణివర్మ
యవకారముసేయుచుండ నేఁ జూడలేదు. ఇంతివఱకు వినలేదు. అట్టి
సజ్జనునిపై రాజద్రోహము, రాజహత్య మొదలగు మహాదోషముల
నారోపించి నేనేవిధముగా నరవిందాదేవితోఁ జెప్పఁగలను? ఈపని
చేయుటకు నాయంతరాత్మ యొప్పుకొనుటలేదు. ఒకసద్గుణవంతుని
జెఱుచుట మహాపాతక సేతువు. కావున నన్ను నీ పీఠిషయమున తు
మింపవలయు. మణివర్మయే హేమచంద్రహంతుఁడని నీవుచెప్పితివి
కాని ప్రపంచమున నెట్టి దుర్వాడుకయున్నదో యెఱుఁగుదువా !
మాళవరాజాంతఃపురముననే నున్న కాలమున నే నిద్దఱు ముగ్గురివలన
నీవే నీయన్నను జంపితివని—చంపించితివనివింటిని. అప్పలుకులు నేను
నమ్ముదునా ? కర్పూరమంజరిని గన్నతండ్రిచేతులు భ్రాతృరక్తము
తోడ నరుణంబులగునే ! నీపై నపవాదము నెట్లు విశ్వసింపనో మణి
వర్మపై నారోపణలుగూడ నట్లే విశ్వసింపను. కావున నీపని నాతల
పైఁ బెట్టకుము. అది నాచేతఁగానివని.” అని బాలికయూరకుండఁ
జిత్రభానుఁడు “పోనీ! బిడ్డా! నీవాపని జేయలేకున్నను నాపై లోకులు
మోషిన యపవాదము నీవు నమ్ములేదు. అదియే నాకుఁబరమసంతో
షము. అదియే పదివేలు. ఇంకఁ బండుకొనుము” అని యామెంబంపి
తానును శయనాగారమునకుఁ బోయెను.

ఆటవ ప్రకరణము.

మణినర్మ యరవిందా దేవి యాజ్ఞ శిరశానహించి యెప్పటి
యట్ల రాజ్యవ్యాపారములఁ జూచుచుండెను గాని యాతనిమనస్సు
యథాస్థితిని బ్రాపింపలేదు. చిత్రభానుఁడు శ్రీనగరమునకు వచ్చుటే
యాతని కీష్టములేదు. వచ్చినను నతఁ డచ్చట నిలువఁజేసియుండుట
కీటదు. ఆతని కుటుంబము వచ్చు టంతకన్న నతనికి సరిపడలేదు.
కుటుంబమువచ్చి రాజపత్నిని బరామర్శచేసినపిదప నకుటుంబముగాఁ
దా నూరువిడిచిపోవునట్లు దేవియెదుట వాగ్దానముఁజేసిచేసినట్లు వీడు
విడిచిపోకపోవుటగాక, మీఁదుమిక్కిలి యచ్చట స్థిరవాసము చేయఁ
దలంచి యొకవిశాలభవనము నాకృమించుకొనుట పానికి మిక్కిలి
కష్టముగా నుండెను. అన్నిటికంటె నెక్కువగఁ జిత్రభాను పుత్రిక
యైన కర్పూరమంజరి నిరంతరము దేవికి నన్ని థానవ ర్తినియైయుండుట
లోకజ్ఞుడైన యతని కనుమానము హెచ్చించుచుండెను. అందుచేత
నతఁ డేమిచేయుటకుఁ దోచక మూఢునియట్లు, కార్యపద్ధతి నిర్ణ
యింపలేకయుండెను. ఒకసారి కాశ్మీరరాజ్యముతో సంబంధమువదలు
కొనుట యుక్తమని యతఁడు తలంచును; వెంటనే మృతుడైన హేమ
చంద్రునిఁ దలచియు లేబ్రాయముననున్న రాజకుమారులం దలచి
యు బిడ్డవలెఁ దన్నునమ్మిన యరవిందం దలచియు నాయాలోచన
మంతమునొందించును. ఒకతూరి చిత్రభానుని నూరువిడిచి తక్షణమే
పోమ్మని స్పందేశ మంపవలయునని తలపోయును. రాణియానలేక
యట్లుచేసిన నామె యెల్లుగాఁదలంచునో యని శంకించును. తన వే
గులవాండ్రొంత తెలివిగలవాండ్రైనను లోలోపల నేమి జరుగు
చున్నదో వారు తెలియఁ జేయఁ జాలరుగదా ! ఏమి జరుగుచు
న్నదో ? ఏమిపన్నగడలు చిత్రభానుఁడు పన్నుచున్నాఁడో యని భ

యవడుచుండును. ఈవిధముగాఁ గొన్ని దినము లతఁడు తలపోసి తల
పోసి యరవిందాదేవికడకుఁ బోయి యామెతో నీవిషయమై ముచ్చ
టింపఁదలంచి విక్రమసేనునిం బిలిచి “కర్పూరమంజరి లేనిసమయమున
మీయమ్మతోడను నీతోడను నే నించుకప్పిసంగింపవలతు. ఇట్లు మీ
యమ్మతోఁ జెప్పుము” అని పలుక నక్కుమారుఁడు వల్లేయని తల్లి
కడకరిగి యమ్మాట చెప్పెను. ఆమెయు మఱునాఁ జేకాంతమునఁ
బ్రసంగించుటకుఁ దగినసమయము స్థలము నిర్దేశించి యమాత్యుని
రావించెను. మణివర్మ ముడుతలువడిన మొగము ముగ్గుబుట్టవలె నెఱ
సినతల, మాంసహీనములై వేలుచర్మములు, వయోభారమునకుఁ
దోడు స్వయముగాఁ జైన్మవైచుకొనిన కార్యభారముచేతఁ గొంచెము
వంగిన, నడుము, దేవికిఁ గుమారునకు జాలిగొలుప వారిని సమీపించి
సన్మానితుఁడై పీఠముపైఁగూర్చుండి మెల్లగ నిట్లనెను. “అమ్మా!
చిరకాలజీవనము కష్టపరంపరాదర్శనముకొఱకే. కానిచో నట్టి సరపా
లచందుని హేమచందునిచేతులుమీఁదుగా నేనుబోక జీవచ్ఛవము
నైయుందునా? చిత్రభానుని రాకనుగూర్చి నేను మీతో నీవఱకే
మనవిచేసికొనియుంటి. అతఁడు వచ్చుటే చుష్టు. రానిచ్చుట తప్పు.
చేసినతప్పు దిద్దుకొనుట యొప్పు. తనకుటుంబము మిమ్ముఁ బరామర్శ
చేసినతరువాతఁ దా నీయూరు విడిచిపోవునట్లు మాటయిచ్చెను గదా?
ఇప్పుడు చేసినపని చూడుఁడు. ఇచ్చట శాశ్వతనివాసము చేయఁదలం
చికాఁబోలు విశాలభవనము నాక్రమించుకొనియె. ఏకువలెవచ్చి మేకు
వలె బిగునుకొనెనన్న సామెత నిజమైనది. మీమనసులో మీకెట్లు
న్నదోగాని యతఁ డిక్కడనుండుటచే నేను ముండ్రమీఁదనున్నట్లు
న్నాను. నామనస్సు నిప్పుల బొరలుచున్నది. జ్వరములేకయే నేను
తాపపడుచున్నాను. రోగములేకయే నాకాహార ద్వేషము గలిగినది.
తెగులులేకయే నిద్రాశూన్యములైన రాత్రులు గడపుచున్నాను.

చిత్రభానుఁ డున్నచోట మనముండుట తాఁచుబామున్న యింట
మెలఁగుట. వాని నుండనిచ్చుట కొంగున నిప్పు మూటగట్టుకొనుట.
ఈవిషయములన్నియు నేను మున్నె సూచించియుంటి. విశేషించి
కర్పూరమంజరి మిచ్చుజస్రము పాఠక తోడునీడవలె నున్నది. ఆమె
పై మీకెంత మక్కువయున్నను నామె శత్రుని బిడ్డగదా. ఆమెకు
మీపై నెంత యనురాగమున్నను మీరుతల్లిదండ్రులతరువాతివారు
గదా! మీగుట్టుమట్టు లామెతండ్రి కెఱిగింపఁకుండునా? ఎంతమంచి
దైనను బాలిక మీఁకు వారికి వైరమువచ్చినప్పుడు తండ్రిపక్ష ముం
డక మీపక్షముండునా? అతఁడేమి దుస్తంత్రములఁ బన్నుచున్న
వాడో మనమెఱుంగము. నావేగులవాండ్లు విహంగకుండు కైరవుండు
మున్నగువారు పలుతెఱంగుల వారిజాడలఁ దీయ యత్నించుచు
న్నారు. కాని పైపైవార్తలేగాని లోపలిగుట్టు తెలియుట లేదు.
కావున నోతల్లీ! వాని నిచ్చటినండి వెడలనడఁచుట మంచిది. ఆదికా
లమున మన మహారాజుగారే వానిని దేశభ్రష్టునిజేసిరి. కావున
నింద మనమీఁదనుండదు. వెనుకటి మహారాజు చేసిన పనియే మన
మిప్పుడుచేయుచున్నాము. బలవత్తరములై సపూర్వకారణములే యిప్పు
డుచున్నవి. అంతకన్న నెక్కుడుకారణములుంగలవు. కావున వానిని
వెడలనడఁచుటకు నాకు సెలవిమ్ము. నీ ముదలయయ్యెనేని వానింబి
వేయుటకు యత్నించెద. నగరమువిడిచిపోవునో లేదో నాకును సంది
యమే. అందుచేత నే యత్నించెదనంటిని. మీఁదమీచిత్తము*అని
పురోహితాభిలాషియగు వృద్ధామాత్యుండు వచియింప నద్దేవి వికృ
మసేనునివంకఁ జూచెను. వికృమసేనుండు తల్లివైపు జూచెను.

అమ్మా! తల్లికొడుకు లొండొరులమొగములు చూచుకొని
తెల్లఁబోవనేల? ఏదోకార్యపద్ధతి సత్వరమనిశ్చయింపుండు " అని
యమాత్యుండు హెచ్చరింప రాజమాత యిట్లనియె. "తండ్రీ! నీపలు

కులు వేదవాక్యంబులుం బోలె సత్యంబులు. మా కెల్ల చుట్టములునీవ! నీవంటి డేమంకరుడు మాకు వేయిజన్మములు దవస్సుచేసినను లభింపడు. నీయిష్టమెట్లా యట్లే నేను చేసెద. కాని యొక్క విషయమా లోచింపుడు. మామఱది నిప్పు డూరువిడిచిపోయ్యుట నిద్రించుచున్న బెబ్బలిని మేల్కొలుపుట యగునేమో? పండుకొన్న త్రాచుబామును పడగవిప్పి యాడించుటయగునేమో? రాజుచున్న నిప్పు మండించుట యగునేమో? అడుదానను రాజనీతి నెఱుంగనిదానను. అందుచేత నామాటలే, పాటిగాఁ గొనక నీవును మాధవనేనుఁడును రాజభక్తియుక్తులగు దక్కిననియోగులతోడను గార్యాలోచనమునలిపి యథోచితముగావర్తింపుము. కన్నుగమంజరి చిత్రభానుని పుత్రికయైనను సుగుణరాశి. ఇక్కడిమాటలక్కడ నక్కడిమాట లిక్కడఁ జెప్పునదిగాదు. ఎక్కడిమాటలక్కడనే జీర్ణము చేసికొను స్వభావము దానిది. అయినను రాజ్యపరిరక్షణార్థము దానింగూడ నే బరిత్యజించెద, అనవుడు మణివర్మ విక్రమసేనునివంక దిరిగి “కుమారా! సాలగ్రామము చిన్నదైనను బెద్దదైనను బూజ్యమె. రాజుబాలుఁడైనను వృద్ధుడైనను మాననీయుఁడె. కావున నీయభిమతముఁ జెప్పుమని యడిగెను. అడుగుటయు నతఁడు “అయ్యా! కిరీటభారమే నేను తలఁదాల్చితినిగాని రాజ్యభారము మోయువాడవు నీవు. దండపాణిప్రముఖులతోఁగూడ నీవాలోచింపుము. మనకు వారిపై ననుమానమున్నట్లు మనవర్తనముచే వారికిఁ దెలియనీయఁగూడదు. అందఱితోడిపాటు వారింగూడ గౌరవపురస్కరముగాఁ బిలిచి కార్యనిశ్చయముచేయుట కర్తవ్యము. మీశాస్త్రజ్ఞానము మీలో కానుభవము, మీబుద్ధివిశేషము నాశ్రయించి మీ యిచ్చవచ్చిన తెఱంగున వర్తింపుడు. మీకుపదేశముజేయుటకు నేనెవ్వఁడనని విషయమున బదులుచెప్పెను. అప్పులుకులు విని యానచివాగ్రిణి “సరే

మీయిరువురు నాకుందోచినపోల్కి నేయుమని సెప్పిరిగదా. మాధవనేనుఁడు సర్వకార్యములందును నన్ననుసరించును. దండపాణిని వజ్రపాణినిగూడఁ బలువనంపి వారిమతము దెలిసికొనియెద. వారు నాతో నేకీభవింపకపోయినను నేను చిత్రభానుని బురమువిడిచిపోవలసినదని చెప్పెద. ఏలయనఁ వారి రాజభక్తిగూర్చి నాకనుమానము గలదు. వారయినను జాటుచాటున వానికిసాయముచేయవలసినదేగాని సాహసించి బహిరంగముగా మనకు వ్యతిరేకముగా నుండఁజాలరు. అట్లు నేనుటకుఁగూడ వారికిఁ దగిన హేతువులులేవు. ఇప్పటికి నేను సెలవుగైకొని పోయివచ్చెద” నని స్వగృహమునకుఁబోయెను.

ఆరేయి మణివర్మ దండపాణిని వజ్రపాణినిఁ దన గృహంబునకుఁ బలువనంపి మొదటినుండియుఁ జిత్రభానునకు హేమచంద్రునకు గణసంబంధ ముపన్యసించి యతఁడు భ్రాతృహంతయని లోకమునంగలవాడుకల నెత్తి నగరమున నతనినుంచుట కర్తవ్యమగునా కాదాయనుమాట గట్టిగా విచారింపవలసినదని వారితోఁ జెప్పెను. అప్పులుకులు వారికి శ్రోత్రపేయములుగా లేవు. మనసులోఁ జిత్రభానుని యెడఁ ప్రేమగలిగియుండుటఁజేసి వారిరువురును నెటుచెన్నుటకు ఏలులేక గొంతనేపు మనసులలో వితర్కించుకొనిన పిదప దండపాణి యిట్లునియె. “ఆర్యా! చిత్రభానునిమీఁద నలుకవొడమి హేమచంద్ర మహారాజు బానిని దేశమునుండి వెడలనడఁచిన మాట నిజమె. అదియే పొరపాటని మేము తలంచుచుంటిమి. చిత్రభానుఁడు భ్రాతృహంతయనుమాట మేము నమ్మఁజాలము. మేమే కాదు బుద్ధిమంతులెవ్వరు నమ్మరు. అన్ననిమిత్త మతఁ డెంతో యడలుచున్నాఁడని వినుచున్నాము. అది కపటనాటకముగాక నిక్కమైనదుఃఖమే యని మాతలంపు. అతఁడిక్కడనున్నందువలనమనకేమియపకారము గలుగును? అతనింగదుపుటకందిరీగలతుట్టంజెదరఁగొట్టుట. ఔగాములుచక్కఁగ

విచారించి మీయిచ్చవచ్చిన తెఱంగునఁ జేయుఁడు. ఈకార్యము నాకు మాత్ర మిష్టములేదు.” అదివిని మణివమ్మ “వజ్రపాణీ! నీయభిప్రాయ మేమి?” యని యడుగ వజ్రపాణి “అయ్యా! అన్నదమ్ములకు నేమికారణముచేతనో మనస్పర్థలు కలిగినవి. వెనుకటి మహారాజు, విషయము సరిగ విమర్శించియో విమర్శింపకయో తమ్ముని వెడలఁ గొట్టెను. హేమచంద్రునితో నైరములంత మొందినవి. చిత్రభానుఁడు వెనుకటినైరము మఱచి మరల స్వదేశమునకు వచ్చినాఁడు. అతని జోలికిఁబోవుట యుక్తముగాదు. అదిగాక యతఁ డేమి చేయఁగలఁడు? ధనమా, రాజ్యమా, యధికారమా, సైన్యమా, యతనిచేత నేమి గలదు? కావున మనమతని నుపేక్షించియుండుట సముచితమని నా మతము.”

అప్పులుకులు విని వారిమనస్సులోనున్న భావము సంపూర్ణముగ గ్రహించి యంతకన్న వారితో నెక్కువ ముచ్చటించుట యప్రస్తుతమని యప్పటికి వారికిసెలవిచ్చిపంపి మణివర్మ తనమనస్సులో నిట్లు వితర్కించెను. “అన్నన్నా! రాజ్యతంత్రనిర్వహణము కడుం గడుఁ గట్టముగదా! ఇదియనేకాపదలకాస్పదము. ప్రమాదముమానవ మాత్రునకు సహజము. అది మంత్రిపట్లవచ్చెనా దానిని లోకము నహింపదు; రాజునహింపఁడు. తలపెట్టినకార్యము శుభముగాఁ బరిణమించెనా యామంత్రి యభినవబృహస్పతియనియుఁ గలియుగ శుక్రఁ డనియు, యుగంధరుఁడనియుఁ బ్రకృతిజనులు వేయి తెఱంగుల సన్నుతించురు. దైవవశమున నక్కార్యము మంత్రిలోపములేకయే చెడెనా వాఁడు పనికిమాలినవాఁడు, దండనార్హుఁడు ననియానోళ్ళతోనే నిందించురు. ప్రజాభిప్రాయము బహుముఖములు గలరాక్షసి. కార్యధురంధరులపట్ల లోపమువచ్చెనా యది వారిం దప్పక మింగివేయును. రాజులచిత్తవృత్తులు నట్టివే. అందు రాజు పిన్నవాఁడైనప్పుడు

మంత్రిపాట్లు చెప్పవలసినదే లేదు. ఇక్కడ రాజు చిన్నవాడు. సం
రక్షకురాలు తల్లి; యాడుది. చేయవలసినకార్య మతికష్టమైనది.
చిత్రభానుడు పరమదుర్మార్గుడు. మిత్రు లెవరో శత్రు లెవరో తెలి
యకుండ నున్నది. దైవమా! ఏమి తెలుపు? ఇట్టి సందిగ్ధసమయ మె
న్నడు రాలేదు. ఏమైన సగుణాక! దైవముమీఁద భారమువైచి
రాజకుటుంబక్షేమము విచారించి నాబుద్ధికివచ్చినట్లు జేసెద. ప్రయత్న
మే మరుష్యునిసంతతు; కార్యసిద్ధి దైవాయత్తము” అని నిశ్చయించి
ద్వితీయమంత్రి యగుమాధవనేనుని మఱునాడు బిలువనంపి యాతని
తో సనేకరాజకార్యములను ముచ్చటించి చిత్రభానునిప్రసంగముదెచ్చి
నగరమునుండి బహిష్కరించుట కర్తవ్యమా యకర్తవ్యమా యని
యడిగెను. మాధవనేనుడును మణివర్మ యల్ల యఖండరాజభక్తి
యుక్తుడు. ఆతనియట్లు చిత్రభానునియెడ విశ్వాసము లేనివాడు.
అయినను మణివర్మ యల్లు కార్యనిశ్చయము సత్వరముగా సతఁడు
చేయఁజాలడు. నోటనుండిమాట వెడలకమునుపు దాని సతఁ డెన్ని
సార్లులో తూచును. భావమున నెన్నిసార్లులో దానిని మర్దనచేయు
ను. అందుచేత సతఁడు చాలనేపాలోచనముచేసి కొట్టకొన కిట్లనియె.
“అన్నివిధములఁ జిత్రభానుడు శ్రీనగరమునకు దూరమున నుండవల
సినవాఁడె. కాని, మనమింత తొందరపడవలసిన యవసరమేమి? సా
హించినపక్షమున నేమిప్రమాదము సంభవించునో? వానిచర్యలు
మఱికొంతకాలము కనిపెట్టి యవి విపరీతములయినపక్షమున మన మ
ప్పుడు వానిని బహిష్కరింపఁగూడదా?” అనుచుండ సతనిమాట
కడ్డమువోయి మణివర్మ “ఎంతకాలము మనము నిదానించుట? తలు
పులు గొట్టెముపెట్టి వాడు నాలుగుచూరు లంటించినపిదప మన మే
మి చేయఁగలము? వాడిచ్చట దుస్తంత్రవృక్షమును బెంపఁగలంచి
మొక్క నాటినాడు. దోహదము నేయుచున్నాడని నా నమ్మిక.

అది నూనై గొడ్డళ్ళకైనా దెగనప్పుడు మన మేమచేయగలము ? మొలకయిననాడె పెల్లగించుట కర్తవ్యము. కావున నామాట వినుము. నీవుపోయి చిత్రభానునిం గలసి సకుటుంబముగా నతఁడు శ్రీనగరము విడిచి వెళ్ళవలసినట్లు రాజశాసనమైనదని చెప్పుము. నేను పిన్న రాజుతోను రాణితోను మాటలాడితిని. ఎప్పుడో యొకప్పుడు మన మీకార్యము జేయవలసినవారమె. పెండలకడఁజేయుట మంచిది" అని కఠినస్వరముతోఁ బలికెను. "మీచిత్తమువచ్చినట్లు జేసెద. ఈసాయంకాలమె పోయి చిత్రభానున కీవార్త నెఱింగించెద. ఆతని ప్రత్యుత్తరము మీకు నేఁ జెప్పెద" నని మాధవసేనుఁడు చెప్పి సెలవు గైకొని పోయెను.

ఏడవ ప్రకరణము.

మణివర్మ సందేశము మాధవసేనుఁ డెఱింగింపకముందె దండపాణి వజ్రపాణులవలనముందుగఁజిత్రభానుఁడెఱింగినం దేశముకడకువచ్చినప్పు డేమిచెప్పనొప్పునాయని విచారించుచుండెను. వార్తాహరు లెవ్వరై యుందురో యతఁడు ముందుగ నూహింపలేకపోయెను గాని మఱు నాఁడు మాధవసేనుఁడు వచ్చినతోడనే యతఁ డాసందేశ మెఱిగించుటకై వచ్చియుండునని నిశ్చయించియు యథోచితగౌరవమున నామంత్రి నెదుర్కొని యర్హాసనమునఁ గూర్చుండఁబెట్టి నేమ మరసి రాజకుటుంబముయొక్క డేమమడిగి పిమ్మట నక్కడకు వానిం దోడ్చితెచ్చి స పనియేమో తెలియఁజేయఁదగునని పలికెను. మాధవసేనుఁడు చేతులును సుప్రకాశుచు మెల్లమెల్లగా నేదో చెప్పఁబూనెను.

“అయ్యా! మీరు నేడేదో యుత్కృష్టకార్యముమీఁద వచ్చినట్లు గనబడుచున్నారు. ననుకుచు మాటలాడవలసిన పనిలేదు. చెప్పదలచినమాట లేవో స్పష్టముగా గంభీరముగాఁ బలుకుఁడు. నావల్ల మీకెట్టిభయము లేదు. మనము ప్రాత్రచుట్టాలముగాని మొ గమెఱిక లేనివారము గాము” అని చిత్రభానుఁడు కంఠమెత్తి పలికెను. “అయ్యా! ననగుచు నగము చెప్పదలచుకొని రాలేదు. చెప్పవలసిన దేమో సంపూర్ణముగాఁ జెప్పిపోయెద” నని మాధవసేనుఁడు చెప్పెను. “అదే నాకుకావలసిన”దని చిత్రభానుఁడు మరల నొక్కిపలికెను. అప్పుడు మాధవసేనుఁ డిట్లనియె—“మనము చిరకాల మిత్రులము. అయినను స్వధర్మనిర్వహణము మానవునకు విధిగావున నేనప్రియము చెప్పటకు వచ్చితిని. ఇందుకు మీరు నన్ను తుమింతురుగాక ! మీ యన్నగారు మిమ్ము గొన్ని కారణములచేత వెడలనడఁచిరి గదా ! ఆక్షణమే మీరు దేశమును విడిచిపోయిరి. ఇప్పుడు రాజకుటుంబము ను బరామర్శచేయుటకై వచ్చిరిగదా! మీరు మీకుటుంబము బంధు ప్రేమప్రేమితై వచ్చుట, విపత్నముద్రమున మునిగిన రాజవత్నిని రాజపుత్రులను సమాశ్వాసించుట యుక్తమి. మొట్టమొదట మీరు మీకుటుంబమువచ్చి పరామర్శించినపిదప నగరము విడిచి పోవునట్లు మాటనిచ్చిరి. మీమాట మీరు నిలుపుకొనుఁడు. మీరు మహారాజ పుత్రులు. మహారాజసోదరులు. చంద్రపంశసంజాతులు. మీపూర్వు లుడఁగు నాడితప్పనివారు. కావున మాటతప్పక నకుటుంబముగా మీరు శ్రీనగరము విడిచి మూఁడుదినములలో వెడలవలయు. ఇది రాజశాసనము. రాజమాతృశాసనము. మీరొకరిని శాసించువారే గాని యొకరిచే శాసింపబడువారుకాదు. మీభృత్యులమైన మేము మీకుఁజెప్పవలసినవారము గాము. మీయన్నగారున్నప్పుడు మీరు వచ్చివారియనుమతముననో వారిశాసనముఁబ్రతిఘటించియొ యిక్కడ

నుండిన నదిశ్లాఘ్యమైయుండును. వారిమరణానంతరమున సమాశ్వాసము పేరుబెట్టి వచ్చి భర్తృవియోగముచేత మూలబడియున్న రాణిని లోకానుభవము లేనిపిన్నరాజును లోకువచేసి యిచ్చటనుండుట భావ్యముగాదు. ఇదియేనామనవి." అని సంపూర్ణముగానతఁడు చెప్పఁదలఁచినదంతయుఁజెప్పి ముగింపకమునుపే చిత్రభానుని మొగము గీచినకంఠదుంపవలెనెట్టువడెను. కన్యోమలు ముడివడెను. కన్యోనలు గురివిందగింజలలైట్టువడెను. పెదపువ్వువరఁజొచ్చెను. మేరుగగుర్పొడిచెను. ఆగ్రహాగ్రహము వానిని సంపూర్ణముగానావేశించి వశపఱచుకొనెను. అపుడు వానినోటనుండి యుచ్చైస్స్వరముతో సీక్రిందిమాటలు వెడలెను.

“మాధవసేనుఁడా! నీవును నీకన్న నీచుఁడైన మణివర్మయు మాయన్నతో నామీఁద గాలి ప్రోగుఁజేసి నేరములు కల్పించి ప్పినకొండములుచెప్పి మాయగుపురమైత్రిఁజెఱిపి పరస్పరద్వేషములు గలిగించిరి. మాయలమూఁటలగుమీమాటలు వేదాక్షరములుగానమ్మి వెంగలియగుమాయన్న నన్ను దేశమునుండిపొమ్మనియె. ఆతఁడు పెద్దవాఁడగుటచేతను, నేనుమంచివాఁడనగుటచేతను, వానినిర్ణయ మధర్మగర్భితమైనను వానియందలిశౌరవముచేత వానియాన శిరసావహించి యాలుబిడ్డలవెంట గొని నేను దేశాంతరములకరిగితిని. తండ్రిలేని బిడ్డలను నవ్వైధవ్యదుఃఖితయైనవదినెను జూడనచ్చుటతప్ప! నన్ను మీరుపొమ్మని నిర్బంధింపకపోయినపక్షముననాయతంటనేనేవెడలిపోయియుండునుగాని నాపురనిర్గమనమునుగుఱించి మీ రింత పట్టుబట్టుచున్నారు. గావున ముక్కంటి వచ్చినను నే నిక్కడనుండి కదలువాఁడనుఁ గాను. ఎవ్వఁడు వచ్చి నన్నిక్కడనుండికదపునో చూచెడఁగాక! వేలితో నవ్వలఁద్రోసివైచుటకీది గుండుగాని బెండుగాదు. మీబెదరింపులకుఁ బాఱిపోవుటకీదిపిల్లిపిల్లగాదు సింగపుఁగొదమగాని. ఇదినా

తండ్రి రాజ్యము, నా తాత దేశము, నాముత్యతలయార్జితము. ఇది నాజన్మభూమి. కావున నేనిక్కడనుండికదలను. స్వామిద్రోహులైన నీవును మణివర్మయు నాడుదానిని జన్నవాండ్రును గన్న బ్రామిరాజ్యము పంచుకొనితి నవలెనని చూచుచున్నాను గాబోలు! నేనిటనుండిపోనని మీరిన్న రాజుతోను రాజమాతతోను వృద్ధజంబుకమైన మణివర్మతోనుగట్టిగఁజెప్పుము. పొమ్ము. పూర్వమిత్రుఁడవు బ్రాహ్మణుఁడవున నగుటచేఁ గడుణించితినిగాని కానిచో నిట్టిసం దేశముఁజెచ్చినందుకుఁ గత్తితో నీకుత్తుక నుత్తరింపవలసినదే.”

అట్లు చిత్రభానుఁడు కడుతీవ్రముగాఁబలుక మాధవసేనుఁడును రోషఘూర్జితమనస్కుఁడై యిట్లనియె-“రాజకుమారా! కుత్తుకనుత్తరింతునని నీవువలికిన నే జడియువాడనుగాను. నీ కట్టి సంకల్పము గలదేని నీ సంకల్పమిడేర్చుకొనుము. బ్రాహ్మణుఁడ నని నీవు దయదలఁపనక్కఱలేదు. మారాజశాసనము ననుసరించిమేము నీతోఁ జెప్పవలసినమాట జెప్పితిమి. నీకడ మేము సేవజేసినను నీయాజ్ఞ నెఱవేర్పవలసినవారమేగదా! సేవకులమీఁద నాగ్రహించిన లాభమేమి? వారాహరులను దెగటార్చుట పౌరుషము గాదనియు నీతి గాదనియు రాజపుత్రుఁడ వైననీవే యెఱుఁగుదువు. ఎఱిగియుండియు నిట్టిసంభాషణలు చేయుదునని యెన్నఁడుఁడలంచియుండలేదు. హేమచంద్రునియనుజునినోట నిట్టిమాటవెడలుటమిక్కిలి యాశ్చర్యము. సరే! మీప్రత్యుత్తరము మారాజునకు, రాజమాతకు నెఱిగించెద. ఇంక మాకు సెలవిమ్ము.” అని చివాలునలేచిపోయెను. అతఁడు వెళ్లినపిమ్మటఁ జిత్రభానుఁడును మాధవసేనునివిషయమునఁ దాను గావించిన సంభాషణ కితిసమై రాజకుమారోచితముగా లేదనియుఁ దాను తొందరపడె ననియు నతఁ డించుక పశ్చాత్తప్తుఁడై విచారించి మరల నెప్పుటియట్లు బింకముగలిగి యుండెను.

రుద్రభట్టు చిత్రభానునితోఁగూడ శ్రీనగరమునకు వచ్చినది మొదలు వానికి సఖిలవిషయములయందు నుపదేశము చేయుచునే యుండెను. చిత్రభానుఁడు వానియుపదేశము పరమప్రమాణముగా, వేదవాక్యముగా గ్రహించుచుండెను. కొన్ని కారణములచేత రుద్రభట్టు బహిరంగముగ నెల్లవారికిఁ గనఁబడుట కిష్టపడమి మేడమిఁద నొకమూలఁ గృష్ణాజినము బజుచుకొని శాలువగప్పుకొని సంస్కృత గ్రంథమేదో చూచుకొనుచుండును. చిత్రభానుఁడునన్ని ధానమున కరిగి విషమసమస్యలనంటి సందిగ్ధవిషయములలో నాలోచనమడిగినప్పుడు బూర్వోత్తరపరిస్థితులఁబరికించి యుపదేశము చేయుచుండును. దండపాణియు వజ్రపాణియుఁ దప్ప రాజసేనకులలో నెవ్వరికి సతఁడు కనఁబడలేదు, మాధవసేనుఁడు తన్ను విడిచివెళ్లి సతరువాతఁ జిత్రభానుఁడు మేడమిఁదికిఁబోయి రుద్రభట్టునకు సమస్కరించి తనకు సయ్యమాత్యునకు జరిగినసంభాషణ మంతయుఁ జెప్పెను. అతఁడదివిని “రావలసినపరిస్థితులు వచ్చుచున్నవి. వీనికెంతమాత్రము నీవు జడియవలదు. నీవు మాధవసేనునకుఁ జెప్పిన ప్రత్యుత్తరము రాజకుమారోచితముగా నున్నది. అంత తీవ్రముగఁ బలికి నందుకుఁ బశ్చాత్తాపము నొందితి సంతివి. పశ్చాత్తాపమున కనవరము లేదు. నన్ని సాతజ్వరమునకు మేకు గాల్చి వాత బెట్టుటయే మందు. ఇప్పుడునీవు దండపాణిని వజ్రపాణిని బిలిపించి కార్యాలోచనముఁజేసి తెంపు సేయవలయు. గొప్పసందిగ్ధసమయమువచ్చినది. నీవిప్పుడు సంశయింపక సాహసింపఁదగును. ఆదండనాథులిద్దఱు నేమికో రుదురో యవియెల్ల వారికొడఁగూర్చునట్లు బాసచేసి వారిని నీయధీనము చేసికొనవలెను. సైన్యమంతయు వారిచేఱిలోనున్నది. వాకు నీకువశవర్తులగుదురా కాశ్మీరరాజ్యలక్ష్మీ నీవశవర్తినియగును. ఈ రేయి వారిం బిలిపించి మంతనముండవలయు. అంతయు వారితో

నున్నది. అర్ధరాజ్యమడిగినను నిచ్చునట్లు వాగ్దానముచేయుము.” అని గట్టిగాజెప్పెను. అట్లకాక! యని చిత్రభానుఁడు కరటకునిబిలిచి దండపాణి వజ్రిపాణులను రాత్రిబిలుచుకొని రమ్మని యానతిచ్చెను. వీరకటిపడినతోడనే కరటకుఁడు వారిరువురికడకుఁబోయి తన స్వామి సంవేశమెఱిగించెను. జామురాత్రియైనవెనుక వీధేలు నిర్మలవ్యములైనవెనుక రాజవీధులు పరిత్యజించి వారు సందుగొందులంబడి చిత్రభానుగృహముఁజేరిరి. వారు లోపలఁబ్రవేశించినతోడనే వీధికవాటము దృఢముగా బంధింపఁబడియెను. చిత్రభానుఁడు వారినెదుర్కొని మేడమీఁదికిఁ గొనిపోయి రుద్రభట్టునన్ని ధానమున నిలిపెను. మొగమున వెండిరేకులదికినట్లు బూడిపిండికట్లుమెఱయ మెడలో స్ఫటికాక్షరూతముధగధగలాడుచుండ బ్రహ్మశేజ ముట్టిపడునట్లు జంకతోలుమీఁదఁ బద్మాననమునైచికొని యపరశివునివలెఁ గూర్చున్న యా బ్రాహ్మణునిఁ జూచియన్నదమ్ములు తత్పాదములకునమస్కరించిరి. అతఁడు “మనోరథసిద్ధిస్తు” అనిదీనించిరత్నకంబళములపైఁ గూర్చుండ నియమించిన వాండు సుఖాసీనులై యుండిరి. చిత్రభానుఁడును వారిప్రక్కనే గూర్చుండెను. రుద్రభట్టునకుఁ గుడిప్రక్క నొకమూఁకుడులో నగ్ని వెలుగుచుండెను. అది యారిపోకుండ నడుమనడుమ నతఁడే రెండుమూఁడు సమిధలువేయుచుండెను. అపుడురుద్రభట్టు ముందుగానిట్లు సంభాషణ మారంభించెను. — “అయ్యా! నేను చిన్ననాటనుండి యాసేతుహిమాచలమగు భరతఖండమంతయుఁ దిరిగినాఁడను. ఎన్నో దేశములుజూచినాఁడను. ఎందఱోరాజులతో సంభాషించినాఁడను. బహుజనులస్వభావములను గ్రహించినాఁడను. కాని, మీవంటినజనులనెందుఁ జూడలేదు. మైత్రియనఁగా మీదే మైత్రి. మిత్రుని నిమిత్తము ప్రాణములనయిన ధారవోయునట్టి నజనులను మిమ్మే చూచితిని. అట్లేకానియెడల నీయర్ధరాత్రమున

నీ గాఢాంధకారమున నెర్వరెఱుఁగకుండ నతిరహస్యముగ మునుఁగులునై చుకొని యెంతొకష్టపడి మీ రీమిత్రుని గృహంబునకు వత్తురె? ఇంతశ్రమ మీ రేలపడవలె? మీయంతటివారు మీరు. విశేషించి కాశ్మీరసైన్యముల కధిపతులు. పిల్చినవాఁడో—రాజ్యములేనివాఁడు. పూజ్యతలేనివాఁడు. ధనములేనివాఁడు పరిజనములేనివాఁడు బలఁగములేనివాఁడు. అట్టివానిమాట తలఁదాల్చి మీరిట్లువచ్చుట మీచరిత్రమునకు వన్నె పెట్టుచున్నది. ఐశ్వర్యమున్నప్పుడందఱుమిత్రులె; ధనవిహీనునకు నాపత్కాలమున మిత్రులైనవా రే మిత్రులు. అన్నయుఁ జుట్టములు, దేశీయులుఁ బరిత్యజింప నేకాకియై తిరుగు వీనిని మీరు చేపట్టినందుకు నేను మిక్కిలి సంతసించుచున్నాను. వేల్పులు సంతసించురు. వెయ్యేల! పరమేశ్వరుఁడు సంతసించును? ఎడారిలో నోరెండి తిరుగు బాటసారికి మంచిసీటినూయి దొరకినట్లు, పేరాఁకలికి నకనకంబడువానికి నట్టడవిలోఁ బండ్లచెట్టు దొరకినట్లు నిర్భాగ్యుడైన వీనికి వీనియదృష్టమున మీరు లభించిరి. ఇతనికి ముంగిట రెండుపెన్ని ధానములు దొరికెను. రెండుకల్పవృక్షములు పెరటిలో లభించెను. ఆవృక్షచ్ఛాయ నింకజల్లఁగ మనఁగలఁడు. ఆశాఖలు బట్టుకొని పై కెగఁబాకగలఁడు. అతనిముంచినఁ దేల్చిన మీదేభారము.” అనవుడు దండపాణి వినయముతో “స్వామీ! మేమేమిచేయఁగలము? పూర్వమైశ్రిచేత మేమీయనను వదలలేక పట్టిపొక్కులాడుచున్నాము. మాచేతనైన సాయము చేయఁగలము. ఇప్పుడు మమ్ముఁ బిలువనంపిన కార్యమేదో సెలవియ్యవలయు” నని పలికెను. పలుకుటయుఁ జిత్రభానుఁడు వారి చెఱియొకచేయి తన చెఱియొకచేతితోఁ బట్టుకొని మెల్లగా నిట్టులనియె.— మిత్రులారా! నేను భయపడుచునే యిటకువచ్చితిని. వచ్చినందుకు నే ననుకొన్నంతపని జరిగినది. మాధవనేనుఁడు నిన్నవచ్చి సకుటుంబముగా నన్నీయూరినుండి పొ

మ్మని తమ రాజయొక్కయు రాజమాతయొక్కయు శాసనమైనదని చెప్పెను. అది విని కోపపరవశుడైన నే నిక్కడనుండి కదలనని దృఢముగాఁ బలికితిని. ఆపలుకులకేమి ! నన్నిక్కడ మీరుండుమన్న నుండెన. పొమ్మన్నఁ బోయెద. నాకు నిలువనీడ లేదు. చెట్లమీఁది పక్షికై నను నెలవున్నదిగాని నాకు నెలవులేదు. సువిశాలమైన యీ విశ్వమే నామందిరమైనది. నక్షత్రయుతమైన యాకాశమే మణిరంజిత వితానమైనది. మెత్తని పచ్చిక బయళ్ళు రత్నకంబళములైనవి. వృక్షచ్ఛాయలు పందిళ్లయినవి. అడవులు పూవుదోట లయినవి. రాజకుమారుడైన నందుకు నే నీవిధముగా భోగములననుభవించుచున్నాను. విదర్భలో నుండుదుమన్న నత్తవారి యింటబ్రతుకుకన్న హీనమైనది మఱియొకటిలేదు. అదిగాక చంద్రవంశజుడైనై విక్రమ నేనుని గారాబుకొడుకునై యమిత సౌఖ్యంబు లవ్వారిగా ననుభవించిన నేను పరులపంచల నొకరిచేతికింద నొదిగియుండఁగలనె? వెనుక మాయన్నయందలి గౌరవముచేతఁ నే నెట్టెటో వీడువిడిచి పోయితిని. ఇప్పుడు నాకిక్కడ నుండవలెనని యున్నది. మీయుత్తాలభుజలీల యూతకోలగా నే నిందు నిలువఁబడఁ దలఁచుచున్నాఁడ. మీరు ససైన్యముగా నాకు బాసటయై నిలిచిరేని యీకార్యముతుద నెగ్గుచు. ఇందుకుమీకు నేను బ్రత్యుపకారము మీయిచ్చాప్రకారముఁ జేసెద. నన్నిక్కడ సుప్రతిష్ఠితునిఁ జేసితిరేని మీకష్టైశ్వర్యములొసఁగుదును. చదరంగపుటాటలో నొకగుట్టమును మఱియొకగుట్టము గాచినట్లు నన్ను మీరు గాతురేని మిమ్మునేను మహాోన్నత దశలో నిలుపుదును. ఇన్నిమాట లెందుకు ! కాశ్మీరరాజ్యమే మీది. మీ మహస్సులో నున్నకోరికయేమో దాఁచక చెప్పుడు. సముఖమున రాయబారములెందుకు? చల్లకువచ్చి ముంతదాఁచనేల? అని యుపన్యసింప దండపాణి వెంటనే యు తరమియలేక సం దేహించెను. అతని


మొగమునఁ జెమటలు తోచెను. అతఁడు భయపడినట్లు కనఁబడెను. వజ్రపాణి నెలనెలఁ బోయెను. చిత్రభానుఁడు దండపాణిమీఁదఁజేయి నైచి “మిత్రుఁడా? ఏమి భయపడుచున్నట్లున్నావు? ఇది సేనాపతికిఁ దగినలక్షణము గాదు. క్షత్రియుఁడవు. మహావీరుఁడవు. జంకన్నది నీవున్న యూరనుండఁ గూడదు. అట్టిదానికి సీమనస్సునెలవుగాఁ గూడదు.” అని హెచ్చరించుచుండ దండపాణి “రాజద్రోహము. రాజద్రోహము.” అని మెల్లఁగాబలికెను. అదివిని చిత్రభానుఁడు “రాజద్రోహమా? నేచుమాత్రము రాజునుగానా? ఈవఱకు నాయెడలఁజేసిన ద్రోహముమా తేమిచెప్పెనవు. మిత్రులయినందుకు నాకుజరిగిన యన్యాయమునకు మీరు ప్రతిక్రియ సేయవలయు. అవి పిచ్చిమాటలు, రాజెవఁడు? మీరాజు చనిపోయినాఁడు. ఈపసికూస నీకురాజా? మూలగూర్చున్న యావంతంతువు నీకు శాసకురాలా? ఇంతబ్రదుకు బ్రతికి చివర కాఁడుదాని శాసనములా సీవుశిరసా వహింపవలసినది? దుస్తంత్రపేటికయైన యాముసలిరాబందు మణి వర్మయా నిన్ను శాసించువాఁడు? ఛీ! ఈ పిఱికితనము విడువుము. వజ్రపాణి! సీహృదయము వజ్రమునలెనుండవలె. మున్ను నేపాశసైన్యముల నుఱునూడిన యాధైర్యమొకసారి సీచునమున నెలకొల్పుము. పిఱికికండలను దూరముగఁ దొలఁగింపుము. ధైర్యము చిక్కఁ బట్టుము.” అని మండలించెను. వజ్రపాణియేదో యుత్తరముచెప్పఁ బోవుచుండ రుద్రభట్టందుకొని “రాజద్రోహము భీరువులమాట. మీరెవరిని రాజునుజేసిన వాడేరాజు. చిత్రభానుని రాజుఁజేయుఁడు. అప్పుడుమీరు రాజభక్తులగుదురు. ఇతఁడు విక్రమసేనునికొడుకుగాఁడా! శూరుఁడుగాఁడా? రాజ్యము సమస్తతతో బాలింపలేడా? సైన్యముల నడుపలేడా! సమరముల విక్రమవిహారము నలుపలేడా! వీనికేమి కొఱత? మీ మనంబుల శంకలుబాఱఁద్రోలియీ

తని రాజుంజేసి ధనము, పలుకుబడి, యధికారము, నన్నియుఁగలిగి
మీరు మెలంగుడు. అదిగో ! లక్ష్మీనచ్చుచున్నది. మోకా లడ్లు
పెట్టుకుండ దిక్కుమాలిన యీచిత్రభానుని బాగుచేసినప్రతిష్ఠ మీకు
దక్కుఁగాక ! మీయభిప్రాయముఁ జెప్పుడు!” అని ప్రబోధింప
దండపాణి మహాత్మా ! సందియములేదు. చిన్న రాజును దండపాణి
మోసముచేసి శత్రుపక్షమునుఁ జొచ్చినాఁడని లోకాపవాదము గలు
గునని సందియపడుచున్నాను.” అని మెల్లగాఁ జెప్పెను. వెంటనేరుద్ర
భట్టు “లోకాపవాదమా ? లోకులనందఱు మెప్పింపఁదరమా ! మన
కిష్టమైనపని మనముచేయవలయునే గాని లోకులిట్లుకొందు రట్లును
కొందరుని శంకించిన నొక్కకార్యముఁ జేయఁగలమా ? స్వబుద్ధినను
సరించిపోవుట శ్రేయము. లోకులుకాకులు ఇష్టమువచ్చినట్లు కూయు
దురు. ఆకూతలన్నిటిని మనము లెక్కనేయరాదు. ప్రతిమనుష్యు
నిఁ గొందఱునిందింతురు. కొందఱుమెత్తురు. ప్రతికార్యమును గొంద
ఱుశ్లాఘింతురు. కొందఱు దూషింతురు. ఎల్లరు దేనిని మెచ్చురు.
ఎల్లరు దేనిని దూషింపరు. “ఆత్మబుద్ధి స్సఖఁచైవ” యను నారోఘ్య
క్తి వినవే! ఎల్లవారికిసంతోకరణ ప్రవృత్తియే ప్రమాణము. కావున
నీవిందు సందియంపడక చిత్రభానుని కండయై నిలువుము. ఇదేనమ
యము. జంకినలాభము లేదు. వెనుదీసినఁ బ్రయోజనములేదు. అద
నుపదనుదప్పిన మరలఁ గూడిరాదు.” అని గంభీరభావముతోఁ బలి
కెను. దండపాణి మారాడలేక వారియుపన్యాసములకు దాసుఁడై
“మీయిచ్చవచ్చినట్లు జేసెద. ఈశరీరముమీది దీనిని మీయిష్టము
వచ్చిన ట్లుపయోగించుకొనుడు. నాతమ్ముడు నాతోడిపాటివాఁడే.
మేము చిత్రభానునికొఱకుఁ జిచ్చుటకుమన్న నుఱుకుదుము. జలధిఁ
బడుమన్నఁ బడుదుము. పంచప్రాణముల విడువుమన్న విడుతుము.
కాని మేముగాక యితరసైన్యాధిపతులు కొందఱు గలరు. అందు

ముఖ్యముగ గధాధరుడు, శూలపాణిమున్నగు దండనాథులు రాజభక్తికి బేరుపడినవారు. నేనలోఁ బలుకుబడి వారికిఁగూడ మెండు గాఁ గలదు. వారు మనపక్షమురారు. ఆవిషయమై మనము గట్టిగ విచారింపవలెను. అదియటుండఁగా మాకోరికలుగూడ మీరు వినవలయుఁ జెప్పుమన్న జెప్పద" నని చిత్రభానుని మొగమువంకఁ జూడ "నిస్సంశయముగాఁ జెప్పవచ్చును" అని యతఁడు పలికెను. "వ్యవహారముపట్ల మొగమోటముగూడ" దని రుద్రభట్టు చెప్పెను. అప్పుడు దండపాణి యిట్లనియె. "నాకూతురు మణిమాలికను విజయ సేనున కిచ్చి వివాహము సేయవలెనని చిరకాలమునుండి నేనభిలషించుచుంటిని. ఆవిషయమై మీయభిమత మేమో తెలుపవలయు. ఇది నావిషయము. మాతమ్మునిమనోరథముగూడ జెప్పెద నాకర్ణింపుము. సిగ్గుపెంపున వాడు చెప్పజాలకున్నాడు. మీకర్పూరమంజరి చెట్టబట్టవలె నని మావజ్రపాణి తడవులంబట్టి తలపెట్టియున్నాడు. మాతమ్మునిమనోరథము మీ రీడేర్పవలయునని కోరుచున్నాను. మాకింతకన్నఁ గోరికలులేవు. మనమనోన్యమనోరథసిద్ధులుచేసినుఖంపవలెనని నాప్రార్థన" అని విరమింపఁ జిత్రభానుఁడు "మన మిరువురము వియ్యమందుట నాకుఁ బరమానందకరము. విజయ సేనుఁడు నీయల్లుడు నేడే యయ్యెనని నీవు నిశ్చయించుకొనుము. ఇంకఁ గర్పూరమంజరిని వజ్రపాణి కిచ్చుట విషయమున దానిమనోరథమెట్లుండునో చెప్పజాలను. అయినను దానిమనసు విడిచి తప్పక నీకు వివాహముచేసెద" నని దృఢముగాఁ బలికెను. అతనిపలుకునే దృఢీకరింపఁదలచి రుద్రభట్టుగూడ నిట్లనియె— "ఇదియూ మీకోర్కెలు ! ఇందసాధ్యమైనదియు, నసంభవమైనదియు నేదియులేదు. విజయ సేనున కెవ్వతెనో యొకబాలికను దెచ్చి వివాహము సేయవలయునుగదా. ఆకన్య మణిమాలికయే యగుఁగాక ! మణిమాలిక గుణమణిమాలికయని విందును. అబ్బా

లిక విజయనేనుని సహధర్మచారిణియై యధాంగలక్ష్మియై మహాపతి
 వ్రతయై సంతానపత్నియై భావికాలమున శ్రీకాశ్మీరరాజపట్టమహిషియై
 వర్ధిల్లుగాక యని మేమాశీర్వాదించుచున్నాము. కర్పూరమంజరి యీ
 నాటిబాలికలనంటిది గాదు. జననీజనకులకు విధేయురాలు. చదువుల
 సరస్వతి. గౌరములపోవు. చక్కదనంపు దీవి. ఆమె తండ్రిమాట
 విని తప్పక వజ్రపాణి చేయిపట్టుచు. వజ్రపాణికి శచీదేవియుంబోలె
 నీవజ్రపాణి కీమె యిల్లాలె పేరుప్రతిష్ఠలఁగాంచి జయంతునిఁబోలు
 నందనుంగని చిరంజీవినియై వర్ధిల్లుగాకయని దీవించుచున్నాడు. నా
 యాశీర్వాచన మమోఘమగుఁగాక! దివ్యులు ప్రసన్నులగుదురుగాక!
 చిత్రభానుడా! ఏమి యిది నీకిష్టమేగదా?" అన నతఁడు "సందేహ
 ములేదు. అట్లె జరుగుఁగాక" యనెను. "అట్లయిన మీరీయగ్ని సాక్షి
 గా నాయెదుటఁ బ్రమాణములు నేయుఁడు" అని రుద్రభట్టానతిచ్చి
 ఋగ్వేదములోని యగ్ని సూక్త మంత్రముఁ బఠించి యగ్ని కభిముఖుఁ
 డై యుండెను. చిత్రభానుడు లేచి యగ్నికిఁ బ్రదక్షిణముఁజేసి
 "ఓ యగ్ని దేవా! నీవు సాక్షిగ మణిమూలికను విజయనేనునకు భా
 ర్యగాఁ జేసెద. కర్పూరమంజరిని వజ్రపాణికి వివాహముచేసెద." అని
 నమస్కరించెను. అనంతరము దండపాణిలేచి వహ్నికిఁ బ్రదక్షి
 ణమునేసి "నేను సుఖదుఃఖములయందు నాప్రాణములకయిన నాస
 పడక చిత్రభానునిపక్షమున నుండెద. ఓయగ్ని దేవా! నీవిందుకు సాక్షి
 వి" అని ప్రమాణముచేసెను. వజ్రపాణియు నన్న చేసినయట్లే ప్రద
 క్షిణముఁ ప్రమాణముఁ గావించెను. అనంతరము వారిరువురు రుద్ర
 భట్టానకు నమస్కరించి గృహముల కరిగిరి. "వలలోఁ బెద్దచేపలు
 పడినవి. ఇక విజయమున కాటంకము లేదు. ఇక నిర్భయముగ
 నిద్రబొమ్ము" అని రుద్రభట్ట చిత్రభానుని బహూకరించి పంపెను.

ఎనిమిదవ ప్రకరణము.



అట్లు మాధవ సేనుడు చిత్రభానునకుఁ దనసం దేశ మెఱిగించి యాతని వీడ్కొని మణివర్మకడకుఁబోయి తాను రాజసం దేశ మెఱిగించుటయు నతఁడు తన్నుఁ దూలనాడుటయు రాజశాసనముఁ దిరస్కరించుటయు లోనగువృత్తాంతమంతయు నొక యక్షరమైన విడువకుండఁ జెప్పెను. సం దేశ ఫల మల్లేయుండునని యిదివఱకె మనంబున నూహించుటంజేసి మణివర్మ వానిపలుకులు విని విస్మయము నొంద లేదు. కాని యటమీఁది కర్తవ్యమేమియని యతఁడు విచారింపఁ దొడఁగెను. “మాధవ సేనుఁడా! దండపాణియొక్కయు నజ్ఞిపాణియొక్కయు బలముజూచుకొని మనయెడ నిట్టి తిరస్కారభావముఁ జూపియుండునా, లేక మామయైన విదర్భరాజువలన సహాయము నపేక్షించి యిట్లు తూలనాడియుండునా? ఏమని నీవ్రూహించెదవు?” అని యడిగెను. “ఉభయుల ప్రాప్తుఁగూడఁ జూచుకొని నతఁ డట్లు పరుష ప్రలాపములు నోటవెడలనిచ్చెను. అందుముఖ్యముగ నిక్కడివారి బలముఁ జూచుకొనియె యతఁడు నిర్భయముగ నున్నాఁడు. అట్టిప్రాప్తు లేనియెడల రాజశాసనము ధిక్కరించుటకు వాఁ డెంతవాఁడు? పట్టుమని చూచితిమా పదిమందిసైనికులు లేరు. కావలసినవిత్తములేదు. పలుకుబడి యంతకుముందే నున్న. ఇట్టివానికి దైర్య మెక్కడినుండి వచ్చును. ఏదో దృఢమైన మూలకారణ ముండియుండవలయు” నని పెద్దమంత్రికిఁ జెన్నమంత్రి యుత్తరమిచ్చెను. “సరే! ఈనార్త రాజమాతకు మన చిన్న రాజునకు నెఱిగించి వారియభిప్రాయ మేమో తెలిసికొని మనము చేయవలసిన యుపదేశముచేసి కర్తవ్య మిదమిత్థమని నిర్ణయింతము. శంఖమునఁ బోసినంగాని తీర్థము గాదుకదా? ఏకార్యమునకైన రాజశాసనము ప్రధానముగదా? పద పద. అక్క

డికె పోవునము” అని యిరువురు రాచనగరునకుం జని యరవిందా దేవినిఁ గనుంగొనిరి. అప్పుడు మాధవసేనుఁడు తనకుం జిత్రీభానునకు జరిగిన సంభాషణమంతయు నరుసగాఁ దెలిపెను. విక్రమసేనుఁడు తెల్లఁ బోయి మంతులవైపుఁ జూచెను. అరవిందాదేవి హృదయమా చెడఁ నట్లు ముఖవై ఖరి తెలియఁజేసెను. “అట్లయిన మనకు మరల దుర్దిన ములు సంభవించినవా” యని యామె హీనస్వరముతోఁ బలికెను. “సైన్యమునుబంపి యాతని నేల వెడలఁగొట్టఁగూడదు?” అని విక్ర మసేనుఁడు బలికెను. “అదియే మేమును జేయఁదలఁచుచున్నాము. కాని సేనాపతుల రాజభక్తి స్థిరముగానున్నదో యూఁగులాడుచున్న దో తెలిసికొనుట కష్టముగా నున్నది” యని మణివర్మ పలికెను. “వారితలో నంతఃపుష్పములగుదురా?” యని యరవింద వచియిం చెను. “నాకనుమానముగా నున్నది. అది యిప్పుడే నిశ్చయింపవల యును. కావున మనము ముందుగా గథాధరుని, శూలపాణిని బిలి పించి వారిమనస్సెట్లున్నదో కనుఁగొందము” అని మణివర్మ వాక్కు చెప్పెను. “అట్లకాక!” యని నమ్మికగల బంటునొక్కనిఁ బిలిచి విక్ర మసేనుఁడొందనాథుల నిరువురఁ బిలుచుకొనినమ్మని పంచెను. వాఁ డు సతిత్వరితముగ నరిగి యాచమూపతులం దోడ్కొనివచ్చె. వారిని సముచితసత్కారములంగారవించి మణివర్మ సుఖాసీనులంజేసి హేమ చంద్రుఁడు చిత్రీభానునిగుణముల రోసి దేశమునుండి వెడలనడఁచుట మొదలు నాటిసఱకు జరిగిన యావద్వృత్తాంతము మరలవారికి జ్ఞాపక ము చేసి యిట్లనియె—

“మిత్రులారా! రాజ్యమున కావశ్యములైన సప్తాంగములలో సైన్యకోశములు ప్రధానములు. సైన్యమున్నఁగాని రాజ్యలక్ష్మినిలువఁ జాలదు. కోశము సమృద్ధిగానుండినఁగాని సైన్యము తనధర్మము తాను చేయదు. కాశ్మీరరాజ్యమునకువలసినంత కోశసమృద్ధియున్నది. సైన్య

మును మీవంటి నేనాసతులుండుటచే సర్వలక్షణసంపన్నమై సమర్థమై
యున్నది. కాని రాజ్యమునకు వెండియుఁ జిత్రభానునివలనఁ గొన్నికలఁ
తలు సంభవించునని తోచుచున్నది. ఒక్కకడుపునఁబుట్టి యొక్కచో
బెరిగి యొక్కమంచమునం బవ్వలించి యొక్కకంచమునం గుడిచిన
హేమచంద్రుడే యతనిని సమ్మజాలక గాఢమైన యనుమానము
మీఁద దేశమునందుండఁదగనివాడని వెడలనడచెనుగదా ! హేమ
చంద్రుని మరణమునుగూర్చి యెట్టి వాడుకలున్నవో మీరే యెఱుఁ
గుదురు. చిత్రభానునిచరిత్ర మొకనాటకముగా నున్నది. ఎవఁడో
హరిశర్మయనువాఁడు వచ్చి ప్రయాగలో చిత్రభానుఁడు మిక్కిలి గీన
ముగా మరణమొందె నని మాయమాటలుచెప్పి మహారాజుగారి
మనస్సు కలంచెను. ఆమనఃక్షోభముచేతనే యాయన వికలచిత్తుడై
హరిశర్మచేతిబామ్మయై యాడి మరణముఁ దెచ్చికొనెను. చిత్రభా
నుఁడు సజీవుడై తాయీవలె నున్నాఁడు. చుట్టటికమువంకబెట్టి తన
యన్నబిడ్డలయందలి ప్రేమరసమెల్ల నిక్కడవర్షించుటకు మరలవచ్చె
ను. వీరింబరామర్చించి వెడలిపోవుదునని చెప్పెనుగదా ! పిమ్మట నా
లుబిడ్డలందెచ్చె. పురమువిడిచి పోవలసినదని సందేశమంప రాజమాత
యొక్కయు, రాజుయొక్కయు శాసనము నిరాకరించి సందేశముం
గొనిపోయిన మాధవనేనుని దృఢీకరించి తూలనాడెను. ఆతఁడు నగ
రముననుండుట రాజకుటుంబమునకు రాజ్యమునకు నసర్థకము. అతని
నెట్లయిన వెడలనడువవలయు. కావున మీరందఱు ననసరమైనపక్ష
మున సైన్యములతో నాతనియిల్లు ముట్టడించి వానిని దేశమునుండి
యావలకిఁ బంపవలయు. కలుకుదనమెక్కుడైన మనము చుఱుకు
దనమునెఱిపి వానిని బంధింపవలయు. బంధింపవలె నననే? అవసర
మగుచేని శిరచ్ఛేదముఁ జేయవలయు. ఇంతకతినముగాఁ బలికితి నని
మీరు నొచ్చుకొనవలదు. మంత్రులు వైద్యులవంటివారు. వైద్యుఁ

దు దయాళుడయ్య నిష్కరుణముగా న్నిణమునుఁజేదించునట్లు మంతులు రాజద్రోహులను నిర్దయాత్ములై దండింపవలయు. ఇవియెల్ల నేను మీకు జెప్పవలసినవికావు. ఇదిగో మీరాజు! అదిగో ఆతని తమ్ముడు అదే హేమచంద్రమహారాజపట్టమహిషి. వారినిమువ్వరనుమాకు మీకు మీసైన్యమునకు నప్పగించి హేమచంద్రమహారాజస్వర్గస్థుడయ్యెను. మీరు రాజభక్తిఁ జూపవలసిన సమయమిది. మీచిత్తనైర్మల్యముఁ బ్రకటింపవలసిన తరుణమిది. మీయున్నతభావముల వెల్లడింపవలసిన యవసరమిది. రాజ్యలక్ష్మిని గాపాడవలసినయదనిది. కావున మీరుమృతుఁడైన హేమచంద్రునిఁదలంచి రక్షణీయయైన రాజ్యలక్ష్మినిదలంచి, బాలుఁడై యేమియునెఱుంగకయున్న రాజమొగముజూచి ననవైధన్యదుఃఖభారవినమ్రయైన దేవిమొగముఁజూచి, భగవంతుని మొగముఁ జూచి, మోమోటవిడిచి చిత్రభానునిమాయలలోఁబడక యాతని వెడలనడచుటకు సర్వప్రియత్నములఁ జేయవలయు. దండపాణి వజ్రపాణులవై ఖరి వేటుతెఱంగుగా నున్నదని యనుమానము గలుగుచున్నది. అయిన నిట్లు నిశ్చయముగాఁ జెప్పఁజాల. ఇదిమీకు సమ్మతమగునోకాదో చెప్పుడు. మనసులో నొకటి పెట్టుకొని పై కొకటి చెప్పవలదు.

అప్పులుకులు గదాధరశూలపాణుల హృదయంబులం గదలించుటంజేసి వారుత్సాహపూరితులై రాజభక్తి ప్రేరితులైరి. గదాధరుఁ డిట్లనియె. “మహాత్మా! సైన్యము రాజ్యలక్ష్మికి నంగరక్షకబలము. అది సమర్థమై యుండదేని రాజ్యలక్ష్మి యచిరకాలంబునఁ బరహస్తగతయై నశియించు. ఇంతవఱకుఁ గాశ్మీరసైన్యంబులు సమర్థంబులై శత్రుదుర్భేద్యములై పరచకభయంకరములై యున్నయవి. దండపాణియు హేమచంద్రునియెడ భక్తితత్పరుఁడై యుండెను. ఆతని మనస్సు వాని తమ్ముని మనస్సు మాటుటకుఁ దగినకారణ

ములు నా క గపడవు. అయినను దగినకారణము లుండినంగాని మీరు
 వారిచరిత్ర మనుమానాన్నదమని పల్కరు. వారెట్లయిన నగుదురు
 గాక ! నామాట జిత్తగింపుడు. ఈలోకమున నెవడైన హేమచంద్ర
 మహారాజునెడఁ గాశ్మీర రాజవంశమునెడ నాజన్మాంతముఁ గృతజ్ఞు
 డై యుండవలయునేని నిశ్చయముగ నట్టివాఁడు గదాధరుడే. గ
 దాధరుని జీవనమంతయుఁ గాశ్మీర రాజుల ద్రవ్యమే. రక్తమంతయుఁ
 గాశ్మీర రాజుల ప్రేమరసమే. అట్టిగదాధరుఁడు కృతఘ్నుఁడగునేని
 నింకబ్రపంచమునఁ గృతజ్ఞత యనుమాట లేదనవచ్చును. నాపూర్వపు
 వృత్తాంతము నిమ్మహాదేవియు నీచిన్నిరాజు నెఱుంగకపోవచ్చును
 గాని సంపూర్ణముగ మీరెఱుంగుదురు. నేనొకరాచబిడ్డఁడను. హి
 మాలయపర్వతప్రాంతమున నొకకొండపల్లియ మాయునికీపట్టు. మా
 తండ్రికృష్ణీవలుఁడు. నాజననీజనకులకు నేనొక్కఁడనే పుత్తుఁడను.
 మందభాగ్యుడనైన నేనుదయించిననాఁడే నాతల్లి భూలోకమును బాసి
 పరమపదమునొందెను. నిఱువేదయైన నాతండ్రినాకుండల్లియై పురిటి
 మంచమెక్కి యుగ్గుపాలుబోసి పెంచి మిక్కిలీకష్టపడి నన్నుం బదియేం
 డ్లవానింజేసెను. ఆపదలకదృష్టహీనులు పరమబంధువులు. నాతండ్రి
 నాపదివయేట నన్నును దనకు నితరులకుఁగూడ భారముగనున్నతన
 శరీరమును విడచి పరలోకమునైన సుఖముకలుగక పోవునా యని
 యచ్చటికిఁ జనెను. అప్పుడు చేయునది లేక నేనుకొన్ని దినంబులు చు
 ట్టములయింట నిరుగుపొరుగు వాండ్రయింటఁ గాలక్షేపముఁజేసి వా
 రిచేఁ దిరస్కృతుఁడనై కట్టగుడ్డలేక నిలువనీడలేక తినుటకన్నము
 లేక యాదరించుటకాపులులేక నాది యని చెప్పఁదగిన పదార్థములేక
 బొట్టజరుగుటకు పాయముగానక మాధుకంపృత్తిచేత భిక్షుటనముచేత
 నొకపూటతిన్నట్లు నొకపూటతిన్నట్లు గొన్ని ప్రాద్దులుపుచ్చి విసిగి
 దుండఁగులగు బాలకులఁ గొందఱంగలిసి చిన్న చిన్న దొంగతనము

లారంభించితిని. కృమకృమముగా సందారి తేటి పదియేనేండ్ల ప్రియమున బందిపోటుల జట్టులోఁ గలసితిని. హేమచంద్రమహారాజుతండ్రి విక్రమ సేనసృపాలుఁడు కాశ్మీరమును బాలించుచు దేశక్షేమమరయుటకై మంచుకొండదాఁపున నున్న ప్రాంతముల కొకసారివచ్చెను. ఆ ప్రాంతమున వసియించుజనులు “దురాచారులగు చోరులబాటినుండి తిమ్మరక్షీంపు”మని యానరేందునివేడ నతఁడక్కడఁగొన్ని దినములుండి సైనికులచేత బందిపోటుల వెతకించిపట్టించి వారిలోఁ బెక్కండ్రుకుఁ దగినదంగనలవిధించి నన్నుంజూచి యిట్లనియెను. “ఓరీ! నీది లేబ్రాయము. ఆకారమునుజూడ నద్వంశజాతుఁడవని తోచుచున్నది. మొగము విలాసమును గ్రుక్కుచున్నది. నీ తెలివి తేటలు నీసాహసము నీబాహుబలము ముంచిదారినుపయోగించిన లోకమునకెంతో మేలగు. నీవు నీవృత్తిమాని వెనుకటికార్యములకై పశ్చాత్తాపమునొంది నన్మార్గమున సంచరితువేసి నీభవిష్యచ్ఛ్రితము శ్లాఘాపాత్రముగును. ఈతలంపుల విడువుము. నావెంటరమ్ము” అని దయార్ద్ర హృదయుఁడై పలికిన యానరపాలుని వాక్యములు నాచెవులలో నిప్పుడును ధరించుచున్నట్లున్నవి. కరుణారసపరిపూర్ణములైన యాయనచల్లని చూడ్కులు నామీఁదనిప్పుడు ప్రసవించుచున్నట్లున్నవి. శాంతరస మొలుకు నామహాత్మునిమూర్తియిప్పుడు నాకన్నులఁగట్టినట్లునవి. ఆయనవాక్యచృతము నాశ్రవణములఁ బడినతోడనే నామనోమాలి న్యమునీటం గడిగిన తెఱంగునఁ దొలఁగిపోయెను. మనస్సు నిష్క్రలు షమయ్యెను. పశ్చాత్తాపమహాగ్నిచేఁ బాపపటలము భస్మమయ్యెను. ప్రాంతయాకులూడిపోయిన చెట్టువలెఁ గుబునమూడ్చిన త్రాచువలె నామననపుడు స్వచ్ఛమై యుండెను. వెంటనే నేనామహాత్ముని పాదములపైఁ బడి “దేవా! నాతప్పులు క్షమింపుఁడు. నేను మహాపరాధిని. ండ్కుఁడును. మీఁదండనలకన్న మీహితోపదేశమే నాకు

గొప్పశిక్షయై నన్ను శుద్ధునిఁజేసెను. పశ్చాత్తాపముహాగ్ని నాహృదయముఁ గాల్చుచున్నది. ఇక సేనస్మార్గమున నంచరించెద. ఇక నన్ననుగ్రహింపుఁడు, అని వలవల నెఱ్ఱి యారాజశేఖరుని పాదరాజీవముల నాబాష్పధారలచే నభిషేకించితిని. భూమండలాఖండలుఁడగు నప్పుడమితేఁడు నన్ను స్వయముగా దనచేతులతో నెత్తి వగవకు బాగుపడియెదవని ధైర్యముచెప్పి చేతితోఁబీపుపైఁదట్టి నన్ను స్నానము చేయింపుమనియు సూతసవస్త్రముల నాచేఁ గట్టింపుమనియు నేవకుల కానతిచ్చెను. వారల్లు గావించిరి. అప్పుడు నేను క్రొత్తమనుష్యుఁడనైతిని. నామనోవృక్షమునఁ గ్రొత్త తలఁపులను జివుళ్లు మొలకలెత్తసాగెను. మహారాజుగారితో నేను రాజధానికివచ్చి విద్యాభ్యాసము జేయ నారంభించితిని. నేను మిక్కిలి శ్రద్ధగాజదివ గురువుల యనుగ్రహమునకుఁ బాత్రమునైతిని. ఎప్పటికప్పుడు మహారాజుగారు నావర్తనముఁగూర్చియు నా విద్యాభివృద్ధిని గూర్చియు గురువులనఱిగి తెలిసికొనుచు వచ్చిరి. సామాన్యవిద్యతోఁ బాటు ధనుర్విద్యయు నేర్చితిని. అం దనేక బహుమానములు వడసితిని. గురువులయు సహకారులయు మెప్పుఁగాంచితిని. అంతలో నమ్మహారాజు పరమపదము నందెను. హేమచంద్రమహారాజు రాజ్యాభిషిక్తుఁ డయ్యెను. పితృభక్తిని హేమచంద్రుఁడు రామచంద్రుఁడు సత్యభాషణమున హేమచంద్రుఁడు హరిశ్చంద్రుఁడు ప్రసన్నభావమున హేమచంద్రుఁడు శరశ్చంద్రుఁడు. ఆతండ్రికిం దగినకొడుకు గావునఁ దండ్రిచే గారామునఁ బెంపఁబడిననన్ను మిక్కిలికనికరంబునం గని యమ్మహారాజు మరణంబునలన దుఃఖితుఁడనైన నన్ను నోదార్చి కొంతసేన కధిపతీంజేసి వివాహముజేసి నన్నొకయింటివానింజేసెను. ఆమహాత్మునిదయవలన గౌరవమార్జించితిని. ధనమార్జించితిని నంతానవంతుఁడనయితినిగృహారామశ్శ్రేతములనంపాదించితిని. మిత్ర

లపాగ డ్డలకుఁజుట్టముల యాదరణకులోకులమన్న సకునాస్వామి య
 నుగ్రహమునకుఁ బెద్దల దీవనలకు భాజనమైతిని. ఉదయమునలేచి
 హేమచంద్రునిపేరుఁ దలఁచి విక్రమసేనుని నామముఁదలఁచి మొక్కు
 లిడుదును. నే వసియించు గృహమువారిది. తినెడియన్నము వారిది.
 కట్టుబట్ట వారిది. నాచర్మముఁగోసి పాదరక్షలుగఁ గుట్టి యామహా
 త్మునకిచ్చినను నాఋణముతీరదు. వారు మసిబొగ్గును దెచ్చి మాని
 కముఁ జేసిరి. సత్తగుల్లను ముత్తైపుఁజప్పఁజేసిరి. ఇత్తడిపుత్తడిఁజేసిరి
 పశువును మానిసింజేసిరి. ఇంతకన్న మహాపకార మెవ్వరు చేయఁ
 గలరు? ఇట్టిసేను గాశ్మీరరాజులయెడఁ గృతఘ్నుడ సగుదునేని—
 ఛీ! నాజన్మమేల? జంతువులకయినఁ గృతజ్ఞత కలదు. పరమసీచమైన
 కుక్క పిడికెడన్నమువైచిన నది యెన్నఁడు మఱువదు. వృక్షముల
 నైఁము తమకుఁ జిన్ననాఁడు నీరువోసిపెంచిన మనుష్యులకు బ్రతికి
 యున్నంతకాలమునీడనిచ్చును. కాయలిచ్చును. ఆకులిచ్చును. పండ్ల
 నిచ్చును. చచ్చియువారిక నేకవిధములనుపకరించును. ఊద్రజంతువులు,
 న్రూనులుసయితమట్లే కృతజ్ఞత గలిగియుండ నీశ్వరాంశసంభూతుఁడై
 జ్ఞానేంద్రియవ్యాపారముఁ గర్మేంద్రియవ్యాపారముఁ గలిగి విద్యా
 సంపన్నుఁడైన మనుష్యుఁడు కృతజ్ఞుడగుట యాశ్చర్యమా? అది లేని
 వాఁడు వానరుఁడుగాని నరుఁడుగాఁడు. కావున నోమహాదేవీ! యో
 రాజా! యోయమాత్యులారా! ఈగదాధరుఁడు రాజకుటుంబమున
 కు రాజ్యమునకు క్షేమకరమగునట్లు వర్తించును. రాజా! బాలుఁడవ
 యినను రాజువగుటచే మాకుఁ బూజ్యుడవు. అందుచే మీపాదము
 లపై నేను ప్రమాణము చేసెద" అని మహోత్సాహముతోఁ బలికి
 రాజకుమారునిపాదములు స్పృశియించి ప్రమాణముచేసి రాజభక్తి
 బ్రకటించెను. అంతకుముందు నిరుత్సాహముచేఁ గ్రుంగియున్న రాజ
 మాతృ విక్రమసేనుల మనస్సులు నూతనోత్సాహ భరితములగుట
 యు వారిమొగములు వికాసవంతము లయ్యెను.

అంతట మణివర్మ “గదాధరా! నీవృత్తాంతముఁ గొంత నే నెఱుఁగుదును. నీ నడత నీమాటలకు విస్పష్టవ్యాఖ్యానముగా నున్నది. ఉప్పునీరు మంచినీరుగామాటినట్లు ఎండ కాలవిశేషముచే వెన్నెల యైనట్లు దురాచారుఁడవు పరమసాధువైతివి. నాటనుండియు నీచరిత్రము శ్లాఘాపాత్రమై యున్నది. మేము నిన్ను సమ్మోహియుండెదము. శూలపాణి! నీయభిమతమేమో చెప్పుము?” అని యడిగెను.

అనవుడు శూలపాణియిట్లనియె. “నుహత్మా? చెప్పట కేమున్నది. కుత్తుకలో వినముఁబెట్టుకొన్నవాఁడు సైతము రాజునెదుట విపరీతముగాఁ బలుకునా? తేనె తేటలూడిపడునట్లే పలుకును. నానడతయే నాభావమును వెల్లడింపవలెను. పలు పలుకులే? నేనుఁ గదాధరుని తోడివాఁడనే. అతనిమనస్సు నామనస్సునొక్కటియె. అవసరమగు నేని మేమిరువురము మాప్రాణములను మోచిన్ని రాజునిమిత్తమై సమర్పించెదము. మాశిరస్సులు రాజ్యలక్ష్మికిఁ గానుకగానిచ్చెదము. ఇంతకన్న వేఱుచెప్పవలసినదిలేదు. దండపాణిని వజ్రపాణిని గూడఁ బిలిపించి వీరిద్దఱియెదుట వారిమనోగతము నరయుము. మాటలంబట్టియు ముఖలక్షణములంబట్టియు వారిభావమెఱుఁగవచ్చును. ఈవఱకుమీరు వారితో మాటలాడియుండుటవేఱు; రాజునెదుటఁ బలికించుట వేఱు.”

“అదిలెన్నయైనపని” యని మాధవసేనుఁడు హెచ్చరించెను. “వారురాకుండనే మాకుముందుగా సెలవియ్యదగును.” అని గదాధరుఁడు వెండియు నిట్లనియె. “ఈస్థితిగతులలో నామనవియొకటివినుండు! వెంటనే చిత్రభానుని వెడలఁగొట్టుటకు మనము ససైన్యముగా వానియిల్లు ముట్టడించుట కర్జముగాదు. వారిచేష్టలు మనము కనిపెట్టుచుందుము. మీదుమిక్కిలివచ్చినవెంటనే మేమువానిం దాకుదుము. రేపుమాపు వచ్చినతోందరలేదు. నాకిప్పుడు సెలవొసంగు

డు. పోయి వచ్చెదన.” అని యందఱవీడ్కొని శూలపాణినహితుడై వెడలెను. మఱియొక పరిచారకుం బిలిచి దేవి దండపాణిని వజ్రపాణిని దోడి తెమ్మని బనిచెను. వాడతివేగమున వారిసదనముల కరిగి రాజశాసనమెఱిగించెను. “నీవుముందునడువుము మేము వెనుకవచ్చెదము” అనివారిరువురునొకముహూర్తము తమలోఁ దారురహస్యముగ మాటలాడుకొని నేవకుఁడరిగియొకగిడియలో నేరాచనగరుఁ జొచ్చిరి. మనోమాలిన్యము పైకిఁదోచెనోయన్నట్లు మొగములుతొంటియట్లుండక వికాసశూన్యములై యుండెను. మణివర్మవారినిగూడ సబహుమానముగా గారవించి యుచితాసనంబులం గూర్చుండఁబనిచి మెల్లగ నిట్లనియె. — “ఇదివఱకు నేను మీతోఁ జిత్రభానునివిషయమై ప్రసంగించినను మనరాజుగారుగూడ దద్విషయమునమీయభిప్రాయమునుస్వయముగాఁ దెలిసికొనఁగోరి మాతృశాసనమున మిమ్మురావించిరి. మీ హృదయమకలంకమనినేనెఱుఁగుదును. అదియేరాజుగారుమీనోటవినఁగోరుచున్నారు. చిత్రభానుఁడు పురమునుండివెడలవలయునా లేదా! తనయంతటఁదాను వెడలకున్న మీరాతని సైన్యసహాయమున దేశమునుండి తోలనలయునని మనరాజుగారియాశయము. దండాధినాథులగుటచే నీకార్యభారము మీపైఁబడియున్నది.” ఆచనంబులు విని దండపాణి మొగము చిట్టించుకొని యిత్రైటంగునఁ బలుకఁజొచ్చె. “అయ్యా! మున్నొకసారిమీరీవిషయమునన్నడిగిరి. అప్పుడునాకుంబోలిన తెఱంగున మీకు త్రరమిచ్చితిని. చిత్రభానుఁడు పురమువెడలిపోవలయునో లేదో నిర్ణయింపవలసినవారు రాజుగారును మంత్రిలైనమీరునుగాని మేముగాము. కార్యనిశ్చయము మీరు చేసినవెనుక మీ యాజ్ఞాప్రకారము దశములఁగొని శత్రుమర్దనము చేయుటమాపని. అదియునుఁగాక మాటిమాటికి మమ్ముంబిలిచి మాయభిప్రాయ మడుగుటకు మేము రాజద్రోహులమా? కుట్రలుపన్నుచున్నామా? మాకు

మాత్రము గౌరవములేదా? ఇట్లవమానించుట మీకుఁదగునా?" అని కఠినస్వరముతోఁ బలుకుచున్న యాదండపాణి మాటకడ్డమువోయి వికృమసేనుఁడు "అయ్యా! దండపాణి! మీరు రాజద్రోహులని యెవరన్నారు? మీరు కుట్రలుచున్నచున్నారని యెవరుపలికిరి! రాజకార్య విషయములను సమాలోచించుటకు మిమ్ముఁ బిలువనంపుట మిమ్మవమానించుటా? మణివర్మ యాడినమాటలలో దోషమేమున్నది? మీకింతదోషమునకుఁ గారణమేమి? రాజ్యక్షేమముఁ జూడవలసినవారు మంత్రులు దండనాథులుగదా! రెండుచెట్లకొమ్మలొండొంటితోఁ జూపాడి నిప్పుబుట్టించి వనమెల్లఁ గాల్చునట్లు ప్రధానపురుషులగుమీరు పరస్పరవివాదములుగలిగి రాజకులమున కాపదవాటింపఁ జేయుదురా? ఇదిధర్మమా శూరకర్మమా?" అని గంభీరముగానడిగెను. అడుగుటయు దండపాణి మొదటికన్నఁ గొంచెము శాంతించి తనచిన్నప్రభువున కిట్లు నియె. "రాజా! మణివర్మవైఖరిఁ జూడ మాయెడననుమానము బూనినట్లు దోచుచున్నది. మేమునుమానింపవలసిన వారముగాము. ఈవఱకు రెండుసారులు మమ్మతఁ డీవిషయమునఁ బ్రశ్నించుటంజేసి యాత్మ గౌరవముఁ గలవారమగుటచే మాకించుక కష్టముగానున్నది. అందుచేనట్లనవలసినచ్చె. అంతేగాని దేవరవారియెడ మా కెట్టి దురభిప్రాయము లేదు. మే మెట్టి ద్రోహముఁ దలఁచుకొనలేదు. మీయాజ్ఞకు బద్ధులము. మీ కనునన్నలమెలఁగెదము. మీముదలయగునేని యెట్టిపనియైనఁ జేయఁగలవారము. కావున మాయందు సంపూర్ణవిశ్వాసము నిలుపవలయునని ప్రార్థించుచున్నాము." అనవుడు మణివర్మ "నావైఖరింబట్టి మీ కాక్షరహము గలిగినదా? మీ కవమానము గలిగింపవలెనని నేఁ గలఁనైన దలఁపలేదు. నామాటలలోఁగాని భావములోఁగాని నాముఖలక్షణములోఁగాని మీ కవమానకరములైన చిన్నలేవియు లేవు. ఒకవేళ మీకట్లు

దోచినపక్షమున నేను వయోవృద్ధుడను చంచలస్వభావుడను గావున నన్ను క్షమించి రాజకార్యమును జక్కజేయుడు. మనకు వివాదములున్న పక్షమున బిమ్మట దీర్చికొనవచ్చు నని యనునయ పూర్వకముగా బలికెను. అంతట వారు రాజును మంతులను వీక్షించి స్వగృహముల కరిగిరి.

వారు వెడలినపిదప మాధవసేనుడు మణివర్మతో, “జిత్తగిం చితిరా? వాని మాటలవరుస. వారిసీడలుచూచి వారే భయపడుచు చున్నారు. అంతఃకరణము మలినమైనప్పుడు మానవుని కెదుటివారి మనస్సులుగూడ మలినములై నట్లు గనబడును. కామిలరోకి జగమంతయు బచ్చగా గనబడునుగదా? చూచితిరా! గదాధరునిమాటలకు వీనిమాటలకు నెంత వ్యత్యాసమున్నదో. అతని రాజభక్తి హృదయమునుండి వెల్లివిరిసినది. వీని భక్తి జిహ్వగ్రమునుండి వచ్చినది. కావున వీరిని నిశ్చయించియుండుట శ్రేయస్కరముగాదు.” అని వచించెను. “సీవుయదార్థము వచించితివి. దోషాత్మునకు లేనిచోట ననుమానముగలుగును.” అని మణివర్మ వాని కుత్తరమిచ్చెను. విక్రమసేనుడు చిఱునవ్వునవ్వి ఉన్నమాటన్న నులుకెక్కువన్నట్లు దండపాణికి నిర్దేశముకొని యాగ్రహమువచ్చినది. మనము వీరివిషయమున జాగ్రతగానుండవలె నని పలికెను. “మీరిద్దఱు గదాధరశూలపాణులు నను నాలుగు స్తంభములమీద నిప్పుడు కాశ్మీరరాజ్య సౌధము నిలిచియున్నది. దండపాణి రాజభక్తి మలినమైనదో శుద్ధమైనదో సమయమును గీటురాతిమీదగాని తెలియదు. ఇంకమీరు మీపనులమీద నుండుడు.” యని యరవించాడేని పలికి వారికి సెలవిచ్చెను.

తొమ్మిదవ ప్రకరణము.

రాచనగరమునుండి వెడలి దండపాణియుఁ సోదరుఁడును స్వగృహంబులకుఁ జనక యారేయి వెండియుఁ జిత్రభానుని గృహంబున కరిగి రాజగృహంబున నాఁడు జరిగినవృత్తాంతమంతయు దెలిపిరి. చిత్రభానుఁడు తనయెడ వారికిఁ గల యమితానురాగమునకు సంతసించి కొండొకవడి పొగడి యిట్లనియె “మిత్రులారా! అయస్కాంతమునకు సూదికింబలె నాకును మీకును గాఢసంబంధము కుదిరినందుకు నేను మిక్కిలి సంతసించుచున్నాను. మీచెవినిఁ బడిన చిన్న మాటయు దాచక నాకు వెంటనే తెలియఁజేయవలె నని మీరుసంకల్పించుట మనకార్యసిద్ధికి సూచకము. ముందుగా వారే కలహమునకు డీకొనునట్లు మనము చేయవలయునుగాని మనము దిగఁగూడదు. అందుచే నీలోపున సైనికులవిషయమున మీరు వలసినప్రయత్నము చేయుచుండుఁడు” అనుచుండ రుద్రభట్టు “కీలకమంతయు సైన్యములోనే యున్నది. దానింగలఁచుట కనేకప్రయత్నములు గావలయు. కొంతయత్నము మేముగూడఁ జేయుచున్నాము అది యింకమీఁద గాలక్రమమున మీకుఁ దెలియఁగలదు” అని పలికెను. అనంతరము గొంతసంభాషణము జరిగినవెనుకఁ దండపాణి యిట్లనియె. “మాకొక్క కోరికయున్నది. అది మీయిరువుర సన్నిధానమున విన్నవింపఁదలఁచుచున్నాము. కర్పూరమంజరిని మావజ్రపాణికిచ్చి వివాహముచేయుటకు మీరంగీకరించిరి గనుకను మామణిమాలికను విజయనేనునకు బెండ్లిచేసికొనుటకు మీరిష్టపడిరిగావునను నీరెండుకార్యములకుఁ బ్రధానముచేసికొనవలెనని మేముబలాట బడుచున్నాము. మాహుద్దు చెల్లించి యీకార్యము చేయవలయు.”

అప్పులుకులలో మొదటిభాగము చిత్రభానునకు రుచింపలేదు ఏలయనగుణముల పేటికయైన కర్పూరమంజరి వజ్రపాణినివరించునో.

వరింపదో చిత్రభానుఁ డెఱుంగఁడు. ఇంతకు మున్నా మెతో నాప్రసంగ ముచేయనేలేదు. రెండవభాగమైన మణిమాలికావివాహము చిత్రభానునకిష్టమే. ఆవిషయమై ప్రధానముచేసికొమ్మన్నను నతఁడు చేసికొనుటకు సిద్ధముగనుండెను. ఒకటిచేసి రెండవది మానినపక్షమున వారి కనుమానము కలుగఁవచ్చును. చేసినరెండును జేయవలయు; మానినరెండును మానవలయు. చిత్రభానున కప్పుడు విషమపరిస్థితులు తలస్థించెను. తాము తలపెట్టినకార్యములన్నియు ముగిసినపిదపఁ బ్రధాములు చేయవచ్చునని చెప్పినచో వారికి విశ్వాసముండదని భయము. అందుచే నెద్దియుందోఁచక యతఁడు వెంటనే యుత్తరమీయకమనో వేదనము బడుచుండ వానిచేష్టలంబట్టి మనోగతభావమెఱింగి రుద్రభట్టు “దండపాణి కిల్లనియె, దండపాణి! నీసంకల్పము మంచిది. ‘శుభస్య శీఘ్ర’ మ్మౌ నారోక్తినిబట్టియు, నాలస్య మమృతం విష, మనున్యాయమునబట్టియు నిట్టివి వెంటనే జరుగుటమంచిది. కాని యవి శ్రొత్తవారివిషయమునఁగాని, మీవంటిపూర్వపరిచితుల విషయమునఁ గావు. మాటయే ప్రధానముగాని మానవంతులకుఁ బ్రధానము ప్రధానముగాదు. పనుపుం గుంకుమ పండ్లు దెచ్చి యెండోరుల కిచ్చి పుచ్చుకొనుటచేత ననుకొన్నమాటలు స్థిరమగునా? కానిచోఁ గార్యములు భగ్నమగునా? అగ్ని సాక్షిగఁజేసిన ప్రమాణముల కన్నఁ బ్రధానములు బలవత్తరములా? ఇది యొకముచ్చట. అదియు నాఁడువారిముచ్చట. మగవాండు దానింగూర్చి యంత పట్టింపులు బట్టఁగూడదు. కాబట్టి కాలాంతరమున నన్నిముచ్చటలు దీర్చికొనవచ్చును. ఇది విషమసమయము. తాంబూలములు పుచ్చుకొనుటకైనఁ బదుగురు బెద్దమనుష్యులు వచ్చుటకు వీలులేనితరుణముగదా యిది! పదిమంది జేరి వెల్లడిగా జరుగవలసిన శుభకార్యము చాటున మాటున జేసికొనుట యేటితగవు? కావున సర్వవిధముల నిది కాలాంతరమునగావచ్చును. మీఁద మీయిష్టము.”

అదివఱకేమియు, దోచక యేమియు త్రరముజెప్పుదునాయని సందిగ్ధమనస్కుడై యున్నచిత్రభానునకు రుద్రభట్టు పలుకులు శైర్యము గొలిపెను. అప్పులుకు లూతగాగొని చిత్రభానుడు వారినుద్దేశించి “విజయసేనుఁ డెక్కడికేగును? కర్పూరమంజరియొక్క డికరుగును? ప్రధానములు కాకపోవు. వివాహములు, గాకపోవు. వివాహము ప్రధానముగాని, ప్రధానము ప్రధానము గాదు. చంచలచిత్తులకు మాటనిలకడలేనివారికి బ్రధానములుగాని మనకేల? ఈమహాత్ముడు సెలవిచ్చినట్లు గాలాంతరమునఁ గావచ్చు” నని పలుక వజ్రపాణి “యిప్పుడు చేసికొనినందువలనఁ దప్పేమి” యని మెల్లగాఁ బలికెను. “నామాటయెటులున్నను జిన్నవాడైన మాతమ్మని కోర్కె దీర్చుట సర్వోత్తమము” అని దండపాణి వాక్కుచెప్పెను. వారుపట్టిన పట్టు వదలకపోవుటచే సమయము దాటించుటకు రుద్రభట్టు “సరే! అట్లే యగుగాఁక! ప్రధానమునకైన మంచిముహూర్తముండవలయు. నేనా సుముహూర్తము బెట్టి మీకుం దెలియబరచెద. ఏది మీకిష్టమేకద?” యని పలికెను. “అహ! మాకిష్టమే” యని వారిరువురు సంతృప్తులై సెలవుఁగొనిపోయిరి. వారు వెడలినపిదప రుద్రభట్టునకును జిత్రభానునకును నీ క్రిందవిధమున సంభాషణము జరిగెను.

చిత్రభానుఁ—స్వామి! నేనిప్పుడు పిశాచమునకు సముద్రమునకు నడుమనున్నాడను. ముందరకువచ్చిన దయ్యము మింగును. వెనుకకుఁబోయిన సముద్రతరంగములు ముంచి చంపును.

రుద్రభట్టు—ఏ మట్లనుచున్నాడవు?

చిత్ర—వజ్రపాణికోరిక దుర్ఘటముగా నున్నది. కర్పూరమంజరి మనస్సుచందము నేనరయలేదు. అది వీనిపై వలపు నిలుపునో లేదో తెలియదు. అది వీనిఁగూర్చి మేలుపడదేని పండఁబాటిన పొల

మెండబాటినట్లు గార్యమంతయు భగ్నమగును. వీరు ప్రభాసమిప్పుడే చేయవలెననుచున్నారు.

రుద్ర—ఇందుకా యింతబెంగ? మానవుడు కష్టసమయముల యందే ధీరోదాత్తుడై, తన మనశ్శక్తినిఁ జూపవలయును. తొందర పడక బెంగగొనక కలతనొందక నరుడు నిర్మలమగు తటాకజలము వలె బ్రవిమలమనస్కుడై యుండెనా యెంతెంత కష్టసమయము లందును మబ్బులేని యాకాశమున సూర్యోదయమైనట్లు చక్కని యుపాయములు తోచును.

చిత్ర—అది జితేంద్రియులగు మీకు సాధ్యముగాని మావంటి సాధులకు సాధ్యముకాదు. కష్టసమయము రాగానే మనస్సు నిప్పుద్రొక్కినకోతివలెఁజంచలమై యాలోచనకసర్వమైయుండును. కావున నిప్పుడు నాకేమియుఁ దోచకున్నది.

రుద్ర—నీ కూతురు మనోరథ మేమో తెలిసికొనకయే నీ వింత కలతజెందనేల? ఆమె నీకోరిక నిరాకరింపకపోవచ్చును. ఆమె నడిగిరమ్ము. కార్యము సఫలమయ్యెనా సరే! కాదేని నాటి కొకయు పాయ మూహింపఁజాలమా ?

చిత్ర—అట్లయిన నే నామెనడిగి వత్తునా ?

రుద్ర—ముందుగా నీవడుగుట యుక్తముగాదు. ఆడుబిడ్డలకుఁ జిన్ననాటనుండి తల్లిదగ్గరఁ జనవులు మొడు. కావున నామె మనోరథమేమొ తల్లిచే నడిగింపుము.

చిత్ర—సిగ్గుపెంపునఁ దల్లికిఁ జెప్పనిపక్షమున ?

రుద్ర—అంతకన్న నెక్కుడు నుచ్చియఁ జనవులుగలవారు చెలిమికత్తియలు. చంద్రికను మల్లికను వేలువేలుగఁ బిలిచి రహస్యముగ నడుగుము. రాజపుత్రికల తలంపులకుఁ జెలిమికత్తెలు దాపుడు బరిణాలు.

చిత్ర—అట్లయిన నేను తద్విషయప్రయత్నముననుండెద.
ఇవియన్నియుఁ దేలినతరువాతనే మనము సుముహూర్తముమాట
నాలోచింపవచ్చును.

రుద్ర—నీకూతురు రాచనగరములో నన్నదికదా! మీనె
య్యము లంతకంత కెడమగుచున్నప్పుడు మీపుత్రిక శత్రుగృహ
మున నుండుట నీకును వారికిని శ్రేయముగాదు. వెంటనే విలుననం
పుము. పాముపగయుఁ బడగ చుట్టము నగునా ?

చిత్ర—ఁబోను! ఆమెనిటకు దోడితెచ్చట యుభయులకు
శ్రేయస్కరము. అట్లచేసెద.

అనియాతని వీడ్కొని చిత్రభానుఁడు దీర్ఘాలోచనావశంబున
మెల్లమెల్ల నడుగు లిడుకొనుచు నభ్యంతరమందీరమునకుంజని యిందు
మణిం గాంచి కర్పూరమంజరిని వెంటనే పిలిపింపుమని యానతిచ్చెను.
అట్ల కాక యని యామె చుదిక్రికామల్లికలఁ బిలిచి “రాచనగరమున
కరిగి బాలికం దోడితె” మ్మని సెలవిచ్చెను. సెలవిచ్చటయ తడవు
గా వారిరువురు నచ్చోటికింజనిరి. ఆలోపున నిందుమణితోఁ జిత్రభా
నుఁడు గృహకృత్యంబులంగూర్చి కొంతముచ్చటించి కర్పూరమంజరి
మాటయెత్తి ప్రసంగవశమున నిట్లనియె. “బాలిక వివాహయో
గ్యమగు వయస్సును బ్రాపించినది. ఇంక మనమాలసింపక వరాన్వేష
ణమునకుఁ గడంగవలయు.”

ఇందుమణి—నానోటితో నేననఁగూడదుగాని దానిం జూచిన
వారందఱు నిది సర్వలక్షణసంపన్న యగుకన్య. దీని కనుకూలుఁడగు
వరుఁడు లభించుట కష్టమని పలుమాఱు నాతో ననిరి.

చిత్రభాను—అన్ని లక్షణములు నొక్కచో గుమిగూడియుం
డునా ? చెఱుకునకుఁ గావలసినంత తీపియున్నదిగాని పండ్లు లేవు.

పనసపండు గర్భమున రసవంతము లైన తొనలుండును.

మీదిభాగము మిక్కిలి మోటగానుండును. విశేషించి పసనకుఁ బూవులు లేవు. మామిడికి జీడియుండును. సీతాఫలమునకు లెక్కలేనన్ని గింజలు. భానునియందు దుస్సహమైన వేడియుండును. చంద్రునియం దత్తిశైత్ర్యముండును. అట్లే పురుషులయందు నొకఁడు సత్కులప్రసూనత గలిగియుండును. ఒకఁడు చక్కదనంబున కిక్కయగును. ఒకఁడు గానమునకు స్థానమగును. ఒకఁడు మాటలలోఁ దేనె తేటలు గురిపించును. ఒకఁడు విధ్యానిధియై పుంభావసరస్వతియగును. ఒకఁడు వాక్పటిమలో నవరశేషుఁ డనిపించుకొనును. ఒకఁడు మేటిమ గంటిమికిఁ బేరువడును. ఒకఁడు సౌజన్యమునకు భాజనమగును. ఇన్ని శుభలక్షణములు నొక్కచో నుండునా? అది యసంభవముగాదా? అందుచే నేవోకొన్ని శుభలక్షణములు జూచి వరనిర్ణయము జేసి కొనవలయును.

ఇందు—ఆక్షణములు మీకును నాకును నచ్చవచ్చును. బాలిక మెచ్చవలదా?

చిత్ర—మెచ్చకేమిచేయును? దివ్యోపధుల నెన్నిటిలో గలిపి వైద్యుఁడు మాత్రం జేసినట్లు బ్రహ్మదేవుఁడు సమస్తశుభలక్షణములు గల పురుషునిఁ గొత్తగా మనకన్యకకొఱకు సృష్టింపవలెను!

ఇందు—ఇదివఱకే సృష్టింపఁబడియున్నాఁడు. క్రొత్తసృష్టితోఁ బనిలేదు.

చిత్ర—అట్లయిన బాలిక యెవనిమీఁద మనసునిలిపినదో చెప్పఁగలవా?

ఇందు—ఇంతవఱకు నే నెఱుంగను. ఇదివఱకేసృష్టింపఁబడి నాడని మాటవరునకంటిని.

చిత్ర—వజ్రపాణియని యొకసేనావతి యున్నాఁడు. వాని నెఱుఁగువా?

ఇందు—నేనెన్నడుఁ జూడలేదుఁ వినియుంటిని.

చిత్ర—అతఁడు నేనాపతియగు దండపాణితమ్ముఁడు. అతని వంశము మంచిది. స్థితిమంచిది. ప్రియముననున్నవాఁడు. అతనికిచ్చి వివాహముచేయవలెనని నాకోరిక. అతనిం జేపట్టుమని బాలికతో నీవు నొక్కి చెప్పము.

ఇందు—చెప్పెదనుగాని నామాటయందు దానికి విశ్వాసము లేదు. మల్లికకు దానికి సత్యంశమైత్రీ దానిచేతఁ జెప్పింపుఁడు. బిడ్డ మాత్రము యుక్తాయుక్త మెఱుంగదా! మంచినబంధమైనచో నది యేల నిరాకరించును ?

చిత్ర—మంచిదనుట నిస్సంశయము. నీవు చెప్పినట్లు మల్లిక తోగూడ మాటలాడెదను.

అని సంభాషణ ముగించి యావలకు జనెను. సంధ్యాకాల మగునప్పటికి మల్లికాచంద్రికలు కర్పూరమంజరిం దోడుకొని గృహ ముంజేరిరి. రేయి భోజనమైనతరువాతఁ గర్పూరమంజరి పెందలకడ బండుకొనెను. ఆమె నిద్రొవోవగాఁ జూచి చిత్రభానుఁడు మల్లికను దన పడకగదిలోనికిఁ బిలిచి వీటపైఁ గూర్చుండఁబెట్టి కొంతసేపు దాని సేమమరసి రాజాంతఃపురమందలి వార్త లేమని యడిగి కొం డొకపడికిట్లనియె—“మల్లికా! నీయెదుట నిన్ను బాగడఁగూడదు గాని నీవు నిజముగా గుణపుష్పములతో నిండిన వల్లికవు. ముద్దుల మాటగట్టు నీమొగముఁ జూచినను గ్రహ్మతేనియలొలుకు నీపలు కులు విన్నను హృదయంగమములయిన నీగుణములు జూచినను నాకు బ్రహ్మదేవునిఁ దిట్టబుద్ధి. ఎందుకందువా? మతిలేని యాముసలిదయ్య ము బహులక్షణసంపదగల నిన్ను నేదో యొకమహారాజ గర్భమునఁ బుట్టింపక నేవకురాలిఁగా జేసినాడని. ఆవెట్టిముండకొడుకు చేసెడి సృష్టిలో నిట్టివి వందలకొలది గలవు. నిన్ను స్తోత్రము, చేయుటకుఁ

గాదు నే నిట్లనుచుంట. యదార్థము నాకడుపులో దాగదు. చెడ్డయైన మంచియైన కుండ పగులగొట్టినట్లు వెంటనే యనుట నాకలవాటు. కర్పూరమంజరి యొక రైయే నాకుఁగూఁతురైనదని మఱియొకకూఁతురులేకపోయెనని చాలాకాలము విచారించితిని. కాని నన్నుఁ జూచుకొని యాచారము పోగొట్టుకొంటిని. నీవే నారెండవ కూఁతురవు. అట్లగుటచేత మీ యక్కవిషయమున నీతో నొక్కమాట ముచ్చటింపవలెనని పిలిచితిని. బిడ్డసంప్రాప్త యశావసయైనది, వివాహయోగ్యకాలము ప్రాప్తించినది. వరాస్వేషణము చేయవలయును. నీ జిహ్వదాని యభిప్రాయము ప్రతిఫలించు నద్దము. అందుచే నిన్నడుగు చుంటి. అది యీవఱకెవ్వనిమీఁద నైన వానను నిలిపినదా? నిజము దాచక చెప్పు?" అనవుడు మల్లిక చిటునవ్వునవ్వి "ఏమోనండి! నాకుఁదెలియదు. ఆమె మనస్సులో నేమున్నదో నా కెట్లు తెలియునండి" యని బదులుచెప్పెను.

అనుటయు నతఁడువెండియు నిట్లనియె. "ఓనీ! నీవెఱుంగని రహస్యములు దానికుండవు. దానిమనసులోమాట నీచెవిలో నుండును. చెప్పకపోతివా నన్నుఁ జంపుకొన్నట్లే." యని నిర్బంధించి యడిగెను. "అయ్యో! ఇదేమిపాపమండి. చిన్నపిల్లలము. మాలో మేమేదో పరిహాసమునకో మఱెందుకో యెన్నోమాట లనుకొందుము. వాటివిషయమై నిర్బంధించి యుట్లుదిట్లుప్రయోగించిన మేమెట్లు బ్రతుకఁగలము? నన్ను మీరు నిర్బంధింపవద్దు" అని నిష్ఠూరముగా నామె బలికెను. "పోని! నన్నుఁ జంపుకొన్నట్లే గాఁబోలును. నీవు నాకూఁతురువని చెప్పితినిగదా! నీవును గర్పూరమంజరియుఁ దండిలేని కూఁతురుగుదురు గాక!" యని కఠినముగఁ బలికెను.

అప్పుడు చేయునదిలేక మల్లికమెల్లమెల్లగా నిట్లనియె— "నాతోనామె చెప్పలేదుగాని మున్నామెకు జబ్బుచేసినప్పుడు మాశవరా

జుకుమారుడగు మకరందుడువచ్చి వైద్యముచేసెను. అప్పటినుండి యాతనిమీఁద మనసునిలిపిన దేమోయని నాయూహ. అయ్యగా రూ ! నే నీమాట చెప్పితినిని యాపెతోఁ జెప్పవద్దు. నీనోట నువ్వు గింజదాగదు పనికిమాలినదానా' యని గామీఁద మీబిడ్డయుఁ జందిరికయుఁ గోపించి చెప్పుదును."

అనవుడు చిత్రభానుఁడు " బిడ్డా ! నీవుచెప్పినట్లు నేనుచెప్ప ను. కాని, నే నొక్కరహస్యము జెప్పెద. అది నీమనసులో నుంచు కొని పనిచేయుము. అట్లు చేసెదనా? " యని యడిగెను. "నాచేతనై నపక్షమున నదితప్పకచేసెద" నని యామె యుత్తరమిచ్చెను. అంత టఁ జిత్రభానుఁడిట్లనియె. "బిడ్డా ! మకరందునిమీఁద నిలిచినయామె మనస్సునునీవు తిప్పుటకుఁబ్రయత్నము నేయవలయు. మకరందుఁడు జౌద్ధుఁడు. నాస్తికుఁడు. వేదశాస్త్రములు విశ్వసింపనివాఁడు. అట్టి వానిఁజేపట్టఁ గూడదని నీబుద్ధికుశలతకొలఁది హేతువులఁగల్పించి దృఢముగా చెప్పుము. నీవు బుద్ధిమంతురాలవు. ఇటు జెప్పుమటుజెప్పు మని నీకునేఁ జెప్పవలెనా ? ఓసీ ! తెలియకడుగుచున్నాను. మకరం దుఁ డేలాగుండును?"

"ఏలాగుండునని చెప్పనుస్వామీ ! భూలోకమున విహరింప వచ్చిన మన్మథుఁడు. గుణములుచెప్పఁదలఁచితిమా వర్ణింపశక్యమే గాదు. దానికిందగిన పరాక్రమము. అందుకుఁదగిన విద్య. ఇదియది యననేల ? అన్ని మంచిగుణములున్నవండి!" యని మల్లికయుత్తర ము చెప్పెను. చిత్రభానుఁడదివిని వెండియు నిట్లనియె. "ఎట్టఁగాబా ఱ్టఁగా నుండఁగానే సరియా? మేడిపండు మిక్కిలి మెఱయుచుండును. పొట్టవిచ్చితిమా పురుగులగుంపు. ఆకారముఁజూచి యెవ్వరిని వరింప రాదు. గుణములకేమి యెనరిగుణములు వారికుండును. ఎన్నిగుణము లున్న నేమి? వాఁడు మనవాఁడు కాఁడు. జౌద్ధుఁడు. పాపండుఁడు.

అట్టివానింజేపట్టుట పాపముగాదా” అనవుడు మల్లిక “స్వామీ ! మకరండునివిడిచి యేరాజకుమారుని వరింపవలసినదని మీయభిప్రాయము.” అని యడిగెను. అడుగుటయు సతఁడు మఱియు నిట్లనియె. “ఆ ఇప్పుడు మంచిదారికివచ్చితివి. చెప్పచున్నాను విను. ఈపట్టణమున దండపాణియను నేనాపతిగలఁడు. అతని తమ్ముఁడు వజ్రపాణి కలఁడు. అతనిని వరింపవలసినదని నాయభిప్రాయము. అతఁడు సద్గుణవంతుఁడు. బాహుశాలి. సత్కులజాతుఁడు. ఎప్పుడైనఁ జూచితివా?”

అనవుడు మల్లికనవ్వుచు నిట్లనియె. “చూచితి నండి ! నన్నికల్లుమీఁది గంట్లవలె మొగముమీఁద మశూచకము మచ్చలుగలిగి నల్లగానున్నయతఁడే కాదా? చూచిచూచి యమ్మాయికొఱకుమంచి పెండ్లికొడుకు నేరినారండి ! అతనియొడలతఁడే కడుపుకొనలేనంతలావు. అతనిశరీరముచుండి చమటలుగారినప్పుడు కొండమీఁదినుండి సెలయేళ్ళు ప్రవహించిన ట్లుండును. అతనిమీసములు మొగము నొకటే రంగుననుండును. వయస్సుచూచినను నలువదేండ్లకుఁ దక్కువయుండదు. ప్రథమభార్య యున్నది. ఆమెవలన నలుగురో ముగ్గురో బిడ్డలుకలరు. ఈ వన్నె పెండ్లికొడుకును జేపట్టుమని చెప్పటకు మాకు నోరెట్లాడును ? మేమొకవేళ జెప్పినను నామె యెట్లు సమ్మతించును? అట్టివివాహము లోకులెట్లు మెత్తురు ? చెప్పటకు మాకే సిగ్గుచున్నది. ఆపెండ్లికొడుకు సరసను మీబిడ్డయెట్లు కూర్చుండునండీ! వారిద్దఱు కాటుకముద్ద పసుపుముద్దవలె నుందురు.” అని పరిహాసోక్తులు వలుకుచున్న మల్లికకుఁ బ్రత్యుత్తరముఁ జెప్పఁదలంచి చిత్రభానుఁడి ట్లనియె: “ఓనీ! శరీరమునల్లగా నున్న నేమి యెట్టఁగానున్న నేమి ? కొఱకుకొని తినురాయేమి? వంశము గుణము భాగ్యము చూచుకొనవలెనుగాని రూపమెందుకే ! అట్లయినఁ జైతన్యములేని బంగారపు బొమ్మను బెండ్లాడవచ్చునా? నీయుల్లసోక్తులు గట్టిపెట్టి నామాటవిని

నీచెలికత్తెదగ్గఱ వజ్రపాణిని జక్కగాఁ బొగడివర్ణింపుము. అతఁడు నత్కులజాతుఁడనుము. గుణవిధానమునుము. పరాక్రమమును రెండవ కుమారస్వామి యనుము. అతనింజేపట్టిన వీరపత్నియగుననుము. అనంతరము వీరమాతయగుననుము. కావలసినంత భాగ్యమున్నదనుము. ఒకభార్యయున్నను దానే యగ్రమహిషి కావచ్చుననుము. స్త్రీకింత కన్నఁగావలసిన దేమున్నదనుము. ఓసీ ! ఇన్నిమాటలెందుకు? ఎట్లు చెప్పవలెనో యట్లు చెప్పి కార్యము సఫలముచేసితివా నీకొకరత్నాల హారము వెలలేనియొకముత్యాలహారము బహుమానమిచ్చెదను. నీ మేలు మఱచిపోను.”

అతఁడు చెప్పినదంతయు విని మల్లిక “అయ్యా ! మీయాజ్ఞ శిరసావహించి నేనామెతోఁ జెప్పుచునుగాని యామెనామాట విశ్వసించునని నాకునమ్మకములేదు.” అని యాయనయొద్ద సెలవుగై కొని మల్లిక శయనాగాళమున కరిగెను. “ఈపలుగుముండయే శకున పక్షిలాగున విరుద్ధముగాఁ జెప్పెను. ఇకనామె నాకనుకూలముగాఁ జేయునా” యని తనలో వితర్కించుకొనుచుఁ జిత్రభానుఁడు పండు కొనెను.

పదియవ ప్రకరణము.

కాశ్మీరాజుసై నికులు వసించుటకు శ్రీనగరమునకుం బడమటఁ బ్రత్యేకముగా నొకపేటకలదు. అందుసై నికులు నేనానాయకులు మాత్రమే వసియింతురు. సై నికుల దేహపరిశ్రమలకు, వ్యాయామములకు, వారిబిడ్డల యాటలకు ధనుర్విద్యయందు సభ్యాసముచేసి కొనుటకు మల్లయుద్ధములు, నేర్పుకొనుటకు యుద్ధవిశారదులగుటకు శుష్కరణములు గావించుకొనుటకుఁ దగు విశాలభూములక్కడ నేర్పడి

యున్నవి. ఉదయాస్తమయముల యందు సై నికులు నానావిధముల
యిన సాధనములతో బహుపరిశ్రమలఁ జేసి నేర్చినవిద్య మఱపురా
కుండునట్లు చేసికొనుచుండురు. యోధులు సాధారణముగా విద్యావి
హీనులై యుండుటచే గ్రంథపఠనము చేత గాదు కావున బహుపురాణ
వేత్తలు ధర్మశాస్త్రవిశారదులుచిత్రకథాకథనకుశలురు జ్యోతిశ్శాస్త్ర
వేత్తలుచగు బ్రాహ్మణులు స్కంధావారముఁజూచి పూర్వరాజులచరి
త్రములు మొదలగునవిచదివి వినిపించియు మనోహరములగుకథలుచె
ప్పియు వారిమనోరంజనముచేయుటయేగాక వారికిఁబుణ్యముపురుషార్థ
ము నెఱిగించి యుకాయుక్తవివేచన జ్ఞానముఁ గలిగించు చుండురు.
అందుచే బ్రాహ్మణులన్నవారికిఁ బరమభక్తి. వారునిజముగా స్వర్గ
మునుండి భూమి కవతరించిన దేవతలనినమ్మి జోదులు వారియిల్లాం
డుమిక్కిలివినయంబుగదుర వారికి నమస్కారములుచేసి సన్మానించి
యచితాసనంబులనునిచి శక్తికొలండి ధనధాన్యాదుల నూత్నవస్త్ర
ములనొసంగి సత్కరించుచుండురు. ఆఁడువాండు, పగలు గృహకృత్య
ములందగిలియు మగవాండు నానావిధ పరిశ్రమలఁజిక్కియుఁ దీరికలే
కయుండుటంజేసి సాధారణముగాఁ బురాణశ్రవణాదు లప్పేటలో రా
తురిలే జరుగుచుండును. పౌరాణికుని వసంతఋతు రాత్రులయందు
వారు చల్లని లేతగాడ్పులువీచు బయళ్లయందుఁ గూర్చుండఁబెట్టి
వందలకొలఁది స్త్రీపురుషులు చేరి పురాణ మాలకించి యానందించు
చుండురు. వర్ష కాలమునను, శీతకాలమునను భజన మందిరములయందె
యీసభలు జరుగుచుండును.

అత్తఱి నొక్కనాఁటిరేయి నొకబ్రాహ్మణుఁడు మార్గాయా
సమున రోజుచు నొకజోదుగృహమునకుఁ బోయి “అయ్యా! పం
డుకొనుటకు నాకించుకతావు నొసంగు ధర్మాత్ము లెవ్వరైన నున్నా
రా? నేను బాటసారిని. బ్రాహ్మణుఁడను. పగలెల్ల నెండలోమలమల

మాడి నడచియున్న కతమున మిక్కిలిడస్సియున్నాడను. అడుగులు పుడపుడబొక్కినవి" యని యడిగెను. ఆగృహ యజమానుడగుజోదు "స్వామీ! మాయరుగుమీఁద మీరు పండుకొనవచ్చును. దయచే యుడు" అని యుత్తరమిచ్చెను. "నాయనా! నీకెంతైనఁ బుణ్యముగ లదు. రక్షించితివి" అని యాబ్రాహ్మణుఁడు తనకృష్ణాజనము నా యింటియరుగుమీఁదఁ బెట్టి యంగవస్త్రముతో నడ్డికిగట్టిన యిత్త డిచెంబుఁ దీసి "నాయనా! పాదప్రత్యక్షమున కుదకముకావలెను. చేరువ నెక్కడైన నూయికలదా?" యని ప్రశ్నించెను. "స్వామీ! అల్లదె నూయి" యని చూప విప్పుడు ముఖహస్తప్రత్యక్షముఁజేసి కొని కడుపునిండ నీరుద్రావి మరల నప్పచాతియింటికిఁజని దర్భాన నముఁ బఱచుకొని యుచ్చైశ్వరముతో మహిమ్నస్తోత్రముఁ జదువ నారంభించెను. అదివిని జోదులనేకు లచ్చటఁజేరిరి. కొందరాశ్లోకము ల యర్థమడిగి తెలిసికొనిరి. అది ముగిసినవెనుక వారిలో గొందఱు బ్రాహ్మణుని నామధేయము దేశము నామముఁ దెలిసికొనఁగోరి ప్ర శ్నలడిగిరి. వారిప్రశ్నలకు బ్రాహ్మణుఁ డిట్లుత్తరముఁ జెప్పెను. "అయ్యా! నాపేరు వేదశర్మ. నాది గాంధారదేశము. అందుఁ దక్ష శిలయను గ్రామముగలదు. అది నానివాసస్థలము. ఏమహానుభావుఁ డు సంస్కృతభాషయందలి శబ్దజాలమున కెల్లనియమముల నేర్పఱు పఁదలఁచి సర్వబుధజనశ్లాఘ్యమైన వ్యాకరణ శాస్త్రమువ్రాసిభాషా ప్రపంచము నుద్ధరించెనో సుశబ్ద ప్రయోగముజేసినప్పు డెవ్వని పవిత్ర నామము ప్రతిపండితునకు మొట్టమొదట జ్ఞాపకమువచ్చునో యట్టిమ హానుభావుఁడు పాణినిజన్మించినట్టి గ్రామమది. ఆమహాత్ముఁడేగాక బహువ్యాకరణవేత్తులు, బహువేదపారంగతులు బహుపురాణసంవి దులు, సకలధర్మశాస్త్రవిశారదులు బ్రాహ్మవాదులు, నచ్చటఁ బలు పురుగలరు. ఆసేతు హిమాచలమగు భరతఖండమందలి నానాభాగ

ములనుండి విద్యార్థులై బ్రహ్మచారు లప్పురికివచ్చి భిక్షాటనముజేసి జీవించుచు గురు శుశ్రూషాపరాయణులై తమకభిమానశాస్త్రంబుల నేర్చుకొని పోవుచుందురు. అది గొప్పవిద్యాసత్రము. సరస్వతికొలుపు కూటము. చదువులకొటారు. కాశ్మీర దేశమున హిరణ్యపురముననాకుంజుట్టములున్నారు. వారింజూడఁదలంచి నేను పయనమై పోవుచున్నాఁడ. మార్గపరిశ్రమమెక్కుడగుటచే నగరమునకుఁబోలేక నిప్పేటలో విడిసినాఁడ. కాని కాశ్మీర దేశమింత యల్పకాలములోనే యింతదుస్థితికి వచ్చుననినేను స్వప్నమందైనఁ దలఁపలేదు. తక్షశిలలోని పండితులందరిండుకై నగచుచున్నారు.” ఈచివరవాక్యములురెండు మెల్లగానెన్ను. “ఏమి! అట్లుచుచున్నారేల!” యని పలువురుతోందరతో నడిగిరి.

“అయ్యో పొరబాటున నోరుజాటి యనఁగూడనిమాటంటినే అయ్యా! బాటసారిని పేదబాపఁడను. ఈగొడవలు నాకెందుకు నన్ను విడిచిపెట్టుఁడు. ప్రశ్నలవర్షముతో నన్నుఁదడుపకుఁడు” అని యతఁడుబదులుచెప్పెను.

“స్వామీ! అట్లుగాదు. అదియేమోవిన్నదాఁక మామనస్సులు తత్తటపడుచున్నవి. మీరది చెప్పితీరవలయు. మీరుబ్రాహ్మణోత్తములు. లోకులందఱికి మేలుగోరువారు. అట్టివారు మాదురవస్థయేమో తెలుపవలదా? దానికిం దగినప్రతిక్రియఁ జేసికొనుమా? అట్టివారు మీరు నోట పొరబాటుమాటరానియ్యనే గూడదు. మాట వచ్చినదా మూలముట్టఁ జెప్పవలయు” నని వారనిరి.

అప్పుడు బ్రాహ్మణుఁడు బలవంతముమీఁద నిట్లు చెప్పఁదొడఁగెను. “అయ్యా! ఇదిరహస్యము. అయిన మాదేశములో నందఱెఱిగిన రహస్యమే. గాంధారదేశపురాజగు భాగ్యవర్ధనుఁడు కొన్ని దినములలో మీదేశముపై దండువిడిసి జయించి తనరాజ్యమునఁ గాశ్మీరమును గలుపుకొనవలయునని ప్రయత్నము జేయుచున్నాఁడు.

చుట్టుప్రక్కల దేశములనుండి సమరమున ముక్కాకలు దీరినజోదులను రావించి తనసేనలోఁ జేర్చుకొనుచున్నాడు. మహాటవులనుండి మదపుటేనుగులంబట్టి తెప్పించి కడనమున కాయత్తము నేయుచున్నాడు. వేనవేలు పారసీకహయంబుల బహుధనములిచ్చి కొనుచున్నాడు. పదివేలయేనుగులు, ముప్పదివేలగుట్టపుదళము ఏబదివేల కాల్బలము, పదివేల రథములు, రణమునకు సిద్ధమైయున్నవి. పదాతులందఱు నీటజరించుచేఁపల. మింటఁబాతెడుపులుగుల సైతము గుఱిదప్పక నొక్కయమ్మనఁ గూల్పఁ గల మేటివిలుకాండు. అట్టిసేనతో జయముఁ గాంచేవలయునను పేరాసతో మనంబున వెల్లివిరిసిన యుత్సాహముతో నమ్మహాసేనకుఁగావలసిన సకలసంభారములతో నతఁడురాఁగల శరత్కాలమున దండెత్తఁదలంచు చున్నాడు. కటకటా! చిరకాలమునుండి స్వాతంత్ర్య మనుభవించుచున్న కాశ్మీరదేశము భూలోకస్వర్గఖండమని పేరువడసిన కాశ్మీరదేశము—హేమచంద్రమహారాజు పరిపాలించిన కాశ్మీరదేశము—నెల్లసిరులకు నిల్లగు కాశ్మీరదేశము—దిక్కుమాలినపడంతివలె నన్యవశవర్తిని యగుచున్నది. రత్నగర్భవంటి యీదేశము మాసామ్రాజ్యములోఁ జేరునని నాకెంతో సంతోషముగానున్నను మీకురాగలదుర్దశఁ దలంచిన నాకడుపుచుమ్మలు చుట్టుచున్నది. మారాజునుగుఱించి వేలుతెఱంగు నఁజెప్పట నాకు ధర్మముగాదుకాని భాగ్యవర్ధనుడనఁగా నెవఁడో యెఱుఁగుదురా? పాండవ ధార్తరాష్ట్రులకు మొదటఁ గలిగినమనస్సృగ్ధయను చిన్ని మొక్కను తన దురాలోచన లనెడుదోహదములచేత మహావృక్షముఁజేసి కురుపాండవ నైరమునకుఁ బ్రధానకారణుడై కారవకులమున గూఁకటివేళ్లతో నాశనముజేసిన శకునివంశస్థుడు 'స్యాలకోగృహనాశాయ' యను సామెత నిజముజేసిన దుష్టచిత్తుడతఁడు. అతని వంశస్థుడైన యీభాగ్యవర్ధనుడు వానికన్నఁ బదియా

కులెక్కువచదువుకొన్నవాడు. ప్రజలను మంగలములోఁబెట్టి వేచి నట్లు హింసించును. భరింపరాని పన్నులుగట్టును. భాగ్యవంతుల గృహములపైఁబడి దోచుకొనును. ఎదురాడినవారి పుట్టలుదీయించి కోటకొమ్మలకుఁ గట్టించును. చక్కనియాడువాండ్రందఱుఁదన ప్రక్కకుఁ జేరవలసినదె. వానికి నీతిలేదు. ధర్మభీతిలేదు. పాపభయములేదు. శాపభయములేదు. అట్టిరాజుపాలనముక్రింద మేమెట్లు వేగుచున్నామందురో? విషక్రిమిన్యాయమున బ్రదుకుచున్నాము. వానిమంతులుకుటిలమార్గపరతంతులు. దేశము పరాక్రాంతమగుట కన్న జనులకుగొప్పకష్టము లేదుగదా! కాటకముల సహింప వచ్చును. ఈతిబాధల నోర్వవచ్చును. అంతఃకలహముల నడచు కొనవచ్చును. మహామారిమొదలగు ప్రళయరోగముల భరింపవచ్చును. కాని, పరరాజులపాలన మొక్కదినమైన సైరించుట కష్టము. దేశమందలి ధనధాన్యములనెల్ల నతఁడే తరలించుకొనిపోవును. రత్న గర్భలవంటి భూములు చవుటిపట్టలు జేయును. గనులన్నిటిని ద్రవ్య కొనిపోవును. తనదేశస్థుల కన్ని గొప్పయుద్యోగముల నిచ్చును. వెయ్యేల? ఇయింపఁబడిన దేశస్థులను బానిసలంజేయును. నోరున్నను వారు మాటాడరాదు. చెవులున్నను వినరాదు. చేరెడు కన్నులున్నను జూడరాదు. వారిసాహసము సమసిపోవును, ధైర్యము తఱిగిపోవును. మగంటిమి మంటిపాలగును. ధైర్యమును వెడలఁగొట్టి భీతి వారి మనస్సుల నాక్రమించును. అడుగడుగునకు వారు పరరాజులకుఁ జేతులుబోడించి జోహారులు నేయుదురు. పరులను బట్టులవలె బాగ డి స్తోత్రపాఠకు లగుదురు. వెయ్యేల! పరరాజు పాలనములోనున్న జనులు మృగములకన్న, బులుగులకన్న, బురుగులకన్న నికృప్తమైన జీవనముఁ జేయుదురు. నాశత్రువులకైన నే నెన్నఁ డట్టికష్టములఁ గోరను. “జనసి జన్మభూమిశ్చ స్వర్గా దపి గరీయసీ” యనునార్యో

క్తి మీరు వినలేదా ? తల్లియు జన్మభూమియు స్వర్గముకన్న నెక్కు
డని దీనిభావము. తల్లినిఁగోల్పోయి బ్రదుకవచ్చును. బిడ్డలు మృతు
లైన బ్రదుకవచ్చును. కులకాంతగూలిన మనవచ్చును. ధనముపోయిన
బ్రతుకవచ్చును. కాని మాతృదేశము పరాక్రాంతమయినచో బ్రతు
కఁజాలము. ఆదినమే దేశస్థులకు మరణదినము. ఆదినమే యాత్మగౌ
రవంబునకుఁ గడపటిదినము. సర్వసుఖముల కంత్యదినము. ఆదుర్దినము
మీకు రాకపోవుఁగాక ! ఆయాపద మీకుఁ దప్పఁగాక !”

ఈసంభాషణము మొదట సామాన్యస్వరముతోనే యతఁ
డారంభించెనుగాని వెళ్ళినకొలఁది క్రమక్రమముగా నుత్సాహపూరి
తుఁడై యెలుఁగెత్తి చెప్పెను. అదివినునప్పు డచ్చట జేరిన సైనికులలోఁ
గొందఱు “హాహా” యనియు, “శివశివా” యనియు, “హరిహరీ”
యనియు “నెంతకర్మ మెంతకర్మ” మనియు సంతాపార్థకములైన
పదముల నుచ్చరించిరి. అతఁడు సంభాషణ ముగించినపిదప సందులో
నొకఁడు “గాంధార రాజునకు మన దేశముమీఁద నింతకోపమేల ?
మన మతని కే మపకారముఁ జేసితిమి?” యని తక్కినవారి నడిగెను.
అందుకు వేదశర్మ యిట్లుత్తరముఁ జెప్పెను.

“ఒకరాజు మఱియొక దేశముపై దండెత్తుటకుఁ గౌఁగిలమువసర
ములేదు. అపకారము చేయనక్కఱలేదు. మీదేశము దుర్బలమగుట
యొకకారణము. అతఁడు బలవంతుఁడగుట యొకకారణము. అతనికి
గొప్పయాశలుండుట యొకకారణము. కారణము లరయనేల? పెనుచేప
చిటుచేపం దినును. ముంగిన పాముం జంపును. సర్పము కప్పను
గబళించును. కప్ప పురుపును మ్రింగును. పులి మేకం జంపును.
ఇందొకదానికొకటి యేమి ముపకృతిఁ గావించెను ? బలవంతులు బల
హీనులం జెఱుపుట నైజము. అదియునుఁగాక కొన్నిజంతువులకు
వలెనే కొందఱుమానవులకుఁగూడ దుష్కార్యాచరణము సహజము

నూలువతాలువెలగల చీర చిమ్మిట బొత్తలు పొడిచి పాడునేయును. పృశస్తచుయిన పుస్తకముల జడపురుగులు నాశనముజేయును. కావున దురాత్ముల కపకారముతోఁ బనిజేదు. అంతియేగాక భూపతు లాశాపిశాచగ్రస్థులు. నేలనాలుగుచేతంగులేలినను వారియాశదీటదు. మూడులోకములు హస్తగతములైనను వారి నావహించిన యాశాపిశాచమున ాకలిదీటదు. భూమండలమంతయు జయించినవాడు సైతము భగవంతుడు తనవిజయము నిమిత్తము నూతనఖండముల సృజించిన బాగుండునని తలంచుచుండును. ఇవియన్నియు నటుండ నిండు! విభీషణుడు త్రేతాయుగమందు రావణసైన్యమునందే గాక పృతియుగమునందుఁ బృతిదేశమునందుఁ బృతిసైన్యమునందు నున్నాడు. తననెత్తురు తనజాడఁ జూపినప్పుడు తననీడతన్నుఁ బగతురకుఁబట్టి యిచ్చినప్పుడు తనయడుగులజాడయే తననెలవుఁ దెలిపినప్పుడు మానవుఁడు పరులచే హింసింపఁబడకఁబోఁడుగదా ! ”

ఈకడపటిమాటలు కర్ణములం జూటఁబడి మనస్సునకు సూదులువలె నాటెను. “ఎవఁ డావిభీషణుడు? ఎవఁడా దేశద్రోహి? ఈ రాజ్యమం దట్టివాఁ డుండఁగలడా?” యని కొందఁ టఱచిరి. “శాంతింపుడు. శాంతింపుడు” అని మఱికొందఱు వారిని వారించిరి. వేదశర్మ “కృమకృమముగా మీకే తెలియును. నిప్పులోపలియటక మీఁదఁబెట్టి యిల్లఁటించినను మంటలు పైకి రాకపోవు. ఓషికపట్టి యుండుడు” అని బదులుచెప్పెను. అందులోఁ గొందఱు “స్వామీ! మర్మముబెట్టి మాటలాడి మమ్ముం జంపనేల? ఇంతవఱకుఁ జెప్పితిరిగదా. తక్కినదిగూడ స్పష్టముగాఁ జెప్పుడు. మేము పరరాజులకు దాసులము కాలేము. బెబ్బులులవలెఁ బరసై నికులువచ్చి దేశమాక్రమించి యూళ్ళు కొల్లఁగొనుచుండఁగా మేము చూడలేము. కాశ్మీర దేశముకొఱకు, రాజకుటుంబముకొఱకు, మేము మానెత్తురు ధారవో

యుదుము. ప్రాణములు బలియిత్తుము. ద్రోహులను శిక్షింతుము. విష
యము సమూలకముగాఁ దెలిపి మమ్మునుగ్రహింపుఁడు.” అనిపలికిరి.

“అయ్యా! మీరు బలవంతపెట్టుచున్నారు గనుక చెప్పక తప్ప
దు. మీరాజు చిన్నవాఁడగుటచే మంత్రులు లంచగొండులై దేశము
పరుల కప్పగింపఁదలఁచుచున్నారు. మీరాజకుటుంబమునకు మెనుకటి
రాజు సహోదరుడైన చిత్రభానునకు సరిపడదుగాని, యతఁ డధికా
రము వహించునేని, నేటిమంత్రులు తొలగింపఁబడుదురేని రాజ
భక్తిగల దండనాథులు మీవంటి శౌర్యధైర్యముఁగలబంట్లను రణ
రంగమునకు నడుపుదురేని ఇటువంటిగాంధారరాజులనునూముమందిని
మీరు జయింపవచ్చును. అన్నిబలములుకన్న నైకమత్యబల మెక్కు
వది. అదియే జయమును సమకూర్చును.” అని సన్నసన్నముగాఁ దన
యపన్యాసము ముగించెను.

ఆమాటలు వానినోట వెడలినతోడనే “మంత్రులే! మంత్రు
లే! ఓరి రాజద్రోహులారా ! ఓరి దేశద్రోహులారా ! ఓరి! మీ
మొగములుమండ. ఓరీ ! లంచగొండిముండకొడుకులారా” యని
కొందఱు దూషింపనారంభించిరి.

“లంచగొండులు ధనమునకై దేశమునైన సమ్మివేయుదురు.
వారిని నిలువనీయఁగూడ” దని కొందఱు పలికిరి. “చిత్రభానుఁ డధి
కారము వహించుట దేశక్షేమకర” మని కొందఱు వచించిరి. “చిత్ర
భానుఁడు భ్రాతృద్రోహి. వానికధికారమిచ్చుట త” ప్పని కొందఱు
భాషించిరి.

ఇట్లు పలువురు పలువిధముల సంభాషించుచు సర్ధరాత్రిమగు
టచే నిద్రాప్తికలుగింపఁగలిగిరి. వేదశర్మ తెల్లవాఱుజా
మున సైనికుల మనస్సులలోఁ జచ్చువెట్టి తనదారింబోయెను.

మఱునాఁ డుదయమున సైనికులు లేచి గుంపులుగూడి వేద

శర్మచెప్పిన వృత్తాంతమంతయు బహువిధములఁ జర్చింపఁదొడఁగిరి. అది నిజమని కొందఱు నీలి వార్తయని కొందఱుఁ దమకుందోచిన పోల్కిఁ బలికిరి. “మంతుల నమ్మరా” దని కొందఱు “వారివంటి సజ్జనులు లే” రని కొందఱు వాదించిరి. చిత్రభానుఁడు దుర్జనుఁ డని కొందఱు సజ్జనుఁడని కొందఱు వక్కాణించిరి.

పిమ్మట దండపాణి వజ్రపాణియు, గదాధరుఁడు శూలపాణియు నెప్పటియట్ల రాగా వారి కావృత్తాంత మెఱిగించిరి. గదాధరుఁడు శూలపాణియు “నిదియెల్లకల్ల. ఇవి శత్రువులకల్పనలు నమ్మరా” దని గట్టిగా జెప్పిరి. దండపాణియు వజ్రపాణియు “నిజమని నమ్మరాదు. కల్లయని త్రోసివేయరాదు. ఏపుట్టలో నేపామున్నదో మన మేమెఱుంగుదుము?” అని చెప్పి చాటుచాటునఁ దమకావుల యిన క్రింది యుద్యోగస్థులతో బాలరాజు పరిపాలనము చేతునకు మూలమనియు, సమర్థుఁడైవరైన రాజ్యాధికారమువహించిన మేలగుననియుఁ జెప్పుచు వచ్చిరి.

మఱునాఁడు మధ్యాహ్నమున కీవార్త కాటుచిచ్చువలె శీగ్రవ గరమందంతట రేగెను. అత్యుత్సాహముతోఁ బ్రజలందఱు దీనిని గుఱించిమాటలాడు కొనుచుండిరి. ఏమూలఁజూచిన మనుష్యుఁ గుంపులే ఎక్కడనాలకించిన దండయాత్రా విషయమే. ఎక్కడ జర్చించిన మంతుల ప్రవర్తనమే. కొందఱు హేమచంద్రునిఁగూర్చి విచారించిరి. కొందఱు విక్రమ సేనుని దురవస్థకుఁ జింతించిరి. కొందఱు మంతులను దూషించిరి. ఇన్నిమాటలే! ఆఁడువాండ్రుమగవాండ్రు బాలురు వృద్ధులు బితుకులు పరిచారకులు సర్వజనులు తద్విషయము లనే జర్చించుచుఁ బనిపాటలుమాని యుండిరి. ఊరంతయు నట్టుడికి నట్లుండెను. కొందఱు పిచ్చివాండ్రువలె సంచరించిరి. కొందఱు మంతుల యింటిమీఁదఁబడి వారిని గతిన ప్రశ్నములనెడు రాళ్ళతో

ఋగ్వీరి. దండయాత్రాభయమునఁ గొండఁజేరి నగరము విడిచి పల్లెల
కుఁబోవఁ దలపెట్టిరి. కృమకృమముగా నీవార్త రాచనగరుఁజేరెను.
వికృమసేనుఁడు తీర్చవడియెను హర్షవర్ధనుఁడు తల్లికడకరిగి యవ్వా
ర్తచెప్పి యామె నాశ్చర్యసముద్రములో ముంచెను. కొంతసేఁ పామె
విచారించి యదికల్పితకథయని కొడుకులతోఁ జెప్పెను. నర్మదయేదో
పనిమీఁద నగరములోనికిఁబోయి ప్రజలలో వ్యక్తమగుచున్నయమ్మ
హోతాహము భయము స్వయముగాఁజూచి వచ్చినదగుటచే నదిచే
తులు ద్రిప్పుకొని యభినయముఁ జేయుచు నేత్రవిభ్రమము చేతను
ముఖవైలక్షణ్యముచేతను నెంతో చిత్రముగా వర్ణింపఁ దొడఁగెను
నగర మెఱుంగెనో నగరునట్టె యుండెను. సేవకులు మిక్కిలి కలవశ
ముపడిరి. గాంధారరాజు దండయాత్ర ప్రతివారి పెదవులమీద
నుండెను.

మణివర్మయు మాధవసేనుఁడును బ్రజల కోలాహలమును దమ
యభయప్రదానముచేఁ గొంతవఱకు నివారించి యరవిందా దేవికిని
వికృమసేనునకును దప్పక చిత్తక్షోభము గలిగియుండునని తన్నివార
ణార్థము రాచనగరునకు దేవిపిలువనంపకయే పోయిరి. అరవిందా
దేవి వారి నెప్పటియట్ల గారవించి గాంధారరాజుదండయాత్రా విష
యమున నేడయిన సత్యమున్నదాయని యడిగెను. ఆప్రశ్నకు మణి
వర్మ యిట్లుత్తర మిచ్చెను.

“అమ్మా! ఇందు లేశమయిన సత్యములేదు. మన వేగుల
వాండు గాంధారదేశపు సరిహద్దులనుండి యీనడుమనే వచ్చినారు.
ఆదేశము యుద్ధనన్నాహములేక నిస్తరంగమగు సముద్రమువలెనున్న
దని చెప్పిరి. అదిగాక మనదేశమునుండి వణిజులు కొందరక్కడికి
బోయివచ్చిరి. అక్కడనుండి బేహరమునేయుటకీకొండలు
వచ్చియుండిరి. వారెవ్వరీమాట చెప్పలేదు. ఇదియెవ్వరో రాజు

కుటుంబమునకు నగరజనంబునకుఁ జత్తసంతోభము గలిగింపవలెనని పుట్టించినకల్లవార్త. ఇదినమ్మి మీరు, మోసపోకుండు మీమనస్సులు ప్రసన్నములుగా నుంచుకొనుండు. భయము నర్వావయవములపటుత్వమునడంచును. ధైర్యముంజెలుచును. కార్యములనెల్ల విఘాత మొనర్చును. కావున భయమున కెడమీయవలను. మేముగూడ మిమ్ము ద్రోహము నేయుచున్నామని లోకములో నపవాదములు బైలుదేఱినవి. మా విషయమై మేము చెప్పుకొనరాదు. మా పూర్వచరితము మాన్యభావము మాఋజుత్వములనగుఱించి సాత్వమీయవలయును గాని మామాటలుగావు. దీనికి మీయంతఃకరణమే ప్రమాణము”

అనవుడు రాజమాత “ఇవి కట్టుకథ లని విక్రమసేనునితో మొట్టమొదటనే చెప్పితిని. మీపై మా కనుమానము లేదు” అని చెప్పెను. అమాత్యులు సెలవుగైకొని యంతఃపురము విడిచిపోయిరి.

పదునొకండవ ప్రకరణము.

వేదశర్మపలుకులవలనఁ గలిగిన యలజడి సంపూర్ణముగా నడఁగకమునుపే మఱియొక విషయము రాజకులమునకు మహాందోళనము గలిగించెను. వెనుకటిగొడవ జరిగిన నాలవనాటిరేయి గెండు గడియలుగడిచిన వెనుక రాచనగరు కడకుఁ నొక కొత్త పురుషుండు పోయి ద్వారరక్షకులంజూచి “అయ్యా! అరవిందాదేవి పుట్టినంటనుండి నేనువచ్చితిని. ఆమెజనకుండగు మహేంద్రదేవుండు నన్నతిరహస్యముగా దేవిగారికొక రహస్యసందేశమెఱిగించిరమ్మని పనిచె తత్కారణమున నే నిటవచ్చితిని. నీవువచ్చినపని రాజకులమునకు మహాప్రకారకముగాఁ బరిణమించును గావున మీరతిశీఘ్రమున నారాక

యచ్చుహాదేవి కెఱిగించి డర్శనము చేయుంపుడు” అని రహస్యముగ జెప్పెను. అప్పులుకులుని “మీరెవ్వరు? మీపేరేమి? పాంచలనాయకులైన మహేంద్ర దేవులు మిమ్ముసంపిరని మిమ్ముఁమ్ముట కానవాలేమున్నది?” అనియడిగిరి. అనవుడు నప్పురుషుడు “నాపేరు సోమభట్టు నేను బ్రాహ్మణుడను. పాంచాలరాజు పురోహితుడగు హరదత్తుని పుత్రుడను. దేవిగారు నాతండ్రి నెఱుగుదురు. మహేంద్రదేవుఁడు వివాహకాలమున నత్తవారిచ్చిన వజ్రిపు టుంగరము నాకాయన కూతునకుం జూపుమని యానవాలుగ నిచ్చె. ఇదె యాయుంగరము. కావలయునేని దీనింజేకొని మీరామెకుం జూపుడు” అని బదులుచెప్పి యప్పురుషుఁ డంగుళీయకమువారి కిచ్చెను. రాజభటులు దానింగైకొని యంతఃపురసంరక్షకునికడ కరిగి యావృత్తాంతముజెప్పి యదివానికిచ్చిరి. అతఁడదియెల్ల నర్మద కెఱిగించి యుంగరమామెకిచ్చి దేవికడకుఁ బంపెను.

నర్మద దానిం బుచ్చుకొని యరవించాదేవి కడకుఁ బోయి యవ్వార్త నెఱిగించెను. ఆదేవి దీపములవెలుగున నయ్యంగుళీయకము ముందరిభాగము వెనుక భాగము మిక్కిలి శ్రద్ధతోఁ బరీక్షించి చూచి “ఓసీ! నర్మదా! ఇది మజ్జనకునకు వివాహకాలమున నా మాతామహులిచ్చిన యుంగరమే. కావున నితఁడు తప్పక మహేంద్రదేవునిచేతఁ బంపఁబడినవాఁడేయై యుండును. లోపలికి రానిమ్మని చెప్పుము. పురోహిత నందనుఁడగుటచే నితఁడు పరమ వైదికుడు గావున నన్నుం జూడఁదగును అనిదానింబంచెను. అదియు యథాకృతముగా నంతఃపురరక్షకునకును సతఁడు ద్వారపాలకులకును దెలుప వారాభూసురుని నగరుఁ బ్రవేశపెట్టిరి. ఒక పృథ్వికంచుకిదారి జూప నాజన్నిగట్టు బహుద్వారములు గడచి యభ్యంతరమందిరముం జేరి కిశోరద్యయమధ్యమున నున్న యాడుసింగముంబోలి కుమారద్యయ

సమేతయైన యరవింధాదేవి యెట్టయెగుట నిలిచెను. ఆమెయుచితాస నంబున నాతనింగూర్చుండఁబనిచి మహేంద్రదేవునియుఁ దనతల్లియు సోదరులయు బండుగులయు సేమ మరసి యాతని తండ్రితోమ మడి గను. తనతండ్రి కాలధర్మమునొందెనని యాతఁడు విన్నవించి యిట్ల నియె. “అమ్మా! నాతండ్రి స్వర్గస్థుడగుటచేతనే మీ తండ్రిగారు మీయొద్దకు నన్నుఁబుత్తెంచిరి. ఆయనయున్నపక్షమున నాయననే పంపియుండురు.” అనవుడు దేవి “అయ్యో! మహానభావులైన మీతండ్రిగారు గతించిరా? సామగానమాయనతో సంతరించినదని చెప్పవచ్చును. నావివాహమాయనే చేయించిరి.” అని వినాహము మాటజ్ఞు పికి రాఁగానే తన నూతనావస్థను జలంచుకొని కన్నీరువెట్టు కొనెను. సోమభట్టు దేవిని సమయోచితముగా సమాశ్వాసించి యిట్లనియె.

“అమ్మా! నావచ్చినదని జిత్తగింపుము. మీ జనకుడైన మహేంద్రదేవుడు భర్తృవిహీనయైన నీయొక్కయుఁ బితృవిహీన లయిన మనుమలయొక్కయు సేమమరసి యతిరహస్యముగ మీకొక్క మాటచెప్పి రమ్మని నన్నుం బుత్తెంచెను. మీరది సావధానముగా నాలకింపుడు. సింధుదేశ నాయకుడగు పరంతపుడు కాశ్మీరదేశము పై దండు విడియవలెనని సంకల్పించి మహోత్సాహముతో మహా ప్రయత్నము సేయుచున్నవాడు. పరంతపశబ్దము నేతిబీరకాయగాదు. అతఁడు పరంతపుడే. అతనికి మైచ్చులు సమరదోహాలులు చంఛ ప్రతాపులునగు పారసీకులు మిడుతలదండులువలెవచ్చి సాయము చేయుదురట. వారికి జితములు బత్తెములు నీయనక్కఱ లేదట. దోచుకువలన నెంతసొమ్మువారికిదొరకునో యంతయు వారికిచ్చినం జాలువలె. సింధుదేశము నుంచిగుట్టములకుఁ బేరువడియెఁ గావున నారాజు సేనలో గుట్టపు దళము మెండుగ నుండును. అవి గుట్టము

లుగావు లేళ్ళుగాని. అదిగాక కాల్బలము గజబలము రథబలము గావలసినంతయుండును” అంతవఱకుఁ జెప్పినప్పటికి విక్రమసేనుఁ డందుకొని “దండెత్తువాఁడు సింధు రాజునుచున్నాడు. గాంధార రాజుని చెప్పి” డని పలికెను. అనవుడు సోమభట్టు “కాదు. కాదు. సింధు నాయకుఁడే. దానికిం దగిన తార్కాణములున్నవి. లిఖితరూపకము లైన తార్కాణములు దొరకినవి. కానిచో శాస్త్రజ్ఞానము లోకాను భవము సంపూర్ణముగాఁగల మహేంద్రదేవునివంటి రాజసీతి కోవి ముఁడు తన పురోహితుని శ్రేష్ఠైక సాధ్యంబగు నీవయనమునకుఁ బురికొల్పి పంపునా?” యని యుత్తరమిచ్చెను. అనవుడు నరవిందా దేవి మిక్కిలి విస్మయమునొంది “ఏమీ! లిఖితరూపకమగు తార్కాణముదొరకినదా? ఎవరువ్రాసినది? ఎవరికి వ్రాసినది? ఎప్పుడువ్రాసినది? ఏదేది! చూడనిమ్ము” అని మాటవెంటబడి మాట వచ్చునట్లు మిక్కిలి తొందరతోనడిగెను.

అడుగుటయు సోమభట్టు “అమ్మా! ఎవరననేల! మనచేతులు, మనకాళ్ళు, మనకన్నులు, మనచెవులు వారు మనతోడు నీడలవలె మనతో నుండురు. ఆనీడలేమనకు శత్రువులు మన గోడలే మనకు శత్రువులుగదా” యని బదులుచెప్పెను.

అయ్యా! వారి నామధేయములు విరువఱకు లిఖిత రూపక దృష్టాంతములు చూచునఱకు నామనస్సు తత్తటపాటు చెప్ప నలవి గాకున్నది. కావున నీక్షణమే వాటింబ్రదర్శించి స్థానముదప్పి భ్రమించుచున్న నామనస్సునకుం గుదురుపాటు గలిగింపుము” అని యరవిందా దేవి వానిం ద్వరపెట్టెను. అప్పుడు సోమభట్టు తనకృష్ణా జనముచుట్ట విప్పి యందుండి యొక యడపసందిఁ దీసి యాసంచిలోఁ గట్టకడపటి సొరంగములో నట్టడుగున నన్నగుడ్డ చుట్టఁబడి రెండు మడతలుగానున్న యొక భూర్జపత్రముఁదీసి విక్రమసేనుని చేతికిచ్చి చదువుమనెను. అతఁడు దీపముదగ్గఱకుఁబోయి యిట్లు చదివెను.

శ్రీమన్మహారాజాధిరాజ త్రిభువనముల కిన్న రేంద్ర ఘటాపం
చానన పరరాజవేశ్యాభుజంగ సకలనమరాంగణ సార్వభౌమ ప్రము
ఖ బిరుదాంకితులును సింధుదేశాధీశ్వరులును నగు స్వస్తి శ్రీ పరంతప
మహారాజుగారి దివ్యచరణారవింద సన్నిధికి- కాశ్మీరరాజమంత్రియు
మీనేనకుడునగు మణివర్మ వందన శతపురస్కరముగా వ్రాసికొన్న
విజ్ఞాపనము-

జాడబిత్తుక వేష ధారియైన, మీవేగులవానిచేత దేవరవారు పర
మాను గ్రహమున నాకు వ్రాయించి పంపిన లేఖనందుకొంటిని. కన్న
లనద్దుకొంటిని. పూవువండవలె శిరమున ధరించితిని. ఈనేనకుని
మీఁద నిర్దేశ తుకముగా మీకింత యనుగ్రహము గలిగినందుకు
మిక్కిలి సంతసించితిని. నాహృదయానందము దెలియఁజేయుటకుఁ
దగిన మాటలు నే నేరకున్నవాఁడ. మీరు కాశ్మీర దేశము దండెత్తి
గుతూహలపడుచున్నట్లు వ్రాసినారు. ఆదేశమేపాటిబలము గలదని
యడిగినారు. మీసంకల్పముశ్లాఘాపాత్రము, ఈరాజ్యము పూర్వము
బలమైనదేగాని నేటికాలమున రాజు చిన్నవాఁడగుటచే రాజ్యము
దుర్బలముగానున్నది. మానవశరీరమునం దరిషడ్వర్గమువోలె నీదేశ
మున సంతశ్శత్రువులు బలాధ్యులు గలరు. వారిరాయిడిచేత నెలుకలు
దొలిచినయిల్లువలె నీదేశము శిథిలమైయున్నది. దేశము సారవంతమై
రత్నగర్భలగు భూములుగలదై స్వర్గఖండమువలె నుండుటంజేసి బా
హ్యశత్రు లనేకులు దీనిపైఁ గన్నువైచియున్నారు. మాకు ముప్పది
వేల సేనకలటె నెక్కువలేదు. దేశస్థితియిది. సాయము జేయుమని
నన్ను మీరు కోరినారు మీచిత్తప్రకారము నేను మీకుఁ దోడుపడి
యెద. నేను కోరుకొన్నచోట నాకు సారవంతములైన పదియగ్ర
హారములు, పదిలక్షల రూకలు మీరిచ్చెదనని వ్రాయించిరి. ఇరువది
యగ్రహారములునాకు దయచేయవలెనని కోరుచున్నాను. మీఁద

మీచిత్తము మాచిన్న రాజునబట్టి మీకప్పగించెద, కోటమీస్వాధీనము జేసెద ధనాగారమంతయుఁ దరతరములనుండిపోగుచేసిన ధనరాసులతో నిండియున్నది. అచ్చట లక్ష్మీతాండవమాడుచు మిమ్ముం బిలుచుచున్నది. మీరువచ్చి యాకృమించుటయే కొఱత. ఈదేశము మీస్వాధీనమగునేని స్వర్గముమీచేతికిందకివచ్చినట్లు. మేరుపర్వతము మీయధీనమైనట్లు కైలాసము మీగడఁలోనున్నట్లు ఆలస్యముచేయకవెంటనే బలములఁగూర్చుకొని రండు దండపాణియు వజ్రపాణియు నే జెప్పినట్లు వినరుగాని గదాధరుఁడు శూలపాణియు నాయింటి కుక్కలు. వారునాపనుపు దప్పక నేయుదురు వారుతమతమ సైన్యభాగములతోవచ్చి మిమ్ముం జేరుదురు. మాధవనేఁడుగూడ మనలోనివాఁడె. ఆమువ్వరకుఁగూడ మీరు మనపనితీతినవెనుక దగిన పారితోషికములిచ్చి సంతోషపెట్టవలయు. మీరు నాపేర దీనికుత్తరము వ్రాయునప్పుడు దానిలోనాపేరువ్రాయక యశోకనర్ధనునకని వ్రాయవలయును. పాములవానివేసమువేయించి నావేగులవానిని మీకడకి యుత్తరమిచ్చి పంపుచున్నాను. ఇదేవందన శతము.

ఇట్లు విన్నవించు మీ విధేయుఁడు,
మణివర్మ.

కుమారుఁడు జాబుచదువుట ముగించినతోడనే యరవిందాడేవి “నాయనా! నీవు మణివర్మ వ్రాత నెఱుఁగుదువుకదా! ఇది యతని వ్రాతయగునా?” యని యడిగెను. “తల్లీ! మణివర్మలేఖనము నేనెఱుఁగుదును. అక్షరములుగుండ్రములై యాణిముత్యములట్టులుండును పంక్తులువంకఱలేక ముత్యాలకోవలుపఱచినట్లుండును. అక్షరములు మిక్కిలి దగ్గఱఁగా వ్రాయుట యతనికలవాటు పెద్దగ్రంథముచిన్నచోటన నతఁడిమిడింపఁ గలడు. ఆనైపుణ్యమిందు స్పష్టముగఁ గనఁ

బడుచున్నది. తలకట్టు పొల్లులు తీర్చుటలో నతని హస్తమున కొకా
నొకవింత కాశలముగలదు. అదియునిందుఁ గనఁబడుచున్నది. కావున
నీవ్రాత్ర యాతనిదే యని నాకుఁ దోచుచున్నది. అనియు త్తరము
జెప్పెను. అదివిని యాదేవనిట్టూర్పు విడిచి యీ వ్రాత్ర తప్పక మణి
వర్మదేయై నపక్షమునఁ గాశ్మీరరాజ్యలక్ష్మీ ముఖమున బ్రహ్మమిక్కి
లిచెడ్డవ్రాత్రవ్రాసెనని నేను దలంచెద అట్లెకానిచో మేరువువంటిదైర్య
మును సముద్రునివంటి గాంభీర్యమును రాజసామాన్య దుల్లభమయి
న సౌజన్యమునుగల మితండ్రిగారేల దారుణముగా నస్తమింతురు?
హా రాజ్యలక్ష్మీ నీకును మాకును ఋణము దీక్షినదా? మౌనై ని నీకు
విసుగుదోచినదా మమ్మువిడచి పర రాజుల పాలుగాఁదలచితివా పర
మేశ్వరునియమ మెట్లున్నదో యట్లు కాగలదు అని పలికి కుమారు
లదైర్య పడుదు రేమో యని వెంటనే శంక దో ప నా ధోరణి
దప్పించి యా దేవి వెండియు సోమభట్టు
నుద్దేశించి “అయ్యా! ఇదియెట్లు మాతండ్రిగారికి దొరికినది?” యని
యడిగెను. అందుకు సోమభట్టిట్లనియె. “అమ్మా! ఇది చిత్రముగా
లభించినది. ఒకపాములవాడు కన్యాకుబ్జపట్టణమునఁ దనపాముల
నాడించి ధనమార్జించుకొని యిందదుఁ దిరుగుచుండెను. ఒకనాడు
వాడు తానార్జించినవిత్తముందీసికొని యూరుచివరనున్న కల్లంగడికి
బోయి రెండులోట్టియలకల్లుద్రావి యొడలుమఱచికొంతసేపుఁ దొరలి
కొంతసేపు నేలఁబొరలి తెలివివచ్చినతోడనే మరలకొంతద్రావి పు
క్కనున్నవారితో నిర్హేతుకముగాఁ గయ్యమునకుఁ గాలుదువ్వి వారి
పైఁబడెను. అప్పుడు జట్టుజట్టు పట్టకొని వాండుగిపోరాడిరి. ఈ భూ
ర్జపత్రము వాడు తన తలపాగలో జాగ్రత్తగాదాచెను. ఈకలహము
లో తలగడ్డవీడిపోవుటంజేసి యిది నేలంబడెను. మహేంద్రదేవమహా
రాజుగారి వేగులవాండు దేశమందంతట వ్యాపించియుండురుగావు

న నాడు కల్లంగడిలోనున్న యొకచారుడు మెల్లగా దీనిదీసికొని మహారాజుగారికిచ్చెను. ఈభూర్జపత్రముయొక్క చరిత్రమిది. ఇందు నమ్మకపోవుట కేమియులేదు. అంతయు సహజముగానున్నది. అసంభవమేమియుఁగానఁబడదు. కావున మీతండ్రిగారిట్లు మీతోఁజెప్పుమనిరి. మణివర్మను మాధవసేనుని నమ్మి మీయర్థప్రాణము లాతని చేతంబెట్టవలదు. అవి పూలదండలుగావు. కుబుసమూర్చిన కోడిత్రాచులు. అవి పగడములుగావు, చండ్రునివ్వులు. అవి ఊరములుగావు, సున్నపునీళ్లు. అవి హంసలుగావు, కొంగలు. అవి గోవులుగావు గోచర్మముఁదాల్చిన బెబ్బులులు. కావున నమ్మిమోసపోకుడు. నీప్రాణములు బాలురప్రాణములు విషాగులవలన శస్త్రాదిసాధనములవలనఁ గాఁపాడుకొనునది.” ఇది మీనాయనగారి సందేశము. దీనిని రత్నాభరణమువలె మీశిరంబునఁ దాల్చునగు. మహామంత్రమువలె భక్తితో స్మరియింపవలెను. అమ్మా! నావచ్చినపనియైనది. చీకటిపడిన తరువాత నగరుసాచ్చి రేయి రెండుజాములు గాకమునుపే యూరువిడిచి పోవలసినదని మీతండ్రిగారు సెలవిచ్చిరి. నేనిచ్చటఁ దెల్లవాఱు వరకునుండరాదు. మీ యమాత్యులు మీసేనాపతులు నన్ను బయిసిలుఁగులఁ బెట్టుదురు. మీతండ్రికి బురోహితుఁడనైమీకు హితమాచరింపవచ్చితిని. మేము ఛాండసులము. అలౌకికులము. ముక్కుకు సూటిగఁ బోవువారము. దారిన వెళ్ళి దారిననచ్చువాగము మీసేమ మతినికివెంటనే యెఱిగింపుమనిగూడ మీతండ్రిగారు సెలవిచ్చిరి. అందుచే నాకు సెలవొసంగుము.” అనిలేచెను.

అరవిందయు విక్రమసేనుఁడు హర్ష వర్ధనుఁడును లేచి వానికి నమస్కరించిరి. “అయ్యా! మేమిగడియవలకు సేమముగా నున్నామని మానాయనగారితోఁ జెప్పుడు. ఇక్కడిస్థితిగతులనరసి నేనాయనకుఁ గర్తవ్యమునుగూర్చిని గాబుచ్చాపి విశ్వాసముగలబంటునంపెదను.

అంజలి నడిగితినిని జెప్పుడు. దైవానుగ్రహమున బ్రతికితిమా మరల దర్శనము జేయుదుమని జెప్పుము." అని యరవిందాదేవి వాక్కుచ్చి వానినంపెను.

ఆభూర్జపత్రిము విక్రిమసేనుని చేతినుండి హర్ష వర్ణనఁడు దీసి కొని చదువుకొని "అమ్మా! మనము దొంగలగుంపు నడుమనున్నామునుమీ" యనిపలికెను. "కుమారా! అదియిటు తెమ్ము. నేనుజాగ్రత్తగాదాచెద" నని తల్లిపుచ్చుకొని మరలమరల దానింజదువుకొని "వత్సలారా! పొద్దుపోయినది పండుకొనుఁడు భయములేదు" అని వాని బాసపులఁజేర్చి నిద్రపుచ్చెను.

అరవిందాదేవికి జాలసేపు నిద్రొట్టనేలేదు. తెల్లవారుజాము న నొకచిన్న కుమకు పట్టెను. అంతలోనే పగతురుకోటనాక్రమించి విక్రమసేనునిబట్టుకొని బంధించినట్లు దుస్స్వప్నమురాఁగా నామె నిద్రలో నయ్యోయయ్యోయని యఱచివగచి త్రుళ్ళిపడి మేల్కొనిలేచి విక్రమసేనుని పాన్పుకడకుఁబోయి కొడుకుఁజూచుకొని యదికలగదాయని ధైర్యముఁదెచ్చుకొని నర్మదను లేపి తనదుస్స్వప్న మంతయు నెఱిగించి మరలఁ గన్నుమూసిన నెక్కడపాడుకలవచ్చునోయని శంకించి తెల్లవాటునఱకు దానితో మాటలాడుచుండెను. తెల్లవాటిన పిదప నమయోచిత కృత్యములుదీర్చి యాదేవి మణివర్మం బిలుచుకొనిరమ్మని యొక సేనకునిం బనిచెను.

అతఁడును స్నానసంధ్యాద్యనుష్ఠానములు దీర్చికొని సముచిత వేషంబుఁదాల్చి రాచనగరుఁజొచ్చి దేవిని సందర్శించెను. విక్రిమసేను డామెప్రక్కనుండెను. వారిమొగము లెప్పటియట్ల బ్రసన్నములుగాక వేటుభంగి నుండుటచే నేదో క్లిష్టవిషయము వారిమనస్సులం బీడించుచున్నదని వృద్ధమంత్రియూహించి కారణమడుగఁబోవుచుండ సంతలో నరవిందాదేవి యుచితాసనంబున నతనిం గూర్చుండఁబనిచి కడ

చినరేయి సోమధట్టు తెచ్చిన భార్యపవళి మతనిచేతికిచ్చి చదువుకొమ్మనియెను ఆసచినాత్తముడు లేఖ నాచూలగ్రముగఁ జదువుకొని విస్మితుఁడై యేమనుటకు నోటమాటరాక చదివినదే చదువును లేఖ దిరుగవేయుచు వెట్టివానినలె నుండెను. అప్పుడరవిదాదేవి వానినుద్దేశించి “అయ్యా! లేఖలోనివ్రాత నీయదియగునా?” యని యడిగెను. “అమ్మా! వ్రాతనాయదికాదు. ఈజాబునెన్నఁడు నేను వ్రాయలేదు. సింధునాయకుండగు పరంతపుని నేను వినుటయేకాని వాని నెన్నఁడుఁ జూడలేదు. వానికినాకు సంబంధములేదు. కాని యీవ్రాత యచ్చముగ నావ్రాతవలెనే యున్నది. అక్షరముల పొందిక తలకట్లయొక్కయుపొల్లులయొక్కయు తీరునేను వ్రాసినప్పుడెట్లుండునోయట్లే యున్నది. ఇదిమాడనాకు మాయగా నున్నది.” అని యతఁడు బదులుచెప్పెను.

“అయ్యా! వ్రాత నీవ్రాతవలెనున్నదా? అక్షరములుపొందిక తలకట్లతీరు పొల్లులతీరు నీవ్రాతలోనున్నట్లే యున్నవా! కాని జాబు నీవు వ్రాసినదికాదా? ఇదియెవ్వరైన విశ్వసించురని నీవు చెప్పుచుంటివా? నీవలుకులు శిశువులు నమ్మనలయు. పశువులవంటి బాలిశులు నమ్మనలయు. మతిలేనివారు నమ్మనలయు. ఇట్టివలుకులు నమ్ముటకు మేము వెట్టివాండ్రముకాము. నీవేతండ్రివి; నీవేసోదరుడవు, నేవే మాకేడుగడయు, మామామగారి నాటనుండి మమ్ముం గొలిచియున్న వాడవు నని నేనెంతోవిశ్వాసముంచి మాయర్థప్రాణములు నీకప్పగించినందుకుఁ బదిలక్షలహకలకు నిరువది యగ్రహారములకు నానపడి మాగొంతుగోయందలఁచితివా? పిన్నరాజును బట్టి పగతురకప్పగింపఁదలంచితివిగా! ఇంతకన్నద్రోహమున్నదా? ధర్మవియోగదుఃఖమున మఱుఁగుచున్న నన్నుఁ జూడవైతివి. తండ్రిలేని పసిపాపలని బాలిపడవైతివి. నీవుబెట్టులులకన్నఁ దోడేళ్ళకన్న విషసర్పములకన్న ఘాతుక కృత్యముల నేయఁదలఁచితివే? నీవు చేయఁదలఁచుచున్న దో?

హమునకు యచుధర్మరాజు నీ నిమిత్తమై క్రొత్తనరకముల సృష్టింప
వలయుగాని ప్రాతనరకములు పనికిరావు. నీ కగ్రహారములే కావల
సినపక్షమున నన్నడిగిన నే నియ్యనా? హాకల నేనియ్యనా? బిరుదుల
నేనియ్యనా? దీనికై గడ్డితినవలెనే? చిరకాలము జీవించితివే. ఎందుకు
నీజీవనము? జగజ్జనులం బీడించుచు సర్పము వేయినంతవత్సరములు జీ
వించును. గదాధరుడు శూలపాణి మాధవసేనుడు మొదలగు నంద
ఱనుగూడఁ జెఱచితివే. ఆహా? తేనెబూసిన కత్తి యని గడ్డి
గప్పిన గొయ్యి యని యెఱుంగక మేము మోసపోయితిమి.
చాలు చాలు! చిత్రభానుడు పరమదుర్మార్గుఁ డంటివి. అతఁడుమ
హారాజుగారిని వధించెనంటివి. ఆతనికన్న నీ యాధిక్యమేమి? నీదుశ్చ
రిత్రమువలన నికనెవ్వరిని నమ్మఁగూడదను నీతి మేమునేర్చుకొంటి
మి. బ్రాహ్మణుఁడవు వయోవృద్ధుఁడవు చిరకాలపరిచితుఁడవు కావున
మేమూరకుండవలసి వచ్చెగాని నీవెట్టిశిక్షకై నఁ బాతుఁడవు. నీకం
తఃకరణము లేదు. నీకుగుండెలు లేవు. కటికవాఁడైన నీకన్న యో
గ్యుడు. రాక్షసులైన నీకన్న యోగ్యులు చాలుఁజాలు నిక బామ్మ
అని యాగ్రహవిష్టమై యరవించాదేవి యాతని గడుంగడుఁ దూల
నాడెను. విక్రమసేనుడు “తాతగారూ! మాయమ్మ కోపోద్రేకమున
మిమ్ముం దూలనాడిన దన్నమాటే కాని యీజాబుమీరు వ్రాయని
యెడల నిట్లుఁడుటకుఁ గారణమేమో చెప్పఁగలరా? ఇది యసంభ
వముగాదా” యని యడిగెను. మణివర్మమొగము కళాహీనమయ్యె
ను. చిరకాలమునుండి కడువిశ్వాసముతోఁ దానొనర్చిన నేవయంత
యు బూడిదఁబోసిన పన్నీరయ్యెనని యతఁడు మనంబున విచారిం
చెను. అయినను ధైర్యముఁదెచ్చుకొని యిట్లనియె. “కుమారా!
రాజపత్నియైనందున నీకుంబలెనె నాకుండల్లి. తల్లి బిడ్డలను లోపము
న్నప్పుడు, లోపమున్నదని భావించినప్పుడు, చీవాట్లుపెట్టుటయు క

ము. నేను మహాపరాధముఁ జేసితినని సమ్మియామె బాణములవంటి మాటలతో నన్ను నొప్పించె. అందుకునే విచారింపను. రాజ్యమిస్థితిలో నున్నప్పుడు మిక్కిలి యనుమానాస్పదమైన యిట్టిలేఖచేయఁ జిక్కినప్పుడు మీయమ్మయే గాదు— ఎవ్వరైన నిట్లేయదురు. ఈయపరాధమును నేను జేసినపక్షమున నామె యన్నమాటలన్నిటికి నే నర్హుఁడనే. నేనీతప్పు చేయలేదని నాయంతరాత్మ యెఱుఁగును; భగవంతుఁడెఱుఁగును మాధవసేనుఁడెఱుఁగును. ఇది శత్రువులకల్పనము. బ్రహ్మసృష్టికిఁ బ్రతిసృష్టిఁజేసిన విశ్వామిత్రుఁడువలె నావ్రాత కెవరో మిక్కిలి బుద్ధిమంతుఁడు ప్రతిసృష్టి గావించినాఁడు. లోకము లో నెంతెంత నెఱజాణలైనఁ గలరు. పరమేశ్వరుఁడు సృష్టించిన యాకులంబోలిన యాకులు, పండ్లంబోలినపండ్లు మవ్యపుంజగురులుం బోలిన మవ్యపుంజగురులుఁ జత్రింపఁగల చిత్రకారులున్నట్లే రూపంబులం బోలినరూపంబులనిర్మించు శిల్పులున్నట్లే వ్రాతలంబోలిన వ్రాతలసృష్టింపఁగల భూలోకవిశ్వకర్మలు, కలియుగవిశ్వామిత్రులు లోకంబునం గలరు. మీకు నామీఁద నాగ్రహముబుట్టించుటే వారి సంకల్పము. అందువారు సంపూర్ణముగాఁ గృతకృత్యులైరి. నన్ను మీరుతూలనాడినట్లు, నాయెడనమ్మిక గోలుపోయినట్లు నన్నుగొలుపునుండి తప్పించినట్లు వారువిందురేని వారికార్యము నెఱవేఱినట్లు వారానందింతురు. ఎట్లయిన శత్రువులు సంకల్పసిద్ధులు. తల్లీ! నీవురో షావేశమున నన్నుం దూలనాడినను నేనాగ్రహింపను. నేను మనోవాక్కాయకర్మముల మీయెడ దోషమాచరింపఁదలఁతునేని కాశీమహాక్షేత్రమున గో సహస్రమును వధించినట్లే. కురుక్షేత్రాదిపుణ్య స్థలములలో బ్రాహ్మణహత్యలు చేసినట్లే. నాతల్లింజంపినట్లే. నాతండ్రింజంపినట్లే. ఇంతకన్న నేనేశపథంబులు చేయుదు ? నన్నుగుఱించి నేఁడెప్పుకొనుట న్యాయముకాదు. సూర్యచంద్రులు సాక్షులుగా భూ

మ్యాది పంచభూతములు సాక్షులుగా నేనుమియెడఁ గృతజ్ఞుడనై యున్నాఁడను. ఏపాపమెఱుంగను నాచేసిన మేటిసేవ బూడిదఁబోసిన పన్నీరై నదనిఁ నాబ్రతుకు హాస్యాస్పదమైనదని నేను విచారించుచున్నాఁడను. ఏలయున మితరాజభక్తి గల్గియుండుటచేత నేనావలఁ జిత్రభానునకుఁ బగతుండనైతిని. అతని మాయలను నురులలోమీరు చిక్కుటంచేసి మీకునే బగతుండనైతిని. ఏమైనేమి ! మీరునన్నఁగొలుపుకొని నుండి తప్పించిననునరే, దూషించిననునరే. రాజకులమునకు నామేనఁ బ్రాణములున్నంతసేపు నేపకారమేకాని యపకారమునేయను. నాతలఁచెగనేసి మీరు కోటకొమ్మలకుఁ గట్టించినను నేను విచారింపను. నామరణమువలనఁ గాశ్మీరరాజకుటుంబమునకు మేలగునేని నాజన్మముసార్థకమైనదనినేను సంతోషింతును. నాబుద్ధినాశరీరము, నాకాలము, నావయస్సు మీసేవకై గడపితిని. శాసనయాపిరి యున్నంతసేపు నిఁకముండునట్లే చేయుదును. ఇట్లునేయనైతినేని బంచమహాపాతకులు వోవుదుర్గతులకుం బోవుదును.

ఇట్లుసంపూర్ణమనోవేదనతో సంభాషించియావృద్ధనచివుడువారికిడ సెలవుదీసికొని పోయెను. పోవుటకు సెలవిచ్చునియడిగినప్పుడుఁ గూడ సరివిందాదేవి వానితో మాటలాడఁలేదు. విక్రమ సేనుఁడుమాత్రము “మంచిది. పోయిరి” డని పలికెను. మణివర్మ రాజాంతఃపురమున జరిగిన చిత్రకథయంతయు మాధవసేనునకు గదాధరాదులకుఁ దెలిపి రాజకుటుంబము చిత్రభానుఁడు తృప్తిగోతిలోఁ బడి లేవలేక యున్నదని మిక్కిలివిచారించెను. వారును దేవి ప్రమాదమునఁ దప్పుదారిందొక్కినదని నొచ్చుకొనిరి.

మంత్రవెల్కినవెరుక పోవుసేనుఁడు తల్లితో మణివర్మచెప్పిన సమాధానము ప్రశాంతిమైన సమయమున వెండియునాలోచింపఁ దగియున్నదని చెప్పెను. “నాయనా ! మిత్రులెవ్వరో శత్రులెవ్వరో

దెలిసికొనుటకు వీలులేనియవస్థలో మనమున్నాము. నామనస్సు చెడిపోయియున్నది. అది చక్కబడినవెనుక నట్లజేయుదము" అని యుత్తరము చెప్పెను.

పండ్రెండవ ప్రకరణము.

చిత్రభానుఁడు గర్హరమంజరికి వజ్రపాణిపై సనురాగము గలుగునట్లు జేయవలసినదని తనభార్యతోడను మల్లికతోడను దన నాకృతిమమంతయు వినియోగించి చెప్పెనుగదా ! తనయాశలన్నియు దానిమీఁదనే నిలిచియుండుటచే నప్పనియెట్లు పరిణమించునో యని మనసులో నింతింతయనరాని బెంగబెట్టుకొని యుండెను. "బాలికతో మాటలాడితివా ? మాటలాడితివా ?" యని యిందుమణి బ్రత్యహముం దొందరపెట్టుచుండెను. మల్లిక గంటఁబడినప్పుడెల్ల "బిడ్డయేమన్నది ? చెప్పితివా ?" యని యడుగుచుండును. మూఁడునాలుగుదినములు గడచినతరువాత నొకనాఁ డిందుమణి బిడ్డంబైచి భర్తతనతోఁజెప్పిన విషయమంతయు నామె కెఱిగించెను. అదివిని కర్హరమంజరి యనిష్టమును సూచించు చిఱునవ్వు నవ్వి యూరకుండెను. భావజ్వరాలయిన తల్లి యక్కనామృతతల్లి యుల్లముదానివలనఁ దెల్లముగనెఱిగి వల్లభునితో నావృత్తాంతముఁ జెప్పెను. అంతనతఁ డుమల్లికను ద్వరపెట్టి వేధించుటచే నామె కర్హరమంజరితో మాటలాడి యామెభావమును జిత్రభానునికిఁజెఱిగించెను. "అయ్యా ! మీబాలిక మీసందేశము నాముఖమునవిని నన్ను మొగముఁజూచునట్లు జీవాట్లు పెట్టినది. బుద్ధిలేదాయని యడిగినది. ఇట్టిసందేశములు తేవలదని నొక్కిచెప్పినది. కావున దేవరివారె స్వయముగా నామెనడుగుట సమంజసము. మీయెడఁగలభక్తి నెన భయమునెన నామె

మీయుపదేశమును మన్నించి మీకోర్కె దీర్పవచ్చును. ఇది మా కుసాధ్యముగాదు. ఆమెకెవ్వరియెడ గౌరవమున్నదో వారీప్రసంగము చేయవలయుగాని మిక్కిలిచనువుగల మాబోంట్లు చేయఁగూడదు. అనవుడు చిత్రభానుఁడు తలయూచి “సరే ! ఆమె యభిమతము నేనే కనుఁగొనియెడ” నని యారేయి భోజనానంతరమున బాలికయున్న గదిలోనికిఁబోయి సముచితాసనమునఁ గూర్చుండి “అమ్మాయి! నీతోనేనొక్కమాట చెప్పఁదలంచి వచ్చితి. స్తిమితమనస్కవై వినుము” అని చెప్పెను.

ఎన్నఁడుఁ దనగదిలోనికిరాని తండ్రి యారేయి తనకడకు వచ్చుటచేత సతఁడు తన వివాహవిషయమునుగూర్చి ప్రసంగింపఁదలంచి యరుదెంచి యుండునని యామె గ్రహించి యతనికిం జెప్పఁదగిన సమాధానము ముందుగాసూహించుకొని ధైర్యముతో నెదుటమంచముఁమీద గూర్చుండెను. అప్పుడు తండ్రికి బిడ్డకు నీక్రిందివిధమున సంభాషణము జరిగెను.

చిత్రభాను—కుమారీ! నేనును నీతల్లియు మున్ను జేసిన పూజలఫలముగా నోచిననోములపంటగా దేవతా వరప్రసాదమువలె మాయదృష్టవశమున లేకలేక యొక్కకుమారితపు జన్మించితివి. నాకు నీవాకకన్న. నీతమ్ముఁడు విజయనేనుఁ డొకకన్న. అందు నీవే నామనోరథంబవు. నాకనుల చందమామవు. నాబహిఃప్రాణంబవు. అట్లగుటచే నేను నిన్నొక్కకోరిక గోరఁదలంచి వచ్చితిని. అది నీవు సఫలముచేసెదవో బహుదుఃఖపరంపరచేత నవసియున్న నామనస్సు చెడిపోవునట్లు నిరాకరించెదవో యెఱుఁగ. ఏమనియెదవు?

కర్పూర—తండ్రి! అది వినకుండ నేనేమియు త్రరముచెప్పగలను.

చిత్రభా—బిడ్డా! నీవదివిన్నదే. నీతల్లివలన వింటివి. మల్లికవలన వింటివి. అయినను నానోటఁగూడవిని సమాధానముఁజెప్పు. నీకు

వివాహయోగ్యకాలము పొందినది. తగినవరుని నన్వేషింపవలసిన భారము నాపై నున్నది. బిడ్డలకు మాతాపితలకన్న హితార్థము లే మంకగులు నాపులు ప్రపంచమున మఱియొకరు లేకుగదా? అందు చేత మేమెల్లవిధముల సీమలు సీనుఖముఁగోరి వరనిర్ణయము నేయుదుము. స్వయంవరమనుపద్ధతి రాచకొలముననున్నది గాని దానివలనఁ గొన్నియరిష్టములుండుటచే నది నాకిష్టములేదు. బాలికలు నవయావ్వనప్రేరితలై పౌర్వాపర్యములు విచారింపక భావికాలకష్టములనెన్నలేక “కన్యావరయతేరూప” మృనునట్లు గేవలము చక్కఁదనమునే చూచుకొని యే దరిద్రునో గుణహీనునో నాస్తికునో కులభ్రష్టునో విద్యాగంధశూన్యునో వరింతురు. స్వయంవరమునఁ బ్రమాదమున కెన్నో యవకాశము లున్నవి. కావున దానిని నే నంగీకరింప. అందుచే మేముచేసిన, నిర్ణయమునే సీవు తలయొగ్గి యనుసరింపవలయునని కోరుచున్నాను. “మాతృదేవోభవ పితృదేవోభవ” యని వేదముచెప్పుచున్నది. మాతాపితలు బిడ్డల పాలిదైవతములు. వారిమాట యవస్యము గ్రాహ్యము. అట్లగుటంజేసి సీవునామాట ననుసరింతువని నమ్మియుంటి. విశేషించి సీవు తక్కిన రాజకన్యకలవంటిదానవు కావు. కావ్యనాటకాదులేగాక శాస్త్రములఁ గూడ నభ్యసించినదానవు. గుణగ్రహణపరాయణవు. సంగీతసాహిత్య ధౌరంధర్యమున సీకు సాటియగుకన్య నేటికాలమునలేదు. నాబిడ్డ వగుటచే నేను నిన్నుఁ బొగడఁగూడదు గాని సీవిద్యకు వినయము వన్నె వెట్టుచున్నది. ఈనాటికన్యలవలె గర్వము పెంకెతనము నీకడ నున్న పక్షమున నేనట్లు చెప్పటకు రాకనేపోదును.

కర్పూర—తండ్రి! స్వయంవరమునఁ బ్రమాదములున్నవనుట నిజమేకాని దమమంతి పొరబడినదా? రుక్మిణి పొరబడినదా? తల్లిదండ్రులకిష్టములేని పెండ్లిగానుకును జేపట్టినను సుభద్ర పొరబడినదా?

విద్యావతులైన కన్యకలు మనసులో నెంతవలపున్నను నెంతమోహ పరవశులైనను స్వయంవర సమయమునఁ దమకులగౌరవంబును వరుని యాభిజాత్యమునఁ గుణసంపదను జూచుకొనకపోరు.

చిత్రభా—బిడ్డా! అందఱు కన్యకలు దమయంతియట్టివా రగుదురా? అందఱు దుష్ప్రణివృత్తివా రగుదురా? ఎల్లరు సుభద్రలగుదురా? అవి పురాణములలోని గాధలు. అదియునుఁగాక కవిచాతుర్యమందు మెండుగా నుండును. కవులు గౌరవతలు కొండంతలు జేసి వర్ణింతురు. ఆమాట నీవే యెఱుఁగుదువు. దానికేమిగాని నీ నెవ్వరి కొఱకైన మేలుపడితివేమో చెప్పుము. నీవలపున కే రాజకుమారుడైన గుఱియైనచో నది నాకెఱిగింపుము. అతఁడు స్వీకరింపఁ దగిన వాఁడగునో కాదో చెప్పెద.

కర్పూ—ఆవిషయమున నేనిప్పుడేమియుం జెప్పఁజాల. (అని సిగ్గునఁ దలవంచినది.)

చిత్ర—అమ్మా; మాశవరాజనందనుడగు మకరందుఁడు నీకునచ్చినాఁడని కర్ణాకర్ణిగ వింటిని. అయ్యది నిజమగునో కాదో నీవు నాకెఱిగింపుము? నాకడసిగ్గుపడకుము. నీమనోభావము స్పష్టముగా దెల్పుము పెఱవాఁడనుగాను. కన్నతండ్రిని. నీభావము దెలుపుదువేని నేనందున్న గుణదోషము లుగ్గడించెద.

కర్పూ—భావమునకేమిగాని యక్కుమారునియందుఁగల గుణదోషముల నుగ్గడింపుము.

చిత్ర—బిడ్డా! గుణదోషము లుగ్గడింపవలసినదని నన్నడుగుచుంటివా? నీవు విద్యావతివి. గుణ గ్రహణ శక్తి కలదు. అనఁగూడ దుగాని నాకన్న నెక్కువచదువుకొంటివి. నీవు గ్రహింపలేని గుణదోషముల నే నెన్నఁగలనా? అయినం దండ్రినిగటచేతను బెద్దటికము నామీఁదఁ బెట్టుటచేతను జెప్పెదవినుము—మాశవేందుఁడగు

సుదర్శనుడు జాద్ధుడు. మనము క్షత్రియులము. మనము వర్ణాశ్రమధర్మములఁ బాటించుము. వారికవిలేవు. మనకు యజ్ఞములు మొదలగు కృతువులు కలవు. శ్రాద్ధములు మొదలగు పితృకర్మలు గలవు. సంధ్యావందనాది నిత్యకర్మలు కలవు. ఇవి వారికిలేవు. వారు వేదమును బ్రమాణముగా గ్రహింపరు. శాస్త్రములు విశ్వసింపరు. పురాణములు కల్పిత కథలందురు. ఆత్మ లేవందురు. ఉత్తర లోకఫలమును నమ్మరు జగన్నిర్మాణ ధర్మముడగు చతుర్ముఖుని కన్నను, విశ్వరూపకళాప్రవీణుడగు నారాయణునికన్నను జగత్ప్రళయకారణుడయిన శివునికన్నను, శాక్యకులుడైన గౌతమ బుద్ధుడైన సర్వవిధముల నధికుడని వారు విశ్వసించుదురు. ఇన్నిటికన్న గట్టమైన దింకొకటికలదు. వారు పరమేశ్వరుడు లేడందురు. అందుచే నాస్తికులు. ఇట్టి యపవిత్రమగు ధర్మముపదేశించి లోకులను ధర్మభ్రష్టులను బరమపతితులను జేసిన యాగౌతమబుద్ధునకుఁ నధమగతులేగాని యుత్తమగతులుండవుగదా!

కర్పూర—తండ్రి! జాద్ధమతసిద్ధాంతములు నీకు సరిపడకపోయినఁ బోవుగాక! నీచెప్పిన దోషములు జాద్ధమతస్థులకడ నుండిన నుండుగాక! కాని, లోకోత్తర చరిత్రుడును, బరమపవిత్రుడును, సర్వదీనజనమిత్రుడును నయిన సిద్ధార్థుని నీవట్లుదూషించుట ధర్మముగాదు. ఆమహాత్మునికన్న నుత్తముడు నమ్మహానీయునికన్న మాననీయుడు—వాదేవునికన్న మహానుభావుడు జగంబున మఱియొకడు గలడా? ఆసిద్ధాంతములు నీవు చదువలేదు. వైదికధర్మనిరతు లగు పండితులవలన నిజములు కొన్ని యబద్ధములు కొన్ని విని సౌగత ధర్మములు నింద్యములని దురభిప్రాయముఁ గలిగియుంటివి. అదివట్టి పొరబాటు. చిత్తగింపుము. అమృహాత్ముడు పవిత్రరాజవంశమున జన్మించి మహిమండలమేలుట కర్హుడై యుండియుఁ దండ్రికొక్కఁ

డె కొడుకయ్య- నమితలానణ్యతారుణ్య సమేతయగు భార్యంగూడి
 యుండియు- సకలైశ్వర్యసమృద్ధిఁ గల్గియుండియు లోకము పాపభూ
 యిష్టమై యున్నదని విచారించి దుర్గతిపాలగుచున్న మానవలోకము
 నుద్ధరింపనమకట్టి యాలుబిడ్డలను, దల్లిదండ్రులను, బంధుమిత్రులను
 భాగ్యభోగ్యములను విసర్జించి చీనిచీనాంబరములకు మాటుగాఁ
 గాషాయవస్త్రములఁ దాల్చి, ముత్యాలహారములకు మాటుగా రుద్రా
 క్షమాలలు ధరించి శిరమున రత్నమకుటమునకు మాటుగా జటా
 జూటమువహించి, గమగమతావుల నీను కలపంబులకు మాటు బూదిఁ
 బూసికొని, యుద్యానవనములురోసి వనముల డాసి, మేడలు విడిచి
 చెట్లనీడల విడిసి, హిరణ్మయపాత్రముల త్యజించి మృణ్మయపాత్ర
 ముల భుజించి, పరమనిష్ఠాగరిష్ఠుడై తపంబునేసి, మేను శుష్కిం
 పఁజేసి యింద్రియంబుల గెల్చి, జీవితముయొక్క పరమార్థముం గని
 పెట్టెను. ఆమహనీయుఁడు మధ్యమలోకమున కలంకారము. క్షత్రి
 యుండగుటచే రాచకొలమాయనవలన వన్నెకెక్కెను. మానవలోక
 మాయనవలనఁ బవిత్రమైనది. నయాదాక్షిణ్యములే యామహాత్ము
 నిమతమునకు మూలరాళ్ళు. ఆశాక్యసింహుఁడు మూర్తిభవించిన
 భూతదయయని చెప్పట యతిశయోక్తిగాదు. భూతదయ యాతనికళే
 బరముతో నాఁడు దగ్ధమైపోయినదనుట పొగడ్తిగాదు. శాంతమామహా
 నీయునితో నాఁడుచితిమీఁద బూడిదయయ్యెనని పలుకుట కవిచాతు
 ర్యముగాదు. ఆయన భోధామృత మాస్వాదించినవారు ధన్యు
 లు. ఆయనం జూచినవారు కృతకృత్యులు. ఆయనమతము స్వీకరిం
 చినవారు పవిత్రులు. ఆయనవలన మానవులు పతితులు గాలేదు. పతి
 తులు పావనలయిరి. దుర్జనులు సజ్జనులైరి. అపవిత్రులు పవిత్రులైరి.
 ఆభగవానుఁడు దేవుఁడున్నాఁడనిగాని లేడనిగాని చెప్పలేదు. అంత
 మాత్రముచేత నతఁడు నాస్తికుఁడుగాఁడు, అతనిమతము నాస్తిక

మతముగాదు. అతఁడా స్తికులలో సగ్గిగణ్యుఁ డని చెప్పవచ్చును. ఆ స్తికులమని విట్టివీగు మానవులలో ననేకులు సత్యనా స్తికులు, ధర్మ నా స్తికులు, దయానా స్తికులు, భక్తి నా స్తికులు కలరు. ఆనా స్తి కులలో నెందఱో యా స్తికులుగలరు. భూతదయాజితేంద్రియ త్వమునను రెండును దన్మతమునఁ బరమసిద్ధాంతములు. ఆమత మవ లంబించినవారు జీవహింసచేయరు. “ఆత్మమస్మిర్వభూతాని” యనుధ ర్మము వారియందు స్థిరమైయున్నది. జీవహింసాభయముననే వారు యజ్ఞములు మానిరి.

చిత్ర—అమ్మాయి! జ్ఞాన్ధమతసిద్ధాంతములు నీతలకెక్కిన వే. అవి యెక్కడనేర్చితివి? ఆమతమన్న నీకింతగౌరవము కలుగుట కుఁగారణమేమి? గురివెందగింజలు నిష్పలని, గాజుపూసలు జాతిరత్న ములని, యెఱ్ఱనిపెంకులు కెంపులని నీవు భ్రమించుచుంటివి.

కర్పూ—తండ్రీ! నేను భ్రమించుటలేదు. నేను విదర్భలో నున్నప్పుడు మైత్రేయియను జ్ఞాన్ధయోగిని తఱుచు రాజాంతఃపురము నకువచ్చుచు బోవుచు శుద్ధాంతకాంతలకు నప్పడప్పడు సుగతస్వాము లధర్మముల నుపదేశించుచుండెను. అవి నేను మిక్కిలి శ్రద్ధగవింటిని. పిమ్మట నామె పాలియనుభాష నాకుపదేశింప నందులోనున్న దమ్మ పదము మొదలగు నుత్కృష్టగ్రంథములఁ జదివితని. అదికారణముగా నాకు మహనీయుఁడైన బుద్ధదేవునిమీఁదను వాని మతముమీఁదను నమితగౌరవము గలిగినది.

చిత్ర—సహవాసదోషమున సుశీలురు దుశ్శీలురగుట యాశ్చ ర్యముగాదు. నీశ్శికు వస్త్రములకు వాయువునకు వస్తుసహవాసముల నుబట్టి సుగంధదుర్గంధములు గలుగునట్లే మనుష్యులకుఁ గూడ దుర్జ నసజ్జన సహవాసమువల్ల దురభిప్రాయ సదభిప్రాయములు పట్టువడును. ఒకవేళ జ్ఞాన్ధమతములో నుత్కృష్టధర్మములున్నను జ్ఞాన్ధులందఱు సుగుణసంపన్నులగుదురా?

కర్పూ—తండ్రీ! అందఱు సుగుణవంతు లుండరు. కాని మాలవేంద్రుఁ డగు సుదర్శనుఁడు లాతివారితోఁ బోల్పఁడగినవాఁడు గాఁడు. ఆయన గుణారత్నాకరుఁడు. అతఁడు తన దేశమున జీవహింస మాన్పించెను. ఆయన నిష్కళంకచరితుఁడు పరమ కృపాళుఁడు ప్రజలం దన బిడ్డలుగాఁ జూచును. ఆత్మసుఖముకంటెఁ బ్రజాసుఖ మెక్కువగఁ జూచును. ఎక్కువ పన్నులుగట్టి ప్రజలబాధింపఁడు. జాధమతస్థులమీఁదఁ బక్షపాతము, వైదికమతస్థులమీఁద ద్వేషము లేదు. అందఱు సమానముగఁ జూచును. ఆయన కొడుకు మకరం దుఁడ పితృచూర్గానునర్తి. తలినండులకు విధేయుఁడు. ప్రజాబాంధవుఁడు. తండ్రివలెనే యతఁడుగూడ రాజ్యనుండలి ప్రజలలోఁ దండ్రిలేనివారికిఁ దండ్రి. సోదరులులేనివారికి సోదరుఁడు. మిత్రులులేనివారికి మిత్రుఁడు. బిడ్డలులేనివారికి బిడ్డ. ఈవిధముగా వారు సర్వజన శ్లాఘనీయులై, కృపాసముద్రులై, ధర్మతత్పరులై, రాజ్యపాలనము సేయుచున్నారు.

చిత్ర—ధర్మతత్పరులై పరిపాలించుట నీవెట్లెఱిగితివి?

కర్పూ—మాశవదేశమున నేనున్న కాలములో వారి యాదా ర్యాదిగుణములు దెలిసికొనుట కనేకావకాశములు గలిగినవి.

చిత్ర—అంతఃపురమునందున్న విదేశాంగనకు నీకు లోకము నందలి వ్యవహారము, రాజుల పరిపాలనాపద్ధతులు దెలిసికొనుట కవకాశము గలిగినదా? ఎంతో కాలము దేశమందుండి నల్లడలు దిరిగి జనులతోఁగలసిమెలసియున్న వారికే తెలియుట కిష్టముగదా నీకవలీలగాదెలిసెనని నీననినంతమాత్రముననమ్మవచ్చునా? ఏదో యభిమానమున నిట్లచుచుంటివి.

కర్పూ—తండ్రీ! నాపలికినది సత్యముగాని యభిమానప్రేరితయైనమాటగాదు! శత్రువులయందైనను గుణమున్నచో గ్రహించుట సత్పురుషలక్షణము.

చిత్ర—గుణమున్న గ్రహింపవచ్చును. లేనిచో గ్రహించుటెట్లు ? . ప్రస్తుతాంశము విను! మకరందునిమీఁద నీవు వలపునిలిపితివో లేదో నీమాటలచే స్పష్టముగాఁ దేటపడలేదు. కాని, వానియెడనీకుఁ గల యభిమానముంబట్టి నీకాతనిపైఁ గూరి మిగలదని నేను నిశ్చయింపవలసినదని. మనము వైదికాచార సంపన్నులము. వారు వేదబాహ్యులు కర్మరహితులు, మనకువారికిం గలయిక యపేక్షణీయముగాదు. నీవు దేవాలయమున కరుగుదువు; వారు దేవాలయములను రోయుదురు. మనము శివకేశవులను బరమాత్ములుగా నెఱుఁగుము; వారు మనుష్యమాత్ముఁడైన బుద్ధునే యారాధింతురు. నడవడులలో నాచారములలో నభిప్రాయములలో మనకువారికి నమితభేదము గలదు. అట్టివారి మనసులెట్లు కలియును ? పొత్తులెట్లు కలుగును ? సామరస్యమెట్లు కుదురును ?

కర్పూర—తండ్రి ! అన్నింటికి మనస్సుప్రధానము. మనస్సులో నిష్ఠమున్నయెడల నన్నిట సామరస్యము గుదురును. దంపతులుభిన్నమతస్థులయినను దాంపత్యమున భంగముండదు. భర్తశైవుఁడు, భార్యవైష్ణవియైన దాంపత్యములున్నవి. మతములో నెవరిష్టము వారిది. ఎవరియిచ్చవచ్చినట్లు వారు దేవతల నారాధించుకొనవచ్చును. అంతమాత్రముచేతఁ బరస్పరమైత్రికి భంగముండదు. అరమర లేని కూరుములునిలుపుటకు మతమడ్డము రాదు.

చిత్ర—బిడ్డ ! నీవు వెఱ్ఱిపడుచున్నావు. అట్టిదంపతుల కెన్నడుఁగాపురము సరిగాఁబోనగదు. అయ్యదాసునకుఁబెట్టు నమ్మజంగము నకుఁబెట్టు నన్న సామెత నిజమగును. నీవుజక్కడన మొక్కటే మెచ్చి యాతని వరింపఁదలఁచు చుంటివి. వరునియందుఁ బాడఁదగినలక్షణ మదియొక్కటియే గాదు. త్రాచుబాము తలలో వెలలేని మణియుండును. అదిచూపుటకెంతో చక్కఁగానుండును. ఈగుణములంబట్టి

దానినెట్టివెంగలియైన మెడలో హారముగా వై చుకొనునే? దానింబ్ర కక్కలోఁ బెట్టుకొని పండుకొనునే? మెఱయుచున్నదంతయు బంగార మనుకొనవద్దు. కస్తూరీపంకముఁబూసికొన వచ్చునుగాని బురదఁబూ సికొనఁ గూడదు.

కర్పూ—అయ్యా! చక్కఁదన మొక్కటేమెచ్చి కార్యనిశ్చ యము చేసికొనుటలేదు. మెడఁదాల్చునది కుసుమమాలగాని కోడె త్రాచుగాదు. మేనఁ బూసికొనునది మృగనాభిగాని, మెత్తనిబురద గాదు.

చిత్ర—బిడ్డా! చదువుకొన్నదానవు గావున వీరుఁడు బాణ మునకు బాణము వై చినట్లు మాటకు మాట సమయోచితముగఁ జెప్పఁ గలవు. యుక్తులనటుంచి నామాటవినుము. మకరందునిపై మక్కువ మానుము.

కర్పూ—అట్లయిన నెవ్వని పాణిగ్రహణము సేయుమందువు?

చిత్ర—భళి! ఇప్పుడు దారికివచ్చితివి. చెప్పుచున్నాను వి నుము—ఈపట్టణమున దండపాణి వజ్రపాణియని యిరువురన్నదమ్ము లున్నారు. వారు త్తమక్షత్రియులు; చంద్రీవంశజులు. మనము పాం డవసంతతి; వారు యాదవసంతతి. మనకువారికిఁ బూర్వకాలమునుండియు నిచ్చుకోలు బుచ్చుకోలుగలవు. వారిద్దరు సేనాధిపతులు, అస హాయశూరులు, నిర్వక్తృపరాక్రములు. అందువజ్రపాణి భుజాబలమున భీమసేనుఁడు, ధనుర్విద్యయందు సవ్యసాచి. సౌజన్యమునందు సహదే వుఁడు, శాంతిమునందు, ధర్మరాజె.

కర్పూ—చక్కఁదనమందో?

చిత్ర—పాడుచక్కఁదనము. వరునకుఁ జక్కఁదనమే ప్రధాన మా? అది యప్రధానమని నాయభిప్రాయము. అదిగాక యెవరి చక్కఁదనము వారికుండును. కన్ను ముక్కు చెవి నోరు కాలుసేతు

లు వంకరలేక సరిగానుండేనా యెట్టివరుడైనా జక్కగానుండును. గుణము ప్రధానముగాని చక్కదనమెందుకు ? తురాయిపువ్వు కట్టెటగానుండును. అండములేదు. చండములేదు. వాసనలేదు. అతఁడు నల్లగానుండును. నల్లగా నున్నంతమాత్రమున యువతీదూష్యుడగునా ? అట్లయిన నల్లనివారికి బెండ్లికా గూడదా ? కస్తూరి నల్లనై సువాసనలచేత మానసియముగాదా ? కోయిలనల్లనై మనోజ్ఞ ధ్వనులచే జగద్వంద్యముగాదా ? ఇంద్రనీలము నిగనిగకాంతుల నీనుచు నవరత్నములలో నొకటికాలేదా ? భగవంతుండగు పరమేశ్వరుఁడు స్ఫటికమువలె దెల్లనిమేను గలవాఁడయ్య నల్లనిదానిని భార్యతిని బెండ్లియాడలేదా ? శ్రీమహాలక్ష్మి బంగరుబొమ్మనలెనుండియు నీలమేఘశ్యాముడైన నారాయణుని వరింపలేదా ? నీలవర్ణము హరిహరులకు భార్యలతోడి కూటములు చెఱిపెనా ? పాంచాలి నల్లనిది; పాండవులు చక్కనివారు. ఇట్లెన్నో యుదాహరణము లున్నవి. కావున నల్లనివాఁడనియోక వజ్రిపాణిం జేపట్టుము. అతఁడు వేయికన్నులులేని వజ్రిపాణి. రక్కసులచే బెక్కుసారులు కయ్యముల నోడిపోని వజ్రిపాణి. మునిశాపంబును జెందనివజ్రిపాణి. మధ్యమలో కమందున్న వజ్రిపాణి.

కర్పూ—రాజ్యములేని వజ్రిపాణి. పూజ్యతలేనివజ్రిపాణి యని చెప్పము.

చిత్ర—అమ్మా ! ఆలాగు నిరసింపఁగూడదు. అండలకు రాజ్యములుండునా ? శ్రీకృష్ణునకేమిరాజ్యము గలదు ? దుక్కిణీసత్య భామ మొదలగు కాంతలెంతమంది గుణములకువలచి యాతనిఁచెట్టు బట్టలేదు.

కర్పూ—ఆయనకిదివఱ కొకభార్యయున్నది గదా ?

చిత్ర—ఉండిననేమి ? చిన్నదానవయ్య నీవె పెద్దభార్య వగు

దువు. నిన్నుఁజేపట్టినపిదప నామె గౌరవము కడముట్టును. ఆమె నీకు దాసియై యుండును.

కర్పూ—హరిహరీ ! తండ్రీ! ఆయన చెట్టబట్టి యెంతో సుఖ పడవలెననివచ్చి సంతానవత్తియై మహాపతివ్రతయై యాతని సేవించిన యిల్లాలిని నేను దాసిగా నేలుదునా ? అట్టిపాడుపని యెన్నఁడునేఁ జేయను. నాదురదృష్టముచేత నొకవేళ నాతనిచెట్టఁ బట్టుటయే సంభవించునేని నేనాయనకు రెండవపత్నినై యామెకే నేను దాసిని యూడిగములు సేయుదునుగాని యాసాధ్య మనస్సునకు రవంశయేని నొప్పిగలిగింపను సుమీ ! నీవు లక్ష్మీదేవిని శంకరునిఁ బ్రసంగవశమునఁ బేర్కొంటివి. నారాయణుని యందున్నగుణములు నీవజ్రపాణియం దున్నవా ? దేవతలసామ్యము పనికిరాదు. దేనికయిన మనస్సుప్రధానము. మహారాజునకు మందిరములుకావలెను. విరాగికి విషనములు గావలెను. మనసునకు నచ్చినవాఁడే మన్మథుఁడు; నచ్చనివాఁడు నాగుఁబాము.

చిత్ర—ఇంతకు వజ్రపాణిసీకు నచ్చె నా, లేదా ?

కర్పూ—తండ్రీ ! అడుగుచుంటివి గాన జెప్పెద వినుము. అతనిచేయి బట్టుటకంటె శాశ్వతబ్రహ్మచర్యమున నుంట మేలు.

చిత్ర—బిడ్డా ! నీవాతని చేపట్టుటవలన! మనకుగొప్పపయతకార మగును. అదియేదందువేని—వజ్రపాణియు వానియన్నయగు దండపాణియు మనపక్షమున నున్నారు. నీవు వజ్రపాణిని జేపట్టుదువేని వారు హేమచంద్రుని వంశమును సింహాసనమునుండి కూలఁదొరికి కాశ్మీరరాజ్యమునకు నన్నభిషిక్తుఁజేయుదురు. నేను పెద్దనాఁడను. నాలుగై దేంగ్లరాజ్యము చేసి చనిపోదును. నాయనంతరమున నీతమ్ముఁడు విజయసేనుఁడు రాజగును.

కర్పూ—(చెవులుమూసికొని) హరిహరీ ! ఎంతమాట ! విక

మనసుని రాజ్యభ్రష్టుఁ జేయుదురా ? అందుకని నేను వజ్రపాణి పాణిగ్రహణము జేయవలెనా ? నావివాహమిట్టి దుష్కార్యమునకై నుపయోగింపఁబడునా ? కటకటా! అట్టిపాదుసనిలో నేనెన్నఁడు బాల్సనను. విక్రమసేనుఁడు తండ్రిలేనిబిడ్డ. మనమందఱమువానికి సాయముజేసి రాజ్యమునందతని సుప్రతిష్ఠితునిఁ జేయుటకుమాటుగా నిట్టి దుష్కార్యము నేయఁదగునే ? ఈకార్యము నింద్యము. దూష్యము, నరకహేతువు. తండ్రి ! అట్టిపని యెన్నఁడు నేయకుము. విక్రమసేనుఁడు విజయసేనుఁడుఁ గూడ నా తమ్ములే. ఎవరు గద్దె నెక్కినను నాకు దద్దయు సంతసమే. కాని, పైతృకంబగురాజ్యమునకు విక్రమసేనుఁడే యర్హుఁడు. అతఁడు రాజగుటే ధర్మము. ధర్మైతరములగు మాటలు నాకడఁ జెప్పవలదు.

చిత్ర—(రోసముతో) నయమున భయమున నే నెన్నివిధములఁ జెప్పిన నామాటలు సీమనసున కెక్కుకున్నవి. తలకిందుగాఁ దపస్సుచేసినను నీకు మకిరందుఁడు భర్త గాఁడు. నిన్ను వజ్రపాణికి పెండ్లిచేసెదను జూడు.

కర్పూ—(రోసముతో) తండ్రి! అంతవఱకు వచ్చునేని నాశరీరమగ్ని కావలతిఁ జేసెద. అంత కవకాశములేదేని—ఇదిగో! నాచేతి వజ్రపుటుంగరము. కర్పూరమంజరీశవమునే సీవు వజ్రపాణికి వివాహము నేయవలయునుగాని, యీమేనఁ బ్రాణములుండఁగాఁ జేయఁజాలవు. ఒకవేళ నీవతనిచేత నామెడలోఁ ద్రాడుగట్టించి సంకల్పసిద్ధుఁడగుదువేని యది నామెడ కురిత్రాడగునుగాని మంగళసూత్రముగాదు. నీవు శూరుఁడవు. చలముగలవాఁడవు. నేను నీకడుపునఁ బుట్టిన కూతును. నీరక్తమే నానాశములలోఁ బ్రవహించుచున్నది. నీచలమే నాలోఁ బ్రతిఫలించుచున్నది. నేను మనస్సుచేత మకిరందుని వివాహమాశితిని. దేహముచేత వివాహముగాదేని, యీదేహ

మితరులకొఱ కుపయోగ పడకపోవుగాక! బలవంతముగఁ జచ్చి మఱియొకజన్మమెత్తియైన నతనిం జేపట్టెద.

చిత్రీ—బలవన్మరణమునఁ బిశాచమగుదువు.

కర్పూ—వజ్రపాణిని వివాహమాడి వానిభార్య యనిపించు కొనుటకన్నఁ బిశాచమైనను మంచిదే. రక్కసియైనను మంచిదే. ఆ పెనుభూతముతోఁ గాఁపురము సేయుటకన్న భూతమునైనను మంచిదే. వివాహము సామాన్య మనుకొంటివా? నీయిచ్చవచ్చినట్లు సేయుట కిది బామ్మలపెండ్లి గాదు. రెండుహృదయము లొకహృదయము కావలె. రెండుమనస్సు లొకమనస్సు కావలె. భర్త చంద్రుఁడు, భార్య వెన్నెల. మగఁడు సూర్యుఁడు; మగనాలు కాంతి. గృహస్థుఁడు పూవు. ఇల్లాలు తావి. ఏకమనస్సుతో వా రవినాభావముగ నుండవలయు. బలాత్కారవివాహములు పనికిరావు.

చిత్రీ—నీవు చచ్చిననుసరే! వివాహమాడి చావుము.

కర్పూ—ఆహాహా! నీవంటి తండ్రి ప్రపంచమున లేడు. నే మృతినొందిననుసరే నీకార్యమైనం జాలుఁగాఁబోలు!

చిత్రీ—సరే! జాగ్రత్తగానుండుము. నీవు నాకు ధర్మపన్నములు చెప్పఁదొడఁగితివి. దీనిఫల మనుభవింతువుగాక!

అని గాటమగు రోసమునఁ జివాలున లేచి గదివిడిచి యవ్వలకుం బోయెను.

ప ద మూ డ వ ప్ర క ర ణ ము.

ఆశాదేవత జగన్మోహనాకారముఁ దాల్చి హస్తమునఁ బహురసభరితమైన రాజ్యఫలంబును బట్టుకొని మొగమునఁ జిఱునవ్వు న్నెలలు గాయ “నన్ను మెప్పించితివేని యీఫలంబు నీయదియ

నీయదియ! త్వరపడుము. ప్రియత్నింపుము” అని యూరించుచు బలు తెఱంగుల బురికొల్పుటంజేసి చిత్రభానుడు స్వలాభపరాయణుడై కన్నబిడ్డసౌఖ్యము వీటిఁబుచ్చి నిష్కరుణుడై కర్పూరమంజరి నట్లు తూలనాడి తన శయ్యాగారమునకుం జని నేత్రములనియెడు కొలుములనుండి రూక్షవీక్షణములను విస్ఫులింగములు చెదిరిపడ మొగము జేవురుబూసిన తెఱఁగున శోణమయి భయంకరముగఁ దోఁపఁ బండ్లు పటపటఁ గొఱుకుచు నిందుమణిం బిలిచి తనకుం గూతునకుం జరిగిన సంభాషణమంతయుఁ జెప్పి యామె పెంకెతనమునకుఁ దగిన దండన చేయునట్లు ప్రతిపబట్టెను.

ఇందుమణి మిక్కిలి భయపడి కూతుకడకుఁ బోయి శాంత వచనములతో నిట్లనియె. “బిడ్డా! మీతండ్రిగారి స్వభావ మెఱిగి యుండియు నీవాయన కంత కోపముఁ దెప్పింపఁదగినా? తండ్రిమాట వినవలదా? పితృవాక్యపాలనము నీవంటి విద్యావతియే చేయనిపక్షమున సామాన్యబాలికలు చేయుదురా? నీవు తండ్రిని దిరస్కరించి తివని లోకమున వెల్లడియైన నది మన కపరిశ్రమగాదా? నీవు మిక్కిలి కఠినముగా మాటాడితివట! అట్టి కఠినోక్తులు తగునా?” అని మందలించుటయుఁ గర్పూరమంజరి “అమ్మా! తండ్రిమాట వినఁదగినదే. పితృవాక్యపాలన ముత్తమధర్మము. కాని, వివాహముపేరుపెట్టి నాకు దున్నపోతునో పెద్దపులి నో లేక మఱియొక మోటపశువునో గట్టిపెట్టవలెనని తండ్రిగారు స్వలాభపరాయణులై సమకట్టినప్పుడు నే నాయనమాట నెట్లు శిరమునఁ దాల్తును? ధర్మము చెప్పినప్పుడు తండ్రిమాట గ్రాహ్యము. అధర్మము పలికినప్పుడు గ్రాహ్యముగాదు. తండ్రి యసత్యమాడుమన్న నాడవలెనా? జనకుఁడు నరహత్య సలుపుమన్న సలుపవలెనా? తండ్రి నీతిమాలి వర్తింపుమన్న వర్తింపవలెనా? ఆయన యధర్మము పలికెనుగావుననే నాయన యాన దాటి తిని.” అని బదులు చెప్పెను.

“బిడ్డా! చదువుకొన్నదానవు. నీకు నేను జెప్పజాలనుగాని యొక్కమాట వినుము! మహాత్ముడైన భీష్ముడు తండ్రిసుఖము కొఱకు, స్వసుఖనిరభిలాషియై వివాహము మానుకొని బ్రహ్మచర్య దీక్షాపరతంతుడై లోకవంద్యుడయ్యెను. వివాహమేగాదు రాజ్యముగూడ జనకుని సుఖమునిమిత్తము తృణప్రాయముగాఁ బరిత్యజించెను. రఘురాముడు జనకుని శాసనంబున రాజ్యపరిత్యాగంబుఁ గావించి సుకుమారియైన జనకకుమారితోఁగూడ వనములకేగి పితృవాక్య పాలకులలో నగ్రగణ్యుడయ్యెను. చెప్పఁబూనిన నిట్టి వనేకములు గలవు. వారి తెఱంగున నీవును నీజనకునినిమిత్తము స్వసౌఖ్యముల నాసింపక యాయన పీఠికొఱకు నీదేహము నర్పింపరాదె?” యని యిందుమణి యుత్తరముచెప్పెను.

“తల్లీ! రాజ్యములు వడలవచ్చును. వివాహములు మానవచ్చును. నేనును వలయునేని వివాహము మాని బ్రహ్మచారిణి నై తపోవసమున కరిగి జీవమాత్ర జరిపెద. అది తండ్రిగారి కిష్టమగు నేమో కనుఁగొనుము. కాని, యాసరపిశాచమునుమాత్రము చేఁబట్టను. వివాహమాడదలఁచితినా నామనసువచ్చిన రాజకుమారుని నాకు నచ్చిన గుణములుగలవానిని— నాకందోయి నలరించెడు లావణ్యవంతుని—నాహృదయము రంజింపఁగల రసికశిఖామణిని—నాప్రాణమునకుఁ బ్రాణమైనవాని—నామనోరథము సఫలమునీయువాని—నామేనికి గండపుంబూతవలె నుండువాని— నొకలోకవంద్యుని—గుణరత్నాకిరుని—సత్కులీనుని, విద్యావంతునిఁ జేపట్టెద. లేదా గార్గివలె శాశ్వత బ్రహ్మచర్య వ్రతమువలంబించి నారలుగట్టి కందమూలములు నాకలములు దిని జడలుదాల్చి మేరు శుష్కింపఁజేసి కోరికలు మొలక లెత్తకుండఁజేసి పరమ పదము నందెద. ఈ రెండు ధారులేగాని మధ్యమార్గమునేనొల్ల. దాంపత్యమన నెట్టిదో యెఱుఁ

గుదువా? అదియు సుఖదుఃఖములయందైవము. సర్వావస్థలలో ససంగతము. ఉదయమునకు విశ్రామము. ఆజన్మాంతము బరస్పరానంద సంధాయకము. అట్టిదికానిపెండ్లి పెండ్లిగాదు. తల్లీ! ఇన్నిమాటలెందుకు? విదర్భరాజపుత్రికయగు దమయంతి జగత్త్రయ నాయకులు వర ప్రదాతలు మహామహిమాభ్యులునగు దేవతలువచ్చి తమ్మువరింపుమని ప్రార్థించినను వారిం గ్రేగంటిచూపులనైన దనుపక మానవుడు. తనవలపుకాదు నైన నిషధరాజును వరించెను. మఱి యొక విదర్భరాజపుత్రిక రుక్మిణి తలివండులు సన్నదమ్ములు, బంధుమిత్రులు తన్ను శిశుపాలునకిచ్చి పెండ్లిచేయ నిశ్చయించినను వారి కన్నుబ్రామి యతిరహస్యమున శ్రీకృష్ణునియొద్దకుఁ దనకునమ్మికగల యొక బ్రాహ్మణుని రాయబారమంపి తన మనోరథమాయన కెరిగించి యాయనచేబలాత్కరముగాఁగొనిపోఁబడి రాక్షసవిధిచే నాయనను వివాహమాడెను. అదిగాక సాక్షాత్తు రాయణావతారుడైన శ్రీకృష్ణుని యొక్కయు శేషావతారుడైన బలభద్రునియొక్కయుఁ జెల్లెలు, వసుదేవుని కూతురు, సుగుణభద్ర సుభద్ర తన్ను బలదేవుడు దుర్యోధనునకీయఁ దలచినను మేనత్తకొడుకగు సర్జనుని వలచి వలపించి పితృభ్రాతృవచన తిరస్కారముఁ గావించి యాతని వెంటఁ బోయెను. తల్లీ! వారి సాదృశ్యమేల తేగూడదు? నాచెప్పిన పలుకులన్నియుఁ జక్కఁగఁ బరిశీలించి తండ్రిగారి కోపమును శమింపఁ జేయుము. ఇంత కన్న నాచెప్పునదిలేదు.* అని కర్పూరమంజరి బ్రతిమలాడవచ్చిన తల్లి కుత్తరమిచ్చెను.

పుత్రిక గట్టిపట్టుపట్టియున్నదనియుఁ దనమాటలామె తలకెక్కవనియు గ్రహించి యిందుమణి సూటుమాటాడక పడకగదికిఁబోయి తనయననయంబులుగూడఁ దనయ యెడనిష్ఠయోజనంబులైనవని యాగ్రహవిష్టుడైనభర్త కెఱింగించి యతని యాగ్రహము ద్విగుణముఁ జేసెను.

చిత్రభానుఁడారేయి కన్ను మూయ లేదు. చాల నేవు తోచక నటునిటుఁ బచారుచేసి తానుతలపెట్టిన కార్యము ఫలోన్ముఖమునకు వచ్చినప్పుడు తా నెన్నఁడుఁ దలఁపని విధమునఁ గూతురు వలన భగ్నమైనదని చింతించి కార్యసాధనము జేయుట యెటులనా యని విచారింపఁదొడఁగెను. గాఢముగ నిద్రించుచున్న రుద్రభట్టును మేల్కొల్పి కార్యలోచనమడుగ వలయునని యొకటి రెండుసారులు వాని శయనించిన తావునకుఁ బోవ నమకట్టి యాతనికి నిద్రాభంగము నేయుట యనుచితమని మరలఁ దనలోఁదానే సమర్థించుకొని యూర కుండెను. అంతవేళువజామయ్యెను. తెల్లవాఱఁబోవుచున్నది. మేలు కొనుఁజోహోయని కాలపురుషుండు వైచిన కేకవోలఁ గొక్కొక్కోయని కోడికూసెను. ఆకూతవినుఁగానే రుద్రభట్టు మేల్కొని యట చేతులు తాపాడఁజేసి కన్నులు నలుముకొని పుష్పదంత విరచిత మైన మహిమ్నస్తవము పారాయణముఁజేసికొనుచుండెను. అప్పుడు చిత్రభానుఁడు సమీపించి యాస్తవము ముగిసినపిదపఁ గడచినరేయి దనకుంగూతునకు జరిగిన సంవాదప్రకారము సమగ్రముగా విన్నవించి యిట్లనియె.

“స్వామీ! మీయాశీర్వచన ప్రభావమునఁ గార్యము దాదాపుగఁ బంటకు సిద్ధమైనది. పరమమూర్ఖురాలైన నాకూతువలనఁ బోటుపొడచిన సముద్రముపాటువడినప్పుడు వెనుకకుఁ దగ్గినట్లు కార్యము యథాస్థానమునకుఁ బోవుచున్నది. ప్రధానముచేసినంగాని మనకు నేనాపతులు తోడుపడరు, వారితోడలేనియెడల మన మిచ్చటఁ జల్లిగవ్వకైన మాటము. బాలికమూఢయై నామాటలద్రోసిపుచ్చుచున్నది. పజ్జిపాణి చక్కనివాఁడుగాఁడట. సవతియున్నదట. మాశేవరాజునందనుఁడగు మకరందుఁడు మహీతలమున వెలసిన మన్మథుఁడట! అతనినేగాని వివాహమాడదట. బుద్ధి విశేషమున శుక్రబృహ

స్వతులను జీరికింగొనని మీరే యుపాయాంతర మన్నేపించి తప్పు దారింబడిన యిక్కార్యమును సరియైన తోవకుఁ ద్రిప్పవలయును.”

అనవుడు రుద్రభట్టు మెల్లగా “అలాగా! బాలిక కడు మూర్ఖురాలుగానున్నదే. చదువుకొనిన యాడుది, చదువునేఱని మగవాడు పనికిరారని మొదటి నుండియు నేను వాదించుచుంటిని. నీకూఁతురు మొద్దుముద్దియగాక ముద్దులుమూటగట్టునట్లు విద్దియలు నేర్చి పెద్ద పండితురాలయిననని తద్దయు సంతసించితిమిగాని తుదకు నీకెదురు తొమ్ముమీఁది కుంపటివలెనుండి సంతాపకారిణియగునని యూహింపవలెతివి. నీ స్త్రీ స్వాతంత్ర్య మర్హతి’ యని మనువు వెట్టివాఁడై చెప్పినా? మనువుమాటలు మనము పెడచెవిని బెట్టుటచే మన కూతులు మనము తెచ్చిన మనువుల నొల్లక మన మనువులు సరకు గొనక యిచ్చవచ్చిన తెఱుగున మెలఁగుచున్నారు. తేలునకు ముల్లు పామునకు విసపుతిత్తి, బెబ్బులికి వాఁడికోఱయెట్టిదో పడఁతికి జడువట్టిది. స్త్రీని నేలఁబెట్టి తాచివేయవలెనుగాని స్వాతంత్ర్య మీయఁగూడదు. వారియెడ జాలిపడఁగూడదు” అని చేతులతో నభినయించుచు మొగముఁ ద్రిప్పుచు వెండియు నిల్లనియె “వివాహమున నాడుదానికి స్వతంత్ర్యభావమా? తావలచినవానిని బెండ్లి చేసికొనుటా? రుక్మిణి తోను సుభద్రతోను తనకు సామ్యమా? నక్క యెక్కడ, దేవలోక మెక్కడ? తల్లిదండ్రులు తెచ్చిన సంబంధ మంగీకరించి చచ్చినట్లు పడియుండవలసినదే గాని యాడుబిడ్డవలపులు గిలపులు నిలిపి మనసు వచ్చిన వానిని బెండ్లియాడుటా? పూర్వకాలపుమాట నేను చెప్పను గాని యీ కాలమున స్వయంవరమనఁగా నాడుపిల్ల తన చూపులకు నచ్చినవానిని దగుల్కొని పోవుటయే. ఈవెట్టి యాగడములు సాగనీయఁ గూడదు. రాజా! నేనింత కఠినముగాఁ బ్రకృతినని మనసులో వేటువిధముగాఁ దలఁపకుము నాబిడ్డయొకటి నీబిడ్డయొకటిగాదు

అదియే నాబిడ్డయగునేని నీ తెఱంగున నాతో వితండ వాదమునేయు
నేని దాని శరీరము ఖండఖండములుచేయనా? ఇట్లునుట చేత నీబిడ్డం
జంపుమనుటగాదు సుమీ! నామనస్సు మండిపోవుటచేత నిట్లంటిని.
ఇందు కొక్కటే యుపాయమున్నది. కాలహరణమైన గార్యము
చెడును. దండపాణిని వజ్రపాణినిబిలిచి ప్రధానముచేయుదము. కర్పూ
రమంజరివివాహమున కంగీకరించినదని మనమువారితో జెప్పుదము.
అబద్ధమెట్లుచెప్పుదునాయని సీమనస్సుశంకింపవచ్చును ఇట్టివిషయమున
శంకలుపనికిరావు. మనము తెల్లవాఱలేచి యెన్నియబద్ధములునుడువుట
లేదు? రాజనీతికసత్యము కన్నతల్లి. సత్యమునవతితల్లి. రాజనీతి యస
త్యమునఁబుట్టి యసత్యమునఁ బెరుగుచున్నది. అది యసత్యాత్మకమై
రాజయినవాఁడు రాజనీతి నవలంబింపకతప్పదు. ప్రాణవిత్త మాన
భంగములందు సూన్యతంబువిడిచి యాస్యతంబు నాశ్రయింపవచ్చునని
భగవానుండైన శుక్రుఁ డుపదేశింపలేదా? అందుచేత నిశ్చంకముగా
మన మసత్యమును సత్యముగా మార్చి మాటాడవచ్చును. ప్రసాదా
ముచేయుదునని వారికి జెప్పింపుము. ఎల్లుండి మిక్కిలి మంచిది.
తిథివారనక్షత్రములుసరిగాఁ గుదిరినవి. తారాబలచంద్రబలములు సమ
కూడినవి. ఆదినమునఁ దప్పక ప్రధానముజరుగునని వారికిం దెలుపుము.
అతిరహస్యముగా జరుగవలెననిమాత్రము చెప్పుము. వానినన్నిధిని
సీహారకుండుము. కర్పూరమంజరి సమ్మతించినదని నేనే చెప్పెద.
వానితో నిన్నేవలచినదనిచెప్పెద. నీదర్శనమునకై నీరీక్షించుచున్న
దనియెద. నీచేయిబట్టెడుభాగ్య మెప్పుడు లభించునాయని యువ్వ
భూరుచున్నదనియెద. నీపేరే యామెకు హరినామస్మరణమనియెద.
నీవిజయములే పాడుచున్నదనియెద. అదియిదియననేల! ఏమనవలెనో
యన్నియు ననియెద. భగవంతుఁడు కపటోపాయములకు గట్టితలయి
చ్చినాఁడు. వాటిని వాగూపమున వెల్లడించుటకు నాలుకనిచ్చినాఁ

డు. ఆశక్తి నీక్రింద వినియోగించెద.” అని నిశ్చంకముకఁ బలుకుచు
న్న రుద్రభట్టును జూచి చిత్రభానుఁడు “స్వామీ! ఎటువంటి క్లిష్ట
మార్గములనైన మీబుద్ధిరథము నిరాఘాటసంచారముఁ గలిగియుండు
ను. చికిలిచేసిన కత్తివంటి మీబుద్ధి యెట్టిసంకటారణ్యముల నైన ఛేదించును. మీమాటలు నిసాదముచే జడములైన నామనస్సునకు నవయ
వములకు నెంతో చైతన్యముగలిగించినవి. మీరుచెప్పినట్లు జేసెదఁగాని
కొట్టకొనకు మనము వివాహముచేయకపోవుదుమేని నండపాణియు
నజ్జిపాణియు మనము నంచించితిమని యాగ్రహించి యెదురుతిరిగి
యపకారము నేయరా? ఈలోపున బాలికయభిమతముఁ దెలిసి
కోపించి కార్యభంగము నేయరా? బాలిక యీవార్త విని యాత్మ
హత్య చేసికొనడుగదా? ఈమూఁడుశంకలు నామనంబును బీడించు
నున్నవి. దీనికేమియుపాయము?” అనిపలికెను.

నిశ్చంకహృదయుఁడైన రుద్రభట్టు ప్రత్యుత్తరమునకై వెదకు
కొనక తక్షణమే యిట్లనియెను. “కర్పూరమంజరికి వానిపై వలపు
లేదనుమాట లోకమునఁ బొక్కుకుండ మనము గోప్యముగ నుంచ
వలెను. ఈవార్త మనలో జీర్ణముకావలెను. ఎవ్వరియొద్ద నిది యెత్త
వద్దని నీభార్యతో నొక్కినక్కాణింపుము. చెలిమికత్తె లీమాట జాఱ
విడిచిలేని బ్రతికియుండఁగానే నేలం బాతపెట్టింతుమని చెప్పుము.
నలసలకాఁగుచున్న నూనెలోఁ బాఱవేయించి వడియములట్లు వేయిం
తునని చెప్పుము. ఇట్లు చేసితిమేని యీమాట పైకిఁ బొక్కుదు. మన
కార్యమయినతరువాత వివాహము మనము నేయలేకపోయినను మన
ను వాఁడేమి నేయఁగలఁడు? బాలిక మొదట పెండ్లికంగీకరించి పిదప
దుర్బోధలవలన మానుకొన్నదని చెప్పవచ్చును. అదివినక వాఁడు
తెగసిల్లి పెంకితనముచేసెనా వానిజుట్టు మనచేతిలో నుండును గనుక
నోసు మూయించి శిరచ్ఛేదము జేయించెదము. బాలికయాత్మహత్య

చేసికొనునేమో యని నీకు శంకగదా! చేసికొన్న పక్షమున నీవీడయే పోయినదని నమ్ముము. ఏదోరోగమువచ్చి చచ్చినదని మనము చెప్ప వచ్చును. దైవికమున కేమిచేయఁగలమని వాఁడు తన యదృష్టమును నిందించుకొనుచు నూరకుండి యెప్పటియట్ల మనకు సాయము జేయును. ఆమె బలవన్మరణమునొందిన నవ్వార్త లోకమునకుఁ దెలియకుండఁ జేసి నీబిడ్డ చెలికత్తెయైన మల్లికనో చంద్రికనో దెచ్చి యదే కర్పూరమంజరియని వానికి వివాహము చేయుదము. వీఁడు చిన్నప్పడెప్పు డో బాలికం జూచియుండును గాని యీనడుమ నెప్పుడుఁ జూడలేదు గదా? “శతకోటి దరిద్రాణా మనంత కోట్యుపాయాః” అని ప్రాచీనులు చెప్పియున్నారు. నందో రాజా భవిష్యతి, యని వినలేదే! నాఁటికొక్క దెనముండదా? భక్తవత్సలుఁడైన మహేశ్వరుఁడు నాశిష్యునికార్యము భంగమునేయునా? వెనుకటియట్ల నేనెప్పుడో యొక నాఁటిరాత్రి రెండుజాములవేళ మహేశ్వరసాక్షాత్కారము జేసికొని నాకభీష్టసిద్ధిచేయుమని కోరెదను. భయపడకు.”

చిత్రభానున కతఁడు చేసినయుపదేశము నమంజనముగా నుండెను. మూఁడవనాఁడు ప్రభానమునకు సుముహూర్తము నిశ్చయింపఁబడినదని యతఁడు వారి కెఱిగించెను. వారాదినమున రాత్రి జాముప్రాద్దుపోయినతరువాతఁ దమకాపులైన యిరువురు బ్రాహ్మణులం దోడ్కొని పనపు, గుంకుమ, పండ్లు, యగరు, చందనము, సుగంధపుష్పములు, వెలవేని యాభరణములు, మేలైన పట్టుచీరలుఁ దెచ్చి తమతోడవచ్చిన సేవకులను వీధిలో నిలిపి వారైన నెఱుంగకుండ నింటిలోని వారెఱుంగకుండ రుద్రభట్టు నెదుటఁబెట్టిరి. యథా క్రిమముగాఁ బ్రభానముజరిగెను. ఈ కార్య మతిరహస్యముగా నుంచవలసినదని వచ్చినబ్రాహ్మణులతో రుద్రభట్టు జిత్రభానుఁడుఁ జెప్పిరి. రుద్రభట్టు కర్పూరమంజరి వానిసమాగమమున కైతహతహం

బడుచున్నదని మిక్కిలి దృఢముగాఁ జెప్పెను. నవజ్జిపాణి మేరమీరిన
యానందమునొంది కర్పూరమంజరీ పాణిగ్రహణమహోత్సవమునకై
యూటలూరఁ దొడఁగెను. భవిష్యత్కాలమునఁ దనకూతురు కాశ్య
పదేశపు రాణియగునని దండపాణి పరమానందమునొందెను. ప్రధా
నము ముగిసినపిదప వారు నిజనివాసముల కరిగిరి. చిత్రభానుఁడు
రుద్రభట్టు తాము త్రవ్విన మాయాకూపమున వారుపడిగని చెప్పు
కొని నవ్వుకొని పిమ్మట నిద్రపోయిరి.

పదునాలుగవ ప్రకరణము.

తెల్లవాఁజొచ్చెను. “కాశ్యపరాజ్యలక్ష్మిని దమవశము జేసి
కొనుటకై గొప్పకుట్ర జరుగుచున్నది. రాజభక్తులందఱు వెంటనే
మేలుకొనుఁ జోహా” యని కాలపురుషుఁడు పెట్టుబొబ్బవలె జాము
కోడికూసెను. విషాదమాలిన్యమువోవఁ జిత్రభానుని మొగము తెలి
వొందినట్లు తూర్పుదెస తెల్లబాతెను. వికృమనేనుని పక్షముననున్న
మిత్రులు కృమకృమముగా నిట్లై యంతరించుచున్న వారని తెలి
యఁజేయుటకో యన జక్కలదృశ్యములు కాఁజొచ్చెను. రాజ్యలక్ష్మి
పరహస్తగతమగుచున్నది. పరమేశ్వరా! కావుకావుమని పక్షులుసైత
మఱచుచున్నవో యన్నట్లు కాకులు కావుకావుమని కూయఁజొచ్చె
ను. అరవిందాదేవి మనంబున నెలకొన్న కొంచెపుటానలుగూడ నడఁ
గుచుండినట్లు తెల్లవారుజామున నున్న చిలుపవెన్నెలలు కృమకృమ
ముగా క్షీణించెను. దినమనియెడు కాంత నల్లచీర విడిచి తెల్లచీర
కట్టినట్లు చీరకటిపోయి వెలుగు పొడమెను. క్రొత్తవేసముతో శ్రీనగ

రంబునఁ జిత్రభానుఁడు పొడసూపినట్లై పొడుపు గొండమీఁదఁ జిత్ర
వర్ణములతో భానుఁ డుదయించెను. ఎప్పు రికిం గానఁబడకుండఁ బై
పైనిజరుగు చిత్రభానుని ప్రియత్నంబులట్లు యుదయకాల పృథ్వికరుని
లేయండలు మునుముందు నేలపైఁ బ్రసరింపక యిండ్లమీఁదను జెట్ల
మీఁదను వ్యాపింపజొచ్చెను. ఆతనిజతనంబులు క్రమక్రమంబుగ నిట్లే
పురంబున వ్యాపించునని తెలుపుటకో యన లేయెండ లించుకించుక
తీవ్రములై నేలం బఱువఁజొచ్చెను.

వైదికకర్మనిరతులగు బ్రాహ్మణోత్తములు స్నానముచేసి
ప్రాతస్సధ్యావిధులఁ దీర్చి భగవానుఁడగు భాస్కరున కర్మప్రదా
నమొనఁగి నిత్యనైమిత్తికములకుం జొచ్చిరి. మూర్ఛనుండిలేచిన జం
శవువోలెఁ బ్రపంచమంతయు వెండియుఁ జైతన్యముగలిగి వికాస
వంతమయ్యెను. మానవులు తమతమవ్యాపారములయందుఁ బ్రవేశిం
చిరి. రుద్రభట్టు తనమొగ మప్పటికిఁ బ్రజలకుఁ జూపఁదలఁచుకొన
లేదుగావున దొడ్డిలోనున్న బావికడనే స్నానముచేసి ప్రాతరన్యస్తా
నములఁ దీర్చికొని, వ్యాఘ్రాననమునఁ గూర్చుండియుండఁ జిత్రభా
నుఁ డాయనకడకుఁ బోయి నమ్మరించి యెట్టయెదుట నాసీనుఁడ
య్యెను. “రాజా! సుఖమున నిద్రపట్టినదా?” యని రుద్రభట్టుడిగెను.
“దేవా? మీయనుగ్రహమున మనోవిచారములెల్ల దూరములగుటచే
నిద్రపట్టినది. కాని, “రాజా!” యని పిలుచుచున్నారేమి? అది లభిం
పలేదే?” యని చిత్రభానుఁడు బదులుచెప్పెను. అప్పుడు రుద్రభట్టు
చిఱునవ్వు మొగమున సంకురింప నిట్లనియె— “లభింపలేదా? నీమట్టు
కు లభింపలేదని తోచుచున్నదిగాని, నాబుద్ధికి లభించినట్లై తోచు
చున్నది. నీవు కాశ్మీరసింహాసన మెక్కినట్లు, నీశిరంబున నానారత్న
విరాజితమగు కనకకీరీటము భాసిల్లుచున్నట్లు బహుపుణ్యనదీజలంబు
లందెచ్చి భూసురులు వేదోక్తముగ నీ కభిషేకము చేయుచున్నట్లు,

సామంతముహీపాలురు తమ మకుటకాంతుల నీపాదములకు నీరాం
జనంబిచ్చునట్లు వంగి నీకు నమస్కరించినట్లు. హస్తకంకణంబులు ఘలు
ఘలుమని మొఱయ రాజులు కానుకలుగాఁబంపినయంగనలు నీకు
వింజామరలు వినరుచున్నట్లు, హెగ్గడలు కైవారము నేయుచున్నట్లు
ప్రగ్గడలు రాజకార్యముల నివేదించుచున్నట్లు, రాయబారులు విన
యంబునఁ దమతమ రాజుల సందేశంబున నెఱిగించుచున్నట్లు నీవు వా
రిమనవిననవులవిని మెచ్చి తలయాచి కృపారసపూరితములగు క్రోగం
టిచూపులఁ జూచుచున్నట్లు నామనోనేత్రమున కిప్పుడే పొడగట్టుచు
న్నది. సర్వాలంకార శోభితమగు మదపుటెనుఁగు నెక్కి నీవు శ్రీనగ
రంబున నూరేగుచున్నట్లు నేలవేల్పులు గంభీరస్వరమున నిన్నా
సీర్వదించుచున్నట్లు పారాంగనలు నీపై సత్తులు లాజలు పూవులు
జల్లి మందహాస విలసితములగు సుందరవదనారవిందములతో
నిన్నుంజూచి మానంపించి పసిడిపల్లెరంబులఁ గప్పుబంపుటారతులిచ్చి
నట్లు నామనోలోచనమునకుఁ గానవచ్చుచున్నది. కాకపోయెడుకా
ర్యంబు నామనంబున నింతదృఢముగా ముద్రయిడినట్లు నిలువను. పర
మేశ్వరానుగ్రహము నీపై సంపూర్ణముగాఁగలదు. తెల్లవాఱుజాము
న భగవంతుండగు చంద్రశేఖరుఁడు నాకు స్వప్నమున సాక్షాత్క
రించి మీఁదఁ జేయివైచి తట్టి “వత్సా! నీ సంకల్పమిడేఱును. నీ
వింకఁ విచారంబుదక్కియిండుము. చాణక్యుఁడు చంద్రగుప్తునిమగ
ధరాజ్యంబునఁబ్రతిష్ఠించినచందంబుననీవుచిత్రభానునిఁగాశ్రీరసింహాన
నంబున నిలువఁగలవునుమీ”యని యానతిచ్చెను. అంతలోనాకు మెల
కువవచ్చెను. శాంతరసమొల్కు నామూర్తిని, సువర్ణములవంటి సువ
ర్ణములతోఁగూడిన యా చల్లనిమాటలను మఱియొకనారికని వినవలె
నని కుతూహలము పొడముచున్నది. మరలనెప్పుడోగాని లభింపదు.
ఇక మనకార్యసిద్ధియొనర్లె. మనదే మాలస్యము. రాజ్యలక్ష్మీ రాక్షసి

వంటిది. అది కామరూపిణి. చిటునవ్వునవ్వి యొకనితో మేలమాడును. భయంక రాకారిణియై యొకనిని బెదరించును. ఎండమావులవలె దన యునికి నిజచుని భ్రమింపజేసి వేటొకని బేలుపుచ్చును. ఒకని నిజముగా ననుగ్రహించి బాగుచేయును. దానినెప్పుడు నమ్మరాదు మాంత్రికుఁడు పితౄచము దొరకినప్పుడు మంత్రప్రభావమునఁ బట్టుకొని దిగ్బంధనముజేసి కదలనీక మెదలనీక దవవశము జేసికొనినట్లు రాజనీతికోవిదు లదను జక్కినప్పుడు రాజ్యలక్ష్మింబట్టుకొని బంధింపవలయు. ఇప్పు డయ్యదను వచ్చినది. మనదే యాలస్యము. కార్యమునకు దిగవలయు.*

అనవుడు చిత్రభానుఁ డుత్సాహపూరితుఁడై “ఏమిచేయవలయునో యిప్పుడెయానతిండు. చేసెద.” నని బదులుచెప్ప రుద్రభట్టువాని కిట్లనియె. “ నీమగారిమంత్రీయగు జయంతుని, మున్నునీతో వచ్చిన విదర్భరాజసేనాపతి నుగ్రసేనుని విదర్భకుఁబంపి యిచ్చటిపరిస్థితులు విదర్భరాజునకువిన్నవించి గొప్ప సేనందీసికొని సాధ్యమైనంత వేగముగా రమ్మనుము. ఇక్కడ దండపాణియు వజ్రపాణియు దోడ్కొనివచ్చు సేనలకుఁదోడుగ విదర్భ సేనయుండవలయు. అదియే మనకు ముఖ్యాధారము. అది ప్రథమకర్తవ్యము. తరువాత మనకరటకుని వాక్యవాయువులు ప్రశాంతమైన సేనాసముద్రమున సంక్షోభతరంగములను సృజించినవి. పింగళుఁడు రాజకుటుంబము మనస్సునఁ బెట్టినచిచ్చు నేటికినిమండుచునేయుండి ఘంతులయెడ విశ్వాసమును దగ్ధముచేసియుండును. రాజ్యలక్ష్మిని సమీపించుటకు మార్గమేర్పడినది’ అనవుడు జిత్రభానుఁడు “ప్రథమమున నేమి సేయవలయునో యదియానతిండు. అట్టిపనికిఁగూడ మీరునుముహూర్తము నిర్ణయింపుఁడు. అమరేంద్రునకుఁ బ్రహస్పతియట్లు, దానవేశ్వరునకుఁ శుక్రుఁడట్లు మీరు మాకుధర్మోపదేశియై విజయము మీ మాటననుసరించి పోవు

ను." అనివినయమున మనవిచేయు రుద్రభట్టు వెండియునిట్లనియె.
 "రాజా! సేనానివేశమునకుఁబోయి పాములవాఁడు 'నాగస్వరముతో' వట్టికములలో నిద్రించుపాములను లేవఁగొట్టి యాడించునట్లు చిత్రవి చిత్రములు మహోత్సాహభరితములునగు నీవచోగుంఘనచేతనైనికు లంబిబోధించి పురికొల్పుము. సింధుగాంధరనాయకులదండయాత్రలు నీ వామనాటకమున కితివృత్తములగుఁగాక! నీమన్నగారి మరణము నాందియగుఁగాక! మణివర్మప్రముఖులు ప్రతినాయకులగుదురుగాక! నీవు కథానాయకుఁడవు. రాజ్యలక్ష్మి కథానాయిక. ఈనాటకమున కు నేనే సూత్రధారుఁడను. నీవువినిపించుకలాప. మెంతరసవంతముగా నుండిన సంతత్వరలో నీకుజయముచేకూఱును. నీమాటలకుంజొక్కి సైనికులు తియ్యసీటికిఁ జేప లెక్కినట్లు నిన్ననుసరింపవలెను. ప్రస్తుత ము నేనువచ్చుటకు వీలులేదు. అయినను నాయాశీర్వాచనమే నిన్నను సరించి నీకు జయమునాపాదించును. రేపురేయి మంచిముహూర్త మున్నది. మనశిష్యులు సైనికులమనస్సులు కలఁచెదరుగాక!

అనవుడు జిత్రభానుఁడు "మహాప్రసాదము స్వామి! యట్లు చేసెద" నని వానికడ సెలవుపుచ్చుకొని యావలకుంబోయి తద్విషయప్రయత్నములనుండెను.

మఱునాఁడు తెల్లవాఱుజామున సేనానివేశమున నొక కల కలముగలిగెను. తలపై నాకుపచ్చని పద్మపాగ నమర్చి మోకాళ్ళం టుచున్న ప్రాంతనిలువుటంగి దొడిగి, మెడలోనొకగవ్వలదండవైచు కొని జనులు ధర్మార్థమిచ్చిన ప్రాతగుడ్డలు రెండుభుజములపై వైచు కొని మెడలోఁగట్టుకొన్న కంచుగంట మాటిమాటికి కంగుకంగుమని మొఱయ నెడమభుజమునుండి వీపుమీఁది కొక కట్టకుఁ దగిలించిన సంచి వేలుచుండఁ గుడిచేతిలోనున్నధక్కఱుణ్ణమువాయించుచు భయంకరముగా యుద్ధదేవతల నాహ్వానించుచు నొకసాయిలఁవాడు

సైన్యనివేశమందలి వీధులలోఁ దిరుగఁజూచ్చెను. గంట మోతయు డక్కచప్పుడును వానిపద్ధతేకలును నిందించుచున్నసైనికులకు వారి యాడువాండ్రకు మేలుకొలుపులయ్యెను. అందఱు లేచి వానిం జూచుటకు గుమ్మములలోనిలిచిరి. సాయిలవారే డిట్లు సంభాషించెను.

“అ! కాళీ! పల్కవే, భద్రకాళీ! పల్కవే, జగజ్జనీ! పల్కవే, భైరవీ పల్కవే, శాంకరీ. పల్కవే, తల్లీ నిజముపల్కవే, యక్షిణీ! పల్కవే, దుర్గా! పల్కవే, చెప్పవే నిజముచెప్పవే, సాయిలరామ జోగినోట పల్కవే, సత్యముచెప్పవే, ఈదేశమునకు గొప్పకీడురాఁ దలఁచియున్నది. పడమటినుండి పగరాఁదలఁచియున్నది. దక్షిణము నుండి దండురాఁదలఁచి యున్నది. రాత్రి రెండుజాములప్పుడు నల్ల చీరకట్టుకొన్న యాడది మొగమున పెద్దకుంకుమబొట్టు పెట్టుకొన్న యాడది, కాళ్లకు గజ్జలుకట్టుకొన్న యాడది, చీపురుపట్టుకొని యూ డ్చుచున్నది. ఈరాజ్యములో సిగులన్నిటిని తానాలాగే యూడ్చెద నన్నమాట. మనుష్యుల జీవాలన్నియు నూడ్చెదనన్నమాట. తను వులుదక్కవన్నమాట. ఆతల్లి దుర్గకు నీదేశముమీఁద నయదప్పినది. ఇది పరరాజులపాలై పోనున్నది. గట్టివానిని బట్టుకొన్నచక్షుమున రానున్నయాపద తప్పిపోవును. చిన్నవారివల్లఁగాదు. చిటుతవారివల్లఁ గాదు. అడవాళ్ళవల్లఁగాదు. జాగ్రత్త జాగతః! భద్రము! భద్రము! మేలుకొనుఁడు! మేలుకొనుఁడు! మూసినకన్నులు తెలుపుఁడి, మోస పోకుఁడి. పాఠాలు దక్కించుకొనండి! బాగుపడుండి.”

ఆమాటలువిని మనస్సులలో భయము శంకయు వెలకొన వానింబిలిచి కొందఱు “ఏమియాపదవచ్చు? నీకెట్లు తెలిసినది?” యని ప్రశ్నించిరి. ఆప్రశ్నలకు వాఁడిట్లనియె. “ఏమియాపదని చెప్పుదును! మానములు దక్కవు. మాటలుదక్కవు. తనువులుదక్కవు ధనములు దక్కవు. నీకెట్లు తెలిసినదని మీరడుగవద్దు. మేము భద్రకాళికి పెం

పుడు కొడుకులము. ఎట్టమారికమ్మ మాయిలువేల్పు. శంకరునిరాణి సాయిలరామజోగిని సాకును. అతడు రమ్మంటే యాతల్లి వచ్చును. పొమ్మంటే యాతల్లిపోవును. పలుకుమన్న పలుకును. నిలువుమన్న నిలుచును. అదుగో! ఆతల్లి. నానోట పలికించుచున్నది. ఇట్టిప్రశ్నల మీరు వేసితిరా తల్లికోపించి యిప్పుడే నిప్పులవాస గురిపించును. అట్టిప్రశ్నలడుగఁజూకుడు. అది మీకుమేలుగాదు. అదిమీకు మంచి గాదు. కొఱవిబెట్టి తలగోఁకికొనవద్దు.”

అతనిమాటలు విన్నతోడనే యెల్లవారును భయమున గడ గడ వడఁకిరి. బుద్ధిమంతులగు పెద్దవాండు ప్రశ్నలడుగువారిని జీవాట్లుపెట్టి యాయుద్యమము మాన్పిరి. కొందఱు “స్వామీ! సాయిలరామజోగీ! మాతప్పు మన్నింపు” మని దండములుపెట్టిరి. కొందఱు రూకలు బియ్యము వస్త్రములు మొదలగుకానుకలు భక్తి యుక్తులై యాతనికి సమర్పించిరి. కాని, యాతడు వానిం గైకొనక యిట్టలనియె. “మాకు బట్టలువద్దు సాతలువద్దు. బియ్యమునకు రాలేదు. బిచ్చమునకు రాలేదు. రూకలువద్దు. కోఁకలువద్దు. మీ మీఁద దయచేత జగజ్జనని దుర్గ పంపఁగావచ్చితిని. కీడఁజేరించితిని. మేలుదారి తెల్పితిని. పోవుచున్నాను. పోవుచున్నాను. జాగ్రత్త! జాగ్రత్త!” అని వలుకవలసిన పలుకులు పలికి కలిగింపఁదలచిన యల జడి గల్గించి వెలుఁగు రాకమునుపె తనదారింజూయెను.

అంతట సైనికులు పరిపరివిధముల నవ్విషయమై చర్చింపఁ దొడఁగిరి. “ఎవఁడో బిచ్చగాఁడు పిలువనిపేరంటముగవచ్చి వానికిఁ దోచిన కూతలుగూసి పోయినాడని కొందఱనిరి. “బిచ్చగాఁడైన పక్షమున మనమునమర్పించిన తండులములు వస్త్రములు ధనము నేల గ్రహింపకపోవు నందుచేత నతఁడు తక్కిన సాయిలవాండ్రవలె జనులనబీడించి తిరిపమెత్తువాఁడుగాఁడు. అంతప్రభావమున తుదగిదేవ

తల వశపటచుకొన్న వాడుగాని సామాన్యుడు గాఁడని కొందఱు పలికిరి, నట్టికూతలుగా వానిమాటలుత్రోసిపుచ్చరా'దని కొందఱు వచించిరి. “నల్లచీరగట్టుకొన్న యాడుది చీపురుపుచ్చుకొని యూడ్చుట శ్రేయస్కరముగా”దని కొందఱు వక్కాణించిరి.

అట్లు వారు గుంపులుగుంపులుగఁజేరి ప్రాతఃకాలమునఁ బలు తెఱంగులఁ బ్రసంగించుచుండ నంతలో దండపాణి యశ్వరూఢుడై యచ్చోటికిఁ బోయెను. సైనికులులేచి జోహారులుచేసిరి. “అట్లు గుంపులు గుంపులుగాజేరుటకు హేతువే”మని యాసేనాపతియడుగ వారు వేకువనుజరిగిన వృత్తాంతమంతయుఁ బూసగుచ్చినట్లు జెప్పిరి. అదివిని దండపాణియచ్చెరువుపడి “ఏమీ! నల్లచీరగట్టుకొన్న యాడుదియా? చీపురుపుచ్చుకొని యూడ్చుచున్నదా? చిన్న వాండ్రవల్లగాదు. చిటుత వాండ్రవల్ల కాదనిచెప్పినాఁడా? గొప్పవారియండఁ జేరుమన్నాఁడా? జగజ్జననియైన మహాకాళి తనకీదేవరహస్యములు చెప్పినదన్నాఁడా? సరే! మనకేదో మూడఁదలఁచుకొన్నది. సాయిలవాండ్ర మాటలు కల్లలని మనముతోసివేయరాదు. వారికి యిదిదేవతలు ప్రత్యక్ష మగుచుందురు. కల్లు మాంసము మొదలగు పదార్థములు నివేదించి వారాదేవతలను వశముజేసికొందురు. అందుచే నాగతానాగతములు వారికిఁ దెలియుచుండును. నల్లచీరగట్టుకొన్న యాడుది మనపాలిటి నాశనదేవత. ఇదిచాల దుశ్శకునము. దీనికిం దగినప్రతిక్రియ మనము చేసికొనవలెను. పడమటనుండి పగవచ్చునని వాడు చెప్పెనుగదా! పడమటిపగ యనఁగా గాంధారదేశపు దండయాత్ర. దక్షిణమునుండి దండునచ్చుననఁగా సింధురాజు దండెత్తుట. ఇది మీరెఱుంగదుగా బోలు! పడ్లచెల్లుపై తాళ్ళువినరినట్లు ఫలవంతమగు దేశమును గొట్టి యాక్రమించుట కనేకులు సిద్ధమగుదురు. మనోజ్ఞవస్తు వెల్లవారి కాసగొల్పును. అట్లే కాశ్మీరరాజ్యము రాజసింహముల కామిషము

గానున్నది. ఆరాజులిద్దఱు వచ్చి చెటియొకప్రక్కముట్టడించిరా తలుపునందునఁబడిన వెలగకాయవలె మనము నలిగిపోదుము. కావున మనము దీనికిఁ దగినప్రతికారము నేయవలయు” నని వారి కుపదేశించెను. ఎట్టిప్రతిక్రియ! ఏమిప్రతిక్రియ? యని వారు తొందరతో నడిగిరి.

అడుగుటయు నతఁడు స్వరము కొంచెము తగ్గించి “యెట్టిప్రతిక్రియ యని చెప్పుదును? దానికొక్కటే మందున్నది” అని స్వరము హెచ్చించి “మనరాజు బాలుఁడు. ఆలముల ముక్తాకలుదేతిన మీ వంటి పోటుబంటుకు మొనగాఁడై నిలిచి మిమ్ము రణరంగములకుఁ దోడుకొనిపోయి మీమనస్సులు, సుత్సహరసముతో నిండించి పురికొల్పి మీచేత సాహసక్రియలు చేయించి మనదేశమును రక్షింపఁగల మేటిశూరుఁ డొక్కఁడున్నాఁడని యూరకుండెను. అతఁడెవ్వఁడెవ్వఁడని యందఱడిగిరి. “అతఁడా—అతఁడా—చెప్పనా? మీరు నాచెప్పినచొప్పున చేయుదురా?” యని యతఁడు సందిగ్ధమనస్కుఁడై పల్కెను. “మీరుచెప్పినచొప్పునఁ దప్పక చేయుదుము. తప్పక చేయుదుము” అని వారైకకంఠ్యముగఁ బల్కిరి. “అతఁడీరాత్రివచ్చి స్వయముగానే మీతో మాటాడునులెండి. నేనిప్పుడాయనపేరు మీతోఁజెప్పను. భానుదర్శనమునఁ దామఁలువిచ్చినట్లు వానింజూచి మీమొగములు వికసింపఁగలవు. చంద్రదర్శనమున స్రవించు చంద్రకాంతశిలవలె మీమనస్సులు వానింజూచినంతనే యుత్సాహరసపూరితములై యుండగలవు. పేరుచెప్పుమని నన్నడుగవద్దు. నేటిరాత్రి జామయినతరువాత మీకడకాయనవచ్చును. మీరు భోజనములుచేసి సిద్ధముగనుండుఁడు” అని దండపాణి, వారికినచ్చఁజెప్పి యధేచ్ఛంబోయెను. ఆవచ్చునట్టి మహావీరుఁ డెవడై యుండునా యని సైనికు లూహించుచు వారిరాక నిరీక్షించుచుండిరి.

పదియొదన ప్రకరణము.

కృమకృమముగ సాయంకాలమయ్యెను. దీర్ఘప్రయాణముచేసి నతెఱువరి గమ్యస్థానముఁజేరి విశ్రమించు తెఱఁగున భానుఁడు పశ్చిమాచలశృంగము నలంకరించెను. చరమగిరిమీఁదవేలాడు జపాకుసుమగుచ్ఛమునలె నానృద్ధభానుని బింబము కట్టెఱునై చూపఱకనులకు విందు నేయుచుండెను. చిన్ననాఁటిగుణములు చరమకాలమున నయిన విడువ వనుటకు దృష్టాంతరముగ నుదయవేశనున్న యారుణ్యమే ప్రభాకరునియందు సాయంకాలమునఁగూడ గనఁబడెను. ఆశ్రమచతుష్టయములలోఁ గట్టకడపటిదగు సన్యాసమును గర్మసాక్షియయిన ప్రభాకరుఁడు స్వీకరించి ధరియించిన కాషాయాంబరమో యనునట్లునంధ్యారాగము నభోమండలమున వ్యాపించి దర్శనీయమయ్యెను. మహాసౌధముమీఁదనుండి క్రమక్రమముగాఁ గ్రిందికిదిగునట్టిపురుషునట్లు కృమక్రమంబుగా దివాకరుఁడు క్రిందికిదిగిదిగి యున్నమించి యగోచరుడయ్యెను. చండశాసనుఁడగు పరమేశ్వరుని నియమప్రకార మెవ్వరి ధర్మమువారు నిర్వర్తింతురని తెలియఁజేయుట కోయన సూర్యాస్తమామూ నంతరముచకలవరమునఁ జంద్రోదయమయ్యెను. జనులకానందోదయమయ్యెను. కాలపురుషుండు గప్పుకొన్న తెల్లపట్టుపుట్టంబువలె విశ్వమంతట వెన్నెల వ్యాపించెను. మహాపురుషుని తేజము ముందఱ నెందుకుం బనికిరాని యల్పపురుషుల ప్రభావముంబలె లెక్కకుమిక్కిలి యగుచుక్కలవెలుంగు శీతమయూఱుని తేటవెన్నెలలముందఱవెల వెల బోయెను. చల్లదనములకు సీమయైన చందమామను జూచినతోడనే యెల్లజీవుల కనులు చల్లఁబడెను. ఉల్లములు చల్లఁబడెను. సేనాని వేశములో సైచికులందఱుఁ దమకొఱకై రాదలఁచిన యాపద్బాంధవునిఁజూడ నుబలాటపడుచుఁ బెందలకడభోజనములుచేసి తెల్లబట్టవర

చినట్లు చంద్రికాపసరణముచేత వెలయుచున్న బయలునేల కరిగి గుంపులుగూడి తద్విషయికములైన ప్రసంగములు జేయుచుండిరి. ఎవరువచ్చినను నాతఁడేమోయని యట్టులై త్రి చూచుచుండిరి.

అంతలో దండపాణి యొకపురుషుని వెంటఁబెట్టుకొని యచ్చోటికివచ్చెను. అప్పురుషుఁడు కనఁబడినతోడనే “చిత్రభానుఁడు చిత్రభానుఁ” డని సైనికులు మెల్లమెల్లఁగా ననఁజొచ్చిరి. అందఱి నోటఁ చిత్రభానుని పేరేయుండెను. అందఱకన్నలకు జిత్రభానుఁడే కనఁబడెను. చంద్రప్రభయు భానుప్రభయునేకకాలమున సంభవించినపక్షమున నెట్టియాశ్చర్యముజనించునో నాఁటిరేయి జనులకట్టి యాశ్చర్యము జనించెను. ఇతఁడు హరిద్వారమునఁ జచ్చినాఁడని వింటిమిగాదా’ యని యొకరు “కాదుకా దీగడును నిక్కడనేయున్నాఁ” డని యొకరు భ్రాతృమరణహేతు వితఁడే గాదా’ యనియొకఁడు నదివట్టిమాట యని యొకఁడు పురమునుండి వీనిని వెడలనడువ మఱివర్మ సమకట్టఁ గాదాయని యొకరు గేవిగారుండుమనినారని యొకరు సైనికులు తమలో దారు నానావిధముల భాషింపఁజొచ్చిరి. అప్పుడు దండపాణి యచ్చటఁజేసిన జనులనుగూర్చుండఁబనిచి యుపోద్ఘాతము గా నిట్లు చెప్పెను.

“వీరులారా! అనేకయుద్ధములు బేరుగాంచిన శూరులారా! మీకు మొనగాఁడై మీదేశము పరాక్రాంతము గాకుండఁజేయఁగల మహావీరుఁడు మీయెట్టయెదుటకువచ్చి యున్నాఁడు. మీ కీయన చిరపరిచితుఁడుగాని క్రొత్తవాఁడు గాఁడు. ఈమహాశూరుని ప్రజ్ఞావిశేషములు మీరునావంటివానివలన వినఁగోరుట చిన్నదివ్వెసాయమున సూర్యబింబమునుజూడ గోరుటవంటిదని తలంచి యీమహాభాగుని వికృమవిహారములు వర్ణింప నిచ్చగింపను. కుమారస్వామి దేవతలకు దళివాయయై మొక్కలు లగు రక్కసుల నుక్కడంచి దేవ

లోకము నుద్ధరించిన తెఱంగున సీరాజకుమారుడు శత్రుసైన్యముల నులుమాడి మీదేశమునకు సౌఖ్య మాపాదింపఁగలఁడు. ఈయన హేమచంద్రమహారాజు తమ్ముడు, చిత్రభానుఁడు. అన్నగారి కుటుంబమును బరామర్శ చేయుటకును దనకు శత్రుమైన సాయముజేయుటకును వచ్చియున్నాఁడు. విల్లుపట్టి నా రఘురాముని భృగురామునిఁ దలపించును. ఇతఁడు బాణంబువిడిచెనా శత్రువుఁడు పాణంబు విడుచును. ఇతఁడు కలియుగార్జునుఁడు. మనల నాపత్నముద్రమునుండి యుద్ధరింపఁగలయోడయిదే. మన విచారాంధకారమును మాపఁగల భానుమండలమిదే! మనసంతాపమడచి చల్లనినీడనిచ్చు వృక్షమిదే. కావున వీనినాశ్రయింపుఁడు. ఆయన చెప్పెడుమాటల సావధానులై యాకర్షింపుఁడు” అనియతఁడు విరమించెను.

“జయము! చిత్రభానుఁడా జయము!” అనిసభాసదులలో ననేకులరచిరి. “స్వాగతము? మీకు స్వాగతము!” అని కొందఱు కేకలువై చిరి. “మీనచనామృతమునువర్షించి మాసంతాపముఁ దీర్పు” డని కొందఱు బిగ్గఱగఁజెప్పిరి. అదివిని సభాస్థారులలోఁ దనకనుకూలమైనభావము పొడమినదని తెలిసికొని ధైర్యము దెచ్చికొని చిత్రభానుఁడు ముందరకువచ్చి సభాసదులముందఱనిలిచి యీవిధముగాఁ బ్రసంగించెను.

మహాయోధులారా! దండపాణిచెప్పినట్లు మీకునేను క్రొత్తవాఁడనుగాను. పూర్వపరిచితుఁడనె. హేమచంద్రమహారాజు తమ్ముడనని విక్రమనేసునిఁ రెండవ కొడుకునని నాపేరు చిత్రభానుఁడని మీరందఱెఱుఁగుదురు. మీలోననేకుల నేను మున్ను మాయన్నగారియనుగ్రహమునకుఁ బాత్రమయిన కాలమునఁ జూచియుంటిని. కొన్నియుద్ధముల మిమ్ముఁగొనిపోయి గెల్చియుంటిని. మీవలన నేనుపేరు గాంచియుంటిని. నావలనమీరు కీర్తిగాంచియుండితిరి. కాలవశమున

మంత్రులమాయలచేత నాకును మాయన్నకును మనంబుల స్పర్థలు జనించినవి. చాటుననుండి సమిధలువై చి సచివులు వై రాగ్నిని బ్రజ్వలంపఁజేసిరి. ఆయగ్నిమాసోదరుల సహజమైత్రీని దగ్ధముజేసినది. ప్రేమను భస్మపటలముగావించినది. అప్పుడు మాయన్నమంత్రులమాటలువిని నిరపరాధిని-నిష్ఠపటిని-నిర్మలచిత్తుని-నిజసోదరుని నిరాధారునిఁజేసి స్వదేశమునుండి వెడలనడఁచెను. అపుడు నేను సపుత్రముగా సకళత్రముగా నూరువిడిచి-దేశమువిడిచి-బంధుమిత్రులవిడిచిపోయి చారపుత్రుల విదర్భలోనిలిపి యత్తవారింట నుండుటయనుచితమని భావించి రాచబిడ్డనగుటచే నాత్మగౌరవమును బాటించి దేశలముపాలై తిరిగితిని. నాపడినకష్టములన్నియు వరుసగా మీకుఁజెప్పఁబూనితినేని మీమనస్సులు విచారనముద్రమున మునుంగును కన్నీరువరదలై పాటును ఒక్కొక్కసారి యాత్మహత్య చేసికొనుట యుక్తమని ప్రయత్నించితిని. అదినామిత్రులు వారించిరి పట్టులకయిన గూడులుండును. పులులకయిన దలఁదాచుకొనుటకు పొదలుండును. సింగములకైన గుహలుండును. నాకంతమాత్రమైన నెలవులేకపోయినది. రాచవాఁడనగుటచే నొకరినడుగఁజాల ఆగర్భ సుకుమారుఁడనగుటచే మేను వంచి పనిచేయఁజాల. అభిమానధనుఁడనగుటచే నీచసృత్తులం దిగఁజాల అన్నములేక-బట్టలేక-నిలువనీడలేక--చుట్టములు లేక--పక్కములు లేక యేకాకినై చిరకాలము తిరిగితిరిగి యీశ్వరానుగ్రహమున నెట్టెటో బ్రతికి యుంటిని. దైవమునేనమ్మియుంటిని. శివునినమ్మినవాఁడు చెడిపోవఁడని నానమ్మిక. ఎందుకుబ్రతికించెనో దైవమునన్ను బ్రతికించెను. స్వప్నావస్థయందైన నేనుమాయన్నగారిని దూషింపలేదు. నా దురదృష్టమును నిందించుకొంటిని గాని మాసోదరుని నిందింపలేదు. ఆయననిష్కళంకచరితుఁడు. నిరుపమానత్యాగశీలి. లోకోత్తచరితుఁడు. అగ్నికి ధూమము పేరిటమాలిన్యముగలదు. చంద్రునకు మ

చ్చగలదు. కాని యమ్మహాత్ముని చరిత్రమునకు మచ్చలేదు. అతఁడు నేలపై నవతరించిన నారాయణుఁడే. అట్టివాని నీచల్లని సమయమున జ్ఞప్తికిఁ దెచ్చుకొని మనమందఱముధన్యులమగుదముగాక! అట్టి మహారాజును అట్టిదయాశాలిని అట్టిశాంతచిత్తుని అట్టిపరమపవిత్రుని నట్టి లోకమిత్రుని నట్టి సుగుణరత్నాకరుని. హా! దురాత్ములెవ్వరో దారుణనధముసాలు చేసిరిగదా! హా! హేమహాచంద్రా!! హా! బ్రాతృవత్సలా! అని కన్నులనీరు జోటజోటఁ గారి మాటాడలేక దుఃఖపరవశుడై నిలువఁబడలేక నేలపైఁ జదికిలంబడెను. అతని దుఃఖముఁ జూడఁగానే సభాసదులకుఁగూడ మిక్కిలి విషాదము జనించెను. వారును బాష్పధారలచేతఁ దమ దుఃఖము బ్రకటించిరి. అనంతరమునఁ జిత్రభాషఁడువెండియు నిట్లు బ్రసంగించెను.

“అమహాత్ముని జంపించినవారెవ్వరో నేనెఱుఁగుదును. కానివారిపేర్లెప్పుడిక్కడఁ జెప్పను. పాపమెన్నటికయిన బయలుపడకమానదు. మగనిజంపి మొగసాలలో మొట్టలెత్తినది యను సామెత నిజముగా న్నానైదోడును జంపించిన దురాత్ములే తమమీఁద నెవ్వరికనుమాన లేకుండఁ జేసికొనుటకై నేనే యాఘాతకృత్యముఁ జేసితినిని లోకమున బ్రవాదముబుట్టించిరి. ఎక్కడో నరులుచేరని నట్టడవులలోఁ గాకులయిన లేనికాఱడవులలో మృగములయట్లనేనును నాకు లలములు దిసి పొట్టబోసుకొని గాలక్షేపముచేయుచుండ దుస్సహమయినయపవాదము వారు నాపై బడవైచిరి. మహేశ్వరపూజా నిరతరములైన యీహస్తములూ యిట్టిఘాతక కృత్యముజేయుట! మహానీయులగుముని జనులకు నమస్కరించునట్టి యీచేతులూ యన్న నెత్తురుతోటి యపవిత్రములగుట? ఛీ! అట్టివని నేనా చేయుట? విక్రమసేనునికొడుకా యీనింద్యకర్మకుఁ బాల్పడుట? ఈయపవాదము వచ్చిననాటంగోలె నాహృదయము విషాదాగ్నిచే మండిపోవుచున్నది. ఈసంతాపముచే

తనే నేను చిక్కినగమైతిని. నాహృదయ మెవ్వరయినఁ బరీక్షించిచూతురేని యది సంతాపమును యగ్నిలోఁ బడి కాలిపోవుచున్నట్లు దెలియును. నరుఁ డేదైన మోయఁగలఁడు. గాని నిందాభారము మోయఁజాలఁడు. నింద పడుటకంటె మృండుటచేలు. నాపైనున్న యపవాదము బాపుకొనుటకే నిటు వచ్చితిని. నిర్దోతుకముగ నింద పైబడినను సజ్జనుఁడు దానింబాపుకొనుట కర్తవ్యము. కర్తవ్యమగుటచేతనే గదా సాక్షాన్నా రాముణావతాకుఁడైన భగవానుఁడు శ్రీకృష్ణుఁడు శమంతకమాణి క్యాపహరణ ప్రసాదముఁ తప్పవైబడినపుడు తావాదోసమెఱుంగకపోయినను లోకాపవాదముఁ బాపుకొనుటకై దేశదేశములుతిరిగి జాంబవంతుఁ డన్ముణిని గ్రహించినాఁడని తెలిసికొని యాభల్లూక ప్రభువుతోఁబోరాడి మణిం గ్రహించి సత్రాజిత్తునకిచ్చి నిందాభారమును గెంచి హృదయమును జల్కన జేసికొనెను. కర్తవ్యమగుటచేతనేకదా యిత్యాకు కులప్రదీపకుఁడైనరాముఁడు నిర్మలచారిత్రయైన జనకరాజకన్యకను నిండుచూలాలనియైన శంకింపక గహనాంతరములకుఁ బంపెను. మానవంతునకుఁ బ్రాణముకన్న సత్కీర్తిప్రియము. అతఁ డనువులనైన విడుచునుగాని సద్గుణము విడువఁడు. అందుచే నేనట్టి మహాపాతకముఁ జేసినవాఁడను గానని మీరెల్లరు నమ్మి మున్న మీమనంబుల దురాత్ములచే నాటఁబడిన యనుమానబీజంబులఁ బెల్లగింపవలయునని చేతులుజోడించి వేడుచున్నాను. ఏమి మీయనుమానములు తీరినవా లేదా? ఇంకను శంకాశల్యములు మీమనంబులఁబీడించుచున్నవా?” అనిబిగ్గటగాఁనడుగ వారిలో ననేకులు “లే దనుమానములేదు. శంకలుతీరినవి” యనికేకలువైచిరి. వైచుటయుఁ జిత్రభానుఁడు “మంచిది ఇప్పుడు నేను ధన్యుఁడనైతిని. ఇప్పుడు నేను మనుష్యుడనని తలంచుచున్నాను. ఇప్పుడు నేను రాచబిడ్డని గర్వించుచున్నాను. ఈమహాజనాభిప్రాయమేమో నాకు

ధైర్యము గలిగించుచున్నది. ఇంక నే ప్రస్తుతాంశములను గూర్చి కొన్ని మాటలుచెప్పి విరమించెద" నని యిత్రైఱంగున బలికెను.

“యోధులారా! పరమసాధులారా! మన దేశముకల్పవృక్షము లులేని స్వర్గఖండము. ఈనేలయంతయు రత్నగర్భ సింధునది తన బాహువులతో, గాశ్మీరదేశలక్ష్మీని గాఢాలింగనముచేసికొన్నదో యన్నట్లు లుపనదుల నెల్లనెల్లయెడల వ్యాపింపజేసి దేశమును సారవంతము జేయుచున్నది. ఎక్కడఁజూచిన తీయని నీరు. ఎక్కడఁజూచిన ఫలవృక్షములు ఎక్కడఁజూచిన బచ్చనిపంటలు ఎక్కడఁజూచిన తృణకాష్టజలసమృద్ధి ఎక్కడఁజూచిన గామధేనువువంటి పాడిమొదవులు ఎక్కడఁజూచిన ధనధాన్యసమృద్ధి. ఇక్కడిపడఁతులు చిక్కడనమున వేల్పుటువిడల వెక్కిరింపగలరు. ఈపర్వతములు-ఈసెలయేళ్లు-సీపూఁదోలలు-సీవనలక్ష్మిలు-మధురగాఢములు నేయు నీవిహంగములు-సీనానావిధ జంతు సంతతులు జూచిన నెవనికన్ను కుట్టను? ఎవని నోరూరదు? ఎవని కాన పుట్టదు? ఎవనిచిత్తముభ్రమింపదు? నవలాపణ్యనిరాజమానయగు సుందరినిగన్నప్పుడు పరమయోగియైన వికలచిత్తుడగునట్లు వనంబులనియెడు శిరోజములు సరస్సులనియెడు నేత్రములు నదులనియెడు ముత్యాలహారములు వసుంధరయనియెడు మేనుగల దేశాంగనంజూచి చుట్టుప్రక్కలనున్న రాజులు మంచివారైనను నానపడుట సహజము. అందు ముఖ్యముగా నేలిక బాలకుఁడైనప్పుడు వెట్టివానియిల్లాలు వాడకెల్ల వదినెయైనట్లు దేశ మెల్లరాజులకు లోకువయై యాసలకు గుటియై యుండును. ఇప్పుడు గాంధారరాజు మన దేశముపై దండువెడలఁ బోవుచున్నాఁడు. ఈవార్త మారు వినియే యుందురు. విశేషించి సింధు రాజుగూడ దీనిపైఁ గన్నవైచినాఁడు. చియ్యపట్టిన మేకను జూచిన బెబ్బులుల నోరూరదా? పడమటినుండి గాంధారులు దక్షిణమునుండి సింధు రాజు మనపై దాడివెడలిన ముక్కు

పచ్చలూరనిముద్దుబాలుడు దేశమును రక్షింపఁగలఁడా! తన్నుఁగాఁచు
 యెవఁగలఁడా? సైన్యమునడువఁగలఁడా? నన్నాహము సేయఁగలఁడా? చేయ
 గలఁడనుకొనుము. మంత్రులతనికిఁ గాళ్ళనొకెలలు. వారు హారముల
 కాసపడియు నగ్రహారముల కాసపడియు, ధనములఁ గోరియు సౌఖ్య
 సాధనములఁ గోరియు పగఱతోఁజేరి దేశమును వారికప్పగింపఁ దల
 చుచున్నారు. ఇంతకన్న రాజద్రోహముగలదా! ఇంతకన్న దేశ
 ద్రోహముగలదా? ఇంతకన్న బాపముగలదా? ఇట్టి యమాత్యుల-
 స్వామిద్రోహుల-లంచగొండుల- దేశవిక్రియుల- బయోముఖవిష
 కుంభముల గోముఖవ్యాఘ్రములఁ గొరతనేసిన బాపమున్నదా? మే
 నిచర్చమొలిపించిన దోషమున్నదా? బ్రతికియుండఁగ నిష్ఫలంబొర
 లించినఁ దప్పన్నదా? సాపమువేదు. లేదు దోషములేదు. కాని రా
 జు బాలుడు, సాధుశీలుడు తల్లియాయాదు. అసూర్యంపశ్య పరపు
 రుషవిముఖ. మంత్రులెయ్యామెచెపులు. మంత్రులె యామె కన్నులు.
 మంత్రులె యామె చేతులు ఇట్టిస్థితిలో నామె
 యేమిచేయఁగలదు! బాలుడేమిచేయఁగలడు? కావునమీదేశ
 సంరక్షణము యోధులయినమీరు మహాయుధపాణులైన
 మీరు-శురాగ్రేసరులయినమీరు దేశాభిమానులైనమీరు-రాజ
 భక్తులైనమీరు నేడుచేసికోవలయు. దానంజేసి దేశసంరక్షణమేగాక
 మీయాశ్మనంరక్షణము రాజకుటుంబ రక్షణముమొనరింపవచ్చు
 జరుగును. మిమ్మునడుపుటకుఁ దగిన దళవాయి నేర్పరచుకొని నగ
 రము చక్కఁజేసికొని దురాచారుల మేరమీఱకుండ బంధించి వల
 యు సాధనసామగ్రుల సమకూర్చుకొనిపిమ్మట బగఱతో నడువవల
 యు. యోగులైనను ముందుగా నంతఃపురశత్రువుల గెలుతురుగదా!
 తగిన మొనగాఁడుండిన గాంధారరాజుగర్వము తుణములో నణప
 వచ్చును. సింధురాజుసేన త్రుటిలో నణపవచ్చును. మీకందర క్షిప్త

మైనయెడల దండపాణి నజ్రపాణి ప్రమఖుల సాయముగొని నేనే గాంధారుల నెదిర్చి జయము చేకూర్చెద. కాశ్మీరరాజ్యము సురక్షితమైయుండుట నాయభిప్రాయముగాని నాప్రజ్ఞ జూపుట నాయిష్టముగాదు జనవాక్యంతు కర్తవ్య మ్మను లోకోక్తినిబట్టి మీకందఱ కేదియిష్టమో యదియే చేయుట నాయిష్టము. మీయభిమత మెఱిగింపుఁడు.” అని యుపన్యాసము విరమించెను. వెంటనే పెక్కండు లేచి “అయ్యా! మీరే మమ్ము నడుపుఁడు. రాజ్యమును గాపాడుఁడు. దురాత్ములైన యామంతుల బంధింపుఁడు. స్వామిద్రోహుల సంహరింపుఁడు.” అని బిగ్గరగా నఱచిరి. తొందరపడుట కర్తవ్యము గాదని కొందఱు లోలోపల ననుకొనిరి. కొందఱు కాదని మూలగిరి. కొందఱు స్పష్టముగాఁ దెలియకుండ నొక గుఱొనిరి.

మొత్తముమీఁద సైనికులలోఁ బెక్కండు చిత్రభానుని గంభీరవచఃప్రభావమువలన సమ్మోహితులైరి. జనసామాన్యమునకు నేదేనొకవిషయము మనస్సుల నాటునట్లు చెప్పుట గడ్డిమేటికి నిప్పు పెట్టుట. అది చరచర యంటుకొని మహాజ్వాలగా మండునట్లే జనసామాన్యముగూడ నట్టిసంభాషణ విన్నపిదప నొడలుచేలియక వర్తించును. ‘కవో సంఘేశ్చక్తి’ యను నార్యోక్తి నిజము. సంఘశక్తికి మించిన శక్తిలేదు. అందుచేత సంఘమునెదుట సాహసోక్తులుబల్కి పురికొల్పుట యేనుఁగునకు సిడులుచూపుట యని భావింపవలెను. మదించిన యెద్దన కెఱుగఁడచూపుట యని తలంపవలెను. వేటకుక్క నుసికొల్పుట యని యెంచవలెను. జనసామాన్యస్వభావ మిట్టిదని యెఱిగినవాఁడగుటవలననే చిత్రభానుఁడు వారి చెవులలో నయ్యుపన్యాసవిషయము బోసెను. అది వారి తలకెక్కెను. “రండు! లెండు! చిత్రభానుని కేమిచూచు. దేశము గాపాడుఁడు. ద్రోహులఁ దుదముట్టింపుఁడు.” అను కేకలు విసంబడెను.

అప్పుడు చిత్రభానుడు “యోధులారా! మీరందఱు శాంతింపుడు. సాహసించి యెట్టిపని చేయఁగూడదు. నిదానించి కార్యములు చేయవలెను. అవిచారత సకలాపదలకు హేతువు. మీరు స్థిరబుద్ధితోనుండుడు. మఱి యెవ్వ రేమాటలు చెప్పినను వినకుండు. స్వకార్యపరతంతు లగుమంతులు తంత్రములుపన్ని మిమ్ముం బేలుపుచ్చు బ్రయత్నింతురు. వారిమాయలలోఁ బడవద్దు. ఎల్లియోతేపో నేను వచ్చి మిమ్ముం దోడ్కొనిపోయి కర్తవ్యముఁ గావించెద. ఇప్పటికి నాకు సెలవొసంగుడు.” అని చెప్పి దండపాణినహితుడై తననిలయంబునకుం బోయెను. అతఁడు వెళ్ళినపిదప సైనికులు మరల గుంపులుగుంపులుగాఁ గూడి నోటికివచ్చినట్లు జెప్పుకొనఁజొచ్చిరి. “అతఁడే తమ్ము నడువఁదగిన మొనగాఁ”డని కొందఱు పలికిరి. ఆహాహా! వానిభ్రాతృప్రేమ కనుఁగొంటిరా! అతనిపేరెత్తఁగానే యంతదుఃఖపడెనో యని కొందఱు, వానిపలుకు లన్నియు సత్యములేయం దొక్కటి పొరపాటు లేదని కొందఱు, వానికన్న మనకు గత్యంతరములేదని కొందఱుఁ బలికిరి.

“ఈవెంగలిమూఁకను కల్లబొల్లిమాటలతో బేలుపుచ్చి యతఁడు స్వకార్యసాధనము చేసికొనుచున్నాఁ”డని కొందఱు అనిరి. కాని యిట్టివా రల్పసంఖ్యాకులైయుండిరి. అధికసంఖ్యాకులు చిత్రభానుని పలలోని చేపలయిరి. వానిచేతి కీలుబొమ్మలట్లాడఁదలఁచిరి. రెండు జాములరాత్రియైనపిదప నెల్లవారు స్వగృహంబులకుం బోయి నిద్రించిరి.

విక్రమసేనునిమీఁదఁ బక్షపాతమును మణివర్ణమీఁద నభిమానమును సంపూర్ణవిశ్వాసమును గలసైనికులు కొందఱు తెల్లవాలుజామున లేచి గదాధరుని శూలపాణినిం గలిసికొని కడచినరేయి చిత్రభానుఁడనెఱపిన చిత్రవృత్తాంతమును దెలిపిరి. వారును కలఁత

జెందిన మనంబులతో మణివర్ణ నిలయమున కరిగి చిత్రభానునిసాహ సమును, దండపాణి ద్రోహమును, సైనికుల మహోత్సాహమును దెలిపిరి. వారి పలుకులు విని యావృద్ధనచివుడు వారితో నిట్లనియె.

“మిత్రులారా! ఇంతవఱకు నచ్చునని నేను మున్నే కనిపెట్టి తిని. దేవి నామాటలు పాటి చేసినదికాదు. విశేషించి చిత్రభానుని మాయలవలన దేవి మనలనందఱు రాజద్రోహులుగాఁ బరిగణించినది. చేప లెఱి మింగి చెడును. పక్షులు దమములచేత భంగపడును. మా నవులు మాయలమాగులవలన నష్టపోవుదురు. దేవి కెవ్వరో మన మీఁదఁ బలుకొండెములుజెప్పి మనపై ద్వేషముఁగలిగించిరి. ఇప్పుడు మన మేమిచెప్పిన నామెకు రుచింపదు. పైత్యరోగమున రుచిచెడిన జహ్నుకుఁ జక్కెరయుఁ జేడగును. అట్లే యశాఁగాముల విచారింపక నేవకులపూర్వచారిత్రములఁ దలంపక పంచకులమాయలం బడినవారెడమాపులు నీళ్లనినమ్మి నశియింతురు. ఇప్పు డొకపనిచేయుట కర్తవ్యము. మీరుపోయి మీపక్షముననున్న సైనికులనందఱు వారితోఁ జేరకుండఁ జేయుడు. రాణికి మాధవసేనునిముఖమున నీవృత్తాంత మెఱిగించెద. మీఁద నామెయిష్టము, ఇంతకు ఏకగ్రీవుసేనునకు రాజ కుటుంబమునకు దుర్దినములు వచ్చినవి. మనకు దుర్దినములు వచ్చినవి. చిత్రభానుని యశృష్టము పండినట్లు గనఁబడుచున్నది. అఘటనఘట నానమర్థుడైన పరమేశ్వరునిలీలల నధమాధములైన మనమెట్లు తెలిసికొనఁగలము? వేగమెపోయి మీకు పనిచేయుడు. నేనును మాధవ సేనుని బిలిపించి కర్తవ్యము చేసెదను.”

గదాధరాదులు తద్వచనము లాకర్ణించి వానిపనిచిన తెఱఁగు నఁ జేయఁజనిరి. మణివర్ణ మాధవసేనుని బిలువనంపి దేవి కావృత్తాంతము దెలియఁబంచెను.

ప ది యా ఆ వ పృ క రణ ము.

రాజ్యవ్యాపారము లీతెఱంగున నుండ వజ్రపాణి గృహవ్యాపార మెట్లుండవలెనో యట్లుండెను. ప్రధానమైననాటంగోలె నతఁడు ధర్మపత్నియైన సునందను మున్ను గారవించినట్లు గారవించుట మానెను. వెనుకటియట్లు దంపతు లిష్టాగోష్ఠి చెప్పకొనుట కవకాశము లేకపోయెను. విరసోక్తులేగాని యాతనినోట సరసోక్తులు రాకపోయెను. అంతఃపురమున క్షణకాలమైన నతఁడు నిలువకపోయెను. ఏదో కారణము గల్పించుకొని యామె యతనితోఁ బలుకఁబోవ నతఁడు తగినయు త్తరము జెప్పక వినుగుజెందుచుండును. ఆమె సమావేశమే వానికిఁ గిట్టకపోయెను. దానికిం గారణమేమని యామె బహువిధంబుల నరసెనుగాని కారణ మామెకుం బూడ్గట్టలేదు. కారణమరయుమని పలుమాటలు పరిచారికలకుం జెప్పెనుగాని వారు నందుఁ గృతకృత్యలు కాలేకపోయిరి. కర్పూరమంజరీవిరహమున నతఁడు మఱుంగుచుండ భర్తచేసెడి ననాదరణంబున నామె తనరుచుండెను. అట్లు దంపతు లిద్దఱు వేర్వేరుకారణంబులు మనస్తాపమునొందుచుండుటచే గృహము శోభావిహీనమైయుండెను.

ఒకనాఁడు వజ్రపాణి గాఢనిద్రపోవుచుండెను. సునంద మందమతియై తన పానుపుమీఁదఁ బండుకొని నిద్దురరామి దనయనన్ధం గూర్చి యిట్లు తలపోసెను. “మిక్కిలి మక్కువగల హృదయేశ్వరుఁ డాస్మికముగ నూతనపురుషుఁడట్లు మాటిపోవుటకుఁ గారణమేమి? నే నెఱిగినంతవఱకు నాచేసిన యపచార మేమియులేదు. ఎప్పటియట్ల వినయవృత్తిగలిగియుంటి. మునుపటియట్ల యాయన మనస్సు రంజించుటకై యత్నించుచుంటి. ఆయన కనుసన్నల మెలఁగుచుంటి. నాచాల్చిదైవమని నమ్ముకొంటి. ఆయనయడుగులు కన్నల నద్దకొను

చూటి. ఇటుప్రొద్దులు రుచ్యంబులగు భక్ష్యంబులు నేవకులచేతఁ జేయించి నమర్పించుచుంటి. గీచినగీటు దాఁటకుంటి. అన్యతము చెప్పితినా? అస్మియము వలికితినా? పరపురుషులతో సంభాషించితినా? ఎన్నఁడేని దలవాఁకిటనైన నిలిచితినా? ధనవ్యయముచేసితినా? అత్తలయెడ నాఁడుబిడ్డలయెడ దుర్విసయంబు నల్పితినా? ఆయనచుట్టములం జుల్కున జేసితినా? ఏమి నావల్లలోపము? ఎవరితప్పు వారికిఁ దెలియదుగదా? అడుగులొత్తుదమన్న స్మృశింపనీయరు. ఊడిగములు చేయుదమన్న నొల్లరు. మాటలాడింతమన్న పలుకరు. కేదారరాగమన్న నీయనకెంతో యిష్టము. తఱచుగా వీణీయమీఁద నది వాయింపుచుని నన్ను గోరుచుండెడి వారు. కొంతకాలమునుండి యా మాటయేలేదు. పాడుచునాయని యడిగిన పలదని తలయుచుటయే గాని మాటయైనం జెప్పురు. నామీఁదరాగ మీదారినున్నప్పుడు కేదారరాగమెందుకు? పాజేశ్వరుని మనస్సునకెక్కని పడఁతి జీవితమే? ఆయన చిత్తరంజనమునేయని చెలువమే? ఆయన కానందము గలిగింపని యలరుఁబోడి బ్రదుకే? నావలనఁగల తప్పేమో చెప్పక యొప్పరికించినప్పుడు నేనేమి నేనువలయు? నాతప్పు నాకుఁజూపిన దిద్దుకొని తగినతెఱంగున మెలంగుదునుగదా! యని చింతించుచు రెండు కనుగొలఁచులనుండి వేఁడినీరు పానుపుపై బడఁ సునంద వెచ్చనియూడ్పులు విడుచుచు నిదిగించుచున్న భతకపై చూడ్కులు నిగిడించెను. అశఁడు గాఢనిద్రలో కర్పూరమంజరి! కర్పూరమంజరి! ఏలసిగ్గుపడి యెదవు" అని పలవరించెను.

అప్పులుకులు చెవినిబడినతోడనే యప్పులఁతిమిన్నకు మగని మనసుం దెఱచిచూచుటకు సరియైన తాళముచెవి దొరకినట్లయ్యెను. కర్పూరమంజరి యెవ్వతెయో యామెయెఱుఁగును. ఆమెకు వివాహము కాలేదని యెఱుఁగును. ఆమె యసాధారణలావణ్యవతియని

యెఱుఁగును. ఆమెచూపుతూపు తెవ్వరిపైఁబడునో వారి హృదయముల గాయములుపడునని యామె యెఱుఁగును. అప్పుడామె వెండియు నిట్లు తలపోసెను. “చిత్రభాను పుత్రికయైన కర్పూరమంజరిపై నీయనకు వలపునిలిచినదని నిద్రావశమున నప్రయత్నముగ నీయన నోట పెడలినమాటలవలనఁ దెలిసినది. ఈయనంగూర్చి యామెయే మేలుపడెనా లేక యాలోక్తక నుండరి నిమిత్త మీయనే పరితపించుచుండెనా? ఎట్లయిననేమి? బంగారమువంటి నాకాపురము చెడిపోయినది. నిక్షేపమువంటి నానంసారము నిస్సారమగుచున్నది. ఒకయొఱలో రెండుకత్తు లిముడునా? ఒకయర్థశరీరములో నిరువురు పడఁతులు నిలుచుట కవకాశమున్నదా? ఒకతెను దోసిరా జనవలె, రెండవదాని నచ్చోట నెలకొల్పవలె. ఇంతకన్న గత్యంతర మేమున్నది? పెద్దదానను. జవ్వనము కొంతవఱకుఁ జెల్లిపోయినదానను. మగని మనసు రంజింపఁజాలనిదానను. నేనే యొత్తిగివలయుఁగాని నిండు జవ్వనంబును నెఱజాణతనంబును జక్కదనంబును సౌకుమార్యంబును గల లేమి తొలగిపోవునా? అటువదియవయ్యేట యగ్నిగుండ మన్నట్లు పదునై దేండ్లు కాపురముజేసి సంతాననతిన్లైన నాకు నీనాటికి నవతిపోరా! నేను వయసుమరలినదాన నగుటచే మినమిసలాడు లేజవ్వనంబుగల క్రొత్తపెండ్లికూఁతురు మీఁదనే యీయనకు గౌరవ ముండును గాని నామీఁద లేశమైననుండదు. ఆమె యడుగులకు మడుగులొగ్గుచు నామె చిటునవ్వుల కలరుచు, నామెబొమముడుల కడలుచుఁ బొద్దులుపుచ్చవలయుఁ గాఁబోలు! హా! పరమేశ్వరా!” యని విచారించుచు నొకమాటు పాన్పుమీఁదనుండిలేచి యిట్టటు దిరుగుచు నొకమాటు పండుకొనుచు నొకమాటు భతను లేపఁదలఁచి నిద్రాభంగము నేయఁగూడదని మరల వెనుకకుఁబోయి తెగులు లేని వేడనం బడుచుండెను.

అంతలో నాలనజాము కోడికూసెను. కోడిగూసినకొలఁదినేపటికిఁ గాక్షలు కావుకావునని యఱచెను. అప్పుడు వజ్రపాణికి మెలఁకువవచ్చెను. వచ్చినతోడనే యతఁడు మంచముమీఁద లేచికూర్చుండి కన్నులు తుడుచుకొని మహేశ్వరధ్యానము చేసికొని మంచము దిగెను. సునంద చేతులుజోడించి మగనియడుగులమీఁదబడి కన్నీటితో వాటిం దడుపఁజొచ్చెను. అతఁడు మిక్కిలి విస్మితుడై విస్మయమునకు భయముతోడుగ మిక్కిలితొట్టుపాటుతో “సునందా! ఏమిది? యేమిది? ఎన్నఁడు లేనివని చేయుచుంటిని. నీకేమికష్టము వచ్చినది? బిడ్డలు సుఖముగా నున్నారా? నీపుట్టినంటినుండి యేదేని చెడునాశవచ్చినదా? నీశరీరమున నేదేని రుగ్మతకలిగినదా? చెప్పు చెప్పుము.” అని పాదములపై నన్న ప్రాణసఖిని జేతులతో లేవనెత్తెను. ఆమె కన్నీరు విడుచుటయేగాని యాతనిమాటలకు బదులు చెప్పదయ్యె.

అతఁడు భయముఁజెట్టింప నామె వీచుపైఁ జేయివైచి తట్టి కల్యాణీ! భయములేదు. చెప్పు చెప్పు. పాడుకల యేదేని గంటివా? భయపడకు చెప్పు చెప్పు”మని వెండియు హెచ్చరించెను. కొంతవడి కామె యూరడిల్లి గద్గదస్వరముతో సీట్లనియె. “బిడ్డలింతవఱకు సుఖముగా నున్నారు. ఇఁకమీఁద వారికిసుఖ ముండదని విచారించుచున్నాను. నాపుట్టినంటివారికి నేటివఱకుఁ గుశలమే. ఇఁకముందది యుండవని వెఱచుచున్నాను. నాశరీరమందింతవఱకు రుగ్మతలేదు. ఇఁకముందు జీవితశంక గలుగవచ్చునని భయపడుచున్నాను. పాడుకల నేనేదియుఁ గానలేదు. దేవరవారికే యట్టిది వచ్చినదని మనవి చేయుచున్నాను.

అప్పుఁగులువిని వజ్రపాణి తెల్లబోయి “సుందరీ! నీవలుకులు నాకర్ధమగుటలేదు. ఇచ్చిశాచభాషవలె నన్నది. విస్పష్టముగాఁజెప్పినామనుస్సును జక్కఁజేయు”మని పలికెను. అనవుడు సునందకంఠ

గానర్థము కొంతవఱకు దిండుపడ న్నప్తమైనభాషతో నిట్లుత్తరము జెప్పెను. “అయ్యా! నేను మీకంటికి బెద్దపిశాచమువలె గనబడుచుండుటచేత నానంభాషణము పిశాచభాషవలె మీకుఁదోచుచున్నది. మీమనస్సు చక్కఁజేయుట నావంటివానికి శక్యమా? కొంతకాలము నుండి దుర్గంధమునకుఁ దొలగిపట్లు నాకు మీకు దవ్వునవ్వుగఁ దొలగుచున్నారు. కర్పూరమంజరీ కారణమున దుర్గంధము తొలగి బోవుచుగదా! నాకంపు దొలగించుకొని వెంటనే మీకింపుగలుగునట్లు కర్పూరమంజరిని హృదయముచేత ధరింపుఁడు. భతః భరింపలేని మగనాండ్రును శావులు భరించును. వాఁగులు భరించును. భగవానుఁడైన పాపకుఁడు భరించును. మనసులోఁ గర్పూరమంజరిపై మీకు మక్కువగలదని యెఱుఁగనుగాని మీ వైఖరియంతయు మాటిపోవుట నేగనిపెట్టుచుంటిని. కంటిచూపుకొనవయ్యె. నోటిమాట యనుదయ్యె. కలలోనైన నేఁబనికీ రాక కర్పూరమంజరి కావూసివచ్చె. ఎవరేని యామమత లేయేటఁ గలసె! ఆప్రేమయెందరిగె! ఆవిశ్వాసమేదేశాంతర మరిగె! ఇంతలోనే నాకింతదురవస్థ కలుగునని నేనెన్నఁడు దలంపనైతి. ఒక రాటను రెండుపశువులం గట్టిన నవి యొండ్లాంటిం బొడుచుకొని చచ్చును. నేను కొంతకాలమైన సుఖమునుభవించినదానను. పదికాలములపాటు కాపురముచేసినదానను. సంతాన వంతురాలను కొంతవయసు మీఱినదానను జవ్వనము సడలినదానను కాపుర నాకు సెలవొసంగుఁడు భతఃకుఁ బ్రియమునేయుటయే భార్యకు ధర్మముగనుక రాచకన్నియనగు నేను మీకును భూమికిని భారముగానున్న నామేనువిడిచి మీకన్నుల చందమామయైన వన్నెలాడ్చికై తావొసంగెదను. అదే! నిదిరించుచున్న యాచిన్నబిడ్డలం గాచికొనుఁడు. సవలితల్లి కప్పగింపక మీరే కనిపెట్టుఁడు. మీరు విక్రమశాల్మలై యనేకరణరంగముల విజయములుగొంచి విఖ్యా

తులుబడసిన మహాత్ములరు. ఇట్టిమహానీయులకు భార్యయైనందుకు నేను సంతసించుచున్నాను. విదువు తనువునఁ బనుపుగుంకుముతోఁ గాటికిఁబోయినకాంత కడుభన్యరాలు. అందుచే నాకు సెలవొసంగుడు. తేపు తెల్లవారకమునుపే మీకన్నులు చల్లనగునట్లు మీ మనస్సు చక్కఁబడునట్లు—మీమనోరథము సిద్ధించునట్లు—మీసంకల్పమున కాటంకముదీరునట్లు—మీయుద్యమము సఫలమగునట్లు—తగినమగఁడు గావలెనని తహతహపడుచున్న యాతలిరుఁబోడి తపము ఫలించునట్లు—నేను చేయఁదలఁచినకార్యముఁ జేసెద" అని రోషావేశంబున నాయెలనాఁగ యింక నేమియో పలుకఁబోవుచుండ నజ్ఞిపాణి యెఱ్ఱఁబడిన యామెకన్నులను దృఢనిశ్చయము దెలుపుచున్న యామె మొగమును గంపించుచున్న గాత్రమును తొట్టుపడుచున్న యామెమాటలను జూచి విని యేమియుందోచక భయవిహ్వలుడై యామె రెండుచేతులు బట్టుకొని యిట్లనియె.

“కల్యాణీ! నీమాటలనుబట్టి కలలో నేను కర్పూరమంజరియనుమాట దలపెట్టితిని నీ తేటపడుచున్నది. నీవు విస్వప్నముగఁ జెప్పక పోయినను నీసంభాషణమువలన నది గ్రహింపవచ్చును. స్వప్నములు నీవెఱుగనివిగావు. అద్వైతపూర్వములు సత్వతపూర్వములు స్వప్నమున మనము గనుచుండుము. స్వర్గమునకుఁ బోయినట్లు కలగందుము. అప్పు డేమేమో పలవరింతుము. అవియన్నియు నిజములగునా? చిత్రభానుని కూతురు కర్పూరమంజరియని యొకరై కలదు. ఆపేరు నాకుమిక్కిలి చిత్రమి గా నున్నది. అది కొత్తపేరు. రమణీయమైన పేరు. మనోహరమైన పేరు. అందుచేత నాకీనారి యాడుబిడ్డ పుట్టు నేని దానికా పేరుపెట్టవలెనని సంకల్పించుకొని తఱచుగా మనసులోదాని స్మరియించుచుండును. అందుచేఁ గలలోనప్పేరు పలవరించితి గాఁబోలు ! ఇంతమాత్రమునకై యింతగొడవ కావలెనా ? క

హృదయమంజరి త్రిలోకసుందరి. లేజవ్వని. అట్టిదానిని నయస్సుచెల్లిన నాకిచ్చి తండ్రి పెండ్లిసేయునా ? నాయందమును నాచందమునుజూచి యాబాల నన్న వరించునా ! ఇటువంటి పిచ్చితలంపులు తలలోఁ బెట్టుకొని సాహసంబులు చేయఁదలంతువా ? నేను కొంతకాలము నుండి యెప్పటియట్లనీతోఁ జనవుగా మాటలాడకపోవుటకు గొప్పకారణముగలదు. రాజ్యవ్యవహారములు యథార్థముగ లేవు. పరిస్థితులు మాఱినవి. నేనలలో గొప్పకలతబయలు దేఱినది. నైదేశికులు మనదేశముపై దాడివెట్ట గమకించుచున్నారు. నిరంతరము పాటికిం బ్రతిక్రియలు వెదకుచు నామనస్సు స్తిమిశముగాలేదు. అందుచే నట్లుంటిని. అంతేగాని నామనస్సులో నీపై నలుకలేదు. నీవె నాయర్థాంగము. నీవె నాబహిఃప్రాణము. నీకన్ననాకు వేఱులేదు. కఠినోక్తులు గట్టిపెట్టుము. సాహసము లుపసంహరింపుము. నన్న మన్నింపుము. బిడ్డల నడలఁ జేయకుము. నా కప్రతిష్ఠ ఘటంపకుము. నేను మనోవాక్కాయ కర్మములనీయెడ నెట్టివిరుద్ధభావములేని వాడను. నమ్ముము. మనకుటుంబము పరువుగలది. అవసరముమాలిన యల్లరిచేసి యప్రతిష్ఠ సంఘటింపకుము” అని బతిమాలుటయు నునంద “నరే ! మీచిత్తము వచ్చినట్లు చేయుడు. బహుభార్యాపరిగ్రహణమునకు ఖిల కఠికారము గలదు. పరకాంతాసక్తులయిన పురుషులు తఱుచుగా నన్యతంబునకు వెఱువరు. వారు చేయుబాసలు, ప్రమాణములు, విశ్వసింపఁదగినవికావు. వారినంభాషణలకు సత్యమునకు, జీకటికిఁ వెలుతురునకుఁగల దూరముండును. పాలముంచుటకు నీటముంచుటకు మీరె నమర్థులు. ప్రాణేశ్వరుఁడై దైవంబని నమ్మయిల్లాలి నునురుపెట్టఁ గూడదు.” అని కఠినముగాఁజెప్పి గదివిడిచిలోనికిఁ బోయెను.

పప్రసాని కలలోఁ దానుపేరిలిన పేలాపనలవలన కార్యమిం

తచెడివచ్చినదని విచారించి యామె సాహసకృత్యములఁ జేసినపక్షమున హానియు లోకనిందయుఁ దనకు సంపాదించుటయే గాక కర్పూరమంజరి పాణిగ్రహణ మహోత్సవముగూడ తప్పిపోవచ్చునని భయపడి యిల్లాలినదివఱకే తిరస్కారభావమునఁ జూచుటతప్పని గృహించి యిఁకమీఁద నామెనులాలించి శౌరవించుటయే కార్యసాధకమని నిశ్చయించెను. కాని యతఁడు మిక్కిలి యాలస్యముగా మేల్కొనెను. తనయనునయములామెయెడఁ బనిసేయలేదు. తనమాటయెడ నామెకు విశ్వాసము గలుగలేదు. ఆమె హృదయమెంతమాత్రము మాటలేదు. ఆమె యింటనడయాడుచున్నను మనస్సు మహావాయుపథమున సంచరించుచు నెన్నెన్నోపాట్లు పడుచుండెను. స్త్రీలకు సాహసముమెండని యతఁడు పెద్దలవలనఁ బలుమాఱు వినియుండుటచే నామె యాత్మహత్యచేసికొనునేమో యనుభయమున నతఁడా పగ లిల్లు గడలక నారాత్రియు నిద్రవోవక జాగ్రత్తగనుండెను. ఆరేయిసునంద నిదురింపనేలేదు. మంచముమీఁద గూర్చున్నది కూర్చున్నట్లే యుండెను. పండుకొమ్మని భర్తయెన్నివిధముల బతిమాలినను శయనింపదు. ఆరేయి సతీపతుల జాగరణముతోనే గడచెను.

మఱునాటినుండి సునంద కుమతి చలించెను. ఊరకయె నవ్వును. కారణములేకయె పెద్దపెట్టున నేడ్చును. ఆహారము ముట్టదు. “కర్పూరమంజరి, కర్పూరమంజరి” యని పిలుచును. ఒకచోటస్థిరముగానిలువక గృహమునందూ, గృహముచుట్టునున్న దొడ్డియందుఁ దిరుగుచుండును. నిష్కారణముగా బిడ్డలం గసిరికొట్టును. పరిచారికులందిట్టును. అయ్యయ్యో! నన్ను సేవకులు కొట్టుచున్నారని కేకలు వేయును. తినుటకే దేనిబెట్టిన వినముపెట్టుచున్నారో యని యటపను. మాటిమాటికి మొత్తుకొనును. రొమ్ముమోదుకొనును. విలువ

గలదువ్వలువలుదెచ్చి చింపును. ఏలచింపెదవన బొమ్మలకు బట్టలు కావ
లెననును. అద్దములు పగులఁగొట్టును. అట్టిపనిచేయవలదని భర్త నివా
రింప తలఁగోడకుఁ గొట్టుకొనును. చీనిచీనాంబరములు మైలవడినవని
తడుపును. తన యమూల్యాభరణములఁ దీసి పరిచారికలంబిలిచి యొ
క్కొక్కరికొక్కొక్కనగ పంచిపెట్టును. ఇల్లుకాలిపోవునని వంకబెట్టి
ప్రొయిలో నిప్పులాద్దును. కర్పూరమంజరి యామెకంటి కనుక్షణ
ముఁగనఁబడఁ జొచ్చెను. తనవెనుక నామెనడచుచున్నట్లు చెప్పును.
కర్పూరమంజరియటక మీఁదనున్నదని నిచ్చెనవై చుకొని యటక
మీఁదనెక్కును. పెరటిలోనున్న పొడిరిండ్లలోను గృహమండలి చీఁ
కటిభాగములలోను మంచముక్రిందను, బలుపునుట్టలలోను భోషాణ
మునందును నిలువెత్తుననున్న గుండిగలలోను, కర్పూరమంజరి యు
న్నదని శోధించిచూచును. కర్పూరమంజరి యింటఁబ్రవేశించునని
చెప్పి కవాటములు బంధించును. నిశ్శబ్దముగానున్న సమయమునను
భర్తం బిలిచి “యదిగో కర్పూరమంజరి. వీధిలోనుండి నన్నుబిలు
చుచున్నది. వినఁబడినదా” యని యడుగును. “ఓలుచుటలేదు.
నీ ది న ట్టి భ్రామ” యని భర్త బదులు చెప్పి అయ్యో!
అంతబిగ్గరగాఁ బిలుచుచున్నప్పుడు మీకు వినఁబడకపోవుటేమి? ఇది
వట్టిమాట. నాకంటిలో దుమ్ముగొట్టవలెనని మీరీలాగనుచున్నారు.”
అని కొఱకొఱమనుచు భర్తందూలనాడును. ఛీ! నాయింటికి రాకు
నాభర్తంబిలచుటకు నీవెవ్వతెవే? వచ్చితివా నీనెత్తురు కంటఁజూచె
ద. రాచకూతురవైనయెడల రా, నేను రాచవిక్లవే” యని కత్తిచే
తఁబూని కర్పూరమంజరి వీధిలోనున్నదాని తలుపులుదెఱచి పరుగె
త్తబోవును.

వజ్రిపాణి తన నూతనవధూ సమాగమము ప్రియత్నమివి
ధముగాఁ బరిణమించినందుకుఁ దద్దయువిచారించి యది స్వయంకృ

తాపరాధమేయని నిశ్చయించి పశ్చాత్తాపమునొందిన గార్యములే నని గ్రహించి యామెను నలుకుచుపరిచారికల కప్పగించి తలకు నిమ్మ కాయలుకుద్ది స్నానముచేయించుచు గదిలోనుండి యావలకురాకుండఁ దలుపులు మూయించుచు నొకవైద్యునింబిలిచి చికిత్సచేయింపఁ జొచ్చెను.

నైద్యుడు చేయిచూచుటకుఁగా శీమరాష్ట్రుడా ! నీవు కర్పూరమంజరికిఁ దండ్రినటరా నీవు కన్యాదానముచేయుటకు వచ్చితివా ? యని మీఁద నుమ్మివై చెను. పరిచారికల కప్పడప్పడు చెంప కాయలు దగులుచువచ్చెను. బిడ్డలు తల్లియవస్థజూచి తండ్రిం గాఁగి లించుకొని యేడ్చిరి. బిడ్డలదైవ్యముజూచి తండ్రియు బాష్పాకులిత లోచనుడయ్యెను. లోకై కసుందరిని బెండ్లియాడి భూలోకస్వర్గమును భవింపఁదలఁచుచుండఁగా భూలోకనరకమునుభవింపవలసి వచ్చినదే యని యతఁ డింతింతయనరాని చింతచే నుక్కుచుండెను.

వలవంతలు వంతలుగా మాటుట యత్యద్భుతముగదా ! మనుజుడు తలఁచినదొక్కటి. దైవముగావించినదొక్కటి యనుసామెత వజ్రపాణియెడల నిజమయ్యెను. మానవుడాకాశమునమేడలు గట్టచుత్నించుచు. స్వర్గమర్త్యపాతాళములకేక సూత్రము పన్నును. కాని యఘటసఘటనాసచుద్భుడును, సర్వశక్తుడును సర్వవియామకుడును నైనవరమేశ్వరుడు తఱచుగా వారితలంపుల భగ్నము చేయుచుండును.

పదునేడవ ప్రకరణము.

“మల్లికా! ఏమియుపాయమే నీ నెంతో చతురమతివని సభిజనము చెప్పుకొనును. జనకుఁడు నన్ను వజ్రపాణికిచ్చుటకుఁ గృతనిశ్చయఁడైనాఁడు. పట్టినమకరందుని చెట్టఁ బట్టవలె; లేవా నావంటి దైవోపహతలకుఁ బ్రాణసఖయైన మృత్యుదేవతను గాఢాలింగనముఁ జేసికొనవలెను. ఇంతియేగాని మఱియొక పురుషుని కేలువట్టనోసను. అతఁడు నవమస్మఘఁడేగాని, మర్త్యలోకమునకు దిగివచ్చిన జయంతుఁడుగాని, పురుషాకృతి దాల్చిన వసంతుఁడుగాని, యా మదనునింగన్నతండ్రిగాని యెవఁడైన నాకక్కఱలేదు. ఆతనింగలియు పెళ్లై? ఎక్కడయుజ్జయినీ పట్టణము! ఎక్కడశ్రీనగరము! ఎన్నివందల యా మడలదూరమున్నదే! మనశబ్దము నపుంసకలింగ మని పాణిని, శాకల్యుఁడు మొదలగు నైయ్యాకరణులు నచించిరి. కాని యది నపుంసకలింగము గాదు. నపుంసకములకు సంచలన మెక్కడిదే? నపుంసకమైనయెడల నిమేషమాత్రమున నిన్నివందల యాచుడ పైనముజేసి మహానుభావుఁడైన మకరందుని కడకెట్లు పోగలదే? ప్రమాదోధి మతామపి’ యన్నట్లు మహామేధావంతులగు నైయ్యాకరణులుగూడ శాస్త్రురచనలలోఁ బొరపడియుండురు. నామనస్సు నిజముగా నపుంసకమైన నేనెంతసంతోషింతునే? నపుంసకములైన తాళ్ళవలెఁ దీగలవలె నిదియొక చోటఁ బడియుండిన నెంతబాగుండునే? దీని కీసంచలన మెక్కడినుండి కలిగినదే? ఇంతవేగ మెక్కడినుండి వచ్చినదే? ఒక్కనిముసమైన నాదగ్గఱుండదేమే? నేనన్నదీనికింత గిట్టకున్నదేమే? ఇది కోఁతివంటిదిగదా! దీనిని బంధించుట కేశ్వంఖలములు లేవుగదా చతురమతివి నీ పట్టి సంకల్ప నిర్మింపలేవుగదా? నీ తెలివి తెల్లవాటి నట్లే యున్నది. నాకుఁబనికివచ్చు సుపాయమేదియు నీకడలేదు ఓసీ! ఆ

మహానుభావుని పాణిగ్రహణభాగ్యము చేకుటినను జేకుటక పోయినను చిటునవ్వు వెన్నెలలుగ్రక్కు నాతని ముఖచంద్రమండలము నొక్కసారి చూపవే. ఈ మహోపకారమునకు నీయుణమెన్నడైన దీర్చుకొందునే. ఆహాహా! ఏమే యాముఖలావణ్యము. ఏమే యాకర్ణాంతములైన యాసోగకన్నులతీరు ఏమే యామీసకల సిరికి నివాసమైన తెలిదామరపువ్వులనెవ్వఁడుచేసెనో యాకన్నుల నాతఁడే చేసెను. శరత్కాలచంద్రమండల మెవ్వఁడు నిర్మించెనో యాతని మొగము నాతఁడే నిర్మించెను. బంగార మెవ్వఁడు సృజించెనో వానినెమ్మేను నాతఁడే సృజించెను. వెన్నెల నెవ్వఁడు గావించెనో యామందహాసముల నాతఁడే గావించెను. చందమామలోని లావణ్యము వసంతుని మార్దవము పచ్చవిల్తుని చక్కదనము మూఁడును మూఁడుపాళ్ళు వైచి చతురాస్యఁడు తన పురుషసృష్టి సార్థకమగునట్లు వీనిం జేసి యుండును. చెలీ! అట్టిపురుషుని సందర్శించుటెట్లే? ఒక్కసారియతని జూచి యీమేను విడువవలెనని యున్నది. ఏల యిట్టివని యందువా విను. అతఁడతి దూరమందుండుటచేతను నావంటి కన్నియును పెక్కం దుగ్రవాని కిచ్చా మాత్రమున సులభముగా లభింపఁ గలుగుట చేతను సతనికాలి గోటికయినఁ బరిచర్య నేయుటకు నేను తగియుండక పోవుటచేతను సతని దాసీజనంబులోనైనఁ జేరి యాతని యూడిగమునేయ నేదలపెట్టినను నాజనకుఁడు నన్ను విడిచిపెట్టక పోవుటచేతను నాకాతని చరణంబు దుర్లభమనియు మరణంబు శరణంబయనియు నిశ్చయించుకొంటిని. కాని యాతనిఁ జూచి ప్రాణంబు విడువవలయు. ఆహాహా! పులుఁగు లెంతయదృష్టవంతులే. తెక్కలకలిమిచే నవి యెక్కడి కరుగదలంచిన నవి యక్కడికరిగిపోవునుగదా. విమాన సంచారముచేయు దేవతాంగన లెంతయదృష్టవంతులే. ఎవ్వడైన నొక్కజోగి మనకడుకువచ్చి ప్రవరాఖ్యునకుంబలె మనకు నొక్కపాద లేపనమిచ్చిన దాని

ప్రభావమున మన మొకసారి యుజ్జయినికి తెప్పపాటు కాలమునఁబోయి
యతనిదర్శించి సమస్కరించి రాఁగలుగుదుముగదా! మందభాగ్యులకు
మనకట్టి యదృష్టము పట్టునా? పోనీ! నిరాశ జెందుదమన్న మేన నును
రులున్నంతవఱ కశాబంధము తెగదు. అనువులతోడనే యాశలు
నశించును. స్వతంత్రించిపోవుకమన్న పనికిమాలిన యీరాచ కొల
మునఁబుట్టితిమిగదా! అడవులలో యథేచ్ఛముగా సంచరించు చెంచు
కన్నియలు తొలిమేయలు నేమిమేలునోములు నోచిరే? ఈ పాడురాచ
కులమునఁ బుట్టిన కతమున మావంటి కన్నియల సూర్యవశ్యలై చీక
టులువోలె మేడలలో మిద్దెలలో నడఁగియుండవలయును. జంతువు
లకు స్వేచ్ఛయున్నది. పక్షులకు స్వేచ్ఛయున్నది. కీటకములకు స్వేచ్ఛ
యున్నది. సరీసృపములకు స్వేచ్ఛయున్నది. కాని చైతన్యముగలిగి
జ్ఞానసంపత్తిగలిగి మెలంగు మెలంతులకు స్వాతంత్ర్యమున్నది లేదు.
'నస్త్రీస్వాతంత్ర్యచర్చ' యని మరుపుచేసిన శాసనమెట్లు లోక
మునఁ బ్రవర్తిల్లుచున్నదే? ఈశాసన మెన్నటికయిన మాసిపోవునే?
సఖీ! నాకోరికలిసుక పాతరవలెఁదలుగకున్నవి. ఎన్నో చెప్పితిని నీకు
విసుగుగలుగుచున్నదిగాఁబోలు చెప్పినవి చెప్పఁగా నికచెప్పినన్ని యు
న్నవి. ఎన్ని దినములు చెప్పినను దలుగవు. చెప్పటకు మాటలుచాలవు.
వాల్చీకిగాని వేదవ్యాసుఁడుగాని వేదవ్యాసుని యబ్బగాని మనసులోను
న్న యూహల సరియైన మాటలలోఁ దెలిపి సంపూర్ణ భావప్రకటనము
చేయఁగలఁడే. అది కవికేగాదు రవికైన సాధ్యముగాదు. అట్టిచో నేనెట్లు
నీకు నచ్చఁ జెప్పఁ గలను? అదియునుఁగాక మంతయొక్కతీవ్ర పువే
డిమి వలవంతయను చిచ్చునబడి మాడెడువారకేగాని పెరివారికిం
దెలియదు కన్నియవై నను నీపుణ్యమున నీకట్టియలమట కలుగదయ్యె
మల్లికా! తల్లి కడనైనఁజెప్పనొల్లని గుట్టుమట్టులు నీకడఁ జెప్పుకొంటి
తల్లి కని పిమ్మట మీ కప్పగించినది. కావున నీవు తెల్లకన్న నెక్కుడు

దానవు. అందుచే నాయత్తులికము తీలునట్లు తగిన తెఱంగు నీవచేయవలయు. అట్టియశ్రష్టము నాకబ్బునా?" అనికన్ను దోయి నీటికతమున మంచుగ్రమ్మిన కెందామరతేకుల చందంబున నలర నామె విచారాకాంతయై యటమీఁదఁ బలుకలేక యూరకుండెను. మల్లిక తన చెఱంగుతో నామెకన్నీరు తుడిచి "సఖి! నేడు నీ కడుపులోనున్న దెల్ల వెళ్ళఁ బుచ్చితవి. మనస్సును గలఁచునట్టి విషయములు వమనములవలె బైకివచ్చెనేని మానిసికి సుఖముండును. దుఃఖములు మిత్రులతో జెప్పుకొన్నఁ గొంతవఱ కుపశమించును. చెలికాండ్రితో జెప్పుకొన్నపక్షమున నానంద మతిశయించును. కావున నీకుఁ గొంత హృదయభారము తగ్గిపోవును. ధైర్యము దెచ్చుకొనము. విచారములవల్లఁ గార్యములుగావు. ధైర్య కవచముఁబూనిన వారిని గట్టములు బాధింపఁ జాలవు. నాచేతనైన సాయము నేఁ జేసెద. ఏమి చేయుదునాయని విచారించుచున్నాను. ఉపాయము తోచకున్నది." యని బదులు చెప్పెను.

"ఓసీ! నా విచారము కొంత డీలుపడుననుచున్నావు. నాహృదయమించుకేని జులకపడలేదు. నామనోవ్యధతగ్గలేదు. అతని కటాక్ష వీక్షణములు ప్రసరింపవలె. నామనస్సు చల్లఁబడవలె. నీవంటి బుద్ధి మంతురాలి కొక్క యుపాయమైనఁ బాడఁగట్టకపోవుట నాదురదృష్టము. అయిన దృఢముగానాలోచింపుము నేరును నాతమ్ముడు విజయ సేనుఁడట్లు మగ పుట్టువు పుట్టక కట్టిడి యాడుపుట్టువు పుట్టిన కతమున నిట్టి బెట్టిదంబులు వాటిల్లె. సీ! శ్రీ జన్మమెత్త గూడదె. అందులో రాచకన్నియయై పుట్టఁ గిట్టదు. పేదదాననై పుట్టి యిచ్చవచ్చిన మగని చెట్టబట్టి సుఖంపనై తినిగదా" యని కర్పూరమంజరి పలుకుచుండ మల్లికయందుకొని "నెచ్చేలీ! నీ కష్టములు నీకున్నట్లే పేదలకష్టములు పేదలకుండును. సకలసౌఖ్యము

లుండి స్వాతంత్ర్యములేక నీవు విచారించుచున్నావు. స్వాతంత్ర్యముండియే సాఖ్యములేక కడలేనికడుగండ్రబడు కటికిపేదలయవస్థలు వర్జింపదరమా? జలచరములస్థితి స్థలచరములకుగాదు. జలస్థలచరములస్థితి ఖచరములకు పక్షులకురాదు. సుఖమున్నచోట దుఃఖముతప్పక యుండును. క్రీసీడ దీపమువెలుకనే యుండును. ఛాయ సూర్యుననుసరించియేయుండును. పేదదాననై నంతమాత్రముసుఖపడవు. భాగ్యవంతురాలయినంతమాత్రమునఁ గష్టపడవు. ప్రస్తుతస్థితినిబట్టి యిట్లును కొందువు. దానికేమి! అతనితోనీకు సమాగమమెట్లు గలుగునా యనువిషయముచూశూర్చి విచారించుచున్నాను. పోనీ! ఇదివిను. విదర్భరాజనందనయగు రుక్మిణి తనమనోరథసిద్ధికై వాసుదేవునికడకు బ్రాహ్మణుని దూతగానంపినట్లు మనముగూడ నెవ్వరినైన మకరందుని కడకంపుదమా? *యనిపలికెను.

“పంపవచ్చునుగాని మనము సంపూర్ణముగా విశ్వసింపదగిన బ్రాహ్మణుడు మనకెవ్వఁడుదొరకును? రుక్మిణిదేవికున్న స్వాతంత్ర్యము మనకుఁగలదా? పోతుటీఁగయైన మనయింటఁజూతరాదు. ఎట్లో సూర్యచంద్రులుమాత్రము మన యావరణలోఁ బ్రవేశించుచున్నారు. మనకట్టిపురుషుని దర్శనమెట్లగును? మాతండ్రి యింటలేనప్పుడు నీవెవ్వరినైనఁ దోడ్కొనివచ్చుటకయిన వీలులేకుండ రుద్రభట్టు హిమాలయపర్వతమువలె మనశ్శ్రద్ధముగనున్నాఁడు. ఇతనివైఖరిఁజూడ మాతండ్రి కేవల దురారోచనలు చెప్పుచున్నట్లు తోచును. ఇతనివలన మనకుఁగొంతయపకారము జరుగుచున్నదని నాయభిప్రాయము. ఎట్లైనను బ్రాహ్మణసందేశము వలనపడదు. మఱియొక యుపాయమ స్వేషింపుము.” అని యామె బదులుచెప్పెను.

“పోనీ యెవరినిబంపుమనియెదవు?” అని మల్లికయడిగెను. “చేలీ! యెవ్వరిబంపుమని నేచుచెప్పగలను. వెల్లెడువారికి ధైర్యముం

డవలె. ఏలయన నెక్కవలసినపర్వతములుగలవు. దాటవలసినయేళ్ళు
 గలవు. కడువవలసినకాటడవులుగలవు. మెలఁగవలసిన మృగములుగల
 వు. విశేషించి కూరులగుచోరులు దారులుగాఁచియుందును. వారి
 బారినుండి తప్పించుకొనవలయు. రెండవది నెఱజూతనముండవలయు.
 ఏలయన—ఆమహాత్మునికడకుఁ బోవునప్పుడు సమయాసమయము
 లెఱుఁగవలయు. అసమయంబునఁ జేసిన దర్శనము కోపహేతువుగావ
 చ్చును. అకాలమందునాటినవి త్తనమువలె ప్రయత్నము నిష్ఫలమ
 గును. దర్శనముచేసినపిమ్మట మాటనేర్పండవలయు. సమయోచిత
 ముగాఁసందర్శించితముగాఁ బలుకగలవారు ప్రపంచమున మిక్కిలిత
 క్కువగాఁగలరు. ఎదుటివారిమనసు నొవ్వకుండ వారికిష్టలగువారి
 మీఁద నిండలువేయకుండఁ దనకార్యంబు సాధించుకొనునట్టి నేర్పరి
 తనముండవలయు. ఇట్టివెన్నోగలవు. ఇట్టిగుణములుగలవారు మనకె
 ట్లులభింతురు? ఎన్ని నిధములఁజూచిన నట్టిగుణసంపద నాచెలిమిక తై
 యొద్దనే గలదు? అని చిఱునవ్వుమొగమునఁదోవఁ గర్పూరమంజరి
 పలుక మల్లిక “సరిసరి! నేనాయితీపనికిఁ జాలినదానను. ఇదిపురుషుల
 కుసాధ్యమయివని. ఆడదానికలవియగునే? ఇట్టిసాహసంబునమకట్టు
 తకు నేనంతవలంతినే? కొండలెక్కగలనా? ఏఱులుదాటఁగలనా? మె
 కముల బారినుండి తప్పించుకొనఁగలనా? ముష్కరములగు తస్కరుల
 చేతఁబడకుండదాఁటిపోఁగలనా? ఏ బాటసారులగుంపునయినఁ గలసిపో
 యి సుఖప్రయాణము చేయఁగలననుకొనుము. ఉజ్జయిని జేరుదునను
 కొనుము. ఆయుధపాణులచే సురక్షితమైన రాచనగరు బ్రవేశింపఁగ
 లనా? నాకామహారాజకుమారునిదర్శన మగునా? అగుననుకొనుము.
 నన్నాయసపూరికింగొనునా? ఒకవేళనాదరించి మాటలాడుననుకొను
 ఘు. నేనంతజాణతనముగలిగి పూర్వోత్తరవిరోధములేకుండ సందర్శ
 శుద్ధిచెడకుండ నాతనిమనసు నొవ్వకుండఁగార్యముపొనఁగునట్లు మా

టలాడగలనా? ఇది నాకుఁదగనిబడువు. నాకుశక్యముకానికార్యము. నాకనుచితమైనకర్మము. కావున నింకొక్కని నియోగించుము” అని యుత్తరమిచ్చి తనయసామర్థ్యమును జెప్పుకొనియెను.

“సఖి! నీవేయిట్లన్న గార్యసాధనమగుటెట్లే? పోనీ! ప్రయత్నముడుగుదమన్న నాప్రాణ మాశయను తొడిమినంటిపెట్టుకొనియున్నది. నిరాశయను గాలి యించుకవీచిన నా ప్రాణపుష్పమూడి క్రిందబడును. అతనిచేత నేనునిరాకరింపబడితిని యీమేనువిడిచెద. అతనిమనంబున నేమూలనైన నేనుంటినా మనప్రియత్నముసార్థకమగును పోనీ, యామహారాజు కుమారునివిడిచి మఱియొకనిపై దృష్టిపఱపుదునన్న నట్టిసాహస వికృతమార్కుఁడే? అట్టిదానరాధేయుఁడే? అట్టిపండితారామచైత్రుఁడే? అట్టి రసికశిఖామణి యే? అట్టి మధ్యమలోకమందారమేదీ! ఏఁడీ పేరుమడఁచిచూపుము; రత్నములలోవజ్రిమట్టు-చుక్కలలోఁ జంద్రుఁడట్లు పువ్వులలోఁ గమ్మనంపెంగయట్లు, మృగములలో సింగమట్లు, మకరందుఁడు తనకుఁధానె సాటియై దండిమగలకు దండిమగఁడై, మన్మథమన్మథుఁడై, రాజరాజై శోభిల్లుచున్నాఁడు. ఇట్లునుటచే నితరరాజకుమారుల నిందించుచుంటినని తలంపకుము. అట్లుచేయుట నానంకల్పముగాదు. మహనీయుఁడైన మకరందుని గుణవర్ణనము యథాస్థితిగ నేచేయుచుంటిని. అట్టివాని చెట్టబట్టనిచో నీజన్మమేల? ఈపుట్టుకవ్యర్థము, అడవిలోఁ బుట్టినపువ్వు అడవిలోనే నేలను రాలి చివికి మంటిలోఁ గలిసినట్లు నావిద్దియ-నానె అజవ్వనము-నాచక్కఁదనము మంటిపాలు గావలసినదె. కావున మనచిరకాలన్నేహముఁదలంచియైన, నాయందలి జాలిపెంపుననైన సహజమైన నీసౌజన్యాశ్రయమువల్లనైన నాపనుపునేయుము. సత్కార్యసిద్ధికోటకుఁ బోవుచుంటిగావున నీకేయాపదలురావు.” అని గడ్డముపట్టి బ్రతిమాలుకొనెను.

“చెలీ! నన్ను బ్రతిమాలనక్కఱలేదమ్మా. ఈమేనుమీఁది నేను తిరువన్నయ్యమీఁది, నాకట్టుబట్టమీఁది. ఈశరీరము మీయిచ్చవచ్చినట్లు చేసికొనవచ్చును. ఒకవేళను ధ్యేయార్థమున నే నేబెబ్బులినోట్లనైన బడి మృతినొందినను నేను విచారింపను. ఏలయున దానియొకలిదీర్చినదాననగుదును. ఏహానిలేకుండ నుజ్జయుని జేరితినా ప్రియసఖ కార్యము జేసినదాననగుదును. ఎట్లయిన నీవనువు జేసి నాతనువు ధన్యమునీసికొనియెద. కాని, మీతండ్రితోఁజెప్పి యిల్లుగదలవలయు. ఏవంకబెట్టి యాయనకడ సెలవుపుచ్చుకొందును. నాతల్లిదండ్రులు మూడుగాళ్లముదునలులయిరి. వారు రమ్మనినాకు వర్తమానమంపిరి. తప్పక ఈ పోనలెనని చెప్పిపోయెక నీయుంగరమునాకిమ్ము. ఆయనకానవాలు జూపెదను. నీవేదైన లేఖయిచ్చెదవా? అట్లయిన వ్రాసి యిమ్ము. ఏమిచెప్పుమనెదవో చెప్పుము. ఈ రేము మీమయ్యకడ సెలవుగైకొని తేవు బైలుచేటిపోయెద. మీనాయనగారునన్నొంటిగఁజూనియ్యును. నక్షత్రకునివంటి వృద్ధకంచుకుని జంబుకుని నావెంట నంపుమను. నరే ఆనల్లమందుతాతకు నాలుగుగంజాయాకులిచ్చితిని కునికి పాట్లు బడుచు దారిలో నేచెట్టుకిందనోకూర్చుండును అప్పుడు జేపరమేశాయని దాఁటుదును. ఇంకశాంతింపవమ్మా!” యని యామెచిత్తమూఁటిలునట్లు మల్లిక పలికెను.

కర్పూరమంజరి ముఖారవిందమువికసించెను. నేత్రములు విశాలములయ్యెను. చిఱునవ్వు మొగమునలంకరించెను. శరీరమందంతటను తాపహరణము న్యాపించెను. ఆనందముపట్టజాలక యామె మల్లికను గౌఁగలించుకొని “సఖీజనమనఁగా సుఖదుఃఖసమానమైనజనము. నానిమిత్తమున నీప్రాణములనైన విడువఁదలఁచితివిగదా! నీఋణము వేయిజన్మములకయిన నేను దీర్పఁగలనా?” యని వెండియునిట్లనియె.

“ఓసీ! ఏమిచెప్పుమని నీతోఁజెప్పుదును. అదిచెప్పు మీది

చెప్ప మని నేజెప్పజాలను. చెప్పవలసిన దంతయుఁ జెప్పుము. నా
యలమట యంతయుఁజెప్పుము. నీవుచూచినదంతయుఁ జెప్పుము.
చెప్పఁగూడనిదంతయు విడిచిపెట్టుము. సమయోచితముగాఁజెప్పుము.
మిక్కిలి దీనముగాఁజెప్పిన లోకువగును. ఎక్కువబెట్టునరిగాఁజెప్పిన
గార్యముచెడును. కార్యశకటమును నడిమితోవ నడిపింపవలయును.
పరులతో సంభాషించునప్పుడు వానింజేరకుము. వినుగుగానున్నప్పుడు
పలుకరింపకుము. విచారాకాంతుండైనప్పుడు నీసోదెచెప్పకుము.
ఒంటిగానున్నప్పుడు చిత్తముపైనన్నమైయున్నప్పుడు మొగముకల
కలలాడుచున్నప్పుడు దీర్ఘలోనాపరతింతుఁడుకానప్పుడు మెల్లగఁ
జేరివిన్నవింపుము. నాశరీరమాయనదె యనుము. నాప్రాణమాయనదే
యనుము. నామన స్సాయనదె యనుము. నాహృదయమాయనదె
యనుము. నాజీవిత మతనియాధీన మనుము. పరమేశ్వరుని సమ్మొకొని
ప్రయాణము సేయుము. అంతటఁగార్యసిద్ధికగతలామలకము. ఇదిగో!
నాయుంగరముతీసికొమ్ము. ఇదియాతనికిచ్చిరమ్ము. ఆయనయేదేని
మరలనిచ్చిన గనులనద్దకొందుననుము. పొమ్ము శుభమగుగాక!"

ఆ రేయిమల్లిక చిత్రభానునితో మాతాపితృసందర్శనార్థము
పోవుదుననిచెప్పి యాయన కొడఁబడిచి మఱునాఁడు వఱువాత వృద్ధ
శంచుకియైనజంబుకుని చిత్రభానునియాజ్ఞాప్రకారము వెంటఁబెట్టుకొని
బైలుదేతను.

రెండుదినములుగడచెను. మూడవనాఁడు తెల్లవాఱుజామున
వీధిగుమ్మముకడ నేడుపువినఁబడెను. అప్పుడే మెలకువవచ్చిన సేవకులు
తలుపుదెఱచి యదియేమోయనిచూచునప్పటికి వెక్కివెక్కియేడ్చుచు
జంబుకుఁడునిలిచెను. వారువానినెట్లోలోపలికిఁదెచ్చిరి. వాఁకిటిలో
నరుగుమీఁదఁగూర్చుండి వాఁడువెక్కివెక్కియేడువఁజొచ్చెను. సేవ
కులుకలవరముపడిరి. అదివినియింటివారందఱులేచిరి. వానిని లోపలికి

దోడ్కొనిరమ్మని చిత్రభానుఁడాజ్ఞాపింప నేవకులట్లుచేసిరి. ఆదుఃఖమునకుఁ గారణమేమని చిత్రభానుఁడు, రుద్రభట్టు, వానినెన్నివిధములనడిగినను వాఁడు వారివలుకులువినిపించుకొనక “అయ్యో! అయ్యో! నాతల్లీ! నాతల్లీ!” యని తొమ్ముమోగుకొని యేడువఁజొచ్చెనేగాని యుత్తరమీయఁజాలకపోయెను. చిత్రభానుఁడుచీవాట్లు పెట్టెను. నేవకులేడువనద్దని బ్రతిమాలిరి. ఎట్టకేలకు వాఁడిట్లుబడులు చెప్పెను.

“ఏమి చెప్పుదునుతండీ! బైలు దేటిసనాటిరాత్రియే నేనును మల్లికయు నొకసత్రపుటరుగుమీఁదఁ బండుకొనఁగా దగ్గఱయడవిలో నుండి పెద్దపులి వచ్చి దానిని లాగుకొనిపోయెను. నేను దుఃఖకఱ్ఱ పుచ్చుకొనితఱిమిఁకొట్టితినిగాని యదిమల్లికనువిడువక పాటిపోయెను. ముసిలిముండకొడుకును నన్నె సఁదీసికొనిపోయినదికాదు. దుంపలాటి బిడ్డనుదీసికొనిపోయినది” అనిపెద్దపెట్టుననేడ్చెను.

నేవకులాశ్చర్యపడిరి. కర్పూరమంజరి వగవుచే నేలఁజదికిలఁబడెను. చిత్రభానుఁడు కటకటాయనెను. చంద్రికయు నిందుమణియు కర్పూరమంజరిని లోనికిందీసికొనిపోయి పానుపుజేర్చిరి.

ఆమెకప్పుడు రెండువిచారములుపట్టెను. ప్రాణమిత్రమైన మనకమరణమొదుటయొకటి తనసందేశముమకరందునకందకపోవుట మఱియొకటి. ఇవియొకదానికంటె నొకటిబలవత్తరమయినవివాదకారణములు. విధ్యాహ్లాము జంబుకునిబిలిచి యామె జంబుకానిజముచప్పు చప్పు మల్లికను బెబ్బలియొడ్చి కొనిపోవుచుండ నీవు చూచితివా?” యనిగొప్పగుచ్చియడిగెను. “అమ్మా! మీపాదిములనాక్షి. పెద్దపులిలాగుకొనిపోవుచుండఁగా నేనుకన్నులారఁజూచితిని” అనివాఁడుబదులుచెప్పెను. అన్నివిధములదైవముతన్ను బాడ్చుచేసెనని కర్పూరమంజరిదుఃఖపరివశయై రెండవసఖయైనచంద్రికతో నట్టెటోకాలక్ష్యేపము చేయుచుండెను.

పదునెనిమిదవప్రకరణము.

మణివర్మనియుక్తుడై మాధవసేనుడు రాచనగరునకరిగి కంచుకిచేతఁ దనరాక నరవిందాదేవి కెఱిగించి యామెయజ్ఞప్రకారము లోని కరిగి యథోచితసత్కారముల నంది సుఖాసీనుడై మణివర్మ చెప్పినట్లు చిత్రభానుడు సేనానివేశమునఁ జేసినచర్యలెల్ల వినిపించెను. అది వినఁగానే యామెగుండె జల్లుచునెను. రాజకుటుంబమునకు మూఁడఁదలఁచినయాపద యామెయెట్లయెదుటఁ గనఁబడెను. పక్కనున్నవిక్రమసేనునిం జూచి యాదేవి చిచారసూచక మగు హీనస్వరముతో నిట్లనియె. “నాయనా! కాశ్మీరరాజ్యవృక్షమునకుఁ బురుగులు పట్టినవి. ఈకీటకములు తరువును నిర్మూలముచేసినంగాని విడువవు. దొంగయు మనుష్యుడేయను సామెతనుబట్టిమనకు హితులెవ్వరోయహితులెవ్వరో తెలిసికొనఁజాలకున్నాము. ఎవరినినమ్మవచ్చునో యెవరినినమ్మఁగూడదో మనమెఱుంగము. ఇదిచూడ నా కొక్కశ్లోకము జ్ఞాపకమువచ్చుచున్నది. చిన్ననాట మాతండ్రి మహేంద్రదేవుడు నాకు విద్వేగఁజుట్టుకై తిర్గవాచస్పతీయని బిరుదు బొందినజయదేవుడను పండితుని నియమించెను. ఆయనప్రస్తావనశమున నొకనాడీశ్లోకముజదివి నాకర్థము చెప్పెను. అదిమిక్కిలిరసవంతమగుటచే నేనుదానినివల్లించితిని. కొత్తకుండ మీదజేసిన సంస్కారమట్లులేతమనస్సు మీఁదఁబడినభావములు మఱపునకురాక యాజీవితాంతముండును గనుక నాకిప్పటికి నది జ్ఞాపకమే.

శ్లో. అగ్రే వ్యాధః కఠిన్మృతధనుః పార్శ్వయోర్జ్వాలమాలాః

పుష్టే వహ్ని ర్దహతి విసినం పన్నిధౌ సారమేయాః

ఏణీ గర్భా దలసగమనా బాలికాః పాదలగ్నాః

లక్ష్మీనాథ! త్వ మసి శరణం కిం కరోమి క్వ యామి.

“కుమారా! దీనిభావమిది. ఒకమగలేడిచురవస్థలోనుండి యిట్లు విచారించినదట. ఎట్టయెదుటఁ జేతవిల్లుబూని కిరాతుఁడునిలిచి యున్నాఁడు. కావున ముందుకుఁ బాటిపోవుటకు వీలులేదు. వెనుకకుఁ బాటిపోవుడమన్న వెనుకప్రక్క భయంకరమై కాటుచిచ్చు వనముం గాల్పుచున్నది. ప్రక్కలకుఁ బటుగెత్తుడమన్నఁ గిరాతుఁడు వలలు పన్నియున్నాఁడు. సమీపమందు వేటకుక్కలు సిద్ధముగానున్నవి. ఆడులేడి చూలుదాల్చియున్నది. పరుగెత్తఁదలఁచుకొన్నను వీలు లేదు. పైఁగా బిడ్డలుకాళ్ళకడ్డముగాఁదగులుచున్నవి. ఓలక్ష్మీనాథా నీవేశరణము. నేనేమిచేయుదును. ఎక్కడికిఁబోవును.”

మనయవస్థయు నట్లేయున్నది. మంత్రిలనమ్ముడమన్న వారు సింధుగాంధారరాజులకువశులై చూకలకై మనరాజ్యమును మనలను విక్రియింపఁదలచుకొన్నారు. సేనాపతులు సేనలనుజిత్రీభానునివశము చేయఁదలచుకొన్నారు. చిత్రీభానుఁడు సోదరుం గడతేర్చినట్లే నన్ను ను సోదరపుత్రిలను చూపుమాపఁదలఁచుచున్నాఁడు. నాయనా! మీరుచిన్నవాండు. లోకానుభవము లేనివాండు. నేనో కోటదాటి వెళ్ళుటకు వీలులేని యాఁడుదానను. దీనజనమందారమై దేవతా శిరోమణియై సకలలోకరక్షకుడై వెలయుచున్న శ్రీమన్నారాయణుడే మనల రక్షింపవలయు. అగతికులకుఁ గతియు ననాధలకు నాథుఁడు నై నజగన్నాథుఁడు నాఁడు విరటుపుణికకడుపులోనున్న పరీక్షితుని సురక్షితుఁడేసినట్లు మిమ్ముఁ గాచుగాక! మనుష్యులైన మననడ్లుగట్లు భగవదచిచ్చ యనుప్రవాహమును వారింపఁ జాలవు.” అని నిష్కరముగాను దయనీయముగాను సంభాషించుచున్న దేవినుద్దేశించి మాధవసేనుఁడు వినయముగ నిట్లనియె —

“తల్లీ! సేనును మణివర్మయు రాజకుటుంబమునెడ నమితవిశ్వాసముగలిగి చేతులుగట్టికొని మీపనులు చేయుటకు సిద్ధముగనున్నను.

మాయెడమీకు లేశమైన నమ్మిక లేదు. మేము మీవిశ్వాసమునకు వెలియైయున్నాము. చండాలురకుం దొలఁగుబ్రాహ్మణులట్లు కుష్టు రోగులకుం, దొలఁగు సుశరీరులట్లు దుర్గంధమునకు దూరముగఁబోవు మానవులట్లు మీరు మమ్ముఁ బరిత్యజించుచున్నారు. చిత్రభానుని దుస్తంత్రము లనియెడు పెద్దయేలులువచ్చి మిట్టుపల్లముల నేకముజేసి నవి. అందుచే నేదిమెఱకయో యేదిపల్లమో తెలియక మీరుజల మంతయు మేటిమొనళ్ళతో నింజిన యపాయకర ప్రదేశమని భయ మందుచున్నారు. మాయెట్లు మాభాసలు మాప్రమాణములు మా పూర్వచారిత్రములు మీకడఁజిల్లిగవ్వకైనఁ బనికివచ్చినవిగావు. మే మేమి చేయుదుము? మాయుపదేశము విషాన్న మట్లుమీకు రుచింపదయ్యె. ఇప్పటికిని మేము మీయాజ్ఞా బద్ధులము. మీప్రియకింకరులము. మీకు నశవద్దులము. మాచేత మీయిచ్చవచ్చి న కార్యములు చేయించుకొనుఁడు. అట్లుకానియెడల మీరట్లు తూలనాడినను మణివర్మ మరల నన్నేల మీకడ కంపును. అతఁడు చిత్ర భానునకు మీకుఁగూడ విరోధియైనందుకు బిట్టు వగచుచున్నాఁడు. గదాధర శూలపాణులు మీకుఁబరమ విధేయులు రాజభక్తులు. మీతిరస్కారమున రాజభక్తులు శూరశిఖామణు లగువారిరువురు పగతుఱతోఁ జేరుదు రేమోగాని యింతదనుకవాగు మనపక్షమేయు న్నారు. మీఁద మీచిత్తము.”

అని మాధవసేనుఁడు తనవిశ్వాసమును ధృఢముగాఁ దెల్పుట యు విక్రమసేనుఁడు తల్లికిట్లనియె. “అమ్మా! నీకు నేఁజెప్పవలసిన వాఁడనుగాను. అయినను నాపలుకులు సరిగావిచారించుము. మాధ వసేనునిమాటల నాకునచ్చినవి. సైన్యములు పరాధీనములగుచుండు పుటచేతఁ గార్యభారమీ యమాత్యులమీదఁబెట్టి మీతండ్రి యైన మహేంద్రదేవుని కడకును మాతండ్రికి పరమమిత్రమైన సుద

ర్కనుని కడకును సాహాయ్యము నిమిత్తము సందేశములంపుట మంచిది. నాబుద్ధికింజూడ మాధవసేనుడే యిప్పనికిఁ దగినవాఁడు. మీఁద నీయిష్టము” అనుటయు సరవించాదేవి కొంతసేపు మనంబున నాలోచించి “కుమారా? నీవు రాజపు. శాస్త్రజ్ఞానము గలవాఁడవు. చక్కగానాలోచించి యేక రత్నమో చేయుము. నాబుద్ధికేచారియుఁ బొడకట్టుటలేదు. మనకండఱుఁ బగతురేయగుటచేత మనమానప్రాణములు చిత్రభానునిచేతఁ గోల్పోవుటకంటెఁ జిరపరిచితులైన మణివర్మ మాధవసేనులచేతనే గోల్పోవుట యుక్తము. కావున గొట్టె కటికవాని సేనమ్మనట్లు వీరినే నమ్ముకొనియుండము. మణివర్మతో మంతనముండి మాధవసేనుడే సుదర్శనునికడకు మాతండ్రికడకు సందేశము గొంపోవుఁగాక!” అని పలికెను.

అనవుడు మాధవసేనుఁడు చింతిల్లుచు “తల్లీ! మేమెన్నివిధముల మొఱివెట్టుకొనుచున్నను మీరింకనుమమ్ము చిత్రభాను ప్రముఖులతో సమానులుగాఁజేయుచున్నారా. కాని కాలక్రమమున మా ప్రవర్తనమే మాపలుకులకు వ్యాఖ్యానమగుఁగాక! నేను మణివర్మతో నాలోచించి మహేంద్రదేవునికడకు సుదర్శనునికడకు సందేశముగొనిపోయి సాధ్యమైనంత వేగముగా వారిని సేనలతోఁ గూడఁ దోడ్కొనివచ్చెద. మహేంద్రదేవునకుఁ సుదర్శనునకును మీరుజాబులు వ్రాసి సిద్ధముగ నుంచుఁడు. నేనుమణివర్మతోఁజెప్పి రేప పయనము జేసెద. నాకు సెలవొసంగును.” అని పలికి వారి యనుమతి వడసి పోయెను. అతఁడు చన్నపిదప సరవించాదేవి కుమారునిఁజూచి “నాయనా! నాతండ్రికి వ్రాయవలసినజాబు వేనేవ్రాసెద. సుదర్శనుఁడు పరపురుషుఁడగుటచే నేనాతనిపేర నేమియువ్రాయనొల్ల. ఆజాబునీవలిఖింపుము” అని చెప్పి తనగదిలోనికిరిగి జవకునిపేర జాబువ్రాయఁ దొడగెను. విక్రమసేనుఁడు తనజాబువ్రాసి తల్లికిట్లు వినిపించెను.

“శ్రీమన్నాశవమహిపాలు రగు స్వస్తిశ్రీ సుదర్శన మహారాజుగారికి—కాశ్మీరపాలకుఁ డగు విక్రమ సేనుఁడు పినయ్యవూర్వకముగా నమస్కరించి చేసిన విజ్ఞాపనము.

నాకు మీపరిచయభాగ్యము లేకపోయినను మాజనకుఁడు హేమచంద్ర మహారాజుగారును మీరును వారణాసీ నగరమున నబ్రహ్మచారులై సహాధ్యాయులై ప్రాణమిత్తులై యుండినందున నేను మీకుఁ బుత్రప్రాయుఁడననియు మీరునాకు జనక ప్రాయులనియు భావించి చనవుగల్పించుకొని యీలేఖవ్రాసి పంపుకొంటిని. ఈలేఖం దెచ్చినయ తఁడు మాకమా త్యుఁడు. మాధవసేనుఁడు సింధుగాంధీర వల్లభులు మాదేశముపై దాడివెడలుదురని లోకమునఁ బ్రవాదము గలిగినది అదియటుండ మాపినతండ్రి చిత్రభానుఁడు మజ్జనకునిచే దేశభ్రష్టుఁడు గావింపఁ బడియు నతని మరణానంతరమున శ్రీనగరముఁజొచ్చి చన్న యన్న మీఁదను నిందున్న యన్నబిడ్డలమీదను నెంతో ప్రేమ నభినయించి నేనల నేనాపతులఁ దనవశముజేసికొని యేదో దోహముసేయఁదలఁచుచున్నాఁడు. మాతండ్రిగారి దారుణమరణముఁ దలంచియు బాలుఁడను నిస్సహాయుఁడను నైన నాదీనస్థితిఁ దలఁచియుఁ బగతురబారినుండియు నాపుఁడల్లు మేఁకవన్నె పులియెయున్న మాపినతండ్రి బారినుండియు మమ్ముఁ దప్పించి కాశ్మీరరాజ్య పరిరక్షణముసేయఁ బ్రార్థించుచున్నాఁడను. హేమచంద్రమహారాజు బ్రతికీయున్నవాఁడని మీరుభావింపుఁడు ‘మిత్ర మాపది జాసీయా’ త్తను న్యాయము నులెన్నగా గమనింపుఁడు. ఆ ర్తరక్షణపరాయణులు, దయా సాగరులు, పరోపకార ధురంధరులు, నిష్కళంకచరిత్రులు, మత్పితృసఖులు నగు మీకు నేనింతకన్న విస్తరించి వ్రాయనక్కఱలేదు. ఈయమా

త్యుడే తక్కిన విషయము లన్నింటిని మీకుం దెలుపఁగలఁడు. వే
యేల? కాశ్మీరరాజ్యలక్ష్మీమీకు రక్షణీయ మాశవకాశ్మీరంబు
లక్కఱెల్లెండ్రట్ల యుండవలయునని కోరెద.

ఇట్లు విన్నవించు విధేయుఁడు,

విక్రమ సేనుఁడు

ఆజాబు నామూలాగ్రముగఁ గొడుకువినుపింప విని సంతసించి
యరవిందాదేవి తనవ్రాసిన లేఖయుఁ మిత్రుఁడు లిఖించిన జాబును
ముసలికంచుకియగు ముంజునిచేతికిచ్చి మణివర్మకడకంపెను. అతఁడది
చూచి మాధవసేనుని బయనముచేసి పంపెను.

షండొమ్మిదవప్రకరణము.

ఒకానొకమహాకవి వర్ణించినట్లు నాటిరేయి గాఱుచీకటులు
నరుల మేనుల నల్లపూతలు బూసినట్లు గగనమునుండి కాటుకవానలు
గురిసినట్లు నలుదెసలవ్యాపించి దుష్టుడగుయజమానునికిఁ జేసిననేవ
యుంబోలె దృష్టి నిష్ఫలమగునట్లుచేసెను. శ్రీనగరమంతయు నిద్రా
మోహితమై నిస్తరంగమగు సముద్రముట్లుండెను. పగలెల్ల బహు
వ్యాపారపరతంత్రులై శ్రమపడియుండుటంజేసి నగరవాసులలో
దాదాపుగ నందఱు గాఢనిద్రొందగిలి విశ్రాంతినుఖ మనుభవించు
చుండిరి. పరద్రవ్యాపహర్తలు పరకాంతాసక్తులు మొదలగు దుష్టి
నీతులుమాత్రము గుహలవిడి యెఱినిమిత్తము సంచరించుదుష్టమృ
గంబులవలె భయపడుచు రాచబాటలువిడిచి సందుగొందులంబడి

మునుగులువైచి కొని వలయుసాధనసామగ్రిలగ్నిహించి తమనీడలు చూచి తామెశంకించుచు తమదుర్యశమువలె లోకమెల్లనిండిన యాగాధాంధకారమున సంచరించుచుండిరి. ఆకాశలక్ష్మి తనవేయి కన్నులుదెఱచి నేలపై జరుగుచున్నదంతయుఁ గనిపెట్టుచున్నదోయను నట్లు సభోమండలమున లెక్కలేనిచుక్కలు మిణుకుమిణుకుమని మెఱయఁజొచ్చెను. నూతనపురుషులు మున్నెన్నఁడుఁజొఱచి సందులలోఁజొచ్చిన ఆవుల మోలెత్తి కుక్కలు మొఱుగఁజొచ్చెను. నగర రక్షణమునిమిత్తమయి నియోగింపఁబడిన గాజధనులు కొంతసేపు తిరిగి యేయఁగుమీఁదనో యేస్తంబముచాటుననో నిద్రాదేవికి విధేయులై యామెపనుపు చేయుచుండిరి. తెగుళ్లచేతనిద్రపట్టక బాధ పడురోగులమూల్గులు నిలువనీడలేక వీధులలో నెవరిపంచనోనిద్రించు పాంథులగుఱులు నెట్లమీఁదనడుచునడుమఁ బులుగులయెలుంగులు పై నఁజెప్పినకుక్కలమొఱుగులుదప్పఁ బట్టణమున నితరశబ్దమేదియు లేదు.

నేనాని వేశముమాత్రీ మాఁరేము మిక్కిలిసందడి గలిగియుండెను. సైనికులు తమతమయాయుధంబులధరించి సమరసన్నద్ధులై మహోత్సాహభరితులై యుండిరి. దండపాణియు, వజ్రపాణియుఁ గవచంబులుదొడిగి శిరిస్త్రాణంబులుధరించి యశ్వాహుధులై డాలు కత్తులు, విండ్లు నమ్ములు మొదలగు నాయుధవిశేషంబులఁబూని సైనికులలో ముఖ్యులగువారితో వారువారు గావింపవలసినకృత్యంబులనుపదేశించుచుండిరి. సైనికులలోఁ గొండఱు దండపాణింగలసి యాసన్నాహమెందుకని ప్రశ్నింపనాతఁడు “ఈసన్నాహము మన రాజకుటుంబరక్షణార్థమే గాంఘార రాజపరిజనులు మాటువేసములు వైచుకొని మనపట్టణంబున సంచరించుచున్నాడు. వారింబట్టవలయు అందునిమిత్తమై యాయుధహస్తులగు వేయిమందిజోదుల మేము తోడ్కొనిపోవుచున్నాము” అనిబదులు చెప్పెను.

“అట్టివారింబట్టుటకు వేయిమందిచాలుదురుగదా! తక్కిన సైనికులనందఱు సిద్ధముగనుండవలయునని యేలచప్పవలయు!” నని వారుమరలనడిగిరి. అందుకుదండపాణి యిట్లనియె. “మీరుసైనికులు మేమునేనాపతులము. మేమాయుధములు పూనుమన్న మీరుపూన వలసినదె. ఎవరితలఁగొట్టుమన్న వారితలఁగొట్టవలసినదె. ఎక్కడికిఁ బొమ్మిన్న నక్కడికిఁబోవలసినదె. ఏమిసేయుమన్న నది సేయవలసినదె ప్రశ్నలువేయుటకు మీకధికారములేదు. ప్రబలసమరసన్నాహముచేసి దండనాయకులుదండునడిపించునప్పుడు ప్రతిసైనికుఁడు నిలువంబడి యెక్కడికి? ఈదండయాత్రయెందుకు? ఇదిన్యాయ మదియన్యాయమని వితర్కమారంభించినపక్షమున రాజ్యతంత్రమొక్కని ముసముజరుగునా? సమగములుజరుగునా? జయములుచేకూఱునా? ఎవరిధర్మమువారు చేయవలయును. రాజాజ్ఞ మేముమన్నింపవలె. మాయాజ్ఞ మీరుమన్నింపవలె. ఇట్టిప్రశ్న లింకెవరయినఁజేసిరేని నట్టి వారిశిరస్సులు వెంటనేఖండింపఁబడును.” అని దండపాణి కఠినముగా బలికెను. ఆయుత్తరముతో వారు ప్రశ్నలుమానిరి. అప్పుడుదండపాణి సైనికులనందఱు బారులుగానిలువఁబెట్టి వారితోఁసిట్లనియె “ఈసమయమున రణదుందుభులు వాయింపఁగూడదు. నాయాజ్ఞ లేక మీరు కేకలువేయఁగూడదు. ఒండొరులతో మాటలాడఁగూడదు. నడచునప్పుడుకాలిచప్పుడు గాఁగూడదు. నేనుముందునడచెనను నావెంటనే గోవువెంటఁదగిలిపోవు దూడవలె మీరురావలయును నే నెవ్వరియింటి దగ్గఱ నిలిచెదనో మీరచ్చటనిలువవలయును. నే నెవ్వరిబంధింపుమన్న వారిని బంధింపవలయును. ఏవిధమైనప్రశ్నలనడుగఁగూడదు. దీపములుచేయఁబట్టఁగూడదు. అయిదుగు రొక్క బారుగా నిలువవలె. వారివేసుకొన్న దుగురు వారివెనుకనైదుగురు సేవిధముగా వేయిమందియు రెండువందలుచన్న బారులుగాఁగిరి నడవవలయు. ఈనిబంధన

లన్నియు మనంబునఁబెట్టుకొని నావెంటఁడు.” అనిసేనాపతియాన
తీయ సైనికులప్పుడే యెదుగురేసి యొక్క బాహుగాఁజేరి యొకరివెరుక
నొకరునిలువఁబడిరి. మొట్టమొదట దండపాణియశ్వాసాఘృష్టై సడువ
జొచ్చెను. వజ్రపాణిసేనకువెరుక గుట్టమెక్కి రాఁజొచ్చెను. నిశ్శబ్ద
ముగా మనుష్యవాహిని పరిహించునట్లు చిన్న సేన నడచి పట్టణముఁ
జేరెను.

రెండుజాములురాత్రి యయ్యెను. పట్టణద్వారముకడ నాజానే
యతురంగమెక్కి కవచశిరస్త్రాణములు ధరించి యాయుధపాణి యొన
యొకమహాయోధుఁడు వారంగలిసికొనెను. వాని కిరువొక్కల పిచ్చు
కత్తులతో నలుగురుజోడు లంగరక్షకులుగానుండిరి. గాఢాంధకారము
గుటచే సైనికులొకనిని గుర్తింపలేకపోయిరి. కాని దండపాణి తన
గుట్టము నాతనిగుట్టము సమీపమునకుఁ దీసికొనిపోయిమెల్లగా “నర
గాసమయమునకేవచ్చితివే” యని హెచ్చరించెను. ఇంతకుమున్నెవచ్చు
తినని యాతఁడు బదులు చెప్పెను. “మున్నుమనమనుకొన్నట్లు వానిం
బట్టుకొనవలసినదేగదా?” యని దండపాణియడిగెను. “అహ! నందియ
మేమి? అదేప్రథమ కర్తవ్యము. తరువాతివిలునుబట్టి రెండవపని” య
నియాతఁడు ప్రత్యుత్తరమిచ్చెను.

ఈసంభాషణము గుట్టమునడుపుచునే వారుచేసిరి. సైన్యము
నిశ్శబ్దముగా వెరుకవచ్చుచుండెను. వారుక్రిమముగా రాజవిధింబ్రవే
శించి యటనుండికొన్నిప్రక్కవీధులంజొచ్చి విశాలమయిన యావర
ణము- నయ్యావరణములో రమణీయమైనయుద్యానము నయ్యుద్యా
నమధ్యమున మనోహరమైనసౌధము- గలయొకస్థలముఁజేరిరి. సువా
ద్వారముబంధింపఁబడియుండెను. గోడయెత్తుగనుండెను. దండపాణి
నలుగురుజోడులంబలిచి “యీ గోడ దాఁటిలోపలికిదుమిక తలుపు
దీయు”డని యానతిచ్చెను. వెంటనే యొకయోధుఁడుకూర్చుండెను.

వానిభుజములపై నిఁకొకయోధుఁడెక్కెను. అంతట మొదటివాఁడు లేవఁగా వాసభుజారోహణముచేసిన సైనికుఁడు గోడమీఁదికెక్కి యాగోడదీక్షిన్ను చెట్టెక్కి మెల్లగా నావరణములోనికి దిగెను. అట్లే యిద్దఱుముగ్గురు చేసి యోనబ్రవేశించి మొదటివానికిఁదోడ్ కవాటముఁ దెఱచిరి.

దండపాణి నూలునుందిజోదుల నావరణమునం బ్రవేశింపు మని తిక్కినవారిసూటికి నన్నిదేసలఁ కావలియుంచి యింటిలోనుండి యీగయైన నావలకుదాటిపోకుండ చూడుమని యానఁతఁచెప్పెను. సైనికులు కడుత్పరితిముగానల్లుచేసిరి.

లోపలి వ్వాపుఁ డలుపులకు సూక్ష్మాగ్రములుగల యినుప బాగడలు వేయఁబడియుండెను. గ్రంథులనడుమ నినుపతేకులు తాపటముచేయబడెను. భుజములతో గెంటినఁ డలుపులూడి రావని దండపాణి యుపదేశముమీఁది సరువురు సైనికులు గోడఘట్టదీసికొని తలుపులు పగులగొట్టినారంభించిరి. చచ్చుడువిన యింటిలోనందఱుమేల్కొనిరి. ఎవరువారస మేడమీఁదినుండి యొకవృద్ధుఁడు గంభీరముగఁ గేకవైచెను. మేడక్రిందనున్న వారందఱు దొంగలుదొంగలని యాకిందసముఁజేసిరి. చుట్టుప్రక్కలనున్న వారు కొందఱ తాచప్పుడును గ్రహములొనున్నవారి యాకిందసమును నాలకించి వీధిలోనికి రాఁబోయిరి. కాని సైనికులువారి నిండ్లుదాటి రాకుండఁ జేసిరి. తలుపులంతలోఁబగిలిపోయెను.

దండపాణి, ఎఱ్ఱపాణి, చిత్రిభానుఁడు లోపలఁబ్రవేశించిరి. గృహదీపికలు వెలుగుచుండుటచేత వానినాయమున వారుమేడమీదికిఁ గొండఱు సైనికులం దీసికొనిపోవసమకట్టిరి. మేడతలుపులుగూడ బంధింపఁబడెను. గృహమునందున్నస్త్రీలు బాలురు సేవకులు దొంగ

లు దొంగలని గృహమునంతయుఁ బ్రతిఘటించుచు నట్లాక్రిందనము జేయుచుండిరి. మేడతలుపులుగూడ గొడ్డలి పెట్టులవలన భేదింపఁబడెను. మున్ను పేర్కొనఁబడిన మువ్వరునాయకులు కొంతమంది సైనికులం దీసికొని మేడమీఁదికరిగిరి. మేడమీఁద విశాలమయిన చావడిలో దొంగలనెదిరింపవలెనని చేతఁబడ్డములుబూని నిలువఁబడియున్న వృద్ధుని మణివర్మనుజూచి చిత్రీభానుఁడు “సైనికులారా! వీనిచేతిలోని ఖడ్గము లాగుకొని తొక్కలు విఱచికట్టుడు” అని యాజ్ఞాపించెను.

అప్పులుకులతని నోటనుండి వెలువడినవో లేవో వెంటనే యొక నేవకుఁడు ఖడ్గమూడఁదీసికొనెను. మఱియొద్దఱు మాంసహీనములై శల్యచర్మావశిష్టములయిన యాతని తొక్కలంబట్టుకొని వెనుకకుఁదీసి మోట్రాత్రాశ్చతో విఱచికట్టిరి. మణివర్మ వారింజూచినతోడనే విస్మితుఁడై మొదటమాటలాడఁ లేకపోయెను. తరువాతనించుక తోట్రాపాటులోనుండి వెలువడి మాటలాడఁ గమకించుచుండఁగ నే నోటమాటరాక మునుపే యాదారుణకృత్యముజరిగెను. “మీరావచ్చినవాకు? అర్ధరాత్రిమున నిల్లుజొచ్చుటచేతను గొడ్డళ్ళతో దలుపులు బగులఁగొట్టుటచేతను నేను దొంగలనుకొన్నాను. దొంగలు ధనము హరింతురు. మీరు ప్రాణధనముహరింప వచ్చినారు. చిత్రీభానుఁడువచ్చి యిట్టిదుండగమునేయుటలో నాశ్చర్యములేదు. కాని నండవాణ్! అపధమున దేవి గారియొద్దను నాయొద్దను నీవును సీతమ్మఁడును రాజభక్తి సభివయించి మిశ్రపకార మెన్నఁడునేయనివాని నేదోషమెఱుంగనివాని-చిత్తవిహీనుని-విక్రమ సేనుని ద్రోహభావమున విడిచి యీతనిఁజేరుట మిమ్ము మొదటినుండియు నెంతోగారవమునఁ జూచి మహోన్నత పదవిలోనికిఁ దెచ్చిన నన్న-శతవృద్ధుని బద్ధునిఁ జేయుట మహాశ్చర్యముగొల్పుచున్నది. పూవుదండయనుకొన్నది పామయినది. ఇంద్ర

నీలము మసిబొగ్గయినది. మీరుగావిరిచిన రాజద్రోహమునకు మీ
యన్నదమ్ము లిరువురు నిహవరలోకముల రెంటునుగూడఁ దగినఫలం
బనుభవించును." అని మణినర్థ కోసావేశమున నెట్టి బాజిన మొగము
తోఁ దడబడునట్లు పలుకుచుండ సంతలో జత్రభానుఁ డడ్డముతగిలి
యావృద్ధామాత్యు నుద్దేశించి యిట్లనియె.

ఓరీ, దురాత్మా! వృద్ధమర్కటచూ! కాదు-కాదు. వృద్ధ జం
బుకమా! విక్రమసేనునకు వారు ద్రోహముచేసిరా? ఇట్లునటకు నీకు
నోరెట్లా డెనురా? నీకాత్మలేదా? అంతఃకరణములేదా? సిగ్గు లేదా? మ
హానుభావుడైన హేమచంద్రుని మామోసాయములుబన్ని చంపిం
చి విక్రమసేనునికి మహాపకారముఁజేసిన దుర్బనుఁడవు నీవు. మొదటి
నుండియు నాకును నాయన్నకును స్పర్థలు గలిగించి వైరాసలము పు
ద్ధినొందించిన నన్ను దేశమునుండి వెడల నడపించినవాసాత్ముఁడవు
నీవు. విక్రమసేనుండను బాలునిపేరుపెట్టి కాశ్మీరరాజ్యమంతయు నే
కచ్ఛత్రముగ నేలుచుఁ బ్రజలను దరిద్రులనుజేసి ధనములుదోచుకొని
కుబేరుఁడవగుచున్న కుచ్చితాత్ముఁడవు నీవు. సింధుగాంధార మహీ
ధవులను నిక్షేపము వంటి యీ దేశములమీఁద దండెత్తిరమ్మని యా
హ్వానించి కొన్నియగ్రహారములు వానిరిలన లంచముగా గ్రహించి
దేశమును-దేశస్తులను- రాజకుటుంబమును మాకులగౌరవమును వా
రికి విక్రయింపఁదలఁచిన నీచాతి నీచుఁడవు నీవే. పాన్పుమీఁది పాము
వలె మాయన్న యొద్ద నీవుమంత్రించె యుండి యెట్టకేల కాతనిఁదుదము
ట్టించిన పాతకుఁడవు నీవే. నిన్ననమ్మి యాయనప్రాణముఁ గోలు
పోయెను. రాజ్యము నీకప్పగించి బిడ్డల నీకప్పగించి యాయన బలవన్మ
రణమునొంద నీవు దేశ మితకులకప్పగించుచుంటివి. మాయన్న బిడ్డల
ను భార్యను బరామర్శచేయ నే నిటకు వచ్చియుండ నన్నూరువిడిచి
పోమ్మని యాజ్ఞాపించిన యమాత్యశేఖరుఁడవు నీవేగావా? నన్ను బా

మృనుటకు నీవెవ్వడవు? ఈరాజ్యము నీయబ్బసామ్మా!
 సీతాతసామ్మా! నాయన్న రాజ్యము. నాతండ్రిరాజ్యము.
 మాయన్న చెవులలో వినమువోసి నాడు నన్న వెడలఁగొట్టించి నేడు
 ను నట్టియాటలే యాడఁజూచితివి. నీయాట లంతమొందునమయము
 వచ్చినది. నీదుశ్చరిత్రము వెల్లడియగు కాలము వచ్చినది. నీమలినవర్త
 నపుగోడకు నేటిదనుక మాయ యనువెల్లవైచి జగద్వంచనముఁ జేసి
 తివి. ఇప్పు డేమిచేసెదవు! కాశ్మీరరాజ్య ప్రధానమంత్రుల భుజము
 లు విడిచి కట్టబడిన వేమి? మీమస్తంత్రము లిప్పుడు సాగవేమి!
 ఇప్పుడయిం బుద్ధిగలిగి బ్రతుకుము.” అని యతఁ డూరకుండ దండ
 పాఁచి “అయ్యా మారాక మీకాశ్చర్యముగా నున్నదా? మేమువిక్ర
 మసేనుని మోసపుచ్చితిమా? ఇంకను మహాశ్చర్యము జూచెదవుగాక
 నీకన్న మేమెక్కువ వంచకులముగాము. నీవు గావించినద్రోహముల
 కన్న మేమెక్కువ ద్రోహములు చేయఁజాలము. నీవు ద్రోహముల
 పుట్టవు. నీపితరుల నేనిషయమున దూషింపనవసరములేదు. నీచేసిన
 యపచారములకన్నిటికి ఫలముగా భగవంతుఁ డీపాట్లుదెచ్చె” నని
 యతఁడు తన్న మొదటనాడినమాటల కుత్తరమిచ్చెను.

అప్పుడు మణివర్మ నగము పండ్లూడిపోవుటంజేసి కొంతబోసి
 గానున్న నోటనుండి కొన్ని మాటలు తెలియకుండునట్లు వారికిట్లనియె
 “చిత్రభానుఁడా! పిల్లి కన్నలుమూసికొని ప్రాలుద్రావి తన్నెవ్వరుఁ
 జూడలేదని సంతసించును. అట్లే నీకావించిన మహాపాతకములు లో
 కు తెఱుగరిని నీవు భ్రమించి పరమపవిత్రుఁడట్లు-నిష్కళంకవర్తను
 ఁడట్లు-నిరపరాధులగు నితరులపై దోషారోపణముఁ జేయుచుంటివి.
 నీ వర్తనము చక్కఁగా నరసియే నీయన్న నీవు పాముకన్నఁద్రోడే.
 లుకన్నఁ-బెబ్బలికన్నఁ-గూరుడవని నిన్ను దేశభ్రష్టునిఁ జేసెను. నీ
 సంచారములన్నియు నిత్రములు. నీపలుకులన్నియు నిత్రములు. నీ

నైదము విన్నియు దురాచారములు. నీది హృదయము గాదు. తా
తిముక్క. నీ కంఠఃకరణము లేదు. దయలేదు. దాక్షిణ్యములేదు. ఎ
గ్గులేదు. సిగ్గులేదు. ఆశాదేవత నిన్నానహించినది. భ్రాతృహంతపు
ఏకగర్భజనితుడైన సోదరుని జంపించిన మహాపాతకునకు ఆనెత్తురు
కూడు భుజించి సుఖంపడలచిన పరమదుర్మార్గునకు-జగద్వంచనమే
ప్రధానవ్యాపారము గాగలఖిలునకు నీకుఁ గ్రుడ్డివానికిఁ బట్టవగుగూడ
నంధకారమయ్యె తోచునట్లు, మావంటి రాజభక్తులు, మావంటి
ధర్మమార్గాను చరులు, మావంటి నిఁపరాధులు, దురాచారులుగాఁ
గనఁబడుటలో నాశ్చర్యమేమున్నది? నీవు మీయన్నగారి దారపు
త్రుల బరామర్శించుటకు రాలేదు. ఆపసికూనలం గూడఁ గడతేర్చి
యిగద్దయ నాకొనింపఁ దలఁచినచ్చితివి. ఆయభిప్రాయము తోనె
యేదో యెఱబెట్టి యీకండనాథుల వశముఁజేసి కొంటివి. ఈసేన
స్వాయత్తము జేసికొంటివి. ఈమూర్ఖులు నీచూరులలోఁబడిరి. సిం
ధుగాంధారరాజుల దండయాత్రా కథలు నీకల్పించిన ప్రబంధములు.
అవియెల్ల నీదుస్తంత్రములు. ఈవంకబెట్టి వీరింజంకఁ బెట్టుకొంటివి
హతవిధి హేమచంద్రునకు, వానికుటుంబమునకుఁ బ్రతికూలుఁడై
యుండుటంజేసి నీయాగడములు సాగుచున్నవి. పరమేశ్వరుఁడొక్క
డున్న పక్షమున- సతఁడు దయాఁకుడైన పక్షమున-శిష్టజనసంరక్షణం
బును, దుష్టజనశిక్షణంబును వానికి నైజములైనపక్షమున--ధర్మమునను
దీప్రపంచమున నున్న పక్షమున--“సత్యమేన జయతేనాన్యత”మ్మ
నువేదవాక్యములు సత్యములైనపక్షమున వేదశాస్త్రంబులుప్రభావం
తములైన పక్షమున నేఁగుగాకున్న మణియొకనాఁడయిన నీనొనర్చిన
మహాపాతకములకుఁ బ్రతిఫలముగా నీవు భగ్నమనోరఘుఁడవై సర్వవి
ధములు జెడిసేచమరణంబు నొందకపోవు. నీచేసిన దుశ్చేష్టలు వ్రాయ
జాలక చిత్తగర్భమున నైవేగము నీచులైయుఁ గోరుచున్నను. నీనిమిత్త

మై యమధర్మరాజు కొత్తనరకము నిర్మించవలెను. విక్రమనేనుని గర్భము చెడఁ బుట్టితివి. కాశ్మీరరాజు కుటుంబమునకుఁ గలంకముఁ దెచ్చితివి. హరిశ్చంద్రుఁడు, రామచంద్రుఁడు భీష్ముఁడు, యుధిష్ఠిరుఁడు రఘువు, రంతిదేవుఁడు మొదలగునుహసీయులైన రాజులకు జన్మకారణమైన తీక్రియ పంశము నీవలన నులినమై యవమానిత మైనది. చల్లని చంద్రుఁడు పొడమినపాలసంద్రమునందు హాలాహలము పుట్టి నట్లు ధర్మస్వరూపుఁడు హేమచంద్రుఁడు పొడమిన సద్వంశమునఁ బరమసీచుఁడవు పరమపాతకుఁడవు నీవుసంభవించితివి. నీవెన్ని ధర్మపన్నములు జెప్పిన నమ్మవారులేరు. నీవన్ననించుకైన నాఁకు శౌరవముగాని భయముగాని లేదు. నీబంట్లు నాకించుకేనియు వెఱపుగోలు పలేరు." అని యంతతో నాఁగక మణివర్క వెండియు రూక్షవచనంబులఁ బలుకఁ జొప్పుచుండ నొకసేవకుఁడు "స్వామీ! వీనికత్తుక నుత్తరింతునా? సెలవయిన వీనితలతాటిపండువలె మీయడుగులకడఁ బడవేయుదు. దేవరవారికి వీనియందు నింతశాంతమెందు" కని ఖడ్గపాణియై ముండఱకు వచ్చెను. చిత్రభానుఁడు వానిని వారించి ఓయీ నీభక్తికి సంతసించితిని. బంటువైన నీకున్నభక్తిలో సహస్రాంశమీ పాపకర్మనకున్న పక్షమున మూరాజ్యమింతవఱ కేలవచ్చును? కాని వీనిని వీనినిపుడు చంపవద్దు. ఈచాటుచావు వీనికిందగదు. వీనిబహిరంగ ప్రదేశమున జెట్టునకుఁగట్టి యురిదీసి మాసామ్ము దినుబుచ్చెబెరిగిన వీనిమాంసము కాకులు గ్రద్దలు దినునట్లు వీని కళేబరమును రుద్రభూమిలోఁ బడవేయవలెను. కావునవీనినిప్పటికి రక్షించితి" ననిబంటు నావలకుఁజ్రోసివైచెను.

“ఓహో! నన్నిప్పటికి నీవురక్షించితివా! దయామయుఁడవు గావున మహోపకారముఁ జేసితివి. నేను మరణమునకు భీతిల్లువాఁడనుగాను. నీవంటిపందలు మరణమునకు వెఱతురు గాని, నేను వెఱువ.

నేనువృద్ధుడను. రేపో నేడో చావవలసిన నాడను. నీచేత జచ్చినను నేనో తెలుచేసి జచ్చినను నాకొక్కటే. పరమేశ్వరుడు ప్రపంచమున మానవ వివాశముకొఱకుఁ గొన్నితావును మహామారకములయిన తెల్లళ్ళను, మఱికొన్నితావును నీచటి దురాత్ములను సృజించుచుండును. రోగములును మీనంటినారును నన్నిహితజ్ఞాతులు. జగద్వివాశమునకై జనించుచుందురు. నేనుమరణించినను జీవించినంత కాలము విశ్వాసముతో స్వామికార్య నిర్వహణ వినియోగపడుట చేతను, మనోమాలిన్యములేక నడచుటచేతను, పరనందనా విముఖుడనగుటచేతను, నాకు త్తనుగతులు ప్రాపించునని నమ్మికగలదు. జన్మాంతరమొందినను నేను మరిల సరజన్మమే పొందుదును. ఇంక నీవు మృత్యునొందితీవేని మహాసరకములలో స్త్రీహంతలు శిశుహంతలు గురుహంతలు మాతాపితృభ్రాతృహంతలు మొదలగు మహాపాతకులు నోవుషర్గతులకుఁ బోవుదువు. ఒక వేళ జన్మాంతరమొందినను, నుత్తమమగుమానవజన్మమై త్తక పాము, పెద్దపులి మొదలగు ఘాతుకమృగ జన్మమొలేక, హేయమైన తీటకజన్మమొసేవెత్తుదువు. మరణాంతరమున నాకభేదమును నీవెక్కడబాటవైచినను నాకు విచారములేదు. నా మాంసము పక్షులు తిని యాకలిదీర్చికొనుటచే “పరోపకారార్థమిదం శరీర’ మ్మను మాట యొక్కింత సార్థకమైన దని నేను సంతసించును. శరీరముభగవానుడైన యగ్ని దేవున కాహుతి యైనను మంటిపాలైనను, విహంగములకాహారమైనను, నామనంబునకు విచారింబుగలుగదు. విగత ప్రాణమయినవెనుక వట్టి కట్టనంటి యీ దేహమేమైన నేమి? అది నీచైతన్యమునే కలియఁ జేయును. నీదౌర్జన్యమునే ప్రకటించును. నీఘాతుకవృత్తినే వెల్లడించు. నీకార్యమునే చాటును. అది నేమాడఁబోను.’ అని మణివర్మ నిర్భయముగా నిశ్చలమనస్సుతో జత్రీభానుని దూలనాడెను.”

“ఓహో! నేను పందను. నీవు కంటినుగడవు. నీకు భయము లేదు. నిజమే! ఇదియొక్కటియే నీనోట వెడలినసత్యము. నీకు దేవుని భయము లేదు. పాపభయములేదు. లోకాపవాదభయములేదు. నీవంటివారికేయుత్తమగతులు వచ్చిపక్షము జారులకుత్తమగతులు చోరులకుత్తమగతులు, రాజద్రోహులకుత్తమగతులు, నీవుజేరుదువేనియవియుత్తమగతులన్నవేరుగోల్పోవును. నీప్రేరణ తనముమేమెఱుంగుచుముగాని నీవు ధనమెందుదాచితివో చెప్పుము. కాశ్మీరరాజ్యమంతయు దోచుకొని నీముల్లునిధినిక్షేపములతో, నింపి తివని విడుచున్నాము. అవియెల్లనిక్కడ గ్రక్కుము.” అనిచిత్రభానాడు వాక్కుచెప్పెను.

“నేనుధనము సంపాదించినమాటకల్ల. మానధనము నాకడగలదు. యశోధనము కొంతకలదు. ధర్మసాధనమేసాధనము. ఇంతకన్న నాదగ్గఱ ధనములేదు” అని మణివర్మజెప్పెను.

అహా! నీకుమానధనములు యశోధనములుగూడగలవా? భూమిమీఁదనవతరించిన దంభుడవేనీవు. ఈయాశ్చర్యమిది కేమిగాని ధనమెక్కడనున్నదో చూపుము. చూపవేని నీగ్రుడ్లు దీయించెద. నీనెత్తురుకుక్కలు నాకునట్లు గుఱ్ఱముల గొట్టు కశెలతోజీమలచింతకు నిన్నుగట్టించి కొట్టించెద ఓరీ! జోదులారా! గుడ్డ లాముకములో ముంచి వీనిచేతులకుం గాళ్ళకుం జుట్టినిప్పంటించుడు. అవికాగడాలవలె వెలుగవలయు. అప్పుడుగాని వీడుధనము దాచినచాలుచోటులు జూపడు. నేనన్నంతవని జేయించెద. జాగ్రత్త నీవుపుద్గుడవని బ్రాహ్మణుడవనిచూచువాడనుగాను. నజ్రసాణి! మేడదిగి వెల్లిశ్రీలశరీరములమీఁద నున్న నగలన్నియు దీసి కొనిరమ్ము. తమంతట తాము నగలనొనగ లేని సాహసికులగు నీబంటును వారిమీఁది కం

పి యంగనలని సంశయింపక, సర్వాభరణముల దీయింపుము. ఆఁడు వాండ్రును స్పృశ్యింపిరని యవమానించిరని పరుఁజొక్తులాడిరని నేనువారిని సంశయింపను." అని చిత్రభానుఁ డానతిచ్చెను.

అసవుడు మణివర్ణయిల్లనియె. "నీకావించుపాపముల దండ లో నింకను కొన్ని గుఱిచ్చవలసియున్నవి. ఇప్పుడుతలపెట్టినదుష్కృత్యములు దండను పూర్తిచేయఁగలవు. కానిమ్ము! గుఱిడ్లుదీయించి నను నాకు వెల్లిలేదు. గుఱిడ్లున్నపక్షమున నీవంటిపాపాత్ములను జూడ వలసినచ్చును. బాహ్యసేతములు లేకున్నను మనోనేత్రముతో ఫాల నేత్రునిజూచుచుఁ గాలములుచ్చెద. ఎన్నిదెబ్బలు నీవునన్నఁగళల తోఁగొట్టింతువో నన్నియు నడ్డితో నాపక్షమున దండధరుఁడు నీ కిచ్చును. భగవానుఁడైన యగ్నిహోత్రునికు నాశరీరము మరణానంతరమైన నాహుతికావలసినదే. అదిజీవించియుండఁగానె యైసపక్షమునఁ గడుంగడు మేలుగదా! రక్తమాంసహీనమై యెండుకట్టరలె నున్న నాశరీర మామహాత్మునకు నల్పకాలమే వినియోగించునని విచారించెద. అదియుఁగదాక భర్త మృతినొందినప్పుడు మహాపతి వ్రతలగు మన దేశపుటంగనలు మగనికాటిపై నెక్కి పదియాఱువన్నె పసిండికెనయగు తమమేనుల సగ్నిహోత్రునికు నిర్విచారముగాఁ గంటఁదడియైనఁ బెట్టక యమ్మా యనక యబ్బ యనక యాహుతులుగా సమర్పించుచున్నారు. అట్టియాఁడువాండ్రే యబలలే యట్టిసాహసములు చేయుచుండ మగవాడ నయిననేను క్షణముసేపు భగవానుఁడైన వీతిహోత్రుని గౌరవించుకొనియుండఁజాలనా? "మన ఏన మనుష్యాణాం కారణం బంధమోక్షయోః" అని యమ్మ తబిందూపనిషత్తు చెప్పుచున్నది. మనుష్యునిబంధమునకుఁగాని మోక్షమునకుఁగాని మనస్సేకరణము. మనస్సుస్థిరపఱచుకొన్నవారికి మున్నీరు మోకాలుబంటి, గండక తైర పుష్పమాల, అగ్నిప్రవేశమా

రామప్రవేశము, మరణము దేశాంతరప్రయాణము. కావున మమ్ము నీ బెదిరింపులు వెఱపింపజాలవు. అది చిన్నబిడ్డలకడజెప్పుము. నేను మృత్యుదేవతకు సమీపమందున్నవాడను. వా డికోరిలుగల యాధా యంకరముఖ మీవఱకేనాకగపడుచున్నది. వృద్ధునిజంపెనను యప్రి తిష్ట నీకువచ్చుటకై నీకీదుర్బుద్ధులుపుట్టినవిగాని నే నెట్లయిన మరణింప కమానను. నాకడ ధనముచూత్రములేదు. నీయిచ్చవచ్చినట్లు చేసి కొమ్ము. బ్రాహ్మణుడని వృద్ధుడని శంకలుగాని జాలిగాని నీకుండు నని నే నెన్నడువలంప లేదు.*

ఈసంభాషణము జరుగుచుండఁగానే వజ్రిపాణి 'సాధముదిగి దిగువభాగమునకువెళ్లి మణివర్మభార్య మొదలగు స్త్రీజనమును నిర్బంధించి సమస్తాభరణములను దీసికొనితెచ్చెను. అంతటఁజిత్రభానుఁడు వీడుధనమున్నతావులు చూపలేదు. గావున వీనినిగ్రారదండవల పాలుచేయవలయు. అప్పునియిచ్చటచేయఁదగదు. వీనిం గారాగృహమున బంధింపుఁడు. అచ్చటనేచిత్రవధచేయవచ్చును. వజ్రిపాణి! ఆయాధరణంబులు నీకడనే యుంచుము. మెఱియలవంటినలుపును జోదులను వెంటనిచ్చి వీనిం గారాగృహమునకనువుము. అచ్చట వీనినిబంధించి నిరంతరము పదుగురుభటులు కావలియుండవలయు' నని యాసతియ్య 'నల్లే' యనివజ్రిపాణి మొఱకులగు నలుగురు కఱకుబంట్లబిలిచి మణివర్మ దోడ్కొనిపొమ్మనిచెప్పెను. వారాతని రమ్మని లాగి తోడ్కొనిపోయిరి.

కాలవశమున నచ్చునుఖదుఃఖముల ననుభవింపకతీతవని లోకజ్ఞానసంపన్నుడగు మణివర్మ తననివాసగృహమును విడిచి కారాగృహమున కరిగెను. చిత్రభానుఁడు స్పృహనశముగా దండనాధయుతుడై పిమ్మట మాధవనేను గృహమునకరిగెను. అదియుగవాటభేదముఁజేసి ప్రవేశించి చూచునప్పటి కయ్యనూత్యుఁడు లేకపోయెను. వానిగృహ

ముగూడ దోచుకొని వారుపిమ్మట కోడికూతవేళకు గదాధరుని
యింటికింజని యాతనిబంధించి యాతనియిల్లు కొల్లవెట్టి పిమ్మట
శూలపాణిమందిరమునకరిగి వానిబంధించి యాతనిగృహముందోచు
కొనిరి. అంతలోఁ బ్రభాతమయ్యెను.

ఇరువదియవప్రకరణము.

రాజ్యలక్ష్మీ తానుచిత్రభానునివశము గావలసివచ్చినందుకు
విలపించుచున్న వోయన్నట్లు పులుగులయెలుంగులు నలుదెసలనెస
గెను. చిత్రభానుని బారిఁబడకుండఁ దన్నుఁగావునుని యామె
పరమేశ్వరుంబ్రాప్తించిన తెలుగునఁ గాకులు కావుకావుమని యట
చెను. కోపోద్దీపితమయిన చిత్రభానుని నెమ్మొగంబుపగిది భానుమం
డలము పొడుపుగొండపయి జపాకుసుమశోణంబై కనంబడెను. రా
జ్యరమాదేవికి మున్ను తోడై నిలిచినమిత్రులందఱుఁ గ్రుమక్రమం
బుగ వెనుకబడినట్లై తారక లదృశ్యములయ్యెను. చిత్రభానునివన్ను
గడలు గూడభావమునుమాని వెల్లడియైనట్లై చీకటి యంతరించి
వెలుగుదోఁచెను.

చిత్రభానుని యాజ్ఞాప్రకారము సైనికులు గదాధరశూలపా
ణులంగూడఁ జెచ్చెరఁజెఱిలోబంధించి కాల్యకృత్యంబులందీర్చికొను
టకు నిజనివాసంబుల కరిగిరి. దండపాణియు వజ్రపాణియు నిర్వర్తిత
కాల్యకృత్యులై చిత్రభానునమేతముగ జాముప్రోదెక్కునప్పటికి
సేనానివేళమునకరిగిరి. విక్రమసేనునియెడ భక్తిగలసైనికు లనేకులు
మణివర్మయొక్కయు గదాధరశూలపాణులయొక్కయు బంధనమువిని

శోకించిరి. చారల్పసంఖ్యాకులయినను యమృతమునందును పక్షమున మహాత్మాహముతో వెంటచేచని వృద్ధామాత్యుని సేనా పతులను బంధముక్తులజేయఁదలంచిరిగాని గదాధరశూలపాణులు సయితము కారాబద్ధులగుటచే నత్తజేయునదిలేక దైవము హేమ చంద్రగుంటుంబమునకు విముఖుడై యున్నాడని తలంచియూరకుండిరి. తక్కినవాండ్రందఱు మనసులో విక్రమసేనునిమీఁద గొంతయభి మానమున్నను నమయభిమానము నిష్ప్రయోజనమగుటచే రెండవ పక్షముఁజేరుట లాభకరమని చిత్రభానునిపక్షముఁజేరిరి. బలహీనుల విడిచి బలవంతులుజేరుట లోకులకు నైజమేగదా!

మణివర్మప్రముఖులను జిత్రభానుఁడు జైలులోనుంచెనని వారి యిండ్లుకొల్లగొనెనని సగరమంతట వెల్లడియయ్యెను. చిత్రభానుని బిట్టకుయను పిట్టపినుగు లింకెవ్వరిమీఁదబడనున్నవోయని పౌరు లలో ననేకులు గుండెలు చేతఁబట్టుకొనియుండిరి. విక్రమసేనునికొలు వులోనున్న గొప్పయుద్యోగస్థులు చిన్నయుద్యోగస్థులుఁగూడ భీత చేతస్కులయిరి. ధనవంతులు చిత్రభానుఁడు తమయిండ్లు గొల్లబెట్టు నేమో యయభయమునఁ నమతమవిత్రంబుల నాధరణంబుల భూగ ర్భంబున నిశ్చేపించిరి. ఎక్కడఁజూచినఁ జిత్రభానునిదుండగములే ప్రజలు చెప్పకొనఁజొచ్చిరి.

ఆవిషయము రాచనగరునందుఁగూడ దెలిసెను. విక్రమసేనుఁ డు మిక్కిలి మాత్సర్యమునొందితల్లి కావార్త నెఱిగించెను. అరవిం దాదేవి పిడుగువంటె యవ్వార్త విని “కటకటా! వృద్ధుడైన మణివర్మ కారాబద్ధుడయ్యెనే”యని బాలినొంది గదాధరాదులుగూడ బంధింప బడుటచే నమకు గృహమందున్న పరిచారకులుదప్ప సితరులయిన యావులు సగరమందు లేరని విచారించి యేక్షణమందో తమకుఁ

గూడ నేదో మహాపాయమువాటిల్లునని నిశ్చయించుకొనిరి. మాధవ సేనుడు సుదర్శననకు రాయభారమెఱిగించి సాయముగొని తెచ్చు నప్పటికిఁ గార్కము పాతముదప్పననియుఁ దమకురావలసిన యిక్కటలన్నియు వచ్చుననియు వారు తలంచు చుండిరి.

అంతలో గడచినచేయి మణివర్ణ స్రముఖులమీఁదికింజనిన సైనికసహాయము వెంటరాఁ జిత్రభానుఁడు గండపాణి వజ్రపాణులు తనకిటుగెలంకల నడువ రాజవీధిచుండి కోటనైపుజనెను. రాత్రి కొండటి వంతయిది. పగలు కొండటివంతు వచ్చినదని పురజనులు భయభ్రతులయిరి. కొండలు తలుపులు మూసికొనిరి. కొండలు మేడలెక్కిచూచిరి. కొండలు దొడ్డిదారినిఁ బొరుగుగూళ్లకుఁ బయనమై పోయిరి. అండలు నెవ్వగచే భోజనంబులుమాని కూర్చుండిరి. “హా! హేమచంద్రా! నీకును నీవంతటికి నెట్టిదురవస్థవాటిల్లినద!” అనికొండలు వెచ్చునూర్చి విచారించిరి.

అట్లునేనాసమేతముగఁ జిత్రభానుఁడు కోటకుంజనియె. భయపడి కానలివాండు నిశ్శేషులయిరి. ఎవరియాటంకములేక సత్రము మును గాటసారులు జేరునట్లు జిత్రభానుఁడు నసైన్యముగఁ గొలుపు కూటముఁజొచ్చి యం దాసీనుడయ్యెను. అంతఃపురమున హాహాకారములు సెలంగెను. హర్షవర్ధనుఁడు మిక్కిలి భయంపడి యన్నకడకు బోయెను. వర్ణభయముచే గడగడవడఁగి యరవిందాదేవిసాదము లపైబడెను. ఆమెయు నివ్వెఱవడి నోటమాటలేక గోడకుఁ జేరబడి కూర్చుండెను. అంతలోఁ జిత్రభాను డంతఃపురపంచారకుని రావించి విక్రమసేనుని సరవిందాదేవిని దానుచూడవలయునని చెప్పెను. ఆ కంచుకియవ్వార వారికిరువుర కెఱిగించి రావచ్చునని చెప్పెను. అప్పుడు చిత్రభానుఁడు ఖడహనుఁడె యంతఃపురముఁబ్రవేశించి విక్ర

మనకుఁ దెలుర్కొని నన్నానింప లోపలిగది జూచ్చి యుచితాసన మునఁ గూర్చుండెను. వికృతసేనహర్షవర్ధనలు వానిచక్ర నిలువఁ బడియుండ వారినతఁడు గూర్చుండఁబనిచెను. ప్రక్కగదిలోనరవిందా దేవియుండెను. అప్పుడు చిత్రభానుఁడు వదినకు వివఁబడునట్లు గుమా రులతో నిట్లనియె.

“కుమారా! నేనిప్పుడు సేనాసమేతముగ నీకోటజూచితిని నీవు భయంపడనక్కఱలేదు. నేను నీకెట్టికేడుఁజేయఁదలంచి రాలేదు. నామఁచు స్ఫటికమునలె నిష్కళంకమైయున్నది. మీయెడనాకెట్టి ద్వేషమునులేదు. కాశ్మీరరాజ్యమునీయచి. నీవ దానికి నిరంకుశశక్తిభు వవు. నీతమ్ముడుహర్షవర్ధనఁడు యువరాజు. నీవురాజ్యవై యుండ నీయ నుమతిలేక నీసేనాపతులను నీవశములను వశముచేసికొని నేను కడఁగ రేయి గొన్నిసాహసంబులుచేసి నేడుమహాసాహసంబున సేనాసమేత ముగ నీకోటకువచ్చుటకుఁ గారణంబేమియని నీవెఱుఁగునచ్చును. బాలుఁడవగుటచే భయమున నీవకుగకున్నను నట్టిపశ్చ నీవదిగినట్లే భావించి దానికుత్తరము నేజెప్పవలసినవాఁడ. కాశ్మీరరాజ్యమును జూడ నెండఱకోక న్నెట్టగానున్నది. గాంధారవసుంధరాధిపుఁడు దీని పై దండువెడలఁదలఁచియున్నాఁడు. చతురంగబలసన్నాహము జరు గుచున్నది. ఈవఱకే యాతఁడు బయలుదేఱియుండును. దక్షిణము నుండి సింధునాయకుఁడగు పరంతపుఁడు బెబ్బలి మేకపై దుముకు నట్లు మనవిషయంబుపై నుఱుకఁదలఁచుచున్నాఁడు. పరంతపుఁడు పరంతపుడనుటకు సందియములేదు. భాగ్యవర్ధనఁడు మన దేశము జయించి నిజభాగ్యవర్ధనఁడగును. ఆసరపాలురిద్దఱు మనమంత్రులను మనసేనాపతులలో గొండఱిని వశపర్తులుగాఁ జేసికొనియున్నాను. మనప్రధానామాత్యుఁడు మణివర్మఁడు, ద్వితీయామాత్యుఁడు మాధ వసేనుఁడును బరమసీమలై యాత్మలొనిపరాయణులై ధర్మమూర్తులై

దేశమును బరరాజులకు విక్రియింపఁదలఁచుచున్నాడు. దానికిందగిన సాక్ష్యము నాకడ నున్నది. మాయన్న వారియందే విశ్వాసముంచి చెడియె. మీరును పారినేనమ్మి చెడుచున్నాడు. మాయన్నంజఁపించిన మహాపాతకుఁడు మణివర్మ. కొన్ని గ్రామముల కాసపడి కొంతధనమున కాసపడి గొప్పబిరుదులకాసపడి మేటిపదవులకాసపడి కాశ్మీరమును గోవును కటికవానికమ్మినట్లు సింధుగాంధారరాజుల కమ్మి మణివర్మదలఁచుచున్నవాఁడు. మణివర్మయనగా దేనేబూసినకత్తి. మణివర్మయనగా మేకవన్నెపులి. మణివర్మయనగా బ్రాహ్మణవేషముతోనున్న చండాలుఁడు. మణివర్మప్రక్కలోఁబాము. నీవుబాలుఁడవు. నీతిశ్లఘద్ధాంతకాంతకావున మీరిరువురు వ్యవహారమెట్టిదోయెఱుంగరునీవు నీతింజ్ఞివలెనే మాయామర్మము లెఱుంగనివాఁడవు ఎవరేమి చెప్పిననదినమ్ముదువు తెల్లనివన్నియు బాలనియు నల్లనివన్నియు నీళ్ళనియు విశ్వసించువు. రాజనీతియందు నీవుసంపూర్ణకుశలుండవుగావు పాపము నీకు వయస్సేది? ఒకచెంపగొట్టిన బాలు నొకచెంపగొట్టిన నీరు గారు లేతప్రాయముగదా! అంతలోనే విద్యాభ్యాసము సమగ్రము గాకుండ జనకునిచావు రాజ్యభారవహనము మనోవ్యధాప్రారంభము మున్నగు నిక్కట్లుగలిగినవి. దేశమిట్టిదుర్దశలో నుండుటచే నిన్నరేయి దుస్తంత్రకారకుఁడును దేశద్రోహియు రాజద్రోహియునైన మణివర్మను బట్టి బంధించితిని. మాయలాడు మాధవసేనుఁడు లేడట. వాఁడు వచ్చినతోడనే బంధించెదను. గదాధర శూలపాణులు మణివర్మశిష్యులేయై దళములను మనకు విరుద్ధముగా నడపింపఁ దలఁచుచున్నారని దెలిసి వారినిఁగూడఁ గారాగృహబద్ధులఁజేసితి. సింధుగాంధారప్రభువులు చతురంగబలములతో మహాసన్నాహముతోఁ దండువిడిసినను మనకింక భయములేదు. అంతఃశత్రువులయిన మణివర్మప్రముఖులు బుద్ధింపఁబడిరి గావున బ్రాహ్మశత్రువులు సులభముగా నిరింపఁబడు

దురు. ఇంక మీరందఱు గుండెలపై జేతులు వైచికొని హాయిగా ని
ద్రింపవచ్చును. మనసైన్యమునంతను నేనే నడపి కదనరంగమునకుం
గొంపోయి బల్లిదులగు పగతుఱ జయించి చెల్లాచెదరుగఁ దోలి కా
శ్రీరరాజ్యలక్ష్మిని సుస్థిరముగఁజేసెద. మీరిందే యుండుడు. నీవు
చేతవిల్లుదాల్చుకుండ-జెక్కుచెదరకుండ-మెడలోని పువ్వులదండయైన
నలుగకుండ-మేనంజెమ్మటయైనఁ గ్రమ్మకుండ-నవలీలగ సరిబొంబుల
జయింపఁ గలవు. మేమందఱము మీబంటుము. ఈదండపాణియు
వజ్రపాణియు నీకుదోహతులుగారు! రాజ్యపరిరక్షణము నిమిత్తము
నీనిమిత్తము వారు నన్ననుసరించిరి. నాయన్నరాజ్యము-నాయన్న
బిడ్డలరాజ్యము-పరాకాంతమగుచుండనా నన్నఁగానట్లు నేహూరక
జూచుచుండుటకంత యభిమానహీనుఁడగా? పరాక్రమశూన్యుఁడనా?
పుట్టినది రాచపుట్టుకగాదా? మూతిమీఁదనున్నది మీసముగాదా?
చేతఁబట్టినది ఖడ్గముగాదా? నాయన్నకునాకు మనస్పర్థలుండిన నుం
డుగాక! 'మరణాంతాని వైరాని' యని మహానుభావుఁడైన వాల్మీకి
చెప్పియున్నాఁడు. ఆమనస్పర్థలాయనతోనే పోయినవి. పసిబాయియి
న మీకాపదవచ్చినఁ బ్రతిక్రియగావింపక నేహూరకుండఁగలనా?
మీయాపద నాయాపదగాదా? నీవింక భయపడకుము. శంకవిషువుము
మూర్ఖులు నీకనేకవిధముల దుర్బోధచేయుదురు. వానింజెప్పెట్లకును.
నాయుపదేశము మనంబున నిలుపుకొందువేని నీకులగ్గగు. నా మంత్ర
రంగ శుద్ధియు నాధర్మప్రవర్తనము నానిష్కామవ్యాపారము ల
కమింబున నీవ యెఱుంగఁ గలవు. ధాత్రీ నిష్కంబుకము
చేసి నీకప్పగించి తపోపనంబున కరుంగవలెనని నానంకల్పము నా కే
విధమైన కోరికలులేవు. సుఖదుఃఖముల ననుభవించితివి. కాశ్రీ' రాజ్య
ము పరహస్తగతముగాకుండఁ జూచుటయే నామనోరథము. కుమారా
దీనికి నీవేమందువు? అని చిత్రభానుఁడు దీర్ఘోపన్యాసము జేయుటయు.

విశ్రాంతి నేనును విని యేమనుటకుఁ దోచక పినతండ్రివైపు జూచుచుం
డెను. “కుమారా! నీ ముఖప్రాయ మేమని యతఁడు మరలనడిగెను”

“అయ్యా! నేనేమి చెప్పగలను? మీరు పెద్దలు. సర్వధర్మములు
తెలిసినవారు. సింధుగాంధారరాజుల దండయాత్రలగుఁజించియు మ
నము వాని నిమిత్తమై చేయవలసిన ప్రతిక్రయలగుజీంచియు ముందు
గా నాలోడ మీరలోచింపలేదు. మణివర్మప్రముఖులును గారాబ
ధులను జేయునప్పుడు నాచెవిని వేయలేదు. అన్నియు జరిగిన పిదప
నన్నడిగిన నేమిచెప్పగలను? మీరెట్లుండుమని సెలవిచ్చిన నట్లేయుం
డెను. ఏమిచేయుమన్ననది చేసెద. ఈనగరము విడిచిపొమ్మన్న నాత
మ్మునిండ్లిని వెంటఁబెట్టుకొని సాంచాలమునకుఁగాని మఱియొక దేశ
మునకుఁగాని పోయెద. మితండ్రియెక్కినగద్దె మీరేయెక్కుండు.
అందఱు రాజ్యములేమున్నవా? అందఱ కైశ్వర్యములేయున్నవా!
నాయభిమతమగునక్కఱలేదు. మీరుచ్చవచ్చిన తేజంగున మీరు
నేనువచ్చును.” అని విక్రమనేనుడు మొగముచిన్నపుచ్చుకొని యు
త్తరము చెప్పెను.

“కుమారా! తొందరపడకుము. మీరు దేశమువిడిచివెళ్ళనేల?
మణివర్మప్రముఖులపై నీకు సంపూర్ణ విశ్వాసముగలదు. గావున వా
రింబంధులకు ఏమయియు నీ సమస్యతమని ముందుజెప్పనయితి. నేన
లను సేనాపతులను వశముజేసికొంటినిని యంటివి. నీవని నిమిత్తము
నేను వారిని దోడ్ తెచ్చితినిగాని నాపనికి గాదు. నేను వారిని వశముచే
సికొనలేదు. వారికే నేను వశుండనైతిని. నీతో జెప్పి
చేసినను జెప్పక చేసినను నీవనిచేయుటయే నాకుఁ బ్రధానము. కావున
నిధియుక తప్పక బట్టుకొనకుము. నీవు మీయమ్మతోడ స్తిమితము
గా నాలోచించుకొనిము.” అని చిత్రభానుడు విక్రమనేనుని వీడు
కొని కలుపుకూటమునకువచ్చి తన నిమిత్తమై కనిపెట్టుకొనియున్న

సైనికులను సేనాపతులను గలసికొని వారితోఁగూడి కోటవిడిచి స్వ
గృహంబునకుంబోయెను. దండనాథులు సైనికులు వానికడ సెలవు
గైకొని స్వగృహములకుం జనిరి.

అటఁ జిత్రభానుఁడు వన్న సీతప సరవింహా దేవి విక్రమ సేనుంబిలిచి
యిట్లనియె. “కుమారా! చిత్రభానుఁడు మనయెడ సభిమానముగల
వారినందఱ బంధించినాఁడు. సైన్యమును వశపఱచుకొన్నాఁడు. దండ
నాథులు వానికి వశంపడులైరి. మణివర్మ మొట్టమొదటనుండియుఁ
జేసిన యువ దేశము మనముఁజెవిబెట్టకపోవుటఁజేసి యింతవఱకువచ్చి
నది. అతఁడే రుజుమార్గనర్తనఁడు. సింధుగాంధారవల్లభులంగూడి
యతఁడు దుస్తంత్రములు పన్నెనని మనమునిశ్చయించుట పొరపాటే
మో! కాని యాజులు అతఁడు వ్రాసినట్లే యెవఁడో నృప్తిచినాఁడని
యూతఁడు మొత్తవెట్టుకొన్నను మనము వినమైతిమి. ఆతని విశ్వసించి.
నచో నింతవఱకు రాకపోనేమో? (స్త్రీబుద్ధి: ప్రశయాంతకః) యను
నార్యోక్తి నావంటి బుద్ధిహీనురాలి చేష్టలంబట్టి శుట్టిముండవచ్చును
ఈవై పరీత్యమునకు నేనే కారణమునైతిని. బిడ్డా! చేతులార నీభాగ్య
మును నేను వెడలఁగొట్టితిని. ఇప్పుడేమి చేయుదుము? మనరాజ్యవ్యా
పారము చుక్కనిలేని యోడపగిది నున్నది.” అని విచారింపచున్న
తల్లిం జూచి విక్రమసేనుఁడు “అమ్మా! నీవు విచారింపవలదు. కా
ర్యములు కన్నీటి కాలువలలోమునిగిపోవును. కన్నీరు కార్యములను
సరిగాఁజూడనియ్యదు. దుఃఖము దుర్బలలక్షణము. ధైర్యమెన్నటినికి
ముఁగనినావ. దానినెక్కిన వారుసురక్షితముగా దుఃఖసాగరమీఁది
యవ్వలియొడ్డుఁ జేరుదురు. నీవుభృతిఁదాల్చియుంటివా మేముతా
హనంతులమగుదుము. నీవు భృతిదప్పిన మామతిచలించు. కావున
ధైర్యమును నూతనోల విడువకుము.” అనిచెప్పి యామెసూరడించెను.

చిత్రభానుఁడు మధ్యాహ్నమున దండపాణి వజ్రిపాణులం

బిలిచి “విక్రమ సేనుడు మాతృభ్రాతృసమేతుడై దేశమువిడిచి పాంచాలమునకుం బోయెద నని చెప్పె. అతడు గాని వానిపరిజనము గాని చుట్టయులు గాని కోట దాటి పోకుండ నన్నిద్వారములయొద్ద నన్నిబురుజులయొద్ద ముక్కాకలందేరిన మేటిమగల గావలి యుంచుడు. మాధవసేనుని జాడలరయుడు. అతఁ డేదో రాజకార్యము మీఁదనే పైకిపోయియుండునని నేఁ దలంచెద”నని చెప్పి వారింబనిచ మణివర్మమాధవసేనులకు బదులుగా నూతనమంతుల నియమింపఁ దలచి యెవ్వరిని నియమింతుమని రుద్రభట్టుతో నాలోచించెను. అతఁడుకొంచెముసేపాలోచించి “సీకుమంతులెందుకు? సీవుమహేంద్రుడవు. నేచుబ్రహ్మహస్పతి యట్లునకలవిషయముల ధర్మోపదేశముఁ జేయుచుండెద. నామనస్సేనీమనస్సు. నేనునీకు హితమేయుపదేశింతును. సీచేత హితమే చేయింతును. ఒకవేళ మంతుల నియోగింపవలసివచ్చిన నిక్కడివారిని నియోగింపకుము. సమర్థులయినయమాత్యులను విద రాభిపురమునుండి రావితము. ఇక్కడివారు నమ్మదగిన వారుకారు. నీబుద్ధిబలము వినియోగించి నీవాక్కడవేపాలించుచుండుము.” అనియుపదేశించెను.

అదిలెస్సగానున్నదని భావించి చిత్రభానుడు నాఁడుమొదలుకొని ప్రతిదినముఁ గోటకుంబోవుచుఁ గొలువుకూటమున విక్రమసేనుని గడ్డెఱుసునిచి ప్రక్కకు దానొకచిలుగద్దియవేయించుకొని కూర్చుండి దండనాథులను సామంతులను నగరమందలి ప్రధానపురుషులనురావించి కొలువుదీర్చి రాజ్యవ్యాపారములను విక్రమసేనుని పేరం జక్కఁబెట్టఁదొడఁగెను.

ప్రజలలో ననేకులాతనివర్తనముఁజూచి సముచితముగా నున్నదని మెచ్చిరి. నగరమందలిసంతోభము క్రిమక్రిమముగా డిబదుపడెను. చిత్రభానునిపట్ల దుర్జయమెద్దియులేదని పౌరులుచెప్పుకొన

జొచ్చిరి. వ్యవహారము మిక్కిలికట్టుదిట్టముగా జరుగజొచ్చెను. జారులుచోరులుమున్నగు దుండగులు చండశాసనుడగు చిత్రభానునకు భయంపడజొచ్చిరి. దేశమందు బందిపోటులు మున్నగునల్లరులు క్రమక్రమముగనడగెను. అరివిందాదేవియు విక్రమసేనుడును జిత్రభానునిమనస్సనియెడు నోడ యేకడకుజోవునో యేరేవు జేరునో తెలియక యాతనివర్తనమంతయు నాటక మనియు సభినయ మనియు దలంచుచుండిరి.

మణివర్మకడ విశేషధనమున్నదని చిత్రభానుడు సంపూర్ణముగనమ్మి యతనినెట్లయిన హింసించి యానిక్షేపమును గనుగొనవలెనని ప్రయత్నములుచేయుచుండెను. దండపాణింబిలిచి యొకనాడతడు మణివర్మను మిక్కిలికఠినముగా హింసించి విత్తంబుదాచినచోటు దెలిసికొమ్మని యానతిచ్చెను. దండపాణి “స్వామీ! ఇంటిలోనేమూలనో యతడు సామ్మపాతిపెట్టియుండును. కావున మన మిల్లంతయుఁ ద్రవ్వించిచూతము. అక్కడనది కానబడనినాడు వానిని హింసించవచ్చు” నని యుత్తరమిచ్చెను. “అదిలెస్సగానున్నదని యక్కార్యమునకుఁ జిత్రభానుఁ డంగీకరించెను.

మఱునాడు ఖనికులచేత నిల్లంతయు నొక్కనిలుపులోతు ద్రవ్వించిరి. ఎముకలు మసిబొగ్గులు ప్రాతకుండపెంకులు కొన్ని రాగి శాసనములు మున్నగునవేకానబడియెనుగాని యొక్కరూకయైన చచ్చటఁ గనబడలేదు. అవ్వార్త దండపాణి చిత్రభానున కెఱిగింప నాతడు భగ్నమనోరథుడై మణివర్మ మతెచ్చటనో ధనముదాచియుండుననినమ్మి వానిం గూరిదండనలపాలు చేసిన సత్తాపుబయట బడునని నిశ్చయించెను. ఒకనాడుసాయంకాలము చిత్రభానుడు దండపాణియు వజ్రపాణియు మఱిపదుగురు భీకరాకారులగు బంటులు మణివర్మయున్న కారాగృహముఁ జొచ్చిరి “నీవారింపినధనరాసులు

మణులు మొదలగు సమూహ్యపదార్థములు నీవెచ్చటదాచితివో చెప్పెదవాలేక దాగుణవధసాలయ్యెదవా" యని చిత్రభానుడడిగెను.

“ధనమునాకడ లేదని యిదివఱకే చెప్పితిని నన్ను మీరెంత హింసించినను శాగ్రములేగాని నాకౌములు నాకడగ్రహింపలేకు. నెత్తురుచుక్కలేగాని మణులుమీకు దొరకవు. చివికిపోయినయెముక లేగానిపసిడికణికలు మీకులభింపవు. చర్మమేగాని భర్తముమీకు లభింపదు. ఏదోవంకబెట్టి నన్ను హింసించుటయే మీసంకల్పమైన మీరట్లుచేయవచ్చును. పాపము మూటగట్టుకొనుటయే మీకోరిక యైనయెడల నట్లుచేయవచ్చును. అపకీర్తిసంపాదనము నీయభిమతమేని నన్ను నీయిచ్చవచ్చునట్లు హింసించవచ్చును. పరమేశ్వరుడు సాక్షిగా భూమ్యాకాశములు సాక్షులుగా నే సత్యము బలుకుచుంటిని ధనమునాకడలేదు. నాశరీరము వేడివేల్పుర కింధనముగామిరిదినను యానజ్ఞేనముబంధనముననుంచినను ధనముమాత్రము నేను మీకియ్యబాల” నని యమ్మునలిమింకీ యుత్తరమిచ్చెను.

“వీనిప్రమాణములు నమ్మజాలము. వీనికాలునేతులకుగడ్డలు చుట్టి కాల్పుడ”డని చిత్రభానుడాసతిచ్చెను. “అట్లాగాక!” యని మొఱకలగుకఱకబంట్లముదమునం గడ్డలు తడిపి వానిచేతులకు మోచేతులనఱకుఁ గాళ్ళకు మోకాళ్లనఱకుఁజొట్టిరి. ఒకఁడు సమిధలు వైచి యగ్నిహోత్రము రవులుకొల్పుచుండెను. మణివర్మ లేశమయి సభయపడక విషాదముంజూపక కూర్చుండి కన్నలు చూసి ననుక చనుకములతో మహేశ్వరుని లోలోసధ్యానించుకొనుచు మరణము నకుసిద్ధముగానుండెను. “ఇదేగడ్డలకు నిప్పంటించుచున్నాము. తుణములోభస్మమయ్యెదవు. జాగ్రత్త! ధనమెక్కడనున్నదోచెప్పు” మని దుష్కురులగు బంట్లు మఱియొకసారియడిగిరి. మణివర్మ ధ్యానపరుడై నిరుత్తురుడయ్యెను.

“స్వామీ! ముమ్మాటికి సెలవేనా? నిప్పంటింతురా” యని చిత్రభానునివంక దిరిగియొక్కడడిగెను. చిత్రభానుడు దండపాణి క జూచెను. దండపాణి కప్పని యిష్టములేకపోయినను దనయేలిక కాగ్రహమువచ్చునేమో యని యతఁడు వలదనఁజాలక వజ్రపాణివై పుజూచెను ఆయాజానుబాహువులు ముసలితనమందైన వన్నెదలుగనియాపచ్చని మేను విశాలమై యప్పుడు ముడుతలతో నిండియున్న ఫాలభాగమును మాంసహీనములై వ్రేలుచున్న చర్మమును జూడ నేనాపతుల కిరువురకు మనస్సుకరిగెను. వారుచిత్ర భానున కుత్తరమీయ కూర కుండిరి.

“చంచలులారా! మీమనస్సులు చలించినవి. మీరుసేనా పతుడై పరసేనల రూపుమాపుటకేగాని పరిచితులకడమీరుపనికిరారు. మోమోటము జాలి మిమ్మలముచున్నవి. ఓరీ! నిప్పు బాగుగా మంటజేయుము రా” యని మాటసరిగా ముగించెనో. లేదో యంతలో వృద్ధకంచుకియగు జంబుకుఁడువచ్చి “స్వామీ! కర్పూరమంజరి కర్పూరమంజరియని” యేడ్చుచు బలికెను. “ఏమిరా! కర్పూరమంజరి కేమి?” యని చిత్రభానుడు తొట్టొపడియడిగెను. “ఉరిబెట్టుకొనె. ఉరిబెట్టుకొనె” నని వగర్చుచువాఁడుచెప్పెను. చిత్రభానుడు భయసంభ్రమములతో వినవిననడచుచుఁబోయెను. దండపాణియు వజ్రపాణియు వానివెనువెంటఁజనిరి. సేవకులు నాఁడప్పనిచాలించిమణి వర్మకట్లు విప్పి తలుపులుబిగించి యావలకుంబోయిరి. వజ్రపాణి జంబుకుని బిలిచి మెల్లగాఁ గర్పూరమంజరి యురివెట్టుకొనుటకుఁగారణమడిగెను. “చెలికత్తెయైన మల్లిక పెద్దపులిచే బట్టువడి చచ్చిపోవువుటచే బెంగవెట్టుకొని యామె మాధవీలతతో మెడకురిపెట్టుకొన్నది” యని యతఁడుబదులుచెప్పెను. “బ్రతికియున్నదా మృతినొందినదా?” యని మరలవానినడిగెను. “ఏమోతెలియదు. మాటలేదు. చూపులేదు. నాడిలేదు. బ్రతికియున్నదో చచ్చిపోయినదో నే నెఱుంగను” అనివాఁడుత్తరముచెప్పెను.

ఇరువదియొకటవప్రకరణము.

సునంద మతి యించుకేనియుఁ జక్కబడలేదు. ఆమెయున్నాడము నానాటికి హెచ్చుచుండెను. ఇంటనున్నచెంబులు తాను మోయగల చిన్న బిందెలు తనవగలు దీసికొనిపోయి యామెదొడ్డిలో నున్ననూతిలోఁ బడవైచుచుండును. అట్లు పాతవైచెదవేమమ్మాయని నేవకు లడిగినప్పుడు “అయ్యో! కర్పూరమంజరి యెత్తుకొని పోవును. అందుకని బాచుచున్నాను” అని బదులుచెప్పను. రమారమి సంవత్సరమువయస్సుగల యామెచిన్నబిడ్డ నొకనాడు చంకఁ బెట్టుకొని బావికడకుఁ గొనిపోయెను. వెంటనే పరిచారిక యొర్తు పరుగెత్తుకొనిపోయి “ఏమమ్మా! బిడ్డ నేమిచేసెదవు?” అనియడుగ “ఓసీ! కర్పూరమంజరి వీనిం దీసికొనిపోవును. కాబట్టి యీనూతిలో బండుకొనఁబెట్టెద” నని బదులుచెప్పెను. వెంటనే యప్పనికితై బిడ్డకుఁ బ్రాణభంగ మగునని యామెచేతిలోనుండి బిడ్డను బలవంతముగా లాగుకొనెను. ఆపెనఁగులాటలో సునంద నేవకురాలిని గట్టిగా గఱచి నాలుగుమూఁడుచోట్ల గాయములు చేసెను. గదిలోఁ బెట్టి తాళమునైచినప్పుడు కడుపునొప్పి వచ్చినదని కాలునొప్పి వచ్చినదని లేనిపోనివంకలు బెట్టి తలుపు దీయుమని పెద్దపెద్దకేకలు వేయును. పరిచారకు లాయఱుపుల సరకు సేయకపోయిరేని గదిలోఁ దనతల గోడకుఁబెట్టి గట్టిగఁగొట్టుకొనును. తలుపుదీసినపక్షమున నేదో చెలుపుజేయుచుండును. రెండుమూఁడుపిల్లకూనలను నేవకులు చూడకుండ నూతిలోఁ బడవైచి చంపెను. ఆమెయనన్ధఁజూచి వజ్రపాణి మిక్కిలి భేదమునొందుచుండెను. ఎట్టిగట్టివైద్యులచేతఁ జికిత్సచేయించినను నామె యున్నాడము హెచ్చినేగాని తగ్గలేదు. మనోవ్యాధికి మందు లేదుగదా! కాళ్ళనీ నువ్వుల నీ నాను నిచ్చిపోవుట లేదు సరేకదా

భర్తకుం జుట్టుప్రక్కలవారికిఁ గంటిమీఁద గునుకు లేకుండ నటచు చుండును. ఎవరో యెదుట నున్నట్లు భావించి వారితో వాదము నేయుచుండును.

కర్పూరమంజరిని వజ్రపాణి కిచ్చి వివాహముచేయుట నిశ్చయమయినదని యీమెయున్నాడముపల్లనో ప్రధానమయిననాఁడు వచ్చినబ్రాహ్మణులవెంగలితనముననోయెట్లో పట్టణమునం బొక్కెను. పెండ్లి లేదు. పేరంటము లేదు. ముందమునుపటిభార్యకు మాత్రము వజ్రపాణి పిచ్చియైత్తించినాఁడు గదా! యని లోకులు చెప్పకొని చాటుచాటున వాని నెగతాళినేయఁ జొచ్చిరి. ఎందఱు హసించినను నెందఱు అధిక్షేపించినను మఱెందఱు నిందించినను భార్య యున్నాదని యైసను గర్పూరమంజరిముఖముఁ దనమనోనేత్రముతోఁ జూచుచు సకలసంతాపహారక మయినయామె దృఢాల్లింగనము దనకుఁ జేకురి నట్లు భావించుచు నప్పడప్పడు స్వప్నములలో నామెనమాగమ సుఖము తుణకాల మనుభవించుచు వజ్రపాణి యిల్లాలిదురవస్థ కెడ నెడ వగచుచున్నను మొత్తముమీఁద సంతోషముతోడనే దినములు పుచ్చుచుండెను. విశేషించి రాజ్యము చిత్రభానునివశమగుటచేఁ దన కింకను గొప్పవదలులు చేకూరునని యానవడి యుండెను. కర్పూర మంజరి యురివెట్టుకొన్ననాఁడు చిత్రభానునివెంట సరిగి నూమె బ్రతికియున్నదో లేదో తెలిసికొనుటకును రతీచేసికఁ బ్రతిరూప మని లేరువడసిన యాకన్నియమేనివన్నియము ముఖవిలాసమును నొక సారి జూడవలయుననియు నాతఁడు భయసంభ్రమములతోఁ బోవుచుండ సంతలో నతనినేవకుఁడు పరుగుపరుగున వచ్చి వగర్చుచు “మహాప్రభూ! మహాప్రభూ! ఇల్లు—ఇల్లు—” అని యటనెను. “ఏమియిల్లు! ఏమియిల్లు? వేగము చెప్పఁగదరా” యని యతఁ డచ్చట నాగి యడుగ “మనయిల్లు కాలిబోలుచున్నది స్వామీ! రండి

రండి" యని యేడ్చుచుఁ బలికెను. "అయ్యో! అయ్యో! ఏమి రాయది" యని నజ్రిపాణి నడచుచు వానిని బ్రశ్నింప నాసేవకుఁడు నడచుచునే వాని కిట్లుత్తరముఁ జెప్పెను.

"స్వామీ! ఏమి చెప్పుదును? సేవకుల కందఱకు నిగ్రహింపనది. అమ్మగారు దీపము చేతఁబుచ్చుకొని మీరు పఱువులుకుట్టించుటకై యీనడుమ దెప్పించిన దూదిబుంగల నంటించినారు. ఇంటిలో నా భాగమంతయుఁ బూర్తిగా నంటుకొన్నతరువాతఁ గాని మా కెవ్వరికి మెలఁకువ రాలేదు. అంతలోఁ జుట్టుపక్కలవారు వచ్చి యిల్లంటు కొన్నదని కేకలువైచిరి. పొగ నలుచెనలం గ్రొమ్మెను. మంట లెగసి మిన్నముట్టెను. మీబిడ్డలం దీసికొని మేము బయటఁబడుటయే మిక్కిలి కష్టమయ్యెను. ఇంటిలోనిసామాను దీయుటకయిన నవకాశము లేకపోయెను. దైవానుగ్రహమువలన బిడ్డలను దేవిగారిని మాత్రము బ్రతికించితిమి. ఆమె సేవకుల రమ్మన్న రాదు. చలిమంట కాగెద నిక్కడ నుండనియండి యని బలుకఁ జొచ్చెను. చేతులు పట్టుకొని యామెను బలాత్కారముగా సేవకు లాగితిమి."

ఈసంభాషణము జరుగుచుండఁగనె వారిరువురు వారియిల్లు న్నవీధికి వచ్చిరి. ఆకోలాహల మేమని వర్ణింపవచ్చును? ఆకలకల మెంత యని చెప్పఁగలము? అత్తతీ గాలి వినరుగా వీచుచుండుటచే నజ్రిపాణిగృహమి గాక నిరుగుపొరుగుననున్న రెండిండ్లు గూడఁ బరశుముప్రీతి మయ్యెను. నజ్రిపాణి సర్వస్వము వీతిహోతున కేకా హుతియయ్యెను. నగలు నాణెములు చీనిచీనాంబరములు విండ్లు నమ్ములు నమ్ములపొదులు చిత్తరువులు రొక్కము సమస్తము దగ్ధమయ్యెను. ఇదియంతయు దగ్ధమైనను నతఁడు విచారింపకపోవునుగాని తనమనోరథము తనపాటిచింతామణి తననిధి తననిత్యేపమునైన కర్పూరమంజరియు నురిపెట్టుకొని విగతజీవయైనదని యతని కింతింత

యనరాని విషాదము గలిగెను. కర్పూరమంజరి లేకపోవుటచే దన యిల్లుగాలినలోపము భార్య యున్నతయయినలోపము ఘోరముగా గనబడజొచ్చెను. పాప మతనికారాత్రి పండుకొనుటకు దావు లేదు. మఱునాడు పండుకొనుటకు నెలవులేదు. కట్టుకొనుటకు బట్టలులేవు. ఇంటిముందర నిలువఁగానే పిల్లలు తండ్రిం గొంగలించు కొని యేడ్చిరి. సుసంద భర్తయెదుటఁబోయినిలిచి “ఏమండి ! బాగున్నదా? మనము కొత్తయిల్లు కట్టుకొందము కర్పూరమంజరి రాకండఁజేసితిని. చూచితిరా” యని నవ్వుచుఁ బలికెను. అతఁ డేమియు ననక స్తంభమువలె నిలబడి తనదురవస్థను దలంచుకొని తన గృహమువలెనే మండిపోవుచున్నతనమనస్సును జల్లార్చుకొనలేక తన యింటియెదుట నున్నయొకయరగుపైఁ జదికిలఁబడెను. బిడ్డలును వానితోఁ జని యతని కిరుప్పక్కలఁ గూర్చుండి కొంతసే పక్కడనే వట్టినేలఁ బండుకొని నిదురించిరి. తనువొత్తని మెత్తనిపాన్నులనత్త మిల్లు తనబిడ్డలు బెడ్డలుగుచ్చుకొనునట్లు గటికినేలఁబవ్వళించి యొడలెటుంగక నిదురింపఁజూచి యతడుకన్నుల నీరువెట్టుకొని యిరుగు పొరుగువారి సమాశ్వాసములవలన నూఱడిల్లి పొరుగువారు పాన్ను దెచ్చి పండుకొమ్మన్నను బండుకొనక రేయియెల్ల మేల్కొని తద్గృహ మందే దృష్టినిలిపియుండెను. కాలుచున్న యాగృహముఁ జూచుచున్నప్పుడతఁడు తనమనోరథమెల్లనట్లే దగ్గమయినదని తనయాశలెల్ల బూడిదయైనవని, తనసౌఖ్యములెల్ల నేలపాలయినవని విచారించి తనభవిష్యదవస్థ యెట్లుండునో యనితలపోయఁజొచ్చెను.

అంతలోఁ దెల్లవాతెను. తొల్లియతిరమశీయముగానున్న తన భవనమొక్కరాత్రిలో భస్మమగుట కతఁడు మిక్కిలి యాశ్చర్య మొందెను. ఆమాడినబోడికోడల-నాకాలుచున్న-దూతిముల నా

వేలుచున్న పెంకుల నాకూలుచున్న వాసములఁజూచి యతఁడు కాల
గతి మిక్కిలిచిత్రమయినదనియు దానికన్న విచిత్రమయినది మఱి
యొకటిలేదనియు నీశ్వరేచ్ఛ యగమ్యగోచరమనియుఁ బ్రపంచమంత
యు వినశ్వరమనియుఁ బెద్దలుచెప్పుమాటల స్మరించుకొనెను.

ఇరువదిరెండవప్రకరణము.

సీతానది బాగీరథీమొదలగు మహానదులవలె మహావాహిని
గాకపోయినను ముక్తిప్రదములయిన నగరములలో నొకటియని
పురాణప్రసిద్ధిగాంచి మహాకాశేశ్వరస్వామికి నిలయమై వెలయు నుజ్జ
యిననగరమునఁ బ్రవహించుటచే నదియు నొకపుణ్యనదిగాఁ బరిగ
ణింపఁబడుచుండును. అక్కలమునఁ బ్రతిదినముఁ దీర్థవాసులు వందల
కొలందివచ్చి యయ్యేటన్నానముజేసి మహాకాశేశ్వరునిదర్శించి స్థల
పురాణమునువినిగతకల్మషులై నట్లు సంతసించి పోవుచుండురు. అయ్యే
టియొడ్డున రామణీయకపురాశియనందగుపూవుఁదోటయొకటికలదు.
అయ్యలకుదోటనడుమఁ గమలాకరంబగు కమలాకరంబొందు న
యనోత్సవము చేయుచుండు. దానియొడ్డునఁ జూచువారికన్నులకు
విందులు సేయు సౌధమొందునిర్మింపఁబడియె. సీతానదీతరంగములఁ
గౌఁగలించుకొని యానంపర్కమునఁ గడుంగడుజల్లనై యటనుండి
యెలతోటఁజొచ్చి కుసుమపరిమళంబులఁ జూఱఁగొని మెల్లమెల్లగ
మలయానిలుఁడుకొలంకుఁజొచ్చి యన్నీటితుంపురుల మేనదాల్చి
గవాక్షద్వారమున సౌధంబుజొచ్చి యందున్నవారి నానందపరవశులఁ
జేయుచుండును. మాళవరాజునందనుఁడగు మకరందుఁడు తఱచుగా న
య్యద్వానమున విహరించుచుండును. ప్రియకముగా నక్కొలంకున

జలకమాడుచుండును. వేమాలు వేడుకచెలికాడు చంద్రమాడుని
గూడి మేడమీఁదఁ గూర్చుండి మలయమారుత సుఖమనుభవించి
యుద్యానవనరామణీయకము సంగర్భించి కనులం దనుపుకొనుచుండు
ను. వసంతసమయములందును శరత్కాలములందును రాకాచంద్ర
మండలము నిండువెన్నెలలు గాయునుప్పుడు నమ్మేడ నంటియున్న
పాలతాతి మిద్దెపైఁ గూరుచుండి చల్లనిపండువెన్నెలల సుఖమనుభ
వించుచుండును.

ఒకనాఁడు కర్పూరమంజరీవిరహమున నతఁడింటికిఁ బోవక
నా యెలదోటలోనేయుండి సాయంకాలమయినపిదప జగన్మోహనం
బగు ధవళప్రభతో నుదయించిన శరత్కాలసంపూర్ణచంద్రమండల
మును జూచి దానివలనఁ దనప్రియురాలి మొగంబును బండువెన్నె
లలవలన నామెలావణ్యమును స్మరణకురాఁగ మిద్దెపైఁగూర్చుండి
“యోచందమామా! మేడమీఁదనుండువారికిఁ గ్రిందివారునేయు
పనులెల్ల నగపడునట్లు గగనప్రాసాదమధిష్ఠించిన నీకు నకలభూతచేష్ట
లుఁ గరతలామలకముగదా! నీవుచల్లనివాఁడవు కావున నాగ్రహము
లేనివాఁడవు. కాబట్టి నిన్నొకప్రశ్నయిడిగదను దయచేసిచెప్పుము.
నీవు కాశ్మీరమునకరిగితివా? శ్రీశగరముంజూచితివా? అందుమాకర్పూ
రమంజరి కనఁబడినదా? ఆమెసుఖముగానున్నదా? ఏమి! యుత్తరము
చెప్పువు? ఔను నీవేలచెప్పుదువు? ఆమె మొగమునకు నివాళినిచ్చుట
కయినను నీనెమ్మొగము పనికిరాదుగదా! కళంకితమైనది నీమొగము.
అకళంకమైన దామెవదనము. ఎంతవారికయినస్వీర్యయుండకపోవునా?
అందుచేసిగ్గు పడి నీవామెంజూచియుండవు. నిన్నడిగిన బ్రయోజన
మేమి?” అనికామార్తుఁడు చేతనంబులంబలె నచేతనంబులంగూడ
సంబోధింతురను నారోగ్యక్తి నిజముగఁ జిత్తవికారమున జాబిల్లింజూచి
యసంబద్ధప్రభాసములుచేయు మిత్రునిదగ్గరి చంద్రమాడుమీఁదఁ

జేయివయిచి తట్టి తన మొగము నతని మొగముకడఁజేర్చి “వయస్యా! ఇదీయేమి నీకు వెట్టియెత్తినదా? లేక నీలేదోటలో నేనయ్యమయిన సోకినదా? లేకమనస్వలానముఁజేసితివా? చందమామకు నోరున్నదా నాలుకయున్నదా నీవడిగినప్రశ్నల కుత్తరముజెప్పుటకు? చంద్రుడనఁగా మన నంటిపురుషుడనుకొంటివా? నీవుజ్యోతిశ్శాస్త్రవేత్తవు. చంద్రుడనఁగా సూర్యానువర్తియగుగ్రహమని నీవెఱుంగవా? చాలు చాలు! నేనుహిమవంతునివంటిదైర్యసారముగలవాడనుగనుక భయపడ లేదుగాని, మఱి యొకరునీయనంబన్ధసంభాషణములు విన్న బెదరి మేడదూకి పాటిపోదురు. నీకలాపమింకఁ గట్టిపెట్టు” మని మందలించెను.

అప్పుడు మకరందుఁడు చంద్రచూడుని చేయిబట్టుకొని మెల్లగ నెట్లనియె — “మిత్రమా! నీవు నన్నెఱుంగనివానివలె భాషించెదవేల? స్వప్నముననైన నేను మనస్వలానమునేయుదునా? భూతములు పిశాచములు పిఱికివాండ్రపైఁ బడునుగాని నాపైఁబడవు. కర్పూరమంజరీ వియోగదుఃఖము దుస్సహమగుటచే నేనేమేమో కొన్నియనందర్భములుపలికియుంటిని. దానంజేసి నామతి చలించెనని నీవునలంపకుము. ఎంతవారించినను నామనస్సు కర్పూరమంజరీ సమక్షమున కరుగక మానినదిగాదు. దానిమాటలలో నేమిఠీపియున్నదో-దాని మొగమున నెంతయాకర్షనశక్తియున్నదో-దానిసాన్నిధ్యమం దేమివిశేషమున్నదో-దానికన్నులతో నేమివశీకరణప్రభావమున్నదో-నేనెఱుంగనుగాని నామనస్సు వేయిసార్లుపిలిచినను గొలుసులు వైచిల్యాగినను నాకడకు రాకున్నది. అదిదానిమాయలలోఁ బడినది. దాని చెలిమి కత్తెలువన్నిన వలలలో నదితగులుకొనియెంగావలయు! మాటలాడించు శక్తిమనస్సుదిగదా? అదిదగ్గఱలేనప్పుడు-దగ్గఱనున్నను సరిగాలేనప్పుడు నోరుతనెఱుపునన్నినన్నినట్టి మేలిమియగుచుండునా! నీవుచూచి

తివోలేవో, చూచినను మెచ్చితివోలేవో, కాని, కర్పూరముజరి సౌ
దర్యము వర్ణనాతీతమని చెప్పుట వర్ణనముగాదు. దానిసోమగంబు
గనువిచ్చి యొక్కసారి జూచునేని గాలకంఠుని కఠోరహుంకారంబు
న మూర్ఛిల్లి యాతని కంటిచుట్టల మ్రగ్గిన మనసును తన నియతని
రతిని విడిచి మరలదానిసొంతకై భూచుండలంబున నవతరించి సాంగు
డై యనంగశబ్దము బోగొట్టుకొనఁడె? వసంతుడు తానుజూచుభా
గ్యముగలవాడగునేని జివురుటాకులుమేరుగా జేసికొని మాధవీల
తాదులు కరచరణంబులుగా నిర్మించుకొని ఫలరసంబులు రక్తంబుగా
నమర్చుకొని కలువకేకులు కన్నులుగా గావించుకొని దొండపండు
లు మోవిగాఁబెట్టుకొని శుకపికంబులనుండి పలుకులు పుజికిపుచ్చు
కొని మాటలుగాఁజేసికొనిమూర్తిమంతుడై దన్నువరింపుమనిదాని
యడుగుదోయిబడి వేడుకొనఁడె? అది నలుకూబరుని కంటఁబడిన
గడుమునలిదై శృంగారరస మెల్లఁగోల్పోయిన రంభను నవ్వలకుం
దోసివయిచి జవ్వనియగు నివ్వనజాక్షికై తహతహంబడఁడె? నా
రిమాటయేల! సంసారములరోసి సౌఖ్యములబాసి కాంతారాంతర
వాసులై గాలియు దుంపలు నాకులు నలములు దిని చెట్లనీడల వసియిం
చుచు జర్జంబులందాల్చు బ్రహ్మజ్ఞాన సంపన్నులై న మానవు
లైతము పల్లమునకుం బోవునీరుపగిది జపములు తపములు సాలించి
నిష్ఠలు నీటఁగలిపి దానిమెంటంబడరే? ఆచక్కదనము గవులువర్ణింపజా
లరు. చిత్రకారులు చిత్రింపఁజాలరు.”

అనుచుండఁ జంద్రమానుడు “మిత్రమా! ఆమెకై నీవింత
తహతహం బడుచుంటివి. నిన్నామెవలచునా? లేక యిది చమురుదం
డుగ భాగవతమా?” యనియడిగెను. “మిత్రమా! ఆప్రశ్నకు నేను
త్తరము జెప్పఁగలనా? నాచక్కదనము, నా తెలివి తేలులు, నాజవ్వని
యడుగుదామరలకు దాస్యముచేయుటకయిరఁ దగవని నేదలంచెద.

ఎందఱురాజకుమారు లామె కేలువట్ట యత్నించుచున్నారో యెందఱు
 నృపకుమారుల దూతలామెకడ దర్శనముగాక వేచియున్నారో యెం
 దఱు లేఖలనువ్రాసి విజ్ఞాపనము లంపుకొనుచున్నారో, యెందఱు
 దానితండ్రిం బఠింపఁజూచున్నారో యెందఱుదాని పొందుగూర్పు
 మని దానిచెలిమికత్తెలకు లంచములిచ్చుచున్నారో యెందఱామె
 మనఃప్రీతికై కట్నములు కానుకలు సంపుచున్నారో, యెందఱామె
 చే దిరస్కృతులై లజ్జావశంబునఁ దలయెత్తుకొనలేక యున్నారో,
 యెందఱామె సమాగమముఁ దమకులభించునని యువ్విభులూరుచు
 న్నారో! నన్నా యామెవలచుట? నాకా యాసమాగమ సౌఖ్యము
 గలుగుట? నేనా యంతపుణ్యముచేసినవాఁడను? మిత్రుఁడా! మనస్సు
 కున్న వేగము మనుష్యుని కేలయుండగూడదు? తిరస్కరిణీవిద్యాప్రి
 భావము నేఁడు కలియుగమందున్న పక్షమున దేవదూతయై నలుఁడు
 పరులకంటఁ బడకుండ విదర్భాపురముఁజొచ్చి దమయంత్రసమాగ
 మముఁ బడసి యామెదర్శంబున నేత్రంబులనుసంభాషణంబునశ్రీవణం
 బులను ధన్యంబులఁ జేసికొనినట్లు నేనును బ్రియురాలిదర్శించి నాన
 యనశ్రీవణంబులఁ జరితార్థములఁ జేసి; ననే చిలుకవారునము నెక్కు
 చిగురువిలుతుఁడును, గరుడగమనుఁడగు కమలలోచనుఁడును నెంత
 ధన్యులోగదా? క్షణములోఁ గామితప్రదేశంబులకరిగి కృతార్థులవు
 చుందురు గదా! మానవున కేశక్తియులేదుగదా? మన ష్యునిచార్మ
 ల్య మిట్టివిషయముల స్పష్టముగఁ గనఁబడుచుండును. ఆమెచిత్తవృత్తి
 యెట్లున్నదో తెలియదు. మిత్రుఁడా! నీవు మాఱువేసమున శ్రీనగ
 రమునకుఁజోయి తెలిసికొనలేవుగదా! అని మకరందుఁడు పరిపరివిధ
 ములఁ బ్రియురాలిచక్కదనముఁ దలంచి గుణములఁదలంచి తనకా
 మెనుసంపాదించునిధిమెఱుంగక వ్యధలుపడుచుండ మిత్రుఁడగుచం
 ద్రచూడుడు.

“వయస్యా! నీవు లేదన్న ను నేను నమ్మజాల. నీతల చెడిపోయి నది. ఏదో పిశాచము నిన్నా నహించినది. తోటలలో దొడ్లలో నపరాహ్ణ మనక యర్థ రాత్రు మనక తిరుగఁగూడదు. నీకు భూతవైద్యము చేయింపవలెను. లేనిచో నిటువంటిపిచ్చియేమిటి? ప్రపంచములో నామె కన్న నందగ త్రియ లేదందువు. ఆమెతల దన్నినవా రెందఱో యుండవచ్చును. కాదాయనంటె కొంచెమెట్టితోలు. ఆలుచిప్పలవంటికన్నులు. ఈమాత్రపువారు లోకముననుండకపోరు. తావలచినది రంభ తామునిగినది గంగ యన్నట్లు నీకంటికామె రంభలాగు మేనకలాగు కనబడుచున్నది. ఆమె నిన్ను మెచ్చకపోయినయెడల మఱియొకదానిని బెండ్లిచేసికొనవచ్చునులే. పెండ్లాలు దొరకకపోరు. నావంటి దరిద్రునకు వివాహముగాదుకాని నీకేమితక్కువయ్యా! ఈమెదాటి పోయినయెడల నేనేవెళ్ళి మఱొకదానిని గుదిచ్చెదనులే.” అనవుడు మకరందుడు “మిత్రుడా! వలపెట్టిదోయెఱుంగని ఘోటకబ్రహ్మచారికి నీకు సుందరాంగులను మెచ్చకొనుటగూడ దెలియునా! వలపులోని తీసి నీకపరిచితంబు గొడ్డాయి ప్రసవవేదన నెఱుంగనట్లు బ్రహ్మచారి విరహతాపము నెఱుంగజాలఁడు. ఆయెలనాగ నాకుజే కుటచేసి నేను జన్మాంతముదాఁక బ్రహ్మచారినై యుండెద. కాని మఱియొకదాని కేలువట్టు” అని మఱియేమో చెప్పబోవుచుండ సంతలో నేవకుఁడగుదెంచి “మహాప్రభో! ఎవ్వఁడో నూతనపురుషుఁడు మీకొఱకై వచ్చియున్నాడు” మీదిర్శనము గోరుచున్నాడు. అని విన్నవించెను.

“పూవుదోటలోనున్ననన్ను నడిరేయి వెదకికొనుచువచ్చిన వారెవ్వరు చెపుమా? న రే! తోడ్కొనివచ్చు” అని మకరందుఁ డాన తిచ్చెను. నేవకుఁడాపురుషునివెంట బెట్టుకొని మకరందునిజూపి క్రిందికి దిగిపోయెను. నూతనపురుషుఁడు మకరందునకు వంగి జోహారు చేసి నిలువంబడియెను.

తెల్లని మొగము, శలమీఁద తెల్లనిపాగా, మోకాళ్ళనుదాకు తెల్లని నిలువుటంగీ, పాదములను స్పృశించు తెల్లనిలాగు గల య వ్వురుఁడుని జూచిమకరందుఁడు “మీదేయూరు? మీరేమిపనిమీఁద వచ్చిరి” అనియడిగెను. “అయ్యా! నాది కాశ్మీర దేశము. శ్రీనగరము కాపురము. నేను చిత్రభానుని నేవకుఁడను. నన్ను జయంధరుఁడందురు. ఆయనసం దేశము మీకుఁజెచ్చితిని” అని యవ్వురుఁడు త్రరము జెప్పెను.

“సందేశము నాకా, మాతండ్రిగారికా?” యని యతఁడు మరల నడిగెను. “స్వామీ! మీకే” యని యతఁడు బదులుచెప్ప “నరే! కూర్చుండి వినిపింపు” మని మకరందుఁడు పలికెను. అనవుడు జయంధరుఁడిట్లు విన్నవించెను. “దేవా! చిత్రభానుఁడు కాశ్మీర రాజ్యమును స్వాధీనముజేసికొని పాలింపఁబ్రయత్నించుచున్నాఁడు. అందు మీ సాహాయ్యమును గోరుచున్నాఁడు. అట్లు తోడుపడుదురేని తన కూతురు కర్పూరమంజరిని మీకిచ్చి వివాహమునేయఁ దలంచుచున్నాఁడు.” అయిచుండఁ జింద్రచూడుఁ డడ్డమువచ్చి “ఆమె కీతనిపై వలపున్నదా? బలవంతవివాహమా?” యని యడిగెను. నావుడు జయంధరుఁడు వెండియు నిట్లనియె. “స్వామీ! చిత్రగింపుఁడు. ఆమోహనాంగి మిమ్మేగాని మతెవ్వరిని వివాహమాడదట. మకరందుఁడే నాబహిఃప్రాణము. ఆయన నన్ను ఏవాహమాడఁడేని నేను బ్రహ్మచారిణి నై జీవితముగడపదను గాని మఱియొక రాజకుమారుని కేలుపట్టనని శపథంబు జేసెను. మీనిమిత్తమే తపమునేయుచున్నది. ఆమె శ్రీనగరముననున్నను మనస్సు నిరంతర ముజ్జయినిలో నుండును. విరహతాపమున నామె చిక్కి సగమైనది. రాజకుమారా! మీరు చేపట్టరేని యామె జీవింపదు. ఆశాబంధమే యామెనింతవఱకు నిలిపినది. ఆమె యవసరజూపి తెండ్రి మీకడకుఁ నన్నుంబంపెను. మీరామెను

రెండుసాకులు చూచియుండిరట. వెనుకనొకసారి విదర్భలో జ్వరపీడి తయైనప్పుడు మంచిమందు లిచ్చి బ్రదికించెరట. రెండవసారి భిల్లుల బారినుండితిప్పించి కాపాడిరట. ఆరక్షణమురక్షణముగాదు. నేడు గాచుటయే కాదుట. మీహస్తస్పర్శన మామె లోపము జల్లార్చును. మీముఖదర్శన మామె యలమటఁదీర్చును. ప్రస్తుత మామె స్వప్న ములలో మిమ్ము దఱచుగాఁ జూచుటంజేసియు, మీ నామస్మరణంబు గావించుటం జేసియు నామె జీవించుచున్నదిగాని లేనిచో నీపాటి కామె మఱియొకల్పాగ్రయముగాదును. మఱియు చెప్పవలసిన విషయములున్నవిగాని మగవాఁడనగు నేను శుద్ధాంతవాసినియైన యాఁడుదాని గుట్టు నింతకన్న విప్పిచెప్పనొప్పుదు. అంతయు నీవే భావించుకొనుము” అని యూరకుండుటయుఁ జంద్రచూడుడు “సాహాయ్యముజేయని పక్షమున మీరాజు కూతును మకరందున కీయఁడాయేమి?” యని యడుగ జయంధరుడు “స్వామీ! అట్టిపరిస్థితి తటస్థించునేని గర్హారమంజరి చిత్తమెట్టులుండునో చెప్పఁజాలను. ఐన నింతవలవంత గల కాంత తండ్రి కిష్టములేకున్నను దానెవ్వరిగూర్చి మేలుపడెనో యాతనినే వరించునుగాని వేఱు తెఱంగునఁ జేయునా?” యని బదులు చెప్పెను.

అదివిని మకరందుడు తనలో “హృదయమా! నీకింకను శాంతిఁగలుగదు. ఆయిందువదన హృదయము నిన్నుఁ గలియఁగోరుచున్నది గాని దానిలో నింకను మిషగలదు. తండ్రికి నేను సాయపడినఁగాని యది చేకుటను. నేనన్యథా వర్తించితినేని గర్హారమంజరి చిత్తవృత్తి యెట్లుండునో గదా! దేవుడు వరమిచ్చినను నర్చకుఁడు వరమీయఁడన్నట్లు కూతు మేలుపడుచున్నను దండ్రి యంతరాయముఁగలిగింపవచ్చునుగదా! అయినను నామీఁద నామెవలపు నిలిపినదను చల్లనివార శ్రీవణానందకరముగా వింటిని. ఇదియేచాలు. ఈ

పునాదిపై నాయాశాసాధముం గట్టవచ్చును” అని తలంచి బహిరంగముగా నిట్లనియె. “జయంధరా! సాయముచేయుటకుఁగాని చేయక పోవుటకుగాని నేస్వతంత్రుఁడను గాదుగదా! ఇందుకు నాతండ్రిగారు సుదర్శనమహారాజుగారె ప్రమాణము. ఈవిషయమై వారితో నే బ్రసంగించి కర్తవ్యముగావించెద. నీవు మాయతిధివై యుండుము. మాపట్టణమునఁ జూడవలసిన విశేషములఁ జూడుము. కర్పూరమంజరి నన్నవలచి యనుగ్రహించిన దని శుభవర్తమానము చెప్పుటచే నిదిగో నీహారము నీకుఁ బాఠితోపికముగా నిచ్చుచున్నాను. గ్రహింపుము.”

అనవుడు మహాప్రసాదమని జయంధరుఁడు దానిం గ్రహించి “దేవా! మీకు నాపైఁగలదయకు సంతసించితిని. నేను మియతిధి నై యుండఁజాల. నాకీనగరమునఁ జాట్టములుగలరు. వారికడ నుండెద. సెలవొసంగుఁడు.” అని వంగి నమస్కరించి వాని యనుజ్ఞవడసి యచ్చోటు వాసిపోయెను.

అవ్వెనుక మకరందుఁడు చంద్రచూడుంజూచి “మిత్రమా! ఈతనివాలకము చిత్రముగానున్నది. నడక యాడుదానినడక. మాట లాడుదాని మాటలు పలుకు నప్పుడచ్చముగ నాడుదివలె గన్నులు తిరిప్పును. చేతులతో నభినయించును. ముదుకఁడగు బ్రహ్మదేవుఁడు మతిలేక యాడుదానిం జేయఁబోయి యోరపాటున మగవానిం జేసెఁగాఁబోలు!” నని యామెమాటలచమత్కృతిని సందేశారములను దలంచుకొనుచు నారేయిగడపెను.

తెల్లవాతెను. మకరందుఁడు రేయియంతయు జాగరమునేయుటచే మిక్కిలి బడలి ప్రజాగరణభారము నడలుటకయి వనలక్ష్మి మించు టద్దమువలె నున్నయక్కొలంకునీట స్నానమాడెను. చంద్రచూడుఁడు మిద్దెమీఁద గొడ్డువలె బండుకొని గాఢముగ గుట్టుపట్టి నిద్రపోవుచుండెను. ప్రభాకరుని లేతకిరణములునయిత మాతనిని మేలు

కొలుపలేకపోయెను. మకరందుడు కూర్చుండినను నిలిచియుండినను
 స్నానమాడుచుండినను, నిటునటు దిగుగుచుండినను నతని మనస్సు
 సర్వావస్థలయందుఁ గర్హరమంజరిమీఁదనే యుండెను. ఆమెతన్న
 బ్రేమించునో లేదో యని మున్ను సంశయించుచుండెను. ఆమె
 తన్ను గాటముగా వలచియున్నదని యిప్పుడు తెలిసినను జనకుని
 నియమమునబట్టి యామె తనకు దుర్లభురాలని బెంగపెట్టుకొనెను.
 “ఏమిచేయుదు నిందెవరు నాకుఁ దోడుపడుదు” రని బూవుదోటలో
 నడయాడుచుండ సేవకుఁడొక్కఁడు వచ్చి “మహాప్రభూ! నాయన
 గారి సెల్లవైనది. దయచేయుఁడు” అని మనవిచేసెను. “ఇదే వచ్చు
 చున్నా” నని యాతఁడు వానివెంటం జనియె.

సుదర్శనమహారాజు స్నానముజేసి సౌగతమతప్రకారము నిర్వ
 ర్తింపవలసిన ప్రాతఃకాలకృత్యముల నియమపరతంత్రుడై నెఱపి పరి
 శుద్ధవస్త్రముల ధరియించి యంతఃపురమున రాయబారులకు దర్శనం
 బిచ్చు గదిలో నున్న తాననంబునం గూర్చుండెను. ఆతని యెట్టయె
 దుట వృద్ధుడైన యొక బ్రాహ్మణుఁడు సముచితంబగు వీరమునఁ
 గూర్చుండి సుదర్శనుఁ డడుగుపిశ్చలకు త్తరముచెప్పుచుండెను. అంత
 లో మకరందు డచ్చటికిఁబోయి తండ్రికి సమస్కరించి వానియనుమ
 తిని బ్రక్కం గూర్చుండెను. సుదర్శనుఁడు “కుమారా! మనయెదుట
 నున్న యా బ్రాహ్మణుఁడు కాశ్మీరరాజమంతులలో నొకరిగు మాధ
 వసేనుఁడు. హేమచంద్రుని జ్యేష్ఠకుమారుఁడగు వికృమసేనుని పంపున
 నన్నుం జూడవచ్చె. సందేశార్థములన్నియు వికృమసేనుఁడు వాగ్దాసి
 యిచ్చిన లేఖలోఁగలవు. అది నీవొకసారి చూడు” మని యాజాబత
 నికిచ్చెను. మకరందుఁడు లేఖ నామూలాగ్రిముగాఁ జదువుకొని విష
 యములన్నియు గ్రహించి మరల దానిని దండిచేతికిచ్చెను. అంతట
 సుదర్శనుఁడు కుమారు నుద్దేశించి యిట్లనియె. వత్సా! బాలుఁడైన

విక్రమసేనుని జాబు జూచినది మొదలుకొని నాకడుపు బాలిపెంపున జమ్మలుచుట్టుచున్నది. హేమచంద్రునిం దలఁచిన నాకిప్పుడు సైతము గంట నీరువచ్చును. ఆతఁడు నేను సహాధ్యాయులము. అతనివంటి పరిశుద్ధుఁడు లోకమున లేడు. మంచితనము మూర్తీభవించినదని చెప్పవచ్చును. అట్టిమహారాజు దుర్మరణము పాలగుటయు, మాయలమారి యగు చిత్రభానుఁడు రాజ్యమూక్రమింప దలఁచుటయు, విక్రమసేనుఁడు బాలుఁడగుటయు, దండనాథాది సియోగులు స్వామిద్రోహులగుటయు, దలంచిచూడ మనహనశ్యమాతనికిఁ దోడుపడవలయునని దోచుచున్నది. ఇంతతన్న హేమచంద్రునినకు నేనేమి సాయముచేయగలను? అతఁడు సంతసింపకపోయినను వానియాత్మయైన నాయభిమానమునకు సంతసించును. నీవిందు కేమందువు? ఇది నీకు నమ్మతమగు నేని నేడు మొదలు సమరసన్నాహంబుగావించి కతిపయదివనముల లోఁ జతురంగబలంబులం దోడ్కొని మనదండనాథుఁడైన కంఠీరవ దేవుఁడును, నీవును శ్రీనగరమునకుం బోవలయును. నేనిచ్చటనుండి రాజకార్యముల నడిపెద. అట్లు పోవుటకు నీకిష్టములేదేని నేనానమే తుండనై నేన కాశ్మీరమునకుంబోవుదు. నీవు నగరముననుండి నాస్థానమున రాజ్యపాలనము నెఱపుచుండుము."

అనవుడు తనప్రియత్న మక్కఱలేకయే పిశ్యప్రేరణంబునఁ దాను కాశ్మీరమునకుఁ బోవుటకవకాశము గలిగినదని కర్పూరమంజరీ దర్శనాభిలాష ముందరికిఁ ద్రోయ నతఁడు "దేవా! మీచిత్తమెట్లాయెల్లెచేసెద. నన్ను బామ్మన్న నేనపోదు. ఇచట నుండుమన్న నుండు. దేవరవారేప్రమాణము. కాని పెద్దలగుటచే మీరుకదలుటకు వీలులేదు. కంఠీరవదేవునిసాయమున నేనపోయి కార్యంబు నిర్వర్తించెద"ననివిన్నవించెను. "ఎత్సా! నాకదిపరమసంతోషము. నీవెంటరత్న సేనుని వానికుమారుఁడగు భద్రసేనుని తీసికొనిపోము. చంద్ర

చూడుడు పిటికివాడు. యుద్ధమన్న వెటచును. అతడు నీతోరాడు కావున భద్రసేనుడే నీకుచెలికాడై హి శోపదేవుడై చేదోడై వాదోడై మెలంగును." అని నుదర్శనం దానతిచ్చెను.

అప్పుడు మాధవసేనుడులేచి చేతులుజోడించి వారుగావించిన యుపకారమునకుఁ దనకృతజ్ఞతందెల్పుచునిట్లనియె. "మహాప్రభూ! నేనువచ్చునప్పుడు మీరేమందురోయని మిక్కిలి సంశయించుచు వచ్చితిని. మీరుబాలుడగు విక్రమసేనునియెడఁ జూపిన దయ నికుపమానము. మిత్రులన్న నాపద్మాంధవులన్న మీరే. చనిపోయిన మిత్రుని దలంచి చిన్నవాడగు వానికుమారున శివ్య రుపకారము నేయుదురు? పరోపకారార్థ మిదంశరీరమును వాక్యము. మీయందరూఢమైనది. మారాజుపక్షమున మారాజమాతపక్షమున, సమాత్యుల పక్షమున మీకు నే ననేక కృతజ్ఞతాసూచకవందనము లాచరించుచున్నవాడ. పాంచాలనరపాలుడగు మహేంద్రదేవుని దర్శనము చేసినచ్చితిని ఆతడుగూడఁ దనదాహిత్యునకు సాయముచేయఁదలచినాడు. మీరుభయులు గూడిరేచి జిత్రభానుని బరాజితుని జేయుట మిక్కిలి సులభము. నాకనుజ్ఞనొసంగుదురేని మరలపాంచాలమునకరిగి పాంచాలసైన్యములఁ దోడుకొని నేను కాశ్మీరమునకుఁబోయి మీరాక కెదురుచూచుచుందునని వారిమువల గైకొని మాధవసేనుడు వెడలిపోయెను.

అతడు నిర్గమించుటయు నుకరందుడు పరిస్థితులట్లు మాటి నందుకుఁ దనలోనిట్లువిచారించెను. "ఇప్పుడు నేనేమిచేయుదును! విక్రమసేనునికి సాయముసేయుచుని మాధవసేనుడువచ్చె. తనకుఁ దోడుపడుమని చిత్రభానుడు దూతనంపె. చిత్రభాను పుత్రికయందు నామనను లగ్నమైయున్నది. ఆమెకై కేనాతనిఁ జేరుటయుక్తముగాదా! కాని ధర్మమాలోచించినపక్షమున చింతండించే వంచితు

డైన విక్రమసేనునికే నేను దోడుపడవలయు. నామన స్సుయ్యెల
లూగుచున్నది. పాణినఖిసమాగమముఁ గోలుపోవుదునా, ధర్మపరి
త్యాగము చేయుదునా! వివాహములేకపోయిననుసరే ధర్మమే నేనను
సరించెద. “యతో ధర్మ స్తో జయః” యచ నార్యోక్తి సార్థకము
గాకపోవునా!

ఇరువది మూడవ ప్రకరణము.

ధర్మదేవత మూర్తిభవించినట్లు జిత్రీభానుఁడు కాశ్మీరమునఁ
బ్రజాపాలనము నేయుచుండెను. రుద్రీభట్టు ప్రజలకు బహిరంగముగ
దర్శనమిచ్చుక చిత్రీభానునకు నన్నివిషయముల దనుజనాయకునకు
శుక్యాచార్యులట్లు హితోపదేశము చేయుచుండెను. విక్రమసేన హర్ష
వర్ధనులకుఁ దనమీఁద నెంతమాత్రము ననుమానములేకుండునట్లు
జిత్రీభానుఁడు ప్రవర్తించుచుండెను. రాజకుమారులచేతఁ బగలు వి
ద్యాభ్యాసము చేయించుచుండును. తగినశిక్షకుల నేర్పఱచి సాయం
కాలములవారికి విలువిద్దియ నేర్పించుచుండెను. ప్రతికార్యమునందును
విక్రమసేనునియాలోచనమడుగుచుండును. సింధుగాంధారవసుంధరా
ధిపులదండయాత్ర లెందుచేతనో, యాగిపోయెను. రాజ్యనౌకయొక్క
చుక్కాని దాను ద్విప్పచుండుటచేఁ బరరాజులు భయంపడిరి. దండ
యాత్రలుమాసిరని యతఁడు సైనికులతోడను దండనాథులతోడను,
నృపకుమారులతోడను నగరవాసులతోడను బలుమాటు జెప్పుచు
వచ్చెను. మణివర్మను మొదటఁదలఁచుకొన్నట్లు చిత్రీభానుఁడు ధన
మునిమిత్రమై హిసింపలేదుగాని కారాగృహమందు బంధించియుంచె
ను. అతని కెట్టి సౌకర్యములు నొడఁగూర్పఁబడలేదు. స్నానమునకు

జలమైన నతనికి దుర్లభమయ్యెను. దినమున కొక్కసారి జొన్నరొట్టె లభింపజొచ్చెను. కటిక నేలంబందుకొనుచుండెను. మాసిగుడ్డలైన నుదికించుకొనుట కు తృప్తులేదు. త్రాగుట మొదలయినయెల్లపనులకు నొక్క మంటిముంతమాత్రము వానికీయబడెను. జీవముతో నయిన నుంజనిచ్చుటకు దండపాణి మాటసాయమె ముఖ్యకారణమై యుండవచ్చును. పునరాలోచనమీఁద దండపాణి కిప్తములేనిపనిగావించుట తనకు శ్రేయస్కరముగాదనితలంచి చిత్రభానుఁడు హింసా ప్రకరణముచుండి మరలియుండవచ్చును.

చిత్రభానుఁడు వేటయందుమిక్కిలి తమకముగలవాఁడు. మృగయాక్రీడయందుఁ దనకునూరుండైన విజయ సేనునకును విక్రమసేన హర్షవర్ధనులకును నభిరుచిగలిగించెను. వేటపేరుచెప్పినవారు మిక్కిలి యుత్సాహముతో వెడలుచుండెడివారు. విక్రమసేనుఁడు చిన్ననాట నుండియు మృగయాక్రీడ కలవడినవాఁడగుటంజేసి వేటకతఁడు ముందడుగు వేయుచుండెను. రెండుమూఁడుసారులు పినతండ్రివెంట వారిరువురు మృగయాక్రీడలకరిగి సాయంకాలమున కింటికివచ్చిరి. ఎన్నఁడో యేదోయవకారము చేయునని మహాభయము బిడ్డలకుఁ దల్లికి నుండినను జిత్రభానుని వర్తనముకొంతవఱకు వారికి సమ్మిక గలిగించుచుండెను. అయినను వారు జాగరూకులై యుండిరి.

అట్లుండ నొకనాఁడు చిత్రభానుఁడు విక్రమసేన హర్షవర్ధనులు విజయసేనుఁడు దండపాణి నజ్రిపాణులు మఱికొందఱాత్తులుఁ బరివేష్టించి గొలువుండి నగరవాసుల వ్యవహారములఁ దీర్పులు చెప్పుచుండ సూర్యాస్తమయసమయమున జలుచీకట్లులు పడుచుండ నొకయాట వికుఁడు గోచిపట్టుకొని కంబలిమీదఁ గప్పుకొని చేతనొకదుడ్డుకఱ్ఱఁ బట్టుకొని పరుగుపరుగునఁ గొలుపుకూటముసాచ్చి “దండాలుసామీ! దండా” లని నేలసాగిలంబడి మొక్కినిలిచెను. “ఎవఁడవు రానీవు?

ఏమిపనిమీఁద వచ్చితి" వని చిత్రభానుఁడడిగెను. అందుకువాఁడు ప్రభువుతో నిట్లు మనవిచేసెను.

“నేను గొల్లలనిన్న వాఁడను దేవరా! మంచుకొండదగ్గఱ చాటలమొకములు చిటులపులులు సివంగులు పెచ్చుపెటిఁగి మాపసరములను గనగన నమలివేయుచున్నవిదొరా! పసులమందలుతగ్గిపోయినవి. ఏలినవారు వేటలాడి యామెకాలను చంపి మాకింతకూడుపెట్టవలెదేవరా! లేకున్న మేము బ్రతుకజాలము పసరాలే మాసొమ్ములు పసరా లేమా బ్రతుకులు రక్షించుదేవరా! రక్షించు" అని మొఱవెట్టెను.

వాని కుయ్యాలించి చిత్రభానుఁడు కన్నకొడుకును నన్నకొడుకులను జూచి “వేటకై యరుగుదమా? గోరక్షణముకన్నఁ బుణ్యకార్యములేదు. అది యుభయతారకమయిన సత్కర్మ. పాపమీ పేదగొల్లలు మనకవశ్యము రక్షణీయులు.” అని యడుగ వారు మువ్వరు వల్లెయని యుత్సాహముతోఁ బలికిరి. మఱునాఁడుదయమున మృగయాత్రీడకుఁ గావలసిన సన్నాహమంతయుఁ జేయఁబడెను. ఉదులు, నుత్సలు, వేటకుక్కలు, జగురుగండెలు, దీపములు, బోనులు, విండ్లు, నమ్మలు, బల్లెములు పట్టుకొని వాటినుపయోగించుటయందు నేర్పరులగు వేటకాండు మహోత్సాహముతో కొలువఁజిత్రభానుఁడు వేటకై బైలుదేఱెను.

“మంచుకొండ చాలదూరము. కొన్ని దినములకుఁగాని వచ్చుటకు వీలులేదు. ఎప్పటివార్త లప్పటికిఁ దెలియవు. మనస్థితి బాగులేదు. ఏదిన మెటిదో తెలియదు. కావున మీరు పోవలను. నాయన లారా" యని యరవిందాదేవి బిజలం బ మాలెనుగా వేట తమకము వారిని ముందుకు గెంటెను. మహోత్సాహముతో మువ్వరుకు మారు లొకరథ మెక్కిరి. చిత్రభానుఁ డొకరథమెక్కిను. పరివారము ముందునడచెను. ఉండపాణియు స్వల్పసైన్యముతో వారి వెను

వెంట జనెను. ఆబలఁగమెల్ల హిమవత్సర్వతప్రాంతమున కరిగి గుడారములలో బసచేసి యైదుదినములు వేటాడి ముక్కుడిమెకములఁ బెక్కింటి నుక్కడించి గొల్లపల్లియులఁ యిక్కటులఁ దొలగించిరి.

విక్రమనేనుఁడు మూడుపులులం గొట్టెను. హర్ష వర్ధనుఁడొక్క చిటుతం జంపెను. విజయనేనుఁడు రెండు భల్లూకములఁ గడతేర్చెను. చిత్రభానుఁడు రెండు సింగంబులం గూర్చెను. దండపాణి రాత్రి వేళ మంచెమీఁద బొంచుండి చెఱువులో నీగుద్రావుచుండ గొప్ప పులియనుకొని యొక గాడిదను జంపెను. అయిదుదినములు వేటాడి విశ్రాంతినిమిత్తమై వారు గుడారములు విడచి సమీపమున నొక కొండమీఁదనున్న చిన్నకోటలో విడిసిరి. అక్కడ రెండుదినములు గడపిరి. అక్కడి పశుతిసౌందర్య మతిమనోహరముగా నుండెను ఆయున్న తప్రదేశమునుండి చూడఁ బ్రభవచరమసంధ్యారాగముల విశేషశోభాసభాగ్యము పద్మరాగమణీయకాంతులను మించి వారి కన్నదోయి కమితానందముఁ గూర్చెను. ఆకాశము నందుకొనుటకు హిమవంతుఁడు చాచినదీర్ఘభాహువులో యన్నట్లు వెలయుమహాన్నత శృంగములతోడను, కొండరాజు తొడిగిన లెల్లని నిలువుటంగీ యో యనునట్లు విలసిల్లు మంచుతోడను చేనయు నున్నతియు దట్టమయిన యాకులగలిమియుఁ గలిగి సూర్యరశ్మినడ్డగించు మహావృక్షములతోడను నింద్రధనుస్సునలె నానావర్ణములుగలిగి నలుగెలంకులఁ బరుగులెత్తు విహంగములతోడను, ప్రాయములు నైశ్వర్యములు నిట్లే యతివేగంబునఁ గడచిపోవునని నీతి లోకంబునకుం దెలుపుటకోయన నతివేగంబున మీఁదినుండి క్రిందికిఁ బ్రవహించు సెలయేళ్లతోఁగను, కొండగుహలు ప్రతిధ్వనులిచ్చునట్లు బొబ్బలిడు తొబ్బమెకంబులు బెబ్బులులు మొదలగు ఘాతుకమృగంబులతోడను విండ్ల చేబూని మెకంబుల వేటాడుటకయి వినవిన నడచిపోవు వేటకాం

డ్రోతోడను, వేటకాండ్ర వెనువెంట వారి కమ్మలనందించుచు నుత్సాహముఁ గలిగించుచు నడచు కిరాతాంగనలతోడను విరాజిల్లు నమ్మించుగొండం జూచి విక్రమసేనుఁడు మునుపెన్నఁడుఁ బట్టణంబులఁ జూచినప్పుడు పొందని మహానందము నొంది తమ్మునకు విజయసేను నకు, వనంబులకు నుపవనంబులకుఁ గలభేదంబుదెలుపుచుఁ దొల్లి యిందే మహేశ్వరుంఁగూర్చి గౌరి యఖండతపంబు గావించె. ఇందే జగంబునకు మాతాపితలు పురాణదంపతులు నైనపార్వతీవరమేశ్వరు లకుఁ గల్యాణమహోత్సవము జరిగె. ఇందే సప్తమహర్షులు ననేక యాగములుజేసి హవిర్భాగములచే వేల్పులం దనిపిరి. ఇందే సరనా రాయణ నివాసమైన బదరికాశ్రమ మున్నది. ఇందే గంగానది మొట్టమొదట నెలవుజేసికొన్నది* యని తత్సంబంధములయిన పురాణాధార వర్ణించుచు గౌరెండుదినములు గడపెను. రెండవనాటిరేయి వారందఱు సుఖముగా భుజించి స్రియభాషణంబులు నలిపి పండు కొనిరి. విక్రమసేనుఁడు హర్షవర్ధనుఁడు నొకగదిలో శయనించిరి. చిత్రభానుఁడు విజయసేనుడు మఱిమొకగదిలోఁ బవళించిరి. కొలఁది పరివారము నచ్చటనుంచి కార్యాంతరములమీఁద దండపాణి యా సాయంకాలమే పట్టణాభిముఖుఁడై పోయెను.

విక్రమసేన హర్షవర్ధనులు* గాఢనిద్రావసక్తులై యెప్పటియట్లు ప్రభాతకాలమున మేల్కొని లేచిరి. లేచిచూచునప్పటికి విజయసేనుఁ డు చిత్రభానుఁడు వారి కగపడలేదు. ఏబదిమంది యాయుధహస్తుల యిన సైనికులును తమకు వంటలు నుపచారములు మొదలగునవి చేయుటకు నిర్దఱు ముగ్గురు సేవకులు మాత్రము గనఁబడిరి. “పిన తండ్రి యెందరిగె నని విక్రమసేనుఁడు సైనికులలోఁ బ్రధానపురుషుఁ డగు శక్తివర్మయచ నాని నడిగెను. “మహాప్రభూ! ఏదో తొందరపని మీఁద వారు మిమ్ములేపుటకై న నవకాశములేక గుమారుని మిగిలిన

పరివారమును వెంటఁగొని నిన్న నడిలేయి పురముచకుం జనిరి. ఇట్లు మీతో మనవిసేయుమని నాకానతిచ్చి రని యాతఁడు బదులు చెప్పెను.

“ఏమీ! తొందరపనిగలిగినదా? మమ్ము లేపుటకైన నవకాశము లేకపోయినదా: కుమారుని బరివారమును వెంటఁగొని చనెనా? ఆహా! మాయమ్మ పోవలదని చేసిన హితోపదేశమును నేను నిరాకరించి మోసపోతినిగదా!” యని విక్రమసేనుఁడు తమ్మునిఁ జూచి “హర్షవర్ధనా! ఎంతయు మోసము వాటిల్లినది. మనల విందువిడిచి బుద్ధిపూర్వకముగా విజయసేనునిం దోడ్కొని చిత్రభానుఁడు పురమున కరిగినాఁడు. దురాత్ముఁడను వేటకు నే నొక్కడనురాక నిన్ను గూడ దీసికొనివచ్చితినిగదా. మనరాక్షక యెంతో యాత్రముతో నిరీక్షించుచుండు మనతల్లి మనము గనఁబడకపోవుటచే నెంతగందనో, యెంత బెంగపెట్టుకొనునో, యామె చిత్తమెంత త్రోబించునో, ఆమెహృదయము భిన్నముగాకయుండునా! ఇంకనామె యన్నముదించునా? నిదురించునా? మనకది కారాగృహముగాని గృహముగాదు: మనమికమీఁద బందితులముగాని రాజపుత్రులముగాము. ఈఘాతుకకృత్యము చేయుటకే యతఁ డీవేటపన్నుగడ సన్ని నాఁడు. అతని సంకల్పము ముప్పాతిక నెఱవేరినది. మనమిందు దిక్కులేక మనమొఱలువినువారు లేక మనసంతాప మార్చునారులేక మనకోరికల దీర్చువారులేక యీవనవృక్షములట్ల యెన్నఁజోనాశనమొందవలసియుండును. ఆహా! ఏమిగతి! తమ్ముఁడా నేఁబోయిన విచారములేదు. నీవయిత నమ్మకొఱకుండిన బాగుండును గదా!” యని విచారతృఙ్ణుడై పలికెను.

అదివిని హర్షవర్ధనుఁడు “అన్నయ్యా! సీవేటపోవలె నేనెందుకుండవలె నేను సీతోడివాడనే. ఉండిన నిరువురముండము. పోయిన నిరువురము పోదము. నీవుచెప్పినట్లుతల్లి పొందుతల్లడమింతింతగాదు.

ఆమె కీచింపనేజిచింపదు. అచ్చు దూరదృష్టిగలదై యిట్టియాపదల శంకించి మనలం బోవద్దన్నది. మనమామె మాటవిన్నాముకాము. మాతృకాసనతిరస్కారమునకుఁ దగినఫల మనుభవింపవలయునుగదా" యని దీనాననుఁడై ప్రత్యుత్తరమిచ్చెను.

ఆదినమునవాగు వంటలుచేసి సేవకులుపిలిచినను బలిమాలినను భజింపలేదు. శక్తివర్మ వారికడఁజేరి "ప్రభువులారా! భోజనము సేయుఁడు. ఎన్ని దినములు మానెదరు? ఇది యొక్కనాటిదిగాదు. మీ కిదికాశ్వతమైనచెఱి. మీరీయిల్లుగడలి యావలికిఁబోకుండ మమ్ము మీపినతండ్రి కాపుఁబెట్టెను. నాచిన్నియన్నలారా! అంతటిమహారాజు గర్భమునఁబుట్టి యంతటి మహేశ్వర్యము ననుభవించి తుదకిట్టి దురవస్థపాలయినమిమ్ముఁజూడ మిక్కిలి కఠినుండనయిన నాహృదయముగూడ చలించుచున్నది. మేమేమి చేయఁగలము? సేవకులము. దుర్భరమయిన కుటుంబరక్షణమునకుఁగా శరీరమన్యుల కమ్ముకొన్నాము. ప్రభువులయాజ్ఞ శిరసావహింపవలయు. లేనిచోమాబుజ్జి లెగిరిపోవును. మాకూఁడు పడిపోవును. కడుపుకక్కుర్తికై ప్రభువుల కడఁ గొలుపుచేసి యిట్టిమహార్యములు చేయవలసి వచ్చినందుకు మేము మిక్కిలి దుఃఖపడుచున్నాము. మాకు స్వాధీనమయిన పనిలేదు. సేవకులంతఃకరణము చంపుకొని గుండెరాయిచేసికొని యుండవలయు మేము మనుష్యులలో లెక్కగాదు. కాబట్టి మమ్ముల తమింపుఁడు నాయనలారా" యని కంటనీరు పెట్టుకొనెను.

"శక్తివర్మా! నీవేమిచేయఁగలవు? మేమదృష్టవంతుల మయిన పక్షమున మాతండ్రికట్టి దుర్మరణమేల కలుగును? చిత్రభానున కిట్టి దుర్బుద్ధి యేలపుట్టును? ఒకరిని నిందింపనేల? మాభాగ్యమునే నిందించుకొందుము నీవునిచారింపకుము" అని విశ్రమసేనుఁడు వాని నూటడించెను.

ఇరువది నాల్గవ ప్రకరణము.

చిత్రభానుఁడు వేటనుండి కుమారునితోడను బలగముతోడ ను మరలివచ్చెనని విని యరవిందాదేవి తనకొడుకులుగూడ వచ్చుచు న్నారని వారింజూచి యానందింప నుబలాటపడుచుండ వారెంతసేప టికి రారయిరి. ఆమె సాయంకాలమువఱకు వారినిమి త్తము నిరీక్షించి యాత్ర మంతకంత కెక్కువకాఁగఁ దన నందనులురాకభోవుటకుఁ గారణమేమో తెలిసికొనిరమ్మని దండపాణియొద్దకు సేవకులనంపెను. తనకావిషయ మెంతమాత్రము తెలియదని యాతఁడు త్తరముజెప్పెను. బెంగ యినుమడింపఁ బుత్రవత్సలయయినయా దేవి నలుగురు బంట్ల నాలుగుప్రక్కలకంపి వేటకాండ్రును దద్విషయమై కనుఁగొని రమ్మని పంపెను. తమకావిషయము తెలియదని వాండును చెలిసిరి.

అరవిందాదేవి తొలుతిపాటు వర్ణ నాతీతమయ్యెను. అప్పుడామె వృద్ధకంచుకియనున ముంజునింబిలిచి చిత్రభానునియొద్దకరిగి తద్విషయ మరసిరమ్మని పంపెను. వాఁడును సత్వరంబయిరిగి యతనికిజోహోనర్చి వినయపూర్వకముగా రాజకుమారు లేలరాలేదని యడిగెను అతనికిఁ జిత్రభానుఁడిట్లనియె. “కుమారులు సేమముగానున్నారు. మంచుకొండ చరియలలో నొకదానిమీఁద మనోహరమైన కోటఁ గలదు. వారక్కడ గొంత కాలముండి యవ్వన సౌందర్యము శైల సౌందర్యముఁ జూడవలయునని కోరుటచే వారివక్కడ నుంచినప్పి తిని. భయములేదని మీరాణిగారితోఁ జెప్పు. పో.”

ఆమాటవిని ముంజుఁడు వెంటనేరాదనగదన కరిగి యేమియు త్తరము వచ్చుచోయని త త్తరపడుచున్న రాణికెఱింగించెను. అమ్మాటలు శూలపుబోటులువలె నామెకర్ణమునాట నిలువలేక సేలం గూర్చుండి “అయ్యో! నర్మదా! నర్మదా ! దురాత్ముడయిన చిత్ర

భానుఁడు నాకొడుకులఁ గడతేర్చినఁడేతల్లీ! కటకటా? నాపసిపాపల
నితఁడు తకకడుపునఁబెట్టుకొనెనే. అయ్యో! ఏమిసేయుదునే? నర్మ
దా! ఏదోఘాతుక కృత్యము జరిగినదే. ఓసీ! నేనునిలువలేను. నా
గుండెలు కొట్టుకొనుచున్నవి. మనస్సు మండుచున్నది. ఒడలు వడఁ
కుచున్నది. తల తిరుగుచున్నది. కన్నులుచీకట్లు గ్రమ్ముచున్నవి.
నీవు వచ్చి పట్టుకొనవేనన్ను. ఎవరితోఁ జెప్పుకొందునే? మణివర్మలేఁడు
మాధవసేనుఁడులేడు. గధాధర శూలపాణులులేరు. ఎంతదిక్కునూ
లినదాన నైతినే! ఇప్పుడేమియుపాయమే? ఆలోచన చెప్పువా
రయినలేరే? నీవేమనియెడవే? యని పరిపరివిధముల నాశ్రోశింపఁ
దొడఁగెను.

ఆమెదుఃఖముజూచి నర్మరవెటపుంజాలియు మల్లడిగొన నేమి
చెప్పుటకుందోచక నెట్లునమాశ్వాసించుటకు నుపాయము గానక
“అమ్మా! నేను పోయి నీమఱఁదిగారిని గనుఁగొని వత్తునా” యని
యనెను. “ఓసీ! నీవుకాదు వెళ్ళవలసినది. నన్నేయచ్చటికిఁ దీసికొని
పోమ్ము. నేనాయెదుమణి యడుగులమీఁదను గర్పూరమంజరిపాద
ములయొద్దను బడి నాచిన్నియన్నల నాకర్పింపుమని ప్రార్థించెద.
తీసికొనిరా. రథము తీసికొనిరా. జాగ్రత్తయకు. నిమేషమాత్రమాల
సించితివా యేమిజరుగునో నీవేయెఱుఁగఁగలవు” అని కఠినముగాఁ
బలుకుటయు నర్మద యప్పని తప్పదని సారథినొక్కనిం బిలిచి యర
దంబు పన్నించి దేవినందుఁ గూర్చుండఁబెట్టి దాను నామెప్పక్కను
గూర్చుండెను.

కోటకావలి నిమిత్తము చిత్రభానునిచే నియమింపబడిన మొ
ఱకుజోదులు స్వందనము నిలిపి కోటలోనుండి యావలికెవరింబోని
య్యవలదని చిత్రభానునియొజ్జ యయినదని దెలిపిరి. అప్పలుకులు
విని మహాగ్రహపూరితచిత్తయై కోపావేశంబునఁ బలుకులు తడబ

డఁ నరవింద రథములోనుండి బిగ్గరగా “ఓరీ! ఎవఁడురా నాస్యందన మాఁపఁగలవాఁడు ? ఈరథ మెవ్వరిదిగా దలంచితివి. హేమచంద్రమహారాజ పట్టమహిషియుఁ గుమార విక్ర సేనుని మాతయునగు నరవిందదిగా గ్రహింపుఁడు. ఆనయిచ్చుటకుఁ జిత్రభానుఁ డెవ్వఁడు? నిలుపుటకు మీరెవ్వరు? సూతుఁడా! రథము సాగనిమ్ము. ఎవ్వరేనినడ్డమువచ్చిన నేనే రథము దిగి గుట్టిముముందర నడచెద. వారిప్రభువు నాజ్ఞాప్రకారము నన్నుం జంపుమనియీబట్ల తోఁ జెప్పము” అని పలికెను. భీషణములైన యాభాషణములు ధైర్యశోషణముగావింప నాజోదులు భయకంపితులై యేమియుఁ ననఁజాలక నొత్తిలిరి. రథము నిరంతరాయముగ సాగి చిత్రభానుని గృహముముందరి కరిగి నిలిచెను. కుమారవియోగ సంజనితమయిన మనస్తాపమున నొడలెఱుంగక దేవియెదుటనున్న వారెవ్వరో తెలిసి కొనకయే నర్మద దారిజూప సింహద్వారముదాఁటి లోపలికవాటము లుదాఁటి యభ్యంతరమందిరమున కరిగెను. అరిగి “యిందుమణి యెక్కడ? ఇందుమణి యెక్కడ?” నని విచారించి నేవకులవలన నామెయున్న చోటఁజేగి యాతావునకుం జనెను.

అప్పుడు కర్పూరమంజరియు నిందుమణియు నొకమంచముపై గూరుచుండి యేదో మాటలాడుచుండిరి. విజయసేనుఁ డామెరాక జూచి వినవిన మేడమిఁదికరిగి తండ్రి కఱిగించెను. అరవిందాదేవి తనయింటికి వచ్చునని చిత్రభానుఁడెన్నఁడు దలఁపలేదు. అతఁ డదరి పడెను. రుద్రభట్టు మహాశ్చర్యమునొందెను. వెంటనే చిత్రభానుఁడు మేడదిగి కిందికివచ్చెను. అరవిందాదేవి గదిప్రవేశించినతోడనే మహాశ్చర్యముచే గన్నులు పెద్దవిచేసి చూచి యిందుమణియుఁ గర్పూరమంజరియు మంచముమిఁదినుండి దిగ్గునలేచి నిలిచిరి. అర వింద వారియిరువురపాదములపైఁ బడి “అమ్మా! పుత్రభిక్షము పెట్టుఁడు పుత్రభిక్షము పెట్టుఁడు” అని వేడుకొనెను.

ఆగొడవ వారేమియు నెఱుంగకపోవుటచే వారిరువురుఁ దెల్ల బోయి చేతులతోఁ నామెనెత్తి “అయ్యో! ఇదియేమివెట్టి? మాయడు గులమీఁద బడఁజెల్లునా? తల్లీ! మీముందర మేమంతవారము? బిడ్డలకేమియాపద వాటిల్లెను?” అని తొట్టుపాటుతోఁ బలికిరి. అందు కరవింద వారింజూచి తనకొడుకులు చిత్రభానునితో వేటకరుగుట, బలగమంతయువచ్చినను వారు రాకపోవుట, కొండకోటలో నున్నారని చిత్రభానుడు చెప్పుట మొదలగు వృత్తాంతమంతయుగద్గదస్వరముతో దుఃఖపూరితయై తెలిసి “తల్లీ! కర్పూరమంజరి! నీవు నాకన్న కొఁఁతువుగాకున్నను నిన్నే నాబిడ్డగాఁ జూచుకొంటి. ఇద్దఱు మగ బిడ్డలు నాకొకయాఁడు బిడ్డ యని సంతసించుచుంటిని. అమ్మా! నీతమ్ముల రక్షింపుము. తమ్ములం జూపుమని నీ తండ్రి నడుగుము. చూపఁడని ఇదిగో! నేను రాచకూఁతురను సాహసంబులందు ముందంజవేయుదానను. ఇదిగో! నాచిన్నకత్తి మొలలోనున్నది. ఇప్పుడె నీతండ్రి చూచుచుండ నీవు నీతల్లియుఁ జూచుచుండఁ బొడుచుకొని బిడ్డలకు దూరమై, భర్తకు దూరమై, వసుంధరాదేవికిని మీకును భారమైన యీశరీరము మీతండ్రిపాదములయొద్ద విడిచెదను. ఆయన కనులు చల్లఁబడుఁగాక! ఇదివఱకే భ్రాతృహంతయని పేరువచ్చినది. ఇప్పుడు శిశుహంతయైనాఁడని నాయనుమానము. ఇప్పుడు నాచావుచే నాయన పాపశరీరమునకు మకుటమేర్పడును. బిడ్డా! కర్పూరమంజరి! పద. నీతండ్రియొద్దకుఁ బద. తల్లీ! యిందుమఱి? పద నీపతికడకు పద” అని మిక్కిలి యూర్తయై తీవ్రముగ భాషించెను.

చిత్రభానుడు ప్రక్కగదిలోనుండి యప్పులుకులు వినుచుండెను. రుద్రభట్టు వానిప్రక్కనేయుండి యతని చెవిలో నేదో గుసగుసలాడుచుండెను. కర్పూరమంజరి యామె దీనదశఁ జూచి మెత్త సచిత్తము మిక్కిలి యుత్తలపాటునొందఁ దత్తటంబునఁ దండ్రికడ

కరిగి “నాయనా! ఏమిది? తమ్ములేమయిరి? ఎందుండిరి. కుశలముగనున్నారా? ఆమెబిడ్డల నామెకప్పగింపుము. నీకీ యపవాదమేల? ఇదివఱకే నీతలపై బడిన లోకాపవాదములు చాలవా? ఆదుర్యశోభారమున నీవెగాక మేముగూడ గురిగిపోవుచుంటిమి. ఆయవకీర్తియను సంధకారమువలన మనకులప్రతిష్ఠ నల్లబడినది. సత్వర మామెబిడ్డల నప్పగింపుము” అని మందలించెను.

చిత్రభానుడు బిడ్డనుడువుల నాలించి “అమ్మాయి! నీతమ్ములు కుశలముగనున్నారు. ఏల యీమె తొందర? వారు హిమవత్సర్వతసౌందర్యముఁ జూడ నుబలాటపడుటచే నచ్చట నునిచితిని. పదిదినములలో వత్తురు. మహారాజ్ఞ అంతఃపురవాసిని ఈమెయేమి, యీరాత్రి తొందరతో వచ్చుటేమి! ఇంత మనతోభమెందుకు? ఏమిమునిగిపోయినది. ఇప్పుడు కోటకు జనుమనుము” అని నిర్విచారముగ నుత్తరమిచ్చెను.

అదివిని యరవిందాదేవి మహారోషమున నిట్లనియె.. “ఏమిమునిగిపోయినదా? నామనస్సు దుఃఖమున మునిగిపోయినది. మీ పలుకులు నే నమ్మజాలను. ఒకవేళ వారు బ్రతికియేయుండిన పారిని నీవు చెఱలో బంధించితివి. అందుకే యమాయకులైన పసిబిడ్డలను మాయమాటలుచెప్పి వేటవంకబెట్టి దూరము తీసికొనిపోతివి. నేను రాణినా? నేను రాణినిగాను. నేను నీదాసిని. నారాణితనము నాడేపోయినది. నేను కోటకుంజనను. నాబిడ్డలులేని కోట శ్మశానముగాని కోటగాదు. నాచిన్నియన్నలులేని నగరు నట్టడవిగాని నగరుకాదు. నాబహిర్యప్రణములు లేనియాభవనము సముద్రముగాని భవనముగాదు. ఆకోట నే బ్రవేశింపను. నాబిడ్డలఁ జూచినదాఁక యానగరులో నే నడుగుపెట్టను. నన్నుఁజంపి శవమును శ్మశానమునకయినఁ బంపుము. లేదా నాకొడుకులయొద్దకయినఁ బంపుము. వారింజూడమి

నాకన్నులు వాచిపోయినవి. ఏరీ! నాగత్నాలరాసులు! ఏరీ! నాబం
గారుబొమ్మలు! ఏరీ! నావరాలకుప్పలు. ఏరీ! నాసింగపుగొడములు.
ఏరీ! నాముద్దులమూటలు. ఏరీ! నా గారాల కాణాచులు. చూపనా?
ఇదిగో చూరక త్తి పొడిచిచంపు. నీనేతులతోనే నన్ను నాభర్తయొ
ద్దకుఁ బంపు.” అని యతని కాళ్లనమీపమున నేలపై సాగిలఁబడెను.

అప్పలుకులు విన్నవారందఱు భయమున గడగడవడఁకిరి.
తాతిగుండెగల చిత్రభానుని మేనునయితము కంపించెను. “ఇది
మనకుఁ దగదు. ఆమెను బిడ్డలయొద్దకైవఁ బంపుఁడు. లేదా, బిడ్డల
నామయొద్దకైవఁ దీసికొనిరండు” అని యిందుమణి చెప్పెను. “తండ్రి!
నాగుండెలు వ్రేలుచున్నవి. నాతమ్ములం దీసికొనివచ్చి యామెకుం
జూపుము. నేనును వారిం జూడవలఁతు”నని కర్పూరమంజరి జనకుని
తోఁబలికెను. అప్పలుకులు విని చిత్రభానుఁడు “ఆమెయు మీరు
నింతనిష్ఠురోక్తులు బలుకనేల ! ఆమె నిప్పుడె బిడ్డలయొద్దకు బనిచెడ.
ఉండుఁడు” యని యవ్వలకుం జని కరటకపింగళులం బిలిచి వారితో
నేదో పదినిమేషములు చెప్పి మరల వచ్చి, యీనేవక లిరువురు
నీరథముపైవచ్చి నిన్ను నీబిడ్డలున్నచోటికిఁ దీసికొనిపోఁగలరు. వదినె!
రథమెక్కుము. సర్మదంగూడ దీసికొనిపోమ్ము నీవు నీబిడ్డలంగలిసి
మరల నిక్కడికి సుఖముగా వత్తువుగాక! ” అని చెప్పెను.

“నాకిదే మహాోపకారము. ఇదేపోయివచ్చెద.” నని వారినం
దటి నామంత్రణముచేసి యరవిందాదేవి సర్మదంగూడి యరద
మెక్కిెను. కరటకపింగళులు సారథికిరువంకల సయ్యరదముమీఁదనే
కూర్చుండిరి. పయనముసాగెను. కరటకపింగళులు చూపినదారిసె
సూతుఁడు స్వందనముఁ దోలెను.

అట్లు రెండుదినములు వారు ప్రయాణముచేసి రెండనాటి
సాయంకాలమునకు నట్టడవుల నడుమనున్న యొకచిన్న కొండకొటం

జేరిరి. ఆకోటచుట్టుఁ గొండలుగలవు. ఒకటిరెండుచెంచుల పల్లియలు
గలవు. “ప్రయాణశ్రమచే మేము మిక్కిలి యలసితిమి రెండుదినము
లిక్కడ విశ్రమించి పిమ్మట మీకొడ కులున్న చోటికిఁ బోవుద” మని
కరటకపింగళుల దేవితోఁ జెప్పిమిక్కిలి కష్టముమీఁద నామె నొడం
బఱచిరి. వారక్కడనుండగానే ముప్పదుగురు జోదులు సాయుధులై
వచ్చి వారిం చేరిరి. ఈబలగమెందుకని యరవిందాదేవి కరటకపింగ
ళుల నడుగమనము కొండలోనుండి పయనము సేయవలయు. మన కంగ
రక్షగా మీమఱుది పంపె” నని వారు త్రరము చెప్పిరి.

ఆబలగముచేరిన మఱునాటిరేయి నెల్లరు గాఢనిద్రాం దగిలి
యుండఁ గరటకపింగళులు నిదురించుచున్న సూతుని మెడ కురిబోసి
వానిం గడఁచేర్చి యొకకొండవాఁగునంబాటవయిచి యరదముమీఁద
నెక్కి దానిం దోలుకొని శ్రీనగరమునకుం జనిరి. మఱునాఁ దుదయ
మునఁ గరటకపింగళులను సూతునిఁ గానక యరవిందాదేవి వారేమ
యిరని యంగరక్షకుల నాయకునడుగ నఁజెట్లనియె.

“అమ్మా! ఈకొండకోట మీకుఁ జెఱసాల. మీరిందుండ
వలయు. మిమ్మటనుండి కడలనీయఁగూడదని చిత్రభానుఁ డాన
తిచ్చెను. సూతుఁడేమయ్యెనో మేఱుగము కరకటకపింగళులు
నిన్న రేయి శ్రీనగరమునకుం బోయియుందురు. మీకుగావలసిన నకల
పదార్థములు దెచ్చి యాయవలయునని మీమఱుది యానతిచ్చె. మీ
కేవికావలయునో యవి నర్పదచేత మాకెఱిగింతురేని మేమవితెచ్చి
మీకు సమర్పించువారము.” అని యున్నదున్నట్లుగ రక్షకనాయ
కుఁడు పలుక దనకొడుకుల నచిరకాలమునఁ గలసికొనఁగలుగుదునని
పుట్టెదాన పెట్టకొనియున్న యాదేవి పిసుగడఁచినట్లు నిశ్చేష్టయై
నేలంగూలెను. నర్పదయు దుఃఖాకాంతమనస్కయై యామెమొగం
బునఁ జల్లనినీరు జల్లి సాధ్యములైన శైతోపచారములం జేసెను.

అంతట గొంజొకవడి కాదేవి మూర్ఛనుండి మేల్కొని “హా! కుమారు
 లారా! మిమ్మింక జూచెడుభాగ్యము నాకులేదు. మీరు జీవించియు
 న్నారను నమ్మికయే నాకుఁబోయినది. ఆదురాత్ముఁడు మి మ్మేమా
 యోపాయములనో కడతేర్చి యుండును. నన్నమాత్రము చేతులారఁ
 జంపక మీనిమిత్త మాజన్మాంతము విలపింపుమని నాగరకులు రాని
 నట్టడవిలోఁ బడవైచె. ఇఁకనేమిసేయుదు? నర్థదా! ఇఁక నీబ్రతు
 కందుకే? తీసికొనిరావే వినము! జానెడుతాఁడు తేవే! చిన్నకత్తి నా
 చేతికియ్యవే! నాచిన్నయన్నలారా! అటువంటిప్రాణేశ్వరుఁడు గతిం
 చినను మీరిరువురు నారెండుకన్నులనుకొని నాబహిఃప్రాణములను
 కొని నాకన్నుల చందమామయనుకొని నాతపఃఫలములనకొని నేను
 బోయినయెడల మీకు సుఖములు జరుగవని, నేను ప్రాణేశ్వరుతో
 సహగమనముచేయక, తరువాతనయిన నసువులు విడువక జీవించి
 యుంటి. ఇఁక నాజీవనమువలనఁ బ్రయోజనమేమి? హా! యెంత
 దురపస్థ ప్రాప్తించినది. ఓచిత్రభానహతక! నాకారాగృహనివాస
 మునకు నేను విచారింపను. నామరణమునకు నేను చింతిల్లను. రాజ్య
 ములేదని విచారింపను. సామ్రాజ్యమంతయు నీ వేలుకొన్ననునరే.
 కోటిసామ్రాజ్యములకన్న నెక్కుడుప్రియములయిన నాగారాబు
 బిడ్డల నాచిన్నకూసల నాకియ్యరాదా? వారిమొగములే నాకు
 సామ్రాజ్యసుఖము నిచ్చును. వారిమాటలే నాకు ధనములమూటలు
 నా తండ్రిలారా! జీవించియున్నపక్షమున మీరెంత దురపిల్లుచు
 న్నారో? మీరెంత కష్టపడుచున్నారో? ఆదురాత్ముఁడు మిమ్మే
 హింసలుపాలు చేయుచున్నాఁడో? జీవచ్ఛవము నయిన నన్నను బరలో
 కగతుఁడైనమితండ్రినిగలఁచిమీరెంతగుందుచున్నారో? మిమ్మతఁడు
 వధించియుండిన బలవన్మరణ సమయమున మీరెంత సంక్షోభించిరో
 అయ్యో! తనయులారా, పలుకరేమి? నన్ను కాగలింపరేమి! నాకభ

యమొనగరేమి? హర్ష వర్ధనా! హర్షము వర్ధిల్లజేయవేమి? అయ్యో!
హర్షముగాదు—శాష్టవర్షము వర్ధిల్లజేయుచున్నావు. విక్రమసేనా!
రావేమి? నాయంగదదీర్పవేమి? హా, హేమచంద్రభూపాల! నీబిడ్డలగ
తియెట్లయినదోచూడుము* అని విలిపించుచు మాటిమాటికిమూర్ఛిల్లు
చుఁ జిత్రభానుని దెగడుచు విధిని దూకుచుఁ దనయదృష్టమును నిం
దించుకొనుచుఁ గొడుగుల సుకుణంబుల నుగ్గడించుచు సౌందర్యంబుల
వర్ణించుచు మూర్తీభవించిన శోకదేవతవలె నుండెను. అదినము మొ
దలుకొని యామెయన్నము ముట్టవయ్యె. నిదురవోవవయ్యె. నర్మ
ద యాత్మహత్యచేసికొనకుండ నామెను బలుతెఱంగులఁ గాపాడు
చుండెను.

అట్లయినాఁడు దినములు గడచినపిదప నొకనాఁటిసడిరేయి రక్ష
కభటులు నర్మదయుఁ దద్దము నిద్దురండగిలియుండ నరవిందాదేవి
చప్పుడుగాకుండ గడియబుదీసి తలుపులఁ దెఱచి మెల్లమెల్లగ నావ
లకుంజనియెను. తెల్లవాఁడువఱకు నర్మదకు మెలఁకువరాలేదు. మెలకు
వవచ్చినయంతర మామె దేవింగానక మనంబుకలఁతజెంద నాగృహ
ము నాలుగుప్రక్కల వెదకి కావలివాండ్ర కావార్త నెఱిగించెను.
వాగుం జుట్టుప్రక్కల కొండలు గుహలు వనములు వెదకి తమ కామె
యెండుంగానఁబడలేదని చెప్పిరి. నర్మద రాణియవస్థకుఁ దనయేకాకి
త్వమునకు బిట్టవగచుచుఁ దన్నావలకుఁ బోనిమ్మని కావలివాండ్ర
ను వేడుకొనెను. రాజు సెలవులేక యట్లుచేయుటకు వీలులేదనివాగు
చెప్పిరి. దేవి మతిచెడి తమ్ము బేలుపుచ్చి యర్ధరాత్రిముస నెందో
యరిగినదని యంగరక్షకులనాయకుఁడు చిత్రభానునకుఁ దెలుపుమని
సేవకులనంపెను.

“నర్మదను విడువవలదనియు వారందఱక్కడనే యుండవలసి
నదనియుఁ జిత్రభానుఁడు మరల వారికు తరువులంపెను. పదిదినములు

గడదినపిదప నొకనాఁ డొకచోచు దేవి తప్పిపోయినదని చెప్పుకొను చున్నయంగరక్షకులతో నిట్లనియె. “అయ్యా! ఇక్కడికినాలుగుక్రోసుల దూరమున నొకనొప్పనాఁగున్నది. నేను వేటకుఁ బోయినప్పుడందులో నొకయాఁదువాని శవము గనఁబడినది. మొగము చేపలు తినివేయుటచే నానవాలు తెలియలేదు. వేళ్ళుగూడ చేపలు కొటికి వైచినవి. విగ్రహముచక్కనిది. అది రాణిగారి శవము కావచ్చును. మీఁద మీదిత్తము.” అని వాఁడెఱిగించ నాబంటులు బద్ధగించి “ఇప్పుడు శవమును జూడనేల? పోయినదెట్లోపోయినది” యని యూరకుండిరి.

అనన్యు తప్పినప్పు డెంతవారయినను దమబంటులకుఁగూడఁ జూలనయగుదురుకదా!

ఇరువదియైదవ ప్రకరణము

హేమచంద్రుని కుటుంబమును రాజధానికిఁ బాపి కొండల వాలు గుట్టలపాలుచేసి చిత్రభానుఁడు తాను మునుపునివాసముచేయుచుండిన గృహమునిడిచి కోటలోఁ బ్రవేశించెను. నేరునకు విక్రమనేరుఁడే రాజనిచెప్పు చున్నను నిజముగాఁ జిత్రభానుఁడే కాశ్మీరదేశమహారాజై. రాజ్యవ్యాపారములుయభేచ్ఛముగా, నిరంకుశముగా నిర్భయముగాఁ జక్కఁబెట్టుచుండెను. అంతదనుక జిత్రభానుని యింటఁ దాగి ముండి ప్రజలకుఁదనమోముఁ జూప సంశయించుచుండిన గుర్రభట్టు చిత్రభానుని కుంతిమై సకలకార్యములయం దతని కుపద్రవ్వయై కొలువునూలముచ నాతనివిక్రంజేరి కూర్చుండి సభాసదులయు, రామభానులయు మన్ననలునడయుచుండెను. ఆతని మొగము

కంఠధ్వని బాహువులతీరు, కన్నులసౌంకము మున్నగుహలో హే
మచందుగిని బేలుపుచ్చిన హరిశర్మ మొగమువలె నున్నదని పోలి
కలవలనఁ గొందఱుగ్రహించి యెట్లుండుటకుఁ గారణమేమని యడు
గఁ దలపెట్టిరిగాని చిత్రభానున కందువలనఁ గోపమువచ్చునేమో
యని శంకించి యూరకుండిరి. విక్రమనేపహర్షవర్ధన్ తిలందున్నవా
రని యెట్లున్నవారిని యెవ్వరే నెప్పుడెచుకుగ వారు మాతృసమేతము
గా హిమవత్స్పర్శతప్రాంతములందలి కొండకొటలో సుఖముగాను
న్నారనియుఁ బ్రకృతిసౌందర్యము వారిని సమాకర్షించుటచే నచ్చొ
టువిడిచి రాజులకున్నారనియు నెప్పటివార్తలప్పుడు తెలియుచున్న
వనియు సతఁడు చెప్పుచుండెను. అమ్మాటలువిని బంధుగులును ముఖ్య
ముగఁ గర్పూరమంజరియునమ్మి వారి కేయపాయములేదని భావిం
చు చుండిరి.

ఇట్లుండ నొకనాఁడు వేగులవాండుచి చిత్రభానునికడకు వచ్చి
వానితో నిట్లువిన్నవించిరి. “దేవా! మాధవనేనుఁడు పురికొల్పి మా
శవరాజుసైన్యములు మనస్సై దండు విడియుచున్నవి. ఆసేనను వారి
సేనానాయకుఁడగు కంఠీరవ దేవుఁడు మొనగాఁడై నడుపుచున్నాఁడు.
మాశవరాజునందనుఁడగు మకిరందుఁడు మీతో బోరులకు స్వయము
గా నరుదెంచుచున్నాఁడు. ఇరువదివేలు కాల్వరు, ఐదువే లాశ్వికు
లునేమారుమహాగజములు వారివెంటవచ్చుచున్నవి. అవిగాకవేనవేలు
శిఖిరాచరులు, బహుసహస్రములు పశువులు. పశువులకుగడ్డి సైనికుల
భోజనపదార్థములు మితిమీరియున్నవి. వారుజ్జయిసేపురము బయలు
దేరఁగానే దేవరవారి కీవృత్తాంతము దెలియఁజేయ మిక్కిలివేగముగా
వచ్చితిమి. మీఁద దేవరచిత్తము.”

అనవుడు చిత్రభానుఁడు తుగ్ధిపడి “అలాగా! మనమింకజాగ
రూకతమై నుండవలయు.” ననివారిం బనిచి దండపాణిని వజ్రిపాణిని

తక్కిన చమూపతులను బిలువనంపి చారులు తనకు విన్నవించిన వృత్తాంతమంతయు వారికెఱిగించి సమరసన్నాహము చేయింపుమని యానతిచ్చెను.

వెంటనే సేనాపతులు క్రొత్తసైనికులం జేర్చుకొని వారికి విలుపిద్దయినట్టి సాంగ్రామికశాస్త్రమునం బరిచితులఁ జేసిరి. కోట బురుజులు దృఢతరఁబుగఁ జేసిరి. అగడ్తనిండు నీ రెక్కించిరి. కోట లలో రెండేండ్లు పగతులు ముట్టడించినను సైనికులుచిక్కుపడకుండు నట్లు సంభారముల నిలువఁజేయజూచిరి. ప్రతికోటయందు ముఖ్యముగా శ్రీనగరకోటయందు శస్త్రచికిత్సకులను నియమించి వారికిఁ గాపలసిన పరికిరముల సమకూర్చిరి. ముప్పదివేలకొల్బలము, బదివేల యాశ్వీకబలము సహస్రగజబలము సచిరకాలములో సిద్ధమయ్యెను

చిత్రభానుఁడు తనయాప్తసేవకుఁడైన కరటకునిం బలిచి యిట్లుచెప్పెను. “ఓరీ! విదర్భరాజుసైన్యములు మనకుఁదోడుపడుటకు బైలుదేరునని చారులునిన్నచెప్పిరి. నీవు మధ్యేమార్గమున వారింగలిసికొని వారుకాశ్మీరమునకు వచ్చుటకుమాటుగా మనపక్షమున మా శవదేశముమీఁద దండువిడిసి యాదేశమును స్వాధీనముచేసికొని సుదర్శనుని సింహాసనభ్రష్టునిఁ జేయవలయునని చెప్పవలయు. ఇవిగో నా ముద్రివై చినజాబులు. జయంతునకునుగ్రీసేనునకునేనిచ్చుచున్నాఁడ. వీనింగ్లాంపోయి వారికిఁ జూపుము. ఇప్పుడు మాశవదేశమును జయించుట మిక్కిలి సులభము. ఏలయన వారినేయంతయు మనమీఁదికివచ్చుచున్నది. ఉజ్జయినిలో నిప్పుడు దళము స్వల్పముగానుండును. అందుచే నారాజ్య మవలీలగా మనవారిచేతఁ బడును. నేఁ జెప్పిన మాటలేగాక నీవును నీబుద్ధికిం దోచినట్లు సమయోచితములగుమాటలు చెప్పి మనపైఁ గత్తికట్టినందుకు మాశవరాజునకు బుద్ధివచ్చునట్లు చేయుము. సుదర్శనుఁడు స్వయంకృతాపరాధఫల మనుభవించుఁగాక!

మిక్కిలి వేగముగానడచు నొంటిపై నెక్కి పదుగురాళ్ళికులం దోచు కొని బేహారివేషమున నీవుపోమ్ము. నీవిదివఱకు మాతో బడిన కష్టములకు నీకు మేము కాశ్మీరమునందో, మాళవదేశమునందో, నీవు కోరుకొన్న చోట నాలుగుమూడగ్రహారము లియ్యఁదలచు కొన్నాము. నీవును, బింగళుడును నాకు రెండుకన్నులై, రెండుచేతులై, రెండుచేతులై, రెండుకాళ్ళై, యుపచరించుటంజేసి నాప్రియత్నములు ఫలోన్ముఖము లయినవి.” అని పలుక కరటకుడు “స్వామీ! మావలన నేమున్నది? దేవరవారియాజ్ఞాబలమే మాచేత నన్నిపనులు చేయించినది. అట్లే పోయివచ్చెద” నని వీడ్కొని మఱునాడు పయనమై పోయెను.

మకరందుడు మహాసేనాసమేతుడై యమాత్యసందనుడగు భద్రసేనుడు తనకు సహకారియై మనోరంజనము సేయుచుండ, చంఢశాసనుడగు కంఠీరవదేవుడు సేనలునడుప మహాసన్నాహముతో నుజ్జయిని వెడలి కర్పూరమంజరీ సమాగమాభిలాష తన్నుఁ ద్వరపెట్ట నిరంతర ప్రయాణంబులు సేయుచుండెను.

చిత్రభానుడును సంగ్రామసన్నాహములఁ జేయుచు నొకనాటి రేయి రుద్రభట్టుంగూడి కార్యాలోచనము సేయుచు దండపాణిం బిలువసంపెను. అప్పుడు రెండుజాములు రాత్రీయయ్యె, దండపాణి కోటఁజొచ్చి రుద్రభట్టసమేతుడై యున్న చిత్రభానుం జూచి పిలువసంపిన కారణమేమని యడిగెను. చిత్రభానుడు కొంచెము సేపు సందేహించి “శంకింపక చెప్పవయ్యా! దండపాణి మనవాడే” యని రుద్రభట్టు పురికొల్పి మెల్లమెల్లఁగ నిట్లనియె.

“మిత్రుడా! నీసాయమున స్వర్గతుల్యమగు కాశ్మీరదేశము నేడు నాపాదాకాంతమై యున్నది. నీ తోడ్పాటువలన నే నిష్కమరాజమహేంద్రుడ నగుటకు సిద్ధముగ నున్నాడను. ఇప్పుడు నేనిం

కను గాల్గొరాజును గాలేడు. ఆకొఱతగూడ నీవే తీర్పవలయు. రాజ్యవ్యాపారమంతయు నేను జక్కఁబెట్టుచున్నను రాజు విక్రమ నేనుఁడే గదా? నేను వానినేవరుఁడనే గదా? నాఁజెములపయి వాని పేరు, వానిమామయి, ముద్రింపవలయుఁ గదా? రాయబారులతో నానివ్రతనిధి నని మాటలాడవలయుఁ గాని 'యహ మస్మి' యని స్వతంత్రముగ నేనుబలుకటకు వీలులేదు గదా? ఈనైచ్యము నాకెంతమాత్రము సమ్మతముగ లేదు. నన్నీ బంధమునుండి తొలఁగింపవలసి నవాడవు నీవు. నీకన్న సమర్థులు లేరు." అని వెండియుఁ బలుకఁ బోవుచుండ దండపాణి వానిమాటకడ్డముపోయి "ఇందు నేఁ జేయ వలసిన దేమున్నది? మీరు రాజైతిరిగదా! పట్టాభిషేకము జేయు మన్న మేము జేసెదము. అట్లు చేయుమని సెలవా?" యని యడిగెను.

అడుగుటయుఁ జిత్రభానుఁ డిట్లనియె. "మిత్రుఁడా! రెండుప్రక్కల రెండు బల్లెములట్లు విక్రమనేనహర్షవర్ధనులు జీవించి యుండ నేను పట్టాభిషేక మెట్లు చేసికొందును? నేను రాజునెట్లగును? రాజ్యము నిష్క్రంతకమయిన తరువాతఁగదా నేను గద్దెనెక్కుట. ఆ రెండుముండ్లు పెరికివెచినతరువాత సుఖముగా నేనుగద్దెమీఁదఁగూర్చుండెద. అప్పుడు పట్టాభిషేకము జేసికొనియెద."

"అట్లయిన నిప్పుడేమిచేయవలయు?" నని దండపాణి యాత్రిముతో నడిగెను. "ఏమిచేయవలయునో యెఱుఁగవా?" యని చిలునవునవ్వి చిత్రభానుఁడు రుద్రభట్టు మొగము జూచెను. రుద్రభట్టు దండపాణిమీఁదఁ జేయివెచి 'కర్తవ్యము నీకు మేము డెలుపవలయునా? ఆ రాచబుడుతల నిద్దఱు నీవు కడ తేర్చితివా మనయెత్తికోలు తూదనెగును. ఇది సీచేతిలోని పని" యని పలికెను.

అప్పలుకులు దండపాణిశ్రోత్రములకు మిక్కిలి గారుణములై విసంబడెను. అతఁ డదరిపడెను. గుండె జల్లుచునెను. “అయ్యో! రాజకుమారులం గడతేర్చుట? అబ్బబ్బ! అది నా కిష్టము లేదు. ఆపని నేను చేయుట? హరిహరీ! ఎంతమాట? ఆపలుకులు నాతో జెప్పకుండు. రాజ్యవిహీనులై నా రేకొండకోటలలోనో వారిత్తి కడుపుచల్లగా- హేచంచునివేసుగా బ్రతికియుండవలయునగాని, యిట్టిదుర్దశపాలు గాఁగూడదనినాయభిప్రాయము. ఛీఛీ! ఈపాపము నకు నే నొడిగట్టజాల. ఇది నేచేయజాలను, వినజాలను.” అని భయకంపితుడై పలికెను.

అతనివాలకము జూచి చిత్రభానుడు ముసిముసినవ్వులు నవ్వి యిట్లనియె. “దండపాణీ! నీవు నీవేసునకుఁ దగినట్లు యమధర్మరాజు వలె నిర్దయుఁడననుకొంటినిగానియింత దుర్బలమౌనయుండవని నేననుకొనలేదు. భయపడకు. ధైర్యముదెచ్చుకో! సేవాపతులు యమధర్మరాజట్లు- మృత్యుదేవత యట్లు- జాలిలేక యుండవలయు.”

“అయ్యో! వాను నాకేసుపకారము చేసిరని వారిని నేను గడతేర్చునును? చందమామకు వన్నెలు దిద్దునట్టి యాముద్దుమొగములుజూచిన వారి నెవ్వఁడు హింసింపఁ జేతులు చావఁగలఁడు? వారిని జంప నెనరిమనసొప్పును? అందు వికృతచేతులు వెరుక నన్నొకసారి బ్రదికించెను. నాకొడుకు నొకసారి బ్రతికించెను. రాజభక్తి యుండవలదా? దానికేమి కృతజ్ఞతయుండవలదా? కృతజ్ఞతకేమి! మానవ లక్షణమైన జాలియుండవలదా? అబ్బబ్బ! ఆమాట నాతో జెప్పవద్దు. మనకు రాజ్యము స్వాధీనమయినది. వారిజోలి చునకెందుకు? వారివారిని వారినుండసి! వారు బిచ్చమెత్తుకొనియైన బ్రతుకఁగలను” అని దండపాణి స్పష్టముగాఁ బలికెను.

అది విని చిత్రభానుడు నెడియు వానిమనసు నొడంబఱుప నిట్లు వాక్కున్నాడు. “దండపాణి! నీవు తప్పుదారిం బడుచున్నావు. రాజభక్తియేమిటి? నీకు విక్రమసేనుడు రాజుగాడు. నేను రాజును నామెడల నీవు భక్తిగలిగి నాశాసనము నీవు శిరసావహింపవలయును. కృతజ్ఞత యరునది యర్థములేరిమాట. అది తెలివితక్కువ వాండ్రొకటి. జాలియనునది భీమజననిక్షణము. మరహృదయము లొకప్పుడు వ్రజకఠినములై యుండవలయు, చొకప్పుడు పుష్పచుకుమారములై యుండవలయు. రాజకార్య ధురంధరులు ముఖ్యముగా దండ నాయకులు జగన్నిహ్మని పరాయణుడగు రుద్రుడట్లు, జంతుజాల గ్రాసతత్పరమైన మృత్యుదేవతయట్లు జాలియనుమాట దఱిరాకుండ నర్తింపవలయు. ముద్దుమొగము లరుచుంటివి. మృత్యుదేవత యెంతెంతో ముద్దులమాటగట్టు చిన్ని విడ్డల నెందఱి గబళించుటలేదు? దానికోరలు జాలినెఱుఁగునా? నాను నాకేయపకారము జేసిరంటివి. అట్లయిన నీకెన్నడు నపకారము నేయని శత్రుసైనికుల వేలకొలది మందిని యుద్ధములో నిష్కారణము నీవేల చంపుచుంటివి? వారెన్నడైన నీకెగులాచరించిరా? అపకారముచేయనీ, యపకారముచేయనీ పగతుఁడు పగతుఁడే. కావున వారి సౌందర్యము నీపనికడ్డము రాఁగూడదు. నీకృతజ్ఞత నీకార్యమున కంతరాయము గలిగింపఁగూడదు. రాజభక్తి నీమార్గము నిరోధింపఁగూడదు. కావున సక్కుచూకుల సిద్ధుల బరరాజకంఠయంతన మాచరించు నీవాఁడి కత్తికి నెఱుఁ జేయవలయు.”

అనుచుండ రుద్రభట్టంతలో నందుకొని వానినిట్లు హెచ్చరించె. “దండపాణి! నీకించుక మరణతత్వ మెఱిగించెద వినుము! మరణము సకలజంతువులకు సహజము. ఎప్పుడో ప్రతిజంతువు చావక మానదు. మరణము విధినిరయము, జంతువులం బలాత్కారముగఁ జంపున

ప్పుడు కత్తియెట్టినిమిత్తమాత్రమో చంపువాడు నట్టినిమిత్తమాత్రమే
 డే. భగవానుడైన శ్రీకృష్ణుడు భగవద్గీతలో నీవలెనే కఠకుడనము
 విడిచి పిటికితనము బూనిన యర్జునున కేమియుపదేశించెను? నీవు శ
 రీరమునేగాని యాత్మను హింసింపజాలవు. ఆత్మకుఁ జావులేదు. దా
 నికి నాశములేదు. శరీర మాత్మతోడిగెడు యంగీ. నరుడు ప్రాతబట్టల
 విడిచి కొత్త బట్టలఁగట్టుకొన్నట్లే, ప్రాతయిల్లు విడిచి కొత్త యింటఁ
 బ్రవేశించినట్లే, మునుపటి దేహమువిడిచి యాత్మ కొత్త దేహము స్వీ
 కరించును. బ్రహ్మయీవిధముగా నాశిశువులకిద్దఱకు మరణమువిధిం
 చెను. నిధినిర్ణయ మనతెక్కిమణీయము. నీవుగాకున్న మఱియొక్కడైన
 వారిం జంపును. అకాలమరణము వారి మొగముల మూఁడుబంతుల
 వ్రాసియున్నాడు. అది నీవు తుడిచివేయజాలవు. ఈపనిచేసిన నీకు
 దోషములేదు. ఒకనిశిరస్సు ఖండింపుమని రా జానతిచ్చును. అట్లు
 ఖండించిన నేవకుని కేమైనపాపముగలదా? పాపముగాని, పుణ్యము
 గాని యది రాజుదే, అదియునుఁగాక నే నేజంతువును జంపనని నీవు
 ముక్కుమూసికొని కూర్చుండఁగలవా? వేటాడియెన్ని జంతువులం
 జంపుచున్నావు. నీపొట్టనింపుకొనుటకై యెన్ని మెకముల నెన్ని పులుఁ
 గుల హింసించుచున్నావు? ఎన్ని నల్లులఁ జంపుచున్నావు! జలముద్రాగు
 నప్పు డెన్ని తీటకముల నీవెఱుంగక మ్రింగుచున్నావు. ఉచ్చాస్యనని
 శ్వాసములలో వాయువుతోఁగలిసి నీకంటికగవడని పరమాణుతుల్య
 ములగు తీటకము లెన్నివేలు నీకడుపులోనికిఁ బోవుచున్నవో యె
 ఱుఁగుదువా? అదియెల్ల హింసగాదా? హింసలేకుండ నీవుక్షణమయిన
 జీవింపఁగలవా? ఈవెట్టిమాటలు విద్వాంసులకడఁ గట్టిపట్టుము. లో
 కములోఁ జంపువాడు లేడు. చంపఁబడువాడు లేడు. స్వలాభము
 నిమిత్తమేమనము వేలనుజంపినట్లు నల్లుల నలిపినట్లు—కూరమ్మగ
 ములఁ గూల్చినట్లు—మనకడ్డమువచ్చినమానవులనయితము దయాదా
 ష్ట్యాములేక జంకుగొంకులేక సంహరింపవలయు.”

అనుచుండఁ జిత్రభానుఁ డడ్డమువచ్చి “మిత్రుడా! అన్నిటి కేమి? ఈవిషయమాలోచింపుము. విక్రమసేనహర్షవర్ధనులు బ్రతికి యుండిన నేడు మాళవరాజు వచ్చుచున్నట్లే మనపైఁగోపమువచ్చిన వ్పడు పగరాజులు వారిని గద్దెనెక్కించుటకై వచ్చుచునేయుందురు. వారున్నంతకాలము మనకీ యలజడియున్నదే. వారస్తమించినఁగాని మనకీశ్రమ యస్తమింపదు. అదిగాక యీరాజ్యము నాదియని నీవు తలంపకుము. నేనిప్పుడుగద్దెయెక్కినను వయస్సుమళ్ళినవాడనగుటచే నచిరకాలమున మృతినొందుదును. అటమీఁద రాజుగావలసినవాడు నీయల్లుడు విజయసేనుడు. అబాలకుల సంహరించుట నానిమిత్త ముగాదు. నీయల్లునినిమిత్తము. నీకూతురునిమిత్తము. జాగ్రత్తగా నాలోచించుకో! మాళవసైన్యము రాకమునుపే మనమీపనిచేయవల యును. వారి నీలోఁగడ తేర్చితిమా మాళవసైన్యములు తమప్రయ త్నములు వ్యర్థమని మరలిపోవును. ముందువెనుక లాలోచించుకొ నుము” అని కొంతయుత్సాహముతోఁ నచ్చఁజెప్పెను.

రుద్రభట్టు చేసిన తత్త్వోపదేశము కొంతవఱకు దండపాణి మతము మార్చెను. పిమ్మట విజయసేనునిదే కాశ్మీరరాజ్యమని చి త్రభానుఁడు వక్కాణించినతోడనే దండపాణిమనస్సు సంపూర్ణముగ మార్తెను. విక్రమసేన హర్షవర్ధనులు తనయల్లుని సింహాసనారోహణ మున కంతరాయము గలిగించునట్టి కంటకములని వాసికిందోచెను. ఆత్మలాభపరాయణత వానిమనస్సులోనున్న కృతజ్ఞతను రాజభక్తిని జాలినఁ దోగిపైచి యాస్థానము నాకరిమించెను. అతని హృదయ మప్పుడుతాయయైపోయెను. అప్పుడతఁడు “నరే! మీచిత్తమువచ్చి నట్లుచేసెద. ఏనాఁడు సేన మీవశముజేసితిను? యానాఁడే నాశరీరము గూడ మీవశముఁ జేసితిని. ఈచేతులు మీవి. వీనిచేత మీయిచ్చ వచ్చినపని జేయుచుకొనుడు” అనియుత్తరమిచ్చెను.

అప్పుడు చిత్రభానుడు సంతసించి వానిని గాఁగలించుకొని మితుండవన్న నీవే మితుండవని ప్రశంసించెను. దండపాణి వంటి మరుష్యుడు ప్రపంచమున మతియొకఁడులేడని. రుద్రభట్టు కొనియాడెను. అప్పుడు చిత్రభానుడు వెండియు నాతని కిట్లనియె—“నీవు రేపుదయముననేపొమ్ము. అక్కడ శక్తివర్మ యున్నాఁడు. అతఁడు నీకివిషయమునఁ దప్పక తోడుపడును. వాఁడు మనకు విధేయుఁడు. కార్యసూరుడవయిన నీకు నేను వేఱజెప్పనక్కఱలేను. నీకుశుభమగుఁ గాక! పొమ్ము.” అంతట రుద్రభట్టునకు నమస్కరించి చిత్రభానుని కడ సెలవుగైకొని పోయెను.

ఇరువదియాఱవ ప్రకరణము.

దండపాణి వడిగాఁ బయలుపడుచేసి రాజకుమారులు వసియించుకొండకోటకు మిక్కిలి సమీపముననున్న యొకపల్లియఁజేరి యందలి గ్రామాధికారియింట విడిసి తనరాక రాజపుత్రులకుఁ దెలియకుండ శక్తివర్మను బిలుచుకొనిరమ్మని యొక సేవకునంచెను. వాడును సత్వరమరిగి సేనాధిపతి సెలవయినదని రహస్యముగఁ దెలిపి శక్తివర్మను దోడ్కొనిపోయెను. దండపాణి వానింజూచి సముచితసత్కారములు జేసి పరిజనంబునంతను నావలకంపి వానిచొరగదిలోనికిఁ బిలుచుకొని పోయి చిత్రభానుని శాసనంబునఁ దాను గావింపఁదలచిన దారుణకర్మ మతనికెఱిగించి తనకుసాయము జేయుచునికోరెను.

ఆనుడువులు చెవినిబడినతోడనే శక్తివర్మ భయంబును విస్మయంబును మరయునఁ బెనఁగొన దండపాణికిట్లనియె. “అయ్యా! నీవు పిల్లలుగలవాడవు. నేనును బిడ్డలుగన్నవాడను. కటికపాఁడైనఁ జేయ

వెలచు నీ ఘోరకృత్యమును నీవు స్వయముగాఁ జేయ నెట్లువచ్చితివో నేనూహింపఁజాలకున్నాను. మిక్కిలి యల్పపదవిలోనుండి మిక్కిలి యున్నతపదవికి నిన్నుఁ దీసికొనివచ్చి నీవృద్ధి కెల్లఁగారణమయిన హేమ చంద్రునిఁ దలఁచియైన నీపనిమానవచ్చునే బెబ్బలిబారినుండి నిన్ను ను జలగండమునుండి నీకొడుకును బ్రతికించిన విక్రమనేనుని దలంచి యైన నీకూరకర్మము మానవచ్చునే! అనాధయై దిక్కుమాలి విల పించుచున్న యరవిందాదేవిని స్మరించియైన నీపాపకర్మమునకుం దొలఁ గగవచ్చునే. ముద్దులుమూటగట్టు నాబిడ్డల, చక్కదనమును సౌకుమార్యమునుఁ జూచియయిన నీదుష్కార్యము విడువవచ్చునే! ఆకుటుంబము తోఁ జరకాలసంబంధముగలిగి వారివలన బాగుపడిననీకు నిప్పనిసే యుటకు మన నెట్లులొప్పెనయ్యా? నీమనసొప్పిన నొప్పెఁగాక! ఇట్టి దుష్కార్యముననీకునేదోడుపడఁజాల. నాయుద్యోగమునుండి నన్ను రాజుతోలఁగించిననున రే—నాకుమరణకండన విధించినను సరే—నే నిప్పనియొల్ల. రాజకుమారసంధముజేసి యానెత్తుటికూఁడు దిసి మనుటకంటె నాఁకలిచేఁ జచ్చుట మంచిది. చావలేకున్న బిచ్చమెత్తి బతుకుటమంచిది. గోచిపెట్టుకొని యడవిలో ముక్కుమూసికొని తపముసేయుట మంచిది. అంతెగాని యీపనినేఁ జేయఁజాల” నని కూర్చున్నచోటునుండి చివాలున లేచినిలిచెను.

దండపాణియుఁ దనవీరమునుండిలేచి శక్తివర్మచేయిపట్టుకొని “ఓయీ! నీమాటలఫలమేమో నీ పూహింపలేకున్నావు. రాజాజ్ఞాతిరస్కారము కోడెత్రాచుతోఁ జెరలాటమువంటిది. అదికత్తిమీఁది సాము. నిప్పులు కొంగునఁ గట్టుకొనుట. జాగ్రత! అతఁడలిగెనా నీ శిరచ్ఛేదముఁ జేయింపకమానఁడునుమీ!” యనిబెదరించెను.

“ఇటువంటి సత్కార్యమున శిరస్సు పోయిననుమంచిదే. నీబిభీషికలకు నేను భయపడువాఁడనుగాను. ఈశ్వరేచ్ఛ యెట్లున్నదో

యట్లు జరుగుఁగాక!" యని శక్తివర్మ యవ్వలకుఁబోయెను. పోయి యతఁడు తనకుఁ బ్రాణమిత్తుఁడు రక్షకభటులలో ముఖ్యుఁడనయిన చండుని బిలిచి తనకును దండపాణికింజరిగిన సంభాషణమంతయు రహస్యముగ నెఱింగించి కర్తవ్యమేమని యతని యాలోచన మడిగెను. చండుఁడు శక్తివర్మనలెనే దుష్కార్య విముఖమయిన చిత్తవృత్తిగలవాఁడగుటం జేసి యతఁడు చేసినపని ప్రశస్తముగానున్నదని ప్రశంసించెను. "మిత్రుఁడా నీవుమెచ్చుటంజేసి నాకెంతో ధైర్యము వచ్చినది. అట్లయిన మనకు రాఁదలఁచిన యపాయముఁ దప్పించుట కయి నాకొకయుపాయము దోచుచున్నది. అది వినుము" అని శక్తివర్మచండునిచెవిలో రహస్యముగాఁ గొంతసేపు గుసగుసలాడెను.

అంతలో సాయంకాలమయ్యెను. కాలపురుషుని శరీరమండలి ప్రణామమునలె సూర్యబింబమెఱ్ఱినై పశ్చిమాదిసంగమమునఁ గానఁబడియెను. ఆప్రణామమునండి దొరంగు కొన్నిత్తురోయన సంధ్యా రాగముకట్టెఱ్ఱినై దేవలవ్యాపించెను. ప్రణబాధచేశఁగాలపురుషుండు మూల్గుచున్నప్పుడు గల్గధ్వనియోయన గూఁడులఁ జేరఁబాటు పులుఁగులయెలుఁగులెసంగెను. సత్తురు గడిగివైచి కాలపురుషుని పానుపుపైఁబఱచిన నల్లదుప్పటియోయనునట్లు కాటుచీకటులు విశ్వమంతయు వ్యాపించెను. ప్రణసంబంధమయిన దుర్గంధము పొడమకుండ నాపాన్వన వయచిన హారతికర్పూరపుఁ బలుకులో యనునట్లు నభోభాగమున నక్షత్రములు విరాజిల్లెను.

విక్రమసేన హర్షవర్ధనులు సూర్యాస్తమయ మైనతోడనే పరమేశ్వరునిహృదయప్రీత్యమున నునిచి ధ్యానముచేసి మాతృలియోగదుఃఖమున నన్నముసరిగా రుచింపకున్నను నేదోవిధముగా నేవకుల వేడి కోలుచేఁ గొంచెముభుజించి పడకగదిజేరి యేదోయాలోచించుకొనుచు నొండొరులతోఁ బలుకకయూరకుండిరి. కొంతసేపటికి "తమ్ముఁ

డా! ఏమిటి నీవారోచించుకొనుచున్నావు?” అని విక్రమ సేనుడు హర్షనర్థమనడిగెను.

“అన్నయ్యా! మతేమియులేదు. నిన్న రాత్రి మనయమ్మకనఁ బడినట్లు, నాచెక్కిలి నొక్కిముద్దాడినట్లు, ఇంతచిక్కిపోయినావేమిలేంక్రియని నన్నడిగినట్లు నన్నజూచికన్నీరు వెట్టుకొనినట్లు నేకలగంటిని. అందుచేత నేనుదయమునుండి విచారముగానున్నాను. బాష్పపూరితమయిన మనయమ్మ మొగము నాకేప్పుడుగూడ గనఁబడుచున్నది. అన్నయ్యా! ఇక మన మమ్మ మొగమెప్పుడు జూడలేముగదా? ఆమెయొడిలోఁ దలచెట్టుకొని పండుకొనుభాగ్యము కలుగదుకదా? నిండాను ప్రేమతో నామె మనకుఁ బసిఁడి గిన్నెలోఁ బాయసము పెట్టించి యారగింపుమని బతిమాలు సుఖదినంబులు రావుగదా? అహా! అన్నయ్యా ఎన్నడు తల్లితోఁగలిసి యుంటిమో యెన్నడు సుఖపడితిమో యవన్నియు స్వప్నవృత్తాంతములే యయ్యెను.” అని బదులుచెప్పి వెక్కివెక్కి యేడ్చెను.

విక్రమ సేనుడు తొట్టూరిపాటుతోఁ దనమంచము మీఁదినుండి లేచి తమ్మునికడకుఁబోయి తమ్ముని మంచము మీఁదగూర్చుండి వెనుకపక్కనుండి రెండుచేతులుచాచి తమ్ముని గొఱిలించి “నాయనా! విచారింపకుము. కలిమిలేములు కావడికుండలు. ఐశ్వర్య మనుభవించి కష్టమువద్దన్నఁ బోవునా? సుఖదుఃఖములు దినారాత్రములు వలెఁ బర్యాయమున వచ్చుచుండును. వానిని వారించుట కేరికిందరముగాదు. ఇక నమ్మనుజూచు భాగ్యము మనకుఁగలుగదు. ఏమన భర్తృవియోగముచే నిదినాకే యామె కృశించియున్నది. ఈ పుత్రశోకమున నామె యీపాటికేమృతినొందును. చిత్తభానుఁడు మనలఁగూడ బ్రతుకనియ్యఁడు. ఏదోమామోపాయమున మనలంగడలేర్చి సింహాసనమెక్కుటకై యత్నమునైపుణ్యముచుండును. అందు

చే మనకష్టములు చాలకాలముండవు. బంధమునుండి గాకపోయినను దేహబంధమునుండి మన కచిరకాలములో విముక్తి కలుగును. అది యుచుమేలే. ఈజీవన్మరణముకన్న నిజమయిన మరణమే మనకు మహోపకారముగావచ్చును.” అనివిక్రమసేనుడుపలుకుచుండనంతలో దండపాణిపీఠిగుమ్మముకడకుబోయెను. సింహద్వారముకడజండుడు శక్తివర్మయు సేదోమాటలాడుచుండిరి. దండపాణిజూచి వారిరువురు లేచినిలిచిరి. “శక్తివర్మ! నీనిశ్చయము మాటలేదుగదా?” యని యతఁ డడిగెను. “అయ్యా! మిమ్మువిడిచినచ్చినపిదప నేను ముందుజెనుక లాలోచించుకొని నీకుదోడ్పడుటకే నిశ్చయించుకొంటిని. ఈవఱకు నాచేసినతప్పు తమింపుడు! ఈచండుడుగూడ మనకు సాయపడును.” అని శక్తివర్మ బదులుచెప్పెను.

“శహబాస్! మంచిపనిచేసితివి. రా నావెంటరా. తలుపుదీయుము.” అని దండపాణి చెప్పెను. అప్పుడు శక్తివర్మ తాళముదీసి తలుపు తెఱచెను. రక్షకభటులు లోపలిసేనకులు గాఢనిద్రిం దగిలి యుండిరి. ఎండుడు శక్తివర్మ వెంటరా దండపాణి లోనబ్రవేశించి తలుపులుబిగించి “చండుడ! ఈగృహవరణమున నీవొకగోయిత్ర విద్వి సిద్ధముగానుంచుము. బాలుర నందు వెంటనే పూడ్చిపెట్టవలయు ను.” అని యానతిచ్చెను. వాడట్లకాకయని దొడ్డిలోనికరిగెను. తలుపుచప్పుడువిని “యిప్పుడిచ్చటికెవ్వరువచ్చుచుండు”రని వారు సంశయపడుచుండమిణుకుమిణుకుమనుదీపపు వెలుంగుననెవరోమనుష్యులు వచ్చుచున్నట్లు గానఁబడెను. “నేను దండపాణిని; ఇతఁడు శక్తివర్మ” అని కఠినస్వరముతో మాటవివదెను. “ఓహో! దండపాణియా? ఏమిది మామీఁద నింతదయవచ్చినది? చిన్ననాయనగాను మానేమమరసి రమ్మని మిమ్ముఁ బంపిరా? లేక కార్యాంతరములమీఁద నీపాఠములకువచ్చి పూర్వప్రేమచే మాకుశల మరయుటకు మీరే స్వయం

ముగా వచ్చిరా? ఎట్లయినకేమి మీరాకవలన మాకిప్పుడు పంచపా
ణములు లేచివచ్చినవి. ఎల్లచుట్టములంజూచినంతయానందము మా
కిప్పుడుగలుగుచున్నది. ఓహో! ఇది యెంతసూదినము? నేటిప్రాతః
కాలమున మేమెవ్వరిమొగము జూచితిమోకాని మీదర్శన లాభము
గలిగినది. రమ్మ! రమ్మ! ఈపానుపుమీఁదఁ గూర్చుండుము. మా
యమ్మ సుఖముగానున్నదా? మావియోగదుఃఖమున మేనువిడిచినదా?
యని విక్రమసేనుఁడు వానిని సబహుమానముగా గారవించిపలికెను.
తల్లిసేమముగురించి యేమిచెప్పనోయని వినుటకై హర్షవర్ధనుఁడు మి
క్కిలి తత్తటపడుచుండెను. అప్పుడు దండపాణి పరుషస్వరముతో
“మీయమ్మయెట్లున్నదో నేనెఱుంగను. ఎక్కడనున్నదో నేనెఱుంగ
ను. చిత్రభానుఁడుపంపుటచేత నేనిక్కడకు వచ్చితిని.” అని బదులు
చెప్పెను.

“అహా! మాచిననాయన దయార్ద్రహృదయుండై మమ్ముబం
ధవిముక్తులఁ జేయుమని నిన్నంపెనా? మాకు మేలుదినములు వచ్చిన
వా? కాని మీయమ్మ యెక్కడనున్నదో నీవెఱుంగవా? మాతాత
మహేంద్రదేవుఁ డామెను దీసికొనిపోయెనా?” యని విక్రమసేనుఁడు
గొంతసంతోషముతోను గొంతవిచారముతోను బలికెను “అహా! దే
హబంధ విముక్తులఁ జేయుమని మీచిననాయన నన్ను ఒంపినాఁడు”
అని తనలోననుకొని దండపాణి బహిరంగముగా నిట్లనియె.

“కుమారులారా! నేనుమీకిప్పుడు గొప్ప యప్రియము దెలు
పవచ్చితిని. నేను మిక్కిలి మందభాగ్యుఁడను. ఘోరవార్త తెలుపు
ట ఘోరకృత్యమునేయుట నాపాలఁబడినది. ఇది రాజశాసనమగుట
చేఁ జేయకతప్పదు. నేను చెప్పటకంతో శంకించుచున్నాను—” అన
వుడు విక్రమసేనుఁడు చిన్నవోయి మెల్లగా “నయ్యా! మీరుచెప్పఁ
దలచినది చెప్పినప్పుడు నేనుకలఁగితిని. ఇది నేయవచ్చును. మీకార్య

ము వలదనువారులేరు. అడ్డగించువారులేరు." అనిపలికెను. హర్షవర్ధనుడు నిశ్చేష్టుడై కూర్చుండెను. అంతట దండపాణికినివిక్రమనేనహర్షవర్ధనులకును నీకీరింది విధముగా సంభాషణజరిగెను.

దండ—కుమారులారా! యీ రాజ్య మిమ్మిద్దఱు సంహరింప వలసినదని చిత్రభానుడు నన్నుబంపె.

విక్ర—ఆ! ఆ! సంహరింపుమనియె పంపెనా?

హర్ష—అయ్యో! తల్లీ! (అని పాన్పుపై మూర్ఛవోయెను.)

విక్ర—అప్పుని చేచునిశ్చయించి నీవువచ్చితివా?

దండ—ఆహా! నిశ్చయించుకొనియే వచ్చితిని. (అని యొక నుండి కత్తిదీసెను.)

విక్ర—ఈఘాతుకకృత్యమును జేయ నీమనసొప్పినదా?

దండ—చునసొప్పిననేమి, యొప్పుకున్ననేమి? రాజాజ్ఞ చేయక తప్పదుగదా?

విక్ర—ఎవడు నీరాజు? నేను కానా?

దండ—చిత్రభానుడు మారాజు. నీవుకావు. నీవు కారాగృహవాసివి.

విక్ర—ఎవడు నన్ను కారాగృహవాసిని జేసినది? ఎవడు నన్ను రాజ్యభిష్టుడజేసినవాడు?

దండ—నీపిసతండ్రి చిత్రభానుడు.

విక్ర—అయ్యో! దండపాణీ! సీనోట నెటువంటి నిష్ఠురోక్తులు వినవలసినవచ్చెను. నాతండ్రిమరణమునకుఁ గారణభూతుఁ డయిన మా పిసతండ్రిమాయులలోఁ బడి నీవు నీరాజుంజంపవచ్చితివా? చిన్ని కుమారులమనియైన సందియములేదా నీకు? అకతికులమన్నమాట యయిన నీకు దోచలేదా? నీది హృదయముకాదా? నీవుచూసవుడవుకావా? ఘాతుకమృగంబవా? దానవుడవా? ఘాతుకమృగములు సయితము

తమజాతిమృగముల జోలికిఁ బోవు. దానవులు వైరము లేకుండఁ దమ తోడిదానవులఁ దుడముట్టింపను. నీకును నాకు నెందైన వైరము న్నదా? నిన్నెన్నడైన నే తులనాడితినా? నీమనసు నొచ్చునట్టి పరు షోక్తులాడితినా? నీకార్యములకు నే నాటంకము గల్పించితినా? ఏల మ్మపై నీకింత నిష్కారణకోధము? ఏల యింతనిర్దయ? నీహృదయ ము పుష్పసుకుమారమయినదే! ఇంతకఠినమెట్లయ్యెను. ఈ కఠినస్య ముమున్నెన్నడు నేఁ జూడలేదే? నామీఁద నీవు చూపెను నాదయారస మెందుఁబోయె? ఆప్రేమపూర్వకభాషణంబు లెందరిగె? అయ్యో! దండపాణి! నీవెంతలో నిట్లుమాటికీవి? నీహృదయము మాతినను నా హృదయము నీదెన మాటలేదు. నీవు నాకు వెనుకటి దండపాణివై యున్నావు. నాఁడు వేటలో బెబ్బులి గొబ్బున నీపైఁబడుచుండ విసవిస వెంట నమ్ముదొడిగి నేను దానింగూలనేసి నీప్రాణము రక్షించినప్పుడు నీపై నాకెట్టి ప్రేమగలదో నేఁడును నా కట్టిప్రేమయే కలదు. నేను మహారాజనందనుడనయ్యు- కడుసుకుమారుడనయ్యు నత్తటి విలువగల దువ్వలువలు దాల్చియున్నవాఁడనయ్యు- జెఱువు లోఁబడి మున్నులువేయునుఁ బ్రాణములు గోల్పోవనిద్దముగానున్న నీకొడుకును గాపాడుటకై చెఱువులో నుఱికిననాఁడు నీపై నాకెట్టి కూర్చిగలదో నేఁడు నట్టికూర్చియే గలదు. ఈహృదయము నీహృదయమువంటిదికాదు. కాకపోయినందుకు దీనిని దప్పకదండింపవలయు కావున నీచేతిలో దీపపువెలుగునఁ దళతళమెఱయుచున్న నీఖడ్గపుం గొనతో ముందుగా నాహృదయముం బొడిచి దాని నీవలకుఁ దీయుము. ఇదిగో! నాహస్తము. నాఁడు బెబ్బులిని నీనిమిత్తమై కోలం గూలనేసిన హస్తమిది. నీకటకుగ త్తితో నీచేతిని ముందుగా నఱకుము. నీకుమారుని నిమిత్తమై ముందువెనుక లాలోచింపకుండఁ జెఱువులోఁబడిన యీశరీరమును నీవాఁడికత్తితోఁ దుఁత్తునియలు చేయుము. ఇదిగో! నాశరీరమును నీ కప్పగించుచున్నాను.

అంతలో నతనిచేతి కత్తి పిడిదగ్గఱఁ జమటపట్టుటం జేసి యా ఖడ్గము జాటి క్రిందఁబడెను. అప్పుడు విక్రమసేనుఁడు మఱల సంభాషణ మందుకొని యిట్లనియె.

“దండపాణి! సంపూర్ణజ్ఞానముగలిగి, చైతన్యముగలిగి, యుక్తాయుక్తవివేకముగలిగి, ఘాతుకకృత్యము చేయఁదలఁచి వచ్చిన నీకన్న చైతన్యశూన్యమైన యీ కత్తియే మంచిదని తోచుచున్నది. ఈ దుష్కార్యము చేయఁజాలక కాఁబోలది క్రిందఁబడెను. అయినను నీవు చిత్రభానున కెట్లు వశపర్తివో యీకత్తియు నీకట్లు వశపర్తిని యగుటచే మాపినతండ్రి చెప్పినచొప్పున నీవు చేయఁదలఁచుకొని నట్లే, నీవు సేయుచున్న ట్లికృపాణియుఁ జేయఁదలఁచుచున్నది. నా పాణిములమీఁద నా కంఠయాసలేదు. ఈకారాగృహవాసముకన్న స్వర్గలోకవాసమే నాకు సౌఖ్యప్రదము. అచ్చట మాతండ్రితోడపై నేఁ గూర్చుండెదను. మాపినతండ్రివలన భయములేనిచోట దండపాణిఖడ్గమునకుఁ బ్రచారములేనిచోట రాజద్రోహులు లేనిచోట ధనమునకై యెట్టి ఘాతుకకృత్య మైనఁ జేయనొడంబడెను నీచులు లేనిచోట నేను సుఖముగా నుండెద. కాని! యదిగో? నీయెట్లయెదుట నామంచముపై మూర్ఛిల్లియున్న యాపసిపాపని నా గారాబు తమ్ముని హేమచంద్రుని రెండవపుత్రుని నరవిందాదేవి ముద్దులపట్టిని నకల జననయనానందకరుని నిండుచందుకునకు వన్నెలుదిద్దఁగల మొగము గలవాని చక్కెరవిల్తునిదలపించు చక్కఁదనముచాని నీవెన్ని సాకులతోఁ జిన్ననాట నెత్తికొని ముద్దులాడినవాని, మాహర్షవర్ధనుని బ్రతికింపుము. మాతండ్రి నిమిత్తమై యాతనిని జీవింపనిమ్ము. మహాశోక సముద్రముననున్న మాతల్లినిమిత్తమై యాతని బ్రతికియుండనిమ్ము. నానిమిత్తమై యాతనిని జీవింపనిమ్ము. హేమచంద్రునివంశము నిర్మూలముగాకుండ నీమొలకకు నీదయారసమువోసి పెంచుము. ఈలేడు

మీచిత్రభానుని రాజ్యమున కడ్డురాడు. వానికి సన్యాసమిప్పించి వనాంతరముల కంపుము. ఇదిగో వానిని బ్రతికింపుమని చేతులు జోడించి నీపాదములకు మొక్కుచున్నాను. నీవు బాసచేసితివేని నేను సుఖముగా శరీరము వాయుదును. నాకు నీకడఁగల చనవు పెంపున నీవరమిమ్మని నిన్ను వేడుకొనియెడ.”

దయనీయములయిన యాతని పలుకులు శక్తివర్ధహృదయమును గరఁగించి గన్నీరు స్రవింపఁజేసెను. కాని స్వలాభపరాయణుడనై శిలీభూతమైన దండపాణి హృదయమునుమాత్ర మవికరఁగింప లేకపోయెను. “విక్రమసేనా! నీవేడికోలు నిప్పుయోజనము. చిత్రభానునియాన నేను సంపూర్ణముగాఁ జెల్లింపవచ్చితిని. మీయిరువురంజంపి గాని నే నిచ్చోటు విడువ. నీతమ్మునిచావు నీవు చూడలేవు గావున ముందు నిన్నే వధించెద. నేను సగమునగముపనులు చేయు వాడనుగాను” అని దండపాణి పృథ్వీతరమిచ్చుచుండ సంతలో హర్షవర్ధనఁడు మూర్ఛదెలసి “అన్నయ్యా! అన్నయ్యా! బ్రతికియున్నావా! అన్నయ్యా! అన్నయ్యా! నన్నొకసారి కౌఁగలించుకొనుము.” అని కోరెను.

విక్రమసేనుఁ డట్లే చేయుట కటుపోవుచుండ దండపాణి వాని నాపి “కౌఁగలంతలు గివుగలంత లిప్పుడెందు” కని బిగ్గటగాఁ బలికెను. అప్పుడు హర్షవర్ధనఁడు మెల్లగాలేచి “దండపాణి! మాయన్న నుజూడకుండ నే జీవంపఁజాలను. నాకీబ్రతుకుమీఁద నేవ పుట్టినది. కావున నన్ను జంపి మాయన్నను బ్రతికింపుము. మాయన్న చాలమంచివాఁడు. చదువుకొన్న వాఁడు. నాకడపటిప్రార్థనమంగీకరించివానిని జీవంపనిమ్ము. వానికి మీరాజ్యమక్కరలేదు. ఏగాంధారదేశమున కయినఁ బోయి బ్రతుకు” నని కేలుమొగిచి మొక్కినాడు. “ఓహో అన్నను బ్రతికింపుమని తమ్ముఁడు, తమ్ముని బ్రతికింపుమని యన్న

ప్రార్థనలుచేయనారంభించిరా! మీటక్కరితనములు నాకడసాగిరావు
మీ పంచాంగము గట్టిపెట్టుడు” అని దండపాణి నిష్ఠురముగా
బలికి హర్షవర్ధనుని దనచేతితో నొకప్రక్కకు గెంటి “శక్తివర్మా!
వీని నావలి కీడ్చుకొనిపో.” అని యాజ్ఞాపించెను. శక్తివర్మ యాజ్ఞలు
నింబట్టుకొని ప్రక్కనున్న మఱియొక గదిలోనికి దీసికొనిపోయి
లోపలబెట్టి తలుపువైచెను.

“అయ్యా! అయ్యా దండపాణి! అయ్యా! శక్తివర్మా! కడపటి
సారి మాయన్నను గొంగలించుకొననిండు కడపటిసారి మాయన్న
ముఖారవిందము జూడనిండు! చివరవఱ కతనినన్నిధినే నన్నుండ
నిండు!” అని హర్షవర్ధనుడు మొఱపెట్టజొచ్చెను.

“దండపాణి! దండపాణి! ఒక్కనిమిషమాఁడుము. ఒక్కసారి
నన్నావలిగదిలోనికిఁబోనిమ్ము. ఒక్కసారి నాతమ్మునినాలిగంపముఁ
జేసికొననిమ్ము! ఒక్కసారి చానిని ముద్దాడనిమ్ము. అధమపక్ష మీ
వరమయిన నాకు దయసేయమయ్యా! నీకెంతో పుణ్యముండును.”
అని విక్రమసేనుడు ప్రార్థించెను.

“చాలుచాలు! నీకలాపము గట్టిపెట్టుము. పండుకొనుము.
ఇప్పుడే ముందుగా నీశిరఃకర్తన మాచరించెద” నని దండపాణి
పలుకుచుండ నంతలో గోయిత్రివ్వి చండుఁ డచ్చటికి వచ్చెను.
“చండా! శక్తివర్మా! వీనిని నేలఁబడవయిచి కాలుసేతులు పట్టుకొ
నుడు” అని యాజ్ఞాపించెను. “అయ్యా! నన్ను బలాత్కార
ముగాఁ బండుకొనఁబెట్ట నక్కఱలేదు. నా కాలుసేతులు పట్టుకొన
నక్కఱలేదు. నేనీసమయమునఁగూడ మీ కేవిధమయిన కష్టమును
గలిగింపను. ఇదిగో! పండుకొనుచున్నాను.” అని విక్రమసేనుడు
నేలఁబడుకొని చేతులు జోడించి “నారాయణా! నారాయణా! నా
రాయణా!” యని హరినామస్మరణ చేయుచుండెను. దండపాణి ఖడ్గ

మునెత్తి యేపక్కునుండిగొట్టిన నొక్కయేటున శ్రమలేకుండఁ దల
తెగిపడునో యాపక్కును నిలిచి ఖడ్గ మెత్తెను. అంతలో శక్తివర్మ
కనుసన్న సేయ వెంటనే చండుఁడు దండపాణిమెడలో నొకత్రాడు
తగిలించి త్రాగుకొననున్న యుంగరములోనుండి రెండవకొనపోనిచ్చి
శక్తికొలఁది లాగెను.

ఇది తెప్పపాటుకాలమున జరిగెను. లాగినతోడనే చేతిలో
నున్న కత్తి చేతిలోనుండఁగానే దండపాణి 'ఆ! ఆ!' యని మూల్గుచు
గురక విడుచుచు వెనుకకుఁ బడెను. నిముసములో నతనిప్రాణము
పోయెను. కన్నులు మూసికొని హరిధ్యాశము సేయుచున్న విక్రమ
సేనుఁడు కన్నులు తెరిచి చూచునప్పటికి శక్తివర్మయుఁ జండుఁడును
నేలఁబడియున్న దండపాణిని దలయొకరు, బాదములొకరుఁబట్టుకొని
యావలకుం గొనిపోవుచుండిరి.

అన్యాయా! అన్నయ్యా! యని యావలిగదిలోనుండి హర్ష
వర్ధనుని మొఱలతని చెవిలోఁ బడుచుండెను. విక్రమసేనుఁడులేచి కూ
ర్చుండి భయవిస్మయసంభ్రమంబులు మితి మీటి పరవశునిజేయ
నేమిదియని యడుగఁజాలక గ్రుడ్లప్పగించి చూచుచుండెను. చండు
డును శక్తివర్మయు దండపాణికభేదమును బాలురనిమిత్తము త్ర
వ్వయుంచినగోతిలోఁ బడవయిచి పూడ్చిరి.

పరమేశ్వరునిలీల తెవ్వఁడు గ్రహింపఁ గలఁడు? ఆత్మలాభ
పరాయణుడై యధర్మమనక యకార్యమనక ఘాతుకమృగములీల
రాజనందనుల మృందింపఁదలఁచినచ్చిన దండపాణి కృపాణినైన నెత్త
కమునుపే యనువులుబాసి క్షణములో దండధరునిపీటికివిందయ్యెను
ఉత్తరక్షణము మనదిగాదని పెద్దలు చెప్పుమాట నిశ్చయముగదా!
మానవుఁడు తనమనంబున నాకసంబున మేడలుగట్టి పదునాల్గులోక
ములఁ బాలింపఁ జూచుచుండును. దైవము వానిసంకల్పముల వికల్ప
ములఁ జేయుచుండును.

అట్లు వారిరువురు దండపాణిని మహిగర్భమునబూడ్చి రాజ నందనులకడకువచ్చి గదితలుపులుతీసి హర్షవర్ధను నీవలకుఁ దీసికొని వచ్చి “కుమారులారా! దండపాణి తానతృప్త్యకొన్నగోతిలోఁ దానే పడెను. అదురాత్మునిపాపమే యాతని జంపినది. మీరింకలెండు. మిమ్మిచ్చెఱుంగుండి విడిపించి యావలకుఁ దోడుకొనిపోయెదము. మీరు మావలన నెట్టియపాయమును శంకింపకుఁడు. మేము రాజభక్తులము. మీపాదసేవకులము. చిత్రభానునిదుండగములు మేము సహింపజాలక వానిచేఁ బ్రేరితుఁడై మిమ్మువధింపవచ్చినదండపాణిని దుదముట్టింఁగితిమి. మిమ్ము సురక్షితముగా గాంధార దేశమునకుఁ గొనిపోయెదము. మీఁడ దైవమున్నాఁడు. మనభాగ్యము సరిగా నుండునెడల భాగ్యవశమైనను మీకుఁ దోడుపడవచ్చును. ఇచట నాలస్యముచేయుటకు వీలులేదు. రండు! సేవకులు మేలుకొనకమునుపే పోవుదము.”

అనవుడు నక్కుమారులు “శక్తివర్మా! మీయిష్టమువచ్చినట్లు చేయుఁడు” అని బదులుచెప్పిరి. అంతట శక్తివర్మయుఁ జండుఁడును వారిచేతులుబట్టుకొని నిశ్శబ్దముగా నావలకుఁ దోడ్కొనిపోయిరి. అప్పటికి రెండుజాములరాత్రియయ్యెను. సేవకులలో నెవ్వరు మేలుకొనలేదు! చప్పుడుగాకుండఁ దలుపు వయిచి వారు నలుగురు నాగాభాంధకారమున బైలుదేటి మెల్లమెల్లగానడచి తెల్లవారునప్పటి కొకయామడపోయి యొకపల్లియఁజేరిరి. ప్రాతఃకాలకృత్యములచ్చటఁ దీర్చుకొన్నపిదప శక్తివర్మ చండునిబిలుచుకొనిపోయి రహస్యముగ నిట్లనియె—“రాకొమరులు దండపాణియు, నీవును నేనును హఠాత్తుగా నదృశ్యులమయితిమని కావలీవాండు! నేటియుదయమునఁ దెలిసికొని భయంపడి వడివడిగాఁబోయి చిత్రభానున కెఱిగింతురు. దండపాణి బిడ్డలంజంపక తన్ను వంచించెనేమో యని శంకించి యారాజు బిడ్డలను మనలను వెదకుటకై నలుదెసలకు సేనలనంపును.

అతఁ డావుల్కించినవారి కేగివులెంచును. మనముపట్టుబడితిమా భంగమువాటిల్లు. కావున నీవుచిత్రిభానునికడకుఁ బోయి యాతనిం దప్పుచారిం బెట్టుము. ఈవిధముగా నతనితోఁజెప్పుము.” అనియాతనిచెవిలో నొకరహస్యము జెప్పి పొమ్మనియెను. చండుఁడును నతనియుపదేశము మంచిదేయని రాజసుతులంజూచి “తక్షశిలలో నేను వెండియు గలిసికొనియెద. మీరక్కడ నుండుఁడు” అని చెప్పివారిని వీడ్కొనిపోయెను.

విక్రమసేనుఁడు చండశక్తివర్మలకుఁ దన కృతజ్ఞతం దెలిపి ముందు జేయవలసినపని యేమని శక్తివర్మనడిగెను. “గాంధారదేశము నకిరిగి భాగ్యనర్థసుని సాహాయ్యమడుగుట నమంజన” మని యతఁడు త్తరముజెప్పి వారినందు కొడంబటచి దారిబత్తెము నిమిత్తము విక్రమసేనుని మేనిమీఁదనున్న యాభరణంబులలోనొకదానిని విక్రయించి రొక్కముచేఁబూని వాని యన్న సానాదులకుఁ గటవు లేకుండఁజేసి మార్గాయానములేకుండ బండ్లమీఁద నెక్కించి వారిమనఃభేదములు బాపుటకు వినోదములైన కథలుజెప్పుచు గ్రామీణుల చిత్రిచిత్రిములయిన యాచారవ్యవహారములం జూపుచుఁ బయనము చేయించుచుండెను.

కొండకోటకడఁ గావలి యున్నసైనికులు వంటవాండ్లు మొదలగు పరిచారకులు బాలకులను చండ శక్తివర్మలంగానక యేదో మోసముజరిగినదని చండశాసనుఁడగు చిత్రిభానుని యలుకకు భయపడి తమలో నొకపెద్దంబిలిచి యవ్వార్తరాజునకు విన్నవించబనిచిరి.

ఇరువదియేడవ ప్రకరణము.

—o—o—o—

“ఈ పాటికి దండపాణి గ్రామ దేవతకు మేళపోతును బలి
యిచ్చిన చందమున నాదారిలో ముండవలె నున్న యాశింధకుల
నిరువుర నతికియుండును. బ్రతికియున్న స్పృశువలెనే యాకట్టలిరువురు
నొండొరుల కేలుపట్టి యమునియింటికి జని యా పాటికి బ్రాత
కొప్పులయి యుండును. ఉయ్యాలలో నిద్రపోయినట్లు వారీ పాటికి
గోతిలో బెద్దనిద్దురపోవుచుండును. ఇప్పుడో లేపో మాపో యాశుధ
వార్త నాకు రాకమానదు. ఇంక వారితల్లింగూడ దెగటార్చినంగాని
నావ్రతము సమాప్తముగాదు.” అని చిత్రభానుఁ డొకనాఁడు తన
లోఁదాను వితర్కించుకొనుచుండ నంతలో ద్వారపాలకుఁడు “దేవా!
దండపాణికడనుండి మనచండుడు వచ్చియున్నాఁ” డని విన్నవించెను.
సత్వరమ ప్రవేశపెట్టుమని యతఁడాజ్ఞ నొసంగఁ జండుడు ద్వారపా
లక ప్రేరితుఁడై రాజదర్శనముజేసెను. చిత్రభానుఁడు వానిసేమ
మిగిలి దండపాణి పంపిన సందేశమేమని యడుగ నతఁడు వినయం
బున నిట్లనియె.

“దేవా! దండపాణి విజ్ఞాపన మిది—స్వామీ! దేవరవారి
యాజ్ఞానుసారముగ నేను సురక్షితముగా మంచుకొండకుఁ బడమటి
ప్రక్క నున్న మనకొండకోటఁ జేరి, చండేశ క్తివర్మలసాయమున
నిరువుర బాలకుల నాకత్తికెఱజేసి, లోభిధనమునునిత్యపించినట్లు వారిం
గోతిలో బెట్టి పూడ్చి కృతకృత్యుడనై దేవరవారి యరుగిహము
నకుం బ్రాత్రమునయితిని. స్వామి కార్య నిర్వహణప్రవీణుడ నగుటచే
నేను జరితార్థుడనయితిని. కానిపితృవిహీనులయి యగతికుల
లయిన బాలకుల విష్కారణముగా పథించుటం జేసి నామనస్సుమిక్కిలి

దుఃఖపరవశమై యున్నది. ఈమహాపాతకము బాపుకొనుటకు నేను ను, శక్తివర్ధయ్యుఁడీర్థ యాత్రలు సలుపవలెనని సంకల్పించుకొంటిమి. ఈమహాదోషపంకమును జగత్రయపావనకరమగు భాగీరథీజలమే కడు గవలయు. బడరీనారాయణ సందర్శనమే మాయాత్మలకుఁ బ్రశాంతి నొసఁగవలయు. కురుక్షేత్రనివాసమే మచిత్తసంక్షోభంబు మాన్పవలయు. సరయునదీ జలసానమే మాహృదయములను జల్లపఱుపవలయు. కాపున నీమహాక్షేత్రముల కరిగి మేము పావనులమగుటకు దేవర వారు సెలవియ్యవలయునని ప్రార్థించుచున్నాము. మాశవరాజ్య సైన్యములుమనప్రాంతముల వచ్చి విడియునప్పటికి మేము వెండియు దేవరవారిదర్శనముజేసి వారితో సమరంబు గావించెదము. నేనెప్పుడు మీకువిధేయుఁడైన బంటనే కాపున నన్ను మన్నింపవలయు' నని మహాప్రభు! దేవరవారితో నేనాపతి మనవిసేయుమనియె"

అప్పలుకులు విని చిత్రభానుఁడు తాననుకొన్నట్లు రాజనంద నుల దండపాణిమృందింపఁజేసినందుకుమిక్కిలి సంతసిల్లి "చండుఁడా! దండపాణి ఛాందసుఁడు రాచపుట్టుక పుట్టినవాఁడు రుద్రుండునుం బోలె మానవసంహారంబు నేయుచుండు. అందుచే ననుదినము విచారింపుచునే యుండవలయు. ఇంతమాత్రమున కతఁడు పశ్చాత్తప్తుఁ డై తీర్థయాత్రలు చేయవలయునా? ఎట్లో యతఁడు మనశ్శాంతి గావించుకొనుఁగాక!" యని యాదారుణకృత్యమునకుఁ దోడ్పడి నందు కతఁడు చండున కొకప్రశస్తమైన ముత్యాల సరముకటి పారితోషికముగా నిచ్చెను. ఆపవదనంబు గైకొని చండుఁడు తనకృతజ్ఞతం దెలిపి చేతులు జోడించి తనకుఁగూడ తీర్థయాత్రలు నేయఁగుతూ హలము గలదని విన్నవించి శక్తివర్ధ దండపాణులం గలసికొనుటకు సెలవిమ్మని ప్రార్థించెను. అట్లకాక యనినప్రపతి యానతియ్య నతఁడు

యథేచ్ఛంజని నిరంతరప్రయాణంబుల రాజపుత్ర సమేతుడయిన శక్తివర్మం గలిసికొని తనకును జిత్రభానునకును జరిగిన సంభాషణ మంతయుఁ జెప్పి వారల సంతసింపఁజేసెను. వారు నలుగురు క్రిమ క్రిమంబుగా నడచి కాశ్మీర గాంధారదేశముల సరిహద్దుఁ జేరిరి.

ఇఁకఁ జిత్రభానుఁడు మఱునాఁ డుదయమునఁ దనప్రియ సేవకు నొక్కనిఁ బిలిచి వానిచెవిలో నేదో రహస్య ముపదేశించెను. అదివిని వాఁడు తనపనిమీఁద బోయెను. ఆసాయంకాలమునఁ గొండ కోటకడనున్న రక్షకభటులలోఁ బెద్దవచ్చి “రాజపుత్రులు, దండపాణియు, జండశక్తివర్మలు నకస్మికముగ నదృశ్యులము” రని చిత్రభానునితో విన్నవించిరి. అదివిని చిత్రభానుఁడు “తద్విషయమై మే మర సేదము. మీరిక్కడ గాపలియుండ నక్కఱలేదు. సర్వరమం” డని యానతిచ్చి వానిం బంపెను. రాత్రిజామగునప్పటికి వగర్చుకొనుచు నొకసేవకుఁడు పరుగు పరుగునవచ్చి తక్షణమే రాజదర్శనము కావలెనని కోరెను. ద్వారపాలకులు వానిరాక సరపాలునకెఱిగించి వారిసెలవుగైకొని యాలెంకను లోనికింపెను. అప్పుడు వాఁడు చిత్రభానునకు సాగిలుబడి మొక్కి వెక్కివెక్కియేడ్వనారంభించెను. చిత్రభానుఁడు తొట్టించి ట్లభినయించి కారణమడిగెను. ఇంటిలోని సేవకులు కంచుకిజనము, చట్ట ప్రక్కలఁజేరి యక్కజంపడి చూచుచుండిరి. అప్పుడా సేవకుఁడు వానితో నిట్లు విన్నవించెను—“స్వామీ! ఏమనివిన్నవించును? విక్రిమ సేనహర్షవర్ధనులు శక్తివర్మతోఁగలిసి కొండకోటనుండి బైలుతేటి సింగములవేటాడుటకై పరిసరారణ్యముల కరిగిరి. ఒకయాఁడుసింగము రెండుమగసింగములు నొకపొదలో నప్పుడే చంపితెచ్చిన యొకయెద్దును భక్షించుచుండెను. ఆమహావీరులుమువ్వురు విండ్ల నారితోడగి తీ

నృబాణంబులు సంధించి మూడుసింగంబులపై మూడుబాణంబులు
నేసిరి ఎఱమీఁడనున్న వేమో యాసింగములు ప్రళయకాలరుద్రుఁ
డట్లు మహాకోపధవరశశములై తమపైఁబడినబాణము లెంతవేగమున
బోయెనో యంతవేగమున వచ్చి మువ్వరపైఁబడి తక్షణమే యాము
వ్వం గడతేచ్చెను. శక్తివర్మ కేమికాని మహాప్రభో! రాజకుమారులు
పోయినందుకు నేను మిక్కిలి విచారించుచున్నాను. ఇంతకు దై
వనిర్ణయమిట్లున్నది” యనిమరల నేర్వఁ జొచ్చెను.

అన్వచసంబులు కర్ణంబులపోగుటయు “హా! కుమారులారా”
యని యతఁడు మూర్ఛిల్లెను. నేవకులందఱు మిక్కిలి కలఁతనొంది
హాహాకారములు చేసిరి. ఇందుమణియుఁ గర్పూరమంజరియు లోపలి
నుండినచ్చి శైత్యోపచారములు చేయించి కారణ మేమని యడిగిరి.
నార్తాహరుఁడయిన యాకింకరుఁడే యాన్వత్తాంతము మరలఁజెప్పి పె
ద్దపెట్టున నేడ్చెను. కర్పూరమంజరి యవ్వార్త విని యతిశోకమగ్న
యయ్యెను. ఇందుమణికన్నులనుండి బొటబొట బాష్పములు దొర
గెను. నేవకు లందఱు “కటకటా! ఎంతకష్ట ముచిలపించిరి. చిత్రి
భానుఁడు శైత్యోపచారములవలన నేనదేతీ “హా! కుమారులారా!
మిమ్ముఁబాసి నేనెట్లుజీవించుచురా! మీతల్లి యీవార్త విని యెంత
శోకించుచున్నదోకదా! అయ్యో! మాయన్న గారివంశమైన లేకపో
యినదే. ఓమాలదైవమా! నాఁడు హేమచంద్రునికట్లు దారుణమరణ
మువిధించితివి. గుణరత్నాకరులు—లోకైకసుందరులు—సగునాతని
బిడ్డలైన సంజూచి సంతసింపకుండ వారింఁగూడ నీపొట్టంబెట్టుకొంటివా?
పాపాత్మురాలా! మృత్యుదేవి! నీకంటికిఁ బెరిగింజయుఁబెద్దయయ్యెనే?
సియాఁకలి దీచ్చుకొనుట కంతకన్న నీకు మఱియొకజంతువు దొరక
చెదా? ఆచక్కదనమేమి? అలాపణ్యమేమి? అవినయసంపదయేమి? ఆ


జ్ఞానమేమి? హా! అంతటి గుణవంతులను భగవంతుడుబ్రతుకనిచ్చు
నా? అయ్యో! మీఠుసంచరించిన యీకోటలో నేనెట్లు తిరుగనేర్తు?
ఆకొలుపుకూటములోనేనెట్లు గూర్చుండగలను? నాయనలారా! ఏది
చూచిననుమీరే జ్ఞాపకమువచ్చుచున్నాడు. అయ్యో! ఏమిచేయుదు?
విజయ సేనుడితో నాకు ముగ్గురుకుమారు లనుకొంటిని. ఆకొండకోట
లోనుండవలదని నేనెన్నివిధముల బతిమాలినను యువజన సులభమైన
యుత్సాహముచేవారునామాట పెడచెవింబెట్టి యచ్చోటు విడువరైరి.
విధినిర్ణయమిట్లుండ నావలుకులు వారికేల రుదించు? అయ్యయ్యో!
ఆపాడుసింగపు వేట యేల వచ్చెనో? శక్తివర్మా! వయోవృద్ధుడవు,
ప్రాజ్ఞుడవు, నీవై ననాచిన్ని పాపల మృగయాశ్రీడనుండి మరల్పజ్ఞాన
యితేవే? మృత్యుదేవత సిగబట్టుకొని యీడ్చుకొనిపోవుచుండ నీవేమి
చేయగలవు? అని పలుతెఱంగుల విలపింపఁ దొడఁగెను.

అప్పుడండఱు గన్నీరు విడిచినవారె. అందఱు హాహాయన్న
వారె. కర్పూరమంజరి విషాదము వర్ణనాతీతమై యుండెను. ఆమె
నిజముగా విక్రమసేన హన్నవర్ధనులు తనతమ్ములే యని భావించుచు
న్నందుననిన్నార్త యామెకు దుర్భరమై యుండెను. ఆరాత్రి యా
మె నిదురయేవలెదు. జగన్మోహనాకాశులయిన యాయురువురు బా
లకులు చిటునప్పులు తఱుకొత్తు నెమ్మొగములతోఁ దనయెట్టయెదుట
నిలిచి మాటలాడినట్లు మహాప్రీతికరమైన కథలుచెప్పినట్లు—నామె
భావింపఁజొచ్చెను. రెండుజాములరాత్రీయైన పిదపఁ జిత్రభానుఁడు
గౌఢముగానిదిగింటి ప్రభాతమున లేచి మరలదుఃఖంపనారంభించెను.
గడియప్రాదైక్యనప్పటికి రాజపుత్రులమరణవార్త పట్టణమంతయు
వ్యాపించెను. హేమచంద్రుఁడు మృతినొందిననాఁడు పట్టణ మెట్లుదుః
ఖాంధకారమగ్నమయ్యెనో నాఁడు నట్లేయుండెను. ప్రతిగృహము
నుండి హాహాకారములు చెలఁగెను. చిత్రభానుఁడే వారింజంపించియుం

డునని కొండలునిరి. వేటలో సింగమువేటుతప్పించుకొని మీఁద బడి నప్పుడు చిత్రభానుఁడేమిచేయఁగలఁడని కొండలు వచించిరి. తండ్రికిం గొడుకులకుఁగూడ దారుణమరణమే విధి నిర్ణయించుటయా శ్చర్యమని కొండలుభాషించిరి. ఆనాఁడు చంటిబిడ్డలు, రోగులు, వృద్ధులు దక్కఁ దక్కిన పురజనులు భోజనములే చేయలేదనుట యతిశయోక్తిగాదు.

మఱునాఁ డుదయమునఁ జిత్రభానుఁడు కొలువుకూటమున కరుగలేదు. వజ్రిపాణి ప్రముఖ సేనాపతులుచిత్రభానునినందర్శించి పరామర్శచేసిరి. పురజనులలోని ప్రముఖులుగూడనట్లుచేసిరి. చూడవచ్చినవారియందఱు యెదుటఁ జిత్రభానుఁడు గొడ్డఱచిన ట్లఱచి యేడ్చుచు బహువిధముల రాజకుమారుల గుణములఁ బ్రశంసించుచుఁ దనదుఃఖమును బ్రకటింపఁ జొచ్చెను. ఆనాటకమంతయు నెఱిగియు రుద్రభట్టు తక్కినవారివలె దుఃఖోపశమన వాక్యములం జెప్పుచు నితిహాసంబులలోని గాథలుఁబెలుపుచుఁ బ్రకటనఁగూరుచుండెను. అది మొదలుకొని దుఃఖాతిశయమునఁ జిత్రభానుఁడు పదిదినములు కొలువుకూటమునకుఁ బోవనేలేదు. రాజ్యప్రసారములఁ జూడనేలేదు. రాయబారులకు దర్శనమియ్యనేలేదు. ఆలుబిడ్డలతోనయిన మనసిచ్చిమాటాడలేదు. ఇదినటన మని కొండలు నిజమనికొండలు, పురజనులు చెప్పుకొనసాగిరి.

ఇరుపది యెనిమిదవప్రకరణము.



పాంచాలదేశాధీశ్వరుఁడ గుమహేంద్రదేవుఁడు తనకుఁతురు మనుమలు మహాపద్యపనముద్రమున మునిగిపోవుదురని నూధవ

సేనుడు తెలివినతోడనే నృద్ధుడయ్యుఁ గాశ్మీరముపై దండువిడియు
టకుఁ జిత్రభానుని దండించుటకు సమరసన్నాహముజేసెను. ఆలస్య
మమృతం విషమృన్నట్లు వారినన్నాహా సిద్ధమగునప్పటికి హేమ
చంద్రునికుటుంబమునకు రావలసినకష్టములన్నియు వచ్చెను. అయి
నను వారది గుర్రెఱుంగక కాశ్మీరముపై దండయాత్ర జరిపిరి.
మహేంద్రదేవుడు నృద్ధుడు. ఆతనికిం గొడుగులు లేరు. అధికారము
వహించెననియోగు లందఱు పరస్పరమత్సరగ్రస్తులయి రాజకార్య
నిర్వహణముకన్న నొండొరులయెడఁ గలతమద్వేషమునకుఁ బ్రతి
క్రియలు చేసికొనుటలో నెక్కువ శ్రద్ధ గలిగి నిరంతరము దుస్తం
త్రములఁ బన్నుచుండిరి. ఆకారణమునఁ బాంచాలసైన్యము దుర్బ
లమై యుండెను. మహేంద్రదేవుడు కాశ్మీరమునకుఁ బోయి తన
మనుమలఁ దన కప్పగింపు మనియు దేశము విడిచిపొమ్మనియుఁ జిత్ర
భానునకు సందేశమంపెను. చిత్రభానుఁ డారాయబారిని బరాధవించి
తగినఋత్తరము జెప్పకయే పంపెను. పాంచాలసేనాపతులలోఁ గొం
దఱు లంచగొండులై చిత్రభానునకు వశులైరి. పాంచాలకాశ్మీరసై
న్యములకు యుద్ధము జరిగెను. మహేంద్రదేవుడు యుద్ధమునఁ
బరాజితుడై రాజధానికిఁ బాటిపోయెను. రాజభక్తి గలసైనికు
లెల్లఁ దమ కోపినకొఱఁగి పోరాటమునల్పి మ్రందిరి. ప్రాణభీతిగల
యోధులు చిత్రభానుని కోడి నలుదెసలకుం బరుగులెత్తి ప్రాణములఁ
గాచుకొనిరి. మాధవసేనుడును భగ్నమనోరథుడై పలాయనమె
శరణంబుగాఁ జేసికొనెను. పాంచాలదేశమును గొల్లవెట్టింపవలె నని
రుద్రభట్టునుపదేశమునఁ జిత్రభానుడు సంకల్పించెనుగాని హాహానం
రంభముతో మాశ్వరాజసైన్యములు దమపై వచ్చుచుండుటంజేసి
యతఁ డాసంకల్పమును వదలుకొని మకరందుని దాకుటకు సర్వ
సన్నాహములు సేయుచుండెను.

అంతలో మకరందుని నేనలు పొడకట్టెను. మాశనసైనికులు మహా తాహముతో బోరాటంబున కెదురుచూచుచుండిరి. సగరంబునకుఁ బడమట్టివైపున మాశనసైన్యములు విడిసెను. కాశ్మీర సగరముఁ జూచినతోడనే మకరందునకుఁ గర్పూరమంజరి జ్ఞప్తికి వచ్చెను. తన కామెపై నెంతవలపున్నను నామెకుఁ దనపై నెంత మక్కువ యున్నను దా నామెలండికి విరోధియై కాశ్మీరముపై దండవిడియుటచే నతఁ డాకర్షణం దనకీయఁడనియుఁ గన్నియయుఁ ద్రాడికిం బగతుండైన రాకొమరుని కేలు వట్టుటకిచ్చగింపదనియు నిశ్చయించి తనదురదృష్టముంగూర్చి వగచు చుండెను. మకరందుడు యుద్ధసన్నద్ధుడై నచ్చియున్నవాఁ డని వినినదిమొదలుకొని కర్పూరమంజరి తనపై నతని కనురాగ మున్నను బగతునిబిడ్డ యగుటచే దన కేలువట్టఁడనియు, దనతండితమసమాగమమునకు శక్త్యమైనన్నియంతరాయములఁ గల్పించు ననియు నిశ్చయించి తనయాశ యడుగంటె నని వాపోవజొచ్చెను.

ఉజ్జయినిలో నాడు మకరందునకుఁ జిత్రభానునిసందేశమెఱిగింపఁబోయిన జయంధరుడు మాశవరాజసంధా వారముతోఁగలసి పయనముజేసినపక్షమున సురక్షితముగాఁ దనయూరు జేరవచ్చునని దాని ననుసరించి పోయి రెండుదినములు శిబిరమున నుండి యకస్మికముగా నదృశ్యుడై కాశ్మీరసగరద్వారమునకు నిలిచి మకరందుని రాయబారి నని చెప్పి కోటలోఁ బ్రవేశించి కృమకృమంబునఁ గత్యంతరంబులు గడచి ద్వారపాలకునిచేతఁ జిత్రభానునిసమీపమునకుఁ గొనిపోఁబడెను. చిత్రభానుడు వానిం జూచి “మకరందుడు మా కేమిసందేశములఁబంపినని యడిగెను.

అసపుడు జయంధరుఁ డిట్లనియె. “దేవా! ఆగ్రహింపకుండు రేని జన్నవిన్నపము జేసెద నాచేసినయపరాధంబు తుమింపుడు.

నేను మకరంధునిరాయబారిని గాను. మీయంతఃపురపరిచారిక య
యినచంద్రిక నాప్రాణమిత్రము. ఈసందడినమయమున నన్ను లోప
లికి మీబంటు రానీయరనిశంకించి మకరంధునిదూత నని చెప్పితిని.
చంద్రికతో నొక్కసారి మాటలాడవలయు దేవరవా రనుజ్ఞ నొసఁగు
దురేని యట్లుచేసి, పోయెడ.” అనవుడు విస్మితుడై చిత్రభానుఁడు
“ఏమీ! చంద్రికమిత్రమనా నీవు? సరే! అట్లయిన దానిం బిలిపించె
నుండు” మని చంద్రికను రావించెను. అది వచ్చి యాతనిమొగముఁ
జూచి “ఇతఁ డెవరో నే నెఱుంగ” నని చెప్పెను. “అయ్యో! నన్నె
ఱుంగవలె! ఇంతలోనే మఱచితివఁటే! మహాప్రభూ! దేవరవారే
నన్ను గుర్తింపలేదా? నేను మీయింటనే పెరిగితిని. మీయడుగుల
నీడనే బ్రతికితిని. మీయనుగ్రహముచేతనే వర్ధిల్లితిని. అమ్మగాను
నన్నెఱుంగుదురు. మీయమ్మయి నన్నెఱుంగును. దేవరవారు రాజ
కార్యములగొడవలోనుండి మఱచిరి.” అని జయంధరుఁడు నవ్వుచుఁ
బలికెను.

ఆకథ కడుఁ జిత్రముగా నుండుటచేఁ జిత్రభానుఁడు కర్పూర
మంజరిని నిందుమణిని నచ్చటికి రావించి యప్పురుషుని గుర్తింపు
మని చెప్పెను. అమ్మా! నన్ను మీరెఱుంగరా యని జయంధరుఁడు
బలుకఁ గర్పూరమంజరి తెప్పపాటువేయక చూచి ముఖవైఖరియుఁ
గంతధ్వనియుఁ దనకుఁ బూర్వపరిచితములైనట్లు లోపఁ జప్పటులు
చఱచి “నాయనా! ఈవిగ్రహము పురుషవిగ్రహము గాదు. మల్లిక
యే మాఱువేసము వైచిణిని యిట్లువచ్చెనని నాకుఁదోచుచున్నది”
యని నవ్వుచుఁ జెప్పెను. అప్పులుకులు విని చంద్రిక “ఔనంజీ! ఇది
నిజముగా మనమల్లికయే. ఏమే! నీసరసము చట్టుబండలుగాను” అని
దగ్గఱకుఁబోయి తలపాగ నూడఁదీసెను. అప్పుడు దీపముల వెలుగున
దాని మొగము విస్మయమొ కనబడెను. “అయ్యో! నిన్ను పద్మపులి

యీ యొక్క పోయి చంపెనని జంబుకుడు చెప్పె. ఎట్లు బ్రతికి వచ్చి
 "సివే" యని చిహ్నిభానుఁ డడిగెను. "స్వామీ! మనజంబుకుడు గం
 బాయిత్రాగి యామైకముతోఁ బండుకొని నన్ను బెట్టులి యీడ్చి
 కొనిపోయినట్లు కలగని యుండవచ్చును. దానిమత్తుచేతఁ బయనము
 లో నాకు సాయముచేయుటకు మాటుగా నా కంతరాయములు గలి
 గించుట జేసి వానిని నదలించుకొని నే నావలికిఁబోతిని. ఆలాహిరి
 కుడు కలయే నిజమనుకొని తన్ను వంచించిపోయిననన్నుఁ గానక
 మీతో నట్లు మనవిచేసియుండవచ్చును" అని మల్లిక మండహాస
 నుండరమైనవదనముతో నుత్తరమిచ్చెను. అదివిని నవ్వి చిత్రభానుఁ
 డు "ఓసీ! నీయాడువేసముకన్న మగవేసమే బాగున్నదే. చాలు.
 నీవుచేసినప్రజ్ఞ చాలును. నీప్రజ్ఞకు సంతసించితిమి. ఈపాటికి నీవ
 భ్యంతరమందిరమునకుఁ బో!" అనిమండిలింపఁ జందిరిక వానిచేయి
 బట్టుకొని లోపలికిఁదీసికొనిపోయెను. ఇందుమణియుఁ గర్పూరమంజ
 రియు లోపలికరిగిరి. పిమ్మటఁ గొంతకాలము పరస్పరవియోగదుఃఖ
 మున సంతప్తలయిననెచ్చెలులకు వినోదసంభాషణ మారంభమ
 య్యెను అప్పుడు చందిరిక ముందుగా నిట్లనియె. "ఓసీ! మల్లికా!
 నీవు మృతినొందితినని మే మతిదుఃఖముపాలయితిమి. నీనిమిత్తము
 బెంగపెట్టుకొని కర్పూరమంజరి యరివెట్టుకొన్నది. ఆయుశ్శేషముం
 డుటచే తోడనే యది కనిపెట్టి పెద్దపెట్టున మొట్టలుపెట్టితిని. నాకు
 య్యాలించి వెంటనే కడుచుకులు పరువెత్తుకొనివచ్చి యీమెను రక్షిం
 చిరి. మెడ కీమెతగిలించుకొన్నతీగత్రాకు దీయుటకయిన నాకుఁ
 జేతులువచ్చినవికావు. నామొడలు నేనెఱుంగను. దైవానుగ్రహమున
 నెట్లా బ్రతికినది."

"అయ్యో! ఉరివెట్టుకొన్నదా? అయ్యో! పాగిసభ! ఎంత
 పనిచేసితివమ్మా! నీవు లేనియెడల సంసార మసారము. మధ్యమలోక

ము దీపరహితము. జగము జీర్ణారణ్యము. మానవులనేత్రాని గ్రాణము నిష్ఫలము. మాకుమరణమే శరణము లోకమును శోకముగ్నముజేసెదనా? మన్మథుని గర్వహీనుఁ జేసెదనా? నీ కింతసాహసముగూడనా? నావంటి నెచ్చెలులు నీకెంతతో లభింతురు. నాకొఱకై ప్రాణము వినువడగునా? యని యామెసాహసమును గర్హించి మల్లిక తనప్రయాణ విశేషంబులఁ జెప్పి వారిని బ్రోద్దుపోవువఱకు నలరించెను. ఆనూటలు వినుచుఁ జందిక మెల్లగ నిద్రవోయెను.

అనంతరము కర్పూరమంజరి మల్లికను దనకు మిక్కిలిదగ్గరగ రమ్మని పిలిచి యిట్లనియె. — “మల్లికా! నిన్నుఁజూచి కొన్ని మాసములే యయినను జరకాలముచుండి చూడనట్లు కన్నులు వాచిపోయినవే. నిన్నుఁజూడఁగా నాప్రాణము లేచి నచ్చినది. వ్రాదయముప్పొంగినది. మనస్సు సంతోషముఁ బట్టఁజాలకున్నది. కన్నులకలలు తీరినది నీవొక్కతన యైనను వేయించుచుట్టములు వచ్చినట్లున్నది. ఇంతకుఁ గార్యసిద్ధియైననా లేక నీప్రయాణమునకు దేహశ్రమము మాత్రమే ఫలమా?” అనిపలుక నేహాస్నిగ్ధభావణముల మల్లిక మరల నెచ్చెలి కిట్లనియె. “సఖీ! నీకునాయెడఁ జిన్నటనుండియు నిట్టిప్రేమయే గలదు. అట్లు నీవనుకొనుటకు నీసౌజన్యమే కారణముగాని నాయందలి గుణవిశేషము గాదు. బెంగపెట్టుకొనకు. కార్యసిద్ధి కొంతవఱ కయినది. నా ప్రయాణము వ్యర్థము కాలేదు. బహుశ్రమలుపడి నే నుజ్జయినఁ జేరి వెనుకఁచెలికానితోఁగూడి నెన్నెలలో ముచ్చటలాడుచున్న మకరందుని జూడ మగవేసముతో వెళ్ళితిని. మగవేసమేల ధరింపవలెనందువో? మహాత్ముఁ డయిన మకరందుఁడు పరస్త్రితో మాటలాడఁడు. జన్మనుల మొగమయినఁ జూడఁడు. కావున నాగుణాత్మాకరుని మగవేసమునం జూచుట మంచిదని యట్లుచేసితి.

సీహృదయ మాతనియందు లగ్నమైనమాట విన్నవించితిని. అతఁడు ను నీనిమిత్తమే పరితపించు చుండెనని వేడుక చెలికాడగు చంద్రచూడునివలనఁ దరువాత వింటిని. కాని, యతఁడు మీతండ్రిపై దాడి వెడలియున్నాఁడు. మునుపే సీతండ్రి వీనియల్లుదన మొల్లకయున్నాఁడు. ఇప్పు డీతనిమీఁద మీయయ్యయ్యకు నూఱురెట్లు హెచ్చును. కావున సుఖసుఖాన మీతండ్రి నిన్నీతనికియ్యఁడు. ఇందుకు దైవమే స్వయముగా దౌత్యము వహింపవలెను గాని మనుష్యులవలనఁ గాదు. పరమేశ్వరుఁ డఘటఁఘటనాసమర్థుఁడు”

అదివిని కర్పూరమంజరి “ప్రియసఖీ! సీపలుకులలోఁ గొంత యాస యున్నది. కొంతయాస లేదు. అతఁడు నాయం దనురక్తుడై యుండుటంజేసి యాశాబంధము తెగకయున్నది. మాయయ్యకు విరోధియగుటంజేసి వెంటనే నిరాశ యంకురించుచున్నది. ఆశానిరాశలనడుమ నామనం బూఁగాడుచున్నది. ఈకలహ మెట్లు పరిణమించునో తెలియదు. ఇందు మకరందునకు మరణమే సంభవించునేని నామనోరథము లాతనితో మంటఁగలియునుగదా. లేక పోరితంబున మాయయ్య కడ తేరునేని డండ్రింజంపినవాని నెట్లు చేపట్టఁగలను? దైవ మొక్కడే యింకు సాయముజేయఁ దగినవాఁడు. నేను గౌరీసేవానిరతురాల నగుదునేని భగవతి కాయాని నామనోరథమీడేర్చుఁగాక!” యని తన మనోవేదన చెలిమికత్తై కెఱిగించి రేయి చాల గడచుటచే నిట్టూర్పు విడుచుచుఁ బండుకొని కన్నుమూసెను. మల్లికార్జునారాధనముచే మిక్కిలియలసియుండుకతనఁ బడినదేపాటుగా గాఢనిద్రాసుఖ మనుభవించెను.

ఇరువది తొమ్మిదవ ప్రకరణము.

ప్రభాతమయ్యెను. తీర్థయాత్రలు సేవింపనరిగిన దండపాణి రాకపోవుటంజేసి చిత్రభానుఁడు విషణ్ణహృదయుఁడై యుండెను. వజ్రపాణి యంతకుమున్ను రెండుమూఁడుసారులు తనయన్నయెందుం డెనని చిత్రభాను నడుగ నతఁడు కార్యాంతరంబుల దేశాంతరంబుల కరిగెనని యుత్తరము చెప్పినేకాని యధార్థము వచింపనేలేదు. అన్న రాక దన్వయినకొలఁది వజ్రపాణి కనుమానము హెచ్చెను. అతని మనంబు పరిపరివిధంబులం బోయెను. “ఏమహారాజునొద్దకయినఁ జిత్రభానుఁడు వానినిరాయబారిగాఁ బంప, నారాజు వానియనువు లప హరించియుండునా? మార్గమధ్యంబునఁ జోరకిరాతాది భయంబున మ్రొదియుండునా? రోగపీడితుఁడై దేహత్యాగముచేసి యుండునా? వైరాగ్యంబున సన్యసించి యుండునా?” యని వజ్రపాణి పలుతెఱంగుల నూహించుచు నిదమిద్దమని నిశ్చయముచేయలేక యానాఁడు దయమునఁ జిత్రభానుని సంవర్షించి శనసోదరుని విషయమునఁ దన కుఁగల సందియముల నెఱిగించి నిశ్చయవార్తఁ జెలుపుమని వేఁడెను. చిత్రభానుఁడు వానిసంశయములఁ బాప సత్తెఱియదార్థమంతయుఁ జెప్పి యిట్లనియె. “సీయన్ననుగూర్చి నీ వెంతబంగగొంటివో నేనును సంతబెంగఁ గొనియున్నవాడ. అతఁడు లేకపోవుటచే నానేనాముఖ ము తిలకహీనమై యున్నది. నాకుడిచేయి పడిపోయినట్లున్నది. మా శివరాజుసైన్యములు పెచ్చుపెఱిగి యున్నవి. అతఁడు లేడన్నమాట వారికిఁ దెలిసికాఁబోలు గర్వోన్మత్తులై వారు సంచరించుచున్నారు. నీవు మేటిమొనగాఁడవు, మహాశూరుఁడవు నని నే నెఱుఁగుదును. అయినను సతనికి నీవు నీ వతనికిఁ దోడ్పడెనయెడల మాశివసైన్యంబు

లేగావు—మ హేంద్రి సైన్యంబులయినను సైన్యంబునొందకమానవు.
నీ వొంటిగాఢ నయితివనినేను విచారించుచున్నాను. నే నొంటి తెక్కు
తోనున్న పక్షివలెనున్నాను. నీవుమీయున్నకొఱకై బెంగబెట్టుకొన
కుము. ఈయుద్ధమున వెంటనే కరటక పింగళులను గాళి హరిద్వారబనరీ
నారాయణాది క్షేత్రముల కంపి మీయన్ననిమిత్తమై వెదకింతుము.
చిత్రభానుఁడే మీయన్నయనుకొనుము.”

వజ్రిపాణి కాపలుకులంత దుఃఖోపశమనముఁ జేయకపోయినను
సంశయనివృత్తిఁ జేసినందున నాతనిమనస్సు కొంత ప్రశాంతి జెందె.
ను. ఆమఱునాఁడు యుద్ధమునేయుట కిరువురు నిశ్చయించుకొనిరి.
ఉభయ సైన్యంబుల భేరిభాంకరణంబులు దెసల మాఱుమోఁగెను.
ఉభయ సేనలలోని బంట్లకు నుత్సాహము మిక్కుటమై యుండెను. గజ
బృంహితంబులు, హయ హేషితంబులు, రథ నేమిధ్వనులు, పదాతుల
యుత్సాహసభరిత వచనములు మిన్నముట్టెను. ఆనాఁటి రేయి నా
ప్రక్కఁ జిత్రభానుఁడువజ్రిపాణి మొదలగువారును, నీప్రక్క మకరం
దుఁడు, కంఠీరవ దేవుఁడు మున్నగువారును దమతమ నెలవుల నుచితస్థాన
ముల నిలిచి పిఱికితనము పటాపంచలై పోవునట్లు—నీరసము మనం
బుల నిండియుండునట్లు గయ్యంబులకు సైనికులం బురికొల్పుచుండిరి.

అంతలోఁ దెల్లవాఁడెను. ఉభయులమనంబుల నెలకొన్నక్రొ
ధాగ్నివలె భానుమండలము కానఁబడియెను. ఆక్రోధాగ్నిమంటలో
యనఁ దొలినంజకెంజాయ దెసల సలముకొనెను. మంట లెగసిన తో
డనే సంతరించు పొగచందంబున మంచు క్రిమక్రిమంబుగ నదృశ్యమ
య్యెను. సైన్యములు మేనం బూ సి కొన్న వీర గంధముల
చందంబున లేయెండలు వ్యాపింపఁ దొడఁగెను.
రణదుందుభులు మొఱసి సన్ననేయ నుభయసేనలు తలపడెను. ఏ

నుంగుల నేనుంగులు దాకెను. ఆశ్వకు లాశ్వకులం దలపడిరి. పదా
తులు పదాతులం గలిసి పోరాడిరి. సాయంకాలమువఱకుఁగయ్యము
ఘోరముగాజరిగెను. ఒకమాటు జయము వారికిఁ జేకురినట్లు మఱి
యొకసారి వీరికిఁ జేకుఱినట్లు దోచెను.

కంతీరవదేవుఁడు కంతీరవంబట్లు పోరాడి ,యపరాహ్ణంబున
వజ్రిపాణిప్రియుక్తమయినవాలుటమ్మునఁ దెగటారి నేలంగూలె. ఆతఁ
డీల్చికొంత సేపటికిఁ జిత్రభానుండు ప్రయోగించినకఱకుటమ్మున మక
రందునకు గాయము తగుల నతఁడు మూర్ఛిల్లె. చికిత్సకొఱకు పరి
జనులు స్కంధావారమునకు వానిం గొనిపోయిరి. మదపుటెనుఁగు
మీఁద మకరందుఁడు కనఁబడకపోయినతోడనే పరస్పైన్యంబులు మ
కరందుఁడు మృందెనని కోలాహలముచేసి సంతోషసూచకముగా
రణదుందుభులు మోయించిరి. భద్రినేనుఁడు తనమిత్రునకుఁ బ్ర
మాదకరమైనగాయంబు తగిలెనేమో యని శంకించి చికిత్సకులచేత
వ్రణపట్టికలు వేయించి నమయోచితమైనయుపచారంబులు చేయిం
చుటకు వెంటనే శిబిరంబున కరిగెను.

పరస్పైన్యంబులకోలాహలంబులు విని మాశవస్పైన్యంబులు
భీతిల్లి పలాయనమునేయఁ జొచ్చెను. తెలివినచ్చినతోడనే తనగాయ
మునయిన లెక్కనేయక జొటజొటఁగాకుకొన్నెత్తురుపోనలతో మక
రందుఁడు మరల నశ్వము నెక్కియెలుఁగెత్తి కయ్యమునకుఁ దనపై
న్యంబులఁ బురికొల్పెఁ గాని వంచినతల యెత్తక భటులు పోయిన
పోకం బోయిరి. విజయలక్ష్మి చిత్రభానునిం జేవట్టెను. పరస్పైన్యం
బులు మాశవులందఱిమితఱిమి కత్తుల నఱికియు బల్లెములం బొడిచి
యు, నమ్ముల నేసియు, గదలం జఱిమియు నాశనముచేయఁజొచ్చెను
మకరందుఁడు ధైర్యమునిడువక రణముఖంబున నిలువ భద్ర

నేనుఁడు మఱికొందఱుభటులు వాని కపాయంబు శంకించి బలిమిని

గుట్ట మెక్కించి యావలకుఁ దీసికొనిపోయిరి. గాయములకుఁ జికిత్స చేయఁబడలేదు. నెత్తురోడికకగట్టి పాటుచుండెను. దాహముచేనాల్గయిగుర్చుకొనిపోవుచున్నను వెనుక పగవారు తఱుముచున్న కతమున మంచితీర్థము త్రాగుటకయిన నవకాశము లేకపోయెను. నెత్తురు మిక్కిలి మేననుండి పోవుటచేనతఁడు దుర్బలుఁడై సోలిపోవఁ జొచ్చె. భద్రసేనుఁ డాతనిగుట్టముమీఁదనే యెక్కి వానిం దనఱొమ్మునకుం జేరవైచుకొని పట్టుకొనియుండెను. అశ్వము సుశిక్షితమైన దగుటచే యజమానునవస్థ నెఱిగి మిక్కిలివేగమునఁ బరుగెత్తఁజొచ్చెను. శిబిరము విడిచి కొంతదూరము వారు పరుగెత్తి యొకచిన్నపల్లియం జేరిరి. అప్పటికి సాయంకాల మగుటచే శత్రువులకు వీరిజాడ తెలియలేదు. కావున వారు మిక్కిలి వేగమున ముందుకుసాగి పోయిరి. భద్రసేనుఁడు మకరందుని మెల్లగాఁదోడ్కొనిపోయి వ్రణచికిత్సకుఁ డాగ్రామమున నున్నాఁడాయని యడిగి తెలిసికొని గ్రామిణు లొక మంగలివానిం జూప వానిచే నారేయి యారాకొమరునకుఁ దగు చికిత్సలు చేయించెను.

మకరందునకుఁ దీవ్రమైనజ్వరము వచ్చెను. కలఁతనిద్దరయే గాని గాఢమగునిద్దర పట్టలేదు. నాలుకైదుసారులు దాహము త్రాగెను. పెక్కుసారులు పలునరించెను. అం దొకసారి “కర్పూరమంజరి! ఎంతకాలమునకుఁ గలుగఁబడితివి?” అని నిదురలోనే మందహాసపురస్కరముగాఁ బలికెను. వెంటవచ్చిననలుగురు సేవకులు మార్గమధ్యమున శత్రుబాణప్రహారముల నీల్లుటచే వాని కంగరక్ష సేయవలసినవాఁడు భద్రసేనుఁ డొక్కఁడే యయ్యెను.

ఎంతదూరము పోయినను మకరందునిజాడలు పొడకట్టమి మకరందుం బట్టుకొనుటకై వెడలివచ్చిన్న బలఁగము వెనుకకుఁదిరిగి వచ్చి పరిసరంబున నున్నపల్లియులతో దిండునొక్కఁడైనను. గాయము

తగిలినమూడవనాడు మంగలి కట్టువిప్పి పుండు మానుదలపట్టినదని యుఁ బ్రాణాపాయము లేదనియుఁ జెప్పెను. అదివిని మకరందుఁ డిట్లనియె “భద్ర! నేనుఁడైనంగరంబున గాయమునగిలి నేను మూర్ఛిల్లి నప్పుడు నన్నక్కడ నుండనీయక నీవు నన్న శిబిరమునకుఁగొనిపోయి మిక్కిలి తప్పుచేసితివి. మనసేసలు పలాయనము లగుచున్నప్పుడు గాయము లెక్కనేయక యశ్వాసూఘ్నఁడనై నేను మరల సమర రంగమునకు వచ్చినప్పుడును నీవు నన్నక్కడ నిలువనీయక పగతుఁలు పట్టుకొందురని భయపడి యిటు తీసికొనినచ్చితివి. నీ విట్లు చేయని పక్షమున నే నీపాటికి మృతినొంది వీరస్వర్గమునఁ బ్రాంతకాపునై యుండునుగదా! నా కట్టిగౌరవముఁ గలుగనీరుకపోతివి. నాప్రాణ రక్షణమే చూచుకొంటివి గాని, దీనికన్న వేయిచుడుండు లభికమైన నాప్రతిష్ఠారక్షణము జూడనయితివి. నీయుద్దేశము మంచిదయినను నీకార్యము శ్లాఘాపాత్రము గాదు. రణముఖంబున క్షత్రియుఁడు మడమ తిరుగక నెనుకంజ యిడక పగఱతోఁ బోరవలయు, లేదా తనకై ప్రాణంబుల సర్పించినవీరయోధ సహస్రమధ్యమునఁ దానుం బడి ప్రాణములు విడిచి కదనరంగ మలంకరింపవలయు. అట్టిపుత్రుని వలననే తల్లి వీరమాత యగును. అట్టిచుగనివలనఁ భార్య వీరవత్ని యగును. నామరణముకన్న మకరందుఁడు పందయై పాలికలను విడిచి పాతెనని లోకులు చెప్పుకొందురేమో యరుసడికి నే నెంతయు భయపడుచున్నాఁడ. ప్రాణాపాయము లేదని చికిత్సకుఁడు చెప్పినందుకు నాకు సంతసము లేదు.”

అనవుడు భద్ర! నేనుఁడు “మిత్రుఁడా! “జీవ స్పద్రాణి పశ్యత్రి” యనునార్యోక్తి వినవే? బ్రతికియుండిన నెన్నో శుభములు గాన వచ్చు. ఎండతోపగతుఁడు గెలువవచ్చు. ఎన్నో విజయముల బడయ వచ్చు. ఎంతోయశోధనము నార్జింపవచ్చు. ఊరక మృతినొందిన నేమి

ప్రయోజనము? “శరీర మాద్యం ఖలు ధర్మసాధన'మృతమాట విసవే? నిన్నెఱిగినవా రెవ్వరు నిన్నుఁ బితీకిపందయని యధిక్షేపిం పరు. సమరములో నీవు మహాద్భుతముగఁ బనిసేయలేదే? అదిగాక సమరమున నీయంతట నీవు విడిచి రాలేదు. నీవు సామ్యునిల్లినప్పుడు దుర్బలుఁడవైనప్పుడు నిన్ను బలిమిం దోడ్కొనివచ్చితిమి. గాయ ము మానినవెనుక కాయము దృఢమయినవెనుక నీవు మరలఁ బగ తుఱపైఁజని గెలువవచ్చు.” అనియక్కుమారుని సమాశ్వాసించెను.

మకరందునినిమిత్త మన్వేషించుచున్నసైనికులనాయకుఁడు ప్రసేనుఁడు నాటియుదయముననే యాపల్లియఁ జొచ్చి గ్రామాధికా రులం బిలిపించి మకరందునిజాడలు తెలియునా యని యడిగెను. నిజముగా వారతనిని జూడకపోవుటచేఁ దా మేమియు నెఱుంగనట్లు జెప్పిరి. అతఁ డది నమ్మక ప్రతియిల్లు శోధింపుమని సైనికుల కాన తిచ్చెను. ఇచ్చినదే చాలునని దుండగులయిన యాసైనికులు వంట యిండ్లనక పడకగదులనక. యటకలనక దొడ్లనకతోటలనక యెల్లతా వుల వెదకి యంగనల నవమానించి తమకుఁ గావలసినపదార్థములఁ నెల్ల జెప్పియుఁ జెప్పకయుఁ దీసికొని పోయిరి.

అట్లు వెదకుచు నిల్లెలుఁ దిరుగుచుండ నొకమంగలియింటిలోఁ గంబళిపఱచిననులకమంచముపైఁ బండుకొన్నయొకపురుషుఁడు, వాని ప్రక్కం దాటియాకులచాపపైఁ గూర్చున్నయొకపురుషుఁడు సైని కుల కగపడిరి. ఆమంగలిగూడిసెలో వారు దీపములయట్లు వెలుగు చుండిరి. ఇద్దఱు సుందరపురుషులే. ఇద్దఱు విశాలనేత్రులే. ఇద్దఱు మనోహరవర్చస్కులే. ఇరువురు నాజానుబాహులే. ఇరువురు స్ఫుర దుర్రాపులే. అగుటచే మూలనరాజనందనుఁడు వారిలో నొకఁడై యుండునని ప్రసేనుఁ డూహించి మంచముపైఁ బండుకొన్నపురుషు నిం జూచి నీపేరేమని యడిగెను. “నాపేరు మకరందుఁ”డని యతఁ డుత్తరముచెప్పెను.

వెంటనే భద్రసేనుడు లేచి “అయ్యా! మకరందుఁ డతఁడు గాఁడు. నాపేరు మకరందుఁడు” అని పలికెను. “నిజము చెప్పుఁడు ఇం దెవ్వరు మకరందుఁడు?” అని మరల నతఁ డడిగెను. “నేనే మకరందుఁడ. నేనే సుదర్శననందనుఁడ.” నని మకరందుఁడు వెండియు నుత్తరమిచ్చెను. “అతఁడు కాఁడు. నేనే మాశవరాజనందనుఁడ” నని భద్రసేనుడు బదులుచెప్పెను. “మిత్రుడా! అబద్ధమాడకుము” అని మకరందుఁడు “మిత్రుడా! అసత్యము పలుకకుము” అని భద్రసేనుడును నొండొరులం గర్హించుకొనుచు మాటలాడిరి. “అతఁడు మామంత్రీకుమారుఁ డైనభద్రసేనుడు. నేను మకరందుఁడ” నని మరల నాతఁడు బలికెను. “అయ్యా! అతఁడు నామిత్రుఁడు భద్రసేనుడు. నేనే మకరందుఁడ” నని వెండియు భద్రసేనుడు వక్కాణించెను.

వారినంభావణము ప్రసేనునకును, సైనికులకును, జకిత్సకుఁ డగుమంగలికిని, సచ్చల గుమిగూడిన గ్రామీణులకును మహాశ్చర్యముఁ గలిగించెను. అత్తఁజి బ్రసేనుఁ డిట్లనియె “అహా! మీచరిత్రము మిక్కిలి చిత్రముగానున్నది. ఎవ్వఁడు రాజనందనుఁడో యెవఁడు వానిమిత్రుఁడో తెలియుట లేదు. మీరు మాకు శత్రువు లయినను మీయుదారభావమును మేము బ్రశంసించక తప్పదు. ఇందు మంత్రినందనుఁడు తనస్వామికమారునిప్రాణమును గాచి తనప్రాణము వగఱ కప్పగింపఁ దలంచుచున్నాఁడు. ఓహో! అతనిచరిత్రము మిక్కిలి శ్లాఘ్యము. రాజనందనుఁడు తనమేను దాచుకొనక తన కొఱకై నిష్కారణముగాఁ దనమిత్రుఁ డేల పోవలెనని యథార్థము చెప్పుచున్నాఁడు. మంత్రినందనుఁడు బొంకుట పరోపకారార్థము. రాజనందనుఁడు సత్యముపలుకుట పరోపకారార్థము. వీరిం గన్నతల్లిదండ్రులు ద్రువులు వీరిజన్మలు చరితారములు. అయినను మాకుఁ

బగతులుగుటచే వీరినిరువుర నేనిప్పుడు బంధించి మారాజుకడకుఁగొని పోక తప్పదు. ఓహో! తాత్రధర్మము నిష్కరుణముగదా! నే నన్య ధా వర్తింతునేని నాచేతులతో నాకంఠముఁ గోసికొన్నవాడనగుదును. ఆయ్యా! మీరిరువురు లెండు. నావెంట రండు”

అప్పుడు భద్రసేనుడు ప్రసేనుని జూచి “అయ్యా! మీరు నూలుగురున్నారు. మేమిద్దఱమున్నాము. నీవామూకకు మొనగాడవు. నీవొక్కడవాయుధముబూని మాతోఁబోరి మమ్ముగెలిచి యట మీఁద మమ్ము బంధించి తీసికొనిపోమ్ము. లేదా మమ్ముఁ జంపుము అంతయు కాని క్షత్రియవంశమునం బుట్టి మీవెంట బందెలదొడ్డికిఁ బోవు శువులవలె మిన్నక వత్తుమె!” యని వీరరస ముట్టిపడునట్లు ప్రతిభావంతి మిచ్చెను. నావుడు ప్రసేనుడు “నీమిత్రుని రమ్మను నీవు కాదు. అని వచియింప మకరందుఁడు చివాలున మంచమునుండి లేచి పద్దు! పద్దు! నీగాయము ప్రమాదకర మగునని వెనుక భద్రసేనుడు వాదించి వారించుచున్నను విసక ప్రక్కనున్న ఖడ్గము దీసికొని “వీరుడా! నీమాటయే చెల్లుగాక!” యని ప్రసేనునియెట్టయెడుట నిలిచెను.

భద్రసేనుడు వానిని వారింప బహువిధప్రయత్నములఁ జేసెఁగాని గాయపడినవానిని సులభముగా గెలువవచ్చు నని నీచమతితోఁ బ్రసేనుడు వానినే గోరుకొనుటచేతను మకరందుఁడు లేనియుత్సాహముఁ దెచ్చుకొని సమరనన్నద్ధుఁ డగుటచేతను, భద్రసేనుడు చేయుచు లేక కను లప్పగించి చూడవలసి వచ్చెను. అప్పుడు ప్రసేనునకు మకరందునకు భయంకర మగు ఖడ్గయుద్ధము జరిగెను.

ఖడ్గములపరస్పరసంఘటనమువలన జరిగినవిస్ఫులింగములు ప్రసేనమకరందులనేత్రగోళములనుండి వెలువడుకొఁగి విస్ఫులింగములతో పియ్యమొందెను. ప్రసేనుడు భీషణభాషణంబులతో

మాశవరాజనందనుని బలుసారు లధిక్షేపించెనుగాని యతఁడు వాటికి
దన కఱకకత్తిప్రోటులసేతనేగాని మాటలచేతఁ బ్రత్యుత్తరమియ్యలేదు.
ప్రేక్షకులు మహాశ్చర్యముతో నాద్వంద్వయుద్ధముఁదిలకింపఁ జొచ్చిరి.
వెనుకటిగాయముచేత రక్తక్షయముజెందిన తనచెలికాని కేసమయ
మున నెట్టియపాయము సంభవించునోయని భద్రసేనునిగుండె కడు
భయంబునఁ గొట్టుకొనుచుండెను. ఎట్లకేలకు నూతనముగాఁ గయ్య
మునకుఁ దలపడినప్రసేనునికన్న మహాయుద్ధపరిశ్రాంతుఁడై గాయ
మునఁ జిక్కి సుక్కియున్న మకరందుఁడే మిన్నయని యెల్లవారికిం
దోచెను.

ప్రసేనుఁడు పరిశ్రాంతుఁ డయ్యెను. మకరందునిఖడ్గప్రహార
మున నాతఁడు చేయి తెగి నేలం బడెను. మకరందుఁడును మేన ము
చ్చెమటలుగ్రమ్మ నతిశ్రాంతుఁడై నేలఁ జదికిలంబడెను. అప్పుడు
ప్రసేనునిబంటులు తమనాయకుఁడు నేలంగూలుట జూచి సైపక
హుమ్మని యుంకించి మకరందునిమీఁదికి దుమికిరి. తోడనే భద్ర
సేనుఁడు యొలలోనుండి తనకరవాల మూడఁబెటికి యమ్మాకపైఁ
బడి ముందుకువచ్చిన యేవురుబంటులు నఱికితక్కినవారిపయిఁబడెను.
వెంటనే వారు వానియెరుట నిలువలేక గాలికెగిరిపోవు దూదిపింజల
చందంబున నలుదెసలకుం బరువెత్తిరి.

చూపరు మకరందునియొక్కయు, భద్రసేనునియొక్కయు
సౌజన్యంబును, సౌహార్దంబును, విక్రమంబును వేయినోళ్ళం గొని
యాడిరి. అప్పుడు భద్రసేనుఁడు తా మచ్చోటనుండుట క్షేమంబుగా
దని మిత్రునకుం దెలిపి ముందుగా సయ్యారు విడిచి పరిసరంబున
నున్నయడవికింజని యటమీఁదఁ దమకర్తవ్యమును విచారింపఁ
జొచ్చిరి.

ముప్పదియవ ప్రకరణము.

అననిందాదేవి వర్జిత గాఢనిద్రలోనున్నప్పుడు కావలివాండ్రు కుం దెలిమకుండు నిజనివాసంబు విడిచి నడిరేయి యెందేనిం జనియె నని చెప్పబడియెంగదా! అంతఃపుర మెన్నడు విడిచి యెఱుంగని యాసుకుచూరి, యపూర్వంపశ్యయైన యామహారాజు, మేడనెక్కిన నలసిపోవు నా మెలతమిన్న, పులుకులయెలుంగుల విని కలంగు నయ్యాదిగర్భేశ్వరి, మహాటపులలో నెండయనక గొండయనకమెట్ట యనక పల్లమనక వెనుకదిరిగిచూడక యాహారంబు వర్జించి యేమృగం బులైనఁ దమయాతలిదీర్చుకొనుటకయి, తన్నుమింగినబాగుండునని యేపామయినఁ గఱచినమేలని యేసెలయేటిసిటిలో నయినఁగొట్టు కొని పోయిన యుక్తమరుచు నడచిపోవఁ జొచ్చెను. ముండ్లుగుచ్చు కొనుటచే నామెపాదములు పుండ్లయ్యెను. పొదలకుం దొలఁగకవానిం దాకిపోవుటచే మేరు గీచుకొనిపోయినెత్తుగులోడుచుండెను. ఎండలో నడుచుటచే నడుగులు పొడపొడఁబొక్కెను. శిరోజములు మొగమున వీపునఁ జెల్లాచెదలై పడియుండెను.

మూడననాఁడు మధ్యాహ్నము రెండుజాములవేళ నామెదు ర్భరముగానున్న తనజీవితమును దుదముట్టింపవలె నని సంకల్పించి యొకయేటియొడ్డుఁ జేరి వస్త్రము బిగించి కట్టుకొని సూర్యునికి నమ స్కారములు చేసి యెత్తుగానున్నచోటు జూచుకొని యటనుండి గుభా లున నయ్యేటిసిట దుమికెను. దుమికి రెండుముస్కులు వైచెను. రెం డవముస్కువైచి తేలునప్పటికి నామెశిరస్సు కాషాయాంబరధారియ గు నొకబిత్తువు చేతంబట్టి శిరోజములు గ్రహించి యవ్వలి కీడ్చెను. కడుపునియఁచుకొనుటచే నామెకు నర్జితాస్థిరకములేదు. అభిత్తువు

తనశిష్యుని సాయమున నామె నొకచెట్టుక్కిందఁ బడవయిచి నమ
యోచితోపచారములఁ జేసి నీకు గ్రాక్కించెను. అంతట నామెకుఁ
దెలివి వచ్చెను. పిమ్మట నాభిక్షు వామెనుజూచి యట్టియాత్మహత్య
కుఁ గారణ మేమనియడిగి యామె పూర్వపుత్రాంతమునుగూర్చి ప
ల్లించెను. ఆమె కొంతసేపు ప్రత్యుత్తరముఁ జెప్పట కిష్టపడక మా
నముద్రపహించి యగ్గురుశిష్యులు ప్రశ్నలనియెడుముండ్లు మాటి
మాటికిఁ గుచ్చుటచే నహింసక యెట్టకేల కట్లనియె.

“అయ్యా! మీరునాకుఁ బరమశత్రులు గాని మిత్రులుగారు.
నామనంబు నతిదారుణంబుగా బాధించుచున్న దుర్వారవేదననుండి
నేను విముక్తికొందుటకు సాధన మేర్పఱచుకొన నది సాగనీయక
నాకు మీరు మహాపకారముఁ జేసితిరి. మీకిందువలనఁ బాపమేకాని
పుణ్యములేదు. పుత్రశోకజ్వరప్రీతితనయిన నాకుఁ జల్లని యానదీజల
ములు సుఖప్రదాయకము లగును. కావున నిప్పు డయిన నన్నందుఁ
బోవనిండు. ఈప్రాణములమీఁద నా కాశలేదు. గర్భమం దున్న
విషము గ్రాక్కువఱకు నరుఁడు బాధపడుచుట్లె నే నీప్రాణములుబోఁ
గొట్టుకొనువఱకు నతిబాధపడుచున్నాను. ప్రాణత్యాగమే నాకు సు
ఖము. శరీరవిసర్జనమే నామనోవేదనమునకుఁ జికిత్స. కావున నాయం
దనుగ్రహముంచి నన్నుఁ జావనిండు!”

అని వేడుకొన నాభిక్షువు లక్కజంపడి “తల్లీ! మేము భిక్షు
వులము. బాధులము. జీవహింసకుఁ బరాజ్ఞులుము. చూచి చూచి
నిన్నుఁ జావనిత్తుమే! నీకు మరణమే విధింపఁబడినయెడల మాకంటఁ
బడకపోయియుండువు. మేము తక్షణిలకుఁ బోవుచున్నాము. అక్క
డ వేనవేలు యోగిను లున్నారు. నిన్నక్కడికి మేము గొంపోదు
ము. మావెంట రమ్మ! భగవానుడయిన శాక్యసింహుని ధర్మంబు
లు విని నీ కిష్టమయినపక్షమున వాని ననుసరించి దుఃఖసాగరము నీ

దఁగలవు. నీ నైఖరిఁ జూడ మహారాజాంశఃపురవాసినివలెఁ గానఁ
బడుచున్నావు. నీకిష్టమగునేని నీచరిత్రము మాకుఁ జెప్పుము.” అని
పలికిరి. అప్పు డామె తనవృత్తాంత మంతయు వారి కెఱిఁగింప వారు
కాశ్మీరమహారాజపత్నియఁ బాంచాలరాజవంశనయు, నైనయాదేవి
కిఁ బ్రాపించిన దురవస్థకునెంతేదిదురస్థిల్లి యతిగౌరవంబునఁగడునాద
రంబున నింతింతయనరాని వినయంబున, నామె కుపచారంబులు సల్పి
నెమ్మనంబున ధైర్యము పురికొల్పి యాత్మహత్య మహాపాతక మని
దానిపై రోత బుట్టించి తక్షశిలం జేర్చిరి. అక్కడ నుపనిషద్రహస్య
పరిజ్ఞాతలై వైదిక మతావలంబకు లైనసన్యాసులను, శాస్త్రాధ్యయన
ములనిమిత్తమైవచ్చి విద్యలం గఱచుచున్న బ్రహ్మచారులను, ధమ్మ
పదము, త్రిపిటకము, హీనాయనము, మహాయనము మొదలగు బౌ
ద్ధగ్రంథపఠనంబులచే ధన్యలై, విశాలము లగువిహారములందు విడిసి
యున్నబౌద్ధ భిక్షువులను, బరమనిష్ఠాగరిష్టలై బ్రహ్మచర్యవ్రత దీక్షా
పఠతంత్రలై యగ్నిశిఖల వలెఁ బవిత్ర్యలైన భిక్షుణీజనమును, జూచి
సంతసించి యాభిక్షుణీసమూహముతోఁ గలసి కాలక్షేపముఁ జేయు
జొచ్చెను.

అట్లు శక్తివర్మ సింగపుంఁదమలవంటి రాక్షాసులఁ దీసికొ
ని కాశ్మీరగాంధారదేశముల సరిహద్దులం జేరునప్పటికిఁ జండుఁడు
నిరంతరము లయినప్రమాణంబులం జేసి వారిం గలిసికొనెను. గాం
ధారదేశపు సరిహద్దులం బాలించు వీరసేనుఁడు లోకోత్తరలావణ్య
విశేషంబులు గలరాక్షాసుల నెమ్మొగములు జూచి వారు సామా
న్యము గా రని గ్రహించి వారిని రావించి వారిచరిత్రములడిగి శక్తి
వర్మ ముఖమున సంతయుఁ దెలిసి జాలినొంది యతిన్నహంబున వా
రిం గారవించిరాజకుమారులకుం దగినయూడిగంబులఁ జేయించి యంద
లము లెక్కించి చండునకు శక్తివర్మకు సశ్వముల నిచ్చి యిట్లనియె-

“మా మహారాజుగారు భాగ్యవర్ధనుడు సత్పురుషుడు. మీచరిత్రము విన్న జాలినొంది మీకు సాయముజేయును. ఆయనకుం గొడుగులులేరు. సాదామిని యనుకూతురుగలదు. పదునాలుగేండ్ల పాయము గలది. మిక్కిలి చక్కనిది. తగినవరుని సంపాదించలేక యాయన మేఱమీఱినవిచారము నొందుచున్నాడు. అందుచే నాయనకు మీరాక పరమసంతోషజనకమై యుండును. కావున మీరీవాహనంబులెక్కి యచ్చోటికిం జనుడు. నేను మీరాక వారికి ముందుగా దెలియఁ బఱచెద.”

అనవుడు శక్తివర్మ మహాప్రసాద మని వానిమన్నన సంగీకరించి కృతజ్ఞతఁ దెలిపి బాలకులం దోడ్కొని గాంధారమునకుం జనియెను. గాంధారనాయకుఁ డగుభాగ్యవర్ధనుడు వీరసేనునిబాబు చూచుకొని సంతసించి రాజకుమారులకు నెదురుకోలునల్పి తోడుకొని రమ్మని తనయమాత్యు నంపి వారు తన యంతికమున కనుడెంచి నవిన వారిని కౌగలించుకొని యెంతయు సన్మానించి సంప్రదించి నెతో రాకొమరులకుఁ దలయంటించి యమూల్యవస్త్రాలంకారముల నాభరణంబుల సచ్చి యభ్యంతరమందిరమున విడియఁజేసెను. చండశక్తివర్మలకును దగిన గౌరవంబు సలిపెను. ఆరేయి కుమారులవలన శక్తివర్మనలన మంచుమలకడ నున్నకొండకోటలో జరిగిన దారుణవృత్తాంత మంతయు విని భాగ్యవర్ధనుడు వానిమంత్రులు మహాదుఃఖపరవశులై దాని నాపుకొనలేక బాలకులఁజేర్చి చిత్రభానుని దౌర్జన్యమును వేయి తెఱంగుల గర్హించి యక్కిరాతనకు భగవంతుఁడు తగినదండనము చేయఁజే యని యొక్కపెట్టునఁ బలికిరి. బాలకులం జూచినదిమొదలుకొని భాగ్యవర్ధనుడు వారియెడ సత్యంతన్నహంబు గలిగి వికృతు నేనునకుఁ దనగా రాబుకూతురగు సాదామినినిచ్చి పెండ్లిచేయవలె ననియు, సంతమునకూతురు యున చిత్రరేఖ

ను హర్షవర్ధనున కిచ్చి వివాహము సేయవలె ననియు నిశ్చయించి జ్యేష్ఠునిఁ గాశ్మీరింహాసనమునఁ గూర్చుండఁ బెట్టవలయు నని నంక ల్పించెను. తనమనోనిశ్చయమును మంత్రులకు నేనాపతులకు రహస్యముగఁ జెప్పి దండయాత్రా సన్నాహమును జేయింపుమని యానతిచ్చెను. ఆనతిచ్చుటయే తడవుగా రాజకార్యపరతంత్రులగుమంత్రులు గజరథతురగ పదాతిసైన్యంబుల నాయత్తము సేయఁ జొచ్చిరి.

గాంధారరాజాంతఃపురమున రాజకుమారులునకలసౌఖ్యముల ననుభవించుచున్నను నల్లిజాడ తమకుఁ దమజాడ తల్లికిఁ దెలియకపోవుటచే నెల్లయపును మాత్రువియోగదుఃఖమున సుగ్రుచ్చుచుండిరి. ఆ మెజాడల నరయుటకై నిపుణులగు వేగులవాండ్రింబంపుమని భాగ్యవర్ధనునిం బ్రార్థించిరి. ఆతఁడు వారియభీష్టప్రకారము జేసెను.

మాధవసేనుఁడు, మహేంద్రదేవునిబలములు పరాజయము నొందినతోడనే తాను పరాజితుడై మహేంద్రదేవునితోడఁ బాంచాలపురమునకరిగి యపజయమువలన నిర్విణ్ణుడై యున్న యాముదునలితేనికి ధైర్యముఁ గొలిపి యుత్సాహము పుట్టునట్లు పూర్వరాజులచరిత్రంబులు పురాణగాథలు, జెప్పి జయము తప్పక నేకూరునని నమ్మికపట్టఁబలికెను. అతఁడును మాధవసేనుని దనకు హితోపదేశకునిగా నేర్పఱచుకొని రాజభక్తిశూన్యులయిన నియోగులఁదొలగించి స్వామిభక్తి యుక్తుల నధికారములందు నియోగించి మరల సమరసన్నాహము జేయింపఁజొచ్చెను. ఈసారి యుద్ధములో జయమయిన సేకురవలయు లేదా, తనప్రాణములయిన సమరరంగమున కర్పింపవలె ననియు మాధవసేనుఁడునిశ్చయించుకొని యతఁడు దృఢప్రాయత్నము జేయఁజొచ్చెను.

అట్ల రత్న సేనుఁడు మాళవరాజు సైన్యము లోఁగిపోయి నానాముఖంబులగు జంగమవైష్ణవులఁ బ్రాచీనమత్యంతేంద్రగ్రాహకగుటకుబహు

ప్రయత్నములఁ గావించెను. ఆతని ప్రయత్నము లరణ్యరొదనము లయ్యెను. ఆతని మనస్సు పరాజయమువలన జనించిన పరాభవమున ను దనకొడుకు రాజుకొడుకుం గానఁ బడమిఁ బొడమిన విషాదమున ల్లను మిక్కిలి దుఃఖినిలయమై యుండెను. “నన్నునమ్మి నాసామర్థ్య మందు విశ్వాసము గలిగి తనకొడుకున కేయపాయము రాకుండ నే ను జేయఁగల నని మనోనిశ్చయముగలిగి సేనల నావశముజేసి పంపి నందుకు నేనింతచేసితిని. పోనీ! జయాపజయములు దైవికములు. వా టికేమి మఱియొకసారి గెలువవచ్చు ననుకొందము. అతఁడు తనకు మారుని నా కప్పగించె. చంద్రప్రభాదేవి పంచప్రాణము లాతని మీఁదనె పెట్టుకొనియుండు. ఆతలిదండ్రులు నాకొడు కేడనియడిగిన నేమిచెప్పుదును? ఇంక మాభద్రసేనునిమాట నే నేమనుకొందును? పరమమిత్రు లయినయక్కుచూరు లిరువురు సమరమున మడిసియుం దురా? పగతుటచేఁ జిక్కియుందురా? ఏమిగతి! ఏమయిననేమి. నేను మాశవంబున కరిగి నుదగ్ధుని గాంచి దండ యాత్రా విషయము లాత నికిఁ జెప్పి సమాశ్వాసింది మరల యుద్ధసన్నాహము జేయించెను. ఈపరాభవప్రాణము విజయంబును నాపథంబునం గాని కుదురుదు.” అని రత్న సేనుఁడు తనలో విత్తర్కించి యోడ నడిసముని మనః లినప్పుడు దానిచెక్క నొకదానిం బట్టుకొని సాక్షు మీఁది ప్రాణము లు దక్కించుకొను బాటసారివోలే నాతఁడు హ శేష మయినసేన గూర్చుకొని యుజ్జయినీనగరసమీపమునకుం బోయెను. పోవునపు టికి మాశవదేశస్థితి యెట్లుండవలెనో యట్లుండెను.

మగటిమి నెఱవఁగల సైనికు లందఱుఁ గాల్గొ దేశమునై దం డు విడియుటకుఁ బోయినందున విదర్భరాజు సైన్యంబులు పెట్టిగాల్గెము లు లేని తలుపులు గలయింట దొంగలు సులభముగఁ జొచ్చినట్లులా హారశూన్యమై-0. Sangamwadi Mahila Collection. Digitized by eGangotri దూఱినట్లు

మాళనముజొచ్చి యనాయాసమున విలిచియున్న యల్పసైన్యముల నోడించి రాజధాని నాక్రమించుకొని సుదర్శనుని బాటదొలి కోటలో విడిసెను.

సుదర్శనుడు సకళత్రముగ సవరివారముగ ఘూర్జర దేశము జొచ్చి యారాజు తనకు బూర్వమిచ్చుకొని డగుటచే నాని కతిథియై వాని సాయమున ముల మాళన రాజ్యముపై దండు విడియవలయునని ప్రయత్నము సేయుచుండెను.

రత్న సేను డావృత్తాంశ మంతయు విని విధి కాశ్మీరరాజ కుటుంబమునకే గాక మాళనరాజకుటుంబమునకుఁగూడ విముఖుడై యుండుటఁ దెలిసికొని రాజధానికిం బోవక తనవెంటనున్న యల్ప పరివారిముతో ఘూర్జర దేశమునకుం జని యారాజున కాశ్మీయుడై దీనుడై యున్న సుదర్శనుం గాంచి దండయాత్రా పర్యవసానముఁ జెప్పి మకరంద భద్ర సేనులజాడలు తెలియజేసని విన్నవించెను. పుత్రవియోగము రాజ్యభ్రంశముకన్న నాచరపాలున కధికసంతాపముఁ గలిగించెను. ఎల్లదేశములయందు వానిజాడలు భద్రసేనుని వార్తలు దెలిసికొనుటకై సమర్థులగు పురుషులను బంపుమని యతఁ డానతిచ్చెను. నిజపుత్రవియోగముచేఁ గుందుచున్నను రత్న సేనుడు మాళన రాజ్యసింహాసనమునందు సుదర్శనుని మరల బ్రతిష్ఠించుటయే ప్రధానకర్తవ్యముగాఁ జేసికొని ఘూర్జరనియకుని యనుగ్రహము నకుఁ బాత్రమై సేనులు ప్రోగుజేయుటలోను దదితరనన్నాహము జేయుటలోను శక్తిమై కృషిఁ జేయుచుండెను.

మకరందుఁడు సమీపమునఁ బరాజితుడై గాయపడినాడని కర్ణాకర్ణిగి విని కర్పూరమంజరి మిత్రులైన విషాదమునొంది నిద్రాహారంబులు వర్జించి యీతని సమీపము పరితపింపఁజొచ్చెను. ప్రసేనుడు కడతేఱసతఁడన భయభ్రాంతులై పాటివచ్చిన హరిశేష సైనికులు

చిత్రభానున కావృత్తాంత మెఱిగించుచుండఁ జూటుననుండి విని మల్లిక పరుగుపరుగునఁ గర్పూరమంజరికడకుఁ బోయి “సఖీ! నీకుఁ బ్రియమెఱిగించెద. ప్రియమెఱిగించెద” ననియెను. “ఓసీ! మరణమునకు సిద్ధముగా నున్నదానికిఁ బ్రియమేమున్నదే?” యని యామె విసుగుతోఁ బలికెను. “సఖీ! అమంగళము నోట రానీకుము. మకరందండు సుఖముగా నున్నాఁడు. గాయము కుదిరినదట. అది కుదురుటయేగాదు. మననేరాధిపతులలో నొక్కడైన ప్రసేనుని ద్వంద్వయుద్ధమునఁ దాకి సూక్ష్మసంతటిబలమునూడ నతనికిఁ గలిగినదట. శౌర్యరాశియైన ప్రసేనుడు చచ్చినందుకు మీతండ్రిగారు చింతిల్లుచున్నారు.” అని మల్లిక విన్నవించెను.

అప్పులుకులు కర్ణరంధ్రములఁ జొచ్చినతోడనే పండుకొని యున్న కర్పూరమంజరి దిగ్గునలేచి పాన్పుపైఁగూర్చుండి “మల్లిక! ఏమేమి? ఆయన సుఖముగా నున్నాఁడా? నిజముగా నాకుఁ బ్రియమెఱిగించితివే. ఇదిగో! ఈ యుంగరము నీవు పారితోషికముగా గ్రహింపుము. నా కాయసపాణిగ్రహణభాగ్యము లభించినను లభించకపోయినను జీవించి యున్నవాఁ డనియు, సుఖముగా నున్నవాఁ డనియు వింటి నదియె చాలు!” ననిపలికి కొంతయూరటఁ గలిగి వెండియు నెన్నఁడైన నాతనిసందర్శనము జేయు పుణ్యకాలము లభింపఁజేయు మని కాయతామసదేవిని బ్రార్థించెను. మల్లిక యామె కోరిక నెఱవేఱు మని భగవతి గారిని దానును వేడుకొని “సఖీ! తప్పక నీ కాయతామసమాగమము గలుగునని యెంచుచేతనో నాకు గొప్పయాస గలదమ్మా! అందుచేత నీ పూరటగలిగి యుండుము.” అని ధైర్యము జెప్పెను. “ఓసీ! నీవంతకన్న నేమనియెదవు? నీప్రియసఖి బెంగటిల్లి చిక్కి శల్యమై మృతినొందు ననుభయమున నీ వాశాగ్గుటికలు నాచేత మ్రింగింపఁజూచుచున్నావు. ఏమైన నగు

గాక! మన మేమిసేయగలము?" అని నిట్టూర్పునిడిచి వెండియుఁ బొన్నువై బండుకొనెను.

అట్లరణ్యమునందు మకరందభద్రచేనులు కొండొక వృక్షచ్ఛాయఁజేరి యెటుబోవదగునని సమాలోచనము సేయఁజొచ్చిరి. అప్పుడు మకరందుడు తనమిత్రుని కిట్లనియె. “భద్రసేన! నే నుజ్జయినికిఁ బోఁజాలను. ఏలయన నే నెంతో మొనగాఁడ నని మహాసైన్యముం గూర్చుకొని కాశ్మీరముపై దండువెడలి యుద్ధమునం దోడిపోయి గాయపడి పంపనై రణరంగము విడిచి పాటిపోయి యిప్పుడే మొగముఁబెట్టుకొని యుజ్జయినిం బ్రవేశింతును? నాయం దెంతో శౌరవముగ యుజ్జయినీపురవాసులమొగము లెట్లు చూతును? సిగ్గులేక నాతండ్రి నెట్లు చూతును? నే నాయన కడుపుచెడఁ బుట్టితిని. నాజననమువలనఁ బ్రత్యేకమయిన మాశ్వరాజవంశమునకుఁ గళంకము గలిగినది. చంద్రప్రభాదేవి వీరమాత యగుటకు మాఱుగా భీరుమాత యైనది. కర్పూరమంజరీ పాణిగ్రహణము నాకు సంప్రాప్తింపక పోవుటయే మేఱయ్యె. నావంటిపందను బెండ్లిచేసికొన్నవక్షమున నామె వీరవత్సి గాక భీరువత్సి యై సాటిరాజకన్యకలలోఁ దలవంచుకొనవలసి యుండును. హేమచంద్రునితనయులకు సాయము జేసి వారి నుద్ధరింపవలెనని వచ్చి నే నింత జేసితినిగదా! ఆబిడ్డ లేమయిరో తెలియదు. ఛీ! నాబ్రతుకేల? మిత్రుఁడా నేనింక నింటికి రాను. భగవానుఁ డైనబుద్ధదేవుని కపిలవస్తునగరమున కరిగి భిక్షువునై యుండెద. లేదా, భిక్షుకసాహస్రము గలతక్షశిలకుఁ జని వారి శిష్యుఁడ నై జ్ఞానసంపాదనముఁజేసెద. పరాభవాగ్నిదగ్ధమగుచున్న నామనస్సున కింతకన్న దారి పొడకట్టుటలేదు.”

అధైర్యదోహతకము లయిన యాతనివచనముల నాలకించి భద్రసేనుడు నచ్చి “మిత్రీమా! నజ్జయి మైత్రసశివరి అగ్ని వేడిం

గోల్పోయినది. ఏమి! యీవిచిత్రము. నీకింత యధైర్యము గలుగనేల? యుద్ధములు జూడములవంటివి. రణముల జయోపజయములు జూడ మండిలి జయోపజయములవంటివి. చెట్టు నెక్కిడువాడే పడెడు వాడు. భారతయుద్ధమునఁ బాండవులు కౌరవులచే నెన్నిసారులు భంగపడలేదు? కాని యెట్టకేలకు వారు గెలువలేదే. శ్రీమన్నారాయణుని యవతార మయినకృష్ణుడు జరాసంధునిచే బలుసారులు కయ్యమున నోడిపోయి యెట్టకేలకు వానిని భీమార్జునసహాయంబున సంహరింప లేదే? కావున నొకసారి యోగితి మని పేరుడు సిగ్గుపడి సమరపరాజుఁగుడు కాగూడదు. నరుడు కార్యసిద్ధికి యాజన్మాంతముఁ బ్రయత్నించుచుండవలసినదే. అధైర్యము మానవుని వెలుతురునుండి తీసికొనిపోయి గాఢాంధకారమునఁ బడవేయును. ధైర్యమను తేవ విపత్సమునము! నీడుటకు సాధనము. ధైర్యము వంటి మిత్రము మఱియొకటి లేదు. ఏమిత్రమును విడిచినను భయము లేదుకాని ధైర్యమిత్రమును విడిచితమా చెడిపోదుము. కావున వైరాగ్యమును విడిచి మీవియోగమునకై దల్లడిలుచుండు తల్లిదండ్రులను సందర్శించి దుఃఖోపశమనముఁ జేయుము. మరల మహాసన్నాహముజేసి కాశ్మీరముపై దండ విడిసి చిత్రభానునిం గెలుపుము. జయమువలనఁ గలిగెనుమహాయశస్సు నేటిపరాభివక్తలంకమును గప్పిపుచ్చగలదు. లెమ్ము! లెమ్ము!” అని యుత్సాహరసపూరిత మయినపలుకులు పలికెను. అప్పులుకులు విని ముకరించుడు “మిత్రుడా! పరాభవం బనుమేఘపటలముచేత మెండుగ నెక్కిమింపఁబడి నామనస్సు జ్ఞానతేజముం గోల్పోయి యుండుటచే నట్లంటి. నీవలుకులు యుక్తియుక్తములై యున్నవి. నీచెప్పినట్ల చేసెద. కాని మార్గాయాసమున నేను మిక్కిలి డస్సినాడ. తాగిగుట కిండుక మంచి నీరుదొరకిన నేడదేరి పయనమునేయఁగలుగుదు. అది యీసట్టడవి

లో నెట్టులభించు!” నని నిట్టూర్పు విడిచి చెట్టునీడం బండుకొని మెను. “మిత్రుడా! భయపడకు. అడవులలో నేరులు, వాగులు, చెరువులు నుండకపోవు. నే నీసమీపమున నెందయిన జలాశయమున్న దేమో యరసి యుండినం దెచ్చెద. ఈనీడను విశ్రమింపుము” అనిపలికి తోడనే యాతడు జలము సన్వేషింప బైలుదేరెను.

అమితమైన యాయాసమున నలసియున్న కృతమున మకరండు నకు మహిమహాచ్ఛాయను బండుకొనినతోడనే నిద్రొవ్వెను. నిద్రొనుఖమెఱుంగదన్న సామెత నిజము గదా! చంద్రశాలలలో దాసదాసీ విలాసినిజనములు నట్టి వేళ్ళవీననల వినర మెత్త నిహంసతూలికాతల్పంబులపైఁ బవ్వలించుచుహారాజకుమారునకు నట్టడనిలోఁ జెట్టునీడ వట్టి నేలఁ బండుకొన్నను నుఖించివచ్చెను. భద్రసేనుఁడు వనంబునఁ గొంతదూర ముదిగి మనోహరములయిన తామరపూవులతోడను, జల్లని తియ్యనీటితోడను విలసిల్లురొక్కచెరువుగనుఁగొని రాశీభూతమయిన భగవంతునిదయారసముగా దానిని భావించి విశాలములయిన తామరాకులు దొన్నెలుగాఁగుట్టి నాలుగుదొన్నెలనిండ నీరునించి మిత్రుని నోరెండిపోవునేమోయనుభయమున నతివేగంబున వచ్చి చెట్టుకడఁజూచునప్పటికి మకరండుఁ డక్కడ లేకపోయెను. భయము విస్మయము, సంభ్రమము మనంబున మల్లడిగొన నతఁడు దాహమున కాగలేక నీరుకొఱ కెందైనఁ జనియెనేమో యని శంకించి “మకరండుడా! మకరండుడా!” యని యెలుఁగెత్తి పిలిచెను. అప్పులుకుల కుత్సరము లేదు. వెంటనే సందియములు హెచ్చెను. మనస్సు విషాదాక్రాంత మయ్యెను. శరీరమందుఁ జేవ డిందుపడియెను. నిలువలేక చెట్టునకుఁ జేరఁబడి కూర్చుండి యతఁ డిట్లు విచారించెను. “ఇతఁ డేమైయుండును? అతిపిసాసావశమున మృతినొందినచోఁ గళేబర మిందండవలయునుగదా? అట్లు కాదు. దుష్టమృగము లేవెన డస్సి బల

హీనఁడై యున్న యీతనిఁ గొనిపోయియుండునా? లేక చోరులు, కిరాతులు వీనిం జంపి యుందురా? హా! విధీ! ఆ బాల్యవర్ధిత స్నేహుల మగుమాకు మహారణ్యమధ్యమున నెడబాటు గలిగించితివే! ఏమి నేయుదు నెవ్వరి నడుగుదు, నెందుఁబోదు? ఈ యడవులందు వెళుచు గానఁబడఁడేని యిందే శరీరము విడిచెద” నని గమ్యస్థాన మిది యని నిర్ణయించుకొనకయే మిత్రున స్వేషించుటకై పయనము చేసెను.

ముప్పదియొకటవ ప్రకరణము.



పట్టినదెల్ల బంరగా మయినట్లు చిత్రభానునకుఁ దలపెట్టినతరువాత జయముతరువాత జయము చేకూరుటచే లోకమున నతనికి గొప్పఖ్యాతి గలిగెను. కాశ్మీర దేశపరిజలెల్ల మాళవపాంచాలురపరా జయముఁ దెలిసినతరువాత “భలి! చిత్రభానుఁడా, భలి” యని ప్రశంసింపఁజొచ్చిరి. ఆవిజయములు వానిపూర్వదోషముల మరపింపఁజొచ్చెను. ప్రజలు విక్రమ సేనహర్ష వర్ధనులమాటయే మఱచిపోయిరి. అరవిందాదేవి యెచ్చటనున్నది? యనియడుగువారే తక్కువయిరి. రాజభక్తులు, సదాచారులు మాత్రము చిత్రభానుఁడు సింహాసనము నిమిత్తమై చేసినదురితములను గర్హించి విక్రమ సేనహర్ష వర్ధనుల గుఱించియుఁ దల్లింగూర్చియు విచారించుచుండిరి. చిత్రభానునిగర్వమునకు మేరలేకపోయెను. అతఁడు నేలనుండియు నభోవిధిని సంచరించు నట్లు వర్తింపఁజొచ్చెను. దానికిం దగినట్లు దుద్రభట్టు పలు తెఱఁగుల వానివికృతముల వినుతింపఁ దొడఁగెను.

ఒకనాఁడు వారిరువురుఁ గూర్చుండిమాటాడుచుండఁ బ్రసంగ వశమున రుద్రభ ట్టటనియె—“రాజా! నాచెప్పినచొప్పున నీవు రాజ

వైతివిగదా! మహేంద్రదేవుడోడె. మాశవనైననమోడె. మకరందుడు
కథానశేషుడయ్యె. సుదర్శనుడు రాజ్యచూన్యుడయ్యె. నీప్రతా
పాగ్నికె బగతుటదళములు మిడుతలై పోయినవి. భరతఖండమునందు
నేటికాలమున నిన్నుమించినరాజులు లేరు. రాసురంతిదేవమహాభిష
మాంధాతృప్రముఖు లగురాజన్యులతోడ నమానుడ వైతిని. నీయ
శోలతలు హిమాలయముమొదలుకొని రామనేతువునటకుఁ గలభార
తవర్ష మంతట నలముకొన్నవి. అనేకమహీపాలురు నీసఖ్యము నపే
క్షించుచున్నారు. రత్నగర్భలవంటిభూములు గలమాశవపాంచాల
దేశంబులు నీపాదాక్రాంతములైయున్నవి. రాజులు నీయానఁ బూల
దండవలె శిరంబున ధరించుచున్నారు. రాజన్యమకుటమాణిక్యకాం
తులు నీపాదపద్మములకు నీరాజనము వెట్టుకాలము సంప్రాప్తించినది.
కప్తములు గట్టెక్కినవి. ఇంక నీవు షట్టాభిషేకముఁ జేసికొమ్ము.
తద్వ్యవయికప్రియత్నముఁ జేయించెద. నీవనజ్ఞ నిత్తువేని దానికిం
దగుసుముహూర్తము నిర్ణయించి నలయుపనులం బ్రారంభించెద.”
అనిపలుక జిత్రిభానుడు “షట్టాభిషేకమున కుత తొందర యేమి?
ఎప్పుడో చేసికొనవచ్చును. మాశవపాంచాలురు మరల వత్తురేమో
చూడవలయుగదా!” యనిబదులుచెప్పెను.

“మాశవపాంచాలురు మరల వచ్చుట! చచ్చినవాడు మరల
బ్రతుకఁడు. పగిలినకుండ మరల నదుకుకొనదు. నేల నొలికిననీరు
మరల నెత్తుట సాధ్యమా? మహేంద్రదేవుడు శతవృద్ధుడు. రాజ్య
వృక్షమునకుఁ జీడపురుగులు పట్టినవి. మాశవుడు బాధ్యుడు. నాస్తి
కుడు. పరమేశ్వరుడు నాస్తికులఁ దల యెత్తనిచ్చునా? ఆస్తికుల
లో నగ్రగణ్యుడ వయిననీచేత భక్తవత్సలుఁ డగుపరమేశ్వరుడు
లోకద్రోహు లగుబాధ్యులను నాశనము జేయింపఁ దలచినాడు కాని
యాసందర్భమున నిన్నొక్కవర మడిగెద. అది యేదన కొత్తగా

జయింపఁ బడి మనయధీన మయినమాశవదేశమునకు నీకుమారుని విజయనేనుని రాజుగాను న న్నాతనిమంత్రిగాను నీవు నియోగింపవలయు నని నాకోరిక. ఈముద్దుచెల్లింపుము. ఈవేడుకోలు ననుగ్రహింపుము. ఈవర మొనఁగుదువేని మున్న నష్టమైననాప్రతిష్ఠ మరల బ్రతిష్ఠింపఁబడును సుదర్శనుఁడు చేసినపరాధవమువలన నేను తొల్లి పూవులమ్మినయూరిలోఁ గట్టె లమ్మితిని. నీయనుగ్రహ మున్నవక్ష మున వెండియుఁ గట్టె లమ్మినయూరులోఁ బూవు లమ్మెద. పూవు లమ్ముటే కాదు. ఉజ్జయినీపట్టణమును మంగలమునం బెట్టి వేచెద బౌద్ధవిహారముల నెల్ల నేలమట్టము జేయించెద. వాటితావున శివాలయముల నిర్మించెద. నాస్తికాధముఁడయినసుదర్శనునినివాసమువలన సపవిత్రము లయినయాయఁతఃపురముల, మేడల, మిద్దెలఁ బరశురామప్రీతి గావించి నిర్మూలించి యచ్చట ముండ్రకంపలు వేయించి జల్లెడుమొలకల నాటించెద. అంతే గాదు సుదర్శనుఁడు నన్ను నిండు కొలువుకూటములోఁ బరాభవించి దేశభ్రష్టుఁ జేసిననాఁడు సభాభవనమం దుండియు నన్నుబురస్కరించుకొని యొక్కమాటయిననాడక యూరకుండిన యధముల నందఱు బుద్ధివచ్చునట్లు తగురీతి దండించెద. అదియునుఁగాక పలుమాఱు నాతో దైవాస్తిక్యమునుగూర్చియు వేదప్రామాణ్యాదులఁ గూర్చియు, వాదులునల్పి రాజు వారిపక్షమున నున్నకతమున వానిబలమున నన్నొడించి యపహసించిన దేవసంహుఁడు, హిరణ్యమిశ్రుఁడు, సత్యమిహిరుఁడు మొదలగు మానవాధముల నాస్తికబ్రాహ్మణ బౌద్ధపాంసనులఁ బండురొలిచినట్లు మేనితో శృ నొలిపించియు బ్రతికియుండఁగానే గడ్డివాములలోఁ బెట్టి కాల్పించియుఁ జెఱుకుగఱులట్లు గానుగలలో నైది యొడించియు, నానాహింసలపాలు జేసి చిరకాలంబుననుండి నామసంబునమండచున్న క్రోధాగ్నిని వారినెత్తురులవలనఁ జల్లార్చుకొనియెద. కేసరి యనునమాత్యు

నొక్కనే రక్షించెద. అతఁ డెప్పటికిని నాపక్షమువాఁడే. మొన్న జరిగిన కయ్యంబునఁగూడ నాతఁడే వైదర్భుల కాయువుపట్లు చెప్పి కోట మనవారియధీనము జేసినాఁ డట. ఇదియె నీవు నాకుఁ జేయవలసిన మహాోపకారము.” అని తీవ్రముగా రుద్రభట్టు విన్న వింపఁ జత్రభానుఁడు చిటునవ్వు నవ్వి “మహాత్మా! చిరకాల మునుండి మీమనఃపేటికలో నడఁగియుండిన కోధనర్పము నేఁ డులేచి నడగ విప్పి యాడుచున్నదే. ఇంతదనుక రాజుచున్నకోధా గ్ని నేఁడు మండుచున్నది. ఈశాంతమూర్తిలో నింతదారుణమయిన కోధానల మెట్లడఁగియున్నదో యెఱుఁగకున్నాను. మీరు మహాను భావులగుటచే నిందియములు మీయధీనములు. కోధాదుల నడఁపఁ గలరు. ఇచ్చినచ్చినప్పుడు ప్రజ్యలింపఁజేయఁగలరు. అట్లే మీకోరిక ప్రకారము జేసెద. ముందుగా నేనును వజ్రిపాణియు, మాశవమున కరిగి యచ్చటిపరిస్థితుల స్వయముగాఁ దెలిసికొని దేశ మధీనముజేసి కొని మరలినత్తుము. వచ్చినతరువాత నాపట్టాభిషేకము శరత్కాల మునఁ జేయింపవచ్చును. అభిషేక మయినవెనుక విజయనేనుని మి మ్ము మాశవమునకంపెద. మీరునాకుఁ జేసిన మహాోపకారములకు వేరపాటిచిన్నపని మీకొఱకై చేయుట యబ్బురమా? మీ రడిగినది మిక్కిలి తిక్కునకోరిక. సద్రాహ్మణు లగుటచే మీరు నిస్సృహు లు. అశ్వము లడిగిరా, యాందోళిక లడిగిరా? గజము లడిగితిరా? కాంచనములడిగితిరా? హరములడిగితిరా? యగ్రహరము లడిగితిరా? ఈవటచిన్నకోరిక తీర్చనియెడల నాజన్మమేల? ఈకోరికయేగాదు— రాజ్యమంతయు మీపాదములకడ నమర్పించెద. రాజ్యమే కాదు— ప్రాణముల నయిననిచ్చెద.” అని కృతజ్ఞతాపూర్వకముగా సంభాషించి పరిమిచ్చినట్లు మాటయిచ్చెను.

అలాని వినయంబునకుఁ గృతజ్ఞతకుఁ జాలసంతసించి రుద్రభట్టు

“రాజా! బూడిద బూసికొని, నీర్కావిగుడ్డలు గట్టుకొని పండ్లు, పాలు, దిని తపంబు జేసికొను వరమనై దికునకు నాకు నశ్వములేల యాదోళికలేల హారములేల, యగ్రహారములేల? అవి యాగర్భశ్రీమంతులై భగవంతునివలనఁ బ్రజాపాలనాధికారము జన్మముతోడనే వహించిన మీవంటి ప్రభువులకు పిధినిర్ణీతములు. కృష్ణాజనములు, దర్భానసములు సుద్రాక్షములు జటాజూటములు మొదలయినవి మానవుల త్తము నిర్మింపఁబడినవి. ఆశలు జయించినవారు బ్రాహ్మణులుగదా అనంతుష్టిగల బ్రాహ్మణుఁడు నంతుష్టిగల క్షత్రియుఁడు చెడుదురని వినలేదా? రాజా! ఇంక నీవట్టాభిషేక ప్రయత్నము జేయించెద. నామంత రాజులకును సాటిమేటి నృపులకును సభిషేకమహోత్సవమునకు రమ్మని సకౌరవంబుగా నాహ్వానములఁ బంపించెద. సింధువు, సరస్వతి, భాగీరథి యమున మొదలగు పవిత్రనదీనదంబులజలములు స్వాభావమున నీయభ్యుదయమునిమిత్తమై యభిషేకములఁ జేయించెద. సగరమండంతటను సూర్యరస్మి గనఁబడకుండ బండిళ్లు వేయించి యనఁటి కంబముల నాటించి తోరణములఁ గట్టించి వీధివిధులయందు శృంగారలక్ష్మీ ఘులుఘులుమఱి తాండవనృత్యము సలుపునట్లు—దేవేంద్రుఁడు తనవీటికన్న నిది యందముగా నున్నదని వేయికిన్నలఁ దెలుచి చూచి నెఱఁగుపడునట్లు—పుర మలంకరించెద. దేశమందున్న భూసురోత్తముల నందఱు రావించెద., సంతర్పణముల సమారాధనములఁ జేయించెద. భూరిదక్షిణలచే వారిని దినివి నొందించెద. బ్రాహ్మణాశీర్వాదములతోడను, బ్రజలయానందధ్వనులతోడను, మంగళతూర్యారావంబులతోడను, వారవిలాసిని గానధ్వానములతోడను, భూసభోంతరములు నిండునట్లు—దశదశలు మూఱు మోయునట్లు—గగనము బీటలు వాఱునట్లు—మహేంద్రుఁడు నన్ను మించిన భూమండలా

ఖండలుఁడు వీఁ డెవఁడురా నూతనముగా వచ్చెనని గుండెలు పీచుపీచుమన బెదరిబెదరి చూచునట్లు— చూపఱునీపురము కలియుగవై కుంతమని యానందించునట్లు—నీకీర్తి యూచంద్రితారార్కము భూమిపై నిలుచునట్లు—మహోత్సవము జేయించెడఁ జూడు. అని యుత్సాహరసము వెల్లివిటియఁ బలికెను. చిత్రభానుఁడు గుద్రభట్టుం జూచి ముసిముసి నవ్వులు నవ్వి తలయూఁచెను.

అనంతరము వజ్రిపాణి వచ్చుటయు నతనిని జయములవిషయమై ప్రశంసించి పట్టాభిషేకానంతరము నాపచ్చని పందిళ్లలోనే కర్పూరమంజరి నిచ్చి వివాహము జేయించునట్లు జెప్పి పంచెను. వజ్రిపాణి యానన్నవివాహమహోత్సవమున కువ్విళ్ళూరుచుఁ బిచ్చిదయిన తనయిల్లాలిని బిడ్డలను వివాహమున కడ్డురాకుండ నామెపుట్టినింటికిఁ బంచెను.

ముప్పదరెండవ ప్రకరణము.

పూర్వప్రకరణమున వర్ణింపఁబడిన ప్రసంగము జరిగినరెండవనాఁడు చిత్రభానుఁడు గుద్రభట్టు కోటలో నొకగదిలోఁ గూర్చుండి రాజ్యవ్యవహారములఁగూర్చి ప్రసంగించుచుండఁ బదుగురు రాజభటులతోఁగూడి సుషేణుం డను చిన్న సేనాపతి దర్శనాపేక్షయై ద్వారపాలకులచేతఁ దనరాక తేని కెఱిగించెను. రావచ్చునని ప్రభు వాసతీయ సతఁడు లోని కరిగి జోహారు చేసి యిట్లువిన్నవించెను. “మహాప్రభూ! దేవరవారిపంపున సల్పసేనం దీసికొనిపోయి యొకయడవిలో మాళవరాజకుమారుఁడగు మకరందుని బటుకొంటిని. ఆతఁడు ప్రయా

ణభోగమునఁ గాఁబోలు చెట్టునీడను సొమ్మసిలి నిద్రపోవుచుండె. నిద్రాపరవశుండై యుండఁగానే కాళ్ళకుఁ జేతులకు సంకెళ్ళు దగిలించి గుడ్డతో నొకఁడొలికగట్టి యందు వానింబడవై చి తోడ్చెచ్చితిని.”

అదివిని చిత్రభానుఁడు మహాసంతోషముతో “ఏడీ! ఆకుట్ట వాఁ డేడీ!” యని ససంభ్రమముగాఁ బలికెను. “ఆసాసాత్ముఁడు పట్టువడినాఁడా?” యని రుద్రధ ట్టటచెను. “స్వామీ! యతఁడు వీధిలో నున్నాఁడు సెలవైనయెడల దోడ్తెచ్చెద”నని సుషేణుఁ డుత్తరముజెప్పఁ తోడ్కొనిరమ్మని రాజు సెలవొసంగ నావల కరిగి ఁజొలికనుండి మకరందుని ప్రభువునన్నిధికి నడిపించెను. సంకెళ్ళబరువున నతఁడు సరిగా నడువలేక తొట్టుపడుచు రాజనన్నిధిం జేరెను.

వెనుకటి కయ్యమునఁ గలిగిన గాయమువలన రక్తహీనుండై సొక్కినవాని, మార్గాయానమునం బడలి వాడినపూవునండయుం బోలె నవసియున్నవాని, శృంఖలాబద్ధములైన కాలునేతులు గలవాని, నల్లకలువ రేకులకు వన్నెలు దిద్దవిశాలనేత్రములవాని, నవమదనునైన మెచ్చని సోయగమువాని, శరత్కాలచంద్రమండలమునకు సాటియగు నెమ్మొగమువాని, మాశవరాజకుమారుని గనుంగొని చిత్రభానుఁడు వాని చెలువంబునకు నచ్చెరువడి “ఆహా! ఏమిచక్కఁ దనము! ఏమి యాముఖివిలాసము! ఏమి యాకన్నులతీరు! నాజన్మమధ్యమున నే నింతచక్కని రాశామరునిం జూడలేదు. ఇందుచేతనే మాకర్పూరమంజరిమనస్సు వీనియందు లగ్నమై యున్నది. పాయమునం దున్నజవ్వని యీభూలోకమస్పృధునిఁ జూచినపక్షమున వీని పొందునకై యాసింపకుండునా? ఇట్టి సుకుమారుని, నిట్టిజగన్మోహనాకారుని నే నెట్లు కారాగృహబద్ధుఁ జేయుదును? అయినం బగవాఁడు గదా?” యని తనలో వితర్కించి “సుషేణ! ఇతనిని గారాగృహమున బంధింపుము” అని యానతిచ్చెను. “పాముపిల్లను వెంటనే చం

పక విడుచుట సర్థముగాదు. రాజా! మీఁద నీచిత్తము" అని రుద్ర భట్టు చెప్పెను.

"ఓహో! నీవు రుద్రభట్టువుకావా? మాతండ్రిని వంచించి తత్ఫలముగా దేశభ్రష్టుడవైయిందుఁజేరి యీరాజునకు దుష్కర్మలుగఱపుచుంటినా? మరణమున్న నాకించుకయు భయము లేదు. సావకర్ముఁడవైన నీకే మరణభయముగలదు. పుట్టినవాఁడు గిట్టక మానఁడు; గిట్టినవాఁడు పుట్టక మానఁడు." అని మకరందుఁడు రుద్రభట్టునకు త్తరము చెప్పెను. అంతలో నేవకులు వానిని మెల్లగా నావలకుఁ దీసి కొనిపోయి కారాగృహమున బంధించిరి.

"మల్లికా! నీ నేమో చంద్రికతో రహస్యముగాఁ జెప్పుచుంటివని యేమే? మీప్రసంగములో మకరందుఁ డనుమాట నాచెవిని బడెను. యథార్థము తెప్పవే! అతఁ డేమైనాఁడే? ప్రాణముతోనున్నాఁడా? నామీఁద దయ యుంచి చెప్పవే?" యని కర్పూరమంజరి యడుగ మల్లిక యెప్పటికయిన నది యామెకుఁ దెలియకమాన దని మకరందుడు కారాబద్ధుడైనవార్త యామె కెఱిగించెను.

అది విని కర్పూరమంజరి యింతింత యనరానివంతందగిలి మల్లికంజూచి యిట్లునియె. "ఓసీ! మెత్తనిచిగురుటాకుల మెచ్చనియాయుకుగులు సంకెళ్ళ నెట్లోర్చెనే? ఆబాహులతికలు శృంఖలాబద్ధములై యెంత నలిగెనో? నిరంతర మంతఃపురవాసముఁ జేయు నానుకుమారి కారాగృహంబున నెట్లుండఁగలఁడే? కటికినేలం బవ్వలింపఁగలఁడే? లిటుటకు వీలులేని యామోటకూఁడు నానుకుమారి తినఁగలఁడటే; అయ్యయ్యో! ఎంతకష్ట మెంతకష్టము. అదియటుండ నాతండ్రి వానిం బ్రేతుకనిచ్చునఁటే! అతఁ డొకశేఖ బ్రేతుకనిచ్చినను తుదగిమనస్కుఁడైన రుద్రభట్టు వానిని వధింపుమని నాతండ్రిం బురికొల్పి కృతకృత్యుఁడు గాకపోవునే? అయ్యయ్యో! నేనున్నతావుననే వాని కవసాన

దశ సంప్రాప్తించుచున్నదా? యని పరిశీలించుచు నిట్లు వ్రాసెను. నాటంగోలె నామె నట్టినేలం బవ్వలిను నారంభించెను. ఆరము నర్జించ సంకల్పించును. చెలిమికత్తెలు బళిచులాక నిండు కించుక దిని యూరకుండును. చెఱసాలలో నశఁడెట్లు కష్టపడుచుండెనో యంతఃపురమం దుండియుఁ దాను నట్టికష్ట మనుభవించనలెనని సంకల్పించెను. వివాహమైన తరువాత భార్య పతివ్రత యై సర్వమార్గ మనుసరించుట లోకమం దున్నదిగాని పాణిగ్రహణము రాకమునకే కామించినపతిగోడిదేలోకమని యాతనికొఱకై కష్టములు పడుట యెందుఁ జూడలే దని చెలికత్తె లామెతో నని యప్పనినుండి మరల్పఁ బ్రయత్నించినను నామె మానదయ్యె.

అట మకరందుఁడు కారాగృహవాసి యయ్యుఁ దనహృదయ మునఁ గర్పూరమంజరిని నిలుపుకొని యన్నపానాదులఁ దెచ్చినపరి చారకులను గావలివాండ్రను, గర్పూరమంజరీకుశలవార్తల నడుగుచు నామెంగూర్చియే స్వప్నములఁ గాంచుచు నామెతో మనస్సమాగ మనుఖము బడయుచు నామెం గలసికొనుటకు నుపాయమేషియైన లభించునాయని నిరంతరముఁ జింతించుచుఁ గాలము పుచ్చుచుండెను.

మకరందునిఁ జూచినది మొలుకొని సుదర్శనునిమీఁదఁ గల దీర్ఘకోశముచేత రుద్రభట్టు మకరంచుని జంపించవలయునని దృఢ సంకల్పము గల్గియుండెను. వాని చక్కదనముఁ జూచియు, వాని పైఁ దనకూతున కనురాగ ముండుటచే వానిని వధించిన దనకూతు రేమగునోయని సందేహము గల్గియు రుద్రభట్టు ప్రేరణచేసినను జిత్రభానుఁడు మాళవరాజనందనుని జంపింపక యూరకుండెను. అందు చే రుద్రభట్టుకు మనస్సిమితము లేకపోయెను. త్వరితముగా వాని నెట్లు తుదముట్టింపవచ్చునని యుపాయములు వెదకుచు నొకనాఁడు వజ్రపాణింబిలిచి యిట్లనియె—“వజ్రపాణి! నీకొక్కహితోపదేశముఁ

జేసెద. అది నీమనస్సులోనే యుంచుకొమ్ము! చిత్రభానున కైన నిది తెలియనియ్యవద్దు. ఈయుపదేశము నాకడుపులో జన్మించి నీకడుపులో నస్తమింపవలయు. కర్పూరమంజరిని జిత్రభానుడు నీకిచ్చి వివాహము సేయఁదలఁచినమాట నిజము. కాని, కర్పూరమంజరి యీమకరెందు ని వలచినది. నీయం దామెకు లేశమయిన ననురాగములేదు. అనురాగములేకపోవుటయేగాదు. నీపేరువిన్ననామెకుఁ దలయేఱు. దానికిఁ దోడుగా వీడిక్కడికి వచ్చుట యనర్థకము. కానిని వెంటనే సంహరింపవలసినదని చిత్రభానునితో నేను రెండుమూఁడుసార్లు చెప్పితిని. ఎందుచేతనో యతఁడు సంహరింపక యూరకున్నవాడు. కావున నక్కుమారుని దెగటార్చుచుని సీవునుబట్టుపట్టి చిత్రభాను నొడంబఱపుము. వానిరక్తము కన్నులఁ జూచినఁగాని సీవు నిద్రపోకుము. వానిమీఁద నాకేమియుఁ గోపములేదు. కాని, నీవివాహము నిమిత్తమే నే నీయలనుటఁ బొందుచుంటిని. సీవు కర్పూరమంజరి కేలువట్టిననాడు నాకన్నులు చల్లఁబడును. చిత్రభానుని పట్టాభిషేకముఁ జూచి, నీపాణిగ్రహణమహోత్సవముఁజూచి, యనంతరము నేనుతపంబుచేసికొన హిమాలయమున కరిగెద. ఈరెండే నాసంకల్పములు. అందు మొదటిది జరిగినట్లే. రెండవదియు జరిగినట్లేగాని వీనిం దెగటార్చిన నిస్సందేహముగా నది జరుగును. కావున నప్పని యతివేఱంబున జరుగునట్లు బ్రయత్నించుము.”

ఆపలుకులు చెవిని బడినతోడనే వజ్రపాణివజ్రహృదయము నీరయిపోయెను. పోవుటయు సతఁడు కఠిన స్వరముతో రుద్రభట్టున కిట్లనియె. “అయ్యా! కర్పూరమంజరి నన్నేవలచినదని నానిమిత్తమే పరితపించుచున్నదని నానామమే స్మరియింపుచున్నదని ప్రధానమైన నాడు నీవే గదా చెప్పితివి. ఆనోటితోనే యామెకు నాయం దనురక్తిలేదని నాపేరువిన్నఁ దలయేఱుని యెటు చెప్పుచుంటివి? ఈరెం

ఊమాటలలో నేది నిజము?" అని యడిగెను. అడుగుటయు రుద్రభట్టు తనమాటలకుఁ గలపరస్పర వైరుధ్యము మనంబునకుఁ దట్ట నయ్యిక్కట్టునుండి తప్పించుకొనుటకు వెంటనే యుపాయ మన్వేషించి యిట్లనియె "ప్రధానమయినదినములలో నాబాలిక యట్లే నిన్నుసలచి యుండెను. ఈనడుమ మకరందునిఁ జూచెనట! చూచినదాదిగా వానికై పరితపించు చున్నదట! పశుచుకన్నెలకు బాగోగులు గలవా? ఎదుటనున్నవాఁడె పెండ్లికొడుకు. అంతేగాని నామాటలలో వైరుధ్యము లేదు. లేదు కావుననే నీమేలుకోరి వెంటనే చెప్పితిని. నాఁడట్లు నీతోఁ జెప్పితినన్నమాట నాకు జ్ఞాపకములేదా? కావున నీవు నామీఁద నినుమానపడక నీకార్యసిద్ధికై పాటుపడుము."

అమాటలు వజ్రిపాణికి నచ్చెను. మఱునాఁ డావిషయమై చిత్రభానునితో నొక్కిచెప్పనలెనని యతఁడు సంకల్పించుకొని యింటికిఁ జనెను. అతఁడు పోవునప్పటికి వాని యత్తవారియూరినుండి వచ్చిన యొక సేవకుఁడు నమస్కరించి యొకబాబు చేతికిచ్చెను. అబాబు తీసికొని యామూలగ్రముగఁ జదువుకొని "హా! దైవమా" యని నేలఁ గూర్చుండెను. సేవకులు "స్వామీ! ఏమియాపదవాటిల్లె" ననియడుగ నతఁ డుత్తరము చెప్పక బాబు చేతికిచ్చెను. వారు బాబు చదువుకొని "అయ్యో! నునందాదేవి. యున్నాదవశమున నూతిలోఁ బడి మరణించెనట! తల్లిలేని యాపిల్లలదుఃఖము వర్ణనాతీతమైనదట. హయెంతకష్టము. ఇల్లు కాలిపోయినది. ఇల్లాలు కూలిపోయినది. గోరుచుట్టుపై రోఁకటిపోటన్నమాట నిజమైనది" యని విచారింపఁదొడఁగిరి. అప్పుడు వజ్రిపాణికి దుఃఖముతో గాఢపశ్చాత్తాపము గలిగెను. తనయనాదరణమువల్లనే, తనయప్రియసంభాషణములవల్లనే, తనయజాగృతవల్లనే, చూమెకు మనశ్శాంచల్యము గలిగినదనియు నెట్లయిన

నామెమరణమునకుఁ దానే కారణమనియు భావించి వాపోవఁజొచ్చెను. ఆనార్త తెలిసినతోడనే మిత్రులు బంధువులు వచ్చి సమయోచితసంభాషణంబుల నూటడించిరి. వజ్రపాణి మఱునాఁ డుదయమున నవ్వార్తఁ జెల్లిభానునకుఁ దెలిపి పయనమై యత్తవారియూరు జేరి మాతృప్రీను లయినబిడ్డల నోదార్చి యత్తరక్తియలు సమాప్తమగువఱకు నక్కడనే యుండెను.

ఇల్లాలిమరణవార్త వినినతోడనే యతఁడు విషాదపరీతమనస్కుడై నను దినములు గడచినకొలఁది దృఢచిత్తుడై కర్పూరమంజరీపాణిగ్రహణమునకు మొదటియాటంకము భార్యమరణముతోఁ దీరి యుండుననియు, మకరందమనివధతో రెండవది గఠించిపోవు ననియు, దైవము తన కినుకూలుడై యపకారరూపకమైనయుపకారముచేసెననియు భావించి యొకవిధముగా సంతసింపఁజొచ్చెను.

ముప్పదిమూడవ ప్రకరణము.

జనకునికూరింపఁగల్గినప్పుడు, రుద్రభట్టయొక్కదుష్టవృత్తియు లెస్సగా నెఱిగినదగుటచేఁ గర్పూరమంజరి మకరందమనకు వారిరువురి వలన నేదే నపాయము వాటిల్లవచ్చు నని శంకింపఁజొచ్చెను. ఆతనికి బంధమోక్షముచేయవలెనని మల్లికతోఁ బలుమాటలు జెప్పుచుండును. ఎన్నివిధంబులఁ జూచినను శక్యము గాకపోయెను. అందువలనఁ గర్పూరమంజరిచునస్సు తామరాకులోనినీటివలె స్తిమితము లేక యుండెను. మల్లిక కర్పూరమంజరికి మనస్సంతోషమునుగూర్చి మకరందమని, జెబునండి విడిపించుటకై యెన్నోపన్నుగడలు పన్నుచుండెను. అట్టిసమయమునఁ జెల్లిభానుఁడు మృగయాకీడనిమిత్తము

రాజధానివిడిచి సపరివారముగా నరణ్యముల కరిగెను. విజయనేనుఁ
డు రుద్రభట్టు రాజ్యవ్యాపారములఁ జూచుటకై నగరమం దుండిరి.
అత్తఁజిగి గర్హురముఁజరి మల్లికంబిలిచి “ఓసీ! మామయ్య వేఁట
కరిగెను. నిన్న సాయంకాల మాయన యభ్యంజనస్నానముచేసి వ్రేలి
యుంగరముఁ దీసి యొకపీటపైఁబెట్టెను. నేటిప్రాతఃకాలమున వేఁట
కరుగనప్పడు దానిని దీసికొనుట మఱచిపోయెను. అది నాకు దొరకి
నది. ఆయంగుళీయకము నీకిచ్చెద. మాశన రాజనందనునిబంధమోక్ష
ణమున కది యుపయోగపడునేమో విచారింపుము. ఇట్టివిషయము
లలో నీవు మిక్కిలి నిపుణురాలవు కావున లెన్నగా నాలోచించి
మాశనరాజకుటుంబము నుద్ధరింపుము. మాతండ్రి రాకమునకుపేయి
పని జరుగవలయు. అతఁడు వచ్చెనా యింక నానయుండదని నాయభి
ప్రాయము. మకరందుఁడు తనమీఁదఁ గత్తి గట్టి కయ్యమునకు
వచ్చెనని యాయనమీఁద మాయయ్యకుఁ గ్రోధము. శత్రువైనసుద
ర్శనునిసూనుఁ డగుటచే రుద్రభట్టునకు ద్వేషము. వజ్రిపాణికి నాకత
మున వానిపైమత్సరము. కావున నీనగర మతని కగ్నిహోత్రపుం
బుంత. ఎంతవేగముగా విమోచనమైన నంతక్షేమము. పాణిగ్రహణ
మైననుసరే, కాకపోయిననుసరే! ఆమన్మథమన్మథుఁడు బ్రతికినం
జాలును. ఇందు నీవు కృతకృత్య వగుదునేని నాకు మహోపకారము
జేసినదాన వగుదువు.” అని బహువిధముల బ్రతిమాలి చెప్పెను.

“అమ్మా! ఉంగర మిటుదెమ్ము. దీనివలనఁ గార్యసాధన
మయ్యెనా మంచిదే. కానియెడల నీయుంగరము నీకుఁ దెచ్చియిచ్చెద
ఎట్లయిన నాతని బంధవిముక్తుని జేయవలయు ననియేనాసంకల్పము.
ఆసుకుమారుని గారాగృహమున నుంచుట దిరిశనపువ్వు నెండలో
వైచుటయని నేనెంతో విచారించుచున్నదానను. నాకే యింతమనో
వ్యధయుండఁగా నీమన స్సెంత మఱుఁగుచున్నదో చెప్పవలయునా”

యని యంగుళీయకముఁ దీసికొని యారేయి చాలనేపు నిశ్చయోపక
దానినుపయోగించువిధము నాలోచింపఁదొడఁగెను. ఎట్టకేల కామె
కొకయుపాయము పొడకట్టెను. మఱునాఁడుదయమునఁ గర్పూర
మంజరినిజూచి మీతండ్రి వ్రాసినలేఖ యేదయిన నీయొద్దఁ గలదా?
యని యడిగెను.

“మున్న విదర్భలో నున్నప్పుడు మాయయ్యవ్రాసినజాబాకటి
నాకడఁ గలదు. అది యెందుకు? కావలసిన నిచ్చెద” నని యామె
బదులు చెప్పెను. “ఎందుకని నీవడుగకు. పనియైనవిదవ దానిప్రయో
జనముఁ జెప్పెద. ముం గాలేఖ నిటు దెమ్ము” అని యామెకడనుండి
జాబుం గైకొని రహస్యముగా నొకగదిలోఁ గూర్చుండి యేదో
వ్రాసి యేదో పన్నుగడ బన్ని కర్పూరమంజరికడ సెలవుగైకొని
యెందే నరిగెను.

సాయంకాల మయ్యెను. ప్రభాకరుఁడస్తమించెను. జగమునం
దెల్లెడ నిండియున్నయజ్ఞానమువలెనే కారుచీకటులు నలుదెసల వ్యా
పించెను. చరమాద్రీఁ గ్రుంగినభానుఁడు ధరించినయనంతకోట్యవతా
రములో యనునట్లు దీపములు ప్రతిగృహంబున నలంకరించెను. సుషే
ణుఁడు తనగృహంబున బిడ్డలముద్దులాడుచు నుండెను. అప్పు డొక
నేవకుఁడు వానిదర్శనముజేసి నమస్కరించి యెట్టయెదుట నిలిచెను.
“నీవెవ్వఁడవు? ఏమిపనిమీఁద వచ్చితిని?” అని యాతఁ డడుగ నానే
వకుఁ డిట్లనియె. “మహాప్రభూ! చిత్రభానుమహారాజుగారిసన్నిధి
నుండి వచ్చితిని. ఆయన యీజాబు మీకిమ్మని నాచేతికిచ్చె.” నని
యొక లేఖ చేతికిచ్చెను. సుషేణుఁడు దీపపువెలుగునఁ దానినిట్లుజదుపు
కొనెను.—

“చిరంజీవి యైన సేనాపతిసుషేణునకు, కార్పూరమహిపాలుఁడు
చిత్రభానుఁడు వ్రాసిన శాసనము. మకరందునితండ్రియగుసుదర్శనున

కును, మాకును సంధిజరిగినందునను, సుదర్శనుడు మాకు విధేయుడై సామంతరాజై ప్రతియేటఁ గప్పముగట్ట నొప్పుకొనినందునను మకరం దుని బంధమునుండి మేము విడిపింప నిశ్చయించినారము. కావున నీ వీజాబుజూచినయాక్షణమే యారాకుమారుని జెఱనుండి విడిపింప వలసినది. ఇతఁడు మాశవరాజునచివుఁడు. వీనిచేరు వినయంధరుఁడు. మాకును మాశవరాజునకును వీనిద్వారముననే యుత్తరపశ్చిమములు జరుగుచున్నవి. నీకు నన్నికగలుగుటకై నానామాక్షరములు గలయంగుళీయకము వీనిచేతికిచ్చి పంపుచున్నాఁడను. ఇది యానవా లుగా గ్రహించి నీవు వెంటనే వాని విడిచివుచ్చునది.

ఇట్లు,

కాశ్మీరనాయకుఁడు, చిత్రభానుఁడు”

లేఖఁ జదువుకొని సుషేనుఁడు పశ్చిమగారియుంగర మేది యనియడిగెను. తోడనే వినయంధరుఁడు దాని నతనికి కేచ్చెను. అది పుచ్చుకొని యాసేనావతి దీవపువెలుగున దానిని బలుమాటుశోధించి యది తనప్రభువుదే యని తెలిసికొని తక్షణమే వినయంధరుని వెంటఁబెట్టుకొని కారాగృహమున కరిగి తలుపులుదెఱపి చి మకరం దుం జూచి “నిన్ను విడువుచుని మహారాజుగారియాన యైనది. నీయిచ్చవచ్చినచోటికిఁబోమ్ము!” అనిచెప్పెను. మకరందుఁడు మిక్కిలి యాశ్చర్యపడి పెద్దపులితోటఁ దలయిడి చావకుండఁ బైకివచ్చినవాని నట్లే తన్ను భావించుకొని చిత్రభానుఁడు తన్ను విడిపించుట కేమి కారణముండుననుచు వితర్కించుచుఁ గారాగృహమునుండి వెలువడి వీధిలోనికి వచ్చెను. అత్తఱి వినయంధరుఁడు వానిం గలసికొని “దేవా! నేను మీ కాపుఁడను. మీరు నన్నిప్పుడు గుర్తింపలేరు. మీరిప్పుడు బంధవిముక్తు లయినను మీ కపాయము తప్పలేదు. ఇచ్చోట విడిచి యీక్షణమే మీరు వెడలిపోవలయు. నగరిమువెలు

పల మీనిమిత్తమై నేను కల్యాణలక్షణసంపన్నమై యతివేగవంతమైన యాజానేయతురంగమును సిద్ధముచేసి యుచితిని. అచ్చటనే మీ కాహారముగూడ నేర్పఱచితిని. నావెంటవచ్చి యాయాహారము భుజించి యాయశ్వమెక్కి పయనముజేసి తెల్లవాఱకమున్నఁ జాలన వ్యసంగవలయు. ఎందుకని పశ్చింపక నాఁచప్పినచొప్పున మీరు చేయుఁడు. కర్పూరమంజరీపాణిగ్రహణ మయినతరువాత నేనిట్లుచేయుటకుఁ గారణము లామెవలననే తెలియఁగలవు. అని విన్నవించెను. అప్పులుకులు విని వెండియు నెట్టిప్రశ్నము నడుగక మకరందుఁడు వినయంధునివెంట నరిగి యాహారముభుజించి యాహారము నెక్కి యధేచ్ఛంజనియెను. వినయంధుఁడు వానిని సాగనంపి నగరంబుఁ బ్రవేశించెను.

మఱునాఁ డుదయమున మల్లిక కర్పూరమంజరిం గలసికొని మకరందుఁడు బంధముక్తుడై కడచినరేయి సురక్షితముగా నావలకుఁ జోయె నని విన్నవించెను. కర్ణామృతము లయినయష్టలుకులు విని కర్పూరమంజరి సంతోషమున వికసితముఖియై “సఖి! నన్నుఁ గాఁగి లించుకొనుము. నీవు మాశవేందునికుఁ బుత్రభిక్షము బెట్టితివే. సఖి వన్న నీవే సఖివి. ఆఁడుదానవన్న నీవే యాఁడుదానవు. వేయిజన్మ ములకైన నీఋణముఁ దీర్చికొనఁగలనఁటే?” యని కృతజ్ఞతం దెలిపి బహూకరించెను. అప్పుడు వా రీక్రిందినిధముగా మాటలాడిరి.

మల్లిక—అమ్మా! నేను చేసినదేమున్నది? దేవ మనుకూలమైనపక్షమున నెట్టికార్యమైనఁ జల్లనగా సాధింపవచ్చును. అప్పుడు గుండులు నీటిలోఁ దేలును. ప్రతికూలమైన బెండులు మునుంగును. మనయత్నము నిమిత్తమాత్రము; కార్యసిద్ధి యీశ్వరాయత్తము. ఇంతకు నీవు సంకల్పసిద్ధురాలవు.

కర్పూ—ఓసీ! అతఁ డెటు విముకుఁడయ్యెనో చెప్పవే?

మల్లిక—చెప్పదనులే తొందరేమి! ఆత్రము కొంతసేపు నడం
చుకొనుము.

కర్పూర—పోనీ, యుంగర మెక్కడనున్నదో చెప్పుము?

మల్లిక—ఉంగరము సుషేనునియొద్దనున్నది.

కర్పూర—అతనియొద్ద కెట్లుపోయినది?

మల్లిక—వినయంధరుఁ డాతని కిచ్చెను.

కర్పూర—వినయంధరుఁ డెవ్వఁడు?

మల్లిక—నీకు సమ్మి నబంటు.

కర్పూర—ఏమిది! నానమ్మినబంటా? నాకడ నెవ్వఁడైన యిగ
వాఁడు పనిచేయుచున్నాఁడట? మనకంచుకిజనములోనైన న సట్టివాఁ
డున్నాఁడా?

మల్లిక—ఉండనీ, లేకపోనీ. అతఁడు నీలెంక.

కర్పూర—(కోపముతో) ఓనీ! మల్లిక, మద్యపానముజేసి
తివా? లేక నిన్నే దేనిఁ బిశాచ మావహించినదా?

మల్లిక—మహారాజులకు, మహారాజపుత్రికలకు, మద్యము
సులభముగా లభించునుగాని పేదదానికి నాకెట్లు దొరకును? నేనే
పిశాచమునై యెల్లవారి నన్నమునకు, వస్త్రమునకు, బీకికొని తిను
చుండ నన్ను వేఱొకపిశాచ మావహించునా?

కర్పూర—ఈయనందర్భప్రలాపములఁ జూడ మకరందుఁడు
సురక్షితముగా నటనుండి దాఁటెనో లేదో యనిసందియము గలుగు
చున్నది.

మల్లిక—నేను మల్లిక నగుదునో కానో యనువిషయమును
గూర్చి సందేహపడుచున్నావా?

కర్పూర—నీవు మల్లికవే! సందియము లేదు.

మల్లిక—అట్లయిన మకరందుడు దాటిపోవుటలో సందియములేదు.

కర్పూ—ఓసీ! నీవకోర్తులు తుణముగట్టిపెట్టి వినయంధరుఁ డెవ్వఁడో సరిగఁజెప్పవే?

మల్లిక—అమ్మా! నాటిజయంధరుఁడే, నేటివినయంధరుఁడు

కర్పూ—జయంధరుఁ డెవ్వఁడే నాకు జ్ఞాపకములేదు?

మల్లిక—కర్పూరమంజరిపతుమున నజ్ఞయిని కరిగి యామె వలపు మకరందుని కెఱిగించినవాఁడే జయంధరుఁడు.

కర్పూ—(సంతోషముతో) ఓసీ! నీయిల్లు బంగారుగాను. నీవు మగవేషము దాల్చి వినయంధరుఁ డని పేరుపెట్టుకొని సుపేణుని వంచించితివా యేమి?

మల్లిక—అమ్మా! నాచేతఁ బగటివేషములు రాత్రివేషములు వేయించి మీ రంతఃపురమునఁ గూర్చుండి మీతలపెట్టిన కార్యములందు సిద్ధిఁగొంచుచుందురు.

కర్పూ—ఓసీ! నీప్రిజ్ఞ శ్లాఘాపాత్రమే! నీ వేమహారాజునొద్ద నైన మంత్రిత్వముఁ జేయఁ దగుదువె.

మల్లిక—నీవు మకరందుని జేపట్టి మాశవంబునకు మహారాజు వైనప్పుడు నీకడ మంత్రిత్వము జేసెదనులే. అప్పుడుమాత్రము నన్ను మఱచిపోకుము.

కర్పూ—సఖీ! నాశరీరమును నేను మఱతునేని నాప్రాణమును నేను మఱతునేని నిన్ను మఱతును. కాని వక్రసంభాషణము లేకుండ జరిగినప్పట్లాంత మంతయుఁ జెప్పుము?

మల్లిక—అమ్మా! చెప్పుట కేమున్నది? పరిచారిక నైనను జనువుట, వ్రాయుట లెన్నగా నేర్చినదాన నగుటచే మకరందుని వెంటనే పిడిపింపుమని మీయయ్యనాసిన టొకజాబువ్రాసితిని.

అక్షరములు మీయయ్యవ్రాసినయక్షరములవలె నున్నవి.

కర్పూ—గదిలోఁ గూర్చుండి చేసినపని యిదియా!

మల్లిక—మతేమి చేసితి ననుకొంటివి? తలుపులు మూసికొని

తపముజేసికొంటి ననుకొంటివా? ఆజాబునకుఁ దోడుగా నుంగర-
మానవాలు జూపితిని. దానితో సంతపని జరిగినది.

అని తనకావించినకృషి యంతయు మల్లిక సవిస్తరముగాఁ

జెప్పి యామె నానందసముద్రమున ముంచెను.

ముప్పది నాలుగవ ప్రకరణము

అట్లరణ్యమునఁ బ్రియమిత్రునింగానక భద్రసేనుఁడు పొదలు
గుహలు చెఱువులు వాఁగులు మొదలగు సమస్త ప్రదేశములు వెద
కివెదకి వేసారి మకరందునిదశనుగూర్చి యిదమిత్రమని నిర్ణయింపఁ
జాలక, స్వదేశమునకరుగుట కంతకుముందే యిష్టములేక పాంచాల
దేశమునకుం బోయి యటనుండి మిత్రునిజాడ లరయవచ్చునని రాజ
ధానియైన కన్యాకుబ్జమునకుం జనెను. చని తనరాక మంతుల కెఱిఁ
గించుటయు, వారు మాశవరాజసచివుడైన రిత్న సేనునికొడు కగుట
చే వానిని గడుంగడు గారవించిరి. పూర్వపరిచితుడగు మాధవసే
నుఁడు వానిరాకకు మిక్కిలి సంతసించి మకరందునిజాడ లడిగి తెలి
యఁజాలక యెంతేని వగచెను.

మకరందుఁడు నాటిరేయియెల్ల నయ్యుత్తమ తురంగంబు
నెక్కి తెల్లవాఱునప్పటికే జాలదవ్వరిగి యచ్చటఁ బ్రాతఃకాలకృత్య
ముల నిర్వర్తించుకొని గుఱ్ఱమునకు మేతవైచి దానికి విశ్రాంతి నొ
సంగి దాను నొక్కచోట విశ్రమించి మధ్యాహ్నము మఱలఁ బయన

మై సాయంకాలమగునప్పటికిఁ గాశ్మీరదేశపుంబాలిమేరదాఁటి పాంచాలదేశముం జూఁచెను. ఒక గ్రామమునం దారాత్రి విశ్రమించి యపాయము గఠించినందున స్తిమితమనస్కుడై యతఁడు మెల్లమెల్ల గాఁ బయనముజేసి తాను ఖిక్కిలిడస్సిపోకుండఁ బ్రాణాపాయము దాటించిన గుఱ్ఱము చెడిపోకుండఁ బయనంబులు సేసి కతివయదినంబులకు రాజధానియగు కన్యాకుబ్జముఁ జేరెను. చేరి రాచనగరుముందట గుఱ్ఱము నిలిపి తననామధేయాదులు ప్రతీహారివలన మహేంద్రదేవునకు విన్నవింప నారాజన్యుఁడు మకరందునిఁ దనమందిరమునకు రావించి నన్నానించి యాతనివలన రణమందలి పరాజయమును, దానివెనుక జరిగిన కారాగ్రహనివాసాదులును విని విస్మయమును జాలియు నొంది యచ్చటఁ గొన్ని దినంబులుండుమని వేఁడెను. అట్లకాక యని బహువిధముల వారిచే సత్కృతుఁడై యచ్చటనుండితనమిత్రుఁడగు భద్రసేను నచ్చటం గలసికొని కౌగలించుకొని యాకస్మికముగాఁ దానగవడకపోవుటకుఁ జత్రభానుప్రేరితులైన సైనికులు తన్నుఁబట్టుకొనుటయే కారణమని చెప్పి తనచరిత్రకథనముచేత వానిం దుఃఖపరవశుం జేసెను.

అంతరంగము గలసినమిత్రులు కలసినప్పుడు గల్గునానంద మనుభవైకవేద్యమేగాని వర్ణింప నలవిగాదు. అయ్యురువురుఁ దమక్షేమ వార్తలు దమజాడలు దెలియక దుఃపిల్లుచుండు తల్లిదండ్రులకుఁ దెలియఁజేయింపఁదగునని మహేంద్రదేవునితోఁజెప్ప నాతఁడు విశ్వాసముగలబంట్ల నప్పనికై మాళవంబునకుఁబంపెను. పిమ్మటఁ గొన్ని దినములచ్చటనుండి కాశ్మీరాజ్యముపై మరల దండవెడలవలయునని మహేంద్రదేవునితోఁజెప్పి మాధవసేనునితోడను, దక్కిన పాంచాలమంతులతోడను, మంతనంబుండి యాసారివేటువేటుగాఁగాకమాళవ పాంచాలసైన్యము లేకమై పోరాటము నలిపినఁ దప్పక జయంబు

నేకూరునని యట్లు చేయునట్లు వారి నొడంబజచిరి. అవ్వల మకరం దభద్రసేనులు పరునమై తమ దేశంబునకుం జనిరి. వారరుగునప్పటికి సుదర్శనుఁడు రత్న సేనుఁడు ఘూర్జరంబుననుండిరి. అందుచేవారు రా జధానికిం జనక ఘూర్జరవిషయంబునకుం జని మహారాజాధిరాజై శ్రీహంతుఁడై పండితులకుఁ గవులకుఁ బేదలకు సాదులకు నాశ్రితు లకు నాశ్రియుఁడై సుగుణరాశియై, భూలోకమందారమై యున్న సు దర్శనమహీపాలుఁడు కాలవక్రగతిచేత రాజ్యభ్రష్టుఁడై కుంజరంబు దోమకుత్తుకంజొచ్చిన తెఱఁగునఁ దనకన్న నన్నివిధంబులఁ దక్కువ వాఁడగు ఘూర్జరేంద్రునియింట నతిథియై వానిపంచ నుండవలసి వచ్చినందుకుఁ దద్దయు విచారించి ముందుగా నమ్మహీపాలునిం గనుం గొనిరి. సుదర్శనుఁడు తన బిడ్డను, కుంతిబిడ్డనుగూడ గౌరిలింగికొని “నాకు నేఁడు వేయిరాజ్యములు చేకురినట్లు సంతసించుచున్నాఁడను. ఇక రాజ్యసంపాదనము సులభము. మీయాగమనమే శుభాగమనము. ఈదినము సుదినము. దుర్దినములు నేటితో గతించినవి. నాకుఁ జర మిత్తుఁడును, సాధుశీలుఁడు నైన ఘూర్జరనాయకుఁడు నేన నాయ త్తము చేసియున్నాఁడు. ఇంక మన మీసేనం గైకొని మనరాజ్యం బు మనముసంపాదింపవలయు” ననిచెప్పి మితిమీరిన యానందమొందెను. రత్న సేనుఁడు కుమారాగమనముచే నానందపరవశుఁ డయ్యెను. చంద్రప్రభాదేవి మరల వచ్చి తనకంటఁబడి యడుగులకు మొక్కిన కొడుకును లేవనెత్తి హర్ష బాష్పములచే నాతని మూర్ధము నభిషేకించెను.

సైన్యము దండయాత్రకుఁ దగియుండుటచే మకరందుఁడు సే నాపతియై ఘూర్జర సైన్యమును మాళవ దేశంబునకుఁ దీసికొనిపోయెను. రాజ్య మాక్రమించుకొనియుండిన వైదర్భులకును, మకరందునినాయ కత్వముననున్న ఘూర్జరులకును, సందడికయ్యము జరిగెను. మాళ

వేంద్రగుమారుని ప్రతాపాగ్నికి వైదర్భులు శలభములైరి. రాజవాహనునిసేన సంపూర్ణముగాఁ బరాజయమొందెను. హతశేషులు నానాముఖములఁ బరుగులైతిరి. మకిరందుఁడు నుదర్భుని మరల మాళవనాజ్యసింహాసనము నందుఁ బ్రతిష్ఠించెను. రత్న సేనుఁడు యధాపూర్వకముగ నమాత్యుఁడయ్యెను. కేసరి రెండవసారియుఁ ద్రోహియై వైదర్భులతోఁగూడి వారివలసలంచములు గ్రహించి దేశాపకారియగుటచే నానింబట్టి నుదర్భుఁడు కారాగ్రహంబున నుంచెను. దేశమునం బ్రశాంతము నెలకొన్నపిదప మకిరందుఁడు కాశ్మీరదేశ దండయాత్రకై సైన్యసన్నాహము జేయఁబూనెను.

అటఁ జిత్రభానుఁడు వేటనుండి రాజధానికి మరలివచ్చినపిదప సుషేనుఁడు వానిని దర్శించి “దేవరవారియాజ్ఞా ప్రకారము మకిరందుని విడిచివుచ్చిత”నని మనవిచేసెను. అదివిని చిత్రభానుఁడదరిపడి “ఏమీ! నాయాజ్ఞాప్రకారము మకిరందుని విడిచితవా? మూర్ఖుడా! అన్యతము లాడి నన్ను వుంచెదవా? యనిబిట్టలుకతో బలికెను. “దేవా! శాంతింపుఁడు ఇదిగో! మీజాబు. ఇదే మీ రాసవాలుగాఁ బంపిన యుంగరము.” అని సుషేనుఁడు రెంటినింజూపెను. “ఎవఁ డీ యుంగరమును దెచ్చినవాఁడు?” అని మరలరాజయడిగెను. “ఎవఁడో వినయంధుఁడట! మాళవనచివుండట! మీరు పంప వచ్చినాడట” యనిసుషేనుఁడు బదులుచెప్పెను. అదివిని చిత్రభానుఁడు త్రాచుబాము వలెనెగిరిపడి “దురాత్ముఁ డెవఁడో మోసముజేసెను. నాయుంగరము! నావ్రేలినుండి జాటిపోయియుండవచ్చును. అదితీసికొని నాసేవకులు నన్ను పంచించియుండును. అంతఃపుఃమందు నగరమందుఁగూడ నెందరో ద్రోహులున్నాడు. ఆద్రోహులలో నీవొకఁడవై యుండవచ్చును. అయ్యయో! పరమశత్రువు దాటిపోయెనే? వాఁడు మన కడనుండిన సుదర్భుఁడు కాళ్లబేరమునకు వచ్చునే? చీ!దు రాత్మా!

నీమొగము జూడఁగూడదు. ఇదియంతయు నీవలననే జరిగినది. అతని సానమున నిన్నే కారాగృహమునం దుంచెద.” నని రాజభటులం బిలిచి చెఱులో నుపేణుని బంధింపుమని యానతిచ్చెను. నిర్దోషియైన నుపేణుఁడు నిష్కారణముగా బంధింపఁ బడినందుకుఁ గర్హూరమంజరి మనస్సున మిక్కిలి విచారించెను. చిత్రభానునకు నంతఃపుర సేవకులపై నెంతో యనుమానము గలిగెనుగాని కర్హూరమంజరిపైఁ గలుగలేదు. నిజస్థితి దెలియక పోవుటచే నతఁ డెవ్వరిని దండింపఁ జాలకపోయెను గంజాయిమత్తుచేత జంబుకుఁడు చిత్రభానుని ప్రశ్నలకు ననందర్శము లైనయుత్తరములు చెప్పుటచే బెత్తముతో నాలుగుదెబ్బలు తినెను.

అట గంధారవల్లభుఁడైన భాగ్యవర్ధనుఁడు విక్రమసేనుని గద్దె నెక్కించుటకు నిశ్చయించి కాశ్మీరముపై దాడిపెడలుటకు మహాసన్నాహముసేయఁబూని తనకడనున్న శక్తివర్మం జూచి యిట్లనియె. “ఓయీ! నీవు మాఝక్షమునఁ బాంచాలవల్లభుఁడైన మహేంద్రదేవునికడకు సందేశముఁ గొనిపోవలయు. మహేంద్రదేవుఁడును సమరసన్నాహము చేయుచున్నాడని చారులవలన వినియుంటిని. అతఁ డొకసారి మే మొకసారి వేర్వేరుగాఁ జిత్రభానునిం దాఁకిన జయము చేకురకపోవచ్చును. ఉభయసైన్యంబులు గలిసి యేకముఖముగాఁ బోరిన జయ మవలీలగాఁ జేకును. కావున శరత్కాలమునఁ గార్తికమాసమున శుద్ధపూర్ణిమనాటికిఁ దనసైన్యమును దోడ్కొని కాశ్మీరముఁ బ్రవేశింపు”మని యామహారాజుతోఁ జెప్పుము. అనాఁ టికి మనమును గజరథతురంగాది చతురంగబలంబులతో నాదేశముఁ బ్రవేశింతము. నాముద్రగల జాబులుగూడ నిచ్చుచున్నాను. ఇది యాసాధమానముగదా! వర్షకాల మాసన్నమగుచున్నది. అదియుద్ధమునకు వీలైన సమయముగాదు. నీవు స్వల్పచరివార సమేతుఁడవై వెంటసేపామ్ము.” అని యానతిచ్చుటయు శక్తివర్మ మహాప్రసాద

మని జాబులనందుకొని మితపరివారముతోఁ బాంచాలమునకరిగి రాజధానిం బ్రవేశించి మహేంద్రదేవుని సందర్శించి సందేశార్థ మెఱిగించెను. అతఁడు సందేశార్థములకు సమ్మతము దెలిపి తనమనుమలు భాగ్యవర్ధనునిచేత నున్న కుశలవార్త విని మిక్కిలిసంతసించి దాహిత్రిలపాణిణములు రక్షించినందుకు శక్తివర్ధకు రత్నాభరణములు పారితోషికముగ నిచ్చి గారవించెను.

పిమ్మట శక్తివర్ధ యాస్పదాలునికడ సెలవుగైకొని గాంధారమున కరిగి మహేంద్రదేవుఁడు సందేశార్థము నంగీకరించెనని విన్నవించెను. మాశవ పాంచాల గాంధారదేశములం దొక్కసారిగా దండయాత్రాప్రయత్నములు మిక్కిలిత్వరితముతోఁ జరుగఁజొచ్చెను. కార్తికమాస శుక్లపక్షమునఁ గాశ్మీరమునకు ససైన్యముగా రావలయునని మహేంద్రదేవుఁడు సుదర్శనునకు రాయబారమంపెను. అతఁడు దాని నంగీకరించెను. మాధవ నేనుఁడు శక్తివర్ధవలనఁ రాజకుమారుల డేము మెఱిగి మువ్వగురాజు లేకమగుటచేఁ దప్పక జిత్రభానుఁడు కూలిపోవునని నిశ్చయించి “కార్తికమాస మెప్పుడువచ్చు నెప్పుడు నేనలు కాశ్మీరముఁజొచ్చు, నెప్పుడు చిత్రభానుఁడుజచ్చు” నని యాశుభదినముల కెదురుచూచుచుండెను.

విద్యావీర మైనతక్షశిలలో నేఁటేట , శ్రావణమాసమున గొప్ప విద్యాపరీక్ష జరుగుచుండును. అత్తతక్షివిద్యార్థుల వారు వారు నేర్చిన శాస్త్రములలోఁబండితులు పరీక్షించి యర్హులగువారికి విద్యానిధి సాహిత్యచక్రివర్తి వేదాంతకేసరి మొదలగుబిరుదములును మిక్కిలి విలువగలశాలువలును ధనమును బారితోషికములుగా నొసంగబడుచుండును. ఆవిద్యావీరమంతయు గాంధారరాజులపోషణముక్రింద నుండుటచే భాగ్యవర్ధనుఁ డేటేటనప్పరీక్షాసమయమున కక్కడికివచ్చుచుండును. ఆసంవత్సరమును భాగ్యవర్ధనుఁడు విక్రమ సేనహర్ష వర్ధనుల

వెంటఁబెట్టుకొని తక్షణిలకుఁ బోయెను. పండితులచే విద్యార్థులు పరీక్షింపఁబడిరి. శ్రోతలు మహానందభరితులగునట్లు సామవేదము గానముచేయఁబడెను. మందిరములు ప్రతిధ్వను లిచ్చునట్లు ఋక్కులు యజస్సులు నధ్యయనము చేయఁబడెను పూర్వమీమాంసకులు నుత్తరమీమాంసకులు, నుచ్చైస్వనములతో సలిపితమతమ శాస్త్రములే సరియని సిద్ధాంతీకరించుటకు మహావాదములు సలిపిరి. కపిలుని నిరీశ్వర సాఖ్యముం పతంజలిసేశ్వరి సాఖ్యము, గౌతమకాణాదులనుతములు, పండితుల జహ్వరంగములయందు నాట్యము చేసెను, బుద్ధదేవప్రొక్తము లయిన త్రిపిటకములయందును దమ్మపదాది గ్రంథములయందును దగుపరీక్షలుజరిగెను. బిత్తుకులకు, సన్యాసులకుఁ గాసాయాంబరములు, విద్వాంసుకులకు విలువగల సేలువలు విద్యార్థులకు వస్త్రములు వైదేశికులకులగు పండితులకు ధనములు మొదలగునవి భాగ్యవర్ధనుఁడు విరివిగానిచ్చి విదవజ్జనవంద్యుఁడయ్యెను

విక్రమసేనహర్షవర్ధనులు తత్పురముఁ జూడఁబోయి యొకజాధవిహారమున భిక్షుణీవేషముతోనున్న యొకయంగనంజూచి మొదట నెవ్వరోయనుకొని సాగి కొన్నియడుగులు నడచి మరల ననమానముదోప వెనుకకు నడచి యాపడఁతియెట్టయెదుట నిలిచిరి. ఆమె తలవంచి వారివంక జూడక యేదో యాలోచించుచున్నట్లుండెను. “అన్నయ్యా! అమ్మ-అమ్మ చూడు. చూడు” అని హర్షవర్ధనుఁడు మెల్లగాననెను. “ఔను! ఆనవాలుపట్టుటకు వీలులేకుండ వెట్టిదానివలె నున్నది.” అని విక్రమసేనుఁడు దగ్గఱకుఁబోయి “అమ్మా! అమ్మా!” యని పిలిచెను. ఆమెతలయెత్తిచూచెను. ఎట్టయెదుట నామె తపఃఫలములువలె బంగారుబొమ్మలవలె నిరువురుసూనులు కనఁబడిరి. కనఁబడినతోడనే యామె యానందపరవశయై లేచి నిలువఁబడి యిరువురు బిడల నొక్కసారి కౌగలించుకొని, నాయనా! బ్రతికియున్నారా?

నాయనా! నీవువిక్రిమనేనుండవేనా? నాయనా! నీవుహర్షవర్ధనుండవేనా? మీరు నాచిన్నియన్నలేనా? దృష్టిదోషముచేత నేనెవరిబిడ్డలనోనాతనయులుగా భావించుచున్నానా? యని మహాసంభ్రమముతో, బలికెను. “అమ్మా! నేను విక్రిమనేనుండనే. నేను హర్షవర్ధనుండనే. తల్లీ! నీవెంతమాన్యు జెందితివి? మేమే సరిగా గుర్తింపలేకపోతిమి” అని వారు తల్లిని గొంగలించుకొనిరి. భిక్షుకబిక్షుణీజనములు మాతాపుత్రుల సమాగమ సౌఖ్యమును గన్నులారా జూచి సంతసించి యభినందించిరి. బిడ్డలు తల్లిని భాగ్యవర్ధనునివిడిదికిం దీసికొనిపోయి యాతని కెఱిగించిరి. ఆతఁ డామెను బహూకరించి మాతాపుత్రుల సమాగమము భావికాలశుభమునకు సూచకమని వక్కాణించెను. తల్లియు బిడ్డలుఁ దమతమకష్టముల నొంఁదొరులకుం జెప్పకొని తత్తత్సమయోచితముగా దుఃఖమును నానందమును నొందుచువచ్చిరి. అచ్చటఁ గొన్ని దినములుండి భాగ్యవర్ధనుఁడు విక్రిమనేనహర్షవర్ధనులను సరవిందాదేవిని దోడుకొని స్వనగరంబున కరిగి యుద్ధసన్నాహముఁ జేయుచుండెను.

ఆవర్షర్తు వతిరమణీయముగా నుండెను. గ్రీష్మకాలమునఁ బ్రభాకరుని చండమయూఖముల తైక్షిణ్యమునకు గగనమంతయు బీటలువాఱఁ గాలపురుషుఁడు బీటలుగానఁబడకుండి మెత్తినబురదయోయనునట్లు సభోమండలమంతయు మేఘపటలసంఘన్నమై కనఁబడెను. భీష్మంబగు గ్రీష్మమునఁ దాపమునకోర్వలేక తహతహం బడినభూగేవిమేనఁ జల్లుకొన్న పన్నీరోయన వెల్లివిరిసి నేలఁబడుచున్న యాకాశగంగయో యన వర్షములు సాంద్రములై కురిసెను. ఉఱుములధణంధణధణధాన్వనములతోడను, నెడనెడఘణిలఘిలఘిలనిపడియెడుపిట్టపిడుగులచప్పుడులతోడను బెకబెకబెకలాడుగోదురుకప్పలయులివులతోడను, బ్రహ్మాండము పృథిధ్వనించుచుండెను. భగ్గుమనోరథులె పరితపిం

చువారికి నెడనెడం బొడకట్టునల్పాశలంబోలె దళతళతళమని కన్నులకు మిఱుమిట్లుగొలుపునట్లు మెఱుపులు మెఱయఁజొచ్చెను. గ్రీష్మకాలమునఁ బ్రభాకరునిచండతైషీణ్యముచేత నెండి సుక్కినజలాశయశిశువులను వెండియుఁ బ్రకృతిలక్ష్మి దృఢగాతులం జేయుటకు నొసంగెనున్న న్యమోయనఁ బయోధరములనుండి శుద్ధపయోధారల వెల్లివిరియునట్లొసంగెను. నదీనదంబులు పొంగెను. వాఁగులునిండెను తటాకములు జలపూర్ణము లయ్యెను. ప్రపంచమంతయు జలమయమయ్యెను. మార్గంబు లరికట్టఁబడెను. ప్రమాణములు దుస్సాధ్యములయ్యెను. ప్రపంచమంతయుఁ జల్లఁగా నన్నను నావర్షకాలమున మకరందునిమనస్సు వియోగవేదనాసంతప్త మగుటంజేసి యతఁడు సౌఖ్యముం గనక నిరాశామేఘచ్ఛన్నము లయినయాదినములను దుస్సంములనుగా భావించి కాల మెట్టెటో గడుపఁజొచ్చెను. కర్పూరమంజరియు మకరందుఁడట్ల ప్రియవిరహసంతాపమునఁ బొక్కుచు నాదుర్దినము లెన్నటికయిన గతింపకపోవునా, యనిమించికాలమున కెదురుచూచుచుండెను.

ముప్పదియైదవ ప్రకరణము.

శరత్కాలము ప్రాప్తించెను. అయ్యది పరమేశ్వరస్మృష్టికిఁ బ్రతిస్మృష్టి చేయంజాలు మహాకవివాక్స్పృశిమకును జిత్రీకారుని తూలికానైపుణ్యమునకును నతీతమై సౌందర్యనిలయమై యతిశోభావంతమై యలరఁజొచ్చెను. భూమండలమున రాజేంద్రులు ధనుస్సులు పూని విజృంభింతురుగావునఁ తనధనుస్సుతో నింక బనిలే జనికాఁబోలు మహేంద్రుఁడు తనచాపంబును గగనమందుఁ బ్రదర్శింపక

దాచెను. వానకాకున మేఘమండలముచే నాచ్ఛాదితుం డయిన
సహస్రమయూఖుఁడు బంధవిముక్తుఁ డయినమహాతేజశ్శాలియుం
బోలె మున్న జడమైనబ్రహ్మాండమున కంతకు వెండియు నఖండ
చైతన్యము గలుగునట్లు దేదీప్యమానప్రభలతో మోగఁజొచ్చెను.
దిక్కులు ప్రసన్నములయ్యెను. బురద లెండ నేల గట్టిపడెను. జనుల
గమనాగమనముల కనుకూలముగా బాటలేర్పడెను. మున్న కూలం
కషములై దేశంబులపై దండువెడలి గృహరామక్షేత్రాదుల నాశ
నంబుఁ జేసినమహావాహినులు తమగాంభీర్యముం గోల్పోయి విజృం
భణము నెడలి సామాన్యజనులు తమ్ముదాఁటిపోవుపాటిరేవులు గలిగి
కల్పవరహితములైన నిర్మలోదకములుగలిగి యక్కడక్కడఁ దమ
తిప్పలు బైలుపడఁ దొంటియొత్పర్య మంతయుం గోలుపోయి గర్వ
హీనులై నెల్లవారికిఁ జులక నొసేదల ట్లుండెను. సరోవరములు పగలు
వికసించి కనుపండువునేయుతామరలతోడను, రాత్రులు వికాసము
జెంది నయనాభిరామంబు లగుకలువలతోడను వెలయుచు నిరంతర
మందహాసమునఁ గళకళలాడునెమ్మొగంబులు గలవిలాసవతులట్లు
శోభిల్లుచుండెను. ఏసరసుఁడు తనయింటికి వచ్చిన నాసరసునిఁ గొంగి
టఁజేర్చి యాదరించువెలవెలఁదుకలట్లు సరోవరంబులు పట్టపగంట
దూనించిచ్చుప్రభాకరుని, రేలఁగానఁబడు శీతమయూఖుని బద్ధదశ
హస్తములతోడను గలువతేకులచేతులతోడను గొంగిలించుకొనుచు
వారికరిప్పర్చుల ధన్యత నొందుచుండును. ఆకాశమున నగస్త్యనక్ష
త్రము తోచెను. రాకాచంద్రమండలము నిశల నిష్కళంకమై నిరు
పమానమై సితాంతమనోహరమై నేత్రీపర్వమైనపండువెన్నెలలు
గాయఁజొచ్చెను. నిశాలక్ష్మి వెన్నెలయనుతెల్లదువ్వలువ గట్టి నక్షత్ర
మాలిక యనుముత్యాలసంఘఁ దాల్చి వర్ణనాతీతమైనశోభ గలిగి
విరాజిల్లుచుండెను. పొలము లన్నియుఁ బండఁబాటెను. వసుంధర

సన్యభరితమై చూలుదాల్చి నెలలునిండినపడంతుకవలె దర్శనీయమై యొప్పెను. ఎప్పుడు శరత్కాలము వచ్చు, నెప్పుడు మహావాహినీ సమూహములఁ గొని కాశ్మీరముపై దండువిడియ నగు నని నిరీక్షించుచున్న గాంధారపాంచాలమాళవేందులకుకూపుదాల్చినతమమనోరథముంబోలె నాశరదృతువు కనఁబడెను.

గాంధారసైన్యంబులు భీష్మంబులై గ్రీష్మంబట్లు పరసైన్యంబుల శోషింపఁజేయఁగలిగి యుండె. బాణవర్షంబులఁ బగతుట ముంపఁజాలి పాంచాలసైన్యంబులు వర్షర్తువుల ట్లుండెను. మాళవేంద్రసేనలు శీతకాలంబట్లు లెల్లవారి గడగడ వడఁకింపఁజాలియుండెను బాణంబులు, తూణంబులు, సరదంబులు, ద్వీరదంబులు, ధనుస్సులు తుభిషతమనస్సులు, హయంబులు, భటచయంబులుఁ గలిగి మూఁడు సేనలు నేకకాలమున నన్నిధియయినముక్కరులట్లు, ముచ్చిచ్చులట్లు ముక్కఁకలఁ దేరి మువ్వన్నెవలువలుఁ దాల్చినజోడులుగలిగి బైలు దేటి కార్తికశుద్ధపూర్ణిమనాటికిఁ గాశ్మీరదేశముం బ్రవేశించెను. తనచేఁ బరాజితులై సమాళవపాంచాలభూపతులు మఱల మూఁకలం గూర్చుకొని తనపై నెత్తివత్తురని చిత్రభానుఁడు తలంచుచుండెనుగాని గాంధారనాయకుఁడు తనపై దాడివెడలునని యాతఁడెన్నఁడును దలంచియుండలేదు. మువ్వరురాజులును సకలసమరసన్నాహంబుజేసి కొని దనపై దండువిడియుచున్నారని చారులవలన విని చిత్రభానుఁడు తత్తటపడి తనసేనలఁ జక్కజేయఁజొచ్చెను. విశ్వసింపఁదగినబంట్లను దండపాణిని వెదకుటకై కాశీమొదలగుమహాక్షేత్రములకుఁ బంపెను. క్రొత్తజోదుల సేనలోఁ జేర్చుకొనెను. మగఁటిమి గలజోదులను జిన్నదండనాథులుగఁ జేసెను. వలయు ప్రయత్నము లన్నియుఁ జేసెను. వైదర్భులను సాయమురమ్మని సందేశమంపెనుగాని వారు మకరందునిచేఁ బరాజితులై నిశ్శేషముగాఁ జెదిరిపోవుటచే నెట్టిసా

హాస్యముం జేయఁజాలరయిరి. కావునఁ జిత్రభానుఁ డనహాస్యమై
తనలావును నమ్ముకొనియుండవలసినవాఁ డయ్యెను.

యథానిర్దిష్టముగఁ గార్తికశుద్ధపూర్ణిమనాటికి మూఁడుసైన్యములు
శ్రీనగరపరిసరంబుల విడిచెను. గాంధారవల్లభుఁడు, పాంచాలనాయ
కుఁడు, మాళవరాజనందనుఁ డగుమకరందుఁడు నొండొరులం గలసి
కొని కుశలంబు లరసి సమరం బెట్లు జరుగవలయునో యావిధానము
నుసూర్చి తర్కించిరి. భాగ్యవర్ధనమహేంద్రదేవులు తమదళంబుల
కుం గూడ మకరందుని దండనాథుని జేసి యాతనియాజ్ఞాప్రకార
ము నడువవలసిన దని తమసేనానాయకుల కాజ్ఞాసంగిరి. భాగ్యవర్ధ
నునివెంట వచ్చినవిక్రమసేనహర్షవర్ధనులు, పాంచాలసైన్యముతో
వచ్చినమాధవసేనుని గలసికొని తమకై బెంగ వెట్టుకొనినయావృద్ధ
మంత్రి కానందముగలిగించిరి. విక్రమసేనుఁడు గాంధార సైన్యమున
నొకభాగమునకు దండనాథుఁడై మకరందునియాజ్ఞ నిర్వర్తించు
చుండెను. గాంధారవల్లభుఁడు మకరం నమహేంద్రదేవులతో నాలో
చించి తనయమాత్యుఁడయినజీవసిద్ధినిఁ జిత్రభానునికడకు రాయబా
రిగాఁ బంపెను. ఆతఁడును గాశ్మీరసరపాలునికడఁ జెప్పవలసినసందేశా
ర్థము లన్నియు జాగరూకతతో సంగ్రహించుకొని చిత్రభానునిసంద
ర్శనము వేడి వానియనుమతమున సన్నిధి కరిగి సత్కృతుఁడై తన
సందేశమును నెఱిగింప ననుజ్ఞ వేడెను. అప్పుడు వారీక్రిందివిధమున
ముచ్చటించిరి.

జీవ—మహారాజా! మాపృథు వగుభాగ్యవర్ధనుఁడు సంగ్ర
హముగా సందేశ మెఱిగించి రమ్మని పంపెను. ఆసందేశమిది: గతిం
చినదానిని మరల ద్రివ్యుకొనుట నిష్ప్రయోజనము. విక్రమసేనుని
గాశ్మీరసింహాసన మెక్కించి హర్షవర్ధనుని యువరాజుజేసి నీవు సకు
టుంబముగాఁ గాశ్మీరరాజ్యము విడిచి పోదువా లేక, కయ్యమున

కియ్యకొందువా? ఇందు నీ కేదియిష్టమో దానింజేయుము. ఇంతే సందేశము.

చిత్ర—ఇంకను విక్రమసేనహర్ష వర్ధను లెక్కడ? వాగు మృతి నొందిరి. చచ్చినవానిని రాజుం జేయుటెట్లు? యువరాజుం జేయు టెట్లు?

జీవ—రాజా! నీవు మేలుకొనియుం గలఁ గనుచున్నావు. విక్రమసేనహర్ష వర్ధనులు జీవించియున్నారు. దండపాణి త్రవ్వించిన గోత్రిలో దండపాణియే పడియెను. రాజపుత్రులం జంపఁ దలఁచి వచ్చి తాఁ జచ్చె. నీమాయాసముద్రంబున మునిగిపోక రాజపుత్రులు సురక్షితులయి గాంధారమునకు వచ్చి నేఁ డీసేనతో నిటకు వచ్చి యున్నారు.

చిత్ర—(తెల్లబోయి) ఏమేమీ! బ్రతికియున్నారా? ఇది పరిహాసమా? నీవు మతి తప్పి మాటాడుచున్నావా?

జీవ—పరిహాసముగాదు. మత్త సంభాషణముగాదు. నిజము.

చిత్ర—బ్రతికి యున్నను సరే చచ్చినను సరే! రాజ్యము నే నియ్యను. వెంటనే యిచ్చోటు విడిచి పొమ్ము. లేకున్న నీప్రాణములు దక్కవు.

జీవ—చిత్తము. ఇదే సెలవుపుచ్చుకొనుచున్నాను. (అని వెడలిపోయెను)

అప్పలుకులు వినినదాదిగాఁ జత్రభానునిమనస్సు మిక్కిలి సంక్షుభిత మయ్యెను. “ఏమీ! దండపాణి మృతినొందెనా? రాజకుమారులు బ్రదికి యున్నారా? రాకొమరులు చచ్చి రని దండపాణి తీర్థయాత్రలు సేవించుచున్నాడని చండుఁడు చెప్పినమాట యబద్ధమా? చండశక్తివర్మలను నంచించి యుందురా? అయ్యయో! సర్వముఁ జెడిపోయినది. నాకటిసమేడలు కూలిపోయినవి.” అని తనలోఁ

జింతించుకొనుచు రుద్రభట్టుకడకుఁ బోయి జీవసిద్ధిసంకేత మెఱిగించెను. అతఁడును మొదట సమ్మాట సమ్మక యెట్లకేలకు రాయ బారమునం దబద్ధముండ దని నిశ్చయించి యెట్లయిన సమరసన్నాహమే శ్రవ్యమని యుపదేశించెను.

చిత్రభానుని ధైర్యము నడలెను. సందేశార్థము పిడుగడచినట్లు వానియుత్సాహము నడంచెను. దండపాణి వచ్చుననునాస యడుగంటెను. అట్టి క్లిప్తసమయమున భ్రాతృమరణవార్త వజ్రపాణి కెఱిగింపఁగూడ దని యవ్వార్తఁ దనమనంబుననే యడంచుకొనెను. దండపాణి లేకపోవుటయు వెనుకటియుద్ధములో మెఱియలవంటిజోదులు, దండనాథులు హతఁ లగుటయు, బొక్కసములోనిధనము తన్నిమిత్తమై వ్యయమగుటయు రాజకుమారులు బ్రహ్మకీయుండుటయు మున్నగువిషయములు చిత్రభానున కమితవిషాదముఁ గలిగించెను. ధనము చాలమి నగరమందున్న సంపన్ను లగుబేహారులను నితరగృహస్థులను రావించి యుద్ధమునిమిత్తము తనకు సామ్మగావలె నని చెప్పి యిమ్మని యడిగెను. ఇచ్చినవారిని మఱియంత హెచ్చుగా నిమ్మనియు, లేదన్నవారిని దప్పక యియ్యవలసిన దనియు నిర్బంధించి హింసించెను. ప్రజలు భయభ్రాంతులై చిత్రభానుని దూషించి వానివినాశమును గోరిరి. కొందఱు పాఠిపోయిరి. పరుగెత్తినవారిని యతఁడు పట్టి తెప్పించి శిరచ్ఛేదముఁజేయించి వారియిండ్లు దోపించెను. తనజయమునిమిత్తము దేవాలయంబులఁ బార్థనలు చేయవలసిన దని బ్రాహ్మణోత్తముల నియోగించెను. రాజువలన భూరిసంభావనల నపేక్షించిన బ్రాహ్మణోత్తములు వానికి జయముబ్రసాదింపుమని పరమేశ్వరుం బార్థించిరి. దేశభిమాను లగుబ్రాహ్మణులు మరల వాని కపజయమును మరల విక్రియసేనునిబ్రతిష్టయుఁ గావలెనని సర్వేశ్వరుని వేడుకొనిరి. రుద్రభట్టు చిత్రభానునివిజయమునిమి

తమై గ్రహశాంతులు చేయనారంభించెను. గ్రహదోషనివారణార్థము బ్రాహ్మణులకు శూరిదానము లిప్పించెను.

జీవసిద్ధి తనసందేశపర్యవసానముచు భాగ్యవర్ధనాదిప్రభువుల కెఱిగింప నారు యుద్ధసన్నద్ధులయిరి. రణభేరులు మోగి కోటలో నున్న యంగనలగుండియలు జలుజల్లు మనఁజేసెను. ఆభయంకరధ్వానములకు సభమునఁ బాతెడుపిట్టలు చుట్టచుట్టుకొని బిట్టజుచుచు నేలం బడియెను. గాంధారసైన్యములు పట్టణమున కుత్తరమునను బాంచాల వాహినులు పడమటను, మాళవసైన్యములు దక్షిణమునను విడిసి స్కంధావారిమును నిర్మించుకొనెను. ఊరికిఁ దూర్పున సింధువున కుపనదియైన జీలమునునది ప్రవహించుచుండుటచే నచ్చట నెవ్వరును విడియుటకు వీలులేకపోయెను. కార్తికశుద్ధ పంచమినాటియుదయమున యుద్ధ మారంభమయ్యెను. చిత్రభానుఁ డిష్టదేవతలకుఁ గృపాదేవతలకు వేదవేదాంగపారంగతు లగువిప్రులకు రుద్రభట్టునకు నమస్కరించి కడపటివారియాశీర్వాచనములఁబడసి కవచంబును శిరస్త్రాణంబును దొడిగి విల్లుబూని వజ్రపాణియుఁ గుమారుఁడు విజయసేనుఁడు దక్కినసేనాపతులు వెంటరా రణరంగముఁ జొచ్చెను. అతఁడు తనసైన్యమును మూఁడుభాగములుచేసి యొకభాగంబునకుఁ దాను మొనగాఁడై భాగ్యవర్ధనునిమీఁదికి నడిపెను. రెండవభాగమునకుఁ దనకుమారుఁడైన విజయసేనుని దండనాథునిగఁజేసి కొండఱుచిన్న సేనాపతులను వానికి సాయమిచ్చి మహేంద్రదేవునిమీఁది కంపెను. మూడవభాగము వజ్రపాణికిచ్చి మకరందునిమీఁది కంపెను. నాలుగుసైన్యంబులఘోషము నాలుగుసముద్రములమహాఘోషము ననుకరించెను. సమరము కురుపాండవయుద్ధమును జూపఱకు స్మరణకుఁ దెచ్చెను. ముందుగాఁ జిత్రభానుఁడు భాగ్యవర్ధనుం దలపడెను. విజయసేనుఁడు మహేంద్రదేవునిదాఁకెను. వజ్రవాణి మకరందునిమీఁదికిం

జనెను. గ్రద్దతెక్కలు గట్టినవాలుటమ్ములు యోధులచేతులనున్న విండ్లనెడుకొక్కాటుమబ్బులనుండి వన్న ధారలట్లు తీవ్రతీవ్రస్వఁ బడఁ జొచ్చెను. ఖడ్గపాణులగుజోదులచేనటుకఁబడినవీరులశిరంబులుమృత్యు దేవత తిని పాఱవై చిన తాటిపండ్లయట్లు ముంజలట్లు నామెపానపా త్రంబులట్లు తోఁచెను. పాదంబులు తెగిన యూర్ధ్వభాగంబులు శిరంబులు లేని మొండెంబులు, బాహువులు తెగి కొమ్మలు తెగినమానులట్లు గచుపట్టు కళేబరములు మిక్కిలిభయంకరములై కానఁబడియెను చచ్చినవారు, మరణవేదనఁ బడుచున్నవారు, పాణిములు గుటగుట లాడుచున్నవారు, కట్టకడపటిశ్వాసలు విడుచుచున్నవారు, దాహపీడితులై మాటాడలేక సన్నలు చేయువారు, పేదచూపులుచూచువారు, పాణివసాన సమయమున గూండించువారు, బాధపడలేక యటచు వారు, హరిహరీ యనువారు, నయి పడినజోదులు పలు తెఱంగులగు నవస్థలకుఁ బాలయిరి.

కయ్యము మూఁడుదినములు జరిగెను. మొదటినాఁ డెవ్వరు గెలిచిరో యెవ్వ రోడిగో చెప్పుటకు వీలులేకపోయెను. రెండవనాఁడు విజయసేనుఁడు మహేంద్రదేవునివాలుటమ్మున మూర్ఛిల్లి యొడలు తెలియక పడియెను. తోడనే యంగరక్షకులు వానిని శిబిరము నకుం గొంపోయిరి. వానిపైనికులు పగఱకు వెన్నిచ్చి పరుగిడిరి. చిత్రభానుఁ డవ్వార్త విని తనగారాబుకొడుకున్న నెలవునకరిగి శస్త్ర వేదనాపరవశుఁ డై నయా తినింజూచి జీవనాశ లేదని విచారాకాంతుఁ డయ్యెను. మునుపున్న యల్పోత్సాహముగూడ వానినివిడిచెను. “కుమారా! నీ నిమిత్తమే గదా యీరాజ్యము సంపాదించుట? నీనిమిత్తమేగదా మాయలుపన్ని యెన్నెన్నో పాపములుచేయుట? తండ్రీ! నీవు లేనిచో నా కీసమరమేల? సామ్రాజ్యమేల?” యనిగుట్టు గల వాఁడగుటచే లోలోపట్టుదుఁబడి పైకి గాంభీర్యము వెలిపుచ్చి పైనికుల

మనంబుల నుత్సాహముఁ బురికొల్పుచుఁ గుమారునకుఁ దగుచిత్సలఁ జేయింపఁజూచెను. చిత్రభానుని యుత్సాహముట్లే వానిసైన్యమును రెండవనాటికిఁ బలుచఁబడెను. మూడవనాటిమధ్యాహ్నమున మ కరందునిచే వజ్రపాణి తెగటారెను. పాప మాతనికిఁ గర్పూరమంజరీ పాణిగ్రహణమహోత్సవము లభింపకున్నను వీరపురుషోత్తమయిన శత్రుమరణము గలుగుటచే మందారమంజరీసమేతలయిన యచ్చర మచ్చెకంటులకేలువట్టు భాగ్య మొదలవెను. దండపాణి లేకపోవుట చేతను విజయ సేనుఁడు గాయపడుటచేతను. వజ్రపాణినిహతుండగుట చేతను, జిత్రభానునియుత్సాహఁగ్ని చల్లవడెను. వానిసేనలుగాంధారుల పోటులకును పాంచాలురయేటులకును, మాశవుల ప్రహారములకును, నిలువలేక వెనుకదిరిగిచూడకపరుగై త్తిరి కొందఱు ప్రాణరక్షణమునకై నదిలోఁబడిమునిగిచచ్చిరి. కొందఱు మొసళ్లపాలయిరి. కొందఱు దూరముకొట్టుకొనిపోయిరి. యుద్ధభూమి గుఱ్ఱములయుఁ బదా తులయు, నేనుంగులయుఁబీనుంగులతోడ సతిభయంకరమై హేయమై మృత్యు దేవతరాజధానివలె నుండెను.

చిత్రభానుఁడు శత్రువులు తఱిమి తఱిమి మీఁదిమీఁదికి రాఁగ సేనలు లేక యుత్సాహములేక నూలుమందిసైనికులతో యుద్ధభూమి విడిచిపోయెను. జీవసిద్ధి కొంత సేనతో వానివెనువెంట న్నడి పోయి తఱిమి దాదాపుగ సందఱంజంపె. చిత్రభానునకు రెండుకన్ను లట్ల రెండుచేతులట్ల బనిచేసిన కరటకపింగళులు వెంటరా సతిఁడు గత్యంతరములేక ప్రాణరక్షణముకొఱకు జీలమునదిలోఁ బడెను. ఈ తయందు మిక్కిలి పరిశ్రమచేసినవాఁ డగుటచేతను నప్పటికి సాయం కాలమగుటచేతను జీకటిచాటున నెట్టెటో దూర మీఁదికొనిపోయి రెండుజుముల రాత్రివేళ కవ్వలిమొడ్డుం జేరి తడిబట్టలతో గడగడ వడఁకుచు నేకాకియై యవ్వలియొడ్డుం జేరి తనయవస్థను గాచ్చి భవి

ష్యత్కర్తవ్యమునుగూర్చి తనలోఁదాను వితర్కించుకొనుచుండఁ గ
రటకపింగళులును దడిసిన బట్టలతో వచ్చి వానిం గలసికొనిరి. ఆసా
యంకాలమున యుద్ధభూమియందు నెత్తురు లేరులై ప్రవహించెనను
ట యతిశయోక్తిగాదు. ఏనుఁగుతోండము లనెడు తూములనుండి
నెత్తుటివఱదలు వసుంధరపై విచ్చలవిడిగఁ బ్రవహించెను. ఆనెత్తురు
వసుంధరాదేవిదాల్చినకుసుంభారుణవస్త్రమట్లు-మృత్యుదేవత యింట్ల
సంతోషమునఁ జల్లుకొన్న వసంతమట్లు-నాకనమునుండి నేలకు విజృం
భించిన సంజకెంజాయయట్లు నెఱసెను.

చిత్రభానుఁడురణరంగమువిడిచిపాటిపోయినపిదపమకరందుఁడు
“భానుఁ డస్తమించె. చిత్రభానుఁ డస్తమించినట్లైయింకసైన్యములు
శిబిరమునకుం జనుఁ” డని యానతిచ్చి కోటచుట్టుఁ గొంతసేనఁ గావ
లిపెట్టెను. చిత్రభానుని పరాజయమును బలాయనమును విని రుద్ర
భట్టు తద్దయు వగచి కోటయొక్క దొడ్డిగుమ్మముఁ దెఱచి పాటిపోవు
చుండెను. మాశవసైనికులలోఁ గొందఱ తాప్రాంతమును గాచుచుండు
టచే వారాతనిం బట్టి మకరందుని కప్పగించిరి. మకరందుఁడు వానిని
మాధవసేనునికడకుఁ గొంపోయెను. అతఁడు పేదకుఁ బెన్నిధి దొర
కినట్లై సంతసించి కాలుసేతులు గట్టిగా బంధింపఁ జేసి వాని నొకగు
డారమునఁ బడవైచి చుట్టు నమ్మికగల బంట్లం గావలియుంచెను.

—కర్పూర—

ముప్పది యాఱవ ప్రకరణము.

—అంశము—

మఱునాఁ డుదయమున భాగ్యవర్ధనుఁడు మకరందమహేంద్ర
దేవులను దన స్కంధావారిమునకు రావించి కోటస్వాధీనముజేసికొ
న్నట్లై పోవలె నని చెప్పెను. అప్పుడు మకరందుఁ డిట్లనియె. “కో
టలోఁ జిత్రభానుసేకులుంబ మున్నది. వారు శుద్ధాంతకాంతలు. చిత్ర

భానుఁ డనేకదురితములు చేసియుంట నిజము. కాని యాతని యా
లుబిడ్డ లాదోసములం బాటుకొనలేదు. కావున నారి కేవిధమైన
యవమానముగాని, యగౌరవముగాని మనము తలపెట్టఁగూడదు.
అదియునుగాక గాయపడిన విజయసేనుఁడుఁగూడఁ గోటలో నున్నాఁ
డు. ఆతనియెడ మన మనాదరణము జూపఁగూడదు. మఱియొక
మాటగూడ జెప్పఁ దలఁచితిని. సమరవిజయగర్వముచే మనసైనికులు
సేనాపతులు శ్రీనగరమును గొల్లగొట్ట నుబలాటపడుచుందురు పుర
జనుల కించుకేనియు నలజడి కలుగఁగూడ దని నామతము. వారు చే
సిన యపరాధ మేమియు లేదు. నాపలికిన పలుకులు మీకు సమ్మత
ము లగునని మనమందఱముఁ గోట నాక్రమించుకొందము” అన
వుడు విక్రమసేనుఁ డిట్లనియె. “మకరందునిపలుకులు నాకు సమ్మ
తములు. మాపినతల్లి యిందుమణి సాధుశీల. కర్పూరమంజరి తన
సోదరుఁ డగువిజయసేనునియెడ నెంతయభిమానము గలిగియున్నదో
మాయెడ నంతయభిమానము నంతప్రేమ గలిగియున్నది. విజయ
సేనుఁడు దుర్జనుఁడు గాఁడు. తండ్రి దుశ్చరితుఁ డనుకారణమున
పినదండ్రిదనయుని హింసించుటధర్మముగాఁదు. నాపినతండ్రి దండు
డుగాని తత్కుటుంబముగాదు. పురజనులునాయందనురక్తులు. కావున
వారు మనయాదరంబునకుం బాత్రిములు.”

వారిరువురపలుకులు సహేతుకముగా నుండుటచే మహింద్ర
భాగ్యవర్ధనులు వారు చెప్పినచొప్పున నడువఁ దలంచిరి. వారందఱు
మాధవసేనునిగూడ వెంటఁబెట్టుకొని యాయుధపాణు లై నకొందఱు
సైనికులఁ దోడ్కొని కోటం బ్రవేశించిరి వారివలనఁ దమకేమి య
పాయమువాటిల్లనో యని భయపడుచున్న యంతఃపురజనంబునకును
బరిజనంబునకును సభయప్రదానంబు చేసిరి. విక్రమసేనహర్షవర్ధనులు
జీవించియున్నారని తెలిసినప్పటినుండియుఁ గర్పూరమంజరి మిక్కిలి

సంతసించి వారిం జూడ నభిలషించుచుండెను. విక్రమసేనుడు భాగ్యతృప్తమేతుండై యంతఃపురమున కరిగి యిందుమణికి సమస్కరించి యెట్టయెదుట నిలిచెను. ఆమె నానిని మెల్లగాదీపించి తనభర్తనిపయమై విచారించుచు నలవంచుకొని యుండెను. కర్పూరమంజరి విక్రమసేనహర్షవర్ధనులను శౌగళించుకొని హర్షవర్ధనుని ముద్దుపెట్టుకొని “తమ్ములారా! మీరు మగల నాకంటఁ బడినందుకు నామనస్సు పరమానందము నొందుచున్నది. వెనుకటివంతయు మఱచిపొందు. మీయమ్మ యెక్కడనున్నది?” అని వారిం బరామర్శ చేసెను. అప్పుడు విక్రమసేనుడు “అక్కా! దైవానుగ్రహమున వెండియు మిమ్ముఁ జూచుభాగ్యము గలిగినది. ప్రాతఃపగను వెండియు నుజ్జీవింపఁజేయుఁ దలఁచుకొనలేదు. మీకు మావలన నెట్టిభయము లేదు. చేతులారఁ జేసికొన్న దుష్కృతఫలము మీతండ్రి యనుభవించును. విజయసేనుడెడఁగూడ మా కెట్టి చెడ్డతలంపులు లేవు. మీరునిర్భయముగా నుండుడు.” అనిచెప్పి యనంతరము విజయసేనునికడకుఁ బోయి వానికిఁగూడ నభయం బొసంగి వ్రణవైద్యుల రావించి వానికిం జకిత్సలుచేయుఁ బనిచెను. పిమ్మట వారందఱు వెండియు స్కంధావారంబునకుం జనిరి.

మాధవసేనుడు పట్టణం బునకుం జని మణివర్మయొక్కయు శూలపాణి గదాధరులయొక్కయు, దుస్థినితఁ దెలిసికొనినచ్చి వారిని బంధవిముక్తులఁజేయు మని విక్రమసేనునితోఁ జెప్పెను. అట్ల కాక యని కొంతపరివారమునిచ్చి యతిఁ డాకార్యముచేయుటకు మాధవసేనుని నియోగించెను.

మాధవసేనుడు పరివారసమేతుండై కారాగారంబున కరిగి యుపవాసంబులచేతను, దేహవీడచేతను, మనోవిచారముచేతను మిక్కిలి కృశించి యాసవాలుపట్టుట కయిన పీలులేనిస్థితిలోనున్న

తనమిత్రుని మలినవస్తుధానుని గృహభూతగాతునిఁ గనుఁగొని కన్నుల వేడికన్నీ రొలుక గాథాలింగనముఁ జేసికొని సమరవృత్తాంత మంతయు నాతనితోఁజెప్పి విక్రమసేనునివిజయ మెఱిగించి బంధ విముక్తునిజేసెను. అనంతరము గదాధరశూలపాణులఁగూడ నాతఁడు విడిపించెను. వారుమువ్వరును తోడనే గృహంబులకుం జనక తమకృతజ్ఞతను రాజభక్తిని బాలుఁడైన విక్రమసేనునకుం దెలుప నాతని నిలయంబునకుం బోయి యెట్టయెఱుఁగుట నిలిచిరి. మణివర్మఁ జూచిన తోడనే విక్రమసేనుఁడు లేచి నమస్కరించి కౌఁగలించి “తాతగాడు! మాకొఱకై మీరు చెప్పరాని యిడుమలు బడితిరి. మిమ్ము వెండియు మేము చూతుమనుకొనలేదు. మొదటఁ బ్రతికూలముగానున్న ను దైవము తుదకు మన కనుకూలుఁడయ్యె.” నని పరామర్శపూర్వకమగు పలుకులు పలికెను. మణివర్మ వానిని దమ్మునిఁ గనుఁగొన గల్గినందుకు సంతసించి యట్లే మూర్ధాభిషేకము జరుగునని సూచించుటతో యన నానందాశ్రువులచే వారిశిరంబుల నభిషేకించి “నాచిన్నియన్నలారా! మృత్యుదేవతకోరలనడుముఁ జిక్కియు నదృష్టవశమున జీవింపఁగల్గితిరి. దురాత్ముఁడైన చిత్రభానుఁడు రణమునఁ జచ్చి నాఁడా, చేసినపాపము వడ్డితోఁగట్టి కుడువకపోవునా? లేదావ్రణశేషము, రణశేషము, ఋణశేషము నుంచఁ గూడ దనిపెద్దలు చెప్పుదురు. వానిని విచ్చలవిడిగాఁ జరింపనిచ్చితమాపిచ్చి కుక్కును గ్రామమున విడిచినట్లే. కావున సైన్యమునంపి వానిం బట్టి తెప్పింపుము.” అని బహుకరించి హితోపదేశముజేసి సెలవుగైకొనియెను. గదాధరశూలపాణులును దమకృతజ్ఞతఁ బెలిపి చనిరి.

అనంతరము రుద్రభట్టు నేమిచేయఁ దగునని భాగ్యవర్ధనుఁడు మకరంద మహేంద్రదేవులను, మాధవసేనుని విక్రమసేనహర్షవర్ధనులను బిలిపించి యడిగెను. మకరందుఁడు వానిని దేశమునుండి వెడలఁగొట్టుట కర్హులమని సలిపెను. వానిని యానందవర్ధనుఁడారాగృహమున

నుంచడగునని విక్రమ సేనుఁ డనెను. “బ్రాహ్మణో న హంతవ్యః” యని ధర్మసాస్త్రము చెప్పుచున్నదికనుక నామనుషుఁడు చెప్పినట్లు మకరందుఁడు చెప్పినట్లు జేయుట సముచితమని వృద్ధుఁడైన హేంద్ర దేవుఁడు వాక్రుచ్చెను. మాధవసేనుఁడు వారిమాటల కిష్టపడక రోషా వేశముగలిగి యిట్లనియె. “అయ్యా! మీరందఱు మూర్ఖాభిషిక్తులు ధర్మాధర్మ విచక్షణులు. మీ రెఱుంగని ధర్మములులేవు. నేను మీ కేవిషయమునం జెప్పఁదగినవాఁడను గాను. అయినను నాదొక్క చిన్న మనవిగలదు. ఇతఁడు బ్రాహ్మణుఁ డగుటచేనవధ్యుఁడని పాంచాలవల్లభుఁడు పలికె. ఆయభిప్రాయముచేతనే విక్రమసేనుఁడు యావజ్జీవకారాగృహవాసము విధించె. పరమపయాళునగుటచే మకరందుఁడు వానిని దేశభ్రష్టుఁ జేయుమనియె. మీమాటలు నాకు సరిపడవు. వాఁడు బ్రాహ్మణుఁడుగాఁడు చండాలుఁడు. చండాలుఁ డనుట చండాలుర నవమానించుట. చండాలురు గూడ వీనికర్మలంజూచి సిగ్గుపడవలయును. కటికవాండుసైతము వీనిచర్యలం జూచి కంపింతురు. వీఁడే హృశర్మయనుపేరుపెట్టుకొని చిత్రభానుంగూడి హేమచంద్ర మహారాజంజంపించెను. వీనియుపదేశంబుననే చిత్రభానుఁడు బాలకుల దారుణంబుగఁ జంపింపఁదలఁచె. అగ్నికి వాయువు తోడైనట్లు దురాచారుఁడైన చిత్రభానునకు వీఁడుమంత్రియై యుపదేష్టయై యుండెను. వీఁడు చేయనిపాతకము లేదు. వీనియెడ దయబూనుట యనుచితము. వీనియెడ జాలిబూనుట పాతకమున కభ్యుదయము గలిగించుట. అధర్మమును బ్రోదినేయుట. జాతముచేత విప్రుఁడైనంతమాత్రమున దురాచారుల త్సమించుట శ్లాఘాపాత్రముగాదు. కావున వీనిని దారుణపథముపాలుచేయుట మంచిది. ఏనుఁగుకాలికింద వైచిత్ర్యాక్కించియో కొరతినేసియో వీనిని తుదముట్టింపవలయు.” అప్పులుకులు విని బాగ్యవర్తుఁడు వాని సటచేయుట యు కమనిపలికెను.

మియిష్టమని మహేంద్రదేవు డూగకండెను. అంతకుమున్ను పెద్దలు చెప్పినట్లు వినకపోవుటచే దమకెన్నో యిశుములు కల్గినవని యెఱిగి విశ్రమ సేయఁడు వారిమాట కెమరాడఁడయ్యె. మకరందుఁడు వధింపవలదని పలుమాఱు చెప్పెను గాని వానిమాట సాగడయ్యె. దునీభట్టు దోడ్కొనిరమ్మని భాగ్యవర్ధనుఁ డాజ్ఞయిచ్చెను. సంకె శృబరువున మెలమెల్లగ నడుగులిడి నడచుచు గతగర్వఁడై దీనాననుఁడై దునీభట్టు రాజనన్నిధిం బ్రాసించెను. అతనిం జూచి భాగ్యవర్ధనుఁ డిట్లనియె. “బ్రాహ్మణుడా! చిత్రభానునితోఁ గలిసి కాశ్మీర రాజకుటుంబమునెడ నీవు పొనర్చినమహాఘాతకకృత్యములకు నీకు మరణదండన విధించినారము. మదపుటేయఁగుకాలికిందపైచి త్రొక్కించి నిన్నంతమొందించుట నముచితం బని సభాసదులు నిర్ణయించిరి. నీవర్చస్సుమాడ బ్రహ్మతేజ ముట్టిపడుచున్నది. అది గాక నీవు వేదవేదాంగపారగుఁడ వని గూడ వింటిని. అట్టిసీవ యక్కటికము లేక యక్కటికవానిచందమున దుష్కార్యంబులం బొనర్చితివి. కావునఁ దల్ఫల మనుభవింపుము” అనియాసలీయ దుగ్ధభట్టు బాష్పకులితలోచనుఁడై, మహాపీభువురా! రావయ్యును, నాకులమును, నావిద్యను, మీ కాలోచించి నన్ను క్షమింపవలయు నని ప్రార్థించుచున్నాఁడ. నాయూలుబిడ్డలకు దిక్కెవ్వరు లేరు. నేను మిక్కిలిపేదవాఁడను. మీశరణముఁ జొచ్చినాఁడను. మీపాదము లాశ్రయించి బ్రతుకవలసినవాఁడను” అనిబాలుఁడట్లు వెక్కివెక్కి యేడ్చెను.

మకరందుఁడు చూడలేక చోటువాసి యవ్వలికిం బోయెను. మాధవసేనుఁడు “మహారాజులారా! ఇతఁడు నాటకమందలివాతో మట్లు సకలరసము లభినయింపఁగలఁడు. ఇప్పు డేడ్చి మీహృదయంబులు కరఁగింపఁగలఁడు కావున మీరు మెత్తపడవద్దు. ఈతఁ డింతక

న్నను దారుణమైనశిక్షల కర్హుడు. బ్రతికియుండఁగా వీనిం గాల్చి నను దోసము లేదు. ఇట్టికలుషాత్మునిసంపర్కమువలన నతిపవిత్ర మగునగ్నిహోత్రుడు మలినుం డగును. కావున నిదే వీనికిఁ దగిన శిక్ష"యని కఠినముగాఁ బలికెను.

“బ్రాహ్మణుడా! నీమీఁద నెవ్వరికిం జాలి లేదు. అవశ్య మనుభోక్తవ్యం కృతం కర్మ శుభాశుభ” మ్మని మీవంటిపెద్దలే చెప్పి నారు. కావున నీవు చేసినవ్యవసాయమునఁ బండినపంట నీవ కుడువ వలయు. కార్యమొకఁడు చేయ ఫలము మఱియొకఁ డనుభవించునా? మాయారూపము దాల్చి హేనుచంద్రునివంటిరాజచంద్రుని పొట్టం బెట్టుకొంటివి. అట్టిస్వపచంద్రుఁడు మరల మనకు లభించునా? ఛీ! నీమొగముఁ జూడఁగూడదు పొమ్ము.” అని భాగ్యవర్ధనుఁడు కోపో ద్రోహమున పలికెను. అంతట నేవకు లాతని నవ్వలికిం దోడ్కొని పోయిరి.

గాంధార రాజులయొద్ద కాళరాత్రియనుమదపుటేనుఁగు కలదు. నేవకులు దానిం దోడితెచ్చి గాంధారస్కంధావారమునకు నెట్టయె దుట నిలువంబెట్టి వలదు వలదని పెద్దపెట్టున నేడ్చుచున్నరుద్రభట్టును లాగియు గెంటియుఁ ద్రోసియు నాదంతావళమునంతికమ్మునకుఁ దీసికొనిపోయి యొకయినుపగొలుసుఁ దెచ్చి రుద్రభట్టునడుమునకుఁ గట్టి దానినేనుఁగుకాలికిబంధించిరి. అప్పుడు రుద్రభట్టు తన కట్టిదారు ణమరణము విధి నిర్ణయించె. సని మనస్సమాధానము జేసికొని కన్నులు మూసికొని పరమేశ్వరునిధ్యానము జేసి నేలం బండుకొని యెను. మావటీఁడు మత్తేభము నంకుశంబునం బొడిచి ముందుకు నడిపించెను. తోడనే యయ్యధి ఘీంకరించి యతిభారములై గోళ్ల పలె నున్నతనపాదములు రుద్రభట్టువక్షస్థలంబునఁ బెట్టి త్రొక్కి అందమున వాని లేవనెత్తి గిటునఁద్రిప్పి నేలఁ బడవై చెను. రుద్ర

భట్టు కొన్నెత్తురులు గొక్కుకొని యమమందిరమునకుం జనియెను. సైనికులందఱు మహాభయముతో విస్మయముతో నాతనిదుర్మరణ ముఁజూచి జాలినొందిరి. శ్రీసగరపౌరు లాబాలగోపాలముగ నవ్వార్త విని సంతసించిరి.

గాంధారనాయకుఁడు మణివర్మచేసినహితోపదేశము ననుసరించి చిత్రభానునిఁ బట్టి చంపుటో లేక బ్రతికియుండఁగా శ్రీసగరంబునకుం గొనితెచ్చుటో కర్తవ్యమని కొంతనేనతో జీవసిద్ధిని వానికొఱకై పంపెను. జీవసిద్ధియు నది దాఁటి వానిజాడ లరయుచుఁ బరిసరంబుల నున్నయరణ్యములు వెదకుచుఁ గొంతద వ్వరిగెను. ఒకయేటియొడ్డున నొకకొండగుహలోఁజిత్రభానుఁడు కరటకపింగళనమే తుండై తనయాప్త సేవకులు పిట్టలం గొట్టితెచ్చి యిచ్చినమాంసంబు ను గొన్నిపండ్లను మెనవి కాలక్షేపము సేయుచుండెను. ఒకనాఁటి సాయంకాలము చీకటివడిన వెనుక నాగుహలో మువ్వరుఁగూర్చుండి తమదురవస్థకు వగచుచుండఁ బింగళుఁడు విచారాకాంతుండై యిట్ల నియెను. “మహాప్రభూ! దేవరవారినిమిత్రమై మేము మేరు దాచుకొనక యేపని జేయుమన్న నాపని జేసితిమి. మీరు మీయన్నం జంపునపుడు మేమెంతో సాయము జేసితిమి. ఎన్నోమాయవేషములం దాల్చితిమి. నేను విశారదనామముతో మాశవదూత ననిబొంకి మీయన్నమనను కలఁచితిని. గాంధారదేశబ్రాహ్మణవేషము, సాయిల వానివేషము, కంటకుఁడు నైచి యెంతో చిత్రముగాఁ గథాకలాపము వినిపించి సైనికుల కుద్రేకముఁ గలిగించెను. నేను మహేంద్రదేవునిపురోహితవేషము వేసి యాయనయుంగరము దొంగలించు కొనివచ్చి రాజకుటుంబముచునను కలఁచితిని. మీరు వేటకు వెళ్లఁదలఁచినప్పుడు నేనెగొల్లవాడ నైతిని. రాకొమరులు పులినోటఁ బడి చచ్చిరి నేనెబొంకితిని. మీయానదాటక యెన్నిదుస్సంత్రముల

నై నఁబన్నితిని. కాని దైవము మన కనుకూలముగ లేకపోవుటంజేసి
 మనప్రయత్నములన్నియు భగ్నములయ్యెను. ఇక నేమిచేయుదము?
 ఎందుఁబోవుదము? మాబ్రతుకు, మాసుఖము, మీతో నున్నది.
 అలుబిడ్డలకు దూరమైతిమి. అన్నవస్త్రములకు వెలియైతిమి. పరమే
 శ్వరుఁడు మనమీఁద నిర్దయుఁడగుటకుఁ గారణమేమో" యనియంగ
 లార్చుచుండఁ జిత్రభానుఁడు దైన్యసూచకమగు హీనస్వరముతో
 "ఓరీ! మీవలన లోపములేదు. నే నేయాట లాడుమన్న నది యాడి
 తిరి. అయినను మనము దైవోపహతుల మగుటచే నపజయమైనది.
 అయినను మేనఁ బ్రాణములుండ మనప్రయత్నము విడువఁదగదు.
 ఈయాటవికులం గూర్చుకొని కృమక్రమముగా దేశపుంగొననున్న
 గ్రామముల నాక్రమించి మెల్లగ విజృంభింతము." అనిపలుకుచుండ
 మనుష్యులు సడచివచ్చుచున్నజాడ వారికి విననయ్యెను. వెంటనే
 పింగళుఁడు గుహవెలుపలికి వచ్చి శబ్ద మాలకించి, మనుష్యుల యడు
 గులచప్పుడువలె గొంతదూరము వినఁబడుచున్నది. మనలం బట్ట
 బగతులు వచ్చుచున్నారేమో? ఈవలకురండు. సాటిపోదము." అని
 తొట్రుపాటుతోఁ బలికెను. అదివిని వెంటనే లోపలనున్న యిరువురు
 వెలుపలికి వచ్చి శబ్దమాలకించిరి. అంతలో జీవసిద్ధిసైన్యము మిక్కిలి
 దగ్గఱకు వచ్చుటయు నేవకసమేతుడై చిత్రభానుఁడు ప్రాణరక్షణ
 మునకై పరువెత్తసాగెను. అదికనిపెట్టి జీవసిద్ధియు సైనికులును
 వారిం దటుమనారంభించిరి. కాలిలో ముండ్లు విఱుగుటంజేసి పింగళ
 కుండు నడువలే యొకచోటఁబడెను. సైనికులు వానిం బట్టి తుత్తుని
 యలుగా నఱికివైచిరి. చిత్రభానుఁడు తనపాదములు పరుగెత్తనిచ్చి
 సంతవేగముగాఁ బరుగెత్తుమనొక చెంచుపల్లెయ డాసి యయ్యారు
 వెలుపల నున్న పాడునూతలోఁ బడెను. చీకటిచాటున నది కానఁ
 బడకపోవుటచే నటిప్రమాదము సంభవించెను. అందు నీరులేదు గాని

పాములు, జెబ్బులు, కండచీమలు మొదలగునవి విశేషముగ నుండెను. తేళ్ళకుట్టెను. పాములు కటచెను. కండచీమలు పీకెను. ఆతఁ డాబా ధలుపడలేక పెద్దపెట్టున నటచి మరణవేదన బొందెను. చెంచుపల్లియ లోనివారందఱు నడలి మేల్కొనిరి. అంతలో నాతఁ డెక్కడున్నాఁ డో నెవ్వరుఁ జెప్పనక్కఱలేకయే వానియటపులే యెఱిగించుటచే జీవసిద్ధి యాకూతికడకుఁబోయి సైన్యసమేతుఁడై దానియొడ్డున నిలి చెను. కొంతసేపటికిఁ గ్రమక్రమముగాఁ జిత్రభానుఁడు స్మారకము దప్పి హీనస్వరంబున నేమేమో గొణుగుకొనుచుఁ గాలధర్మము నొందెను.

మఱునాఁ డుదయమువఱకు జీవసిద్ధి యచ్చట నుండి శవముం దీయించి సైనికులతో నిట్లనియె. “ఆహా! చూచితిరా? యెంతయున్న తవంశముననో జన్మించెను. ఎన్నివిద్యలనో నేర్చెను. కాని దురాశా ప్షీడితుఁడై దుస్సహవాసములంజేసి దుర్నయంబున కొడిగట్టిదుస్తం త్రంబులఁబన్ని దుష్కార్యములాచరించితుడకీమరవస్థందెచ్చికొనియె. రాజద్రోహియై యె్యు. భ్రాతృద్రోహియై యె్యు. దేశద్రోహియై యె్యు. శిశుహంత కాఁడలఁచెను. తరువాత నరక మున్నదో లేదో గాని యీనూతిలోఁ బడినదిమొదలుకొని ప్రాణముపోవువఱకు భూ లోకమందె నరక శ్లేశమనుభవించెను. శిష్టజనసంరక్షణంబును దుష్ట జనసంశీక్షణంబును జేయ దీక్షవహించినదాక్షిణ్యవల్లభుఁడు పర మేశ్వరుఁడు పాపఫలంబు దురాత్ముల ననుభవించునట్లు జేయకపో వునా? పాప మెన్నటికిని జయముగాంచదనియు, సత్యమే జయించు ననియు ధర్మమే సర్వోత్కృష్టమైవర్ధిల్లుననియుఁ దుదకు వారికి మిగి లినది పాపమేయనియు వీనిచరిత్రమువల్ల నేర్చికొనవచ్చును.”

అనియువన్యసించి శవమును భాగ్యవర్ధనవికృమసేనులకుఁ

జూపఁదలంచి కలుకు గట్టించి దానిపైఁ బెట్టించి నేవకులచేత మో

యించుకొని నదియొడ్డునఁబెట్టించి నది దాటి తాను స్కంధావారమునకుం జని విక్రమ సేనునకు భాగ్యవర్ధనునకు మకరందునకు మాధవసేనునకు నవ్వార్త జెప్పి రహస్యముగ వారిని నదిదాటించి యావలియొడ్డునకుఁ దీసికొనిపోయి శవముం జూపెను. చిత్రభానుఁ డస్తమించె నని వారప్పుడు నిజముగా నెఱిగి సంతుష్టు లయిరి. విక్రమ సేనుఁడు వానిదురవస్థకు విచారిని బాష్పాకులితలోచనుఁ డయ్యెను. మాధవసేనుఁడు చేతులారఁ జేసికొన్నది యనుభవింపకతప్పనాయనెను. మకరందుఁడు జాలిపడెను. మరల నడవికిం గొనిపోయి యచ్చటనే ధహనసంస్కారము చేయుఁడని భాగ్యవర్ధనుఁ డాజ్ఞయిచ్చెను. ఆవార్త చిత్రభానునికుటుంబమునకుఁ దెలియకుండ రహస్యముగ నుంచుమని కాలాంతరమునఁ దెలియఁజేయవచ్చునని విక్రమ సేనుఁడు వారినిగోఁరెను. శాస్త్రవోదితములైనయుత్తరక్రియలు లేక తనకొఱకు విచారించునాప్తజనము లేక, దిక్కులేక చిత్రభానుఁడు వనమధ్యంబున నెండుటాకులు గాలినట్లు దగ్ధుఁడయి యపకీర్తికాయమును లోకంబున విడిచి పోయెను. చిత్రభానుఁడు నూతఁ బడినరాత్రి కరటకుఁడు పేరాఁకలిగొన్న పెద్దపులివాఁతం బడి యంతకపురంబుఁ జేరెను.

ముప్పదియేడవ ప్రకరణము.

చిత్రభానుఁడు మృణ్మినొందినవెనుక నొకమాసమువఱకు నూరకుండి భాగ్యవర్ధనుఁడు మకరందమహేంద్రదేవులతో నాలోచించి విక్రమ సేనునకుఁబట్టాభిషేకము సేయ నిశ్చయించెను. మాతామహుఁడైనమహేంద్రదేవుఁడు నానాదేశాధీశ్వరులకు మనుమనియభిషేకమహోన్నవమునకు రావలయునని యాహ్వానముల సంపెను. మాళ

వేందుగిడైననుదర్శనఁడు సింధునాయకుడైనవరంతపుఁడు ఘూర్జర
వల్లభుడైన కువలయేశ్వరుఁడు మున్నగుమహీనాయకులు తమతమ
పరివారములతో మహావైభవమున వచ్చి శ్రీనగరమునఁ దమనిమిత్తఁ
మేర్పఱుపఁబడినవిడిదలలో విడిసిరి.

నగరమంతయు సింగారింపఁబడెను. ఎచ్చోటఁజూచినఁ బచ్చని
పందిళ్ళు. ఏద్యారమునఁజూచినఁ గనుపండువుసేయుతోరణములు. ఏగు
మ్మముముందరఁ గనుఁగొన్న గొలలతోనిండిన యవటికంబములు.
ఏగోడలు వీక్షించిన నతిమనోహరములైనచిత్తరువులు. ఏమేడలఁ
జూచినఁ బట్టుపతాకములూ ఏనెలపునదర్శించిన సర్వాలంకారశోభిత
లైన విలాసవతులు. యమున, సింధు, భాగీరథి, సరస్వతీ, ప్రముఖము
లగుపుణ్యవాహినులతోయంబులు హేమకుంభములతోఁ దెప్పింపఁ
బడెను. ప్రకృతిజనంబులలో ముఖ్యులు తన్మహోత్సవదర్శనార్థమై
వచ్చిరి. భాగ్యవర్ధనుని యానతి బూని చండశక్తివర్మలు తగుపరి
వారముతో గాంధారనగరమున కరిగి కుమారాభిషేకమహోత్సవము
గనుఁగొనుటకై యరవిందాదేవిని దోడితెచ్చిరి. తల్లియుం గొడుగు
లుఁ గలసికొని వరస్పరాలింగనసుఖంబు ననుభవించిరి.

సిద్ధాంతులు నిర్ణయించినసుముహూర్తంబునమహారాజులయు,
సామంతులయు, మంత్రులయు, జుట్టములయు, బ్రకృతిజనంబులయు
సన్నిధిని బురోహితుఁడగునిగమశర్మ విక్రమసేనుని గాశ్మీరసింహాస
నంబునఁ గూర్చుండఁబెట్టి పుణ్యనదీతోయంబులతో నభిషేకించెను.
అరవిందాదేవినహజమగుమాతృవాత్సల్యముచేతఁ గన్న దమ్మలనుండి
దొరఁగునానంద బాష్పములతోఁ బుణ్యనదీజలములఁ బనిత్రమైనకుమార
ునిమూర్ధమున నెండియు నభిషేకించెను. ఉదయకైలము నలంకరిం
చినభానుమండలమట్లు సవరత్నఖచితమైన సువర్ణవీరము నధిష్టించిన
దేదీప్యమానప్రభలతో విరాజల్లుచుండేమయమకుటంబు నొదలఁ

దాల్చి, కుమారభావంబుదాల్చి వచ్చినపే మచందురీడుంబోలె మె
యు విక్రమసేనునిం జూచి మహేంద్రదేవప్రముఖబాంధవులు సుదర్శ
నాదిమిత్రులు, భాగ్యవర్ధనప్రముఖులగునాప్తులు నానందించిరి. వంది
మాగధులు కై వారముజేసిరి. నైతాళికులు జయగీతములఁ బాడిరి.
వృద్ధు లాశీర్వాదించిరి. ప్రకృతిజనంబులు భళి భలీ యని ప్రశంసించి
సంతసించిరి. విరివిగా జరిగినయన్నదానమునఁ బేదలు సంతృప్తులైరి.
భూరిసంభావన లందుకొని కవులు, పండితులు, బహుశ్లోకగర్భితము
లైనదీపవలనిచ్చిరి. నగరమంతయు సుత్సవమయమయ్యెను. ఒకచో వి
ప్రులవేదఘోషములు, వేతొకచోఁ బణ్యాంగనలయూటలు, గొండ్లొక
చోఁబుణ్యాంగనలపాటలు, నొకమూలగాననివోదములు, నొకనెలవునఁ
బండితశిరోమణులవాదములు నొకతావున మిత్రులనరససల్లాపములు
నొకయెడ బాంధవులపరస్పరపరామర్శలు నిట్లునగరమంతయు మహా
నందమయమై సయనపర్వమై మనోహరమై యుండెను.

ఉత్సవానంతరమున విక్రమసేనుఁడు తనకుండమ్మునకుఁ బ్రా
ణప్రదాతలైనచండుని శక్తివర్మను బిలిపించి వారిరాజభక్తిని గొని
యాడి చెరిమూఁడుగ్రామములు పన్నులులేకుండ సగ్రహారములుగా
నొనఁగెను. అదియునుఁగాక దమనిమిత్తమై కష్టపడినవారికి, బ్రాణ
ములుగోల్పడినవారికి, నుచితరీతిని బారితోషికముల నొసంగి, వారి
కుటుంబములకు జీవనాధారముగల్పించెను. చిత్రభాననియొక్కయు
దండపాణి వజ్రపాణులయొక్కయు దుర్బోధనలవలన వికలచిత్తులై
తనపైఁదిరుగుబాటుచేసినసైనికుల నండఱును తుమించి మరలసైన్య
మునఁ జేర్చుకొనెను. మణివర్మను, మాధవసేనని, మంత్రిలుగా
నియమించెను. గదాధర, శూలపాణులు సేనాపతులైరి.

భాగ్యవర్ధనుఁడు తన గారాబుకూఁతురైన సౌదామినిని విక్ర
మసేనునకును, దనతమ్మునికూఁతురగు చిత్రరేఖను హర వర్ధనునకును,
నిచ్చి వివాహము సేయనంకల్పించినటు మహేంద్రదేవునితోడను,

నరవిందాదేవితోడను, జెప్పి హరియనుమతివడసి మాఖమాసంబునఁ గళ్యాణంబులు జరుపఁదలచి సుముహూర్తము నిశ్చయించెను. మహేంద్రదేవుఁడు తానతివృద్ధుఁడై రాజ్యభారము నిర్వహింప లేకుండుటచేఁ దనరాజ్యమున హర్షవర్ధను నభిషేకించి వానికి యుక్తవయసువచ్చువఱకుఁ దా నాతనికిఁ దోడ్చె యుండి యనంతరము దపోవనమున కరుగ నిశ్చయించెను. భాగ్యవర్ధనుఁడును దనకుం దమ్మునకుఁ బురుషసంతతి లేనందునఁ దనపరోక్షమునవిక్రమసేనుఁడేగాంధారదేశమునకుఁ గూడ నేలికగాఁగలఁడని యెల్ల రాజులయెదుట నొక్కివక్తాణించెను.

సుదర్శనుఁడు మకరందుని మిత్రుఁడగు చంద్రచూడునివలనఁ దనకుమారుఁడు కర్పూరమంజరిపై వలపునిలుపుటవినియున్న కతమున విక్రమసేనుని పట్టాభిషేకమహోత్సవము నిమిత్తము నిర్మింపఁబడిన పచ్చని పందిళ్లలోనే కర్పూరమంజరిని మకరందునకు వివాహము సేయు టుచితమని యగవిందాదేవికిని నిందుమణికిని నిగమశర్మముఖమున సందేశమంపెను. అరవిందాదేవి యాసందేశము నాదరముతో విని యావివాహము నంగీకరించెను. భర్తృ మరణవార్త తెలియక పోయినను నిందుమణి మహాపతివ్రత యగుటచే నాతనికొఱకై బెంగగొని యన్యులతో మాటలాడక సరిగా నన్నము ముట్టక నిదురపోవక దుఃఖపరవశయై యుండియు, సంప్రాప్తయౌవన యైనకూతు నవివాహితగాఁ జిరకాలముంచుట యనుచితంబని తలంచి యనుకూలుఁడైన వరుఁడు చేకూరినప్పుడు వాని కామేనీయకపోవుట యధర్మమని భావించి యరవిందాదేవిం బిలచి యిట్లనియె “అక్కా! మీమఱదితోఁబాటు నేనును మీకు లేనిదానినే యని భావింపుఁడు మీమఱదివలన మీకైన మహాపకారముల నెల్ల మరచిపొండు. చిన్ననాటనుండి కర్పూరమంజరిని నీవె పెంచితివి. అది నీబిడ్డకాని

నాబిడ్డ కాదు. కడుపునఁగాంచుటచే నేను తల్లినై తిని, పెంచుటచే నీవు తల్లివైతివి. దానికి నామీదకన్న నీమీదనే మక్కువ మెండు. నేను బహుకారణములచేఁ బ్రజలముఖము జూడఁజాల కావునఁ గర్పూరమంజరిని మాశవరాజనందనుఁ డగు మకరందునకిచ్చి పెండ్లిచేయింపుము. జనకునికి జడిసి యబ్బాలిక పైకిఁ జెప్పలేదుగాని యామె రహస్యముగ బౌద్ధమతమును స్వీకరించినది. వెనుక దండ్రితోఁగూడ నొకసారి బుద్ధదేవునిసిద్ధాంతములఁ బ్రసంగించుచు గంభీరముగ మాటలాడెను. అందుచే బౌద్ధధర్మప్రకార మామెకు విహహము నేయింపుము." అని పలికి యాగకుండ వచ్చుబాష్పధారలను చీరచెరఁగుతో దుడుచుకొనియెను. "ఇందుమణీ! విచారింపకు. నీమనోభీష్టము నేను నెఱవేర్చెద. నీకు విక్రమసేనహర్ష వర్ధనులతో ముగ్గురుకొడుకులనుకొనుము. నీవు చెప్పినట్లు కర్పూరమంజరి నాబిడ్డయే. కర్పూరమంజరికి శుభముహూర్తమున వివాహముచేయించెద." నని యరవిందాదేవి నుడివి యామె యలమట దీర్చి వివాహమునకు ముహూర్తమేర్పఱచి యావార్త సుదర్శనున కెఱింగించెను. సుదర్శనుఁడును వెంటనే వార్తాహరుల నుజ్జయినికంపి చంద్రప్రభాదేవిని రత్న సేనప్రముఖులగు మంత్రులను రావిం చెను. అరవిందాదేవి వేగగమనముగల యెంటెలమీదఁ బ్రయాణమై పుణిగల పరిజనుల విదర్భకంపి వివాహమునిమిత్తము సకుటుంబసపరివారముగా రాజవాహనుని రమ్మని యాహ్వానమంపెను. అందఱును వివాహమహోత్సవదర్శనార్థము వచ్చిరి. తక్షశిలనుండియు మఱి తదితర ప్రదేశములనుండియు బౌద్ధభిక్షుక భిక్షుణీజనములు తండ్రోపతండములుగ వచ్చి శ్రీనగరమున విడిసిరి. కామండకి యను బౌద్ధయోగినియు, జనదానుఁడను బౌద్ధగురువును విజయముచేసి సౌగతధర్మప్రకారము సకల బంధమిత్ర సమక్షమునఁ గర్పూరమంజరిని మకరందునకిచ్చి వివా

హముచేసిరి. ఆదంపతులంజూచి జయజయ ధ్వనులు సేయనివారు భళీయని ప్రశంసించనివారు “నహా! బ్రహ్మనిర్మాణకౌశల” మ్మనని వారు “దాంపత్యమన నిదే దాంపత్య”మని యననివారు సంతోష మొందనివారు, హర్ష సూచకముగఁ జప్పటులు చరువనివారు నచ్చట గుమిగూడినజనులలో లేరు.

ప్రపంచములో ననుకూలదాంపత్యము కుదురుటయరిదియగుటచే విధాత తుల్యగుణములు, తుల్యరూపములు తుల్యశీలములుఁ గల దంపతులను గూర్చి నేటికాలమునకు లోకనిందబాసెనని జనులుచెప్పుకొనిరి. వివాహము మహావైభవముతో జరిగెను. పేదలకు మృష్టాన్నము లభించెను. పండితులకుఁ బారితోషికములు దొరకెను. భిక్షుకభిక్షుణీజనంబులకుఁ దగు పనదనంబు లీయఁబడెను. మకరందుని మనోరథము సిద్ధించెను. కర్పూరమంజరి కామితము కడముట్టెను.

వివాహానంతరమున సుదర్శనుఁడు విజయసేనుని నిందుమణిని నరవిందాదేవిని విక్రమసేనుని నొడంబఱచి కోడలైన కర్పూరమంజరిని నుజ్జయిసీ పురంబునకుఁ దోడ్కొనిపోయెను. రతీమన్మథులవలె నున్న యాసతీపతులం జూచి యుజ్జయిసీపురవాసులు మహానందభరితులై వారిరువుర నమాగమము బహువిధములఁ బ్రశంసించిరి. సుదర్శనుఁడును జంద్రప్రభాదేవియు గుమారునిమాళవరాజ్యమున కభిషిక్తునిజేసి, తాము నుందిరమువిడిచి యొకవిహారమునం బ్రవేశించి బుద్ధదేవోపదిష్టములయిన ధర్మముల బారాయణము సేయుచుఁ బారమార్థికచింతతో గాలముగడువఁదొడఁగిరి. మకరందుఁడు సతీసమేతుఁడై ప్రత్యహముఁ దల్లిదండ్రుల సందర్శించి వారిదీవనలఁ బడసి వచ్చి ధర్మమార్గానుసారముగాఁ బ్రబాపాలనము సేయుచుండెను. ప్రతిగ్రామమున నతఁడు చెఱువులు, నూతులు, బావులు త్రవ్వించెను. పల్లె పల్లెయందు బాలురవిద్యాభివృద్ధికి పాఠశాలలు నెల

కొల్పెను. దుర్గమములగుమార్గములఁ జక్కనిరాచబాటలు నిర్మించెను. విశాలములైన యాబాటల కిరుపక్కల సుందరపుష్పములను, మధురఫలంబులను, నీతలచ్ఛాయలను నొసంగు వృక్షములనాటించెను ఎల్లరు ఫలంబుల ననుభవింపవచ్చును. ఎల్లరు పుష్పముల స్వీకరింపవచ్చును. ఎల్లరు నీడల సుఖంపవచ్చును. క్రోసుదూరమున కొక్కచోట బాటసారులు విడియుటకై సత్రములఁ గట్టించెను. రోగులచికిత్సలనిమిత్తము ధర్మవైద్యశాలలు స్థాపించెను. తెగులుగొంట్రగు పసరములకునైతము నట్టి చికిత్సాశాలలే నిర్మింపఁబడెను. మాంసభక్షణము దేశమందంతట నిషేధింపఁబడెను. జీవహింస యరుదయ్యెను. జంతువులయెడ సహితము నిష్కరుణముగాఁ బ్రవర్తించినవారు రాజదండనలకుఁ బాత్రములైరి. తల్లిదండ్రులయెడ భక్తి గురుజనంబులయెడ గౌరవము తుండ్రజంతవులయెడ దయ, పరస్మీలయెడ సోదరీభావము, వికలాంగులయెడ నిరుపేదలయెడ జాలి, మొదలగు సద్గుణంబులు “యథా రాజా తథా ప్రజా” యనుసామెత నిజముగా రాజునడతనుండి ప్రజలు నేర్చుకొని ధర్మాచరణముచేత రాజుమనస్సు రంజింపఁజేసిరి. మకరందునకుఁ బరరాజులలో శత్రువులు లేకపోయిరి. అజాతశత్రుఁ డనుశబ్దము సరిగాపదునొకండఁజూహింబుల శత్రువులుగల యుద్ధిష్ఠిరునకుఁ జెల్లినదనియు నిజముగా నమ్మాట మకరందునకే జెల్లననియు నాకాలపువారందరుఁ జెప్పకొనుచుండిరి. మగధనాయకుని మందిరములందు మకరందునికీర్తియు, ఘూర్జరాధిపునికొలుపుకూటంబున మకరందునిప్రశంసయు, శూరసేననృపాలుని శుద్ధాంతములయందు మకరందునిపేరె వెయ్యెల! దేశమం దెల్లడ నాతనియశోలతలు బ్రాంకెననుట యతిశయోక్తిగ్గాదు. మకరందుఁడు తనప్రజలలో దండిలేనివారికిఁ దండియై భ్రాతృహీనులకుఁబ్రాత్మఁడై మిత్రులు లేనివారికి మిత్రుఁడై ధనములేనివారికి ధనమై బలములేనివారికి బల

మై “దుర్బలస్య బలం రాజా” యనులోకోష్ఠని సార్థకముజేసెను. అతఁడు దురాచారులకు దుర్నిరీక్ష్యుఁడై యుత్తముల కుపగమ్యుఁడై, విద్యజనులకు వేలుపుంజెట్ట పేదల పాలిటిపెన్ని ధానమై సర్వజనరంజకుఁడై దుష్టజనభంజకుఁడై ప్రజ తనకు శరీరముగాఁ బ్రజా శరీరమునకుఁ దా నాత్మగా, నుండునట్లు మెలంగి ధర్మమార్గమునుండి యించు కేనియుం దొలఁగక, దనచేత లితర నేతలకు మార్గదర్శకములు గా మహిపాలనముచేయఁజొచ్చెను. కర్పూరమంజరి సహధర్మచారిణియనుపేరు సార్థకమగునట్లు కాంతలలో నీయింతి మేలుబంతి యని పేరుపచ్చునట్లు మహాపతివ్రతలలో నగ్నిగణ్యయై యుత్తమామలకు విధేయయై బంధువులకుఁ బరమాచరక్తయై మహారాజపత్నియయ్యు గరువంబించుకయు లేక నెల్లయంగనలకు దర్శనంబిచ్చుచు సాదరంబుగ మాటలాడుచుఁ దల్లి లేనివారికిఁ దల్లియై యాడుబిడ్డలు లేనివారికి బిడ్డయై, గతి లేనివారికి గతియై, జనుల ప్రేమకు భక్తికిఁ బాత్రమై యుండెను. ఆమె పేదలగు బాలింతరాండ్రుకుఁ బథ్యపానంబు లంపును. సూలింతరాండ్రుకు సూడిద లంపును. పేదలయాకుటిండ్లకు, గుడిసెలకు సయితము బోయి వారిసుఖదుఃఖముల సరయుచుండును. వారికిఁ గావలసినధనసాహాయ్యముజేయుచుండును. ఆదంపతులు ప్రజలనే బిడ్డలుగా భావించి, వారియానందము తమయానందముగ, వారియభ్యుదయము తమయభ్యుదయముగ వారికష్టములు తమకష్టములుగ వారికలిమి దమకలిమిగ వారిలేమి దమలేమిగ భావించి, వారి సుఖమునకై యెల్లపుడుఁ బాటుపడు చుందురు.

కర్పూరమంజరికి లోకైకసుందరుఁడగు నొకకుమారుఁడును, జగన్మోహనాకార యగునొకకూతురుం గలిగిరి. పాడిదప్పక రాజు పాలించుటం జేసి జనులు పాడిపంటలు గలిగి సిరిసంపదలు గలిగి వర్ధిలుచుండిరి.

భాగ్యవర్ధనునిమరణానంతరమున విక్రమసేనుఁడు గాంధారమునకుఁగూడ రాజయ్యెను. మహేంద్రదేవునిపరోక్షమున హర్షవర్ధనుఁడు పాంచాలమునకుఁ బ్రభునయ్యెను. మాళవపాంచాల గాంధార, కాశ్మీరదేశంబు లక్కసెల్లెండ్రట్లు బరస్పరమైతి గలిగి సిరులతోఁ దులదూఁగుచుండెను. ఇందుమణియు, విజయసేనుఁడును గర్పూరమంజరీ వివాహమైనవెనుక గొన్ని మాసములుదనుక శ్రీనగరమునం దుండి పిమ్మట మకరందుఁ డాహ్వానముసేయ, సుజ్ఞయినికింబోయి యచ్చట నే నివసించి యుండిరి. విజయసేనుఁడు కాలక్రమంబున మాళవసైన్యంబుల కధిపతియై మేటిదండనాయకుఁడని పేరుపొంది మకరందుని యాదరమునకు భాజనమయ్యెను. అనుకూలవతి యగుకర్పూరమంజరి యిల్లాలుగ భద్రసేనుఁడు మంత్రీగ విజయసేనుఁడు దండనాదుఁడుగ ధర్మము మిత్రంబుగ సత్యంబు చుట్టంబుగ మకరందుఁడు జూదమాడి సిరులు గొల్పోవనినరుఁడు చండాలసేవ జేయనిహరిశ్చంద్రుఁడు వేశ్యాలోలుఁడుగాని పురూరవసుఁడు నని ప్రజలు ప్రశంసింపఁ జరకాలము రాజ్యపాలనము జేసెను.

సమాప్తము.





विष्णुवर्धनसूक्त

విష్ణువర్ధనుఁడు

రాజమహేంద్రవరము రాజధానిగఁజేసికొని ప్రస్తుతకము 7 వ శతాబ్దము మొదలు 12 వ శతాబ్దమువరకు మనయాంధ్రదేశమును బాలించిన చాళుక్యవంశపురాజులలో ననేకులకు విష్ణువర్ధనుఁడను బిరుదు గలదు. ఆకాలమునందు మన తెనుఁగుదేశము వేగీదేశమని గ్రంథములలోఁ బేర్కొనబడుచు వచ్చినది. ప్రస్తుతమేలూరువద్ద నున్న వేగి యనుగ్రామము పూర్వ మీదేశమునకు రాజధానిగ నుండెననియు రాజమహేంద్రవర మిటీవల రాజధానియైన దనియు వేగి రాజధానిగ నుండుటచేతనే దీనికి వేగీదేశ మని పేరు వచ్చిన దనియుఁ గొందఱు చెప్పుచున్నారు. మొదట రాజధాని యేదైనను వేగీదేశమునకు రాజమహేంద్రవరము కొంతకాలము రాజధానియై యాంధ్రదేశముఖమునకు మనోహరకస్తూరితిలకమై యాంధ్రమహా భారతజన్మస్థానమై భరతఖండంబునఁ బేరుపొందినది. ఈపట్టణ మే లినరాజులును భాషాభిమానమునకు బలపరాక్రమమునకుఁ బేరుపడి యుండిరి. అందు భారతము నన్నయభట్టారకునిచేఁ గృతినందిన రాజ రాజనరేంద్రుఁ డగ్నిగణ్యుఁడని చెప్పవచ్చును. ఈతనికి విష్ణువర్ధనుఁ డను బిరుదు గలదు. ఈబిరుద మీతని పూర్వులలో ననేకులకుఁగూ డ గలదు. ఆంధ్రదేశపరిపాలకులై నచాళుక్యుల కీబిరుద మెట్లుగలిగి నదో తెలిసికొనుట యవశ్యము. అట్లు తెలిసికొనుట కొక చిన్నకథ వివరము.

మొట్టమొదట నాంధ్రదేశమునకు వచ్చిన చాళుక్యరాజు మహాతేజశ్శాలియై దేశముల నాక్రమించుచుకొని రాజ్యము సేయుచుండ శత్రురాజులొకని దాడికోడి యాతని నెట్లైన దేశమునుండి పారదోలవలయునని ననేకోసాయంబుల నాలోచించిరి. చాళుక్యరాజు బాహుబలసంపన్నుఁ డగుటచే దుర్నిరీక్ష్య

ప్రభావంతుఁడై చాలకాలము నిరంకశప్రభుత్వము నెఱపెను. తేజ
శ్శాలుల కెప్పుడును వైరు లధికమగుట సహజముకదా! చాళుక్యరా
జునకు శత్రువుండలము నానాటికధికమయ్యెను. చుట్టుప్రక్కలనున్న
రాజులందఱు గట్టుగట్టి మహాసైన్యములఁ గూర్చుకొని చాళుక్యరా
జుమీఁదికి దండెత్తిరి. అసాధారణభుజబలశాలి యగుచాళుక్యభూ
పాలుడు పలుమాఱు లారాజుల వేరువేర రణరంగమునఁ బరాజితులఁ
జేసినవాడగుటచేతను, నెంతలెంతలు మేటిమగల నై నగడ్డిపగలుగఁ
జూచునట్టిస్వభావము గలవాఁడగుటచేతను, తన బాహుబలంబునందును
దన సేనాబలంబునందును మితిమీరిన విశ్వాసముగలవాఁడగుటచేత
తను జంకు గొంకు లేక వివాహమునకుఁ దరిలివెల్పిన విధంబున సం
గ్రామరంగమునకుఁ జనురంగబలసమేతుఁడై బ్రాహ్మణాశీర్వాదపు
రస్సరముగ మహావైభవముతో సరిగెను. యుద్ధమునందు జయమునే
ప్రతీక్షించుచుండుటచేత చాళుక్యమహీపాలుఁడు తన విజయంబును
శత్రువుల పరాజయంబును, తన సైన్యంబుల విజృంభణంబును, బగ
వారి పలాయనంబును, తన స్వచ్ఛక్తిని వైరుల యప్రతిష్టను, కన్ను
లారఁగాంచియానందించుటకై చిరకాలమునుండి రణరంగంబులఁజూడ
వేడుకపడుచున్న తన పట్టమహిషిని బంగారపు హూదాతో సలంక
రింపబడిన మదపుటేనుగుపై నెక్కించి తోడ్కొని పోదలంచెను. ఆ
మెతో సంతోషురము వదలి సభీజనంబులు పరిచారికలు వందలకొల
ది యుద్ధదర్శనకుతూహలముతో రాదలంచిరి. అప్పుడు చాళుక్య
రాజుపట్టమహిషి గర్భవతియై యుండెను. ఆచూలాలి కాటవమాన
ము గడుచుచుండెను. చెలిమికత్తెలు చుట్టములు నీకేమిసూడిదలుకా
వలయునని యడుగ నామె నాకు సూడిద లేమియు నక్కఱలేదని చె
ప్పించు వచ్చెను. భర్త యామె సన్నిధానమునకరిగి “దేవీ! నీయభీష్ట
మేదో నెఱవేర్చెద. చిరకాలమునకు గర్భవతివైన నీకు నే నియ్యరా

నికోరిక లేదు. సందేహింపక యడుగు" మని వేడికొనియెను. అనవు
డాదేవి యుట్లనియె. "జగద్వినుత మైన దేవరవారి భుజవీర్యంబు రణ
రంగమునకారుచిచ్చునలె విజృంభించునపుడు నేనుస్వయముగ జూడవ
లయు నని చిరకాలమునుండి కుతూహలము గలదు. ఇప్పుడు మీరు
దండిమాత్రకు వెడలుచున్నట్లు వింటిని. నన్ను గూడ వెంటబెట్టు
కొని పోవలయు నని ప్రార్థించుచున్నదానను." అనవుడు చాళుక్య
వల్లభుం డగు వల్లభు డిట్లనియె? "దేవీ! నాయభీష్టంబును సియభీష్టం
బును నొక్కటియే యైనది. చిరకాలమునుండి నాసంగ్రామకేళి సీతం
జూపి నయనోత్సవము గావింప దలంచుచుంటిని. నేనే నిన్ను పిలుచు
కొని పోవులయునని తలచుచుండ నీవే నన్నడిగితివి. నాకు బరమసం
తోషమయ్యె. రమ్మ." అని యామెను సపరివారముగ బై నచెప్పిన
విధమున యుద్ధమునకు నోడుకొనిపోయెను. ఉభయ సైన్యంబులు గ
ఆరథ తురగ నన్నాహముతో యుద్ధరంగము జేరినవి. రణభేరి భాం
కరణము లాకాశంబును బీటలువారునట్లు చేయుచుండెను. ఆశబ్దంబు
లకు వృక్షములపై నుండినపక్షులు భయంపడి ప్రాణములు విడిచి నేల
రాలెను. మనుష్యుల చెవులు చిల్లులుపడజొచ్చెను. అన్యోన్యవినాశన
మునకై సైనికు లుత్సాహభరితులై యెదురుచూడజొచ్చిరి. సేనాప
తులు వీరరసప్రధానము లైన పలుకులతో సైనికులం బురికొల్పిరి.
మద్యసానంబునం బరవశు లైనవిధంబున సైనికులువీరరసావిష్టులై మే
నులు మఱచి కోడిపుంజులువలె నెవ్వడు పగతురమీద బడుదు మని
యువ్విభులూరుచుండిరి. అప్పుడుసంగ్రామ మారంభమయ్యెను. చిత్త
జల్లువలె బాణవర్షంబు గురిసెను. ప్రాణంబులు విడుచువారు గాయం
బులు తగిలి నేలంగూలి యమ్మా నాయనా బాధకోర్వజాల దాహ
ము దాహము మంనిసీళ్ళు మంచినీ శృని యరచుచు దమ నెత్తురు
లో దామె

చేముసేపు విశ్రమించువారు ప్రాణము పూర్తిగాబోవని యోధుల పైనుండి రోషావేశమున విన విన నడచువారు. గుటిజూచి యమ్ముల నేయవారు. పగవారి యేటుల నొడుపునం దప్పించుకొనువారు. పలాయితులగువారు. పిరికితనంబున నేనుంగులయు గుట్టంబులయు చాటున దాగువారు నై యుభయభలంబుల సైనికులు బలువిధంబుల వర్తింపజొచ్చిరి.

చాళుక్యరాజు సైన్యము మొట్టమొదట జయమునొందునట్లు కనబడెను. కాని, దైవయోగమున నది తలక్రిందయ్యెను. శత్రుసైన్యముల ధాటి కోడి చాళుక్యబలములు వెన్నిచ్చి సారజొచ్చెను. యుద్ధభూమిపీనుగులపెంటయయ్యె. రణరంగమున శత్రువులకు వెన్నిచ్చి పఱచి ప్రాణముల రక్షించుటకంటె బాణములున్నంతవరకు బోరాడి శౌర్యము నెఱపి శరీరమువిడుచుట కర్తవ్యమని తలంచి చాళుక్యరాజు తన యేనుంగును గదలనీయక శత్రురాజులకభిముఖుడై పోర జొచ్చెను. అఖండ రాజభక్తిగల సేనాపతులు కొందఱు చాళుక్యరాజును సమీపించి యుద్ధరంగమురుండి తొలగి ప్రాణరక్షణము చేసికోవలసిన దని హితోపదేశము చేసిరి. అతఁడు వారిమాటలను పెడచె విని బెట్టెను. సారిపోవుచున్న సైనికులఁ బురికొల్పి కొందఱు సేనాధిపతులుమరలదోడ్కొనవచ్చిరి. అప్పుడుకడ సారిసంకులసమరమయ్యెను. చాళుక్యరాజుపై శత్రురాజు లయిదుగురు నిరంతరాయము లగువర్షధారలవలె బాణపుంపరి లేయజొచ్చిరి. చాళుక్యడు వాటినిన్నిటిని సెటికవేయించు జగదద్భుతముగా జాలవఱకుబోరాడెను. ఎట్టకేలకు విశ్రాంతి పొందెనున్న సమయమున శత్రురాజుల బాణమొకటి కఠంబునందగిలె బొట బొట నెత్తురుకంతమునుండి బ్రవహించె. కనుగమ్ములు మూతపడియె. చేతినుండి విల్లు జాఱి నేలబడియె. అంభారీలోనే రాజున్నుండెను. పటపుటే

నుగు తన యజమానుని పీనుగుం దోడ్కొని యుద్ధరంగమునుండి పారిపోయె. సైనికులు పటాపంచలైరి. సేనాధిపతులు వెన్నిచ్చి పరుగెత్తిరి. శత్రువులు సింహనాదము చేసిరి. పలాయనమునేయు చాళుక్యబలములను పగవారు లేళ్ళను వేటాడినట్లు తరిమి చంపిరి. యుద్ధభూమి మృత్యుతేవతయొక్క భోజనశాల యయ్యెను. చాళుక్యరాజాంతఃపురస్త్రీ యాశ్రింపనశ్యము మిక్కునముట్టెను. సైనికులు తమ సంరక్షణమునేగాని దేవసంరక్షణము మరచిరి. అప్పుడు ప్రధానమంత్రి రాజపత్ని యున్నకడ కరిగి మెటియలవంటి భటులనుముప్పదిమందిని జేర బిలిచి యిట్లనియె. “యోధులారా! మనపాలిటి కల్పవృక్షమని చెప్పవచ్చిన మహారాజు మనభాగ్యలోపమున బ్రజలయదృష్టలోపమున దైవానుగ్రహలోపమున రణరంగమునందు మృతినొందె. మన మిప్పుడు తలిదండ్రులు లేని బిడ్డలు మైతిమి. మనకును సమస్తప్రజలకును నిశ్చయముగ నీమహారాజు తల్లియై తండ్రియై సోదరుడై యెల్లచుట్టమునై యెల్లవిధముల గాపాడెగదా! తల్లిదండ్రులు మనలం గనుట మాత్రమేగాని తక్కినపని చేయజాలరైరి. సంరక్షణమంతయు నీమహారాజే గావించెను. ఆయన శౌర్యనిధానమై జగదేకవీరుడై తనయశశ్చంద్రికలు దిగంతముల వ్యాపించునట్లు తన నామధేయ మాచంద్ర సంస్థాయి యైయుండునట్లు ముక్కున నూపిరియుండునంత కాలము పోరాడి చచ్చియుం బ్రతికినవాడై వీరస్వర్గముంజూరగొనియె. భారతయుద్ధమందు మృతినొందిన యభిమన్యాదిమహాహీరుల కేగతులు గలుగు నీతనికిగూడ నట్టిగతులు గలుగు. ఆమహాత్ముడంత తేజోరాశియై గ్రీష్మకాల సూర్యమండలమువలె వెలిగి వెలిగి శాత్రువుల పరి పరివిధంబుల తపింపజేసి యెట్లకేలకు గాలవశంబున సస్తమించె. జంతువులకెల్ల మరణ మెన్నటికైన దప్పదుగదా! ఆమహారాజుకీరి ద్వజమును నేలపై నిలిపినరలోకంబునకుం జనియె.

మనమో నీచుల మై రాజభక్తిహీనులమై దేశద్రోహులమై యాత్మ
 ద్రోహుల మై రాజద్రోహులమై ధర్మద్రోహుల మైక్షుణభంగురము
 లై వినశ్వరము లయినయీపాడుశరీరముల రక్షించుకొనుటకై స్వా
 మిని విడిచి యుద్ధ రంగమును విడిచి మృత్యువునకు జంకి యీవిధము
 న పలాయితుల మైతిమి మన కీలజ్జయే చాలును. ఇంతకంటె శిరచ్ఛే
 ద మక్కఱలేదు. శిర మున్నను మెడమీద లేనట్లే. యుద్ధమునందు
 శత్రుశస్త్రములచే శిరములు తెగి పడియున్న యోధులకు శిరములు
 లేకున్నను యశఃకిరీటముతో నలంకరింపబడిన శిరము లున్నట్లేభావిం
 పవలెను. ముంజెకాయలుం బోలి, ముంజెల వంటి కన్నులుగల మనశి
 రస్సులతో నేమిప్రయోజనము? తోలుతిత్తులవంటి మన దేహము
 లతో నేమిప్రయోజనము? స్వామిని సంరక్షించితిమా! దేశము
 ను కాపాడితిమా! స్వామి నిమిత్తమై యీశరీర మిచ్చితిమా! మన
 శరీరములు భూమికి భారములు. మనతలలు మన శరీరములకు
 భారములు. విరికిపందలమై తల్లి కడుపుచెడ బుట్టితిమి.
 కులంబున కప్రదిష్ట దెచ్చితిమి. అటువంటి భువనైకవంద్యు డగుమ
 హారాజును గోల్పోయి మనము కాగా మొండితనముతో బ్రతుకు
 చుంటిమిగాని యశఃకాము డెవ్వడు జీవింపగలడు. రాజభక్తుడెవ్వడు
 రణ రంగము విడువగలడు. మనవంటివారి జన్మముచే దేశ మపవిత్ర
 మైనది. ఎవ్వనినైన భరింపగలదుగాని భూదేవి చిరకాలము రాజు
 సొమ్ము తిని సమయము వచ్చినప్పుడు వానిప్రక్క నిలచి పోరలేక
 పరుగెత్తిపోవువాని మాత్రము భరింప జాలదు. మనము స్వామియు
 ణము దీర్పజాలమైతిమి. కాని యిప్పుడు విచారించిన కార్యములేదు.
 ఉపాయముల నన్వేషించుటకు డగుకాలములేదు. మన కొక్కటేకర్త
 వ్యము గలడు. అది చేసి యైనమన జన్మములు ధన్యములు చేసికొం
 దము. అది యేదందు రేని దేవీసంరక్షణమే మనకు బ్రథమకర్తవ్య
 ము. ఆమె గర్భవతి యైయున్నది. ఆరవనూనము నడచుచున్నది

మెను సంరక్షించితిమా మహా తేజశ్శాలి యగుకుమారు డామె గర్భమున జనింపగలడు. చాళుక్య వంశము నిలుచును. రాజ్యము మరల స్వాధీన మగును. ఆంధ్రదేశము మరల రాజన్వతియగును. పృథివి కలంకారము కలుగును. ఇప్పుడు మన మందరము దేవికడకు బోయి యామె నోదార్చి యామె నెక్కడికైన సురక్షిత మగుస్థలమునకుం గొంపోవురము. ఈసత్కారముచేత మనము చేసిన రాజద్రోహపాపము కొంతవఱ కడంగును.” అని మంత్రీ పలుక నాయోధు లందఱు బాష్పపూరితనేత్రులై “స లే యట్లు చేయుద” మనియైకకంఠ్యముగ బల్కిరి.

చాళుక్యభూపాలుడు శత్రురాజుల కోర్కెగాని కావలెయై యేనుగమీద మాదాలోబడి పాణమువిడిచినతోడనే యామహా రాజుపట్టపుటేనుగును మావటికి యజమానుని దుస్థితి నెరింగి దేవి కడకుం దీసికొనిపోవుటకై కదలించెను. కాని యాతనికి జరకాల శత్రువును కటకరాజు వానికార్యంబు సైపక వెంటనే రెం డమ్ము లేసి మావటివానిని వధియించి గజంబునుబోవనీక నిరోధించెను. ఆ మదగజంబు తనతేని దుస్థితి నెరింగియో కాక తనరాక నడ్లగించుట చేతనో మహాకోపావిష్టయై భయంకరంబుగ ఘీంకారంబులునేయుచు తొండమెత్తి యడ్లమువచ్చిన జనంబులనెల్ల గుభాలు గుభాలున నేలఁ బడునట్లు మోదుచుఁ గొండఱం గాళ్ళకిందవైచి చమరి తుండగ్గిం బునఁ గొండఱనెత్తి నేలవైచి కొట్టి సర్వజనభయంకరమై విహరించెను. కటకరాజు దానియెట్టయెదుట నిలువనోపక వెనుకవ్రక్కకుంజని యేనుంగుల నిరోధించుటలో మెలకువగల వేటకాండ్రఁ గొండర బిలచి దాని వెనుకకాళ్ళకు సంకెళ్ళువేయుఁడని యాజ్ఞాపించెను. ప్రళయకాలరుద్రమూర్తి కామ్రేడితమువలెనున్న యామదపుటేనుగు దరికైన వారరుగంగనేరక నలుదెసల నిలిచి యెల్లదెసలనుండి దాని

పై బాణవర్షంబు గురిపించి యామహాసత్వంబును నేలంగూల్చిరి. త్సాకాలంబున నదియు వీరస్వర్గంబున కరుగుచున్న యజమానుని మార్గమధ్యంబున మోచుటకు వాహనంబులు లేవోయను భయంబున వెంటనరిగినదోయన్నట్లు మేనువిడిచె. అప్పుడు కటకేశ్వరుండు గజంబుపైనున్న బంగరుహూదా విప్పించి యందున్న చాళుక్యరాజు కళేబరంబును నేలబడవేయించి నవరత్నంబులు చెక్కిన యాయంబారిని దన శిబిరంబునకుఁ బంపించెను. రక్తసిక్తమయిన శరీరముతో మహాసమరోత్సాహమును సూచించు మొగముతో, పిడికిటం బిగిసికొనిపోయిన విల్లుతో నస్తమించుచున్న చంద్రిమండలమువలెనున్న కళలతో నేలంబడియున్న యాచాళుక్య కులసింహముం జూచి కటకరాజుదక్క తక్కిన శత్రురాజులు కన్నులనీరువెట్టుకొని లోలోఁజల విషాద మొందిరి. ఆవైరిరాజులలో నప్పుడొకఁడు కటకేశ్వరునితో నిట్లనియె. “రాజేంద్రా! చూడుము. ఈతండు నిద్రవోవుచున్నట్లున్నాఁడుగాని మృతినొందియున్నట్లు కనఁబడుచుండుటలేదు. మొగము కళాహీనముకాలేదు. నీబాణంబు నొవ్వఁదగిలి నప్పుడు హలమ్మని యాతఁడుంకించి యకాడుగఱచెను గాఁబోలు. ఇప్పటికిని క్రిందిపెదవికి దంతము లంటుకొని యున్నవి చూడు. కుడిచేతిపిడికిట నారియు నెడమచేతి పిడికిట విల్లును బిగిసికొనిపోయి యున్నవి చూడుము! త్సత్రియజన్మ మెత్తినందుకు మహాశూరుల కుచిత మగుమరణము నొందెను. ఎత్తినవిల్లు చేతనెత్తినట్లుండఁగానె విడచెడు బాణంబులు విడుచునట్లుండఁగానె తెగిలెడు బాణంబులు తగులుచుండఁగానె స్రవించెడు రక్తము స్రవించుచుండఁగానె మరణంబు నొందుటకంటె త్సత్రియకులప్రభూతుడగుమనుష్యున కపేక్షణీయ మిఁక నేమున్నది?” యశోవా మృత్యు ర్వా” యశముగాని మృత్యువుగాని లభింపవలెనని పెద్దలు చెప్పుదురు. ఈతనికి రెండుం జేకూరినవి. ఈతని జన్మకారణమున

సీతనితల్లి వీరమాత యైనది. ఈతనిశౌర్యకారణమున భార్య వీర పత్ని యైనది. వంశము వీరవంశ మైనది. ఈతడు చచ్చినను బ్రాదికి యున్నాడు. ఈతనితో బోరుట మనకు గౌరవము సుమా!" యని మఱియు నింకేదియో చెప్పబోవుచుండ కటకేశ్వరుడు వానిమాట కడ్డువచ్చి యేమిది బట్టువానివలె బొగడుచున్నావు. పగవానిం బొగ డుటకు నీకు సిగ్గెననులేదా! నాలుక యెట్లువచ్చుచున్నది. అందఱ కంటె నలెఁడేమిపౌరుషముచూపె. ఈతనికంటె నెక్కుడుపరాక్రమము సూపి వేసవేలు విక్రమశాలురు రణరంగమునఁ బడియున్నాను. అట్లు చచ్చినవారిలో వీఁడొకఁడు. అందఱయోధుల తల్లులు వీరమాతలె. అందఱభార్యలు వీరవత్సులె. అందఱకన్న వీఁడెక్కువపొడిచివేసిన దేమి లేదు. ఇతనితో బోరాడుట నీకు గౌరవమేమోకాని నాకు గౌరవముకాదు. నాకును వీనికిని హస్తమశకాంతరముకలదు, నాదర్ప మునకు నాతీవికి నాయాన్నత్యమునకు వీనితో బోరుట మిక్కిలి యగౌరవము. నాతో బోరుట వానికిగౌరవము. ఈనీచుడు నేటికాల మునకు నాకన్నులు చల్లగా నపరివారముగా నేలంగూలినాడు. ఇప్పు డు గదా నాకు కంటినిండ నిదుర. ఇప్పుడుగదా నాకు మనసునిండ తృప్తి. ఇప్పుడుగదా నాకు హృదయమునిండ సంతోషము. ఇప్పుడు గదా నామార్గము నిష్కంటకమైనది. ఇప్పుడుగదా నేను సుఖముగ భుజియింపఁగల్గుట. నేడుగదా నామనోరథము నెరవేరినది. ఇంక నే ధన్యుడనై తినని మృతినొందిన యారాజుం బహువిధముల దూషిం చెను. అప్పుడు మిత్రమండలిలోనున్న మఱియొక రాజు కటకేశ్వరుం జూచి "దేవా! యీతని కగ్నిసంస్కారము నేయించు టుచితము. సత్వరము నేవకున కాజ్ఞాపింపు"డని పలికెను. అదివిని కటకేశ్వరుడు కోపంబునఁ బండ్లు కొరుకుచు నాతని కిట్లునియె. ఏమీ! యీతుచ్చ

నకా యగ్ని సంస్కారము? అగ్ని సంస్కారముచేయించెద. కానివీనికి గాదు. వీనిరాజధానికగ్ని సంస్కారము చేయించెద. వీడుపాలించిన గ్రామమున కగ్ని సంస్కారముచేయించెద. వీనిబంధుకోటికి బ్రదికి యుండగనే యగ్ని సంస్కారము చేయించెద. ఈదురాత్మునకాయగ్ని సంస్కారము? చూడునాప్రతిజ్ఞ. ఈతండుపరిపాలించిన యాంధ్రదేశ మంతయు బస్మపటలము గావించెద. ఈతనిశవమును గ్రద్దలు రాబం దులు కాకులు సొడుచుకొని తినవలయునేగాని శాస్త్రయుక్తమైన యగ్ని సంస్కారము దానికిం జరుగఁగూడదు. ఈతడుపాలించిన గ్రామంబులన్నియుఁగొల్లగొని పరిశురామప్రీతిచేయవలయు. ఈతడు కాపురమున్న మేడలు మిద్యలు నేలఁగూల్చి యానేలయెల్ల దున్నించి జిల్లేడు నేపాళము నాటింపవలెను. ఇంతియెకాదు. ఈతనిభార్య నిండు చూలాలై యున్నదని వినియున్నాడను. ఆమె యెక్కడనున్నదో వెదకి పట్టుకొని చెఱసాలంబెట్టి ప్రాసించినతరువాత కూతువుప్రేనేని దానింబెంచి యొకనీచునకిచ్చి పెండ్లిచేసెద. కొడుకువుప్రేనేని తక్షణ మే నిర్భాగ్యుడగు నాయర్భకుని నేనుస్వయముగా నాఖండంబున కెర జేసెద. రెండవకంసుడనుపేరు సంపాదించెద. అప్పుడుకాని నామన స్తాపముతీరదు. నాకోర్కాగ్ని యారాజరక్తధారలచే మూడువంతు లు ఎల్లరినది. ఆశేశువుయొక్క నెత్తురుబొట్లచే సంపూర్ణముగఁ జల్లారును. చాళుక్యవంశము భూమండలంబున నుండఁగూడదు. చాళుక్య వంశమేకాదు. చాళుక్యవంశసంబంధమైన పురుషులలోకంబుననుండ రాదు. అశ్వద్ధామ జగము నిష్పాండవము చేయఁదలచి కృతార్థుడుగా లేకపోయెను. సేనులోకము నిశ్చాళుక్యముచేసి కృతకృత్యుడ నయ్యెద.

అని కటకేశ్వరుడు రాక్షసోచితము లగునచనములు బయక నాతనితో నున్న చాళుక్యరాజశత్రువులు మహాశ్వర్ధరసనిమిత్తులై

తెల్లజోయి చూచుచుండిరి. అం దొకఁడు కటకేశ్వరునితో ధైర్యముతో నిట్లనియె. “మహారాజా! వైరములు మరణాంతములై యుండవలెను. రావణుఁడు రఘురామునిచేత రణరంగమున నిహతుఁడైనవెనుక విభీషణుఁడు తన యన్న దురాత్ముఁ డగుటచేత వానికిఁ దా నగ్నిసంస్కారములు చేయఁగూడ దని వాదించెను. అప్పుడు రాముఁడు విభీషణుని మండలించి, మరణాంతాని వైరాణి” యని ధర్మోపదేశము చేసి విభీషణునిచే దశకంఠునకు నుత్తరక్రియలు చేయించెను. రాముని యుపదేశము విభీషణున కొక్కనికే కాదు. ఆ యుపదేశము శత్రుమరణాంతరమున వైరమును వహించు మానవకోటికెల్ల నుద్దేశింపఁ బడినది. చాళుక్యరాజు మనచే నిహతుఁడయ్యె. ఆతఁడు మన కింక కొద్ధస్థానము కాదు. ఆతని శవము గద్దలు పీకినను, కాకులు పొడిచినను, నక్కలు ముక్కలుగఁజేసి మెక్కినను, క్రిమికీటకంబులు పొడిచి తినినను, దానియందలి బాధగాని మవమానముగాని యాతఁ డనుభవింపఁ జాలఁడు. శవము నవమానించుట, రాతి నవమానించుట. కొయ్య నవమానించుట. ఆ యవమానము కర్తదికాని భోక్తది కాదు. ఇట్లు చేయుటచే మనలకు మనమే యవమానించుకొనుచున్నాము. మనచేత నెంతయధికార మున్నను మన బాహువులయం దెంతబల మున్నను మన మనంబున నెంత గర్వ మున్నను మనమాట కెంతచెల్లుబడి యున్నను మనము లోకనమ్మితము లగు కార్యములను జేసినంతవఱకే జనానురాగము మనపై నిలుచునుగాని లోకవిరుద్ధములై యసహ్యము లై యనార్యములైన దుండగములను మనము చేయుదుమేని జనులకు మనపై నేవ పుట్టక పోదు. మన కనకసింహాననంబులు మన రత్నకీరీటంబులు వారి యంతరంగంబులందలి యభిప్రాయంబుల మార్పజాలవు. మన స్త్రయశస్త్రంబులను మన చతురంగబలంబులను జూచి భయపడి లోకులు

భాభాభలీ యని మన పనులను పైకి మెచ్చిననను లోలోపల నీచకార్యకర్తలను వారు నిందింపకపోరు. కావున, మహాప్రతాపము జూపి క్షత్రియోచిత మైనమరణము నొంది రణరంగశాయయైనయీచాళుక్యవంశాలంకారునకు నిజపౌరుషానుభూష మైన గౌరవంబు నేయకపోయిన మానె, అధమాధముల కైన నవలీలగా నలవడు నగ్నిసంస్కారమైనఁజేయించుట యుత్తమము. అదియునుఁగాక యీమహారాజు భార్యను వెడకి పట్టితెచ్చి గర్భవతి యైనయాకాంత పురుషశిశువును బ్రసవించెడుపక్షమున నాతని మీచేతులతో మీరు స్వయముగా మృతినొందింపఁ బ్రీతిజ్ఞ చేసితిరి. ఇది యేటిసితి? యెట్టిధర్మము? ఏమి రాచపాడి? అసూర్యంపశ్య యగుశుద్ధాంతకాంత యాతని యిల్లాలు. ఆ దేవి మహాపతివ్రత యనియు లోకోత్తరగుణరత్న భూషిత యనియు సంగనలకు మేలుబంతి యనియు నేను వినియున్నాఁడను. ఆపరమసాధ్వి మన కేమియపకారము చేసినది? ఆమెకు మనము కలిగించిన భర్తృవియోగమే చాలును. పుత్రీశోకము కూడ గల్గింపవలయునా? అప్పుడు పుట్టిన పసివాఁడు మన కేమియపకారము చేయఁగలఁడు? లావు మగంటిమి గల శూగులు తమవలె నాయుధపాణులైనశూరులతో ధర్మయుద్ధము చేసి గెలిచి సామ్రాజ్యసంపాదనము చేయనోపుదురుకాని, మాతృగర్భము నప్పుడే వెడలి గ్రుక్కెడుపాలైనసరిగఁ ద్రాగక కనులైనసరిగఁ దెరువక మంత్రసాని చేతులలో నేయుండ్లి కావు కావు మని యటచుచున్న నిర్భాగ్యుడగుసర్భకుని దుర్భరక్రోధంబున నేలపాలునేయుట యేమిపౌరుషము? రాచపుట్టువు పుట్టి మన మిదివరకు చేసిన ఘోరకృత్యములే చాలును. వేయిజన్మములకైన నట్టి పాతకముల ఫలంబు మన నునుభవించుచుండుము. శిశుహత్యలు స్త్రీహత్యలు కూడ చేయవలయునా? భాగవత మేలచదివితివి? రామాయణ మేలవింటివి? వేదవ్యాసుఁడు భారత మేలరచియించె?

వాల్మీకి రామాయణ మేలశ్రీమపడి భూర్జపత్రములపై లిఖించె? సీకు
ను నాకును మనవంటి పాపాత్ములకును ధర్మోపదేశములు చేయుటకే
నుమా! శ్రీకృష్ణుని కీర్తివంటి కీర్తిసంపాదించుట దుర్లభముగాని కం
నుని దుర్యశమువంటి దుర్యశము సంపాదించుట సులభము. రాము
ననుసరించుట కష్టముకాని రావణు ననుసరించుట చేతిలోనివని. స
త్కీర్తి బహుప్రియత్న సాధ్యము. చెడ్డపేరు తీణమాత్రసాధ్యము.
అందుచేత నో కటక రాజా! నీవు తలపెట్టిన కార్యంబులు నీవిజయ
లక్ష్మీముఖింబునకు గళంకములై, నీకీర్తికి మచ్చులై, నరకలో
కమునకుం గొంపోవు సోపానములై యుండును.
కావున వానినుండి తొలంగుము.” అని తనతోడిరాజు పర
మాధ్యగర్భిత మైనయువదేశము చేయ నాకటకేశ్వరుండు మహాకో
పోద్దీప్తితుండై పండ్లు గొలుకుచుఁ గన్బొమ్మలు ముడివడ హుంకరించి
“చాలు మీయువదేశంబులు చాలు. సామంతరాజులకు మితిమీరిన
చనువు లిచ్చినఫలంబు నాకిప్పుడు కానఁబడుచున్నది. ఈయువదేశంబు
లు నేయు మని మిమ్మెవ్వరడిగిరి? సింగపుంజులు నూడఁబెరకుటకై
యత్నింపకుండు. పెద్దపులి నోట చేతులం బెట్టకుండు. మీయువదేశంబు
లు విన్నపక్షమునమగటిమిం బోఁగొట్టుకొని, తేజోవిహీనుల మై
వ్యాస వాల్మీకులవలె ముక్కు మూసికొని యుండవలెను. మాకంత
వైరాగ్య ముదయింపలేదు. భోగులముగాని జోగులము కాము.
ఉప్పు పులుసు కారము తినుచున్నంతవఱకుఁ బ్రీతిమనుష్యుండు కామ
కోర్కె లోభ మోహ మదమత్సరంబులకుఁ బాల్పడక మానఁడు. ఋ
ణశేషము వ్రణశేషము శత్రుశేషము నుండనియ్యఁగూడ దని యా
ర్యులు వక్కాణింతురు. అది రాజనీతి. పూర్వులు పోయిన పుంత.
శుక్రుండు చెప్పినధర్మసూక్ష్మము. చేతఖడ్గము దాల్చుచున్నాముగాని
దండము ధరించుట లేదు. భూపతులముగాని యతులము కాము.

ప్రమదావనముల నాసించు చున్నాము కాని వనముల నాసించుట లేదు. మనస్సు లహంకారపూరితము లైనవికాని యోంకారపూరితములు కాలేదు. సింహాసనముల మీఁదనేగాని బుద్ధి దర్భాసనముల మీఁద లేదు. మీరపత్నీర్తిగా నెంచునది మాకు గీర్తి. మీరు కౌర్యముగా నెంచునది మాకు శౌర్యము. మీయువదేశంబులు మాచేవుల కెక్కపు. మాదారిని ముమ్మడిబోనిండు. మీకిష్ట మగునేని నాతో నుండుడు. లేదేని మీబంబులం దీసికొని మీయిచ్చవచ్చినట్లు బొండు. చాళుక్యన కగ్నిసంస్కారంబు నేను జేయింపనొల్ల. ఆతని యిల్లాలిని విడువనొల్ల నాతని పుత్రుని రక్షింప నొల్ల. మీచేత నైనయెడల మీరామేశోఁ జేరి యామెను గాపాడుడు. అనిమిక్కిలి కఠినముగాఁ బలికెను. ఆమాటకు మనసు నొచ్చి యాతనితోమరల మాటలాడనొల్లక యుద్ధభూమి విడిచి యారాజు తన శిబిరమునకుం జనియెను. అప్పుడు కటకేశ్వరుడు తన వేగులవాండ్రు నిద్దఱను బిలచి చాళుక్యరాజు పట్టపుదేవి యెక్కడ నున్నదో కనుగొని రండు సత్వరము రాకపోయితి రేని నారింజపండులట్లు మీశరీరము లొలిపించెను. మీ శిరంబులు కోట కొమ్మలకుం గట్టించెద నని భీకరస్వరముతో నాజ్ఞాపించెను. అనపుడు వారు చేతులు జోడించి, దేవా! ఆమెవార్తం దెలిసికొని జాములో వచ్చెదము. మగని ప్రతాపము కన్నులారఁ గన నాయమ్మ యుద్ధభూమికె వచ్చియున్నదని వినియున్నా మని మనవిచేసికొనిరి. ఓహో! మగని ప్రతాపముజూడవచ్చినదా! సరిగాఁజూచినది కద? ఎటనున్నదో కనుగొని వేగరండు అని వారిం బంపి యారాజు తన గుడారమునకుం జనియెను.

అంతకుమున్నే చాళుక్యభూపాలుని ప్రధాన మంత్రియు హతశేషు లగుకొండఱు సైనికులుమంత్రిపలుకులుచే బ్రేరితులై తమ రాణిని దర్శింపఁబోయిరి. మంత్రి పచ్చియున్నాడని పరిచారికలు

రాణితో మనవిజేసిరి. రాణి బాష్పాకులితనేత్రయై గద్గదస్వరముతో నాతనింజూచి “అయ్యా! మహారాజుగారితో గలిసి రాక నీహక్కుడ వేలవచ్చితివి? ఏదీ మీపాలిటి పారిజాతవృక్షము? కూలిపోయినదా? ఏదీ నాచింతామణిరత్నము? శత్రురాజులపహరించిరా? ఏడి చాళు క్యవంశాలంకారుడు? ఏడి లోకైకమహావీరుడు? ఏడీ నాకన్నులచు దనూమ? అయ్యో! యూరకుందువేమి? మీ మహారాజు మృతినొం దెనా? మీయేలిక వీరస్వర్గములంకరించెనా? హాపాణేశ్వరా! రణరంగం బున మీవిక్రమంబు వీక్షింప వచ్చిన నన్ను ఘోరశత్రుమధ్యంబున నేకాకిం జేసి విడిచిపోవడగునా? నాతో జెప్పక నన్ను వెంటఁదీసి యానిపోక మీరేకతంబు చనినమాత్రమున నేనురాజులననుకొంటిరా? ఒక్కజాములో మీవెంటవచ్చెదఁ అగ్నిజ్వాల లనెడు మహావేగవం తంబు లగు గుట్టంబులం బూన్చిన చితి యను రథంబెక్కి సగముదా రిలో మిమ్ము నేనుగలుసుకొందు నను ధైర్యము నాకుగలదు. మం త్రీ, చిరకాలము నీవు మహారాజును నేవించితివి. ఎల్లకార్యములయం దాయనకు తోడునీడనై కుడిభుజంబనై నాలుకనై నేత్రమనై యుం టివి. సకలోపచారంబులు చేసితివి. అగ్నిసాక్షి కముగా మాయువు రకును వినాహసంస్కారంబు చేయించితివి. ఇప్పుడు రాజకళేబరమున కగ్ని సంస్కారంబు జేయింపుము. నేనును రాజకాంతల కుచిత మ గుమార్గ మవలంబించెద. యుద్ధసమయమున సయితము తన్ను నేనెడ బాసి యుండఁగూడదనికదా మీరాజున న్నిటకుం దోడ్కొనివచ్చె. నావియోగ మొకక్షణమైన సహింపజాలని యామహారాజునకు నాకు నెడబావునేయుట మీకుధర్మముకాదు. మీమహారాజు నిజకులోచిత మైనమరణంబు నొందె. మీరాణికూడ మహాపతివ్రతతోచిత మైనధర్మ మనుసరించునట్లునుగ్రహింపుము. నేనుతండ్రిలేనిదానను. నీవు నాకు దండ్రివి. బిడ్డకు నేనెల్లగాయము చేయుము” అని నన్ననై ధవ్యదుః

ఖముచే పరిపరివిధంబులం బలవించి చేతులుజోడించి నమస్కరించెను. ఆమె నిలాపమును దీనాలాపమును వినియెల్లవారలు మాటలాడఁజాలక నొక్కమొగిని కనలనుండి బాష్పధారలు విడుచుచుండిరి. అమాత్యుడుగూడ కొంతసేపునట్లేయుండి ధైర్యఖడ్గముచే దట్టముగగ్రీవ్విన్న దుఃఖారణ్యమును ఛేదించి రాణికిట్లనియె. “ఆమ్మా! వీరపత్ని నై నందుకు వీరపుత్రీనై నందుకు మహాపతివ్రతల కుచితము లైనపలుకులు పలుకుచుంటివి. కాని సమయోచితముగఁ బలుకుటలేదు. దుఃఖముచేతఁబరపశశ్వమునొంది మాటలాడుచుంటివి. నవనైధవ్యదుఃఖ మెంతకుఁ జాలదు. నీవు నిండుచూలాల వన్నమాట మరచిపోయితివి. అంతర్వత్తులు సహగమనము చేయఁగూడ దని ధర్మశాస్త్రములు నొక్కి చెప్పుచున్నవి. చాళుక్యతేజము సీగర్భమం దున్నది. నంశప్రదీపకుండై ననందసుండునయింపగలఁడు. దుఃఖార్ణవమగ్న మగు రాజవంశము నతఁడుద్ధరింపఁగలఁడు. శత్రుకంటకములతో నిండిన నీవసుంధర నతఁడునిష్కంటకము చేయఁగలఁడు. పితృమరణంబునకుబ్రతిక్రియ సేయఁగలఁడు. అట్టి పుత్రుని గర్భమునం దిడుకొని నీవు సహగమనము చేయనగునా? శోకభరంబుచేత గ్రుంగి యిట్లుచున్నదా నవు. కావున నోతల్లీ! నీయుద్యమ ముపసంహరింపుము. బిడ్డలమైన మామాట మన్నింపుము. నీవు నాకన్న జిన్నదాననై నను రాజపత్ని వగుటచేత మాతృసమానవు గావున చేతులు మోడ్చి నీకు సమస్కరించుచున్న వాఁడను. ఇది సాహసంబునకు సమయముకాదు. శత్రురాజు కడుకూర్చుండు. మనది పరాజయము నొందినపక్షము. మనమిక్కడ నిలువఁగూడదు. కటకేశ్వరుండు భయంకర ప్రతిజ్ఞలఁజేయుచున్నాడని యిప్పుడే వేగులవాండుని నాతోఁ జెప్పిరి. మనమిప్పుడు రాజధాని కరుగుటకు వీలులేదు. ప్రచ్ఛన్నులమయి యేపల్లెయందో కొంతకాలము గడుపవలయు. మాయుపదేశములకు వ్యతిరేకముగా

వర్తింపవలదని మరల సమస్కరించుచున్నాడను.” అనవుడు రాణి యిట్లనియె. “అయ్యా! నీవెంతవెట్టివాడవు. ఆకాశముమీద నున్న మేఘముం జూచి పృచండగ్రీష్మతాప మడగిపోవు నని యాసపడుచున్నాడవు. అయినను గర్భవతులు భర్తృమార్గ మనుసరింపరా దని నీవుశాసించుటచే నీయాజ్ఞ శిరసావహించి నీవు చెప్పినదొప్పున వర్తించుదానను. నేనిప్పు డెచ్చట తల దాచికొందును? దిక్కులేనిదాని నెవరాదరింతురు? గృహస్థులు నన్ను తమయింటఁ జేర్చుకొనుట చెరగున నగ్నిహోత్రము మూటగట్టుకొనుటగాద! ఆహా! యెంతలో నాయవస్థ మారినది. అఖండసామ్రాజ్య మేలిన మహారాజుభార్యకు నిలువ నీడ లేదు. రాజులయవస్థ లెప్పుడు నిట్టివేకదా! మహోన్నతదశయో మహానీచదశయోగాని వారికిమద్యదశయుండదు.” అనుచుండ నొక సేవకుడు పరుగుపరుగున వచ్చి యమాత్యునితో నిట్లనియె. “స్వామీ! కటక రాజు రాణిగారిని బట్టి తెచ్చునిమి త్తము నాలుగుప్రక్కలకు నాలుగు సేనల బంపవలయునని సేనాపతి కాజ్ఞాపించినాడు. అది నాచెవులార నేవింటిని. ఒకజాములోపల నాల్గుప్రక్కలకు సైన్యములు బయలుదేరును. ఆమె రణరంగమునకు వచ్చియున్నదని వినియున్నాడు. మీద కర్తవ్యము నిశ్చయించుకొనుడు.” అప్పులు కులు విని మంత్రి “అమ్మా! నీవును వినుచున్నావుగదా! ఊణమైన నిక్కడ నిలువడగదు. పోవు టెక్కడికని విచారింపవద్దు. దిక్కులేనివారికి దేవుడే దిక్కు. నీవు నాబిడ్డవు. నేను నిన్ను రక్షించెద. మాటుమాటాడక నాతో రమ్మ. సైనికులారా! గుఱ్ఱములున్నవారు గుఱ్ఱము లెక్కుడు లేనివారు కాలినడకను రండు. దేవీసంరక్షణమే ప్రధమకర్తవ్యము. మావటీఁడా! రాణిగారియేనుఁగును సమవుము.” అని తానొక గుఱ్ఱముపై సెక్కి యేబదిమంది యూర్శ్వుకులతోడను, మఱి యేబదిమంది పదాతులతోడను, దేవిని ముందిఁగొని దైవము

పై భారమువైచి గమ్యస్థానమేదో యెఱుగక కర్తవ్యమేదో తెలిసి
కొనజాలక కేవల రాజభక్తి ప్రేరితుడై పోవసాగెను.

కటకరాజు తనకు నమ్మికగలబంటు, కూరకార్యనిరతియం
దుఁ దన్ను జయించినవాఁడు నగు వీరవర్మయను సేనాపతింబిలిచి యి
ట్లనియె. “వీరవర్మా! యెఱుగదువుగదా నాప్రతిజ్ఞ? చాళుక్యరాజ్య
వృక్షము కూకటివేళ్ళతో నిర్మూలింప బ్రతిన జేసితిని. పట్టు చ
చ్చినది. కాని వేళ్ళుత్పవ్వవేయవలయును. అంతనఱకు నేను హాయి
గా నిదురింపజాల. భుజింపజాల. అతనిభార్య గర్భవతియై యున్న
దట. ఆమె మగనిమగంటిమి కనులపండువుగాఁ జూచుటకై రణరం
గమునకు వచ్చియున్నదట. వచ్చి యుండినను భర్తృమరణము విని
నతోడనే యచ్చోటు వాసి రాజధానివైపునకో మఱియొక వైపు
నకో పోయి యుండును. రాజధానివైపునకు నే నరిగెనను. గోదావరీ
నదీపరిసరములయందు నీ వామెను వెదకి పట్టుకొనము. పట్టుకొని
నాకడకుం దీసికొనిరమ్ము. ఆమె నీచేతంజ్ఞియు నీవెంటరాననిపట్టు
పట్టి మొండితనము చేసినపక్షమున బాణంబు ప్రయోగించి ప్రాణం
బుదీయుము. కత్తికందినపక్షమునబోడచి చంపుము. నీయిచ్చవచ్చిన
తెఱంగు జేయుటకు నీకథికార మిచ్చుచున్నాఁడను. ఆమెదొరకెడు
చోటు నేనున్న తావునకు సమీపముగా నుండినపక్షమున నాకు
వెంటనే వర్తమాన నుంపుము. కాకిచేత వర్తమాన మంపినను
నేను తెక్కలుకట్టుకొని వ్రాబుదును. ఆమె యేగ్రామమునం
దుండునో యా గ్రామ వాసు లామెను బట్టి యప్పగిం
పక చింకము జూపినను దుండగంబులకు దొరకొనినను వెంటనే
యాగ్రామము పరశురామక్షీతి గావింపుము. గ్రామమండలి ప్రధా
నపురుషుని జెఱనెట్టుము. కావలయునేని మొనగాండ్రను శిరచ్ఛేద
మ చేయుంపుము. మనశాసనం బన్న జనులు భయభక్తులు గలిగి

మన్నించి శిరసావహించునట్లు చేయుము. నేను స్త్రీవధ చేయుమంటి నని నీవు సందేహింపవలదు. తల్లి యని సందేహింపక రేణుకాదేవి ని తండ్రియానతిదొప్పనఁ జంపిన పరశురాముని చరిత్రము జ్ఞప్తికిఁ దెచ్చుకొనుము. తాటకాప్రాణాపహరణము గావించిన దశరథరాముని మనసులో నుంచుకొనుము. పూతనాఘాతకుఁడగు వాసుదేవుని ననుసరింపుము. ఇదియునుం గాక నీకొక్క మహాత్మ్యం బెఱింగించెద. వినుము. ఆడువాండ్రి మగవాండ్రును భేదము పామరులకేగాని ప్రాజ్ఞులకు నుండఁగూడదు. మరకార్యసాధన మగునేని మగవాండ్రు నాడువాండ్రు మనము సమానముగా వధింపవచ్చును. అడవికి వేటకరిగి నప్పుడు మనమెన్నియాడుపులులం జంపుటలేదు. ఎన్నియాడుజంకలం బొరిగొనుటలేదు. ముద్గుల మూటగట్టుచుండు నెన్నియాడుపులుగుల మ్రొందించుటలేదు, ఆహారార్థమెన్ని యాడుమేకల, నెన్నినాడుగొజీయల దెగవేయుటలేదు. పాములను తేళ్ళను జూచినప్పుడు జాలిపెంపున నాడుపాము లనియు, నాడుతేళ్ళనియు, శంకించి మనముచంపక విడుచుచున్నారమా? దుష్టజంతు వగునేని నది యాడుదై నను మగదై నను వధింపఁదగినదే. మానవులుకూడ జంతువులే. దుష్టపురుషు నెట్లుసంహరింతుమో దుష్టస్త్రీని నట్లే సంహరింతుము. చాళుక్యరాజుపత్ని నీచేతఁ జిక్కి నాకడకు వచ్చులోనఁ బ్రసవించెడు పక్షమున మాతాశిశువులను గడుజాగరూకతతో నాకడకుం దీసికొని రమ్ము. ఆపని యన్యుల కప్పగింపవలదు. నీవే స్వయముగాఁ జేయవలయును. చాళుక్యరాజుపక్షపాతమున మధ్యేమార్గమున ననుచులు, మిత్రులు సేవకులు దేవీగర్భజనితమగుశిశువును హరించి దాని స్థానమున నన్య శిశువును బెట్టుదురు. ఈవిషయమున సేవపురుత్తుండవై వర్తింపవలయు మగశిశువై నపక్షమున నీవు మిక్కిలి మెలంకువగలిగి యుండవలయు. దేవియుఁ దత్పక్షమువారును మగశిశువును సర్వగా రక్షింపఁవచ్చును

తురు. మగశిశువును వధించుటయే నాకు పరమకర్తవ్యము. అప్పుడే చాళుక్యరాజవంశమును కూకటివేళ్ళతోఁ ద్రవ్వినవాఁడ నగుదును. ఆడశిశువు జనించినపక్షమున దానిని వధింపనవసరములేదు. తల్లియధీనమునుండి తానినిదీసికొని నాదానదాసీజనంబులచేతఁ జెంపించి యుక్తవయస్కురాలయినపిమ్మట దాని నెవ్వరికో కులహీనున కిచ్చి వివాహము జేసెద. కులహీనున కేలయావలయునని నీకు సంశయము దోచవచ్చును. క్షత్రియకన్యగదా యని రాచవానికిచ్చి పెండ్లిచేసిన పక్షమున వాఁడు చాళుక్యభూపాలుని యల్లుడనని విట్టవీగి తెగనీల్లి దుండగులం గొండఱఁ దనచుట్టుం జేర్చుకొని సింహాసనమునాక్రమించుకొనుటకు మరల బ్రయత్నము చేయును. మన మహాసైన్యంబు లముందట వాఁడు గడ్డిపరికవంటివాఁడైనను దేశంబునఁగొంత సంఖ్య భము కొంత యల్లరి జనులకు గొంత యలజడి గలుగకపోదు. కులహీనునకిచ్చినపక్షమున జనులకువానియం దనురాగ ముండదు. జనానురాగము లేనివాఁడు రాజగుట యరిది. నాకుంబరమాప్తుడ వగుట చేత నామనంబునం గల తలంపు లన్నియు మర్మంబులేక నీకెఱిగించితి. తూచాతప్పకుండ నీవు నాయాజ్ఞ నెరవేర్పవలయు. ఇందరు సేనాపతు లుండ నిన్నే యీ కార్యమున నియోగించుటకు కారణమేమోనివే యూహించుకొనుము. నీవు నారెండవ హృదయమవు. నీవు నా మూడవ హస్తమవు. నాయూరవప్రాణమవు? ఇంతకంటె నీతోవేరుగా నొక్క చెప్పవలసినది లేదు. సర్వము నీవే యెరుఁగుదువు. నా కార్యము నీ కార్యము. నాయభ్యుదయము నీయభ్యుదయము” అని యేలిక తనయందు విశ్వాసముంచి పలుకుటయు వీరవర్మ చేతులు జోగించి వినయంబున నిట్లని విన్నవించె. “దేవా! దేవరవారికి నాయెడల సధిక వాత్సల్యము కలదనియు నందఱకంటె నేనధికవిశ్వాసపాత్రమననియు నెరుంగుదు. ఆదికాలంబున మీనాయసగారి పాద

రక్షలు మోయుటకై నేను నియోగింపబడితిని. అట్టిసన్న మిరైం
తో యనుగ్రహంబున నాయందు సమ్మికయుంచి మొదట కాలిబం
టుం జేసి, పిదప గుట్టపుర్రాతుం, జేసి, పదపడి నేనావతిని గావించి
నాకుఁ బెండ్లి పేరంటములు చేసి రాజ్యంబున బేరుగలవారిలో నొకరి
నిగ జేసి నన్ను గౌరవపాత్రముగఁ జేసిరి. ఈచుహోపకారము వేయి
జన్మముల కైన మరతునా? నేను మీయాజ్ఞచేతి కీలుబొమ్మను. మీ
శాసనమే నాచేతసమ స్తకృత్యములు చేయించును. మీయాజ్ఞ యెస
పక్షమున నేను సీచ మనక, ఘన మనక, క్రూర మనక, ఘోర మ
నక, మంచి యనక, చెడ్డ యనక, పాప మనక, పుణ్యమనక సమస్త
కార్యములఁగావించెద. మీపాదములయాస పంపుడిదె వెళ్ళివచ్చెద.

అని పీఠవర్గ పలుకుటయు మహానందభరితుడై కటకేశ్వరుఁ
డువాని వీఁపుపై హస్తమువైచి తట్టి మొగమున చిరుసగ వంకురింప
నిట్లనియె. “పీఠవర్గ! నీకు నాయందు సట్టిభక్తియే కలదని నేనెఱుం
గుదు. ఎవ్వరియెడనైన సందియముండుచుగాని సీయెడ నాకు సంది
యము లేదు. రెండువందల గుట్టపుదళమును, మూడువందల కాల్ప
లమును సీవు వెంటఁగొనిపోయి దేశమెల్ల వెదకుము! చాళుక్యరాజ
పత్ని మారువేషము వేసికొనియుండవచ్చును. కాబట్టి స్త్రీలనందఱఁ
జక్కగా శోధింపవలయును. భిక్షుణీవేషంబులం దాల్చియు, కాపాలి
సీహంబుల ధరించియు, సన్యాసిసీవస్త్రంబుల దాల్చియు, సీబారి
బడకుండ నామెయు నామెపరిచారికలు తప్పించుకొనఁజూతురు. భిక్షు
ణియని వ ది ల వ ల దు. స న్యా సి ని య ని శంకింపవలదు.
కాపాలినియని జంక వలదు. నెఱజాణలగు నంగ నలను
బంపి గర్భవతులైన యంగనలను నీకడకు రావించి వాండ్ర
యాపరేఖావిలాసంబులఁ బరీక్షించి రాజపత్నీలక్షణము లున్న వేమో
యఱయవలయు. రాజపత్నీల సంభాషణలు నాగరికసంభాషణలు

యి యుండవచ్చు. అందుచేత మాటలాడకుండు నే యంగనలను వ
దలివేయవలదు. మాటలనుబట్టి కూడ మనుష్యులను గుర్తింపవచ్చు
ను. ఒకప్పు డామె రోగినివేషముధరించి ముక్కుచు మూల్గుచు
నుండవచ్చు. రోగినియని జాలిపడవద్దు. నిజమైన రోగమో యబద్ధ
పురోగమో తెలియు వఱకు నీ వామెను విడువవద్దు. పరపురుషులం
జూడనొల్లని కాంత నని చాళుక్యరాజుపత్ని నీకు గానబడకపోవచ్చు
ఆమె రాజుపత్ని కాదని నీవు సంతృప్తుడవగువఱకు దానిని చేపాటి
పోసేవలదు. అవసరమగునేని మేలిముసుగు నీ చేతితోఁదీసి మొగము
నిదానించి చూడవలయు. ఏయంగనయైన ప్రసవవేదన పడుచున్న
దని నీవు విన్నపక్షమున బిచ్చకత్తెకాని, బాపనపడంతిగాని, రాచ
కూతురుగాని, కడజాతి మాలకన్య గాని, యాగృహమును జుట్టుము
ట్టి ప్రసవించిన వెనుక మాతా శిశువులను కన్నులారఁజూచి వారు
చాళుక్యులు కారని నీవు నమ్మువఱకు వారిని బంధించుట కర్తవ్యము.
పదుగురు కుచాపులున్న గృహమున నొక యందకత్తియ కానబడిన
పక్షమున మసిబొగ్గు నడుమ మానికంబుబోలె నామె యాగృహం
బునఁ గానబడుటకు గారణమేమో యరయవలయు. ఆవిషయమున
గృహయజమానులు చెప్ప నుత్తరంబుల మిక్కిలి మెలకువతో విచా
రింపవలయును. సత్రములలోను ధర్మశాలలలోను తోటలలోను దొ
డ్లలోను పొలములలోను పుంతలలోను మహావనంబులలోను కొండ
గుహలలోను చెట్లతోటలలోను గృహములయం దటకలలోను గా
దులలోను చెట్లకొమ్మలలోను శ్మశానములలోను పాడుదేవాలయము
లలోను, మఠములలోను చుట్టము లామెను దాచియుండవచ్చును. దు
ష్ప్రవేశ్యములనక దుర్గమములనక యట్టిచోటులెల్లప్రవేశించి మూల
మూలల వెదుకవలయు! మఱియుఁబ్రచ్చన్నలగువానిద్వరవోయినట్లు
చచ్చినట్లు సఠించి శత్రుహ సంబులఁ జిక్కక ప్రాణములఁ గాచికొందు

రు. ఒకశవము నీకుఁ గానఁబడినప్పుడు నిజముగా నది శవమో కాదో
 బహువిధోపాయంబులఁ బరీక్షింప వలయు. ఇంకను నేననీకుఁ జెప్పక
 విడిచినతావు లనేకములుండవచ్చును. వేయి కనులతోఁ జూచుచు, నే
 యికాళ్లతో నడచుచు, వేయి చేతులతోఁ బనిచేయుచు వేయిచెవుల
 తో శబ్దముల నాలకించుచు వేయి బుద్ధులతో నాలోచించుచు నీ వా
 మెను వెదుకవలయును. సజీవముగా నామెను నీవు బట్టితెచ్చితివేని
 నీవేమిగోరిన చానిని నీకిచ్చెద. అర్ధరాజ్య మడిగినను నీకిచ్చి నామా
 ట నిలుపుకొందును. నీకార్యసఫలత కొఱకు నీయిష్టదేవత లను నీ
 ప్రహదేవతలను వేడుకొనుము. మంచి ముహూర్తమునందు మంచి
 శకునముజూచి బయలుదేరుము. నీవెంటవచ్చు బంట్లను రాతులను
 నమ్మినట్లు కనఁబడుచు మనసులోమాత్రము నమ్మవలదు. జాలిపెం
 పుననైన మొగమోటముననైన ధనాశచేనైన నవివేకముననైన గర్వం
 బుననైన వారు కార్యహాని సేయనోపుదురు. అట్టివాండ్ర గర్వంబు
 కాలోచింబుగా నడలచుచు లంచగొండుల యాగడంబులు సాగనీక
 యవివేకంబున కవకాశంబు నియ్యక శ్రద్ధాభువనై మెలంగుము.*
 అని బహువిధోపాయంబుల నుపన్యసించి కటకవల్లభుఁడు తనయాజ్ఞా
 నర్థియై యుండునట్లు వీరవర్మచే ఘోరంబులగు ప్రమాణంబులు
 చేయించి వానిం బంపెను. వీరవర్మయు రెండువందల రాహుతులును
 మున్నూరు కాల్వరును ద న్ననుసరించిరాఁ బయనమై పోయెను. అ
 నంతిరము కటకవల్లభుడు తక్కిన సేనాపతులం గూర్చుకొని ససైన్యం
 బుగా చాళుక్యరాజధానిం బట్టుకొనుటకై పయనమై పోయెను. ఆప
 యనమందలి సైన్యముల మహాకోలాహలములు వందిమాగధుల కై
 వారములు భేరీభాంకరణంబులు తూర్వారావంబులు స్వస్తివాచకం
 బులు వర్ణించుట యసాధ్యము. భేరీభాంకరణములకు మార్గమధ్యము
 న వృక్షములమీదనున్న పక్షులు చచ్చి నేలంగూలెనని చెప్పినపక్ష

మున వారి మహాభైరవస్వన మెంత దారుణముగానుండెనో మీరూ
 హించుకొనవచ్చును. మహానముద్ర ఘోషమువలె సైనికుల కలక
 లధ్వనులు రమారమి యొక్క యామడవఱకు వినంబడియెనని చెప్పి
 నాశిభిరముయొక్క కోలాహలమెట్టిదో మీకించుక తెలియవచ్చును.
 కటకవల్లభుఁడు నవరత్న ఖచితమైన బంగరు హాదాలోఁ దన పట్టపు
 టేరు గుపైఁ గూర్చుండి యిరువంకల నందక త్తియలగు జాణలిరువురు
 వింజామరలువైన స్తోత్రపాఠకులు జయ ! జయ ! మహారాజాధిరాజ!
 చాళుక్యరాజ గర్వాంధకార మహామార్తాండమండల ! అష్టదిగంత
 దంతానశవిశ్రాంతయశోవిశాల ! పరగండభైరవ ! భువనైకమల్ల !
 యాచకజనకుముద చంద్రోదయ ! యని బిరుదులపై బిరుదులం జ
 దువుచుఁ దనమనంబున, కానందంబుగల్పింప మహావైభవముతో నరి
 గెను. ఏపల్లయకఱిగిన నాపల్లయలోని పురుషులనందఱ రావించి “చా
 లుక్యని నిర్మాణించితిమి. నాయధికారము నంగీకరించితిరా యంగీ
 రింపుఁడు! లేదా యిప్పుడే శిరచ్ఛేదంబు జేయించెద.” అని వా రా
 లోచించుకొనుటకై నఁ దగుకాలము నొసంగక వెంటనే ప్రత్యుత్తరమి
 మ్మని బలవంతముపెట్టి, నందేహించినవారి బుట్టలుదీయించి యనమ
 తించినవారింజూచి “మూసైనికులకు కావలసిన భోజనపదార్థముల న
 నుకూర్చుఁడు. పశువులకు మేత గుట్టంబులకులనలు మొదలగునవి తెచ్చి
 సూర్యాస్తమయమగులోపల మాకునమర్పింపవలయు. లేదా గ్రామ
 ము కొల్లగొనుటకు మూసైనికుల కనుజ్ఞనిచ్చెద” మని పలుకుచుండు
 ను. అప్పలుకులు విని గ్రామవాసులందఱు గృహంబులకఱిగి “బ్రతికి
 యుండిన బలుసాకు తినవచ్చు” నని పురులు గాదులువిప్పి తాము
 దాచియుంచుకొన్న ధాన్యంబుల నాతనికి నమర్పించుచు వచ్చిరి. అ
 నంతరము పురమునందలి భాగ్యవంతులను రావించి “మీకుడనున్న
 ధనంబుల సగము మాయుద్ధవ్యయములంకింద నియ్యవలయు తీసికొ

నిరండు! రారేని చెట్లకొమ్మలకుం గట్టి యురి తీయించెద." నని బెదరించుచు నామాటలకుజంకి తెచ్చినవారియొద్ద ధనమున్నీకరించి తీసికొని రాకయున్నవారి యిండ్లకు సేనాపతులం బంపును ఆమొనగాండుగ్రామవాసుల గృహంబులకరిగి గృహములనలుకెలంకులవెదకి పెట్టెలు భోషాణంబులుపగులగొట్టి నేల ద్రవ్యముపాతిపెట్టిరేమోయని సంశయముగలచోట్ల పారలతో గడ్డపారలతో కొంపలుత్రగ్వించి ధనము కానబడినపక్షమున దురాత్మా! రాజదోహీ! పాతరాజులపక్షమును బూని కొత్తరాజును వంచినపడలచితివా? ధనమున్నదని చెప్పక దాచుకొనఁజూచితివా? రాజదోహీవై నందుకు నిన్నిప్పుడుకొఱతను వేయించెదము. పద! పద!" యని గెంటుకొనిపోయి రాజునకు వానిం గాన్పించి వాని యాజ్ఞాప్రకార మామందభాగ్యుని వధించుచుందురు. ఒకప్పుడట్టి భాగ్యహీనుని గృహము కాల్చుచుచుందురు. ఇల్లంతయుం ద్రవ్యవనెనుక వానియింట నొక్క కాసైన కానఁబడక పోయినపక్షమున నారాజభటు లాగృహయజమానుని "ఓరీ, దుర్మార్గుడా! మాకు వృధా శ్రమ కలిగింతివి. తెక్కలునొప్పులు పట్టినవి. మాకింత శ్రమ కలుగఁజేసినందులకు నీవు మావెంబడివచ్చి మామూటలు మోయుము. మాబరువులుమోయునట్టి గాడిదలుకొన్ని చచ్చి పోయినవి. వాని స్థానమును నీవాక్రమింపు" మని పరిహాసముచేయుచు వానిచేత దనుమాటలు మోయింతురు.

ఇట్లు కటకేశ్వరుడు తా నడుగుపెట్టిన చోటెల్ల సరకలోకంబుగాఁ దన సైనికులు యమకింకరులుగా సకలగ్రామంబులు భన్దపటలంబు గావించి, గ్రామస్థుల నిష్కారణంబుగ హింసింపచు గొన్ని దినంబులు పయనంబునేసి యెట్లకేలకు విష్ణువర్ధనుని రాజధాని జేరి యూరిచుట్టునున్న మావిడితోటలలో గుడారములు పన్నించి యందు విడిసి, గ్రామంబు కొల్లవెట్టునుని సైనికుల కాజ్ఞ మొన

గెను. శ్రీనాథునియమైన యామాట రాజునోటనుండి వెడలగనేసెని కులు మహానందభరితులై కత్తులు కఠారులు బల్లెంబులు ధరియించి లేళ్ళయడవిపైఁ బడుబెబ్బలులవలెఁ బట్టణముపైఁబడిరి. అప్పటి పట్టణావస్థ నేనునివర్ణింపఁగలము? ఆమవాండ్రుని సంశయములేదు. చంటి బిడ్డలని శంకలేదు. వృద్ధులని గౌరవములేదు. రోగులని జాలిలేదు. పేదలని విచారములేదు. ఎల్లగృహములపై సైనికులు పడి యింట నున్న స్త్రీల పురుషుల నొక్కచోట జేర్చి స్త్రీల శరీరముమీదనున్న నగల ముందుగాఁ దీయించి పుచ్చుకొని నారిసక్కడనే యుండుడని వారిగృహమందుగల పెట్టెలు భోషాణములు గొడ్డళ్ళతో భళ్ళుభళ్ళు మన పగులగొట్టి నగలు రొక్కము వెండిచెంబులు గిన్నెలు జరీబట్టలు చీరలు, పట్టుబట్టలురవికెలు, మొలగుననుస్తవస్తువులంగ్రహించి యంతతో తనివిననక భాగ్యవంతులని తోచినవారిని ధన మెక్కడదాచి తిరో చెప్పుమని యడిగి మీరు గ్రహించినదానికంటె మావద్ద నితరధనము లేదని వారు ప్రత్యుత్తర మిచ్చినపక్షమున తెక్కలు విఱచి వారి యాలుబిడ్డలు చూచుచుండ వారిం గట్టితో మోసి, దెబ్బలవలన వారు దేహ మెటుంగక పడిపోయినతరువాత వారిగృహముల నాలుగుచూరులకు నిష్పండింపఁదొడఁగిరి. కొందఱు సైనికులు స్త్రీలను బానిసలుగాఁ గొనిపోయిరి. కొందఱు ధనములు గ్రహించుటతో సంతృప్తిపడక పాతరలు త్రవ్వయు గాదులు భేదించియు ధాన్యములు కూడ దోచుకొనిరి.

అతీభయంకర మైనయీదోపుడు చూచి పురవాసులలోని ప్రముఖులు కొందఱు కటకేశ్వరుడు విడిసియున్న తోటకుం జని యాశాని ధర్మనముచేసి, సాష్టాంగనమస్కార మొనర్చి చేతులు జోడించి నెన్నదుటజేర్చి యిట్లు విన్నవించుకొనిరి. “దేవా! దేవర వారు సకలధర్మంబులు దెలిసిన మహానీయులు. కత్తి కట్టి దేవరవారి

అది బోరవచ్చిన రాజుం దెగటార్చిరి. సైనికుల దండించిరి. అది న్యాయమే. రాజధర్మమే. వీరధర్మమే. కాని నిరపరాధులు నిరాయుధులు నిరాధారులు దయనీయులు నైనపురజనుల నీవిధంబున నిష్కారణముగ హింసించుట తగవుకాదు. పురజను లాబాలగోపాలము మహావస్థపడుచున్నారు. పురజనులు దేవరవారి కేమియపకార మొనర్చిరి? మీమాజ్ఞ నేమియతికృమించిరి? దేవరవారు మాకిప్పుడు ప్రభువులై రి గావున దేవరవారియెడ రాజభక్తి నెఱపుటకు, మీకఱి గావులై కప్పంబులు గట్టుటకు మీకు విధేయులై యుండునట్లు మీయడుగుదమ్ములకు మొక్కి ప్రిమాణంబులు నేయుటకు, మీయాన శిరసానహించుటకు బ్రజలు సిద్ధముగ నున్నారు. చిరకాలము చాళుక్యరాజుల పరిపాలనములో నుండిన దోసముతప్ప పురవాసులు తదితరదోసము లేరుముం జేసి యెఱుంగును. కావున నేదోసము జేయుని యిహపరులకు నేడు గలిగిన సంతాపమును మీకమారన వర్షంబులచేతఁ జల్లార్చి రక్షింపవలయునని వేడుచున్నాము. నరుండు ప్రకృతిరంజనముచేతనే రాజగుచున్నాఁడు. చాళుక్యులు దేశముం గెల్చివచ్చును చాళుక్యులకు విధేయులమై యుంటిమి. ఇప్పుడుమీరు దొరలగుటచే మీకు విధేయులమై యుందుము. మీవంటి ధర్మప్రభువులు మాకు దొరలైన తర్వాత మాయాఁడువాండు! శానినలగుట మాగృహంబులు పరశురామప్రీతి యగుట చెల్లినే! అల్లదేమాచుండు పొగలెల్లెగయుచున్నవో! ఈదేన చూడుండు! మంటలు తమ నాలుకలతో నాకనమును నాకుచున్నట్లున్నవి. కొంచెము చెవియొగ్గినినుండు! స్త్రీలు యాక్రందనధ్వను లెట్లువినబడుచున్నవో పసిబిడ్డల రోదనంబులు వినలేక మాగుండెలు నీరగుచున్నవి. పశువుల విప్పుట కైవవ్యవధి లేనందున కాలుచున్న యిండ్లలోబడి కొన్నిపశువులు మృతినొందుచున్నవి. అదిచూడలేక వాటి యార్హధ్వసులు వినలేక మీపాద

పద్మములనన్నిధికి వచ్చితిమి.” అని దీనముగా విజ్ఞాపనలుచేయు పురజనులనంక జూచి చిఱునవ్వు తొలకాడు మొగముతో కటకేశ్వరుఁ డిట్లనియె. “రక్షించుటకు మే మెంతవారము? మే మెవ్వరము? మీ యేలిక చాళుక్యభూపాలుఁడుగదా! ఆతనినడుగుఁడు! ఆతని మంతులను వేఁడుఁడు! ఆతని సైనికుల నాశ్రయింపుఁడు! ఆపత్నమయమున రక్షింపఁజాలని యధమప్రభువుల పరిపాలనమునందున్న ఫల మనుభవింపుడు! కొల్లగొనుట యుద్ధధర్మము. గృహదహనము వీరకర్మము. ఒకప్పుడు మంఠములు కూడ తత్సంబంధమున సంభవించుచుండును. దానికి నే నేమిచేయఁగలను? పగ లనక రాత్రీ యనక చావునకు భయపడక మేనులు దాచుకొనక పగవారితో బలుమారులు పోరి, యెన్నెన్నో గాయములుపడి, పలుబాముల కోర్చి నన్ను గొలిచి యున్నందుకు నాబంట్లకు పగవారి యూళ్లు దోచుకొమ్మని సెల విచ్చుట తప్పా? ఇంతపాటిమేలున కైనవారుతగరా? మీపాపము లట్లున్నవి. కర్మఫల మనుభవింపక తప్పదు. ఇందునే జేయఁగలిగిన దేమియు లేదు. మీకోపికయుండిన నాబంట్లనే యాశ్రయించి వారి యనుగ్రహమును సంపాదించుకొనుఁడు. అంతట వారే మీయాపద గడువంబెట్టఁగలరు. పొగ లెగయుచున్న వనియు మంటలు మిన్నంటు చున్న వనియు నాడువాండు సంతోభము నొందుచున్నారనియు, పసిబిడ్డ లేడ్చుచున్నారనియు కల్లబొల్లిమాటలు కొన్ని చెప్పి నా మనంబునొప్పింపఁదలంచితిరి. కాబోలు? మీవంటివారి పిచ్చిమాటలు ని మనోదార్బల్యమునకు వశుఁడనై సైనికులకు మొదట యిచ్చిన యాజ్ఞ మఱిల్చువాఁడను గాను మాటిమాటికి మీరు నాకడకు రావలదు. నాకాలము పాడుసేయవలదు” అని ప్రత్యుత్తర మీయ నా పురవాసులు విచారగ్రస్తులై “పూర్వకృత మనుభవింపక తప్పదు. మనమరతి యిటున్నది. మన మేమిచేయఁగలము?” అని తమ కర్మం

బులం దూరుకొనుచు వెడలిపోయిరి. అనంతరము కటకేశ్వరుని సేనాపతి యొక్కఁడు చాళుక్యరాజుల కోటఁబ్రవేశించి తమరాక విని కావలివాండ్రొండలు పారిబోవుటంజేసి, నిర్జనమైన యాప్రదేశమంతయుఁ జూచి ధనాగారంబు లందున్న ద్రవ్యంబులం దోచుకొని, కావలసిన వస్తువులనెల్ల సంగ్రహించుకొని, రాజాంతఃపురములు నేలం గూల్చుడనియు, కోట నాశనము చేయుడనియు సైనికులకాజ్ఞ యొసంగెను అప్పుడు సైనికులు పాతలు గునపంబులు గొడ్డళ్లు కత్తులు మొదలగు నాయుధంబులు పూని, మేడలం బడఁగూల్చిరి. అంతఃపురంబుల నవనిపాలుచేసిరి. కొలువుకూటంబులు ఖోణిపాలు చేసిరి. ప్రముఖ వనంబులు బట్టబయలు చేసిరి. వీనుగుసాలలు పీనుగుసాలలు చేసిరి. ఖడ్గములకు సాధ్యముగానివాని నగ్నిపా లేపిరి. చిత్తరువులు చెరిపి వేసిరి. వెయ్యెల! నుండరపస్తువుల మనుష్యుఁ డెన్నివిధముల నాశనము చేయఁగలఁడో యన్నివిధముల వారాకోట నాశనముచేసిరి.

కటకేశ్వరుడు తన సేనాపతులు కొల్లనెట్టి తెచ్చిన ధనంబు నెల్ల స్వీకరించి యనంతర మాయూరు విడిచిపోవ నిశ్చయించుకొని తమదగ్గఱనున్న దండనాథులలో నొక్కడగుకేసరివర్మను బట్టణంబునకు బరిపాలకునిగా నియమించి యాతనింబిలిచి యిట్లునియె. “కేసరీ! ఈపదవి నీకేసరియని యొసంగినాఁడ. ఇనుపదండము చేతబూని నీవీ దేశము పరిపాలింపవలయును. దుష్టులగు చాళుక్యరాజుల పరిపాలన ములోనుండి ప్రజలు పొగరెక్కి యున్నవారు. రాజశాసనమన్న భయములేదు. దండనాథులన్న గౌరవములేదు. ఈపురజనులలో మన పక్షమువాడొకడు కలఁడు. ఆతనితోడ నిన్ననే బ్రసంగించితి. ఆతండు పూర్వవృత్తాంతమంతయు నఱటిపండ్తోలిచి చేతికిచ్చినట్లు చెప్పెను చాళుక్యవల్లభుడు ప్రజలతో నాలోచింపక యేకార్యము చేయలేదట. ప్రజలకిష్టములేని పన్ను నెన్నఁడు విధింపలేదట! ప్రజలయూనం

నమే తనయాండముగా నతడు భావించెనట! ప్రజలకిష్టమైన మంతులినగాని యితరుల నత డంగీకరింపలేనట! ప్రజలకనిష్టముగా వర్తించిన యుక్తోగ్రులను వారివారి యధికారమునుండి తొలగించువాడట! ఈవిధముగా బరిపాలించినపక్షమున నెవ్వడైన లోకంబున రాజ్యముచేయగలవా? ప్రజలయిష్టమే మనము చూచుకొన్నపక్షమున నొక్కపన్ను విధింపగలమా? ఒక్కచట్టము నిర్దిష్టంపగలమా? ఒక్కకార్యము చేయగలమా? ఒక్కయుద్ధోగిని నిజాధికారమున నుంపగలమా? రాజ్యచక్రము రాజు యొక్క నిరంకుశాధికారమును నిరుసుమీఁద తిరుగవలయునుగాని బ్రజలయభిప్రాయ మనునిలుసుమీఁద తిరిగినది తప్పక స్వల్పకాలమున జెడిపోవును. రాజు పరమేశ్వరరాజ్యమున బుట్టిన వాడు. సర్వజ్ఞుడగు పరమేశ్వరునికంటె కించుజ్ఞుడగు మనుష్యుడగునా? యేపనిప్రజలకు మంచిదో యదిరాజే యెఱుంగును. రాజున కాజ్ఞాపింపగూడదు. రాజ్యాధికారమున కొకడు మితినేర్పరుపగూడదు. ప్రజలు పశువులు కావున దండనీతియే ప్రధాననీతి. ఖడ్గనీతికి మించిన నీతి లేదు. దెబ్బ దేవేంద్రలోకమును జూపును. ఖడ్గమునకులొంగినట్లు ప్రజలు చూటలకు లొంగరు. బెత్తముదాచిన యుపాధ్యాయుడు విద్యార్థులను పాడుచేసిన విధముగానె ఖడ్గముదాచిన రాజు ప్రజలను బాడుచేయును. ఎవరినెక్కడ నుంచవలయునో యక్కడనుంచవలయును. అనర్హులకధికారమిచ్చినయెడల వారు చెడిపోదురు. ప్రజలలో విద్యావినాశత చేయగూడదు. చదువులునేరకయే మనుష్యులు దేవతలకు పంచాంగములు చెప్పుదురు. చదువులునేర్చినపక్షమున వారింబట్ట పగ్గములుండవు. చదువుకొన్నవారు రాజ్యహాని కలుగజేయుదురు. ప్రజలనెప్పుడు నమ్మగూడదు. ప్రజలను నమ్మిరాజు కుక్కతోకబట్టుకొని గోదావరినీదినవానివలె జెడిపోవును. మనరాజ్యమున పాఠశాలల నెక్కడ నిలుపవలదు. ఇది

వరకున్న పాఠశాలల నెత్తివేయింపుము. వేదాధ్యయము మాత్రము చేసికొనుట కంగీకరింపు. స్వాధ్యాయము చదువుకొన్న బ్రాహ్మణులు జనులై ప్రపంచజ్ఞానము లేకయుందురు. గాన వారివలన నరపాలకులకెన్నడు హానిలేదు. శాస్త్రాధ్యయనము చేసిన వారివలన నెంతేని యపాయము కలదు. అందు ముఖ్యముగా హేతువాదము, దేవుపు శాస్త్రములు నర్జనీయములు. తక్కువ నర్జములలో మూఢభక్తి ప్రోత్సాహము నేయవలయును. అందువలన జనులు నాగరికులుగాక యథోమార్గమున బడియుందురు. వేద్యేల! వ్రజలు రాజులకు శత్రువులుగాని మిత్రులుగారు. రాజులకు బ్రజ శరీరము. రాజు వ్రజకు నాత్మయని చెప్పుచారి మాటలు కేవలమనుభవసిద్ధములుగావు. అవి పుస్తకములలోనిమాటలు. గ్రంథసములగు మాటలకు లోకానుభవమునకు సంబంధముండదు. వ్రజలకు విద్యలుచెప్పుట దొంగలచేతికి దీపమునిచ్చుట. బండిపోటుదొంగలచేతికి పెట్టెల తాళిములిచ్చుట. కావున సర్వవిధములచేత విద్యాగ్రంథము లోకమున వ్యాప్తముకాకుండ జేయవలయు! సమస్తరహస్యము లిందులోనే యున్నవి. ఇదిగాక మఱియొకరహస్య మెరిగించెదవినుము. వ్రజలలోనొకానొకఁడొక కాలమున సఖుడప్రజ్ఞానంతుడై మేధావంతుడై జనియించి శాస్త్రంబులనెల్ల జదివి తాను స్వతంత్రబుద్ధిగలవాడై తాజెడ్డకోతివనమెల్ల చెరిపెనన్నట్లు లోకులకెల్ల స్వతంత్రభావమునుబోధించుచుండును. మొండిచేతులవానికి శసగలుదనుటనేర్పినట్లు రాజనీతి, యేమోయెరుగనిమూర్ఖపుజనులకు రాజధర్మంబులు, ప్రజాధర్మంబులు, శుక్రినీతి, బృహస్పతినీతి, మానవధర్మశాస్త్రము, యాజ్ఞవల్క్యవ్యవహార కాండముమొదలగు నాయువుపట్టు గ్రంథంబులలోని మర్మంబులనెల్ల జెప్పివారికిం బొగరుబోతుతనంబు పెంకెతనంబు నేర్పుచుండును. అట్టివాడొక్కడయ్యు లక్షమందిపెట్టు. అట్టివానిని యాయోపాయంబు

లచేత గడతేర్చవలయును. ఊరకున్న పక్షమున రాచపుండువలె నా
డు క్రమక్రమముగ విజృంభించి రాజదేహమును వాడు నాశనముచే
యును. స్థానీపులాకన్యాయముగా నీకు నేను కొన్ని ధర్మములే చెప్ప
గల్గితిని. నీబుద్ధికొలది నూహించుకొని దేశపాత్రములంబట్టి మెలకువ
తో మెలంగుచుండుము! చండశాసనముడని జనలు చెప్పుకొనునట్లు
బిరుదు తెచ్చుకొనము.”

ఆరాజునకు నాయమాత్యునకు పరిపోవుటంజేసి యతఁడు చే
తులు జోడించి తనతేని కీట్లనియె. “దేవా! ఇన్ని విధముల నాకుఁ
జెప్పవలయునే? మీది తృప్త్యుత్తి ననుసరించి నేను ప్రజాపాలనముఁ జేసె
ద. ప్రజలకు లవలేశమైన స్వాతంత్ర్యమియ్యను. అట్టి యిచ్చ ప్రజ
లలో నెన్నఁడేసి పొడసూపనేని యదిచిగురించునప్పుడే త్రెంచివై
చెద. ప్రజలు దేవరవారికి బానిసలై యుండునట్లు జేసెద. మనము
కట్టినన్ని పన్నులు వారిచ్చుకొనవలసినదే. ఆఁడువాండ్రమెడలలో
మంగళసూత్రములు సైత మమ్మించి కొయ్యపుస్తెలు కట్టించి మీకు
రావలసినసొమ్ము ప్రోగుచేసి పంపెదఁ జూడుఁడు. మఱియు నాబుద్ధి
విశేష ముపయోగించి క్రొత్తపన్నులు సృష్టించి కట్టెద. మీధనా
గారములు వర్షకాలమునందు నీళ్ళతోనుండు చెరువులట్లు ధనరాసు
లతో నిండిపోవునట్లు చేసెద. మీపేరు విన్నమాత్రమున వేగిదేశ
స్త్రీలకు గర్భనిర్భేదమగునట్లు పఠించెద. నేనిప్పు డేమన్నను నవి
యుత్తరకుమారప్రజ్జలవలెఁ దోచవచ్చును. ఒక్కసంవత్సరము నాప
రివాలనము జిత్తగింపుఁడు.” అని విన్నవింప నాకటకేశ్వరుఁడు తన
కనుకూలుఁ డగుమంత్రి లభించెనని వానిపై రాజ్యభారము నిలిపి
కళింగదేశమునఁ గొన్ని రాజ్యవ్యాపారములఁ జక్కఁబెట్టుటకై గోదా
వరి దాటి చనియెను.

ఆవిధముగా భర్తృమరణవార్త విని మంత్రప్రేరణంబునఁ జా
భుక్యరాజపత్ని కొంతపరిజనముతో బయలు వెడలి కొంతదూరము చని
నవెనుక నమాత్యుడు సమీపించి “తల్లీ! సమరమునఁ బరాజితులమై
ప్రచ్ఛన్నగు ప్రియైనుండఁ దలంచినమనము మగజములతో నంభారీల
తోడబోవుట యుచితముగాదు. పగతురకుమనజాడలు వీనివలననుభ
ముగాఁ దెలియఁగలవు. కావున గజముల హయముల విడిచి పరిజనం
బునుగొంత వదలి మనము పోవుట సముచితము. మీ కొకపల్లకి
నిచ్చెన, దానిలోఁ గూర్చుండి పయనము సేయవచ్చును. మీఁద
మీచిత్తము.” అని విన్నవింప నాదేవి కాలానుసారముగా పర్థిప
వలయు నని గ్రహించి యట్ల యాఁగాక యని చెప్పెను. అమాత్యుఁ
డొకపల్లకియు నెనమండుగురుబోయలను సిద్ధముచేసెను. దేవి భద్ర
గజముమీఁదనుండి దిగి పల్లకిలోఁ గూర్చుండెను. అమాత్యుడు
తక్కినపరివారమునకు సెలవిచ్చి యధేచ్ఛరి జనుమని చెప్పి మిక్కిలి
నమ్మికగల యార్వురుబంట్లను వెంటఁబెట్టుకొని తాను పల్లకివెంట
నడువఁజొచ్చెను. పట్టణములు విడిచి పెద్దగ్రామములు విడిచి వారు
కృమకృమముగా సరణ్యప్రాంతముల కరిగి యొకగ్రామముఁ జేరిరి.
అమాత్యుడు గ్రామీణులం బిలిచి తమవృత్తాంత మంతయుం జెప్పి
తల దాచుకొనుటకు నెలవొసంగు మని వేఁడెను.

అతనివేడికోలువిని గ్రామవాసులలో ముఖ్యు లిట్లనిరి.
“అయ్యా! కటకరాజు చండశాసనుడు. అతఁడువేయికన్నులతోఁజూ
చుచుండును. మాగ్రామములోఁ దనశత్రువునిపత్ని యున్నదని వినె
నేని నామెం దాచినందుకు మమ్ము నానాచిత్రీవధలపాలు జేయును.
మాగృహముల సన్నిహిత్యుని కాహుతులఁజేయును. తుత్తునియ
లుగాఁ జెండి మమ్ముఁ గాకులకుం గృద్ధలకు నాహారముగాఁజేయును.
మాపడంతలఁ జెఱపెట్టును. మాకు సప్రములేనియుపకారము జేయఁ

గలము గాని మాతలలు ద్రుంచుకొనిపోవునట్టివనిని మేము చేయఁ జాలము. తనకుమాలినధర్మము మొదలు చేదినబేరము లేదుగదా! రాజపత్ని విషయమై మాకు నిచారమున్నదిగాని యిది మాతలకుఁ దగనివని కావున నిందు మే మెట్టిసాయముఁ జేయఁజాలము. మాతప్పు శున్నింపుడు.”

అక్కడ నెట్టియాశలు లేకపోవుటచే మంత్రి యాదేవిని మఱి యొకగ్రామమునకుం గొనిపోయెను. అక్కడివా రామెను దాచుట కంగీకరింపలేదునరిగదా యాపూట నన్నమువండుకొని తినుట కయిన నెల వొనంగలేదు. అప్పు డమాత్యుఁడు తనలో నిట్లనుకొనియెను. “ఆహా! ఏమి యీకాలవైశరీత్వము? నవ్వుదీర్చుములు గలిచి మహీమండల మంతయు నేకచ్ఛత్రముగాఁ బరిపాలించిన నలచక్రవర్తి పుష్కరునిచేత జూదమం దోడి రాజ్యపదచ్యుతుఁడై రాజధానిని విడిచి యూరువెలుపల మూడవరోరాత్రములు నసియించియున్నను బుష్కరునిభయంబునఁ దమరాజుం జూచుట కొక్కిరయినఁ జనలేదని, వారికిఁ బట్టె జోగిరమయినఁ బెట్టలే దని మహాభారతమున వ్యాసమహర్షి వ్రాసినవ్రాతలు కేవల మతిశయోక్తు లనుకొంటిని. నవఖండమండలాధీశ్వరుఁ డగుహరిశ్చంద్రుఁడు మాలకడఁ గొలుపుసేసి కాటికాపరియై త్రాచుబాము కఱువ మృతినొందినతనకుమారుని దహనము చేసికొనుటకయిన రెండుమూళ్ల నేల దొరిక లేదని విచారిం చినట్లు పురాణములలోఁ జదివి యది కవిచాతుర్య మనుకొంటిని. ఇప్పు డవి కవికల్పితములు గావనియు సత్యములే యనియు స్వానుభవమువలనఁ దెలిసికొంటిని. ఆహా! ఏమి చాతుర్యనరపాలునిపాలనంబున సుఖించినజనులు వానవలన మన్ననలం బడసినజనులు వాని యనుగ్రహమునకుం బాత్రములయినజనులు వానియిల్లాలికి నిలువ నీడనైన నిచ్చుట లేదే? పూర్వగాధలు, దడవనేల? పురాణములపొంత

బోనేల? నేఁ డిదియెల్ల నాకన్నులముందరనే జరుగుచున్నదే. రాజు పత్నీనివాసమున కంగీకరింపనియీరెండుగ్రామములలోనే మనమహారాజు నూతులఁ ద్రవ్వించెను. చెఱువులు ద్రవ్వించెను. బ్రాహ్మణులకు మాన్యము లిచ్చెను. అవియొక్కరైనం దలపెట్టరే. ఏ రంధ్రముఁ గృతఘ్నులే. స్వలాభపరాయణులే. కృతజ్ఞత యనునది గ్రంథములలోను నిఘంటువులలోను మాత్రమే యున్నది గాని మనుష్యుల హృదయములయందు లేదు. ఓకాలమా! నీశక్తి వర్ణనాతీతముగదే. సర్వంసహాధర్తను సన్యాసిం జేయఁగలవు. బిచ్చగానిని పృథివీశ్వరుం గావింపఁగలవు. మహాపట్టణము మనసము జేయఁగలవు? వట్టియాడవి పట్టణముఁ జేయఁగలవు. నాకీవెట్టియేల? లోక మెప్పుడు సెట్లె యుండును. ముందుపని చూచుకొనవలయును గాని యీశుష్కవిత్తర్కములతోఁ బ్రయోజనమేమి? అని మఱికొంతదూర మరిగి యొక గ్రామముకడకుఁబోయి దానిపేరేమని కొందఱుబాటసారులచడిగెను. “ఈగ్రామముపేరు ముదివేము” అని వారుత్తరము జెప్పిరి. “ముదివేచూ? వేము చేదు. ముదివేము మిక్కిలి చేదు. పేరు విన్నంతనే నామనస్సు కీడు శంకించుచున్నది. అయినను వృధానుమానములు కలిగి నిరాశజెంది పోఁగూడదు. పేరుంబట్టి నడచుట ప్రమాదిము. పిచ్చయ్య యనుపేరుగలవాఁడు మతిమంతుఁడు కావచ్చును. బృహస్పతి యనిపేరుపెట్టుకొన్నవాఁడు వెట్టివాఁడు కావచ్చును. కావున గ్రామములోని కరిగి యధమపక్ష మిందినమున నైన నిం దుండుటకు పీలగునేమో తెలిసికొనియెద. దేవి మిక్కిలి డస్సినది. బోయలలసి యున్నవారు. నాకును విశ్రాంతి గావలసి యున్నది.” అని మనంబునం దలపోసి పల్లకి సూర్యుబైట నొకచెట్టుకింద దింపించి నేవకుల నక్కడఁ గావలియించి మంత్ర తా నొక్కడ గ్రామంబున కరిగెను. CC-0. Jangamwadi Math Collection. Digitized by eGangotri

అగ్రామమునఁ జెలుపుగట్టుమీఁద నొకతాటియాకులయిల్లుండెను. ఆయింటియరుగులమీఁద వేదఘోషవినఁబడుచుండెను. మంత్రతీన్నగా నచ్చటి కరిగి యాయి లైవరి దని యడిగెను. “ఆయ్యా! ఈయిల్లు నాదే. నాపేరు విష్ణుభట్టుసోమయాజి. మీ కెవరియిల్లు కావలెను?” అని రమారమి యఱువదినవత్సరములువయస్సు గలవృద్ధ బ్రాహ్మణుడు నాని కుత్తర మిచ్చెను. అమాత్యుడు గంభీరమయినమావాక్కు విని మూర్తిభవించినవేదములో యనునట్లు విరాజిల్లుచున్నయాప్రశాంతమూర్తికి స్ఫటికాక్షసూత్రధారికి నమస్కరించి యాతనిచే దీవనల నొంది యిట్లనియెను. “స్వామీ! మేము బాటపాగులము. మా కీపూట వంటచేసికొనుటకు బస కావలయును. మీరాబస నొసంగఁ గలరా?” అని యడుగుటయు నా బ్రాహ్మణుడు “నాకు విశాలమైనదొడ్డి యున్నది. దొడ్డిలో నొకతాటియాకులయిల్లున్నది. ఆయింట మీరు వండుకొని తినవచ్చును.” అనిచెప్పి మీతోగూడ నాడువాళ్లున్నారా? యనియడిగెను.

“ఒకర్రమాత్ర మున్నది. ఆమె పల్లకిలో నున్నది” యని మంత్ర బదులు చెప్పెను. “మంచిది మీ రాబసలోఁ బ్రవేశింపుడు మీరు బ్రాహ్మణులే గదా!” యని బ్రాహ్మణుడు బలికెను. “ఆహా! బ్రాహ్మణులమే.” యని యమాత్యుడు బదులుచెప్పి యూర్బలైకుం జని పల్లకిని దనబంటును వెంటం గొని యాయింటం బ్రవేశించి యది సేవకులచేత బాగు చేయించి తాను దప్ప మఱి యొక బ్రాహ్మణుడు పరివారమున లేమి తానే స్నానముచేసి బ్రాహ్మణునియింటఁ బాత్రసామగ్రి నెరుపుతీసికొన వంటచేసి మార్గాయానమున మిక్కిలి హస్తియున్న రాజవత్సికి ముందన్నముబెట్టి తరువాత సేవకులకు భోజనముబెట్టి కట్టకడవటం దాను భుజించెను. భోజనానంతరమున నెల్లఱును విశ్రమించిరి. ఆ రాత్రిగూడ నచ్చటనే యుండఁ

దలచి బ్రాహ్మణునిసెలవు గైకొని యామంత్రి మధ్యాహ్నములై పాకంబుజేసి యందఱు నారగింపజేసెను.

రాత్రి భోజనమైనవెనుక మంత్రి విష్ణుభట్టసోమయాజితో రహస్యముగఁ గొన్నివిషయములు మాటాడఁ దలచి యాతనిసన్నిధి కరిగెను. సోమయాజియు భోజనముచేసి వీధియరఁగుమీఁదఁ గొబ్బరియాకులచాఁపమీఁద గూర్చుండి యుచ్చైస్వనముతో సామగానము నేయుచుండెను. ఆతని సామగానముమందర వీణగానమునైతము పనికిరాదని విన్నవారందఱుఁ బ్రశంసించు చుందురు. అందుచే జుట్టుపక్కల నున్న బ్రాహ్మణు లందఱు నాగానామృతమును పీనుజేరలతో జుట్టుకొనుటకై నచ్చి యరఁగులమీఁదఁ జేరిరి. మంత్రియు వారిలోఁ నొకఁడై యొకమూలఁ గూర్చుండి మేటియుద్ధాతల నోటనుండి యావిధముగా సామముల నెన్నఁడు వినియుండమి గానామృతాస్వాదనమునం జొక్కి పరవశుడై యుండెను. జామురాత్రియగునప్పటికి సోమయాజి గానము ముగించెను. శ్రోతలు వానికడ సెలవుగైకొని తమతమ గృహంబులకుఁ జనిరి. అందఱు చనినవెనుక మంత్రి సోమయాజిని గానవిషయమున నెంతయుఁ బ్రశంసించెను. సోమయాజి చిటుసవ్వు సవ్వుకొని యధోఽతముగా నుత్తరము జెప్పి యిట్లనియె. “అయ్యా! మధ్యాహ్నమునుండి మిమ్ముఁ గొన్నిమాటలడుగవలయు నని యభిలాషకాదు. ఇందుకు నన్న మీరు మన్నింపవలయును. మీరు బ్రాహ్మణులు. అందులో మావంటివైదికులు గారు. తాకులు. మీనైఖరిజూడ గొప్పపదవుల సధిష్ఠించినట్లు కనఁబడుచున్నది. మీవెంటచచ్చిన యాచూలా లెవ్వరో నే నెఱుఁగఁజాలకున్నాను. ఆమె బ్రాహ్మణస్త్రీవలెఁ గనఁబడదు. వర్ణాంతరయినయాకాంతకును మీకుఁ గలసంబంధ మెట్టిది? అదియునుఁగాక యామె మిక్కిలి సుకుమారివలెఁ గనఁబడుచున్నది. ఆమెవాలకమును

బట్టి మహాదుఃఖములో నున్నట్లు కనబడుచున్నదని మాసోమదేవి చెప్పుచున్నది. ఆమెకు నీవేలవంటచేసిపెట్టవలయు? నీయూలుబిడ్డలెచ్చట నున్నారు? ఈసందేహములు నాకుఁ దీర్పవలయు.” అని బ్రాహ్మణుడు తనమనంబున నున్నదంతయు వెడలఁ దెలుప నమాత్యుఁడు నాఁడబోయిన తీర్థ మెదురైన దని సంతసించి సోమయాజికిట్లనియె.

“మహాత్మా! ఆవిషయమై నేను మీతోఁ జెప్పుటకే వచ్చితిని. రాత్రినమయముగదా యెవ్వరు సన్నిధి నుండ రని నే నేకాంతముగ మాటాడఁ దలఁచితిని. కాని, మీసామగానముచేత సమాకర్షింపఁబడి పలువురు వచ్చియుండుటచే నే నావిషయము బ్రస్తావించుటకు వీలులేకపోయినది. మీరే యడుగుటంజేసి చెప్పుటకు నాకు సంతోషముగానున్నది. ఈదేశముపాలించుచుండిన చాళుక్యవల్లభుఁడు కటకేశ్వరునితోఁ బోరి రణముఖంబునఁ బ్రాణములు విడిచె నని మీరు కర్ణాకర్ణిగ వినియుందురు. ఈమె మృతినొందిన యామహారాజుపత్ని. దుర్భరగర్భభారన్నఱి యైయున్నది. ఎన్నోసూడిదలు గావలసిన సమయమున—నెన్నో ముచ్చటలు తీరవలసిన సమయమున, నెన్నో కోర్కెలు సఫలము గాఁ దగిన వేళ—నెందఱు పడఁతుల మన్ననలో బడయవలసినకాలమున---నవవైధవ్యదుఃఖము, సందులోఁ బ్రాణసంశయము పలాయనము మొదలగుదుర్భరక్లేశములు సంభవించినవి. స్వామీ! భగవత్సంకల్ప మెట్లుండునో చూడుము. అసూర్యంపశ్యయై యాదిగర్భేశ్వరి యైన యీదేవి యాయవస్థలోఁ దల దాచు కొనుటకు నెలపు దొరకక పల్లెపల్లెయుఁ దిరుగవలసినచ్చె. ఎన్నోమాడుగులు నెన్నో మహాధవనములు నెన్నోయద్యానవనములు గల యామహారాజుపత్నికేఁ బ్రసవించుట కై నజన్నగుడిసె దొరకకున్నది. కటకేశ్వరుఁడు దురాచారుఁడై యీమెం బ్రాణములతోఁ బట్టి తెమ్మని తనసేనాపతుల కానతిచ్చెను.”

“ఈమె నేమి చేయవలయునని యాయన సంకల్పము? వధింపఁ
గలంచుకొన్నాడా?” యని బ్రాహ్మణుడడిగెను. అనవుడు నెండి
యు మంత్రీ యిట్లనియె. “అదిగాదు వాని సంకల్పము. అంతకన్న
దారుణకృత్యము చేయఁ దలంచుకొన్నాడు. ఈమెను బ్రసవించిన
దనుక దానేదో యొకనెలవున నుంచి మగబిడ్డం గనినపక్షమున
సయ్యార్భకుని గర్భమునుండి వెడలినతోడనే సంహరింపవలయుననియు
నాఁడుశిశువు బుట్టిన దానిం బెంచి పెద్దదానింజేసి కడుసీచుని కిచ్చి
వినాహము సేయవలయు ననియు నాతని సంకల్పము. ఇది రణనిహ
తుఁ డయిన రాజుపైఁ గల ద్వేషముచేతఁ గలిగిన సంకల్పము. వైరము
లు మరణాంతము లన్నమాట యాతనికి స్ఫురింపలేదు. శిశుహత్య
మహాపాతకమన్నమాట యాతఁ డెఱుంగఁడు గాఁబోలు! దీర్ఘకోప
ము త్తమపురుషులక్షణముగా దన్నపలుకు వాని దేవిసోకియుండదు.
సోకిన నేమి యది సమయంబున నక్కఱకురాదు. దేవా! ఆరాజు
ప్రతిజ్ఞ లావిధముగా నున్నవి. ఈదేవియవస్థ తీవిధముగానున్నవి.
చాళుక్యవల్లభుఁడు పరిపాలించినదేశమునందు వానిపట్టపుదేవి కూ
ర్చుండుటకు మూరెడుచోట టయిన దొరకకున్నది. అతఁడెన్నియాల
యములు బ్రతిష్ఠించెను. ఎన్నితటాకములు త్రవ్వించెను! ఎన్నియా
రామములు నిర్మించెను! ఎన్నియగ్రహారము లిచ్చెను! ఎందఱు పం
డితులఁ బోషించెను! ఎందఱుకవులకుఁ గనకాభిషేకము జేసెను! ఎం
దఱు సాధుల సంరక్షించెను. ఎన్నిచేసిన నేమి? ఆతనియాదరమున
కుఁ బాత్రము లయినవారిలో నొక్కరయినఁ గృతజ్ఞులుకానఁబడరు.
కాలమంత చిత్రముగా మాటిపోయినది. నేనాయనమంత్రీని. మున్ను
నావలన నుపకారములఁ బొందినవారూ సైతము నేనేదో వారివలననప
కృతిఁ గోరుదునని నన్నుఁ జూచి మొగము చాటుచేయుచున్నారు.
కటకేశ్వరుని బారిఁబడకుండ నీరాజపత్నిని గాచుట నాసంకల్పము.

ఇందు మీరు తోడుపడవలయు నని నానంకల్పము. మీరు వేదవేదాంగపారంగతులు. సకలధర్మకోవిదులు. మీకు నావంటివాడు కర్తవ్యముపదేశింప సక్కువలేదు. ఈపుణ్యము మీరు కట్టుకొనవలయును. మఱియొకదారి నాకగుపడుట లేదు.* అని యాయుదంతము నెఱిగించి చేతులు జోడించి యానచివుడు విపులనకు సమస్కరించెను.

బ్రాహ్మణుడుమిక్కిలియాశ్చర్యముతో నిట్లనియె. “అయ్యా ఇది మిక్కిలి చిత్రముగాను దైవ్యముగాను నున్నది. ఈమె చాళుక్యవల్లభునిపట్టపు దేవియూ? ఆహా! ఎంతలో నీమె కింతమరవస్థ సంపాదించినది. సరమేశ్వరుని చేతలు కించిజ్జలయినమానవమాత్రులకు దురూహ్యములుగదా! మొన్నటిరాణి నేటిపేదరా లయినది. ఆహా! ఆమె యెల్లవిధముల రక్షణీయ. అయినను దురాత్ముడయిన కటకేశ్వరునిఁ దలంచినపుడు గుండెలు జల్లు మనకమానవు. అతఁడు దాక్షిణ్యమెఱుంగఁడు. దయారస మాతని మనంబున నేకోశమునం గానఁబడదు. నాని దినుషగుండె. రాతిమనస్సు. ఈమెకు శరణ మిచ్చిన మాకును నామెకును మరణమునంభవించు నని శంకించుచున్నాము. ఈయారి బ్రాహ్మణులతోడను నిచ్చటనున్న క్షత్రియులతోడను, ముఖ్యులయిన శూద్రులతోడను, నే నాలోచించి నీకు సమాధానము జెప్పెద. రెండుదిదిము లిందుండుము. ఇప్పుడు ప్రొద్దుపోయినది. పండుకొందము. వెండియు రేపుడయము గలిసికొందము.* అని యాతనింబంపి నేలవేల్పు నిద్రింపబోయెను. అమాత్యుడును బ్రాహ్మణుని సాధుభావము గ్రహించి దనకు గొంతయాశ యున్నదని తన బసకరిగి యొకచావపైఁ బండుకొని నిద్రించెను.

మఱునాఁ డుదయమున సోమయాజి తనకడకు వచ్చినవారితో రహస్యముగా నీవిషయమై కొంచెకొంచెముగా ముచ్చటించి సాయం

కాలము తనయింటికివారినిరమ్మనిచెప్పెను. వారిశోడనే గాక యాగ్రామములోనున్న ముఖ్యక్షత్రియులకును నాలవజాతివారికిని గూడ దనగృహమునకు రేయిరమ్మని వర్తమానమంపించెను. రాత్రి భోజనానంతరమున బ్రాహ్మణులిరువదిమందియుఁ బదుగురు క్షత్రియులు, బదుగురు కాపుపెద్దలు, బ్రాహ్మణునియింటివెనుక నున్న దొడ్డిలోఁ జేరిరి. గొందఱు తాటియాకుల చాఁపలమీఁదను గొందఱు కొబ్బరిచాఁపలమీఁదను గొందఱు వట్టినేలను, గూర్చుండిరి. అమాత్యుఁడుగూడ వచ్చి వారి పక్కను గూర్చుండెను. విష్ణుభట్టసోమయాజి వారినడుమ నిలిచియుండి చాళుక్యవల్లభుని మరణము మొదలుకొని యప్పటివఱకు జరిగిన సమ్రాంత మంతయు వారలకుం జెప్పి యామె తనయింటికి వచ్చినమాట దెలిపి యిట్లనియె. “మనమందఱము నొక్కమాటమీఁదనుండినపక్షమున నీదేవిని మనము సంరక్షింపఁగలము. కటకేశ్వరుఁడు వచ్చినను, వానినేనాపతులు వచ్చినను, వారీమెం గనుఁగొన్నను మనమందఱము నైకమత్యము గలిగియుండినపక్షమున భయములేదు. మనమందఱ మొక్కుపడవ నెక్కెదము. మునిగైన నందఱము నశింతము. విపత్సముద్రము నానావ దాటెనా మనమందఱము బ్రతుకుదుము. మొదట రాజపత్ని యగుటచే నీమె మనకు రక్షణీయ. ఆఁడుదియగుటచే నంతకుమున్నురక్షణీయ. చూలాలగుటచే మఱియు రక్షణీయ. ఏవిధముచేతఁ జూచిన నీమె మనచే రక్షణమొంద సర్వురాలయియున్నది. కటకనాథునిదండనాథులు వచ్చి నాయుల్లు సాచ్చి యీమెయెవ్వరని యడిగిన నిది నాకూతురని చెప్పెద. ఇంతయందకత్తియ యైన కూతురు నీకెట్లు గలిగిన దని వారు నన్నడుగవచ్చును. ఇంక నెన్నోప్రశ్నలు వేయవచ్చును. ఆవిషమస్థితి నప్పటికిఁ దోచినయు పాదుములచేఁ దప్పించుకొందు. ఈ

మెను నాయంటనే యుంచెద. ఆభారము మీకెవ్వరికిని గలుగనీయను
మంచివచ్చినఁ జెడ్డవచ్చిన నేనే భరించెద. కాని దైవిక రాజకముల
కు మానవుడు పూటపడఁజాలడు. ఎటువోయి యెటువచ్చునో? ఈ
మెరక్షణార్థము మనమండలము నాపద బొందవలయునని నిశ్చయిం
చుకొనవలెను. అందుకు సిద్ధమై యందుకు దిగవలయును. ఇటువంటి
మహాపత్తులో నున్న మహారాజుపత్నిని గావక తుణభంగురము ల
యిన యీశరీరములను గాచుకొనుటకై మనము పేక్షించుటధర్మవిరుద్ధ
ము. ఘాతుక కృత్యము. అట్టిమహారాజుపత్నియే యిటు గుందుచుం
డ మనవంటినారము గానిజెందిననేమి? నశించిననేమి! పోయిన నా
మెహో, బోవునము, బ్రతికిన నామెతో బ్రతుకుడము. లోకోత్తర
మైన యిట్టిధర్మకార్యము మనముచేయుచుండ నార్తత్రాణపరాయ
ణుడైన నారాయణుడు మనయండనుండి యీవిపత్సముద్రము
నుండి యామెను మనలం దేల్చుడా? తేల్చకపోవుగాక. మనమం
దట మీ విధమున నశింపవలసిన యోగమే
మనకు విధాత నిర్ణయించియున్నపక్షమున దాని నెవ్వడు తప్పింపఁ
గలడు? ధర్మపరాజ్ఞులులమై కాకివలె బామువలె జీరకాలము
జీవించుటకంటె బరోపకారార్థ మిదం శరీర మ్మనుమాట సార్థక
ముగా ధర్మకార్యాచరణము చేసి మరణంబునొందుట యుభయలోక
తారక మైనపద్ధతి. మరణ మెప్పటికయిన రాకమానదు. మంచికా
ర్యముజేసి సత్కీర్తియనుమిత్రముతోఁగూడి పరలోకముఁ జేరినవాని
భాగ్యమే భాగ్యము. అట్టిభాగ్యము కావలయునన్న నీదేవిని రక్షిం
చుటయే తానికి సాధనము. మనలో నైకమత్య ముండిన నక్కటక
ర జాగాని, మఱియెవ్వఁడుగాని మనగుట్టు దెలియఁజాలఁడు. వికమ
శ్యము పంచాక్షరీనుహామంత్రము. దానిని యథావిధిగ నుపదేశము
నొంది జపించి పునశ్శరణము సరిగాఁజేసి యనుమించినవారు కామి

తారసిద్ధి నొందుదురు. ఇది కార్యసిద్ధికరమైనమంత్రము. సుఖప్రస
మైనమంత్రము. అసమానమయినమంత్రము. అమోఘమయినమం
త్రము. ఐకమత్యప్రభావముచేతనేగదా స్థావరములలో స్థావరమైన
మట్టిచెట్టునాకులు గుమిగూడి మహాగ్రీవృకాలమున మధ్యాహ్నసమ
యమున దుర్నిరీక్ష్యప్రభాభాసమానుడగు చండభాస్కరుని సహస్ర
మయూఖముల నెదిర్చి ధిక్కరించి వాటికిం బ్రవేశంబు నీయక
దన్నాశ్రయించినవారికిఁ జల్లనినీడ నిచ్చుచున్నవి? ఐకమత్యప్రభా
వముచేతనేగదా మిక్కిలి తేలికయై సన్నగాలికి సైతము నెగిరిపోవు
గడ్డిపోచలు సైతము వెంటిగాఁ బేసినప్పుడు దుర్భేద్యమై మిక్కిలి
విజృంభించి యొడలెఱుంగక తిరుగు మడపుటేనుంగనైన బంధింపఁ
గలుగుట? ఐకమత్యప్రభావంబుచేతనేగదా ను ప్పని నోటితో నూది
నప్పు డెగిరిపోవుచెదపురుగులు సయిత మినుమువంటి పేకిదూలము
లనుగూడ దొలిచి గుల్లలుచేయుట? ఐకమత్యప్రభావముచేతనేగదా
యగ్నిశిఖలవంటి కోరలతో జగద్భయంకరవ్యవహారమునేయు కోడె
త్రాచునైనను జలిచీమలు వేనవేలు పట్టి పీడించి కడలసియకి మెన
లనీయక చంపివేయఁగలుగుట? ఇంకను నైకమత్యమహామంత్రప్రభావ
ముల వర్ణించుట కెన్నయుదాహరణములు గలవు. కాని ...
సమయము గాదు. కాల మతిక్రమించుచున్నది. ఈమంత్రము శంఖం
చాక్షరీమంత్రముకన్న సప్తాక్షరీమహామంత్రమున్న మంత్రశాస్త్ర
ములోఁ బేర్కొనఁబడినవికలమంత్రములకిన్నఁ బ్రశస్తమముంబుత్త
ము. దీనిని మీరు భజింపుడు. ఇంక నిమెకొకకై యంత్ర మెట్లు
వచింపఁగలమని మీరు సందియంపడవచ్చును. అట్లు సంశయింప
నక్కఱలేదు. అనృతసూనృతతత్త్వముల నాయతంగినకొలఁదిచెప్పెద
వినుడు. నిరపరాధియైన, యొకానొక మహామంత్రము గాత్ముడు చచ్చు
టకు వచ్చెననుకొనుడు. మహారేలొ నున్న యాదునుష్టుడు మూచ

రణంబులకు మ్రొక్కి మీశరణంబు వేడి మరణంబు దప్పించుకొనుట కై టూయింట దాగును. చంపఁదలఁచినవాఁడు ఖడ్గపాణియై “యా మనుష్యుఁడు నీయింట దాగున్నాఁడా?” యని యడుగును. అప్పుడు సూనృతవ్రతానుస్థానము కర్తవ్యమని తలంచి నీయింట దాగియున్న యానిర్భాగ్యుఁబట్టి యప్పగించుట మంచిదో లేక భూతదయాళుం డవై శరణాగతుని గాచుట యుత్తమధర్మమని తలంచి వాఁడు నా యింట లేడని బొంకుటేమంచిదో మీ రాలోచించుకొనుఁడు! ధర్మ సూక్ష్మములు గ్రహించుట మిక్కిలి కష్టము. ఆర్తరక్షణముకొఱకు నాడినయనృతము నరక హేతువుగాదు. అది సూనృతమే యగును. సూనృతము కన్న నెక్కువదై మోక్షప్రదమగును. ఒకవేళ మోక్షము రాదని సిద్ధాంతము జేయుఁడు—నరకమే ప్రాప్తించినను నిరపరాధిని రక్షించిన సంతోసముతో నరకమునకుఁ బోవుటే యుక్తము. నేను వాదమునిమిత్త ముట్లనుచున్నాను. గాని యీ యనృతము శుభప్రదమే యగును గాని పాపహేతువుగాదు. నరకము, మోక్షము పరమేశ్వరుఁడు మనయుద్దేశములంబట్టి ప్రసాదించునుగాని కేవల చేష్టలంబట్టి కాదు. రాజు నరహంత నొక్కని శిరచ్ఛేదము చేయుమని తలారుల కానతిచ్చును. తలవరులు వానితలదెవ్వ నేతురు. తలవరుల కిందేమిపాపమున్నది? అందు శిరచ్ఛేదము జేసిన వానియుద్దేశము సరిహత్యజేయుట గాదు. రాజునాజ్ఞ బరిపాలించుట యే. ఈ తెఱంగుననే ధర్మాధర్మముల నెఱుంగవలయు. నేను సాంగ వేదాధ్యయన విషయ లయిన బ్రాహ్మణోత్తముల వంశమున జనియించినవాఁడను. క్రితువులు చేసినవాఁడను. శిష్టుండను. సత్యసంధు డనుని పేరువడినవాఁడను. అట్టిసనే మానినీప్రాణసంరక్షణార్థ మొక్కయనృత మాడఁదిలంచుచున్నాడను. కావున మీరందఱు నవసర మగునేని నామారంబు ననుసరింపవలయునని కోరుచున్నాను. బ్రా

హృణులా రా! మీరు భూతదయాపరులు; స్వార్థత్యాగులలో నగ్గిగ
 ణ్యులు; వేదస్వరూపులు. మీరంశులు వెనుదీయక యట్లే చేయుడు.
 క్షత్రియులారా! మీరు శరణాగత పరతంత్రులు; బాహుబలసంప
 న్నులు; శౌర్యనిధానులు. శరణుజొచ్చిన పావురంబును రక్షించుట
 కై తనమేనికండలు తఱిగియిచ్చిన శిబిచక్రివర్తి వంశస్థులు. గరుడు
 నిచే వధింపఁబడుటకు సిద్ధముగా నుండిన నాగకుమారుని ప్రాణము
 లఁ గాచి తాను వధ్యశిలనెక్కి తనప్రాణముల నర్పించినజీమూతవా
 హనుని వంశస్థులు. ఏకచక్రిపురమున భిక్షుటనముచే జీవించుచు ఒకా
 నురుని బారినుండి బ్రాహ్మణకుమారుని సంరక్షించి వానికి బదులు
 గాఁ దనకుమారుని దంపిన కుంతీమహాదేవివంశస్థులు. అనాధరక్షణ
 ము మీకుగ్గుపాలతోఁ బెట్టినవిద్య. అభయప్రదానము మీకు వంశ
 క్రిమాగతమైనధర్మము. ఆర్తప్రాణము మీకు సహజలక్షణము.
 కావున మీరు లేనిపోని, సందియంబులు మనంబునం బెట్టుకొనక
 తొల్లి వాసుజేవుడు నిండుచూలాలైన యుత్తరను రక్షించినట్లు మీ
 రీశాళుక్యనరపాలుని ధర్మపత్నిని గావవలయు. శూద్రులారా! మీ
 రు శ్రీమన్నారాయణుని పాదరాజీవములయందు జనించుటంజేసి
 భువనపావన యైన యాకాశగంగకుఁ దోడఁబుట్టినవాండు. అమర
 వాహిని మీయింటిమూడుపడుచు. మీరు నాగలి చేబూని మున్న
 టంజేసి యీధాత్రికి నసుంధరయని పేరుగలిగె. మానవులకేగాక స
 కలజంతువులకు నిజముగా నన్నప్రదాత లెవరన్న మీరె. ఎండయ
 నక, వానయనక, చలియనక, మూఁడుకాలముల మేరు పంచి యిం
 డు వాఁకిండ్లు వదలి పొలములం జేరి ముక్కరుపంటలు పండించు
 టంజేసి కాదే యీభూమి పాడిపంటలు గలిగి వర్ధిల్లుచుండుట? పసర
 ములు గడ్డిగాదములు గలిగి బ్రతుకుట? చిలుకలు మొదలగు పులుఁ
 గులు పండ్లుకొనవి జీవించుట. మీవృత్తి శ్లాఘాపాత్రము. జగదుప

కార వరాయణు లన్న మీరే. అట్టిమీరు దిక్కుమాలినయొక్క పడింతిని బ్రాహ్మణులలో వెన్నదీయుదురని నేను తలంపను. ఈనందర్థమున మీ కొక్కచిన్నోధ నక్కాణించెన. అది మహాభారతమందలి శాంతిపర్వమునం దున్నది. ఎన్నోవిహంగంబులఁ జంపిన కిరాతుఁ డొక్కఁడు వానకుం దడిసి చలిచే గడగడ నడంకుచుఁ జలిగాచుకొనుట కు నెక్కడ నయిన నిప్పు దొరకునా యని యెదురుచూచుచుండ నొక్కపిట్ట నెట్టన బాఁపుననున్న పల్లియ కరిగి మండుచున్న యొక పుల్ల నోటం గఱచుకొనినచ్చి వానికడం బాటవైచె. కొన్ని చిన్నచి తుకులు ప్రోగుచేసికొని వాఁ డానిప్పు పెద్దమంటచేసి చలికాగి సేరాఁకలిచే నకనకం బడుచున్న నదిచూచి సహింపక యాపిట్ట యాయగ్నిలోఁ బడి మృతినొంది వాని కాహారమయ్యెను. మనము మనుష్యులమై జ్ఞానసంపన్నులమై-ధర్మాధర్మపరిజ్ఞాతలమై యున్నందుకా పిట్ట చేసినమాత్రమైన స్వార్థ త్యాగము చేయవలదా? నకలధర్మములలో భూతదయ యత్కృష్టధర్మము. దానికెననచ్చునది మఱియొకటి లేదు. మహాసుభావుఁడగు భరతుఁడను రాజుని యొక్కజింకం బెంచి దాని నిమిత్తమున మరల జంతుజన్మమైత్రెను. ఇది యన్నియు లోఁ దలంచి యనద యయిన యీరాజపత్నిని రక్షింపుఁడు! ఇంతకన్న నధికంబుగ నేను మీ కేమియుఁ జెప్పఁజాల. కర్తవ్యము మీకే వదలుచున్నాఁడను” అని మనస్సులు కరఁగునట్లు, మేనులు పులకరించు నట్లు, హృదయములు నీరగునట్లు, మహోత్సాహము జనించునట్లు పరమఛాండిసుఁడైన యాబ్రాహ్మణుఁడు దీర్ఘముగ నుపన్యసించుట యు నభాసదు లందఱు నై కకంత్రముగ “మేము మీతోడివారమే. మేము మీతోడివారమే. ఆమెను రక్షింపుఁడు? రక్షింపుఁడు!” అని యొకకంత్రముగఁ బలికరి. విభృథుల సోమయాజి తన వచోబీజములు చవిటిపట్టలం బడక సుక్షేత్రిమునఁ బడియె నని సంతసించి వెండియు

నిట్లనియె. “గ్రామీణులారా, నంఘే శక్తి కల యుగే యని మహానీయు లయిన పౌరీశులు చెప్పియున్నారు. కావున మనమందఱ మేకమై యీమహాకార్యము చేయఁబూనుట శ్లాఘాపాత్రము. మనలో నున్న శక్తి యంతయు రాశీభూతమై కటకనాయకుని పన్నుగ డలం బ్రతిఘటించుఁగాక! మీసాయము లేకున్న నిట్టికార్యము తలపైఁ బెట్టుకొనఁగలనా? అగతికురా లయిన యాయత్తివక్కు మీసాయము పెట్టనికోటయై నజ్జికవచమై యుండుఁగాక! ఇంక మీరందఱు మీమీగృహముల కరుగుఁడు. మీకు నిద్రాధంగముజెసి శ్రమపెట్టి నందుకు నన్ను మన్నింపుఁడు” అని కలికి వారి నామంత్రీణము చేయ వారు సోమయాజిని బహువిధముల శ్లాఘించియిట్లనిరి. “మహాత్మా! మీవలన మేము నేడు చరితార్థులమయితిమి. ఇట్టిమహాత్కార్యముమా చేత మీరు చేయించినందుకు మేము మిక్కిలికృతజ్ఞులము. ముదివేము గ్రామము నేడు ధన్యమైనది. అంధ్రదేశ మున్నకాలము—నాంధ్రమహాజను లున్నంతకాలము—దివాకరనిశాకరులు నభోమండలమున వెలిగినంతకాలము—ముదివేముగ్రామమునర్వనజ్జనులకు స్తవనీయమై, దేశచారిత్రమునందుఁ బ్రఖ్యాతమై యితరగ్రామములకు మార్గదర్శకమై, తీర్థింగ దేశమునకు సువర్ణాలంకారమై, మీకతమున వెలయుచుండును. గ్రహరా జగుసూర్యునిచుట్టుఁ దక్కినచిన్న గ్రహములుతిరిగి ప్రభావంతములై నట్లు మేమెల్లమీచుట్టుండేరి మీవలన యశోవంతుల మగుచున్నారము. పరమపవిత్రమైన మీచరిత్రము భవిష్యత్కాలమున నాంధ్రదేశస్థులు పఠించి చరితార్థులగుదురుగాక! ఇంకమేము సెలవుదీసికొనియెదము.” అని వీడ్కొని స్వగృహంబుల కరిగి నిద్రించిరి.

అక్కడనే కూర్చుండి విప్రపుంగవుని విపులోపన్యాసమును వీనులవిందుగా వినిన యాసచిత్తుడు మహానందభరితుడై పురజను

లండలు వెడలిపోయినవెనుక సోమయాజిం దగ్గరి వారిపాదములకు నమస్కరించి “మహాత్మా! బ్రాహ్మణుడవన్న నీవే బ్రాహ్మణుండవు. సోమయాజి భగవంతుం డగుశంకరుని యష్టమూర్తులలో నొకమూర్తి యని వేదములు వాకొనుచున్నవి. పరమేశ్వరుని యష్టమూర్తులలో నిజముగానీ వొకమూర్తిని. జన్నములపేరుపెట్టి విత్తంబు నాజించి నల్లమేడలం జంపి చెవులకుఁ గుండలంబులం దగిలించుకొన్నంతమాత్రమున మానవుఁడు నిజముగా సోమయాజికాఁడు. మేడలం జంపుటచేతనే మానవుఁడు సోమయాజియగునేనీ మనంబున నక్కటికములేని యక్కటికవాఁడు సోమయాజియగును. కుండలధారణముచే సోమయాజి యగునేని రత్నకుండలభూషితలైన యంగనలు సోమయాజిశబ్దమున కర్హులగుదురు. నిజముగ నీవ సోమయాజివి. భూతదయ కలవాఁడు సోమయాజి. ఆనాధరక్షణపరాయణుఁడు సోమయాజి. ఆర్తత్రాణపరతంత్రుఁడే సోమయాజి. మహాత్మా! ఇష్టమున్న నెట్టిదుర్బలుఁడైన మహాకార్యంబులు చేయవచ్చునని మీచరిత్రము ఘోషించుచున్నది. నీకు శరీరబలమా లేదు. ధనమాశూన్యము. వయస్సుచెల్లినది. అయినను నిట్టిమహాత్కార్యము నీమనోబలముచేత నీనీతిబలముచేత నీతపోబలముచేత నీజ్ఞానబలముచేతఁ జేయఁగడంగితివి. క్రియాసిద్ధి స్వత్యేభవతి మహతాం నోపకరణే, మహాపురుషుల కార్యసిద్ధి యుపకరణము లక్కరలేకయే వారి సత్వగుణసంపదవలననేయగుట నిజము. స్వామీ, నేను మీకు మిక్కిలికృతజ్ఞుఁడను. చాళుక్యరాజపత్నియు మీకుగృతజ్ఞురాలు” అని వాని యాదా ర్యాదిగుణములఁ బ్రశంసించి కృతజ్ఞతం దెలుపుచుండ జన్నిగట్టు వానిమాట కడ్డమువోయి “అయ్యా! యిల్లలుకఁగానే పండుగ కాదు. నే నిందుఁ జేసిన దేమియులేదు. చేతనైన సాయమా మెకుఁ జేయుటకు సంకల్పించితిని ఈసంకల్పమాత్రమున కేనన్నింతకూనియాడవలయునా? తలపెట్టిన కార్య

ముతుదనెగ్గినవెనుక. మీకృతజ్ఞతాదులుదెలుపనచ్చును. కాంగర్జమున నేమి యిమిడియున్నదో యెవరుచెప్పగలరు? పరమేశ్వరుఁ డేమిచేయఁ దలంచుకొన్నాడో మన మేమెఱుఁగుదుము? నీవింక నిదురింపఁ బొమ్మి.” అని యాతని సంపి తాను నిద్రించెను. అమాత్యుఁడు రాజపత్ని కడకుఁ బోయి జరిగినవృత్తాంత మంతయుఁ దెలిపెను. ఆమెయు సంతసించి మంత్రికి బ్రాహ్మణునకుఁ దనకృతజ్ఞతం దెలిపెను.

మఱునాఁడుదయమున సోమయాజియసోమి ద మ్మ యు రాజమహిషిం జూడఁబోయిరి. ఆమెలేచి యిరువురకునమస్కరించెను. విష్ణుభట్టు ప్రేమతో నామెచీవించి యామెయవస్థనుగూర్చివిచారించి కూర్చుండు మని యానతిచ్చి తాను నెట్లయెదుట గూర్చుండ యిట్టులనియె. “తల్లీ! నాచేతనైసంత సాయము నీకు నేను చేసెద. అవసరమైన నీనిమిత్తము నాప్రాణము లర్పించెద నీవు భయపడకుము. మాకు బిడ్డలులేరు. నీవే నాబిడ్డవు. ఈసోమి దమ్మ నీతల్లి. నేనునీకు జనకుండను. భగవదనుగ్రహమున నీకింకసుఖ మగునని నేను జెప్పగలను. ఎంగుచేతనో నాయంతరాత్మ యట్లు చెప్పుచున్నది. బిడ్డా! నీ కొక్కయుపదేశము జేయవచ్చితిని. కటక నాయకుని దండనాథులు వచ్చి నీవెవ్వరని నిన్నడిగెడు పక్షమున నేను విష్ణుభట్టుసోమయాజి పుత్రికనని నీవుచెప్పుము. నాతల్లి చిన్నతనమునందె పోయిన దనుము. ఈసోమిదమ్మ సవతితల్లి యనుము. అమ్మా యీయనృతమాడి ప్రాణరక్షణము చేసికొనవలయు. నేను నల్లె యనువాఁడ. ఇదిసరిగా జ్ఞాపకముంచుకొనుము. భక్తవత్సలుఁ డగు పరమేశ్వరుని హృదయంబున నిలిపికొనుము. దేవదేవుని నమ్మినవా రెన్నఁడుఁజెడిపోవరు. నమ్మనివాఁరిలోఁజెడినవారున్నారు. మా

నువప్రయత్నము దైవబలమిలితమైనప్పుడు ఫలియించును. కుమారీ! వేదపాఠుడ నైన నే నింతకన్న నీకేమి చెప్పగలను. అంగబలము లేనివాడ. అర్థబలములేనివాడ. ఆయుధములులేనివాడ.” అనవుడు నాదేవి బాష్పాకులితలోచనయై మెల్లగ నిట్లనియె “మహాత్మా! అట్టిమహారాజు నెట్టబట్టి యట్టి మహావైభవముల ననుభవించి యట్టిబ్రతుకు బ్రతికి తుదకిట్లులేతిని. ఇన్నిగ్రామములు దిరిగినను నేను తలదాచుకొనుట కయిన నెలవు దొరకినది కాదు. ఇట మీరు రక్షింపగలిగినను రక్షింపలేకపోయినను నాకు విచారములేదు. ముందుగా నాల్గుదినములు నిర్మూముగాఁ దలదాచుకొనుటకుఁ దావు నొసంగిరి. ఇదియే నాకిప్పుడు మహాపాపకారముగ నున్నది. అంతియేగాక శక్త్యమైనసాయము చేయుటకు వాగ్దానమొసంగిరి. ఈదానమేచాలు! అన్నదానముకన్న, వస్త్రదానముకన్న భూదానముకన్న గోదానముకన్న నభయప్రదానము శ్రేష్ఠమయినది. ఏలయన నభయప్రదానమనగా ప్రాణదానము. ప్రాణము నిలిచినప్పుడుగదా యన్నవస్త్రములు భూములు గోవులు నునకరించుట? అదిలేనినాఁడు వీనిప్రయోజనమేమి? ఈమభయప్రదానమునాయదృష్టముబాగుండిన జాళుకృకులసంతతికినిధానమై నాజీవచరిత్రమునందుఁ బ్రధానాంశమైయుండు. మీరంగబలము నిర్ధబలము నాయుధబలములేనివారృటిరి. అంగబలములేకున్నను వేదవేదాంగబలము కలదు. అర్థబలము లేకున్నను పరమార్థబలముగలదు ఆయుధబలములేకున్నను మంత్రాయుధబలము గలదు. మహారాజులు మేటిదళములతోఁ జేయలేనిపని రాజ్యలంత్రములతోఁ జేయలేనిపని, యంత్రంబులతోఁ జేయలేనిపని మీరు మంత్రంబులతోఁ జేయగలను. వేలకొలది యేండ్లనుండి లేఖ్యాపూర్ణములు గాని నాల్గువేదంబులఁ గంతంబున నిలిపి లోకంబు

నం బ్రసరింపఁజేసిన మహానుభావులగు. మీపలుకులమోఘంబులు. మీవంటి మహానీయు లుండఁబట్టి ధర్మంబులు నడచుచున్నవి. వానలు గురియుచున్నవి. పంటలు పండుచున్నవి. ఋతువులు క్రమంబు దప్పకసంచరించుచున్నవి. మీప్రారంభములు తప్పకఫలప్రసాదములగును. ఇప్పటికయినఁ గొంతపున్నెము నేఁ జేసికొనఁబట్టి నేను మీయిల్లఁ జేరితిని. దుఃఖాంధకారమున్న నయినాకు భగవంతుఁడు విష్ణుభట్టుసోమయాజి యనుదీపమును బ్రసాదించెను. మీసాయంబను తేఁవచే నే నీదుఃఖిసముద్రము నీడఁ గలఁనని ధైర్యము గలుగుచున్నది. నేను మీబిడ్డనన్నమాట నిశ్చయము." అని వెండియు నామె యాదంపతులకు ననుసక్తరించెను. వారినుపుకు కృష్ణుని నామెం దీవించి గృహంబునకుం జనిరి.

కటకక్షీతిపాలునియాన శిరమునఁదాల్చి వీరవర్మ కొంతదళంబును దోడుకొని చాళుక్యవల్లభుని ప్రాణవల్లభును వెనకుటకై యామెపోయినదెస ననుసరించి గ్రామగ్రామంబునకుం బోవుచు గ్రామవాసులం బిలువనంపి యామెజాడలనరయుచు, ననుమానము దోచిన పట్ల గృహంబుల శోధించుచు శోధింపవలసని బ్రతినూలుకొన్న గ్రామస్థులవలనఁ గావలసిన ధనకనకవస్తువాహనంబులు గానకలు గొనుచు గమ్యస్థానము లేనిపయనము సేయుచుండెను. ఒకనాఁడతఁడు సాయంకాలమున నొకయూరుబయట తోటబోఁ దనసైన్యమునునిలిపి యొక పీఠముపైఁ గూర్చుండి యొక్కసైవికునితో మాటలాడుచుండఁ గాళ్ళకుగజ్జలు, మొగమునఁ బట్టెనామములు. నెడమబుజమున మంచితంబుర కుడిచేతిలో మువ్వలుగూర్చిన కట్టచిరుతలు చలకనుజోలి మెడలోఁ దులసిపూసలు గలయొక వాసర యాతని డాసి జోహారుచే

సియెట్లయెదుట నిలువఁబడెను. అప్పుడు కనుచీకటిపడుటచే నతఁడు

వానిని గుర్తింపలేక “నీ నెవ్వడవోయి!” యని యడిగెను. “స్వామీ! నామొగము గుర్తించుటకు వీలులేకపోయిన నాకంతస్వరమును బట్టియైన నన్నానవాలు పట్టవచ్చునే. నేను మీపాదసేవకుండను సింగడను గానా” యని వాడు బదులు చెప్పెను. “ఓహో! సింగడా! పరధ్యానముగా నుండి నీకంతము గుర్తింపలేకపోతిని. వేగులవాండ్రలో సీవలె జీరపరిచితుండనైన నన్నుగూడ గన్నుబ్రామగల నేర్పరి మఱియొకండు లేడు. నీవేగు సఫలమైనదా లేదా? ఆమె జాడ లెందైన గనబడినవా?” అని వీరవర్ధ వానిం బ్రశంసించి యడిగెను. అనవుడు సింగ డిట్లనియె. — “స్వామీ! ఈ దాసరివేసముదాల్చి నే నామెజాడలు నరయుటకై చికిరమెత్తునెపంబున నెన్నెన్నో పల్లియల కరిగితిని. ఏపల్లియందును నామె కనబడలేదు. ఆయూరు వెళ్ళినదని యాయూరు వెళ్ళినదని చెప్పువారే గాని సరియైన నెలవు చెప్పువారెవ్వరులేరు. కాని, నే గనిపెట్టిన నూతనవిషయ మొక్కటి విన్నవించెద. నేను ముదివేముగ్రామమునకుఁ బోయి బిచ్చమెత్తుచు నొక బ్రాహ్మణునిముంగిట నిలిచి పదములు పాడుచుంటిని. అప్పుడు రహూమి యిరువదియైదునంవర్సరములు ప్రాయము గల చూలా లొకరిత నాకంటఁ బడియెను. ఆమె వితంతు వని నే నూహించితిని. ఆమె యెంతో చక్కనిది. అట్టి పేదబాపనియింట నుండఁ దగినది కాదు. తొలకరిమెఱుపువలె నొకగదిలోనుండి యొక గదిలోను బోవునప్పుడు ఓణకాలమే యామె నాకంటఁబడుటచే మఱియేమియు నామె పూర్చి నే జెప్పజాలను. ఇదే నా చూచిన విషయము. ఇదే నాయెఱిగిన వృత్తాంతము. మీఁద దేవరచిత్తము” అడవిని తలఁచుచు చూచుచున్నానని తెల్లవారుజామునఁ బయనమని సైనికులకుఁ జెప్పి భోజనముచేసి పండుకొని వేకువజామున మేల్కని

న సైన్యముగా బైలుదేతెను. రెండుదినములు పయనముచేసిన పిదప వారు ముదివేముగ్రామముఁ జేరిరి.

వీరవర్మ యూరిబయటఁ జెలువుగట్టునకు సమీపమునఁ దనగుడారములం బన్నించి యందు విడిసి గ్రామములో ముఖ్యమయిన బ్రాహ్మణులను, శ్రీశ్రీయులను, వైశ్యశూద్రులను, బిలిపించి యిట్లనియె “ఈగ్రామమునఁ జాళుక్యసరపాలునిభార్య యున్నట్లు మాకుదెలిసినది. నేను చండశాసనుఁడైన కటకేశ్వరుని సేనాపతిని. ఆమెయెచ్చటనున్నదోమీరు పట్టి యప్పగింపవలయును. అప్పగింపరేనిమీమేనులు మీవి కావు మీ ప్రాణములుమీవికావు. మీయిండ్లుమీవికావు ఇల్లుల్లుశోధించునట్టిశ్రమ మాకు లేకుండముందుగా నాపెందోడ్కొనినచ్చి మాకప్పగింతురేని మీకుబహుమానములిప్పించెద. బ్రాహ్మణులకుమహామహోపాధ్యాయబిరుదంబులిప్పించెద. శ్రీశ్రీయులకుఁ వీరకేసరి, సరగండభైరవ, ప్రతిపక్షభయంకరప్రముఖ బిరుదంబుల నిప్పించెద. శూద్రులకు, బ్రశస్తములైన భూములు పన్నులు కట్టకుండ నిప్పించెద. ఇంక నెన్నోయుపకారంబుల జేయించెద. చెప్పఁడు! వేగమ చెప్పఁడు?” అని హెచ్చరించు సేనాపతిం జూచి వారై కకంఠ్యముగ నామె తమయూరలేదని చెప్పిరి. “ఏమేమీ! లేదా? ఏయూరను లేక యెందుఁ బోయినది? వియచ్చర లగుసచ్చరమచ్చెకంటులు శకుంతలను నెచ్చెలులనడుమనుండి చెచ్చెర నెత్తుకొనిపోయినట్లు లామెను దివ్యాంగనలు తీసికొనిపోయిరా? త్రాచుబామును గరుడుఁడు తన్నుకొనిపోయినట్లు విహంగము లేవియైన ముక్కునం గఱచుకొని యెత్తుకొని తీసికొనిపోయెనా? మున్ను సీతాదేవిని భూదేవి తనగర్భంబునకు లాగికొనిపోయినట్లు లీమెంగూడఁ గొనిపోయెనా? ఏదోయూర నుండవలెఁ గాని మాయమగునా? ఇంక మీయనంబద్ధ ప్రలాపములఁ గట్టిపెట్టి యా

మొం దెచ్చి మాకుఁ గానుకగా నర్పింపుడు. దీనికి మీ రొడంబడ
రేని నే నింతమాత్రముతో మిమ్ము విడిచిపెట్ట. మీమాటలునమ్మి
పోవువాడనుగాను. మీయిండ్లన్నియు శోధించెద. ఆమె కానంబడి
నదా మొదట నామొం దాచినందుకు, మీదుమిక్కిలి దాచి చెప్ప
నందుకు, మాకు, శ్రమ గలిగించినందుకు, మిమ్ము బహుచిత్రనధల
పాలు జేసెద. జాగ్రత్త” యని మిక్కిలిభయపెట్టెను. అప్పుడు విష్ణు
భట్టుసోమయాజి కొండవలె నించుకేనియుఁ జలింపక వానికిట్లు విన్న
వించెను—“అయ్యా! గృహములు శోధింతునని, చిత్రనధలపాలు
చేతునని మమ్ము బెడరించవద్దు. మీయిచ్చవచ్చినట్లు శోధించుకూ
నుడు! మా కించుకేనియు భయములేదు. దుష్కార్యములు చేసిన
వారికి భయముండును గాని మా కేమిభయము? ఆమె మాకడ
లేదు. మఱియొక గ్రామమునకు వెళ్ళి వెదకికొనుటమంచిని. లేదా
మమ్ముఁ జంపుటయే మీకుఁ బ్రధానమైనపక్షమున నిదిగోనాతల
మీరు కానుకగాఁ దీసికొనుడు.” అని మహాధైర్యముతోఁ బలికిన
యమ్ముడునలి పలుకుల నాలకించి వీరవర్మ యచ్చెరునడి “నరే!
నేటికే సాయంకాలమైనదిగదా! రక్తసిక్తాంగముశోమిచాళుక్యవల్ల
భుం డస్తమించినట్లై భాస్కరుం డస్తమించుచున్నాడు. రేపుదయ
మున మీగ్రామము శోధించెద. సైనికులారా! ఈయూరినుండి యొ
కపిట్టయైన నీరేయి దాటిపోకుండ నాలుగుమూలల మేటినెగళ్లు వేసి
కొని కనులుమూయుకుండ నలుజాములు కాచికొనియుండుడు. ఈ
నెగళ్ళకుఁ గానలసినపుల్ల మీమిగ్గ్రహములనుండి పురజనులుపంపు
డు!” అనియాసతిచ్చెను. గ్రామిణులు వానికడ సెలవుగైకొని
యిండ్లకుఁబోయి తాము నిలువవేసికొనియున్న వంటకట్టియల మో
పులుమోపులుగాఁ దెచ్చి సైనికులు బడవేయునున్నచోట్లఁ బడవై

చిరి. గ్రామవాసులలోఁ గొందఱు భయపడి “మన మూఁపేరెఱుఁ
గనియొకానొక ర్తనిమిత్తము మానప్రాణములఁగోలుపోవనేల? అలుబిడ్డ
లతో నున్నాముగాని సన్యాసులము గాముకదా! చేయలేనిధర్మ
ము సమకట్టి సశించుట యేటిపాడి?” యని యధైర్యమునఁ దమ
మిత్రులతో ననఁజొచ్చిరి. ధైర్యశాలురగుమిత్రులు వారిమాటలను
ఖండించి మొదటఁ జేసినబాసకుఁ గట్టువడి యుండఁదగు సనియపదే
శించిరి. దైవముమీఁద భారమువైచి గ్రామస్థు లారేయి తిన్నగా
భుజింపక నిద్రివోవక తోచక యిటునటు దిరుగుచుఁ గాలక్షేపము
చేయుచుండిరి. సైనికులు వంటకట్టియలతో గ్రామమున నలుదెసల
నెగళ్ళువైచి మహోత్సాహముతో నిటునటు దిరుగుచుండిరి. తనకత
మున ధర్మాత్ముడగు బ్రాహ్మణోత్తమునకు ముదివేము గ్రామవాసు
లకు నేమియాపద మూఁడునో యని రాజపక్షి కంటిమీఁదఁ గును
కులేక దెల్లవాఁతినదాఁక బెంగవెట్టుకొనియుండెను.

ఎట్లకేలకుఁ దెల్లవాఁతెను. గ్రామవాసులు గుండెలు చేతఁ
బట్టుకొనియుండిరి. చలిగాలివలె భయ మెల్లవారిని గడగడ వడఁకిం
చెను. వీరవర్మ సూర్యోదయానంతరమునమేల్కని కాల్యకృత్యములఁ
దీర్చుకొని ఫలాహారముచేసి యశ్వాహుఘృడై సైనికులు కత్తులు
బల్లెములు వింగ్లు సమ్మలు బూని తనవెంట భయంకరాకారులై
రా, గ్రామమంతయు నొక్కసారి తిరిగెను. చిచ్చులపిడుగులవలె
నాతఁ డెవ్వరియింటిమీఁదఁబడునో ముందుగా నెవ్వరిగృహము నాశ
నముచేయునో యని యెల్లవారు భీతచేతస్కులై యాతనివంకఁ
జూచుచుండిరి. దాసరివేసము ముందు దాల్చినసింగఁ దావేసముం
దీసి జోదువలెఁ గటారి చేతఁబూని ముందునడుచుచు వీరవర్మకు
దారిఁ జూపి విష్ణుభట్టసోమయాజిగృహంబునకుఁ దోడ్కొనిపోయి

యిదే యాగృహమని చెప్పెను. వీరవర్మ గుట్టము దిగి సోమయాజిం బిలిపించి “నీయింటఁ జాళుక్యరాజపత్ని యున్నట్లు మాకనుమానము గా నున్నది. నీగృహము శోధించెదవఁ ఇందుకు నీ వేమందువు?” అనియడిగెను. “మాయిచ్చవచ్చినట్లు శోధింపుడు. మహాధికారము చేతఁబూనినమీవంటిప్రభువులతో నేనింతకన్న నేమి చెప్పగలను? దైవగతి యెట్లో యట్లు సిద్ధించుఁగాక!” యని బ్రాహ్మణుఁ డూర కుండెను. వీరవర్మ సైనికులం గొండఁ జోక్కొని మాటుమాటా డక గృహముఁజొచ్చి గదియు దొడ్డియుఁజూచి పిమ్మట వంటయింటి కరిగెను. అత్తఁజీ నాదేవి యచ్చటనే తలుపుచాటున నొదిగి నిలువఁ బెట్టినబంగారుబొమ్మవోలే దల వంచుకొని గోడకుం జేరఁబడియుం డెను. ఆమెలావణ్యము సౌకుమార్యముఁ జూచి వీరవర్మ యచ్చెరు వడి “ఆమెయెవ్వరె?” యని విష్ణుభట్టు నడిగెను. “అయ్యా! ఆమె నాకూఁతురు. ఈనడుమనే యామెభర్త మృతినొందెను. నిండుచూలు దాల్చియున్నది.” యని యతఁడు బదులు చెప్పెను. “ఏమయ్యా, బ్రాహ్మణుడా! ఈబూటకము లెక్కడ నేర్పితివి? పోతవోసిన పది యాటువన్నె బంగారువంటి శరీరచ్ఛాయ గలిగి కొచిలిచినను జేరల కుమిఱి తమ్మితేకులంబోలుకన్నలు గలిగి మహాదుఃఖనముద్రమున నుండియుఁ దసలావణ్యమును గోల్పోక చూపఱకన్నలకు విందు నేయుచున్న యాయీందువదన నీకూఁతురా? నీచికిలికన్నలకు నీబుట్ట ముక్కునకు నీబడుగుమేనునకు నీదొప్పచెవులకు నీవంకఱటింకరకాళ్ళ కు లోకోత్తరసుందరియైన యిటువంటికూఁతురు జనించె నని నీవు చెప్పినను నమ్మువా రెవ్వరు? మసిబొగ్గులోనుండి మానికము పుట్టఁ గలదా? చాలుచాలు! ఈమెయెవరో నిజము చెప్పు. లేకున్న నిప్పుడే కొఱత నేయించెద.” అని కఠినస్వరముతో నానేనావతి మహీసురుని మందలించెను.

నావుడు విష్ణుభట్టు వీరవర్మబిభీషికలకు వెఱ పింతయు తేక
యిట్లుత్తరము జెప్పెను. “అయ్యా! నాయందమునకుఁ జందమునకు
నిట్టిచక్కనిచుక్క పుట్టవంటివి. తల్లింబోలినయాడుబిడ్డ లుండరా?
ఇది నాప్రథమభార్యకూతురు. ఈమె జనియించిన యైదవనాఁడె
యామె స్వర్గస్థురాలయినది. ఈసోమిదమ్మ నారెండవభార్య. ఈమె
వలన నాకు సంతానములేదు. ఈబిడ్డతల్లి మిక్కిలి సుందరాంగి.
ఈమె తల్లినోటనుండి యుట్టిపడిన ట్లున్నది. ఈమెను నామేనల్లున
కిచ్చి వివాహము చేసితిని. అతఁడీనడుగనే కాలధర్మము నొందెను.
చక్కనిపడంతులు రాజకులంబుననే గాని యొండుచోట్ల బుట్టరని
మీయభిప్రాయము కాఁబోలు! మహారాజాంతఃపురములయందే గాక
పేదలగుడిసెలలో సైతము చక్కనివాండు జనియించుచుందురు.
చూపులకు విందులు నేనుచు సౌరభంబుల దెసల వెఱజల్లెడుమనో
హరపుష్పములు ప్రమదావనంబులయందె గాక మహాపులయందు
ను జనించుచుండును. మేను పులకరింపఁ జేయుమందమారుతములు
పుడమితేఁడులమేడలనేగాక పేదలయాకుటిండ్ల కడ సయితము వీచు
చుండును. మసిబొగ్గునందు మానికములు పుట్టునో లేదో నే నెఱుఁ
గను గాని యారెండును నొక్కజాతిపదార్థమే యని శాస్త్రవేత్తలు
చెప్పుదురు. పదియాఱువన్నెపసిఁడి మంటిలోఁ బోడమును. నేత్ర
పర్వముజేయుతామరఘవ్య బురదలోఁబుట్టును. ప్రపంచమునందలి
వైచిత్ర్యములు వర్ణనాతీతములు. చంద్రవంశపురాజులకువంశకర్తయ
యిన దండితారాతి యయాతి బ్రాహ్మణులలో శుక్రాచార్యునినందన
యగు దేవయానిని వలచి యామెను వివాహమాడుట యధర్మమయి
నను భార్గవునియనుమతంబు వడసి చేపట్టెను. అనేకవిలాసినిసమన్విత
డయినయారాజును బ్రాహ్మణకన్యయేసుమీ వలపించినది. అదియునుఁ
గాక తిలోకాధినాథుఁడయిన దేవేంద్రుని వలపుమున్నీ టిలో ముంద

తనయింటికోడిం జేసి కూయించిన దెవ్వతెయో యెఱుంగుదువా
 పరమఛాందసుఁ డయినగౌతమునిభార్య యహల్య బ్రాహ్మణకన్య
 చక్కఁదనము రాచవారికాణాచి గాను. అదియెల్లవారలకు సామా
 న్యమైనసాత్తు. అనాథ యయినయీబాలిక నాగారాజుకూతు రగు
 నో కాదో యని నీకునందియ మున్నపక్షమున గ్రామీణులందఱుం
 బిలిచి యడుగుము. దుస్సహమయిన నీపవైధవ్యభేదమున మఱుఁ
 గుచున్నయీబిడ్డను నీవంటిలోకజ్ఞుఁడు కర్ణకఠోరము లైనయీ
 పలుకులతో నొప్పించుట పాడిగాను. నేను పరమఛాందసుఁ డగు
 బ్రాహ్మణుఁడను. ఆమె యనాథ; చూలాలు. కావున నిట్టిదయ
 నీయుల మయినమమ్ము బాధింపక వెడలి పోమ్ము.”

అప్పలుకులు వినినతోడనే వీరవర్ధమనంబున నందియముతోఁ
 చెను. సాహసించి యేకార్యము జేయఁగూడ దనియు, నవివేక మనే
 కాపదల కాన్పద మనియు నతనికిం దట్టెను. అప్పుడు బ్రాహ్మ
 ణుఁడు చెప్పినప్రకార మాతఁడు గ్రామవాసులం బిలిపించి యాబా
 లిక యెవ్వరని వారి నందఱ నడిగెను. వారందఱు నైకకంఠ్యముగా
 “నీకు మా సోమయాజికూతురే” యని పలికిరి. అప్పటికిని వానికి
 నందియము దీరమి విష్ణుభట్టుం జూచి యిట్లనియె. “అర్యా! ఈమె
 నీకూతు రయినపక్షమున నామెచేతినీరు నీవు తావివుము. అప్పుడు
 నానంశయవిచ్చేద మగును.” అనవుడు బ్రాహ్మణుఁడు సంతోష
 ముతో “నాయనా! నాకూతురుచేతినీరు ద్రాగుటకు నాకు నంశయ
 మేముండును?” అని రాజవత్నిం జూచి “బిడ్డా! ఆపంచపాత్రతో
 మంచితీర్థము దెచ్చి నాకిమ్ము” అని యానతిచ్చెను. అనన్ధకుం దగి
 నట్లు నడచుకొనినగాని కార్యసిద్ధి గాదని దేశకాలంబుల నెఱిగిన
 యాదేవి తక్షణమే స్వగ్రాస్తముతో విష్ణుభట్టునకుఁ బానీయంబులు
 తెచ్చి యిచ్చెను. బ్రాహ్మణుఁడు తనలో “బరమేశ్వరా! ద్వితీయ

వర్ణంబునం బుట్టినయీ బాలికచేతినీగు నేను ధర్మకార్యార్థమై యాప
ధర్మముగా గ్రహించుచున్నాఁడఁ గావున నే నిందు దోసంబు గావించిన
నీవ తుమింపవలయు. ఉపస్థి యనుబ్రాహ్మణుఁడు పేరాఁకలిచే
బీడింపఁబడి మాలవానికడనుండి గుగ్గిళ్ళుదిని ప్రిణంబు నిలుపుకొ
నియె నని యుపనిషత్తులలో వర్ణింపఁబడియున్నది. అట్లు చేసినను
నతఁడు తనబ్రాహ్మణత్వమును గోల్పోవలేదు. అట్లే నామను నెట్టి
వెలితియు గలుగకపోవుఁగాక!” యని ప్రార్థనముజేసి యామెచేతి
పంచపాత్ర నందుకొని యాసీరు గడగడ దా)వెను.

దానితో వీరవర్మసందియము దీరెను. “ఈపని చాలునా,
మఱియేమయినదృష్టాంతరముకావలెనా?” యని విష్ణుభట్టు వెండియు
వీరవర్మ నడిగెను. “అయ్యా! చాలు చాలు! నాసందియములు తీరి
పోయినవి. ఆమె తుత్తియూంగన యయినపక్షమున ననేకకృతులు
చేసిననీవంటి ఛాందసుఁడు కోటివరాల్చిచ్చినను నామెచేతినీరు ద్రావఁడు
నిష్టాగరిష్ఠుఁడయిన బ్రాహ్మణశ్రేష్ఠుఁడు ప్రాణత్యాగమున కయిన
నాడంబడునుగాని స్వధర్మత్యాగమునకు సమ్మతంపఁడు ఈమె నీ
కూతురే యని నా కిప్పుడు నమ్మిక కలిగినది. అనూచానుఁడవు,
పరమపూజ్యుఁడవు. నిర్మలినచరితుఁడవు నయిననిన్ను నే నవివేకం
బున ముసుముందు దూలనాడితిని. మేము పరులకు శరీరంబుల నమ్ము
కొన్న నేవకలము. కావున మార్గధర్మము నిర్వర్తించునప్పుడు నిల్కిరో
క్తుల నాడవలసినవచ్చును. అందుకు నన్ను మీరుతుమింపుతురుగాక!
నా కింక సెల వొనంగుఁడు. ఇదే ఖాకు నమస్కారము.” అని
శాంతముతోఁ బలికి బ్రాహ్మణునకు వినతులుచేసి సపరివారముగా
నాయూరు విడిచి పోయెను. ఆతనితోడనే గ్రామిణుల భయము
పోయెను! చాలుక్యరాజపత్నికి దిగులు దీరెను. విష్ణుభట్టువిచార
మడఁగెను. సోమిదమ్మ సుముఖ యయ్యెను. గ్రామిణు లందఱు

విష్ణుభట్టుయొక్క యుదారభావమును, సమయస్ఫూర్తిని, ధర్మవరతను వేయి తెలుగులఁ గొనియాడిరి. అమాత్యుఁడు విష్ణుభట్టునకు నున్నస్కరించి కౌగలించుకొని చేతులు పట్టుకొని “స్వామీ! చాళుక్యవంశము మరల నిలిపితిరి. మీయాదార్యము శ్లాఘాపాత్రము. పరమఛాండసఁడవైన స్వయందు క్షత్రియులయందుఁగూడ మృగ్యంబగు ధైర్యలక్ష్మీ కౌఞ్ఠరమున్నది. ఇంక మేమెల్ల బ్రతికితిమి” యని బహువిధముల బ్రశంసించెను.

రాజపత్ని సోమయాజయెడ, సోమిదమ్మయెడ నింతింత యనరానిభక్తి గలిగి తనకృతజ్ఞతం దెలిపి తనమెడలోనున్న వెలలేని ముత్యాలహారము దీసి విష్ణుభట్టుకంఠమునం బడవైచి యది స్వీకరింపుమని కోరెను. విష్ణుభట్టు దానిం దీసి మరల నామెమెడలోనెవైచి “నల్లీ! ఈహారమునకు నాకంఠము తావు కాదు. నాకంఠములో నుండిన నది చిలుకకొయ్యకుఁ దగిలించినట్లే శోభావిహీనమై యుండును. ఏవస్తు వెక్కడనుండవలెనో యక్కడనే యుండవలెను. స్థానభ్రంశముచేతఁ గొన్ని పదార్థములు శోభింపవు. మాకు స్ఫటికాక్ష సూత్రములు రుద్రాక్షమాలికలు ధరింపఁదగినవి. ఇది గాక యీ బహుమాన మందుకొనుటకు నేను నీకుఁజేసినమహోపకారములేదు. నిన్న గాచుటలో నేను మానవధర్మమునే నిర్వర్తించితిని. అందుచే నేనెట్టి పారితోషికంబునకుం దగను.” అని యామెవేడుకోలు నిరాకరించెను. బ్రాహ్మణోత్తముని నిస్ఫృహతకు యోగ్యతకు రాజపత్ని యచ్చెప్పినది మట్టిబ్రాహ్మణోత్తము లక్కడక్కడ నుండుట చేతనే భరితఖండము లోకంబునఁ బ్రసిద్ధిగాంచె నని తనలో ననుకొని మువ్వాటాయనకు సమస్కరించి యూరకుండెను.

విష్ణుభట్టు పెరివఁడయ్య రాజపత్నికి, మంత్రికి, బరివారమునకుఁ గానలసినభోజనపదార్థములన్నియు నెట్లో సమకూర్చుచుం

డెను. అది చూచి యాదేవి విచారపడి మంత్రినిబిలిచి యిట్లనియె—
 “అయ్యా! సోమయాజంజూడ నా కెంతయు జాలి గలుగుచున్నది. ఆయన కడుపేదవాడు ఆలుమగడు గలిసి వా రిద్దరే యున్నారు. నేను, నాపరివారముతోఁ గలిసి పెక్కండ్రున్నాము. ఇద్దరుగలకుటుంబమే భరియించుకొనుటకుఁ గష్టపడుచున్న యామహాత్మునిపై మన భారముగూడ వయిచి కుంగిందీయుట దర్మముగాదు. మన కీబోయలతోఁ బనిలేదు. పరిజనులతో నంతకన్న బనిలేదు. వారిని వారివారి యిండ్లకుం బనువుము. నీవును నీనిమిత్తమై పరితపించుచున్న నీయూలుబిడ్డలకడ కరిగి సుఖింపుము. నాకొఱకై యీవఱకుఁ బడినచిత్తతో భము దేహశ్రమయుం జాలును. ఎంతకాల మీమండభాగ్యురాలికొఱకై నీయూలుబిడ్డల వియోగదుఃఖముపాలు చేసెదవు? ఎంతకాల మీయదృష్టహీనురాలికొఱకు సంసారసుఖములకుఁ బాసి మేను గాసి జెందించెదవు? ఎంతకాలము నాకొఱకు దుర్భరమైన విదేశవాశము నలిపెదవు? నాకెంతమేలు చేయవలయునో యంతమేలు చేసితివి. చేరువనున్న పట్టణమునకు నాముత్యాలహారముం గొనిపోయి విక్రియించి యీబోయలకు నీపరిజనులకుఁ దలకొకనాలుఁగువఱహాల చొప్పున నిచ్చి పంపుము. వారు నానిమిత్తము మిక్కిలి శ్రమపడి నందుకుఁ బ్రస్తుతావస్థలో నింతకన్న నెక్కువబహుమానము నొసంగఁజాల. తక్కినసొమ్ము దారిబత్తెమునకు నీవు గ్రహింపుము.” అని రాజవత్ని యానతిచ్చుటయు నమాత్యుడు విచారముతో నిట్లనియె—“తల్లీ! ఇతరప్రేమ లన్నియు దేశభక్తికి రాజభక్తికిఁ దీసి పోవును. రాజసొమ్ము చిరకాలము దిని సమయమువచ్చినప్పు డాతని కొఱకు, నాతనియూలుబిడ్డల కొఱకుఁ బ్రాణముల నొసంగక మేను దాచుకొనువాడు పరమనీచుడు. సజ్జనగర్వితుడు. వాడుభయలోకములకుం జెడును. నాయూలుబిడ్డలం జూడవలె నని నాకు లేదు. అ

యినను మీయాజ్ఞ నుల్లంఘింపఁగూడదు గావున నేనొక్కపనిచేసెద.
నాకుటుంబమునుదెచ్చియీయూరనెకాపురముపెట్టెద. మీరు సుఖప్రస
వమగువఱకు నిందుండెన. కుమారుడు గలిగెనా యతఁడు యుక్తవ
యస్కుడగువఱకు నిందే యుండెన. కుమారిక పొడమైనా యాపె
సంపాప్తయౌవనయై తగినవరుని జెట్టపట్టువరకు నిందేయుండెద.
నాకుఁగల భూములమీఁద వచ్చుభాగ్యమునా కుటుంబపోషణమునకు
సరిపోవును. అవి తెచ్చుకొని యిందేతిని యిందేయుండి మీపాదనే
పయు దైవానుగ్రహమున్న పక్షమున మాచిన్ని రాజుసేవయుఁజేసెద.
ఇందుకు మీరు సెలవొసంగవలయు.* అని వేడుకొన వానివిన్నప
ము నామె విష్ణుభట్టసోమయాజి కెఱిగించి యతని సమ్మతిబడసి
యమాత్యుఁడు సకుటుంబముగా నందండుట కంగీకరించెను.

అనంతర యతఁడు ముత్యాలహారముగైకొని రాజపత్నీకంఠా
భరణమును గాలవై పరీత్యమునఁ దనచేతితో సమ్మవలసివచ్చినందుకు
విషాదమునొంది దాపుననున్న యొకపట్టణంబునకుం జని రత్నపరీ
క్షానిపులు లగు బేహారుల కది చూపి తగినవెలకు విక్రయించి
యా మొల్లంబు దెచ్చి యామె యాజ్ఞాప్రకారము
సేవకులకుఁ బారితోషికము లొసంగి రాజపత్నీజాడ లెవ్వరికిం దెలి
యనీయవల దని నొక్కిచెప్పి ప్రమాణములు చేయించి వారివారి
నివాసముల కంపెను. ఆమఱునాఁడు తానును దేవికడ సెలవుగైకొని
యామెను పలుతెఱంగుల విష్ణుభట్టనకు సోమిదమ్మకు సప్పగించి
బైలుదేరి రహస్యముగ రాజధానికరిగి పరాకాశితమైన యాపట్టణ
ముం జూచి దుఃఖించి యర్థరాత్రమునఁ దనకుటుంబమును వెంటఁ
బెట్టుకొని యూరుదాటి మెల్లమెల్లగఁ బయనములుచేసి ముదివేము
జేరెను. అతఁడు రాకమునుపె విష్ణుభట్లొకయిల్లుసిద్ధముచేసి సకుటుం
బముగా నతని నందుఁ బ్రవేశపెట్టెను. అనుదినము సయ్యమాత్యుఁడు

బ్రాహ్మణునియింటి కరిగి రాజపత్నిని దర్శించుచుండును. ఆతని భార్యయుం బిడ్డలుగూడ రాజపత్నిని బహువిధముల నేవించుచుండిరి. ఆదేవియుఁ దనవలస బ్రాహ్మణునకు నెట్టివ్యయము లేకుండఁదనచిన్నిచిన్నివస్తువుల విక్రయింపఁబనిచి యాసామ్మతోఁ దనకుఁ గావలసినవదార్థములఁ దెప్పించుకొనుచుఁ గాలక్షేపముచేయుచుండెను.

రాజపత్నికిఁ గ్రామక్రిమింబున నెలలు నిండెను. గర్భభారముధికమయ్యెను. ఒకశుభముహూర్తంబున నామె పునవించెను. అతిసుందరుఁ డగుకుమారుడు జనియించెను. వానిమేనికాంతులతో గదియెల్ల వెలుగఁజొచ్చెను. పుట్టినప్పుడేవిష్ణుభట్టు నుద్దేశించి కావుకావుమని వేడుచున్నాఁడోయన్నట్లు కావుకావుమని మనోహరస్వరముతో నేడ్చెను. సోమిదమ్మ శిర్ధాభక్తులతో నేడవనాటివఱకు నన్నెమ్మకథజెప్పి బాలారిప్తదోషములు గలుగకుండఁబ్రయత్నించి పథ్యపానములు సరిగ నడిపెను. పురుడు సలక్షణముగా వెళ్ళెను. మహారాజుగారు జీవించియున్నపక్షమున నఖండవైభవముతోఁ బుత్రోత్సవము జరిగించి జాతకరణనామకరణములు మిక్కిలి యెక్కువసంతోషముతో జరిగియుండు ననియు వారు లేకపోవుటచే నది పేదరాలి పురుడువలె జరుగుచున్నదనియు రాజపత్ని మిక్కిలి విచారించెను. విష్ణుభట్టు పదునొకండనదినమున బాలింతరాలిని స్నానముచేయించి బాలకునకు ఊత్రియకుమారోచితమయినజాతకరణము జేసి యామెయిష్టమువచ్చినపేరు పెట్టుకొమ్మని చెప్పెను. అప్పు డాదేవి యిట్లనియె “తండ్రీ! యీబాలకుడు సీతంబున బ్రతికినాఁడు. వానికిని నాకును నీవ పాఠపాదాతవు. కావున నీపేరే పెట్టవలె నని నాసంకల్పము.” అని తనయభిప్రాయము దెల్పినయాదేవికి సోమయాజి యిట్లనియె. “బిడ్డా! నేను పేదవాఁడను అనామకుఁడను నాపేరు పెట్టనేల? సీతండ్రి పేరో బాలకునితాతపేరో మఱి యేదేవునిపేరో పెట్టుము నావంటి

యనామకునిపేరు పెట్టినందువలన నేమి ప్రయోజనము? విక్రమ శాలురగుబాలురకు, బిఱికిపంద లగుబ్రాహ్మణులపేరు పెట్ట గూడదు.*

అది విని రాజవత్స వెండియు నిట్లనియె “తండ్రీ! నీవు పిఱికి పందవు గావు. మహాధీరుడవు శూరుడవు. ఖడ్గము చేతఁబూని పగతుఁ డని పేరువెట్టి మనుష్యుల సంహరించినవాడే శూరుఁడుగాఁడు ఇండ్లు కాల్చి నదుల హింసించి గ్రామముల దోచుకొన్నంతమాత్ర ముచేత మనుష్యుఁడు శూరుఁడు గాఁడు. నీకున్న శూరత్వ మెవరికిని లేదు. ఎంతోమహాపద రాఁదలచుకొన్నను దానిని నిర్భయముగాఁ దలయొగ్గి నన్ను నీకడుపులోఁ బెట్టుకొని కాపాడితివి. మే మెందఱ నో వేఁడుకొంటిమిగాని ధైర్యము చాలక వారు మమ్ము తమయూరు నుండి పాఱఁదొలిరి. కావున నీవంటిశూరులు మహాతేజశ్శాలుర మని విఱ్ఱివీగురాజులకన్న నధికులు ప్రశంసనీయులు. ఈవిషయమున నామనవి నాలకించి నాముద్దు సెల్లింపుము. ఈశిశువు నీవలనబ్రతికెం గావున విష్ణువర్ధనుఁ డనిపేరువెట్టెదను. వానినామమున నీనామముకలిసి యుండవలయును. విష్ణుభట్టుచే వృద్ధి నొందినవాఁడు విష్ణువర్ధనుఁడు. ఇది నాకృతజ్ఞతాసూచకము. ఈసూచన వీనినామమందేగాదు. దై వానుగ్రహమున వీఁడు బ్రతికి బాగుండెనా నీవుచేసినమహోపకారము తరతరంబులకు జ్ఞాపకముండునట్లు వీనివంశస్థు లందఱు విష్ణువర్ధనుఁ డనుబిరుదు గ్రహింతురుగాక! ఇదిమాతృశాసనము. మహాపతిప్రతా శాసనము. ఇది కృతజ్ఞతాప్రేరితము. ఇది తత్కారణమున నవిలంఘనీ యము. అనాధనైయగతికనై నేఁడు నే నీతాటియాకులయింటిలోఁ గూర్చుండి చేసిన యీశాసనము నాకుమారుఁడు వానికుమారులు వారికుమారులు వారిమనుమలు మాశీకృతిరీతిములకన్న మున్నుగాఁ దమశిరంబుల దాల్చి మన్నింతురుగాక! అట్లు మన్నింపరేని యాది

మమాతనై ననేను వ్యర్థప్రతిజ్ఞనగుదును. చాళుక్యవంశము ప్రపంచము
న్నంతకాలము తద్వంశస్థులగురాజు లందఱు విష్ణువర్ధనులె యగుదురు
గాక! ఇతరనామములు వారికెన్నియున్నను నితగభిరుదములెన్నియు
న్నను విష్ణువర్ధనసంజ్ఞ వారికుండితీరవలయు. తండ్రి! నీవునావలనలనమైన
ధనము గ్రహింపవైతివి. నేను నీ కేయపకారము జేయఁజాలను.
నీవు నా కనేకోపకారములు చేసితివి. నీపేరు వెట్టుకొనునట్టివరము
గూడ నిచ్చి యీమహోపకారముగూడ జేయుము. ఈతఁడు విష్ణు
వర్ధననామధేయఁ డగుఁగాక!" అని యామహాత్మునకు ముమ్మాఱు
ప్రదక్షిణము జేసి చేతులు జోడించి నెన్నుదురు వానియగుగుదమ్ముల
సోఁకునట్లు నమస్కరించెను. మనస్సు నీరయిపోవ బ్రాహ్మణుఁడు
బాష్పపూరితనేత్రుఁడై రాజపత్నిని పాదములపైనుండి లేవఁదీయు
మని సోమిదమ్మతోఁ జెప్పి యామెయట్లు నేయఁబిడ్డా! నీ కింతయు
తాహమున్నప్పుడు నేనది నివారింపఁజాల! నీయిచ్చవచ్చినట్లు నేయు
ము" అని వానికి విష్ణువర్ధనుఁ డని పేరుపెట్టెను.

బాలుఁడు శుక్లపక్షచంద్రుఁడువలె గ్రమగ్రమమున వృద్ధి
సొందఁజొచ్చెను. మూఁడవనెలలోఁ జిఱునవ్వులు మొలకలెత్తెను.
నాల్గవమాసమునఁ జూపులు నిలుకడగాంచెను. ఆఱవమాసమునఁ
దంతములు పొడసూపెను. ఏడవమాసమున విద్వేములు చేయసాగెను.
అనంతర మన్న ప్రాశము జరిగెను. పదిమాసములు నిండునప్పటికి
బాలకుఁడు తప్పుటడుగులిడనారంభించి పదునొకండవమాసమున నడ
చెను. తొమ్మిదవనెలనుండి చిన్నచిన్నమాటలు నేర్చి సంవత్సరము
దాఁటఁగానే చిలుకపలుకులు వలుకఁజొచ్చెను. ఎక్కిరకన్నఁ దీయ
నయినయప్పలుకులు విని విచారాంధకారమును దొలగించు నా
చిఱునవ్వువెన్నెలలు జూచి యానందించుభాగ్యము మహారాజునకు
లేకపోయెనని యామె పలుమాఱు విచారించి యిరువురయూనందము
దానేయనుభవింపఁజొచ్చెను. బాలకుఁడు సోమయాజిని దాఁట

యనియు సోమిడమ్మ నవ్వ యనుచుఁ బిలుచుచు బిడ్డలు లేకతపించు చున్నవారిసంసారమునకు వికాసము గలిగించెను. కాలక్రమంబున బాలకుఁ డైదేండ్లవాఁ డయ్యెను. సోమయాజి వాని కక్షరాభ్యాస ముజేసి చదువుచెప్ప నారంభించెను. లక్కుమారుఁడు కుశాగ్రబుద్ధియై గురువుపదేశించినదంతయు తుణములో గ్రహించి తల్లికి మహానందము గలిగించెను. ఆయూరన్ వారిం గనిపెట్టుకొనియున్న యమాత్యుఁడు బాలకునకు తుఱియకుమారులం జతగాఁగూర్చి విల్లుమొదలగుశస్త్రములయందు వానిచేతఁ బఠశ్రమచేయించెను. శాస్త్రవిద్యలయం దెంతయభిరుచి యాతనికిఁ గలిగెనో శస్త్రవిద్యయందు నంతటియభిరుచియే వానికి జనించెను. పదియాతేండ్లప్రాయము వచ్చునప్పటి కతఁడు శాస్త్రములయందు, ధనుర్వేదమునందు, మిక్కిలి నేర్పరియై యెల్లవారలచేత మెప్పు వడయఁజూచెను. ఆయూరిలోను జాట్టప్పకొలనున్నరాజకుమారులను శూద్రబాలకులను వెంటఁబెట్టుకొని ఘాతుకమృగంబుల వేటఁజేయఁగొని గ్రామంబులపైఁ బడి దోచుకొనుబందిపోతులను దారులుగొట్టుదొంగలను నిరోధించి వధియించి యాప్రాంతము నిష్కంటకముగఁ జేసెను. ఆబలంగమునే క్రమక్రమముగ నధికముజేసి తానువసియించుప్రాంతమునకుఁ దానె రాజై క్రమక్రమంబునఁ బెచ్చుపెత్తిగి విజయంబుపైవిజయంబునొంది కోటపై కోట నాక్రమించి యదృష్టముపై నదృష్టము కలిసి రామహాసైన్యముం గూర్చుకొనియెను.

కటకేశ్వరుఁడు కన్ను దెఱచి వానిం దండ్రించుటకు మహాసేనాసమేతుఁడై వచ్చెను. నవయావనోద్దీపితుఁ డైనవిష్ణువర్ధనునకును జరమావస్థలోనున్న కటకేశ్వరునకును మహాసంగ్రామము జరిగెను. విష్ణువర్ధనుఁడు తనజనకునిం గడతేర్చి దేశమంతను మంగలంబునం బెట్టి వేచిన తెఱంగునఁ గటకేశ్వరుని రణముఖంబున స్వహస్తముతో జయించి పితృణము దీర్చి కృతకృత్యుఁ డయ్యెను. కృష్ణా

గోదావరీమధ్యగతమైన వేగివిషయమంతయు నాతనియధీనమయ్యెను సామంతమండలాధిపులు వానిపాదాక్రాంతులయిరి. ఉత్తమకుల ప్రభూతయైనయొకరాజకన్యను వివాహమాడి విష్ణువర్ధనుఁడు మాతృ శాసనము శిరసావహించి మహీమండలముఁ బాలించెను. ముదివేము విష్ణుభట్టున కగ్రహారముగా నిచ్చి యతఁడు సోమయాజియు సోమి దమ్మయు జీవించియున్నంతకాలము వారి కత్యంతవిధేయుఁడై తన పాలిటిదైవతంబులవలె వారింజూచుచు వారిశాసనంబులు వేదాక్షరంబులవలె గ్రహించుచుఁ జిరకాలము మహీపాలనంబుజేసెను.

సత్యాశ్రయిఁడు మొదలుకొని చాళుక్యరాజు లాతనివంశస్థులే యుద్ధమల్లుఁడువిమలాదిత్యుఁడు మొదలగుమహీపాలురాతనివంశస్థులే నన్నయభట్టారకునిచేత నాంధ్రభారతము వ్రాయించి కీర్తికాయ ముతో నిప్పటికి నాంధ్రదేశమున, నాంధ్రసారస్వతమున వెలయు చున్నరాజరాజు వానివంశస్థుఁడే. ఆనంశస్థు లందఱకు విష్ణువర్ధననా మము గలదు. రాజరాజునకుఁగూడ విష్ణువర్ధననామ మున్నట్లు శ్రీమదాంధ్ర మహాభారతమున నన్నయభట్టు పేర్కొనియున్నాఁడు.

విష్ణుభట్టసోమయాజినామ మాంధ్రదేశమునఁ జిరస్థాయియా గాక! ఆతనివంటినచ్చరితులు త్రిలింగదేశమున వందలకొలది జన్మింతుగాక! ఆమహాత్మునిభూతదయ సాహసము నీష్కామకర్మా నక్తి మున్నగుసద్గుణము లాంధ్రుల కలవడుఁగాక! దేశపరిస్థితులు మాటవచ్చును. రాజులు మాటవచ్చును. ఆచారవ్యవహారములు మాటవచ్చును. కాని సద్గుణములుమాత్ర మెప్పటికిని మాటవు. అవి యెవ్వరికడనున్న మనకు గ్రాహ్యములే. గుణవంతుఁడు చండాలుఁ డైనను బ్రాహ్మణుఁడైనను బూజ్యుఁడే. కావున నెల్లవారలు విష్ణు భట్టసోమయాజియందలిగుణములు గ్రహింతురుగాక !!

